

प्राक्कथन

प्रस्तुत ग्रन्थ अध्यात्म विज्ञान से ओत प्रोत है। अध्यात्म विज्ञान अत्यन्त परिष्कृत और कोमल रुचि वाले व्यक्तियों के लिये है। इस विज्ञान के छात्र का मन इतना कोमल होता है कि स्व अथवा पर के तनिक से भी दुःख को देख कर उसे निवारण करने के लिए छटपटाने लगता है। उसे केवल शान्ति की आकांक्षा होती है। लौकिक सुख भोग वस्तुतः स्थूल रुचि वाले व्यक्तियों को लुभा सकते हैं, कोमल रुचि वालों को नहीं। लौकिक सुख भोगों के साथ अनिवार्य रूप से लगा रहने वाला दुष्प्राण जनक दुःख जब किसी ऐसे सूक्ष्म रुचि वाले व्यक्ति को संसार से उदासीन बना देता है, तब ही वह व्यक्ति अध्यात्म विज्ञान के रहस्य को समझ पाता है, और यह विज्ञान उसी व्यक्ति के लिये कार्यकारी भी हो सकता है। शेष व्यक्तियों में तो इसका पठन पाठन, मात्र भोग है योग नहीं—

“भुक्तये न तु मुक्तये”

किन्तु ऐसे व्यक्ति मन में कोमल होने पर भी अत्यन्त दृढ़ संकल्प शक्ति के होते हैं। जिन विपत्तियों के ध्यान मात्र से हम लौकिक व्यक्तियों का मन काँपने लगता है, उन्हीं विपत्तियों का सामना वह एक शीतल मधुर मुस्कान के साथ किया करते हैं। उनका नारा होता है —“करेंगे या मरेंगे”

“कार्यं वा साधयेयम्, देहं वा पातयेयम्।”

यह मार्ग कोमल हृदय-परन्तु वीर-पुरुषों का है।

अध्यात्म विज्ञान जीवन विज्ञान है। इसमें जीवन की कला निहित है। जीवन का सौम्य विकास इसका प्रयोजन है। जिस प्रकार जीवन-स्तर अर्थात् रहन सहन का स्तर ऊँचा उठाने के लिये अर्थ शास्त्र, भौतिक शास्त्र अथवा रसायन शास्त्र पढ़ा जाता है, उसी प्रकार जीवन को ऊँचा उठाने के लिये अध्यात्म विज्ञान पढ़ा जाना चाहिए। इस विज्ञान की प्रयोगशाला जीवन है। मन, शरीर और वाणी इस विज्ञान की प्रयोगशाला के यन्त्र हैं। यह विज्ञान जीवन को मृत्यु से अमरत्व, अन्धकार से ज्योति और असत् से सत् की ओर ले जाता है। भारत के बालक बालक को इस विज्ञान के मूल सिद्धान्त पैतृक सम्पत्ति के रूप में प्राप्त होते हैं। वे सिद्धान्त हैं—दया, दान और दमन।

भौतिक विज्ञान ने हमें जो कुछ दिया उसका निषेध या अनुमोदन करना यहां अभिप्रेत नहीं, परन्तु यह आवश्यक है कि हम उसकी सीमायें समझें। जीवन के उपकरणों—धन-ऐश्वर्य और शरीर—का जीवन से तादात्म्य सम्बन्ध मानना समस्त अनर्थ का मूल है। इनमें साधन साध्य सम्बन्ध है, तादात्म्य सम्बन्ध नहीं। विज्ञान ने हमें नये नये मनोरञ्जन और यातायात के साधन दिये, तदर्थ विज्ञान का स्वागत है—किन्तु विज्ञान की चकाचौंध में पड़ कर अपने को भूल जाने का कोई अधिकार हमें नहीं।

प्रस्तुत ग्रन्थ के लेखक बीसवीं शती के एक साधक वैज्ञानिक हैं। भारत में अध्यात्म विज्ञान जानने वाले पहले बहुत से साधक हुए, परन्तु उनकी परिभाषावली और लेखनशैली हम बीसवीं शती के लोगों के लिये न उतनी सुगम है और न उतनी आकर्षक। वर्तमान समय में अध्यात्म विज्ञान के प्रति अरुचि का यह भी एक कारण है। प्रस्तुत ग्रन्थ निश्चय ही इस अभाव की पूर्ति करेगा।

प्रकाशकीय वक्तव्य

सर्व साधारण मनुष्य समाज के हितार्थ 'शान्ति पथ प्रदर्शन' ग्रन्थ प्रकाशन करते हुए मुझे बड़ा हर्ष व उल्लास हो रहा है, क्योंकि यह मेरी 'उन भावनाओं' का फल है जो मेरे हृदय में उस समय उठी थीं जब कि मैंने यह सुना कि ब्र० जिनेन्द्र कुमार के अपूर्व प्रवचनों के द्वारा मुजफ्फर नगर की मुमुक्षु समाज में अध्यात्म पिपासा जागृत हुई और इसके प्रति एक अद्वितीय बहुमान भी। तब मैंने सोचा कि यह प्रवचन तो बहुत थोड़े व्यक्तियों को सुनने को मिल सकेंगे और हमारे देश का एक बहुत बड़ा भाग इनके सुनने से वंचित रह जायेगा। मैंने उनसे प्रार्थना की कि यह प्रवचन लिपि बद्ध कर दें। मेरी तथा मुजफ्फर नगर समाज की प्रार्थना पर उन्होंने वे सब प्रवचन संकलित कर दिये। फल स्वरूप एक बड़े ग्रन्थ की रचना हो गई, जिसमें जैन दर्शन का सार अत्यन्त सरल व वैज्ञानिक भाषा में जगत के सामने प्रगट हुआ। अन्य स्थानों पर भी यही प्रवचन चले जिनसे वहां की समाज बड़ी प्रभावित हुई और उदार हृदय से उसके प्रकाशनार्थ योगदान दिया। दानी महानुभावों के नाम की सूची आगे दी गई है। मैं इस सहयोग के लिये उनका हृदय से आभारी हूँ।

ब्र० जिनेन्द्र कुमार जी ने विश्व जैन मिशन के धर्म प्रचार कार्य की प्रगति, तथा असाम्प्रदायिक मानव प्रेम को देख कर इस ग्रन्थ के प्रकाशन का श्रेय इस संस्था को देने का विचार प्रगट किया, और विश्व जैन मिशन के प्रधान संचालक डा० कामता प्रसाद जी की स्वीकारता से पानीपत केन्द्र द्वारा इसके प्रकाशन की आयोजना की गई।

ब्र० जिनेन्द्र कुमार, जैन जगत तथा वैदिक, बौद्ध व अन्य जैनेतर साहित्य के सुप्रसिद्ध पारंगत विद्वान पानीपत निवासी श्री जय भगवान जी जैन एडवोकेट के सुपुत्र हैं। यही सम्पत्ति पैतृक धन के रूप में हमारे युवक विद्वान को भी मिली। अध्यात्म क्षेत्र में आपका प्रवेश बिना किसी बाहर की प्रेरणा के स्वभाव से ही हो गया। बालापने से ही अपने हृदय में शान्ति प्राप्ति की एक टीस छिपाये वह कुछ विरक्त से रहते थे। फल स्वरूप वैवाहिक बन्धनों से मुक्त रहे। इलैक्ट्रिक व रेडियो विज्ञान का गहन अध्ययन करने के पश्चात् आपने अपनी प्रतिभा बुद्धि का व्यापार क्षेत्र में दस साल तक प्रयोग किया और खूब प्रगति की। परन्तु धन व व्यापार के प्रति उनको कभी आकर्षण न हुआ। अपने दोनों छोटे भाइयों को समर्थ बना देने मात्र के लिये वह अपना एक कर्तव्य पूरा कर रहे थे। इसीलिये कलकत्ता में ठेकेदारी का काम सम्भालने में ज्यों ही वे समर्थ हो गये, आप व्यापार छोड़ कर वापिस पानीपत आ गये और अपनी शान्ति की खोज में सच्चे हृदय से व्यस्त हो गये। शीघ्र ही वह इस रहस्य का कुछ कुछ स्पर्श करने लगे। यह साधना उन्होंने केवल आठ वर्ष में पूरी करली। सन् १९५० में उन्होंने स्वतन्त्र स्वाध्याय प्रारम्भ की, सन् १९५४ व ५५ में सोन गढ़ रह कर उन्होंने उस स्वाध्याय के सार को खूब माँजा। अध्यात्म ज्ञान के साथ साथ अन्तर अनुभव व वैराग्य भी बराबर बढ़ता गया, यहां तक कि सन् १९५७ में आप व्रत धारण करके गृहत्यागी हो गये। सन् १९५८ में आप इसरी गये और पूज्य कुल्लूक गणेश प्रसाद जी वर्णी के सम्पर्क में रह कर आपने रही सही कमी भी पूरी करली।

आपका हृदय अन्तर शान्ति व प्रेम से ओत प्रोत साम्यता व मधुरता का आवास है। सन् १९५६ में प्रथम बार मुजफ्फरनगर की मुमुक्षु समाज के समक्ष उनको अपने अनुभव का परिचय

देने का प्रबल प्राप्त हुआ, और तब से अब तक उनकी लोक प्रियता इतनी बढ़ गई कि सब की भाँति पूरी करना उनके लिये असम्भव हो गया। ज्ञान व अन्तर शान्ति के अतिरिक्त, शारीरिक स्वास्थ्य अत्यन्त प्रतिकूल होते हुए भी उनकी बाह्य चारित्र सम्बन्धी साधना भी अति प्रबल है, जिसकी साक्षी कि उनका परिग्रह प्रमाण व जिह्वा इन्द्रिय सम्बन्धी नियन्त्रण दे रहा है। पोष व भाष की सर्दियों में भी वह दो धोतियों व एक पतली सी सूती चादर में संतुष्ट हैं।

रूढ़ि व साम्प्रदायिक बन्धनों से परे वह शान्ति के स्वतन्त्र वैज्ञानिक संसार में वास करते हैं। उनकी भाषा बिल्कुल बालकों सरीखी सरल व मधुर है। इन आठ वर्षों की उनकी गहन स्वाध्याय के फल स्वरूप 'जिनेन्द्र कोष' जैसी महान कृति का निर्माण हुआ है जो जैन वाङ्मय में अपनी जाति की प्रथम कृति है। इसके आठ मोटे मोटे खण्ड हैं। शीघ्र ही प्रकाश में आने वाली हैं। इसके अतिरिक्त भी इनके हृदय से अनेकों ग्रन्थ स्वतः निकलते चले आ रहे हैं, जिनमें से एक यह 'शान्ति पथ प्रदर्शन' भी है।

यद्यपि इस ग्रन्थ में सम्पादित विषय श्री पूज्यपाद व कुन्दकुन्द आदि महान आचार्यों की देन है, फिर भी श्री जिनेन्द्र कुमार जी ने अपने अध्यात्म बल व सम्यक् आचार विचार की दृढ़ता से जो अनुभव प्राप्त किया है उसका सार इसमें आ जाता है। इन दिनों यद्यपि साहित्य का बहुत बड़ा निर्माण हुआ है तथा शिक्षण संस्थायें व अध्यात्मिक संत भी अध्यात्म प्रचार की दिशा में बहुत कार्य कर रहे हैं, परन्तु विषय की जटिलता व शुष्कता के कारण तथा आगम प्रयुक्त शब्दों का अर्थ सर्व साधारण की समझ में न आने के कारण धर्म सम्बन्धी अविश्वास और सम्यक् आचार की शिथिलता दिनों दिन जोर पकड़ती जा रही है। आज का युवक धर्म स्वीकार करने को तैयार नहीं। मार्ग की इस कठिनाई को दूर करने में यह ग्रन्थ बड़ा प्रभावशाली सिद्ध होगा। पढ़े लिखे युवक इसको पढ़ कर धर्म की सार्थकता को स्वीकार किये बिना नहीं रह सकते। विश्व को सुख व शान्ति का मार्ग दर्शाने के लिये यह बहुत उपयोगी सिद्ध होगा। यद्यपि आत्म-कल्याण स्वावलम्बन से होता है, फिर भी अनुभव प्राप्त महानुभावों के मार्ग प्रदर्शन से बहुत कुछ सहायता मिलती है।

प्राचीन काल की भारतीय संस्कृति के अन्तर्गत अध्यात्म का विषय कठिनता से ग्रहण होने योग्य समझा जाता रहा है। संसार दुःखों से भयभीत तथा शरीर भोगों से विरक्त व्यक्ति ही इसका अधिकारी होता था। सर्व साधारण जन इस विज्ञान से अनभिज्ञ रहते थे। उनके लिये तो केवल पंच पापों का त्याग तथा दान दया भक्ति रूप व्यवहार धर्म करना ही पर्याप्त था। योग्य अधिकारी को ही अध्यात्म शिक्षा दी जाती थी। इसके विपरीत यद्यपि आजकल सर्व साधारण में इस विज्ञान की चर्चा तो बहुत होने लगी है परन्तु आचरण में दिन दिन शिथिलता आती जा रही है। इसी बात को ध्यान में रखते हुए इस ग्रन्थ में ज्ञान के अनुकूल ही आचरण धारण करने की ओर अधिक ध्यान आकर्षित किया गया है। आप्त मीमांसा में कहा है—

“अज्ञानान्मोहतो बन्धो नाज्ञानाद्वीत मोहतः।

ज्ञान स्तोकाच्च मोक्षः स्यात् मोहान्मोहितोजन्यथा ।६८।”

मोही (सम्यक् चारित्र विहीन) का अज्ञान बन्ध का कारण है, परन्तु निर्मोही का अज्ञान

(अल्प ज्ञान) बन्ध का कारण नहीं है । अल्प ज्ञान होते हुए भी मुक्ति हो जाती है परन्तु मोही को मुक्ति प्राप्त नहीं होती । (मोह क्षीण हो जाने पर ज्ञान स्वतः पूर्ण हो जाता है) ।

यह ग्रन्थ धार्मिक साम्प्रदायिकता के विष से निर्लिप्त है । इसमें वस्तु स्वरूप दर्शा कर, कुछ अध्यात्म विचारणाओं के द्वारा, जीवन को उन्नत व शान्त बनाने का वैज्ञानिक व स्वाभाविक उपाय बताया गया है । सभी विचारों, सभी जातियों व सभी देशों के व्यक्ति इससे लाभ उठा सकते हैं ।

अन्त में मैं ब्र० जिनेन्द्र कुमार जी का हृदय से आभारी हूँ कि जिन्होंने मेरी छोटी सी प्रार्थना पर लोक कल्याण का इतना बड़ा कार्य बड़ा परिश्रम करके पूर्ण किया । पं० दयानन्द जी भार्गव एम० ए० शास्त्री, रामजस कालेज, देहली ने इस ग्रन्थ के प्रूफ संशोधन में सहयोग दिया है, इसलिये मैं उनका कृतज्ञ हूँ । श्री नेमचन्द जी जैन रईस-महावीर हैट कम्पनी, सदर बाजार, देहली ने इस ग्रन्थ के प्रकाशन में बड़ी सहायता की है तथा कर रहे हैं । और भी जिन भाइयों ने तन से मन से व धन से इस पुण्य कार्य में सहयोग दिया है मैं विश्व जैन मिशन की ओर से उनको कार्य पूर्ति के लिये धन्यवाद देता हूँ ।

मंगसिर शुक्ल अष्टमी
वी० नि० सं० २४८७

रूप चन्द गार्गीय जैन
व्यवस्थापक—विश्य जैन मिशन
(केन्द्र) पानीपत

दातार सूची

जिन दानी महानुभावों ने इस शुभ कार्य में सहायता देकर अपने धन को सुकृत बनाया है, उनका आभार प्रदर्शनार्थ उनके नामों की सूची देता हूँ। इस ग्रन्थ के विक्रय से उपलब्ध द्रव्य पुनः पुनः वाणो के प्रकाशनार्थ उपयोग में लाया जा सके तथा अपात्रों के हाथ में जाने से ग्रन्थ की जो अविनय होनी सम्भव है उसे रोका जा सके, इसलिये ग्रन्थ को निःशुल्क न दे कर कम मूल्य पर देना ही उचित समझा गया फिर भी किन्हीं असमर्थ जिज्ञासुओं को तथा किन्हीं प्रमुख संस्थाओं व मन्दिरों को यह निःशुल्क ही दिया जायेगा।

रूप चन्द गार्गीय जैन
पानीपत

१	श्रीमान शिवदयाल मल अनूपसिंह जी जैन आड़ती—रोहतक मण्डी	१५००)
२	श्रीमती प्रभावती धर्मपत्नि श्री सुन्दरलाल जी जैन—रोहतक मण्डी	१२१)
३	„ मनोकान्ता देवी धर्मपत्नि श्री फणोन्द्रकुमार जैन—सहारनपुर	५०१)
४	„ फूलवती धर्मपत्नि श्री फणोन्द्रकुमार जैन—सहारनपुर	३०१)
५	„ जयमाला देवी धर्मपत्नि श्री जैनेन्द्र किशोर जैन जौहरी—दरीबा कलां देहली	४०१)
६	„ चन्दाबाई जैन—आनन्द भवन तुको गंज इन्दौर	२५१)
७	„ शुगन देवी धर्मपत्नि सेठ फूलचन्द जी जैन—इन्दौर छावनी	२०१)
८	„ लालकुंवर देवी मेहता पलासिया इन्दौर	१०१)
९	„ दयाबाई—श्राविका आश्रम तुको गंज इन्दौर	५१)
१०	अन्य मुमुक्षु महिला वर्ग—इन्दौर	१११)
११	श्रीमती कृष्णादुलारी धर्मपत्नि श्री शौकीचन्द जैन इञ्जीनियर—पानीपत	१३५)
१२	„ कैलाशवती धर्मपत्नि श्री लालचन्द जी जैन—पानीपत	१०१)
१३	श्रीमान सीमन्दर दास मुनिसुव्रत दास जी जैन—पानीपत	१०१)
१४	रूपचन्द गार्गीय जैन—पानीपत	५१)
१५	श्रीमान प्रेमचन्द जी जैन कसेरे—पानीपत	५१)
१६	श्रीमती चलती देवी धर्मपत्नि पण्डित जीयालाल जी जैन—पानीपत	५१)
१७	अन्य मुमुक्षु महिला वर्ग—पानीपत	४७५)
१८	श्रीमती सुदेश कुमारी धर्मपत्नि श्री अजितकुमार जी जैन—सिन्दरी	१०१)
१९	श्रीमान जिनेश्वर दास जी जैन डालडा एजेंट—मुजफ्फर नगर	१०१)
२०	पुस्तकों के मूल्य के प्रति सहारनपुर के ग्राहकों से पेशगी मिले	२००)

दो शब्द

घर पर सर्व सुविधायें उपलब्ध होते हुए भी जीवन शान्तिके लिये व्याकुल था। न जाने किस प्रकार अन्धकारमें चलते २ मैं सहसा ही गुरुवरके द्वारपर पहुंच गया, जहां आकर मानों मैं आज ही कृतकृत्य हो गया हूँ, ऐसा प्रतीत हो रहा है। मैं एक तुच्छ कीट उन गुरुओं का आभार प्रदर्शन करने को शब्द कहां से लाऊँ। उनके द्वारा प्रदत्त रहस्य के प्रकाशनार्थ यह जो भाषा निकल रही है, वह भी मेरे हृदय में स्थित उन ही से चली आ रही है। मैं तो उस अमृत का एक वृषातुर मृग मात्र हूँ। प्रस्तुत ग्रन्थ की कर्ता तो वह वाणी ही है। मैं तो उसका एक तुच्छ दास हूँ। इसको लिपि बद्ध करके गुरुदेव के चरणों में अर्पण करते हुए आज मुझे अत्यन्त हर्ष हो रहा है। रहस्य तो गुरुओं का होने के कारण ठीक ही है, पर लिपि में इस तुच्छ बुद्धि की छद्मस्थता के कारण कहीं भी कोई श्रुति रह गई हो तो इस बालक को क्षमा कर देना और विश्व जन उसको सुधार कर पढ़ लेना, पर छल ग्रहण न करना। आधुनिक युग में वैज्ञानिक व सरल भाषा के द्वारा वाणी का प्रसार करना मेरा और आप सभी का कर्तव्य है। आओ हम सब मिलकर प्रेम - पूर्वक उसे पूरा करें।

—ब्र० जिनेन्द्र

सूची पत्र

संख्या	विषय	पृष्ठ	संख्या	विषय	पृष्ठ
I भूमिका					
(१) शिक्षण पद्धति क्रम			२ धर्म के अनेकों भूठे व सच्चे लक्षण तथा उनका समन्वय		२१
१ प्रत्येक कार्य की प्रयोजकता	२		(५) धर्म का प्रारम्भिक क्रम		
२ वक्ता व श्रोता की पात्रता	३		१ अन्तरध्वनि व संस्कार मित्र व शत्रु के रूप में		२४
३ वक्ता की प्रमाणिकता	४		III श्रद्धा		
४ वक्तव्य की क्रमिकता	५		(६) लक्ष्य बिन्दु		
५ वक्तव्य का विस्तार	६		१ मार्ग की त्रयात्मकता		२७
६ श्रोता की पात्रता	६		२ लक्ष्य बिन्दु की महत्ता व सार्थकता		२७
७ पक्षपात व साम्प्रदायिकता का निषेध	७		(७) श्रद्धा		
८ वैज्ञानिक व फिलास्फर बनकर चलने की प्रेरणा	८		१ श्रद्धा की सत्यार्थता व असत्यार्थता		३०
९ पक्षपात निषेध की पुनः प्रेरणा	११		(८) श्रद्धा व ज्ञान का विषय		
II धर्म व शान्ति			१ प्रत्येक कार्य की सिद्धि के लिये सात आवश्यक बातें		३५
(२) धर्म का प्रयोजन			२ तत्त्वार्थ शब्द का अर्थ		३७
१ धर्म की आवश्यकता क्यों	१३		IV स्व पर तत्व		
२ धर्म का प्रयोजन शान्ति	१३		(९) जीव तत्व		
३ उपाय जानने का वैज्ञानिक ढङ्ग	१४		१ 'मैं' की खोज चौरासी लाख योनियों में		३६
४ वर्तमान पुरुषार्थ की असार्थकता	१५		२ 'मैं' की खोज अन्तर में		४१
५ अशान्ति का कारण इच्छायें	१५		३ 'तू' ही में 'मैं' निहित है		४२
(३) शान्ति की पहिचान			(१०) शान्ति कहाँ है		
१ भोगों में शान्ति नहीं अशान्ति है	१७		१ शान्ति मेरा स्वभाव		४४
२ भोग इच्छाओं का मूल	१७		२ शान्ति की खोज अनेकों रूपों व विषयों में		४४
३ चार कोटि की शान्ति	१८		३ जल में मीन प्यासी		४५
४ सच्ची या भूठी शान्ति की पहिचान	१९		४ शान्ति आवास में		४६
(४) धर्म का स्वरूप					
१ सच्चा धर्म सुनने की प्रेरणा	२०				

संख्या	विषय	पृष्ठ	संख्या	विषय	पृष्ठ
(११)	अजीव तत्त्व		५	नियति व स्वभाव का समन्वय	७४
१	मेरी भूल शरीर में 'मैं' का भास	४७	६	नियति व स्वच्छन्द का समन्वय	७५
२	जन्म व मृत्यु का रहस्य	४८	७	नियति व आगम का समन्वय	७६
३	पुनर्जन्म की सिद्धि	४९	८	नियति व निमित्त का समन्वय	७८
४	उत्पाद व्यय ध्रौव्य	४९	९	निमित्त व वस्तु स्वतन्त्रता का समन्वय	७९
५	तीन कोटि के पर पदार्थ	५१	१०	निमित्तों के संयोग की स्वतन्त्रता	८१
(१२)	स्व पर भेद विज्ञान		११	नियति, निमित्त व पुरुषार्थ तीनों का समन्वय	८२
१	अन्य की परतन्त्रता में अपनी स्वतन्त्रता का भ्रम	५२	१२	नियति व अनियति का समन्वय	८४
२	षट् कारकी पृथक्त्व	५४	१३	वस्तु स्वरूप की जटिलता	८४
३	सांभे की खेती का दृष्टान्त	५५			
४	निमित्त की कथञ्चित सत्यता	५६	V	आस्रव बन्ध	
५	निमित्त व उपादान दोनों की कथञ्चित उपादेयता	५७	(१५)	आस्रव सामान्य	
६	संकुचित दृष्टि से निमित्त के ग्रहण का निषेध	५७	१	आस्रव का अर्थ अपराध	८५
७	भेद विज्ञान का प्रयोजन ज्ञाता दृष्टापना	५७	२	कार्मण शरीर व उसकी निःसारता	८५
(१३)	कर्ता कर्म व्यवस्था		(१६)	अशुभ आस्रव	
१	कार्य शब्द का अर्थ	५९	१	क्षण-क्षण प्रति नवीन अपराध	८६
२	कर्ता कर्म सम्बन्धी पांच समवायों का निर्देश व स्याद्वाद की आवश्यकता	६०	२	पंचेन्द्रिय विषयों सम्बन्धी राग द्वेष	८६
३	स्वभाव	६१	३	राग द्वेषात्मक क्रियाओं की अनिष्टता	८९
४	संयोग या निमित्त	६१	(१७)	शुभ आस्रव निषेध	
५	एक कार्य में अनेकों निमित्त	६३	१	पुण्य अपराध	८३
६	निमित्त की दो जातियां	६३	२	पुण्य पाप में समानता	८४
७	पुरुषार्थ	६४	३	पुण्य प्रवृत्ति में इच्छाओं का बल	८५
८	नियति या काल लब्धि	६५	४	पांच कोटि की शुभ इच्छायें	८५
९	भवितव्य	६७	५	कर्म धारा व ज्ञान धारा	८७
(१४)	पांच समवाय समन्वय		६	पुण्य का निषेध	८८
१	समवायों सम्बन्धी अनेकों ग्रहण	६९	७	पुण्य में पाप	८९
२	नियति या पुरुषार्थ का समन्वय	७०	८	ज्ञानी व अज्ञानी के पुण्य में अन्तर	९०
३	नियति व उपदेश का समन्वय	७२	९	अभिप्राय से विपरीत भी कार्य करने की सम्भावना	९०
४	नियति व विकल्प परिवर्तन का समन्वय	७३	(१८)	शुभ आस्रव समर्थन	
			१	शुभ क्रिया को त्यागने का निषेध	९०
			२	मन को कहीं न कहीं उलझाने का आदेश	९०

संख्या	विषय	पृष्ठ	संख्या	विषय	पृष्ठ
३	चार कोटि की क्रियायें	१०५	१७	प्रतिमा व जीवित देव में समानता	१३६
४	मन की क्रिया सम्बन्धी तीन सिद्धान्त	१०६	१८	देव के प्रति बहुमान व भक्ति	१३६
५	चार क्रियाओं में हेयोपादेयता	१०६	१९	प्रतिमा से मूक प्रश्नोत्तर	१३७
(१६) बन्ध तत्त्व			२०	पंच कल्याणक महत्त्व	१३८
१	बन्धन शरीरादिक की दासता	१०६	२१	प्रतिमा क्या और कैसे देती है	१३९
२	तीन दृष्टान्तों द्वारा भूल प्रदर्शन	११०	२२	भील व गुरु द्रोण का दृष्टान्त	१४०
३	भूल के प्रेरक संस्कार	१११	२३	विकल्पों को सर्वतः व सर्वदा दबाने में असमर्थता	१४१
४	संस्कारों का निर्माण क्रम	१११	२४	थोड़ी देर को दबाना प्रयोजनीय	१४१
VI संवर निर्जरा (गृहस्थ सम्बन्धी)			२५	अनुकूल वातावरण की महत्ता	१४१
(२०) संवर सामान्य			२६	मन्दिर की अनुकूलता	१४२
१	जीवन में उतारने की प्रेरणा	११४	२७	मन्दिर में प्रवेश करते समय विकल्पों का त्याग	१४५
२	क्रियाओं में अभिप्राय की मुख्यता	११५	(२२) गुरु उपासना		
३	प्रत्येक क्रिया के अन्तरंग व बहिरंग दो अङ्ग	११७	१	तत्त्वों की पुनरावृत्ति	१४८
(२१) देव पूजा			२	गुरु परीक्षा की मुख्यता व सार्थकता	१५०
१	शान्ति का भिखारी मैं	११६	३	गुरु का जीवित एक शिक्षा है	१५१
२	अभिप्राय वश किसी भी व्यक्ति में देवत्व	१२०	४	आदर्श गुरु उपासना	१५१
३	शान्ति के उपासक का सच्चा देव	१२१	५	देव व गुरु में कथञ्चित समानता	१५३
४	यथार्थ पूजा शान्ति का वेदन	१२२	६	पर होते हुये भी गुरु का आश्रय क्यों	१५३
५	वास्तविक पूजन व बहुमान का चित्रण	१२२	७	प्रयोजन वश अनेकों गुरु	१५४
६	अष्ट द्रव्य पूजा का स्वरूप	१२६	८	गुरु परीक्षा की प्रधानता	१५५
७	देव कौन	१२८	९	गुरु की यथार्थ पहिचान वीतरागता	१५६
८	पूजा क्या	१२९	१०	यथार्थ गुरु	१५६
९	पूजा की आवश्यकता क्यों	१२९	११	अयथार्थ गुरु	१५८
१०	देव के आश्रय की आवश्यकता क्यों	१३०	१२	कालादि के बहानों का निराकरण	१६१
११	देव से मुझे शान्ति कैसे मिल सकती है	१३०	(२३) स्वाध्याय		
१२	पूजा में कर्तावाद क्यों	१३२	१	स्वाध्याय का महत्त्व व प्रयोजन	१६४
१३	पूजा में प्रतिमा की आवश्यकता क्यों	१३३	२	स्वाध्याय का अर्थ	१६५
१४	चित्र का मन पर प्रभाव	१३३	३	स्वाध्याय में विनय का महत्त्व	१६६
१५	वीतराग प्रतिमा व जीवित देव में समानता	१३५	४	शास्त्र परीक्षा	१६७
१६	कल्पनाओं का बल	१३५	५	अभिप्राय वश अनेकों शास्त्र	१६८
			६	शास्त्र परीक्षा का उपाय	१६८

संख्या	विषय	पृष्ठ	संख्या	विषय	पृष्ठ
७	सच्चे शास्त्रों में भी प्रयोजनीय व अप्रयोजनीय का विवेक	१७०	१६	उद्योगी व आरम्भी हिंसा में यत्नाचार	१६३
(२४) संयम सामान्य			१७	अहिंसा कायरता नहीं	१६५
१	संयम का सर्व अंगों में एकत्व	१७२	१८	अहिंसा में लौकिक वीरत्व	१६५
२	संयम का अर्थ	१७२	१९	विरोधी हिंसा व अहिंसा में समन्वय	१६६
३	पूर्ण संयम का आदर्श स्वरूप	१७३	२०	अहिंसा में अलौकिक वीरत्व	१६७
(२५) इन्द्रिय संयम			२१	विरोधी हिंसा का पात्र	१६८
१	इन्द्रिय विषयों के दो भाग	१७६	२२	क्रूर जन्तु शत्रु नहीं	२००
२	इन्द्रिय विषय का अर्थ	१७६	२	संयम का प्रयोजन शान्ति है लोकेषणा नहीं	२०३
३	स्पर्शनेन्द्रिय संयम	१७७	२४	सर्व सत्त्व एकत्व व सर्व सत्त्व मैत्री व प्रेम	२०४
४	अन्तरङ्ग तथा बाह्य संयम	१७८	(२७) निष्परिग्रहता		
५	जिह्वा इन्द्रिय संयम	१७९	१	नग्नता के प्रति भक्ति	२०८
६	नासिका इन्द्रिय संयम	१८०	२	नग्नता के प्रति करुणा	२०८
७	चक्षु इन्द्रिय संयम	१८१	३	नग्नता के प्रति घृणा	२०९
८	कर्णेन्द्रिय संयम	१८२	४	जीवन परिवर्तन को प्रेरणा	२०९
९	मनो इन्द्रिय संयम	१८२	५	नग्नता के प्रति करुणा व ग्लानि का निषेध	२११
(२६) प्राण संयम			६	किंचित् मात्र भी परिग्रह का निषेध	२१३
१	दश प्राण	१८४	७	निष्परिग्रहता व साम्यवाद	२१३
२	जीवों के भेद प्रभेद	१८४	८	विश्व की आवश्यकता निष्परिग्रहता	२१४
३	स्थावर व सूक्ष्म जीवों की सिद्धि	१८६	९	निष्परिग्रहता का विश्व के प्रति उपकार	२१४
४	पांच पाप निर्देश	१८८	१०	निष्परिग्रहता का अर्थ	२१५
५	हिंसा	१८८	११	आंशिक निष्परिग्रहता का उपदेश	२१६
६	असत्य	१८९	१२	परिग्रह दुःख के रूप में	२१६
७	चोरी	१८९	१३	निष्परिग्रही ही धनवान व सुखी है	२१७
८	अब्रह्म	१९०	(२८) निर्जरा या तप		
९	परिग्रह	१९०	१	तत्त्व पुनरावृत्ति	२१९
१०	प्राण पीड़न के १२६६० अंग	१९०	२	तप का प्रयोजन	२२१
११	हिंसा का व्यापक अर्थ	१९१	३	तप की प्रेरणा	२२२
१२	सकल व देश प्राण संयम	१९१	४	बिना परीक्षा सन्तुष्टि का निषेध	२२३
१३	कर्तव्य अकर्तव्य निर्देश	१९१	५	आंशिक तप की सम्भावना	२२४
१४	वर्तमान जीवन का चित्रण	१९२	६	संस्कार तोड़ने का उपाय	२२५
१५	विवेक हीनता	१९२	७	तप में प्रतिकूल वातावरण का महत्व	२२७

संख्या	विषय	पृष्ठ	संख्या	विषय	पृष्ठ
८	संवर में निर्जरा	२२७	२	वैराग्य का प्रेरक शांति का वेदन	२५१
९	संवर निर्जरा में अन्तर	२२७	३	वैराग्य का बल अभ्यास	२५३
९अ	संवर व निर्जरा में अन्तर	२२८	(३१) व्रत व शल्य		
१०	तप की आवश्यकता क्यों	२२९	१	शल्य का स्वरूप	२५५
११	तप द्वारा शक्ति में वृद्धि	२२९	२	अणुव्रती	२५५
१२	तप में सफलता का क्रम	२३१	३	योगियों का पराक्रम	२५६
१३	संस्कारों के प्रति सावधानी	२३२	४	परिषह जय	२५७
१४	गृहस्थ वातावरण में शांति को अवकाश	२३२	५	महाव्रती	२५८
१५	एक नवीन संस्कार की आवश्यकता	२३४	६	गृहस्थी को व्रतों व मुनियों की बात बताने का प्रयोजन	२५९
१६	नवीन संस्कार का उत्पत्ति क्रम	२३४	(३२) साधु सम्बन्धी संवर		
१७	अबुद्धि पूर्वक का नवीन संस्कार	२३५	१	गृहस्थ व साधु की क्रियाओं में अन्तर	२६०
१८	नवीन संस्कार की उत्पत्ति के पश्चात् भी किंचित पुरुषार्थ आवश्यक	२३५	२	साधु धर्म के सात मुख्य अङ्ग गुप्ति आदि	२६१
१९	कर्तव्य रूप छः क्रियाओं का निर्देश	२३६	३	समिति	२६१
२०	विनय	२३६	४	गुप्ति	२६३
२१	वैयावृत्ति	२३७	(३३) उत्तम क्षमा		
२२	स्वाध्याय	२३७	१	दश धर्मों में एकत्व	२६४
२३	त्याग	२३८	२	क्षमा व क्रोध का अर्थ	२६४
२४	सामायिक	२३८	३	आदर्श गृहस्थ की क्षमा	२६५
२५	सामायिक में उपयुक्त कुछ विचारणायें	२३९	४	साधु के अन्तरङ्ग शत्रु	२६७
२६	प्रायश्चित्त की महत्ता व क्रम	२४२	५	चार विकट परिस्थितियों में उठने वाले परिणाम	२६८
२७	परिणामों के भेद प्रभेदों का पढ़ना	२४३	६	गृहस्थ को भी ऐसा करने की प्रेरणा	२७१
२८	परिणामों का हिसाब पेटा	२४४	(३४) उत्तम मार्दव		
२९	प्रायश्चित्त में गुरु साक्षी का महत्व	२४४	१	पर की महिमा का निषेध और अपनी महिमा की प्रेरणा	२७३
(२९) दान			२	आठ मदों के आधार पर पृथक पृथक मार्दव परिणाम	२७४
१	सर्व पदार्थों में दान शक्ति	२४६	३	लोकेषणा दमन सम्बन्धी विचारणायें	२७७
२	दान के भेद प्रभेद	२४७	(३५) उत्तम आर्यत्व		
३	पात्र के भेद प्रभेद	२४७	१	आर्यत्व का लक्षण	२७९
४	स्व पर हित की मुख्यता	२४८			
५	दातार व उनके अन्तरङ्ग अभिप्राय	२४८			
६	दान की श्रेष्ठता व अश्रेष्ठता का विवेक	२४९			
VII	संवर निर्जरा (वैरागी सम्बन्धी)				
(३०) वैराग्य					
१	वैराग्य का प्रेरक शांति का संस्कार	२५१			

संख्या	विषय	पृष्ठ	संख्या	विषय	पृष्ठ
२	आर्य व म्लेक्ष	२७६	४	किसी दिशा में भी तप को लागू किया जाना सम्भव है	३०४
३	गृहस्थ की क्रियाओं में माया	२७६	५	अनशन	३०५
४	साधु की क्रियाओं में माया	२८१	६	अवमौदर्य	३०५
५	माया जीतने के लिये कुछ विचार	२८२	७	वृत्ति परिसंख्यात	३०५
(३६) उत्तम शौच			८	रस परित्याग	३०६
१	सच्चा शौच अन्तर मल शोधन	२८४	९	विविक्त शय्यासन तप	३०७
२	गङ्गा तीर्थ की सार्थकता	२८५	१०	काय क्लेश	३०७
३	गृहस्थ दशा में लोभ की प्रधानता व क्रम	२८६	११	छः अन्तरङ्ग तप	३०८
४	धार्मिक क्षेत्र में लोभ की प्रधानता व लोकेषणा	२८८	(४०) उत्तम त्याग		
५	यथा योग्य नमस्कारादि क्रियाओं के नियम की सार्थकता	२८८	१	ग्रहण व त्याग के जीवनो में अन्तर	३११
(३७) उत्तम सत्य			२	ग्रहण में दुःख	३११
१	सत्य में अभिप्राय की मुख्यता	२९०	३	त्याग का प्रयोजन शांति	३१२
२	पारमार्थिक सत्य पर पदार्थों में कर्तव्य का अभाव	२९१	४	त्याग का प्रयोजन भूखों को दान	३१३
३	हित मित वचन ही सत्य है	२९२	५	विलासता की रौ में पड़ा भारत	३१४
४	दश प्रकार सत्य	२९३	६	गुरुदेव का त्याग शांति का सन्देश	३१५
५	शारीरिक क्रियाओं में सत्यासत्य विवेक	२९५	(४१) उत्तम आकिंचन्य धर्म		
(३८) उत्तम संयम			१	अभिप्राय के अनुसार अनेकों योगी	३१६
१	यम व नियम	२९६	२	स्वतन्त्रता का उपासक योगी गांधी	३१७
२	पंचेन्द्रिय जय	२९७	३	शांति के उपासक को कुछ नहीं चाहिए	३१७
३	पंच महाव्रत	२९८	४	दृढ़ संकल्प की महत्ता	३१७
४	पंच समिति	२९८	५	षट्कारकी कल्पनाओं की विपरीतता	३१८
५	सप्त शारीरिक क्रियायें	२९९	६	यहां कोई तेरा नहीं	३१९
६	षट् आवश्यक	३००	७	सच्चा त्याग	३२०
(३९) उत्तम तप			(४२) उत्तम ब्रह्मचर्य		
१	तप में दुःख नहीं होता	३०२	१	ब्रह्मचर्य का लक्षण	३२२
२	तप का प्रयोजन पीड़ा वेदन के संस्कार का विच्छेद	३०३	२	ब्रह्मचारी का लक्षण	३२३
३	तप से शरीर की सार्थकता	३०४	३	ब्रह्मचारी मार्ग का अनुक्रम	३२३
			४	ब्रह्मचारी के मार्ग की बारह स्थितियां	३२४
			५	पहली स्थिति के ब्रह्मचारी की सत्यार्थता	३२६

संख्या	विषय	पृष्ठ
(४३)	अतिचार	
१	धार्मिक जीवन में भी दोषों की सम्भावना	३२८
२	अपराधी होते हुए भी निरपराधी	३२९
३	अभिप्राय की प्रधानता	३२९
४	अतिचार व अनाचार में अन्तर	३३०
(४४)	परिषह जय व अनुप्रेक्षा	
१	तप व परिषह में अन्तर	३३२
२	परिषह जय का लक्षण	३३२
३	परिषहों के भेदादि	३३३
४	अनुप्रेक्षा का महात्म्य व उनके भाने का ढङ्ग	३३४
५	कल्पनाओं का माहात्म्य	३३६
६	क्रम से बारह भावनायें	३३७
(४५)	चारित्र	
१	चारित्र का लक्षण व पूर्व कथित प्रकरणों से इसका सम्बन्ध	३४२
२	चारित्र में अभ्यास की महिमा	३४३
३	सामायिक आदि पाँचों चारित्रों का चित्रण	३४३
४	अन्तरङ्ग व बाह्य चारित्र का समन्वय	३४५
(४६)	निर्जरा व मोक्ष	
१	निर्जरा का परिचय	३४७
२	मोक्ष का लक्षण	३४७
३	मोक्ष सम्बन्धी कुछ कल्पनायें	३४८
४	मोक्ष पर अविश्वास	३४८
५	मोक्ष का स्वरूप शान्ति	३४९

VIII समन्वय

(४७)	शान्ति पथ का एकीकरण	
१	धर्म व श्रद्धा के लक्षणों का समन्वय	३५१
२	श्रद्धा ज्ञान की सप्तात्मकता का एकीकरण	३५१

संख्या	विषय	पृष्ठ
३	धर्म में दर्शन ज्ञान शारित्र की एकता	३५३
४	शाब्दिक श्रद्धा व अनुभव का कार्य-कारणभाव	३५३
(४८)	सम्यक्त्व या सच्ची श्रद्धा के लक्षणों में समन्वय	
१	पाँच लक्षण	३५५
२	पाँचों लक्षणों में पृथक् पृथक् शान्ति का समावेश	३५६
३	पाँचों लक्षणों की एकता	३५७
(४९)	सम्यक्त्व के अंग व गुण	
१	धर्मों के अनेकों स्वाभाविक चिन्ह	३५९
२	निःशंकता	३६०
३	निराकांक्षता	३६१
४	निर्विचिकित्सा	३६२
५	अमूढ़ दृष्टि	३६४
६	उपगूहन व उपवृंहण	३६५
७	स्थिति करण	३६६
८	वात्सल्य	३६७
९	प्रभावना	३६७
१०	प्रशम	३६७
११	संवेग	३६७
१२	अनुकम्पा	३६८
१३	आस्तिक्य	३६८
१४	मैत्री	३६८
१५	प्रमोद	३६८
१६	कारुण्य व माध्यस्थता	३६८

IX परिशिष्ट

(५०) भोजन शुद्धि

(क) भोजन शुद्धि की सार्थकता—

१	भोजन का मन पर प्रभाव	३६९
२	तामसिक, राजसिक व सात्विक भोजन	३७०
३	सात्विक भोजन में भी भक्ष्याभक्ष्य विवेक	३७१

संख्या	विषय	पृष्ठ	संख्या	विषय	पृष्ठ
४	पाचन क्रियाओं की सार्थकता	३७२	१३	द्रव्य क्षेत्र काल भाव शुद्धि	३८३
(ख) भोजन शुद्धि व बैक्टेरिया विज्ञान—			(घ) भोजन शुद्धि में दूध दही को स्थान—		
५	बैक्टेरिया परिचय व उनकी जातियां	३७४	१४	दूध दही व घी की भक्ष्यता	३८६
६	पदार्थों में बैक्टेरिया का प्रवेश व उत्पत्ति क्रम	३७५	१५	अण्डे व दूध में महान अन्तर	३९०
७	उत्पत्ति मर्यादा काल	३७६	(५१) सल्लेखना		
८	बैक्टेरिया प्रवेश के द्वार	३७७	१	शान्ति के उपासक की गर्जना	३९२
९	बैक्टेरिया दूर करने का उपाय	३७९	२	सल्लेखना आत्म हत्या नहीं	३९२
१०	नवीन उत्पत्ति के प्रति रोक थाम	३८०	३	साधक व शरीर का सम्बन्ध	३९३
११	स्थिति मर्यादा काल	३८१	४	अन्तिम समय में शरीर को सम्बोधन	३९५
(ग) भोजन शुद्धि व चौका विधान—			५	साम्यता	३९५
१२	मन वचन काय व आहार शुद्धि	३८२	६	आत्म हत्या व सल्लेखना में अन्तर	३९६

* शान्ति पथ प्रदर्शन *

—: मंगलाचरणा :—

कार्तिक के पूर्ण चन्द्रमा वत तीन लोक में शान्ति की शीतल ज्योति फैलाने वाले हैं शान्ति चन्द्र वीतराग प्रभु ! जिस प्रकार प्रारम्भ में ही जग के इस अधम कीट को, भाई बन्धुओं की राग रूप कर्दम से बाहर निकाल कर आपने इस पर अनुग्रह किया है, उसी प्रकार आगे भी सदा उसकी सम्भाल करना ।

संस्कारों को ललकार कर उनके साथ अद्वितीय युद्ध ठानने वाले महा पराक्रमी बाहुबली ! जिस प्रकार कर्दम से बाहर निकाले गये इस कीट के सर्व दोषों को क्षमा कर इसका बाह्य मल आपने पूर्व में ही धोया था, उसी प्रकार आगे भी इस निर्बल को बल प्रदान करना । ताकि पुनः मल की ओर इसका गमन न हो ।

महान उपसर्ग विजयी हे नागपति ! जिस प्रकार व्रतों की यह निधि प्रदान कर, इस अधम का आपने उस समय उद्धार किया था, उसी प्रकार आगे भी इसे उस महान निधान से वञ्चित न रखना ।

हे विश्व मातेश्वरी सरस्वती ! कुसंगति में पड़ा मैं आज तक तेरी अवहेलना करता हुआ, अनाथ बना दर दर की ठोकरें खाता रहा । माता की गोद के सुख से वञ्चित रहा । अब मेरे सर्व अपराधों को क्षमा कर । मुझे अपनी गोद में छिपा कर भव के भय से मुक्त करदे ।

हे वैराग्य आदर्श गुरुवर ! मुझको अपनी शरण में स्वीकार किया है, तो अब अत्यन्त शुभ चन्द्र ज्योति प्रदान करके मेरे अज्ञान अन्धकार का विनाश कीजिये ।



* I भूमिका *

—: शिक्षण पद्धति क्रम :—

दिनांक ३० जून १९५६

प्रवचन नं० १

१—प्रत्येक कार्य की प्रयोजकता, २—यक्ता व श्रोता की पात्रता, ३—यक्ता की प्रमाणिकता, ४—वक्तव्य की क्रमिकता, ५—वक्तव्य का विस्तार, ६—श्रोता की पात्रता, ७—पक्षपात व साम्प्रदायिकता का निषेध, ८—वैज्ञानिक व फिलॉसफर बनकर चलने की प्रेरणा, ९—पक्षपात निषेध की पुनः प्रेरणा।

१. प्रत्येक कार्य की अहो ! शान्ति के आदर्श वीतरागी गुरुओं की महिमा, जिसके कारण आज इस निकृष्ट काल प्रयोजकता में भी, जबकि चहुँ ओर हाय पैसा ! हाय धन ! के सिवाय कुछ मुनाई नहीं देता, कहीं कहीं इस कचरे में दबी यह धर्म की इच्छा दिखाई दे ही जाती है। आप सब धर्म प्रेमी बन्धुओं में उसका साक्षात्कार हो रहा है। यह सब गुरुओं का ही प्रभाव है। सौभाग्य हम सभी का, कि हमें वह आज प्राप्त हो रहा है। लोक पर दृष्टि डालकर जब यह अनुमान लगाने जाते हैं, कि ऐसे व्यक्ति जिनको कि गुरुओं का यह प्रसाद प्राप्त हुआ है कितने हैं, तो इस सौभाग्य के प्रति कितना बहुमान उत्पन्न होता है—अपने अन्दर। सर्व लोक ही तो इस धर्म कर्म की भावना से, या इसके सम्बन्ध में सुनने मात्र की भावना से शून्य है। आज के लोक को तो यह धर्म शब्द भी कुछ कड़ुआ सा लगता है। ऐसी अवस्था में हमारे अन्दर धर्म के प्रति उल्लास ? सौभाग्य के अतिरिक्त और क्या कहा जा सकता है इसे ?

परन्तु कुछ निराशा सी होती है, यह देख कर, कि धर्म के प्रति की भावना का यह भग्नावशेष, क्या काम आ रहा है—मेरे ? पड़ा है अन्दर—में—यूँ ही—बेकार सा। कुछ दिन के पश्चात विलीन हो जायेगी धीरे-धीरे और मैं भी जा मिलूँगा उन्हीं की श्रेणी में, जिनको कि इसके नाम से चिड़ है। बेकार वस्तु का पड़ा रहना कुछ अच्छा भी तो नहीं लगता। फिर उसके पड़े रहने से लाभ भी क्या है ? समय बरबाद करने के सिवाय निकलता ही क्या है—उसमें से ? उस भावना के दबाव के कारण कुछ न चाहते हुए भी, रुचि न होते हुए भी, जाना पड़ता है मन्दिर में, या पढ़ता हूँ शास्त्र, या कभी कभी चला जाता हूँ किसी ज्ञानी के उपदेश में। मैं स्वयं नहीं जानता कि क्यों ? क्या मिलता है वहाँ ? कभी कभी उपवास भी करता हूँ—देखा देखी। पर क्षुधा की पीड़ा के अतिरिक्त और रखा ही क्या है उसमें ?

चलो फिर भी यह सोच कर कि लाभ न सही हानि भी तो कुछ नहीं है। अपनी एक मान्यता ही पूरी हो जायेगी। वह मान्यता जोकि मेरे बाप दादा से चली आ रही है। उनकी मान्यता की रक्षा करना भी तो मेरा कर्तव्य है ही। भले मूर्ति के दर्शन से कुछ मिल न सकता हो, वह मेरी रक्षा न कर सकती हो—मुझ पर प्रसन्न होकर, परन्तु कुछ न कुछ पुण्य तो होगा ही। भले समझ न पाऊँ—क्या लिखा है शास्त्र में, पर इसे पढ़ने का कुछ न कुछ फल तो मिलेगा ही—आगे जाकर—अगले भव में मुझे ?

इन पण्डित जी ने या इन क्षुल्लक महाराज ने, या ब्रह्मचारी जी ने क्या कहा है, भले कुछ न जान पाऊँ, पर कान में कुछ पड़ा ही तो है । कुछ तो लाभ हुआ ही होगा उसका ? और इस प्रकार की अनेकों धारणाएँ धर्म के सम्बन्ध में ।

निष्प्रयोजन उपरोक्त क्रियायें करके संतुष्ट हो जाने वाले ओ चेतन । क्या कभी विचार है इस बात पर, कि तू क्या कर रहा है ? क्यों कर रहा है ? और इसका परिणाम क्या निकलेगा ? लोक में कोई भी कार्य बिना प्रयोजन तू करने को तैयार नहीं होता, यहाँ क्यों हो रहा है ? अनेकों जाति के व्यापार हैं लोक में, अनेकों जाति के उद्योग धन्धे हैं लोक में, परन्तु क्या तू सबकी ओर ध्यान देता है कभी ? उसी के प्रति तो ध्यान देता है कि जिस से तेरा प्रयोजन है ? अन्य धन्धों में भले अधिक लाभ हो पर वह तेरे किस काम का ? किसी भी कार्य को निष्प्रयोजन करने में अपने पुरुषार्थ को खोना मूर्खता है ।

आश्चर्य है कि इतना होते हुए भी उस भावना के इस भग्नावशेष को कहा जा रहा है-तेरा सौभाग्य । ठीक है प्रभु ! वह फिर भी तेरा सौभाग्य है । क्योंकि उन व्यक्तियों को तो, जिन्हें कि इनका नाम सुनना भी नहीं रुचता, इसके प्रयोजन व इसकी महिमा का भान होना ही असम्भव है ; इस को अपनाकर लाभ उठाने का तो प्रश्न ही क्या ? परन्तु इस तुच्छ मात्र निष्प्रयोजन भाव के कारण तुझे वह अवसर मिलने का तो अवकाश है कि जिसे पाकर तू समझ सकेगा-इसके प्रयोजन को-व इसकी महिमा को । और यदि कदाचित् समझ गया तो, कृतकृत्य हो जायेगा तू । स्वयं प्रभु बन जायेगा तू । क्या इतनी बात कोई छोटी बात है ? महान है यह । क्योंकि तुझे अवसर प्राप्त हो जाते हैं-कभी-कभी-जानी जनो के सम्पर्क में आने के, जो बराबर प्रयत्न करते रहते हैं-तुझे यह समझाने का, कि धर्म का प्रयोजन क्या है ? और इसकी महिमा कैसी अद्भुत है । यह अवसर उनको तो प्राप्त नहीं होता, समझेंगे क्या बेचारे ?

अनेकों बार आज तक तुझे ऐसे अवसर प्राप्त हो चुके हैं-पूर्व भवों में, और प्राप्त हो रहे हैं आज । वस यही तो तेरा सौभाग्य है । इससे अधिक कुछ नहीं । “अनेकों बार सुना है मैंने धर्म का स्वरूप व उसका प्रयोजन व उसकी महिमा । परन्तु सुनकर भी क्या समझ पाया हूँ- कुछ ? अतः यह सौभाग्य भी हुआ न हुआ बराबर ही हुआ” । ऐसा न विचार । क्योंकि अब तक भले न समझ पाया हो, अबकी बार अवश्य समझ जायेगा । ऐसा निश्चय है । विश्वास कर । आज वही सौभाग्य जागृत हो गया है-जो पहले सुप्त था ।

२. श्रोता की पात्रता न समझने के कारण कई हैं । वह सब कारण टल जाये तो क्यों न समझेगा ? पहला कारण है तेरा अपना प्रमाद, जिसके कारण कि तू स्वयं करता हुआ भी, अन्दर में उसे कुछ फोकट की व बेकार की वस्तु समझे हुए है, तथा जिसके कारण कि तू इसके समझने में उपयोग नहीं लगाता केवल कानों में शब्द पड़ने मात्र को सुनना समझता है । और वचनों के द्वारा बोलने मात्र को पढ़ना समझता है । आंख के द्वारा देखने को दर्शन समझता है । दूसरा कारण है वक्ता की अप्रमाणिकता । तीसरा कारण है विवेचन की अक्रमिकता । और चौथा कारण है विवेचन क्रम का लम्बा विस्तार जो कि एक दो दिन में नहीं बल्कि महीनों तक बराबर कहते रहने पर ही पूरा होना सम्भव है । और पाँचवां कारण है श्रोता का पक्षपात ।

पहला कारण तो तू स्वयं ही है । जिसके सम्बन्ध में कि ऊपर बता दिया गया है । यदि इस बात को फोकट की न समझ कर वास्तव में कुछ हित की समझने लगे, तो कानों में शब्द पड़ने

मात्र से सन्तुष्ट न होकर, वक्ता के, उपदेष्टा के, या शास्त्रों के उल्लेख के अभिप्राय को समझने का प्रयत्न करने लगे। और धर्म की महिमा अवश्य समझ में आ जावे। शब्द सुने जा सकते हैं पर अभिप्राय नहीं। वह वास्तव में रहस्यात्मक होता है परोक्ष होने के कारण। और इसी लिये उन उन वाचक शब्दों का ठीक ठीक वाच्य नहीं बन रहा है। क्योंकि किसी भी शब्द को सुनकर, उसका अभिप्राय आप तभी तो समझ सकते हैं, जबकि उस पदार्थ को, जिसकी ओर कि वह शब्द संकेत कर रहा है, आपने कभी छू कर देखा हो, सूँघ कर देखा हो, आँख से देखा हो, अथवा चख कर देखा हो। आज मैं आप के सामने अम्लीका में पैदा होने वाले किसी फल का नाम लेने लगूँ, तो आप क्या समझेंगे-उसके सम्बन्ध में? शब्द कानों में पड़ जायेगा और कुछ नहीं। इसी प्रकार धर्म का रहस्य बताने वाले शब्दों को सुन कर, क्या समझेंगे आप? जब तक कि पहले उन विषयों को, जिनके प्रति कि वह शब्द संकेत कर रहे हैं, कभी छू कर-सूँघ कर-देख कर व चख कर न जाना हो आपने। इसीलिये उपदेश में कहे जाने वाले, अथवा शास्त्र में लिखे शब्द ठीक ठीक अपने अर्थ का प्रतिपादन करने को वास्तव में असमर्थ हैं। वह केवल संकेत कर देते हैं किसी विशेष शिक्षा की ओर। यह बता सकते हैं कि अमुक स्थान पर पड़ा है-आपका अभीष्ट। यह भी बता सकते हैं, कि वह आप के लिये उपयोगी है कि अनुपयोगी। परन्तु वह पदार्थ आपको किसी भी प्रकार दिखा नहीं सकते। हाँ, यदि शब्द के उन संकेतों को धारण करके, आप स्वयं चलकर, उस दिशा में जायें, और उस स्थान पर पहुँच कर, स्वयं उसे उपयोगी समझ कर चखें। उसका स्वाद लें, किसी भी प्रकार से, तो उस शब्द के रहस्यार्थ को पकड़ अवश्य सकते हैं।

दिनांक १ जुलाई १९५६

प्रवचन नं० २

१. वक्ता की धर्म का प्रयोजन व उसकी महिमा क्या है? यह समस्या है। उसको मुलभाने के पाँच प्रमाणिकता कारण बतलाये गये थे-कल। पहिला कारण था इस विषय को फोकट का समझना तथा उसको रुचि पूर्वक न सुनना। उसका कथन हो चुका। अब दूसरे कारण का कथन चलता है।

दूसरा कारण है वक्ता की अपनी अप्रमाणिकता। आज तक धर्म की बात कहने वाले अनेकों मिले, पर उनमें से अधिकतर वास्तव में ऐसे थे, कि जिन बेचारों को स्वयम् उनके सम्बन्ध में कुछ खबर न थी। और यदि कुछ जानकार भी मिले तो, उनमें से अधिकतर ऐसे थे जिन्होंने शब्दों में तो यथार्थ धर्म के सम्बन्ध में कुछ पढ़ा था, शब्दों में कुछ जाना भी था, पर स्वयम् उसका स्वाद न चखा था। अव्वल तो कदापि ऐसा मिला ही नहीं, जिसने उसकी महिमा को चखा हो, और यदि सौभाग्य वश मिला भी तो, उसकी कथन पद्धति आगम के आधार पर रही। उन शब्दों के द्वारा व्याख्यान करने लगा, जिनके रहस्यार्थ आप जानते न थे। सुनकर समझते तो क्या समझते?

ज्ञान की अनेकों धारायें हैं। सर्व धाराओं का ज्ञान किसी एक साधारण व्यक्ति को होना असम्भव है। आज लोक में कोई भी व्यक्ति अनधिकृत विषय के सम्बन्ध में कुछ बताने को तैयार नहीं होता। यदि किसी सुनार से पूछें कि यह मेरी नब्ज तो देख लीजिये, क्या रोग है, और क्या औषधि लूँ? तो कहेगा कि वैद्य के पास जाइये, मैं वैद्य नहीं हूँ। इत्यादि। यदि किसी वैद्य के पास जाकर कहूँ कि देखिये तो यह जेवर खोटा है कि खरा? खोटा है तो कितना खोट है? तो अवश्य

यही कहेगा कि सुनार के पास जाओ, मैं सुनार नहीं हूँ, इत्यादि। परन्तु एक विषय इस लोक में ऐसा भी है, जो आज किसी के लिये भी अनधिकृत नहीं। सब ही मानों जानते हैं-उसे। और वह है धर्म। घर में बैठा, राह चलता, मोटर में बैठा, दुकान पर काम करता, मन्दिर में बैठा या चौपाड़ में भाड़ लगाता कोई भी व्यक्ति आज भले कुछ और न जानता हो पर धर्म के सम्बन्ध में अवश्य जानता है। किसी से पूछिये, अथवा वैसे ही कदापि चर्चा चल जाये, तो कोई भी ऐसा नहीं है, कि इस फोकट की वस्तु धर्म के सम्बन्ध में कुछ अपनी कल्पना के आधार पर बताने का प्रयत्न न करे। भले स्वयं उसे यह भी पता न हो कि धर्म किस चिड़िया का नाम है। भले इस शब्द से भी चिड़ हो। पर आप को बताने के लिये वह कभी भी टांग अड़ाये बिना न रहेगा। स्वयं उसे अच्छा न समझता हो अथवा स्वयं उसे अपने जीवन में अपनाया न हो, पर आपको उपदेश देने से न चूकेगा कभी। सोचिये तो, कि क्या धर्म ऐसी ही फोकट की वस्तु है? यदि ऐसा ही होता तो सबके सब धर्मी ही दिखाई देते। पाप, अत्याचार, अनर्थ, आदि शब्द व्यर्थ ही जाते।

परन्तु सौभाग्य वश ऐसा नहीं है। फोकट की वस्तु नहीं है। यह अत्यन्त गुप्त व रहस्यात्मक वस्तु है। अत्यन्त महिमावन्त है। सब कोई इसको नहीं जानते। शास्त्रों के पाठी बड़े बड़े विद्वान भी इसके रहस्य को नहीं पा सकते। कोई बिरला अनुभवी ही ऐसा है जो कि इसके पार को पाया है। बस वही हो सकता है प्रमाणिक वक्ता। इसके अन्य किसी के मुख से धर्म का स्वरूप सुनना ही, इस प्राथमिक स्थिति में आप के लिये योग्य नहीं। क्योंकि अनेकों अभिप्रायों को सुनने से, भ्रम में उलझ कर, भुंझलाये बिना न रह सकोगे। क्योंकि जितने मुख उतनी ही बातें। जितने उपदेश उतने ही आलाप। जितने व्यक्ति उतने ही अभिप्राय। सब अपने अपने अभिप्राय का ही पोषण करते हुए, वर्णन कर रहे हैं धर्म का स्वरूप। किस की बात को सच्ची समझोगे? क्योंकि सब बातें होंगी एक दूसरे को झूठा ठहराती। परस्पर विरोधी।

वक्ता की किञ्चित् प्रमाणिकता का निर्णय किये बिना जिस किसी से धर्म चर्चा करना या उपदेश सुनना योग्य नहीं। परन्तु इस अज्ञान दशा में वक्ता की प्रमाणिकता का निर्णय कैसे करें? ठीक है तुम्हारा प्रश्न। है तो कुछ कठिन काम, पर फिर भी सम्भव है। कुछ बुद्धि का प्रयोग अवश्य मांगता है। और वह तुम्हारे पास है। घेले की वस्तु की परीक्षा करने के लिए तो आप में काफी चतुराई है। क्या जीवन की रक्षक अत्यन्त मूल्यवान इस वस्तु की परीक्षा न कर सकोगे? अवश्य कर सकोगे। पहिचान भी कठिन नहीं। स्थूलतः देखने पर जिसके जीवन में उन बातों की भांकी दिखाई देती हो जोकि वह मुख से कह रहा हो, अर्थात् जिसका जीवन सरल-शान्त व दया पूर्ण हो, जिसके शब्दों में माधुर्य हो, करुणा हो और सर्व सत्त्व का हित हो, साम्यता हो, जिसके वचनों में पक्षपात की बू न आती हो, जो हट्टी न हो, सम्प्रदाय के आधार पर सत्यता को सिद्ध करने का प्रयत्न न करता हो, वाद विवाद रूप चर्चा करने से डरता हो, आप के प्रश्नों को शान्ति पूर्वक सुनने की जिसमें क्षमता हो, तथा धैर्य से व कोमलता से उसे समझाने का प्रयत्न करता हो, आप की बात सुन कर जिसे क्षोभ न आ जाता हो, जिसके मुख पर मुस्कान खेलती हो, विषय भोगों के प्रति जिसे अन्दर से कुछ उदासी हो, प्राप्त विषयों के भोगने से भी जो घबराता हो, तथा उनका त्याग करने से जिसे सन्तोष होता हो, अपनी प्रशंसा सुन कर कुछ प्रसन्न सा और अपनी निन्दा सुन कर कुछ रुष्ट सा हुआ प्रतीत न होता हो, तथा अन्य भी अनेकों इसी प्रकार के चिन्ह हैं जिसके द्वारा स्थूल रूप से आप वक्ता की परीक्षा कर सकते हैं।

४. विवेचन की तीसरा कारण है विवेचन की प्रक्रमिकता। अर्थात् यदि कोई अनुभवी ज्ञानी भी मिला अक्रमिकता और सरल भाषा में समझाना भी चाहा तो भी अभ्यास न होने के कारण या पढ़ाने का ठीक ठीक ढंग न आने के कारण, या पर्याप्त समय न होने के कारण, क्रम पूर्वक विवेचन कर न पाया।

क्योंकि उस धर्म का स्वरूप बहुत विस्तृत है। जो थोड़े समय में या थोड़े दिनों में ठीक ठीक हृदयांगत कराया जाना शक्य नहीं है। भले ही वह स्वयं उसे ठीक ठीक समझता पर समझने और समझाने में अन्तर है। समझा एक समय में जा सकता है, और समझाया जा सकता है क्रम पूर्वक काफी लम्बे समय में। समझाने के लिये 'क' से प्रारम्भ करके 'ह' तक क्रम पूर्वक धीरे धीरे चलना होता है-समझाने वाले की पकड़ के अनुसार। यदि जल्दी करेगा तो उसका प्रयास विफल हो जायगा। क्योंकि अनभ्यस्त श्रोता बेचारा इतनी जल्दी पकड़ने में समर्थ न हो सकेगा। इसलिये इतने झंझट से बचने के लिये तथा, श्रोता समझता है या नहीं, इस बात की परवाह किये बिना अधिकतर वक्ता, अपनी रुचि के अनुसार, पूरे विस्तार में से बीच बीच में कुछ विषयों का विवेचन कर जाते हैं, और श्रोताओं के मुख से निकली वाह वाह से वृत्त होकर चले जाते हैं। श्रोता के कल्याण की भावना नहीं है - उन्हें। है केवल इस वाह, वाह की। क्योंकि इस प्रकार सब कुछ सुन लेने पर भी, वह तो रह जाता है कोरा का कोरा। उस बेचारे का दोष भी क्या हो ? कहीं कहीं के टूटे हुए वाक्यों या प्रकरणों से अभिप्राय का ग्रहण हो भी कैसे सकता है ?

और यदि बुद्धि तीव्र है श्रोता की, तो इस अक्रमिक विवेचन को पकड़ तो लेगा पर वह खण्डित पकड़ उसके किसी काम न आ सकेगी। उल्टा उसमें कुछ पक्षपात उत्पन्न कर देगी-उन प्रकरणों का, जिन्हें कि वह पकड़ पाया है। और वह द्वेष वश काट करने लगेगा-उन प्रकरणों की, जिन्हें कि वह या तो सुनने नहीं पाया, और यदि सुना भी हो तो-पूर्वोत्तर मेल न बैठने के कारण, एक दूसरे के सहवर्ती पने को न जान पाया। दोनों को पृथक् पृथक् अवसरों पर लागू करने लगा, और प्रत्येक अवसर पर दूसरे का मेल न बैठने के कारण काट करने लगा उसकी। इस प्रकार कल्याण की बजाय, कर बैठा अकल्याण; हित की बजाय, कर बैठा अहित; प्रेम की बजाय, कर बैठा द्वेष।

५. वक्तव्य का विस्तार अथवा यदि सौभाग्य वश कोई अनुभवी वक्ता भी मिला और क्रम पूर्वक विवेचन भी करने लगा, तो श्रोता को बाधा हो गई। अधिक समय तक सुनने की क्षमता न होने के कारण, या परिस्थिति दश प्रतिदिन न सुनने के कारण, या अपने किसी पक्षपात के कारण, किसी श्रोता ने सुन लिया उस सम्पूर्ण विवेचन का एक भाग, और किसी ने सुन लिया उसका दूसरा भाग। फल क्या हुआ ? वही जो कि अक्रमिक विवेचन में बताया गया। अन्तर केवल इतना ही है, कि वहां वक्ता में अक्रमिकता थी, और यहाँ श्रोता में। वहाँ वक्ता का दोष था, और यहाँ श्रोता का। परन्तु फल वही निकला पक्षपात, वाद विवाद व अहित।

६. श्रोता के मुख्य दोष ऊपर बताये गये दोष के अतिरिक्त श्रोता में और भी कई दोष हैं। जिनके कारण प्रमाणिकता व योग्य वक्ता मिलने पर भी वह उसके समझने में असमर्थ रहता है। उन दोषों में से मुख्य है उसका अपना पक्षपात, जो किसी अप्रमाणिकता अथवा अयोग्य वक्ता का विवेचन सुनने के कारण उसमें उत्पन्न हो गया है। अथवा प्रमाणिक और योग्य वक्ता के विवेचन को अधूरा सुनने के कारण उसमें उत्पन्न हो गया है। अथवा पहले से ही बिना किसी का सिखाया कोई अभिप्राय उसमें पड़ा है। यह पक्षपात वस्तु स्वरूप जानने के मार्ग का सबसे बड़ा शत्रु है।

क्योंकि इस पक्षपात के कारण अव्वल तो अपनी रुचि या अभिप्राय से अन्य कोई बात उसे रुचती ही नहीं और इस लिये ज्ञानी की बात सुनने का प्रयत्न ही नहीं करता -वह। और यदि किसी की प्रेरणा से सुनने भी चला जाये, तो समझने की दृष्टि की बजाय सुनता है वाद विवाद की दृष्टि से, शास्त्रार्थ की दृष्टि से; दोष चुनने की दृष्टि से। जहां अपनी रुचि के विपरीत कोई बात आई, कि पड़

गया उस बेचारे के पीछे-हाथ धोकर । तथा अपने अभिप्राय के पोषक कुछ प्रमाण उसही के वक्तव्य में से छांट कर, पूर्वापर मेल बैठाने का स्वयं प्रयत्न न करता हुआ, बजाय स्वयं समझने के समझाने लगता है वक्ता को । “वहां देखो तुमने या तुम्हारे गुरु ने ऐसी बात कही है या लिखी है । और यहां उससे उल्टी बात कह रहे हो” ? और प्रचार करने लगता है लोक में इस अपने पक्ष का, तथा विरोध का । फल निकला है-एक विशाल द्वेष ।

श्रोता का दूसरा दोष है धैर्य हीनता । चाहता है तुरन्त ही कोई सब कुछ बता दे । एक राजा को एक बार कुछ हठ उपजी । कुछ जौहरियों को दरबार में बुला कर उनसे बोला, कि मुझे रत्न की परीक्षा करना, सिखा दीजिये, नहीं तो मृत्यु का दण्ड भोगिये । जौहरियों के पांव तले की धरती खिसक गई । असमंजस में पड़ें सोचते थे, कि एक बृद्ध जौहरी आगे बढ़ा । बोला कि “मैं सिखाऊंगा, पर एक शर्त पर । बचन दो तो कहूं” । राजा बोला, “स्वीकार है । जो भी शर्त होगी पूरी करूंगा” । बृद्ध बोला, “गुरु दक्षिणा पहले लूंगा” । हां, हां, तैयार हूं । मांगो क्या मांगते हो ? जाओ कोषाध्यक्ष, दे दो सेठ साहब को लाख करोड़ जो भी चाहिये ।” बृद्ध बोला, “कि राजन् ! लाख करोड़ नहीं चाहिये । बल्कि जिज्ञासा है राज्यनीति सीखने की - और वह भी अभी इसी समय । शर्त पूरी कर दीजिये और रत्न परीक्षा की बिद्या ले लीजिये” । “परन्तु यह कैसे सम्भव है ?” राजा बोला, “राज्यनीति इतनी सी देर में थोड़े ही सिखाई जा सकती है ? वर्षों हमारे मंत्री के पास रहना पड़ेगा” । “बस तो रत्न परीक्षा भी इतनी जल्दी थोड़े ही बताई जा सकती है ? वर्षों रहना पड़ेगा दुकान पर” । और राजा को अकल आ गई ।

इसी प्रकार धर्म सम्बन्धि बात भी कोई थोड़ी देर में सुनना या सीखना चाहे यह बात असम्भव है । वर्षों रहना पड़ेगा ज्ञानी के संग में, अथवा वर्षों सुनना पड़ेगा उसके विवेचन को । जब स्थूल-प्रत्यक्ष इन्द्रिय गोचर लौकिक बातों में भी यह नियम लागू होता है, तो सूक्ष्म परोक्ष-इन्द्रियअगोचर अलौकिक बात में क्यों लागू न होगा ? इसका सीखना तो और भी कठिन है । अतः ओ जिज्ञासु ! यदि धर्म का प्रयोजन व उसकी महिमा का ज्ञान करना है तो धैर्य पूर्वक वर्षों तक सुनना होगा । शांत भाव से सुनना होगा । और पक्षपात व अपनी पूर्व की धारणा को दबा कर सुनना होगा ।

दिनांक २ जुलाई १९५४

प्रवचन नं० ३

७. पक्षपात व धर्म के प्रयोजन व महिमा को जानने या सीखने सम्बन्धी बात चलती है । अर्थात् धर्म साम्प्रदायिकता सम्बन्धि शिक्षण की बात है । वास्तव में यह जो चलता है । उसे प्रवचन न कह कर, का निषेध शिक्षण क्रम नाम देना अधिक उपयुक्त है । किसी भी बात को सीखने या पढ़ने में क्या क्या बाधक कारण होते हैं, उनकी बात है । पांच कारण बताये गये थे । उनमें से चार की व्याख्या हो चुकी जिस पर से यह निर्णय कराया गया कि यदि धर्म का स्वरूप जानना है और उससे कुछ काम लेना है तो १ उसके प्रति बहुमान व उत्साह उत्पन्न कर, २ निर्णय करके यथार्थ वक्ता से उसे सुन, ३ अक्रम रूप न सुन कर ‘क’ से ‘ह’ तक क्रम पूर्वक सुन, ४ धैर्य धार कर बिना चूक प्रतिदिन महीनों तक सुन ।

अब पांचवे बाधक कारण की बात चलती है वह है वक्ता व श्रोता का पक्षपात । वास्तव में यह पक्षपात बहुत घातक है । इस मार्ग में साधारणतः उत्पन्न हुये बिना नहीं रहता । कारण पहले बताया जा चुका है । पूरा वक्तव्य क्रम पूर्वक न सुनना ही उस पक्षपात का मुख्य कारण

है। थोड़ा जानकर “मैं बहुत कुछ जान गया हूँ” ऐसा अभिमान अल्पज्ञ जीवों में स्वभावतः उत्पन्न हो जाता है। जो आगे जानने की उसे आज्ञा नहीं देता। वह “जो मैंने जाना, सो ठीक है, तथा जो दूसरे ने जाना सो झूठ”। और दूसरा भी “जो मैंने जाना सो ठीक तथा जो आपने जाना सो झूठ” एक इसी अभिप्राय को धार परस्पर लड़ने लगते हैं। शास्त्रार्थ करते हैं। वाद विवाद करते हैं। उस वाद विवाद को सुन कर कुछ उसकी रुचि के अनुकूल व्यक्ति उसके पक्ष का पोषण करने लगते हैं, तथा दूसरे की रुचि के अनुकूल व्यक्ति दूसरे की पक्ष का। उसके अतिरिक्त कुछ साधारण व भोले व्यक्ति भी, जो उसकी बात को सुनते हैं उसके अनुयायी बन जाते हैं, और जो दूसरे की बात को सुनते हैं, वे दूसरे के-बिना इस बात को जाने कि इन दोनों में से कौन क्या कह रहा है? और इस प्रकार निर्माण हो जाता है सम्प्रदायों का। जो वक्ता की मृत्यु के पश्चात भी परस्पर लड़ने में ही अपना गौरव समझते रहते हैं। और हित का मार्ग न स्वयं खोज सकते हैं और न दूसरे को दर्शा सकते हैं। मजे की बात यह है कि यह सब लड़ाई होती है धर्म के नाम पर।

यह दुष्ट पक्षपात कई जाति का होता है। उनमें से मुख्य दो जाति हैं। एक अभिप्राय का पक्षपात तथा दूसरा शब्द का पक्षपात। अभिप्राय का पक्षपात तो स्वयं वक्ता तथा उसके श्रोताओं दोनों के लिये घातक है और शब्द का पक्षपात केवल श्रोताओं के लिये। क्योंकि इस पक्षपात में वक्ता का अपना अभिप्राय तो ठीक रहता है। पर बिना शब्दों में प्रगट हुये श्रोता बेचारा कैसे जान सकेगा। अभिप्राय को? अतः वह अभिप्राय में भी पक्षपात धारण करके, स्वयं वक्ता के अन्दर में पड़े हुए अनुक्त अभिप्राय का भी विरोध करने लगता है। यदि विषय को पूर्ण सुन व समझ लिया जाये तो कोई भी विरोधी अभिप्राय शेष न रह जाने के कारण पक्षपात को अवकाश नहीं मिल सकता। इस पक्षपात का दूसरा कारण है श्रोता की अयोग्यता। उसकी स्मरण शक्ति की हीनता, जिसके कारण कि सारी बात सुन लेने पर भी बीच बीच में कुछ कुछ बात तो याद रह जाती है, और कुछ कुछ भूल जाती है-उसे। और इस प्रकार एक अखण्डित धारा प्रवाही अभिप्राय खण्डित हो जाता है-उसके ज्ञान में। फल वही होता है जो अक्रम रूप से सुनने का। तथा पक्षपात का तीसरा कारण है व्यक्ति विशेष के कुल में परम्परा से चली आई कोई मान्यता या अभिप्राय। इस कारण का तो कोई प्रतिकार ही नहीं है। भाग्य ही कदाचित् प्रतिकार बन जाये। तथा अन्य भी अनेकों कारण हैं। जिनका विशेष विस्तार करना यहां ठीक सा नहीं लगता।

८. वैज्ञानिक व हमें तो यह जानना है, कि निज कल्याणार्थ धर्म का स्वरूप कैसे समझें? धर्म का स्वरूप फिलास्फर जानने से पहले इस पक्षपात को तिलांजली देकर यह निश्चय करना चाहिये, कि धर्म बनकर चलने साम्प्रदाय की चार दीवारी से दूर किसी स्वतन्त्र दृष्टि में उत्पन्न होता है। स्वतन्त्र की प्रेरणा वातावरण में पलता है। और स्वतन्त्र वातावरण में ही फल देता है। यद्यपि साम्प्रदायों को आज धर्म के नाम से पुकारा जाता है, परन्तु वास्तव में यह भ्रम है। पक्षपात का विषैला फल है। सम्प्रदाय कोई भी क्यों न हो धर्म नहीं हो सकता। सम्प्रदाय पक्षपात को कहते हैं, और धर्म स्वतन्त्र अभिप्राय को जिसे कोई भी जीव, किसी भी सम्प्रदाय में उत्पन्न हुआ-छोटा या बड़ा-गरीब या अमीर यहां तक कि तिर्यञ्च या मनुष्य - सब धारण कर सकते हैं; जब कि सम्प्रदाय इस में अपनी टांग अड़ा कर, किसी को धर्म पालन का अधिकार देता है और किसी को नहीं देता। आज यह जैन सम्प्रदाय भी वास्तव में धर्म नहीं है, सम्प्रदाय है, एक पक्षपात है। इसके आधीन क्रियाओं में ही कृप मण्डूक बन वर्तने से कोई हित होने वाला नहीं है।

पहले कभी नहीं सुनी होगी ऐसी बात, और इसलिये कुछ क्षोभ भी सम्भवतः आ गया हो। धारणा पर ऐसी सीधी व कड़ी चोट कैसे सहन की जा सकती है ? यह धर्म तो सर्वोच्च धर्म है न जगत का ? परन्तु क्षोभ की बात नहीं है भाई ! शान्त हो। तेरा यह क्षोभ ही तो वह पक्षपात है, साम्प्रदायिक पक्षपात जिसका निषेध कराया जा रहा है। इस क्षोभ से ही तो परीक्षा हो रही है तेरे अभिप्राय की। क्षोभ को दबा। आगे चल कर स्वयं समझ जायेगा, कि कितना सार था तेरे इस क्षोभ में। अब ज़रा विचार कर, कि क्या धर्म भी कहीं ऊँचा या नीचा होता है ? बड़ा और छोटा होता है ? अच्छा या बुरा होता है ? धर्म तो धर्म होता है। उसका क्या ऊँचा नीचा ? उसका क्या जैन पना व अजैन पना ? क्या वैदिक पना क्या मुसलमान पना ? धर्म तो धर्म है। जिसने जीवन में उतारा उसे हितकारक ही है। जैसा कि आगे के प्रकरणों से स्पष्ट हो जायेगा। उस हित को जानने के लिये कुछ शान्त चित्त होकर सुन। पक्षपात को भूल जा-थोड़ी देर के लिये।

तेरे क्षोभ के निवारणार्थ यहाँ इस विषय पर थोड़ा और प्रकाश डाल देना उचित समझता हूँ। किसी मार्ग विशेष पर श्रद्धान करने का नाम सम्प्रदाय नहीं है। सम्प्रदाय तो अन्तरंग के किसी विशेष अभिप्राय का नाम है, जिसके कारण कि दूसरों की धारणाओं के प्रति कुछ अदेख सका सा भाव प्रगट होने लगता है। इस अभिप्राय को परीक्षा करके पकड़ा जा सकता है। शब्दों में बताया नहीं जा सकता। कल्पना कीजिये कि आज मैं यहाँ इस गद्दी पर कोई ब्रह्माद्वैतवाद का शास्त्र ले बैठूँ और उसके आधार पर आप को कुछ सुनाना चाहूँ, तो बताइये आपकी अन्तर वृत्ति क्या होगी ? क्या आप उसे भी इसी प्रकार शान्ति व रुची पूर्वक सुनना चाहोगे, जिस प्रकार कि इसे सुन रहे हैं ? सम्भवतः नहीं। यदि मुझसे लड़ने न लगे तो, या तो यहाँ से उठ कर चले जाओगे और या बैठ कर चुपचाप चर्चा करने लगोगे। या ऊँघने लगोगे और या अन्दर ही अन्दर कुछ कुढ़ने लगोगे “सुनने आये थे जिनवाणी, और सुनाने बैठ गये अन्य मत की कथनी।” बस इसी भाव का नाम है, साम्प्रदायिकता।

इस भाव का आधार है-गुरु का पक्षपात। अर्थात् जिनवाणी की बात ठीक है, क्योंकि मेरे गुरु ने कही है, और यह बात भूठ है क्योंकि अन्य के गुरु ने कही है। यदि जिनवाणी की बात को भी युक्ति व तर्क द्वारा स्वीकार करने का अभ्यास किया होता, तो यहां भी उसी अभ्यास का प्रयोग करते। यदि कुछ बात ठीक बैठ जाती तो स्वीकार कर लेते, नहीं तो नहीं। इसमें क्षोभ की क्या बात थी ? बाज़ार में जायें, अनेकों दूकानदार आपको अपनी ओर बुलायें। आप सब की ही तो सुन लेते हैं। किसी से क्षोभ करने का तो प्रश्न उत्पन्न नहीं होता। किसी से सौदा पटा तो ले लिया, नहीं पटा तो आगे चल दिये। इसी प्रकार यहां क्यों नहीं होता ?

बस इस अदेख सके भाव को टालने की बात कही जा रही है। मार्ग के प्रति जो तेरी श्रद्धा है, उसका निषेध नहीं किया जा रहा है। युक्ति व तर्क पूर्वक समझने का अभ्यास हो तो सब बातों में से तथ्य निकाला जा सकता है। भूल भी कदापि नहीं हो सकती। यदि श्रद्धान सच्चा है तो उसमें बाधा भी नहीं आ सकती, सुनने से डर क्यों लगता है ? परन्तु “क्योंकि मेरे गुरु ने कहा है इसलिये सत्य है” तेरे अपने कल्याणार्थ इस बुद्धि का निषेध किया जा रहा है। वैज्ञानिकों का यह मार्ग नहीं है। वह अपने गुरु की बात को भी बिना युक्ति के स्वीकार नहीं करते। यदि अनुसन्धान या अनुभव में कोई अन्तर पड़ता प्रतीत होता है, तो युक्ति द्वारा ग्रहण की हुई को भी नहीं मानता। बस तत्व की यथार्थता को पकड़ना है तो इसी प्रकार करना होगा। गुरु के पक्षपात से सत्य का निर्णय ही न हो सकेगा। अनुभव तो दूर की बात है। अपनी दही को मीठा बताने का नाम सच्ची श्रद्धा नहीं है। वास्तव में मीठी हो, तथा उसके मिठास को चखा हो, तब उसे मीठी कहना सच्ची श्रद्धा है।

देख एक दृष्टान्त देता हूँ। एक जौहरी था। आयु पूर्ण हो गई। पुत्र था तो पर निखट्टू। पिता की मृत्यु के पश्चात अलमारी खोली, और कुछ जेवर निकाल कर ले गया-अपने चचा के पास। “चचा जी, इन्हें बिकवा दीजिये।” चचा भी जौहरी था। सब कुछ समझ गया। कहने लगा बेटा! आज न बेचो इन्हें। बाजार में ग्राहक नहीं हैं। बहुत कम दाम उठेंगे। जाओ जहाँ से लाये हो वहीं रख आओ इन्हें। और मेरी दुकान पर आकर बैठा करो। घर का खर्चा दुकान से उठा लिया करो। वैसा ही किया। और कुछ महीनों के पश्चात पूरा जौहरी बन गया-वह। अब चचा ने कहा, “कि बेटा! जाओ आज ले आओ वह जेवर”। आज ग्राहक हैं-बाजार में। बेटा तुरन्त गया, अलमारी खोली, जेवर के डब्बे उठाने लगा। पर हैं! यह क्या? एक डब्बा उठाया-रख दिया वापिस, दूसरा उठाया रख दिया वापिस, और इसी तरह तीसरा चौथा आदि। सब डब्बे जूँ के तूँ अलमारी में रख दिये, अलमारी बन्द करी, और चला आया खाली हाथ-दुकान पर-निराशा में गर्दन लटकाये-विकल्प सागर में डूबा वह युवक। “जेवर नहीं लाये बेटा?” चचा ने प्रश्न किया। और एक धीमी सी, लज्जित सी आवाज़ निकली युवक के कण्ठ से “क्षमा करो चचा। भूला था। भ्रम था। वह सब तो कांच है। मैं हीरे समझ बैठा था उन्हें” - अज्ञान वश। आज आपसे ज्ञान पाकर आंख खुल गई है मेरी।

बस इसी प्रकार तेरे भ्रम की, पक्षपात की सत्ता उसी समय तक है, जब तक कि धैर्य पूर्वक कुछ महीनों तक बराबर उस विशाल तत्व को सुन व समझ नहीं लेता। उसे सम्पूर्ण को यथार्थ रीत्या समझ लेने के पश्चात तू स्वयं सज्जित हो जायेगा, हंसेगा - अपने ऊपर।

जैसा कि आगे स्पष्ट हो जायेगा। धर्म का स्वरूप साम्प्रदायिक नहीं वैज्ञानिक है। अन्तर केवल इतना है, कि लोक में प्रचलित विज्ञान भौतिक विज्ञान है और यह आध्यात्मिक विज्ञान। धर्म की खोज तुम्हें एक वैज्ञानिक बन कर करनी होगी, साम्प्रदायिक बन कर नहीं। स्वानुभव के आधार पर करनी होगी, गुरुओं के आश्रय पर रह कर नहीं। अपने ही अन्दर से तत्सम्बन्धि ‘क्या’ और ‘क्यों’ उत्पन्न करके तथा अपने ही अन्दर से उसका उत्तर लेकर करनी होगी, किसी से पूछ कर नहीं। गुरु जो संकेत दे रहे हैं-उनको जीवन पर लागू करके करनी होगी, केवल शब्दों में नहीं। तुम्हें एक फिलास्फर बन कर चलना होगा, कूपमण्डूक बन कर नहीं। स्वतंत्र वातावरण में जाकर विचारना होगा, साम्प्रदायिक बन्धनों में नहीं।

देख एक वैज्ञानिक का ढंग, और सीख कुछ उससे। अपने पूर्व के अनेकों वैज्ञानिकों व फिलास्फरों द्वारा स्वीकार किये गये सर्व ही सिद्धान्तों को स्वीकार करके, उनका प्रयोग करता है-अपनी प्रयोगशाला में, और एक आविष्कार निकाल देता है। कुछ अपने अनुभव भी सिद्धान्त के रूप में लिख जाता है-पीछे आने वाले वैज्ञानिकों के लिये। और वह पीछे वाले भी इसी प्रकार करते हैं। सिद्धान्त में बराबर वृद्धि होती चली जा रही है। परन्तु कोई भी अपने से पूर्व सिद्धान्त को भूँठा मान कर उसको में नहीं पढ़ेगा ऐसा अभिप्राय नहीं बनाता। सब ही पीछे पीछे वाले अपने से पूर्व पूर्व वालों के सिद्धान्तों में आश्रय लेकर चलता है। उन पूर्व में किये गये अनुसन्धानों को पुनः नहीं दोहराता। इसी प्रकार तुम्हें भी अपने पूर्व में हुए प्रत्येक ज्ञानी के, चाहे वह किसी नाम, व ग्राम, व सम्प्रदाय का क्यों न हो-अनुभव और सिद्धान्तों से कुछ न कुछ सीखना चाहिये। कुछ न कुछ शिक्षा लेनी चाहिये। किसी न किसी रूप में उसे अपना कर, अपने जीवन की प्रयोगशाला में उसको अनुभव करना चाहिये। बाहर से ही, केवल इस आधार पर, कि तेरे गुरु ने तुम्हें अमुक बात, अमुक ही शब्दों में नहीं बताई है, उनके सिद्धान्तों को भूँठा मान कर, उनसे लाभ लेने की वजाये उनसे द्वेष करना योग्य नहीं है। वैज्ञानिकों का यह कार्य नहीं है।

जिस प्रकार प्रत्येक वैज्ञानिक जो जो सिद्धान्त बनाता है, उसका आधार कोई कपोल कल्पना मात्र नहीं होती, बल्कि होता है उसका अपना अनुभव, जो वह अपनी प्रयोगशालाओं में प्रयोग विशेष के द्वारा प्राप्त करता है। पहले स्वयं प्रयोग करके उसका अनुभव करता है, और फिर दूसरों के लिये लिख जाता है-अपने अनुभव को। कोई चाहे तो उससे लाभ उठा ले, न चाहे तो न उठाये। परन्तु वह सिद्धान्त स्वयं एक सत्य ही रहता है। एक ध्रुव सत्य।

इसी प्रकार अनेकों ज्ञानियों ने अपने जीवन की प्रयोगशालाओं में प्रयोग किये-उस धर्म सम्बन्धी अभिप्राय की पूर्ति के मार्ग में। कुछ उसे पूर्ण कर पाये और कुछ न कर पाये। बीच में ही मृत्यु की गोद में जाना पड़ा। परन्तु जो कुछ भी उन सब ने अनुभव किया, या जो जो प्रक्रियायें उन्होंने उन उन प्रयोगों में स्वयं अपनाई वह लिख गये हमारे हित के लिये-कि हम इन में से कुछ तथ्य समझ कर अपने प्रयोगों में कुछ सहायता ले सकें। सहायता लेना चाहें तो लें, और न लेना चाहें तो न लें, परन्तु वे सिद्धान्त सत्य हैं। परम सत्य हैं।

इस मार्ग में इतनी बात दुर्भाग्य वश अवश्य रहती है जो कि वैज्ञानिक मार्ग में देखने में नहीं आती। और वह यह है कि यहाँ कुछ स्वार्थी अनुभव विहीन ज्ञानाभिमानी जन, विकृत कर देते हैं उन सिद्धान्तों को-पीछे से कुछ अपनी धारणायें उसमें मिश्रण करके। और वैज्ञानिक मार्ग में ऐसा होने नहीं पाता। पर फिर भी वे विकृतियों दूर की जा सकती हैं-कुछ अपनी बुद्धि से-अपने अनुभव के आधार पर।

ओ जिज्ञासु ! तनिक विचार तो सही, कि कितना बड़ा सौभाग्य है तेरा कि उन उन ज्ञानियों ने जो बातें बड़े बलिदानों के पश्चात् बड़े परिश्रम से जानीं, बिना किसी मूल्य के दे गये तुझे। अर्थात् बड़े परिश्रम से बनाया हुआ अपना भोजन परोस गये तुझे। और आज भूखा होते हुये भी, तथा उनके द्वारा परोसा यह भोजन सामने रखा होते हुये भी, तू खा नहीं रहा है इसे, कुछ संशय के कारण या साम्प्रदायिक विद्वेष के कारण, जिसका आधार है केवल पक्षपात। तुझ सा मूर्ख कौन होगा ? तुझसा अभागा कौन होगा ? ओ जिज्ञासु ! अब इस विष को उगल दे। और सुन कुछ नई बात, जो आज तक सम्भवतः नहीं सुनी है और सुनी भी हो तो समझी नहीं है। सर्व दर्शनकारों के अनुभव का सार, और स्वयं मेरे अनुभव का सार, जिसमें न कहीं है किसी का खण्डन, और न है निज की बात का पक्षपात। वैसा वैसा स्वयं अपने जीवन में उतार कर उसकी परीक्षा कर। बताये अनुसार ही फल हो तो ग्रहण कर ले। और वैसा फल न हो तो छोड़ दे। पर वाद विवाद किसके लिये और क्यों ? बाज़ार का सौदा है। मर्जी में आये ले, मर्जी में आये न ले। यह एक निःस्वार्थ भावना है, तेरे कल्याण की भावना और कुछ नहीं। कुछ लेना देना नहीं है तुमसे। तेरे अपने कल्याण की बात है। निज हित के लिये एक बार सुन तो सही। तुझे अच्छी लगे बिना न रहेगी। क्यों अच्छी न लगे, तेरी अपनी बात है। घर बैठे बिना परिश्रम के मिल रही है तुझे। इससे बड़ा सौभाग्य और क्या हो सकता है ? निज हितके लिए अब पक्षपात की दाह में इसकी अवहेलना मत कर।

६. पक्षपात निषेध परन्तु पक्षपात को छोड़ कर सुनना। नहीं तो पक्षपात का ही स्वाद आता रहेगा, इस की पुनः प्रेरणा बात का स्वाद न चख सकेगा। देख एक दृष्टान्त देता हूँ। एक चींटी थी। नमक की खान में रहती थी। कोई उसकी एक सहेली उससे मिलने गई। बोली “बहन, तू कैसे रहती है यहां ? इस नमक के खारे स्वाद में। चल मेरे स्थान पर चल। वहां बहुत अच्छा स्वाद मिलेगा तुझे। तू बड़ी प्रसन्न

होगी-वहां जाकर” । कहने सुनने से चली आई-वह उसके साथ-उसके स्थान पर हलवाई की दुकान में । परन्तु मिठाई पर घूमते हुए भी उसको कुछ विशेष प्रसन्नता न हुई । उसकी सहेली ताड़ गई-उसके हृदय की बात, और पूछ बैठी उससे “क्यों बहन आया कुछ स्वाद ?” नहीं कुछ विशेष स्वाद नहीं । वैसा ही सा लगता है मुझे तो, जैसा वहां नमक पर घूमते हुए लगता था ।” सोच में पड़ गई उसकी सहेली । यह कैसे सम्भव है ? मीठे में नमक का ही स्वाद कैसे आ सकता है ? कुछ न कुछ गड़बड़ अवश्य है । भुक् कर देखा उसके मुख की ओर । “परन्तु बहन ! यह तेरे मुख में क्या है ?” “कुछ नहीं, चलते समय सोचा कि वहां यह पकवान मिले कि न मिले, थोड़ा साथ ले चल । और मुंह में धर लाई छोटी सी नमक की डली । वही है यह” । “अरे ! तो यहां का स्वाद कैसे आवे तुझे ? मुंह में रखी है नमक की डली, मीठे का स्वाद कैसे आवेगा ? निकाल इसे” । डरती हुई ने कुछ कुछ भिन्नक व आशंका के साथ निकाला उसे । एक ओर रख दिया इसलिये कि थोड़ी देर पश्चात पुनः उठा लेना होगा इसे । अब तो सहेली कहती है । खैर निकाल दो इसके कहने से और उसके निकलते ही पहुंच गई किसी दूसरे लोक में । “उठा ले बहन ! अब इस अपनी डली को” सहेली बोली । लज्जित हो गई वह यह सुन कर, क्योंकि अब उसे कोई आकर्षण नहीं था, उस नमक की डली में ।

बस तुम भी जब तक पक्षपात की यह डली मुख में रखे बैठे हो, नहीं चख सकोगे इस मधुर आध्यात्मिक स्वाद को । आता रहेगा केवल द्वेष का कड़वा स्वाद । एक बार मुंह में से निकाल कर चखो इसे । भले फिर उठा लेना-इसी अपने पहले खाजे को । परन्तु इतना विश्वास दिलाता हूं, कि एक बार के ही इस नई बात के आस्वादन से, तुम भूल जाओगे उसके स्वाद को । लज्जित हो जाओगे उस भूल पर । उसी समय पता चलेगा कि यह डली स्वादिष्ट थी कि कड़वी । दूसरा स्वाद चखे बिना कैसे जान पाओगे इसके स्वाद को ?

अतः कोई भी नई बात जानने के लिये प्रारम्भ में ही पक्षपात का विष अवश्य उगलने योग्य है । इस बात को सुनकर या किसी भी शास्त्र में पढ़कर, वक्ता या लेखक के अभिप्राय को ही समझने का प्रयत्न करना । जबरदस्ती उसके अर्थ को घुमाने का प्रयत्न न करना । वक्ता या लेखक के अभिप्राय का गला घोट कर अपनी मान्यता व पक्ष के अनुकूल बनाने का प्रयत्न न करना । तत्व को अनेकों दृष्टियों से समझाया जायेगा । सब दृष्टियों को पृथक पृथक जान कर ज्ञान में उनका सम्मिश्रण कर लेना । किसी दृष्टि का भी निषेध करने का प्रयत्न न करना, अथवा किसी एक ही दृष्टि का आवश्यकता से अधिक पोषण करने के लिये शब्दों में खींचातानी न करना । ऐसा करने से भी अन्य दृष्टियों का निषेध वत ही हो जायेगा । तथा अन्य भी अनेकों बातें हैं जो पक्षपात के आधीन पड़ी हैं उन सब को उगल डालना । समन्वयात्मक दृष्टि बनाना । साम्यता धारण करना । इसी में निहित है तुम्हारा हित और तभी समझा या समझाया जा सकता है-तत्त्व ।

उपरोक्त इन सर्व पाँचों कारणों का अभाव हो जाये तो ऐसा नहीं हो सकता कि तुम धर्म के उस प्रयोजन को व उसकी महिमा को ठीक ठीक जान न पाओ । और जान कर उससे इस जीवन में कुछ नवीन परिवर्तन लाकर, किञ्चित् इसके मिष्ट फल की प्राप्ति न करलो, और अपनी प्रथम की ही निष्प्रयोजन धार्मिक क्रियाओं के रहस्य को समझ कर उन्हें सार्थक न बना लो ।



* II धर्म व शान्ति *

२

—: धर्म का प्रयोजन :—

१—धर्म की आवश्यकता क्यों, २—धर्म का प्रयोजन शान्ति, ३—उपाय जानने का वैज्ञानिक ढंग
४—वर्तमान पुरुषार्थ की असार्थकता, ५—अशान्ति का कारण इच्छायें।

दिनांक ३ जुलाई १९५६

प्रवचन नं० ४

१. धर्म की धर्म सम्बन्धी वास्तविकता को जानने के लिये, वक्ता व श्रोता की आवश्यकतायें व आवश्यकता क्यों शिक्षण पद्धति क्रम को जानने के पश्चात; तथा धर्म सम्बन्धी बात को जानने के लिये, उत्साह प्रगट हो जाने के पश्चात; अब यह बात जाननी आवश्यक है, कि धर्म कर्म की जीवन में आवश्यकता ही क्या है? जीवन के लिये यह कुछ उपयोगी तो भासता नहीं। यदि बिना किसी धार्मिक प्रवृत्तियों के ही जीवन बिताया जाये तो क्या हर्ज है? फिलास्फर बनने के लिये कहा गया है न मुझे।

प्रश्न बहुत सुन्दर है। और करना भी चाहिए था। अन्दर में उत्पन्न हुए प्रश्न को कहते हुए शर्माना नहीं चाहिए, नहीं तो यह विषय स्पष्ट न होने पायेगा। प्रश्न बेधड़क कर दिया करो। डरना नहीं। वास्तव में ही धर्म की कोई आवश्यकता न होती, यदि मेरे अन्तर की सर्व अभिलाषाओं की पूर्ति साधारणतः हो जाती। कोई भी पुरुषार्थ किसी प्रयोजन वश ही करने में आता है। किसी अभिलाषा विशेष की पूर्ति के लिये ही कोई भी कार्य किया जाता है। ऐसा कोई कार्य नहीं, जो बिना किसी अभिलाषा के किया जा रहा हो।

२. धर्म का प्रयो- अतः उपरोक्त बात का उत्तर पाने के लिए मुझे विश्लेषण करना होगा अपनी अभि-
जन शान्ति लाषाओं का। ऐसा करने से स्पष्टतः कुछ ध्वनि अन्तरंग से आती प्रतीत होगी। इस रूप में “कि मुझे शान्ति चाहिये, मुझे सुख चाहिए, मुझे निराकुलता चाहिये। यह ध्वनि छोटे बड़े सर्व ही प्राणियों की चिर परिचित है। क्योंकि कोई भी ऐसा नहीं है कि इस ध्वनि को बराबर उठते न सुन रहा हो। और यह ध्वनि कृत्रिम भी नहीं है। किसी अन्य से प्रेरित होकर, यह सीख उत्पन्न हुई हो, ऐसी नहीं है। स्वाभाविक है। कृत्रिम बात का आधार तो वैज्ञानिक जन नहीं लिया करते। परन्तु इस स्वाभाविक ध्वनि का कारण तो अवश्य जानना पड़ेगा।

अपने अन्दर की इस ध्वनि से प्रेरित होकर, इस अभिलाषा की पूर्ति के लिये, मैं कोई प्रयत्न न कर रहा हूँ, ऐसा भी नहीं है। मैं बराबर कुछ न कुछ उद्यम कर रहा हूँ। जहाँ भी जाता हूँ कभी खाली नहीं बैठता, और कब से करता आ रहा हूँ यह भी नहीं जानता। परन्तु इतना अवश्य जानता हूँ कि

सब कुछ करते रहते हुये भी, बड़े से बड़ा धनवान या राजा आदि बन जाने पर भी, यह ध्वनि आज तक शान्त होने न पाई है। यदि शान्त हो गई होती, या उसके लिये किया जाने वाला पुरुषार्थ जितनी देर तक चलता रहता है, उतने अन्तराल मात्र के लिये भी कदाचित् शान्त होती हुई प्रतीत होती, तो अवश्य ही धर्म आदि की कोई आवश्यकता न होती। उसी पुरुषार्थ के प्रति और अधिक उद्यम करता और कदाचित् सफलता प्राप्त कर लेता। वह शान्ति की अभिलाषा ही मुझे बाध्य कर रही है कोई नया आविष्कार करने के लिये, जिसके द्वारा कि मैं इसकी पूर्ति कर पाऊँ। आवश्यकता आविष्कार की जननी होती है। और इसी कारण से धर्म का आविष्कार ज्ञानी जनों ने अपने जीवन में किया, और उसी का उपदेश सर्व जगत को भी दिया है, तथा दे रहे हैं, किसी स्वार्थ के कारण नहीं, बल्कि प्रेम व करुणा के कारण, कि किसी प्रकार आप भी सफल हो सके उस अभिलाषा को शान्त करने में।

१. उपाय जानने किस प्रकार किया उन्होंने यह आविष्कार ? कहीं से सीखा इसका उपाय ? कहीं बाहर से का वैज्ञानिक ढंग नहीं। अपने अन्दर से। उपाय ढूँढ़ने का जो वैज्ञानिक ढंग है-उसके द्वारा। उपाय ढूँढ़ने का वैज्ञानिक व स्वाभाविक ढंग यद्यपि सबके अनुभव में प्रतिदिन आ रहा है। पर विश्लेषण न करने के कारण सैद्धान्तिक रूप से उसकी धारणा किसी को नहीं है। देखिये उस कबूतर को जिसकी अभिलाषा है कि आपके कमरे में किसी न किसी प्रकार प्रवेश कर पाये अपना घोंसला बनाने के लिये। कमरे में प्रवेश करने का उपाय किससे पूछे। स्वयं अपने अन्दर से ही उपाय निकालता है। अतः प्रयत्न करता है। कभी इस द्वार पर जाता है और बन्द पाकर वापिस लौट जाता है। कुछ देर पश्चात् उस खिड़की के निकट जाता है, वहाँ सरिये लगे पाता है। सरियों के बीच में गर्दन घुसाकर प्रयत्न करता है-घुसने का, परन्तु सरियों में अन्तराल कम होने के कारण उसका शरीर निकल नहीं पाता-उनके बीच में से। फिर लौट आता है। दूसरी दिशा में जाता है। वहाँ भी वैसा ही प्रयत्न। फिर तीसरी में और फिर चौथी दिशा में। कहीं से मार्ग न मिला। सामने वाले मण्डेर पर बैठकर सोच रहा है-अब भी उसी का उपाय। निराश नहीं हुआ है। हैं ! यह क्या है-ऊपर छत के निकट ? चल कर देखूँ तो सही। एक रोशनदान। झुक कर देखता है-अन्दर की ओर। कुछ भय के कारण तो नहीं है वहाँ ? नहीं नहीं-कुछ नहीं है। रोशनदान में घुस जाता है। कमरे की कार्नेस पर बैठ कर प्रतीक्षा करता है-कुछ देर कमरे के स्वामी के आने की। स्वामी आता है, तो देखता है गौर से उसकी मुखाकृति को। क्रूर तो नहीं है ? नहीं, भला आदमी है। और फिर जाता है और आता है बे रोक टोक। मानो उसके लिये ही बनाया था यह द्वार। इसी प्रकार एक चींटी भी पहुँच जाती है अपने खाद्य पदार्थ पर, और थोड़ी देर इधर उधर घूम कर मार्ग निकाल ही लेती है-डब्बे में प्रवेश पाने का।

विश्लेषण कीजिये-इन छोटे से जन्तुओं की इस प्रक्रिया का। धैर्य और साहस के साथ बार बार प्रयत्न करना। असफल रहने पर भी एक दम निराश न हो जाना। एक द्वार उपयुक्त न दीखे तो दूसरी दिशा में जाकर ढूँढ़ना या दूसरे द्वार पर टाई करना और अन्त में सफल हो जाना। यह है क्रम किसी अभीष्ट विषय के उपाय ढूँढ़ने का। इसे वैज्ञानिक जन कहते हैं 'Trial & Error Theory' सफल न होने पर प्रयत्न की दिशा घुमा देने का सिद्धान्त। आप स्वयं भी तो इस सिद्धान्त का प्रयोग कर रहे हैं-अपने जीवन में। कोई रोग हो जाने पर, आते हो वैद्यराज के पास। औषधि लेते हो। तीन चार दिन खा कर देखने के पश्चात् कोई लाभ होता प्रतीत नहीं होता। तो वैद्य जी से कहते हो-औषधि बदल देने के लिये। उससे भी यदि काम न चले तो पुनः वही क्रम। और अन्त में तीन बार औषधि बदली जाने पर, मिल ही जाती है-कोई अनुकूल औषधि। इस प्रक्रिया का विश्लेषण करने पर भी तो उपरोक्त ही फल निकलेगा।

बस यही है वह सिद्धान्त, जो यहाँ शान्ति प्राप्ति के उपाय सम्बन्ध में भी लागू करना है। किसी अनुभूत व दृष्ट विषय का विश्लेषण करके एक सिद्धान्त बनाना, तथा उसी जाति के किसी अनुभूत व अदृष्ट विषय पर लागू करके अभीष्ट की सिद्धि कर लेना ही तो वैज्ञानिक मार्ग है-किसी नवीन खोज करने का। शान्ति की नवीन खोज करनी है तो उपरोक्त सिद्धान्त को लागू कीजिये। एक प्रयत्न कीजिये, यदि सफल न हो तो उस प्रयत्न की दिशा घुमा कर देखिये, फिर भी सफलता न मिले तो पुनः कोई और प्रयोग कीजिये, और प्रयोगों को बराबर बदलते जाइये जब तक कि सफल न हो जाये।

४. वर्तमान पुरुषार्थ अब प्रश्न होता है यह कि क्या आज तक प्रयत्न नहीं किया ? नहीं ऐसी तो बात नहीं है। की असार्थकता प्रयत्न तो किया है, और बराबर करता आ रहा है। प्रयत्न करने में कमी नहीं है। धन उपार्जन करने में, जीवन की आवश्यक वस्तुओं जुटाने में, उन की रक्षा करने में, तथा उनको भोगने में अवश्य तू पुरुषार्थ कर रहा है, और खूब कर रहा है। फिर कमी कहाँ है जो आज तक असफल रहा है-उसकी प्राप्ति में ? कमी है प्रयोग को बदल कर न देखने की। प्रयत्न तो अवश्य करता आ रहा है, पर अब्बल तो आज तक भी कभी तुझे यह विचारने का अवसर ही न मिला, कि तुझे सफलता नहीं मिल रही है, और यह यदि प्रतीति भी हुई, तो प्रयोग बदल कर न देखा। वही पुराना प्रयोग चल रहा है-जो पहले चलता था धन कमाने का, भोगों की उपलब्धि व रक्षा का तथा उन्हें भोगने का। कभी विचारा है यह कि अधिक से अधिक भोगों को प्राप्त करके भी यह ध्वनि शान्त नहीं हो रही है, तो अवश्यमेव मेरी धारणा में-मेरे विश्वास में कहीं भूल है। धन या भोग शान्ति की प्राप्ति का उपाय ही नहीं है। यदि ऐसा होता तो अवश्य ही मैं शान्त हो गया होता। आवाज का न दबना ही यह बता रहा है कि मेरा उपाय भूठा है। वास्तव में उपाय कुछ और है, जिसे मैं नहीं जानता। अतः या तो किसी जानकार से पूछ कर, या स्वयं पुरुषार्थ की दिशा घुमा कर देखूँ तो सही। इस उपरोक्त प्रयोग को यदि अपनाता, तो अवश्य आज तक वह मार्ग पा लिया होता।

अब सुनने पर तथा अपनी धारणा बदल जाने के कारण, कुछ इच्छा भी प्रगट हुई हो-यदि प्रयत्न बदलने की, तो उससे पहले तुझको यह बात जान लेनी आवश्यक है, कि किस चीज का आविष्कार करने जा रहा है तू ? क्योंकि बिना किसी लक्ष्य के हुये किस ओर लगायेगा पुरुषार्थ को। केवल शान्ति व सुख कह देने से काम नहीं चलता। उस शान्ति या सुख की पहिचान भी होनी चाहिये; ताकि आगे जाकर भूल वश पहले की भान्ति उस दुःख या अशान्ति को सुख या शान्ति न मान बैठे, और वृत्त वत सा हुआ चलता चला जाये-उसी दिशा में-बिल्कुल असफल व असन्तुष्ट।

५. अशान्ति का शान्ति की पहिचान भी अनुभव के आधार पर करनी है, किसी की गवाही लेकर नहीं कारण इच्छाओं और बड़ी सरल है वह। केवल अन्तरंग के परिणामों का या उस अन्तर ध्वनि का विश्लेषण करके देखना है। असन्तोष में डूबी आज वही की ध्वनि प्रतिक्षण मांग रही है-तुझसे, 'कुछ और।' 'कुछ और चाहिये। अभी वृत्त नहीं हुआ। अभी कुछ और भी चाहिये' बराबर ऐसी ध्वनि सुनने में आ रही है, वास्तव में इस ध्वनि का नाम ही तो है-अभिलाषा, इच्छा या व्याकुलता, क्योंकि इच्छा की पूर्ति का न होना ही व्याकुलता है। क्या कुछ सन्देह है-इसमें भी ? यदि है तो देख, आज तुझे इच्छा है-अपनी युवती कन्या का जल्दी से जल्दी विवाह करने की, पर योग्य वर न मिलने के कारण कर नहीं पा रहा है। तेरी इच्छा पूरी नहीं हो रही है। बस यही तो है तेरे अन्दर की व्याकुलता, व्यग्रता, अशान्ति या दुःख।

पुरुषार्थ करके अधिकाधिक कमा डाला, पर उस ध्वनि की ओर उपयोग गया तो, आश्चर्य हुआ यह देख कर, कि जूँ जूँ धन बढ़ा वह 'कुछ और' की ध्वनि और और बलवान ही होती गई जूँ जूँ भोग भोगे, भोगों के प्रति की अभिलाषा और और बढ़ती ही गई। क्या कारण है-इसका ? जितनी कुछ भी धनराशि की प्राप्ति हुई थी, उतनी तो इस को कम होना चाहिये था या बढ़ना ? बस सिद्धान्त निकल गया कि इच्छाओं का स्वभाव ही ऐसा है, कि ज्यों ज्यों इसकी मांग पूरी करे' त्यों त्यों दबने की बजाय और और बढ़े। इच्छा के बढ़ने में भी सम्भवतः हर्ज न होता, यदि यह सम्भव होता, कि एक दिन जाकर इस इच्छा का अन्त आ जायेगा। क्योंकि इच्छा का अन्त आ जाने पर भी मैं पुरुषार्थ करता रहूँगा—और और धन कमाने का। और एक दिन इतना संचय कर लूँगा, कि उसकी पूर्ति हो जाये। परन्तु विचारने पर यह स्पष्ट प्रतीति में आता है, कि इच्छा का कभी अन्त न होगा। इच्छा असीम है, और इसके सामने पड़ी है तीन लोक की सम्पत्ति सीमित। सम्भवतः इतनी मात्र, कि इच्छा के खड्डे में पड़ी हुई इतनी भी दिखाई न दे, जैसा कि कोई परमाणु। इस पर भी इसको बटवाने वाली इतनी बड़ी जीव राशि ? क्योंकि सब ही को तो इच्छा है-उसकी-तेरी भान्ति। बता क्या सम्भव है ऐसी दशा से-इस इच्छा की पूर्ति ? इसका अनन्तवा अंश भी तो सम्भवतः पूर्ण न हो सके ? फिर कैसे मिलेगी-तुम्हें-शान्ति-धन प्राप्ति के पुरुषार्थ से ? बस बन गया सिद्धान्त। धन व भोगों की प्राप्ति का नाम सुख व शान्ति नहीं। बल्कि उनका अभाव शान्ति है। और इस लिये धनोपार्जन या भोगों सम्बन्धी पुरुषार्थ, इस दिशा का सच्चा पुरुषार्थ नहीं है।



—: शान्ति की पहिचान :-

दिनांक ४ जुलाई १९५६

प्रवचन नं० ५

१—भोगों में शान्ति नहीं अशान्ति है, २—भोग इच्छाओं का मूल, ३—चार कोटि की शान्ति,
४—सच्ची या झूठी शान्ति की पहिचान ।

१. भोगों में शान्ति शान्ति की पहिचान की बात चलती है । धनोपार्जन या विषय भोगों में शान्ति नहीं है नहीं अशान्ति है यह बात कल बताई गई । परन्तु सन्तोष न हुआ-उसे सुनकर । अभी भी अन्तरंग में बैठा कोई अभिप्राय यह कह रहा है, कि भले इच्छा का अन्त न आये, पर भोग आदि के क्षण में तो कुछ सुख प्रतीत होता ही है । फिर सर्वथा उसे दुःख किस प्रकार कह सकते हैं ? ठीक है भाई ! प्रश्न सुन्दर है । यह बात ही आज बताई जायेगी, कि वह क्षणिक सुख जो भोग भोगते समय प्रतीत होता है, झूठा है । मेरे कहने मात्र से विश्वास न कर लेना, और किसी के कहने से विश्वास आता भी तो नहीं । हृदय कब मानता है ? ले तो इस बात की प्रमाणिकता स्वयं तेरी अन्तरध्वनि से ही सिद्ध करता है । सुन ।

२. भोग इच्छाओं का मूल एक बात तो आचुकी, कि ज्यों ज्यों भोगों की प्राप्ति होती है, त्यों त्यों इच्छा बढ़ती है, इसलिये भोगों की प्राप्ति में शान्ति नहीं । दूसरी बात यह है, कि भोग भोगते समय भी तो उसे शान्ति नहीं कह सकते । जरा यह तो विचार, कि वह क्षणिक सुखाभास, सुख है कि क्षणिक तीव्र वेदना का प्रतिकार ? देख भोग भोगने से पहले ही, उस भोग के प्रति अकस्मात् ही कोई तीव्र इच्छा उत्पन्न होती है । यह इच्छा तेरी पूर्व वालो इच्छाओं के अतिरिक्त, कोई नवीन ही होती है-किसी तीव्र रोग-वत । भोग द्वारा इस नवीन इच्छा का प्रतिकार मात्र किया गया, जिसके कारण कुछ क्षणों के लिये वह इच्छा दब सी गई । पर यह न विचारा तू ने, कि इसके इस प्रकार दबाने का after effect उत्तर फल क्या हुआ ? पूर्व की इच्छा में और वृद्धि । भोग से पहले नवीन तीव्र इच्छा, और भोग के पश्चात् पूर्व इच्छा में वृद्धि होते हुये भी, क्या इस भोग को सुख कहा जा सकता है ? किसी प्रकार भी इसे सुख कह लिया जा सकता, यदि भोग भोगते समय भी पुरानी इच्छा में कोई क्षणिक कमी आ जाती । उसमें तो उस समय भी कुछ न कुछ वृद्धि ही हुई प्रतीत होती है । भोग भोगते समय जो वह इच्छा प्रतीति में नहीं आती, वह भ्रम है ।

देख, कल्पना कर कि तेरे दांतों में दर्द है-बड़ा तीव्र । तड़फ रहा है-तू-उसकी पीड़ा से । इसी हालत में बैठा दिया जाये तुझे - कुछ खड़ी सुइयों पर, तो बता दांत की पीड़ा भासेगी या सुइयों के चुभने की ? स्पष्ट है कि उस समय दांत की पीड़ा तेरे उपयोग में ही न आ सकेगी । क्या पीड़ा चली गई ? नहीं, ज्यों की त्यों है । अब उठा लिया गया उन सुइयों पर से । तब कुछ सुख सा लगा, या दुःख ? स्पष्ट

है कि कुछ सुख सा महसूस होगा। क्योंकि सुइयों की तीव्र पीड़ा जिसने दांत की पीड़ा को ठक दिया था, अब दूर हो गई है। बता तो सही, कि क्या दान्त की पीड़ा में कुछ कमी पड़ी? नहीं ज्यों की त्यों है। बल्कि सुइयों पर से उठने के पश्चात, अवशेष रही सुइयां चुभने की कुछ पीड़ा बढ़ गई है-इसमें। और कुछ देर के पश्चात-वही दान्त की पीड़ा, वही तड़पन। साथ साथ सुइयों की थोड़ी सी पीड़ा भी।

बस इसी प्रकार भोग भोगते हुये समझना। भोग की तीव्र अभिलाषा कुछ देर के लिये, पहले की इच्छा पर हावी होकर उसे उपयोग में आने से अवश्य रोक लेती है, पर उसका अभाव नहीं कर देती। भोग भोगते समय इस नवीन तीव्र इच्छा का कुछ प्रतिकार हो जाने के कारण, उपयोग में आई वह इच्छा दबी सी अवश्य प्रतीत होती है। पर पूर्व इच्छा में अब भी कोई कमी नहीं आती, बल्कि इस नवीन इच्छा के प्रतिकार के उत्तर फल रूप से उसमें वृद्धि अवश्य हो जाती है। जैसेकि मियादी बुखार को औषधि के द्वारा दबा देने पर, दिल की कमजोरी आदि कई नवीन रोग उत्पन्न हो जाने पर भी रोगी अपने को अच्छा हुआ मान लेता है। यह उसका भ्रम नहीं तो क्या है?

३. चार कोटि की लोक में अनुभव की जाने वाली शान्तियों कई प्रकार की होती हैं। उनके कुछ भेदों को शान्ति दर्शा देना यहाँ आवश्यक है। क्योंकि उनको जाने बिना सच्ची व भूठी शान्ति में विवेक न किया जा सकेगा, और उसके अभाव में अपने पुरुषार्थ की दिशा की भी ठीक प्रकार से परीक्षा न की जा सकेगी। क्योंकि वास्तव में मार्ग की परीक्षा का आधार आगम नहीं, बल्कि शान्ति का अनुभव है।

शान्तियों को मुख्यतः चार कोटियों में विभाजित किया जा सकता है। जो उत्तरोत्तर कुछ अधिक अधिक निर्मलता व सन्तोष लिये हुए है। एक शान्ति तो वही है जो ऊपर दर्शा दी गई है। अर्थात् भोग की नवीन तीव्र इच्छा के किञ्चित् प्रतिकार से, क्षण भर के लिये प्रतीति में आने वाली, इन्द्रिय भोगों सम्बन्धी। दूसरी शान्ति, जो इससे कुछ ऊंची है, वह प्रायः अपने कर्तव्य की पूर्ति हो जाने पर कदाचित् अनुभव करने में आती है भोगों से निर्पेक्ष होने के कारण वह कुछ पहली की अपेक्षा अधिक निर्मल है।

दृष्टान्त द्वारा इसका अनुमान किया जा सकता है। कल्पना कीजिये कि आपकी कन्या की शादी है। नाता करने के दिन से ही आपकी चिन्तायें, सामानादि जुटाने के सम्बन्ध में, बराबर बढ़ रही हैं, यहां तक कि उस दिन, जिस दिन कि बारात घर पर आई हुई है आप पागल से बन गये हैं। न आपको चिन्ता नहाने की है न खाने की। आपको यह भी याद नहीं कि आज कमीज ही नहीं है-बदन में। बौखलाये हुए से, सबकी कुछ कुछ बातें सुनने पर भी, किसी को कुछ उत्तर नहीं दे सकते। “मैं कुछ नहीं जानता भई। तुम करलो जो चाहो” बस होता था एक वाक्य, जो कभी कभी निकल जाता था-मुंह से। बारात विदा हुई। डोला आंखों से ओझल हुआ। घर को लौटे, और बैठ गये अपने घर के चबूतरे पर दो मिनट को-एक कुछ सन्तोष की ठण्डी सी सांस लेते। आ हा हा! अब कुछ बौझ हल्का हुआ। मानो किसी ने मनों की गठड़ी सर से उतार ली हो। भले ही अगले मिनट में अन्य अनेकों चिन्तायें आकर घेर लें, पर उस क्षण में तो कोई हल्कापन सा, कुछ शान्ति सी, अवश्य प्रतीति में आई, जिसका सम्बन्ध न खाने से था, न धन की उपज से। न अन्य किसी भोग विलास से। फिर भी यह शान्ति क्यों? केवल इसलिये कि गृहस्थ के कर्तव्य का एक भार था, जो आज हल्का हो गया।

तीसरी शान्ति है वह, जो प्राणियों को निःस्वार्थ सेवा से उत्पन्न होती है। यह उसकी अपेक्षा कुछ और ऊंची है। क्योंकि इसमें न है भोग विलास, और न ही गृहस्थ सम्बन्धी कोई कर्तव्य। इस शान्ति का कारण भी यद्यपि कर्तव्य परायणता ही है, पर यहाँ कर्तव्य केवल ५ व्यक्तियों के संकुचित कुटुम्ब सम्बन्धी न होकर, समस्त विश्व के प्रति है। दृष्टि में विशालता है, और अपने कर्तव्य के अतिरिक्त कोई लौकिक आकांक्षा या अभिलाषा नहीं है। अतः यह शान्ति बहुत अधिक निर्मल है। इस अत्यन्त निर्मलता का कारण है, उसकी सर्व प्राणियों पर साम्यता व निराभिलाषता। और चौथी शान्ति है वह जिसके प्रति कि संकेत मात्र किया जा सकता है, परन्तु जो आज तक आपके जीवन में प्रगट नहीं हो पाई है। अतः इसके लिये कोई दृष्टान्त नहीं दिया जा सकता। वह अकथनीय है। केवल अनुभवनीय है। इतना मात्र अवश्य अनुमान कराया जा सकता है इसके सम्बन्ध में कि तीसरी कोटि से भी अनन्त गुणी है इसकी निर्मलता। और उसका कारण भी है उसकी अपेक्षा अनन्त गुणी साम्यता व निरभिलाषता।

४. सच्ची व भूठी तीन प्रकार की शान्तियों पर से विश्लेषण कर लेने पर, हम शान्ति की यथार्थता व शान्ति की निर्मलता सम्बन्धी एक सिद्धान्त बना सकते हैं “शान्ति वहाँ है जहाँ अभिलाषा न रहे पहिचान शान्ति वहाँ है जहाँ सर्व के प्रति साम्यता हो, शान्ति वहाँ जहाँ दृष्टि में व्यापकता हो, शान्ति वहाँ है, जहाँ कोई लौकिक स्वार्थ न हो। इसके अतिरिक्त एक पांचवी बात और भी है, जो इन तीनों में तो नहीं पर उस चौथी शान्ति में पाई जाती है। वही चिन्ह वास्तव में, उसमें और इस तीसरी में भेद दर्शाता है। और वह है, सर्व लोकाभिलाषा का सर्वथा प्रशमन। एक मात्र उसी शान्ति के प्रति का बहुमान। जहाँ अन्तर में उठने वाली, “कुछ और” की ध्वनि सिमट कर-रूप धर ले-‘बस यही’ का। “बस यही चाहिए मुझे कुछ और नहीं। तीन लोक की सम्पत्ति भी धूल है-इसके सामने।” ऐसा भाव जहाँ उत्पन्न हो जाये, वह है चौथी शान्ति। इस चिन्ह का न पाया जाना, इस बात का द्योतक है, कि इसमें कहीं न कहीं छिपी पड़ी है-कोई अभिलाषा और जहाँ अभिलाषा का कण मात्र भी शेष है, वहाँ निरभिलाषता का लक्षण घटा नहीं कहा जा सकता।

इन चारों में से प्रथम तो बिल्कुल भूठी है, क्योंकि वह तो शान्ति का भ्रम रूप है, जैसा कि दर्शाया जा चुका है। दूसरी भी भूठी है। क्योंकि यद्यपि निरभिलाषता का लक्षण यहाँ घटित होता है, परन्तु साम्यता, दृष्टि की व्यापकता, निःस्वार्थता, व ‘बस यही’ की ध्वनि वाले लक्षण यहाँ घटित नहीं होते। तीसरी शान्ति भी यद्यपि बहुत निर्मल है, परन्तु भूठी है। क्योंकि सर्व लक्षण घटित होते हुये भी “बस यही” का लक्षण यहाँ घटित नहीं होता। चौथी शान्ति से अनभिज्ञ व्यक्ति, यदि बहुत ऊँचे भी बढ़ेगा, तो इस तीसरी शान्ति पर आकर अटक जायेगा, और इसी को सच्ची मान कर, इसके प्रति अपने पुरुषार्थ की सार्थकता समझने लगेगा। चौथी शान्ति का, वह न प्रयत्न करेगा, और न उसे मिलेगी। बस तेरे मार्ग में यह बाधा न उत्पन्न होने पावे, इसलिये सावधान कराया जा रहा है-पहले ही पग में। तीसरी शान्ति में यद्यपि स्थूलतः कोई अभिलाषा देखने में नहीं आ रही है, परन्तु ‘बस यही’ के लक्षण का अभाव, उसमें सूक्ष्म रूप से छिपी, अपनी शान्ति के अतिरिक्त, किसी अन्य इच्छा को दर्शा रहा है।

बस जिस उपाय से यह चौथी शान्ति प्रगट हो सके, उसे ही धर्म समझे, क्योंकि वही मेरा अभिप्रेत व लक्ष्य है। वही मेरी अन्तरध्वनि की मांग है, जिसकी परीक्षा ‘बस यही’ वाले लक्षण से की जा सकती है। ‘बस यही’ के बिना मांग की पूर्ति नहीं कही जा सकती, और इसी कारण तीसरी शान्ति इस मांग को पूरा करने में असमर्थ है।

—: धर्म का स्वरूप :—

दिनांक ५ जुलाई १९५६

प्रवचन नं० ६

१—सच्चा धर्म सुनने की प्रेरणा, २—धर्म के अनेकों भूठे व सच्चे लक्षण तथा उनका समन्वय

१ सच्चा धर्म सुनने अहो ! शान्त मूर्ति वीतराग जनों की निःस्वार्थता, कि इतने बड़े उद्यम से, बड़े से बड़े की प्रेरणा कष्ट सह कर, अपने जीवनों की प्रयोगशालाओं में अनुभव प्राप्त करके, महान वस्तु शान्ति आज बाँट रहे हैं-वह, निःशुल्क, मुफ्त । जो चाहे वे लो । मनुष्यों को ही दे, यह बात नहीं, तिर्यञ्चों को भी । राजा हो चाहे रंक, सत्ताधारी हो चाहे फकीर, स्त्री हो कि पुरुष, बाल हो कि वृद्ध, पतित समझे जाने वाले वह व्यक्ति हों जिनको कि आज शुद्र कहा जा रहा है या हो कोई तिलकधारी ब्राह्मण, सब उनकी दृष्टि में एक हैं । सबको अधिकार है- उसे लेने का । उदारता-महान उदारता । परन्तु खेद है कि फिर भी मैं हाथ खेंच लूँ उससे- कुछ बेकार की वस्तु समझ कर ? ऐसा न कर प्रभु ! हाथ बड़ा । तू भी इन गुरुओं के प्रसाद से वंचित न रह । तेरे ही हित की बात है । बहुत स्वाद लगेगी तुझे । विश्वास कर, कि एक बार चखने के पश्चात्, पूरी की पूरी खाकर पेट भरे बिना छोड़ेगा नहीं । तू कृत कृत्य हो जायेगा । भव भव की इच्छा तुझे छोड़ कर भाग जायेंगी । और निरभिलाष स्वयं तू बन जायेगा- पूर्ण शान्त व सन्तुष्ट, पूर्ण प्रभु । एक बार थोड़ी सी अवश्य चख ले, मेरे कहने से चख ले । बहुत स्वाद है यह । मैंने स्वयं इसे चखा है, विश्वास कर । और फिर तुझसे कुछ ले तो नहीं रहे हैं । । कुछ न कुछ दे ही रहे हैं । अच्छा न लगेगा तो छोड़ देना । पर एक बार लेकर देख तो सही ।

धर्म बेकार की वस्तु नहीं, बल्कि वह महान वस्तु है, जो मुझे मेरा सबसे बड़ा अभीष्ट-वह जिसके लिए कि मैं, न मालुम कब से, असफल पुरुषार्थ करता आ रहा हूँ । अर्थात् शान्ति प्रदान करता है । इच्छाओं को परास्त करता है । वैसे तो पूर्व में कहे अनुसार आज कौन व्यक्ति है, जो धर्म के सम्बन्ध में कुछ न कुछ अपनी टाँग न अड़ाता हो । अपनी रुचि व कल्पनाओं के आधार पर कुछ न कुछ मनघड़न्त व कपोल कल्पित धर्म का स्वरूप न बता रहा हो- बिना इस बात का निश्चय किये, कि मैं क्या कहे जा रहा हूँ । परन्तु यहां जो बात इसके सम्बन्ध में बताई जायेगी, वह कपोल कल्पित न होगी । वह, वह होगी- जिसका कि आविष्कार योगीजनों ने किया है-अनुभव के द्वारा-स्वयं अपने जीवन में उतार कर । वह बात वह है, जिसकी एक धीमी सी रेखा का, आज इस निकृष्ट युग में भी, मैं स्वयं साक्षात्कार कर रहा हूँ ।

वह बात वह है, जिसका आधार कल्पना नहीं, युक्ति है, कल्याण है, जिसका मूल शान्ति है, जिसकी कसौटी शान्ति है, जिसकी परीक्षा का आधार अनुभव है, साप्रदायिकता या पक्षपात नहीं।

माना कि आज लोक के कौने कौने से धर्म का बाना पहन कर, बरसाती मेंडकों की भान्ति, निकल पड़ने वाले, वक्ताओं की, अनेकों परस्पर विरोधी बातें, सुन सुन कर, एक भुंभलाहट सी उत्पन्न हो चुकी है-तेरे अन्दर। एक अविश्वास सा उत्पन्न हो चुका है- तेरे अन्दर-धर्म के प्रति। परन्तु एक बार और सही। यह बात अवश्य सुन। सब भुंभलाहट, सब अविश्वास दूर हो जायेगा। समझ में न आये, ऐसी भी बात नहीं है। बड़ी सरल बात है। तेरे अपने जीवन पर से गुजरो हुई। तेरी आप बीती। क्यों समझ में न आयेगी। डर मत ! इधर आ एक बार, केवल एक बार।

२ धर्म के अनेकों धर्म के अनेकों लक्षण सुनने में आ रहे हैं, पर किसी न किसी प्रकार प्रत्येक में कुछ न सच्चे व झूठे कुछ स्वार्थ छिपा पड़ा है-उन वक्ताओं का। अतः परीक्षा करके तू स्वयं पहिचान सकता लक्षण व है-उनकी असत्यार्थता। कोई, जिसे रोटी खाने को नहीं मिलती, कहता है कि भूखों को समन्वय भोजन बांटना धर्म है। कोई, जिसे ख्याति की भावना है, कह रहा है कि ब्राह्मणों की सेवा करना धर्म है। कोई, जिसे पैसे की भूख लगी है, कह रहा है कि दिवाली पर जुआ खेलना धर्म है। कोई, जिसे मांस की चाट पड़ी है, कह रहा है कि देवता पर बकरे की वली चढ़ाना धर्म है। कोई, जिसे स्वयं धनिकजनों से द्वेष है, कह रहा है कि इनका धन छीन लिया जाना धर्म है। कोई, जिसे भोगों की अभिलाषा है, कह रहा है कि धर्म कर्म कुछ नहीं, खाओ, पीओ, मौज उड़ाओ, यही धर्म है। कोई, जो उपाय हीन है, कह रहा है कि भगवान को भोग लगाना धर्म है। कोई, जिसमें द्वेष की अग्नि अधिक है, कह रहा है कि शास्त्रार्थ करना धर्म है। कोई, जिसे धन की हाय लगी है, कहता है कि भगवान को रिश्वत देना, अर्थात् बोलत कबूलत करना धर्म है। यहां तक कि सन ४७ के हत्याकाण्ड में हिन्दुओं के द्वारा मुसलमानों का और मुसलमानों के द्वारा हिन्दुओं का क्रूरता से रक्त बहाया जाना भी धर्म था। चोरो तक का कोई न कोई धर्म है। फलितार्थ-जितने मुँह उतनी बातें। जितनी जाति की रुचि, उतनी जाति के धर्म। इस जाति के लक्षणों की असत्यार्थता तो स्पष्ट ही है, कुछ कहने की आवश्यकता नहीं। क्योंकि इसमें तो स्वार्थ का ही नग्न नृत्य दिखाई दे रहा है। इन सब लक्षणों में है प्रथम कोटि की शान्ति की अभिलाषा।

इनके अतिरिक्त भी धर्म के अनेकों लक्षण हैं। जो ज्ञानी जनों ने भिन्न-भिन्न अभिप्रायों को दृष्टि में रखते हुये किये हैं। उदाहरण के रूप में, दया धर्म का मूल है; अहिंसा परम धर्म है; निःस्वार्थ सेवा धर्म है; परोपकार धर्म है; दान या त्याग धर्म है, श्रद्धा ज्ञान व चरित्र धर्म है; तथा अन्य अनेकों। इन सब तथा अन्य अनेकों लक्षणों पर विशेष दृष्टि डालने से, बहुत से लक्षण, कुछ एकार्थ वाचक से दिखाई देते हैं। जैसे दया, अहिंसा, सेवा व परोपकार एकार्थ वाचक से हैं? इन सब लक्षणों को यदि संकुचित करके देखे तो मुख्यतः तीन रूप में देख पाते हैं दया (अहिंसा), दान, दमन (त्याग), यह तीनों भी गर्भित किये जा सकते हैं एक चारित्र में, अर्थात् जीवन चर्या में। और इस प्रकार श्रद्धा, ज्ञान, चारित्र वाला लक्षण कुछ व्यापक सा दिखाई देने लगता है। इन सब ही लक्षणों का विशेष विस्तार तो आगे आगे के प्रकरणों में आयेगा। यहां तो केवल इनकी सत्यार्थता व असत्यार्थता का विचार करना है।

जैसा कि पहले बताया जा चुका है, धर्म का फल चौथी कोटि की शान्ति होना चाहिये। यही कसौटी है; धर्म के किसी भी लक्षण की सत्यार्थता व असत्यार्थता का निर्णय करने की। अतः उपरोक्त तथा अन्य भी, जिन क्रियाओं के करने से, मुझे आंशिक रूप से भी, 'बस यही' वाली शान्ति का, कुछ वेदन अन्तर में होता हुआ प्रतीत होता हो, वह वह सब क्रियायें सत्यार्थ धर्म कहला सकती हैं। उसके अभाव में सब वही क्रियायें असत्यार्थ हैं। क्योंकि यह सभी क्रियायें दो ढंग की होती हैं। एक उस शान्ति के साथ साथ चलने वाली, और एक उस शान्ति से निर्पेक्ष, किसी भावुकता या साम्प्रदायिकता वश चलने वाली। इसीलिये तुझे अभी से इन दोनों सम्बन्धी विवेक जागृत करके, अपने को सावधान कर लेना चाहिये। ताकि आगे आगे के कथन क्रम में आने वाली, अथवा लोक में यत्र तत्र देखने वाली, उन्हीं, या उस ही जाति की, किन्हीं क्रियाओं में तुझे धर्म सम्बन्धी भ्रम न हो जाये। और तेरा पुरुषार्थ फिर निष्फलता की दिशा में प्रवाहित न होने लग जाये।

इतने ही नहीं, कुछ और भी लक्षण ज्ञानी जनों ने किये हैं, जो बहुत अधिक आकर्षक प्रतीत होते हैं। उन में से दो मुख्य हैं।

(१) 'वस्तु का स्वभाव धर्म कहलाता है।'

(२) 'जो जीव को संसार के दुःख से उठा कर उत्तम सुख में धर दे सो धर्म है।' यह दोनों ही लक्षण बहुत अधिक स्पष्ट हैं। क्योंकि दोनों शान्ति की ओर संकेत कर रहे हैं। पहले लक्षण को यद्यपि जीव के अतिरिक्त अन्य पदार्थों पर भी लागू किया जा सकता है, जैसे कि जल का स्वभाव शीतल होने से शीतलता जल का धर्म है, और अग्नि का स्वभाव उष्णता होने से उष्णता अग्नि का धर्म है, इत्यादि। परन्तु यहाँ जीव के धर्म का प्रकरण है। अतः लक्षण में कहे गये 'वस्तु' शब्द का अर्थ प्रकरण वश यहाँ जीव ग्रहण करना चाहिये। जीव का स्वभाव चिदानन्द अर्थात् ज्ञान व शान्ति होने से, शान्ति पना जीव का धर्म है। दूसरा लक्षण स्पष्टतः ही उत्तम सुख अर्थात् शान्ति प्राप्ति के उपाय को धर्म बता रहा है। अल्पज्ञों के लिए धर्म के यह दो लक्षण बहुत अधिक स्पष्ट और आकर्षक हैं।

ऊपर बताये गये दयादि से इस सुख पर्यन्त के अनेकों लक्षणों को सुन कर, उलझने की आवश्यकता नहीं। इन में से कौन से लक्षण को सत्य मानूँ, इस संशय को अवकाश नहीं। क्योंकि जैसा कि दयादि लक्षणों की सत्यार्थता व असत्यार्थता बताते हुये समझा दिया गया है, यदि वे दयादि लक्षण अन्तरंग शान्ति सापेक्ष हैं, तो ये सर्व ही इस एक शान्ति वाले जीव स्वभाव में गभित हो जाते हैं। किस प्रकार सो देखिये—

श्रद्धा ज्ञान व आचरण का अर्थ है-शान्ति के प्रति अत्यन्त रुचि-प्रतीति व बहुमान, शान्ति के सच्चे स्वरूप का भान, तथा जीवन में कुछ इस प्रकार के कार्य करना, कि आंशिक रूप से आपको शान्ति का वेदन होता रहे। अहिंसा या इसमें गभित होने वाले अन्य दयादि लक्षणों का अर्थ है, अपनी शान्ति के वेदन से प्रगटे, उसके बहुमान वश, दूसरे जीवों को भी शान्त देखने की इच्छा। फल स्वरूप, उनको स्वयं दुखी करने या पीड़ा देने से दूर रहना, अथवा किसी दूसरे से पीड़ित हुआ देख

कर, उनके कष्ट को जिस किस प्रकार भी दूर करके उन्हें पुनः शान्ति प्रदान करना। तथा त्याग या दमन का अर्थ है-प्रत्येक उन वस्तुओं तथा कार्यों का त्याग करना, जिसके द्वारा विकल्पोत्पादक, अशान्ति व व्याकुलता की जननी, अभिलाषा में वृद्धि होने की सम्भावना हो। अतः वे सर्व ही लक्षण एक शान्ति की सिद्धि के लिये हैं। अन्तर केवल इतना ही है कि पहले दयादि लक्षण चारित्र्य या पुरुषार्थ को आश्रय करके लिखे गये हैं, स्वभाव लक्षण श्रद्धा व ज्ञान को आश्रय करके लिखा गया है, तथा सुख में धरने वाला लक्षण उपरोक्त क्रियाओं के फल को दृष्टि में रख कर किया गया है।

इस प्रकार धर्म की आवश्यकता तथा सत्यार्थ शान्ति व धर्म की पहिचान जान लेने के पश्चात् अब उस धर्म की सीद्धि के उपाय या क्रम की बात चलती है। सो कल से प्रारम्भ होगी।



—: धर्म का प्रारम्भिक क्रम :—

दिनांक ६ जुलाई १९५६

प्रवचन नं० ७

१—अन्तरध्वनि व संस्कार मित्र व शत्रु के रूप में

१ अन्तरध्वनि व अनादि काल से आज तक के इतने लम्बे जीवन में पहिला अवसर है, जब कि मैं धर्म संस्कार मित्र व प्रारम्भ करने चला हूँ। नव जात शिशु चलना प्रारम्भ करने का प्रयास करता है। आज शत्रु के रूप में अत्यन्त सौभाग्य का दिन है। प्रभु की शरण में आना ही शुभ चिन्ह है। इससे उत्तम शुभ मुहूर्त और कौन सा हो सकता है ? मुझे आशीर्वाद दीजिये गुरुवर। वह क्या आधार है, जिस को पकड़ कर मुझे अपने डिगमगाते हुये पग इस धर्म मार्ग पर रखने होंगे ? बच्चे को गडीलना दिया जाता है। मुझे किस का सहारा लेना होगा गुरुवर ! क्या आपका सहारा पर्याप्त है ? नहीं, मेरा सहारा तुम्हें अधिक लाभ नहीं पहुंचा सकता। मेरा सहारा तो केवल इतना ही है, कि मैं किन्हीं दिशा विशेष की ओर संकेत करके आगे आने वाली ठोकरो से तुम्हें सावधान कर दूँ। पर चलना तो तुम्हें होगा-अपना सहारा लेकर। अर्थात् अन्तरध्वनि का सहारा लेकर। मैं तो केवल उस अन्तरध्वनि को पढ़ने का उपाय तुम्हें दर्शा सकता हूँ, पर उसे तेरे अन्दर उत्पन्न नहीं कर सकता। अतः उस अन्तरध्वनि की मेरे कहे अनुसार पहिचान कर। वही तेरे मार्ग का सब से बड़ा साथी होगा। पद पद पर वही तेरी रक्षा करेगा।

देख ! क्या कोई भी बुरा काम करके तेरा अन्तर्करण स्वयं तुम्हें धिक्कारता हुआ प्रतीत नहीं होता ? तो सुन। कौन शक्ति है, जो उस बालक को, अपने साथी की पुस्तक चुराते हुए, कम्पा देती है ? किसकी प्रेरणा से वह इधर उधर ताकने लगता है ? पुस्तक उठाता और सीधा चल देता घर। वहाँ कौन था, उसे रोकने वाला ? किसी व्यक्ति की चुगली कर देने के पश्चात् तू क्यों उस व्यक्ति से आंख नहीं मिला सकता ? कौन शक्ति है, जो तुम्हें उस व्यक्ति से आंख चुराने के लिये मजबूर करती है ? नदी में डूबते हुए किसी अपरिचित बालक को नदी से निकाल कर, तू क्यों पुलकित सा हो जाता है ? उसको साथ लेकर उसके घर तक जाते हुए, क्यों तुम्हें कुछ गर्व सा प्रतीत होता है ? भूखा होते हुए भी, किसी दूसरे के हाथ से रोटी क्यों नहीं उठा लेता है तू ? कौन है वह शक्ति जिसकी प्रेरणा से तू शुभ कार्यों को करते हुए हर्षित होता है, और अशुभ कार्यों को करते हुए डरता है ? बाहर में तो कोई भी तुम्हें रोकता नहीं, या करने के लिये कहता नहीं।

बस इसी तेरे अन्तर्करण की शक्ति विशेष को, यहाँ अन्तरध्वनि शब्द का वाच्य बनाया जा रहा है। सर्व जीवों की यह कोई स्वाभाविक ध्वनि है, जो अन्तर में छिपी, स्वतः एवं, बिना पूछे,

अशुभ कार्य करने का निषेध, व शुभ कार्य करने की प्रेरणा देती रहती है। इसके सम्बन्ध में अधिक कहने की आवश्यकता नहीं, क्योंकि यह सर्व परिचित है। इतनी बात अवश्य है, किन्हीं व्यक्तियों में, किन्हीं कार्य विशेषों के लिये यह बड़ी जोर से पुकारा करती है, और किन्हीं व्यक्तियों में, किन्हीं कार्य विशेषों के लिए इसकी आवाज बहुत धीमी होती है। सम्भवतः इतनी धीमी कि वह स्वयं भी उसे सुनने न पाये। आज का एक डाकू, चोरी करने का निषेध करती हुई, उस अन्तरध्वनि को सुन नहीं पाता, परन्तु वही उस काम को करने के प्रारम्भिक दिवस में, बहुत जोर से सुन रहा था उसे। इतने पर से यह नहीं कहा जा सकता, कि आज उसकी अन्तरध्वनि सर्वथा मर चुकी है, अचेत हो गई है, यह भले कहो। क्योंकि आज भी अपने सहायक डाकुओं की सम्पत्ति पर हाथ डालने का साहस उसे नहीं है? आज के युग का एक विशेष आविष्कार, उसके हृदय में दबी हुई उस अन्तरध्वनि की उस तेज हीन कणिका के अस्तित्व को दर्शा रहा है? भारत में न सही पर इङ्गलैंड की न्याय शालाओं में यह यंत्र काम में आ रहा है। कितना भी बड़े से बड़ा व सिद्धहस्त दोषी भी, इस यंत्र पर हाथ रख कर, अपने को निर्दोष सिद्ध करने का प्रयत्न करे, तो इस यंत्र को धोखा नहीं दे सकता। उसकी काँपती हुई सूई यह बता ही देती है, कि अब तक भी इसके हृदय में अपने दोष के प्रति कुछ कम्पन पड़ा हुआ है, जो इसको बराबर धिक्कार रहा है। यह भले उसको सुनने न पावे, पर इस यंत्र को वह स्पष्ट सुनाई दे रही है।


इस वक्तव्य व दृष्टान्त में से एक बहुत बड़ा सिद्धान्त निकल रहा है। प्रत्येक प्राणी के अन्तर्करण में एक स्वाभाविक अन्तरध्वनि प्रति क्षण उठती रहती है। यह ध्वनि सदा उसे दोषों से हटने का उपदेश देती है। दोष हो जाने पर उसे धिक्कारती है। कुछ भले कार्य करने के लिए उसे उत्साहित करती है, और ऐसा कोई कार्य हो जाने पर उसकी प्रशंसा करती है, कमर थपथपाती है। किसी भी कार्य के प्रारम्भ में इसकी आवाज ऊंची होती है। पर ज्यों ज्यों उस कार्य विशेष में अभ्यास बढ़ता जाता है, त्यों त्यों वह आवाज धीमी पड़ती जाती है, और एक दिन कुछ अचेत सी होकर पड़ रहती है। आवाज के दबने का कारण है-उसकी अवहेलना। पुनः पुनः सचेत करती हुई, उस आवाज को सुनते हुए भी, जब मैं उसकी परवाह किये बिना, कुछ अपनी मन मानी ही करता हूँ, तो एक प्रकार से उसकी अवहेलना ही करता हूँ, उसका अपमान करता हूँ, उसको ठुकरा देता हूँ, और यदि मैं बराबर ही उसका अपमान करता चला जाऊँ, तो कहाँ तक और कब तक दे सकेगी वह मेरा साथ? आखिर धीमी पड़ते २ अचेत हो जायेगी। इतना सौभाग्य अवश्य है कि वह अमर है? अवसर पाने पर पुनः सचेत होकर मुझे झंझोड़ डालती है, और मैं सावधान होकर अपने पहले कृत्य पर पश्चाताप करने लगता हूँ। इस अन्तरध्वनि को अंग्रेजी में 'कान्स' कहते हैं। यह सदा प्राणी को हित की ओर ले जाने तथा अहित से हटाने का ही प्रयत्न किया करती है।

इसके अतिरिक्त एक दूसरी शक्ति भी है, जिसे मैं संस्कार शब्द से पुकारता हूँ। यह उस उपरोक्त अन्तरध्वनि का शत्रु है। इसकी आवाज सदा उसके विरोध में उठा करती है? वह जिधर ले जाना चाहे, यह संस्कार उससे विपरीत दिशा में ही खेंचने का प्रयत्न करते हैं। प्रत्येक प्राणी के यह संस्कार, उसके द्वारा ही, स्वयं आगे पीछे बनाये जाते हैं। जिस प्रकार बचपन से धीरे धीरे चोरी का अभ्यास करते हुए, आज वह डाकू बन गया है। जिस चोरी को करते हुए पहले वह डरता था, वही आज उसके लिये खेल है। कम्पन के साथ प्रारम्भ किया जाने वाला वह कार्य, आज उसकी आदत बन चुका है। एक संस्कार बन चुका है। अंग्रेजी में इसी का नाम **Instinct** 'इन्स्टिक्ट' है। क्योंकि इसका

प्रारम्भ अन्तरध्वनि की अवहेलना पूर्वक होता है, इसलिये यह उसका शत्रु बन कर ही रहता है। उसकी अवहेलना करने के लिये मुझे उकसाता रहता है। इसकी शक्ति यहां तक बढ़ जाती है, कि फिर मैं अन्तरध्वनि को सुनना भी पसन्द नहीं करता।

यह दो शक्तियाँ प्रत्येक प्राणी में पाई जा रही हैं। इनमें से एक शान्ति पथ प्रदर्शक है, और एक इच्छा व चिन्ता पथ प्रदर्शक। एक स्वाभाविक है और दूसरी कृत्रिम। एक अमर है और एक विनाशीक। क्योंकि प्राणियों के यह संस्कार तो बदलते हुये देखे जाते हैं, पर अन्तरध्वनि नहीं। बस यही वह सहायक साथी है, जो सदा तेरा साथ देगा, इसका आश्रय लेकर चलना। आज तक संस्कार का साथ लेता, और अन्तरध्वनि की अवहेलना करता चला आया है? इसी कारण दुःखी व अशान्त बना हुआ है। अब औषधि बदल देनी होगी। क्रम को उल्टा कर देना होगा। अन्तरध्वनि का आश्रय लेकर, व संस्कार की अवहेलना करके चलना होगा, इसके विरुद्ध सत्याग्रह करना होगा। जो यह कहे उसे स्वीकार न करना होगा, चाहे कितने भी कष्ट क्यों न उठाने पड़ें। और इस प्रकार अवहेलना को सहन करने में असमर्थ, यह संस्कार तेरा देश छोड़ कर सदा के लिये विदा ले जायेंगे। रह जायेगी वह अमर अन्तरध्वनि अकेली, जिसके साथ शान्ति पथ पर ही चलता रहेगा-तू। विचलित न होने पायेगा।

परन्तु उस अन्तरध्वनि को सुन कर उसका ठीक ठीक अर्थ लगाना प्रत्येक का काम नहीं। उसके लिये कुछ विवेक चाहिये, जिसके बिना कि अन्तरध्वनि व संस्कार इन दोनों की आवाजों व प्रेरणाओं में ठीक ठीक भेद नहीं हो पाता। कभी कभी उनका अर्थ ठीक भी लगा लेता है और कभी कभी गलती भी खा जाता है। अर्थात् अन्तरध्वनि की आवाज को मान बैठता है संस्कार की, और संस्कार की आवाज को मान बैठता है अन्तरध्वनि की। कभी कभी ठीक ठीक जान जाने पर भी संस्कार के प्राबल्य के कारण अन्तरध्वनि का अर्थ जबरदस्ती धुमा डालता है। और इस प्रकार सर्वदा हित से वंचित रहा है। इस विवेक को उत्पन्न करने के लिये, कुछ विशेष सामग्री चाहिये। वह ही बड़े विस्तार के साथ अगले प्रकरणों में चलेगी। ज़रा धीरज धर कर ध्यान पूर्वक सुनना। सम्भवतः कई महीने तक बराबर सुनना पड़े। ऊब कर बीच में न छोड़ देना। नहीं तो इधर के रहोगे न उधर के।



III श्रद्धा

६

—: लक्ष्य बिन्दु :—

दिनांक ७ जुलाई १९५६

प्रवचन नं० ८

१—मार्ग की त्रयात्मकता, २—लक्ष्य बिन्दु की महत्ता व सार्थकता

१ मार्ग की स्वतंत्र रीति से शान्ति की खोज करने की बात है। सहायता लेनी है अन्तरध्वनि की। त्रयात्मकता बचना है-संस्कार से। इन दोनों विरोधी बातों में, विवेक उत्पन्न करने के लिये, कुछ विशेष बातें चलनी हैं-अब। अर्थात् मूल विषय शान्ति पथ या धर्म का स्वरूप।

किसी भी कार्य में प्रवृत्ति करने के क्रम का यदि विश्लेषण करने बैठते हैं, तो उसे त्रयात्मक पाते हैं। अर्थात् तीन मुख्य बातों का एक पिंड रूप ही वह प्रवृत्ति होती है। वे तीन अंश हैं श्रद्धा, ज्ञान व चारित्र्य। देखिये डाक्टरी के कार्य में प्रवृत्ति का विश्लेषण करके। 'मुझे डाक्टर बनना है,' ऐसा लक्ष्य बिन्दु, अर्थात् 'मेरे लिये यही हितकर है और कुछ नहीं', ऐसी दृढ़ श्रद्धा व रुचि, रोग निदान-रोग का कारण-तथा रोग की औषधि सम्बन्धी ज्ञान, तथा दुकान पर बैठ कर रोगियों पर उस ज्ञान का प्रयोग रूप चारित्र्य। यही तो है डाक्टर की प्रवृत्ति। यदि एक अंग की भी कमी हो, तो विचारिये कि क्या उसका डाक्टरी कर सकना सम्भव है? लक्ष्य बिन्दु यदि फोटोग्राफर बनने का हो, या फोटोग्राफरी को ही अपने लिये हितकर समझता हो, और उसी की रुचि रखता हो, तो क्या सम्भव है कि वह डाक्टरी करे? भले ही डाक्टरी का ज्ञान भी क्यों न हो? और यदि लक्ष्य में तो डाक्टरी करना हो, तथा उसको हितकर मान कर उसमें रुचि रखता हो, पर तत्सम्बन्धी ज्ञान न हो, तो क्या चित्त मसोस कर ही न रह जायेगा? और यदि लक्ष्य व रुचि भी हो, और डाक्टरी का ज्ञान भी हो, पर दुकान पर बैठे नहीं, या बैठ कर रोगियों को देखे नहीं, और पढ़ा करे नाविल, तो क्या डाक्टरी कर सकेगा? इसी प्रकार जौहरी की, बजाज की या किसी और की प्रवृत्ति का भी विश्लेषण करके यही फलितार्थ निकलेगा। प्रत्येक प्रवृत्ति त्रयात्मक ही होगी।

२ लक्ष्य बिन्दु की महत्ता व सार्थकता बस इसी प्रकार शान्ति पथ पर चलने की प्रवृत्ति भी त्रयात्मक ही है। शान्ति का लक्ष्य बिन्दु, अर्थात् इस ही को हितकर मान कर, अन्तरंग से इसकी रुचि व श्रद्धा, शान्ति सम्बन्धी ज्ञान, तथा उन क्रिया विशेषों में प्रवृत्ति, जिनके करने पर कि उस शान्ति का अनुभव हो, ऐसा चारित्र्य। इन श्रद्धा, ज्ञान व चारित्र्य के सच्चे भूठेपने की परीक्षा लक्ष्य बिन्दु से होती है। डाक्टरी का लक्ष्य बिन्दु रखने वाले के लिये शान्ति पथ सम्बन्धी श्रद्धा भूठी है। उस लक्ष्य बिन्दु की पूर्ति के लिये शान्ति या शान्ति पथ सम्बन्धी ज्ञान या चारित्र्य भूठा है। और इसी प्रकार शान्ति का लक्ष्य रखने वाले के लिये डाक्टरी सम्बन्धी श्रद्धा, ज्ञान व चारित्र्य भूठा है। लक्ष्य बिन्दु के अनुकूल ही यह

त्रयात्मकता कार्यकारी है ? इस लिये शांति पथ की जिज्ञासा रखने वाले ओ भव्य ! तनिक अपने अन्दर में उतर कर इस जिज्ञासा व रुचि की परीक्षा तो कर । कहीं ऐसा न हो कि लक्ष्य बिंदु तो पड़ा रहे, धन कमाने या भोग भोगने का, और सीखने या सुनने लगे, शांति पथ सम्बन्धी बातें । यदि ऐसा है, तब तो सुना सुनाया बेकार हो जायेगा । क्योंकि जो बात बताई जायेगी, उससे तेरे लक्ष्य बिंदु की सिद्धि न हो सकेगी । यह मार्ग जो कि बताया जाने वाला है, धन कमाने का नहीं । इससे कदाचित्त धन हानि तो होना सम्भव है, पर धन लाभ नहीं । अतः देखले । दिल कड़ा करना होगा । और उसके लिये बदलना होगा-अपना लक्ष्य बिंदु ।

बिना लक्ष्य बिंदु बनाये चला किस ओर को, और चला जायेगा किस ओर-यह कौन जाने ? लक्ष्य रहित व्यक्ति बनों में भटकने के अतिरिक्त और करेगा ही क्या ? यद्यपि पहले भी बता दिया गया है, परन्तु एक विस्तृत विषय चालू करने से पहले उसको-पुनः याद दिला देना आवश्यक है, कि वह विस्तृत कथन केवल बस लक्ष्य बिंदु को आधार बना कर चलेगा । पद पद पर, वाक्य वाक्य में उस ही की ओर संकेत कराया जायेगा । एक क्षण को भी उसे भूलना न होगा, क्योंकि उसे भूल जाने पर कथन का रहस्य समझ में न आ सकेगा । वह सब विस्तार कुछ मनघड़न्त सा, कुछ साम्प्रदायिक सा दिखाई देने लगेगा । वह लक्ष्य बिंदु है “शांति ।” वह शांति जिसके प्रगट हो जाने पर अन्तर से उठने वाली “और चाहिये” की ध्वनि बदल जायेगी “और बस यही चाहिये ।” इसके अतिरिक्त कुछ नहीं । तीन लोक की सम्पत्ति हीरे मोती आदि, सब थूक देने योग्य हैं, ठुकरा दिये जाने योग्य हैं-इसके सामने,” इस रूप में । यह लक्ष्य बिंदु दृढतयः हृदयंगम कर लेना योग्य हैं । यह तुम्हें शक्ति प्रदान करेगा । उस विस्तृत कथन को समझने की, तथा उससे कुछ हित उत्पन्न करने की । इस लक्ष्य बिंदु का बड़ा महत्व है-प्रत्येक कार्य में । क्योंकि किसी भी दिशा में जाने की, या कोई भी कार्य करने की, उस कार्य में सफलता व असफलता का निर्णय करने की, कार्य क्रम की सत्यार्थता व असत्यार्थता बताने की, शक्ति इसी से मिला करती है । उत्तर दिशा में चलता चलता दूर निकल जाने वाला कोई व्यक्ति, यदि उस दिशा में चलना बन्द करके, दक्षिण की ओर मुख करके खड़ा हो जाये-उस ओर चलने का लक्ष्य रख कर, तो क्या उसे दक्षिण देश के निकट हुआ न कहेंगे ? भले अभी वहीं खड़ा हो, एक पग भी आगे रखे बिना । इसी प्रकार शांति के उपाय को जीवन में घटित किये बिना भी, अशांति की ओर जाने वाले ओ चेतन ! यदि केवल अशांति के अभिप्राय के कार्यों को छोड़ कर, शांति के अभिप्राय मात्र को धारण करके, तू शान्ति का लक्ष्य बिंदु बना ले, तो अवश्य अपने को शान्ति के निकट ही समझ । परन्तु सच्चा लक्ष्य बिंदु उसे कहते हैं, जो अन्तरंग से रुचि पूर्वक उस दिशा में ही चलने के लिये व्यक्ति को उकसाये और अन्य दिशा में चलने से रोके । अतः यहां लक्ष्य बिंदु का तात्पर्य केवल शाब्दिक शान्ति या मोक्ष की अभिलाषा से नहीं ।

ऐसी अभिलाषा या मोक्ष के प्रति का भूठा लक्ष्य बिंदु तो आज भी बना हुआ है-सबको । सब ही तो कहते हैं कि प्रभु ! किसी प्रकार मुझे शान्ति प्रदान करें । आज के इस लक्ष्य बिंदु की असत्यार्थता का पता चलता है-इस दृष्टान्त से ।

एक सेठ जी थे । भगवान के बड़े भक्त । प्रभु के सामने अपने उदगार प्रगट करते, स्तुति करते, तथा अपने दोषों के लिये रोते हुए, कई २ घण्टे मन्दिर में व्यतीत करते । यही थी उनकी एक-पुकार, कि भगवन ! किसी प्रकार मोक्ष प्रदान कीजिये । उनकी भक्ति की परीक्षा का अवसर आया । एक देव आकर कहने लगा, “सेठ जी ! आपकी भक्ति से बड़े प्रसन्न हुये हैं भगवन । मुझे भेजा है आपकी

इच्छा पूर्ति के लिये ।" सेठ जी की बाँछें खिल गईं । आज उन्हें मोक्ष मिलने वाली थी । पर वह स्वयं न जानते थे कि, मोक्ष किसे कहते हैं ? देव बोला "कि 'सेठ जी ! आपके दश पुत्र हैं तथा दश कारखाने । एक पुत्र प्रति दिन मरेगा और एक कारखाना रोज़ फ़ैल होगा । दश दिन पीछे तुम पुत्र हीन हो जाओगे और कंगाल भी । बस ग्यारहवें दिन मैं ले जाऊंगा तुम्हें आकर ।" परन्तु सेठ जी सहम गये—यह बात सुन कर । पुत्रों की मृत्यु भी सम्भवतः ली पड़ती पर कंगाल होना ? नहीं, नहीं । यह तो बड़ी टेढ़ी खीर है । गले से नीचे न उतर सकेगी । देव से बोले "कि भाई ! बड़ा कष्ट किया है, तुमने मेरे लिये । एक कष्ट और देता हूँ । क्षमा करना । प्रभु से जाकर, मेरी ओर से यह प्रार्थना करना, कि यदि किसी और क्वालिटी की, किसी और प्रकार की मोक्ष हो, तो प्रदान करने की कृपा करें । परन्तु इस क्वालिटी की मोक्ष तो सम्भवतः मुझे पच न सकेगी ।"

बस ऐसा है हमारा भी लक्ष्य बिंदु । धन न छूटे, कुटुम्ब न छूटे, खूब भोग भोगता रहूँ, और शान्ति भी चखता रहूँ । अर्थात् विष भी पीता रहूँ, और अमृत का स्वाद भी लेता रहूँ । ऐसा लक्ष्य वास्तव में लक्ष्य बिंदु कहलाता नहीं । सुनी सुनाई सी कोई बात है जो रट सी गई है । चौथी जाति की सच्ची शान्ति के प्रति, सच्चा लक्ष्य बिंदु बनाने के लिये कहा जा रहा है । वह लक्ष्य बिंदु कि जिसके कारण लौकिक सर्व बाधायें आ पड़ने पर भी, उसके मार्ग पर से तेरी प्रगति मन्द न पड़ने पावे ।



—: श्रद्धा :—

दिनांक ८ जुलाई १९५६

प्रवचन नं० ६

१—श्रद्धा की सत्यार्थता व असत्यार्थता

१ श्रद्धा की सत्यार्थता मार्ग की त्रयात्मकता कल बताई गई। उसमें से पहला अंग है श्रद्धा। उसकी बात व असत्यार्थता चलेगी। श्रद्धा का अर्थ है लक्ष्य बिन्दु, रुचि, प्रतीति व अभिप्राय। किसी बात को बिना परीक्षा किये, मुझे स्वीकार नहीं करना है। मैं वैज्ञानिक बन कर चला हूँ साम्प्रदायिक नहीं। श्रद्धा इस मार्ग का सर्व प्रथम व सर्व प्रमुख अंग है। क्योंकि बिना ठीक ठीक लक्ष्य बिन्दु व रुचि के उसका तत्सम्बन्धी ज्ञान व चारित्र्य अकार्यकारी है। इन अगले दो अंशों की सत्यार्थता का आधार यह श्रद्धा ही है। यद्यपि यह श्रद्धा व लक्ष्य बिन्दु, दोनों एक ही बात हैं। परन्तु फिर भी श्रद्धा के सम्बन्ध में साधारणतः बहुत भ्रम चलता है। लक्ष्य बिन्दु रहित केवल साम्प्रदायिकता श्रद्धा को सच्ची माना जा रहा है। और उसी पर सन्तोष धर कर कुछ क्रियाएँ केवल अन्ध विश्वास के आधार पर की जा रही हैं। जिनका कोई फल नहीं। निष्फल उस पुरुषार्थ से ऊब कर आज का जगत, धर्म की जिज्ञासा ही छोड़ बैठा है। और भोग विलास के तीव्र वेग में बहा चला जा रहा है—बे सुध। अतः श्रद्धा की सत्यार्थता व सुन्दरता बता देना आवश्यक है? जिससे कि भ्रमात्मक उस भूठे सन्तोष से पग पग पर सावधान रहा जा सके—उस अभिप्राय के अनुकूल जिस अभिप्राय को रख कर कि उसका स्वरूप दिखाया जा रहा है। जैसाकि आगे आगे के प्रकरणों में दिखलाने में आयेगा—अभिप्राय या श्रद्धा पर ही किसी क्रिया विशेष की सत्यार्थता व असत्यार्थता निर्भर है।

श्रद्धा के सम्बन्ध में कुछ ऐसी धारणा बन रही है, कि मैं तो ठीक ही स्वीकार करता हूँ। अमुक ही प्रकार के देव व गुरु व धर्मादि को स्वीकार करता हूँ। अन्य प्रकार के को नहीं और यही गुरुदेव की आज्ञा है। गुरु वचनों में कभी संशय नहीं करता, भले समझ में आवें या न आवें, हृदय उसे स्वीकार करे या न करे, क्योंकि भ्रम है, इस बात का कि कहीं मेरी श्रद्धा भूठी न पड़ जाये, संशय उत्पन्न करने से। परन्तु भाई! कभी विचारा है यह कि वह श्रद्धा सच्ची है ही कब, जो भूठी पड़ जायेगी? पहले ही से जो भूठी है उसका क्या भूठा पड़ना? भले बाहर से शब्दों में शंका न कर, पर अन्तरंग की शंका को कैसे दबायेगा? और यदि अन्तरंग में शंका नहीं है तो तत्त्व समझते समय “यह तो बिल्कुल ठीक है परन्तु……?” यह परन्तु कहां से आ रही है?

इसके अतिरिक्त शास्त्र के आधार पर तत्वों सम्बन्धी कुछ जानकारी सी करके “यह बिल्कुल ठीक है। ऐसा ही है। अन्य मतों के द्वारा प्ररूपित तत्व ठीक नहीं है” इस प्रकार के साम्प्रदायिक अन्ध श्रद्धान को श्रद्धा की सच्ची कोटि में गिना जाता है। परन्तु यदि ऐसा ही होता, तो ऐसी श्रद्धा तो सब को ही है। मुसलमानों द्वारा प्ररूपित तत्व को माने सो मोमिन और न माने तो काफिर। वेद को माने

तो आस्तिक और न माने तो नास्तिक । उनके इस कथन में तथा उपरोक्त कथन में अन्तर ही क्या रहा ? यदि अपनी अपनी दही को मीठा बताने का नाम ही सच्ची श्रद्धा है, तो लोक में कोई भी झूठी श्रद्धा नहीं रहेगी । सब शान्ति पथ गामी होंगे । अतः साम्प्रदायिक श्रद्धा का नाम सच्ची श्रद्धा नहीं । यह साम्प्रदायिक नहीं वैज्ञानिक मार्ग है । अन्ध श्रद्धान को यहाँ अवकाश ही नहीं । बिना 'क्या' और 'क्यों' के स्वीकार की गई बात स्वीकृत नहीं कही जा सकती । क्योंकि 'ऐसे ही है' इस श्रद्धा का विषय केवल उस तत्व सम्बन्धी शब्द है । उस तत्व का रहस्यार्थ नहीं । अर्थात् ऐसी श्रद्धा केवल शाब्दिक है तात्त्विक नहीं । जीव अजीव आदि के भेद प्रभेदों को शब्दों में जानते हुए भी वास्तव में वह नहीं जानता कि जीव किस चिड़िया का नाम है, और अजीव आदि के साथ इसका क्या सम्बन्ध है । इस प्रकार के शाब्दिक ज्ञान से विद्वान बन सकता है, तार्किक बन सकता है, वक्ता बन सकता है, पर श्रद्धालु नहीं । कुल परम्परा के आधार पर अन्ध विश्वास करने वाले की तो बात ही नहीं, वह तो है ही कोरा अन्ध श्रद्धालु । परन्तु तत्वों आदि को जानने वाला भी सच्चा श्रद्धालु नहीं । यहाँ तो यह बताया जा रहा है ।

किसी भी विषय सम्बन्धी सच्ची श्रद्धा तो वास्तव में उस समय तक सम्भव नहीं, जब तक कि उस विषय का अनुभव न हो जाये । अनुभव से पहले की जाने वाली श्रद्धा की पोचता की परीक्षा भी की जा सकती है । दृष्टान्त सुनिये—कल्पना करो-किसी ऐसी परिस्थिति की, जिसमें कि आप स्वयं घिर गये हैं । किसी गाँव को लक्ष्य में रख कर चलते चलते पहुँच गये किसी भयानक बन में जहाँ से बहुत सी पगडण्डियां फट जाती हैं । असमंजस में पड़े विचारने लगे कि कौन सी पगडण्डी पर चलूँ ? किसी राहगीर की प्रतीक्षा करते हो । सौभाग्य से एक व्यक्ति दिखाई दिया । शरीर नंगा । केवल घुटनों से ऊँची मैली कुचैली एक धोती थी, उसकी टांगों में-कुछ अस्त व्यस्त सी उलझी हुई । कन्धे पर एक लट्टु । हट्टा कट्टा, काला कलूटा सा, एक मानव, जिसे रात को देखे तो भय के मारे सम्भवतः प्राण ही निकल जायें । खैर, साहस करके पूछा भी तो उत्तर मिला इतना कर्कश मानो खाने को ही दौड़ता है । “चला जा अपनी दाईं ओर । मार्ग जानता नहीं, आ गया पथिक बन कर ।” आप ही बताइये, कि क्या उसके द्वारा बताई गई दिशा में आप एक भी पग रखने में समर्थ हो सकोगे ? भले ही रात बन में बितानी पड़े, पर उसके कहे पर आपको कदापि विश्वास नहीं आयेगा ।

परन्तु कुछ ही देर पश्चात् दिखाई दिया एक और भला, परन्तु अपरिचित कोई अन्य व्यक्ति, सफेद सादे वस्त्र पहने, मस्तक पर तिलक लगाये, और हाथ में डोरी लोटा लिये । उससे भी पूछा अपना अभीष्ट मार्ग । बड़े मधुर व सहानुभूति पूर्ण शब्दों में उत्तर मिला । करुणा ही टपक रही थी उन शब्दों से । “ठीक मार्ग पर नहीं आये हो पथिक, बन बड़ा भयानक है । भयानक जन्तुओं का वास । यदि रात्रि पड़ गई तो जीवित न बचोगे । खैर अब भी समय है । इस दाहिनी ओर वाली पगडण्डी पर चलो । लगभग डेढ़ मील जाने पर एक नाला मिलेगा, जिस पर पड़ा होगा खजूर का एक तना पुल के रूप में । नाले को पार कर जाओ । एक मील और आगे दिखाई देगा वृक्षों का एक बहुत बड़ा झुण्ड । बड़ा साया रहता है वहाँ । वहाँ पहुँच कर बाईं ओर मुड़ जाना । आध मील ही रह जायेगा वहाँ से आपका स्थान । विचारिये, क्या अब भी उस दिशा में आपका पग न उठेगा ? आपको अवश्य उसके कहने पर विश्वास आ जायेगा और आप प्रसन्न चित चल पड़ोगे उस दिशा में ।

भला क्या अन्तर था पहले तथा इस व्यक्ति के संकेत में ? मार्ग तो इसने भी वही बताया था जो कि पहले ने । परन्तु पहले में अविश्वास और अब विश्वास का क्या कारण है ? कारण है वक्ता

की प्रामाणिकता । इसी प्रकार यहां धर्म सम्बन्ध में बीतरागी गुरुओं ही की बात आपको स्वीकार है, रागी जनों की नहीं । कारण कि आपको दिखती है वहाँ निःस्वार्थता व करुणा । जो बात वे मुख से कहते हैं उस की भाँकी उनके जीवन में स्पष्ट दिखाई देती है । और इन्हीं गुरुओं के कारण वे आपकी दृष्टि में प्रामाणिक हैं । अन्य वक्ताओं में यह गुण दिखाई नहीं देते हैं, इसलिये वे आपकी अप्रामाणिक हैं । श्रद्धा के पथ पर आपका यह पहला पग है, जिसमें क्या कमी है सो आगे दर्शाता है ।

चले अवश्य जा रहे हो उसी मार्ग पर परन्तु हृदय में है कुछ कम्पन सा-“यदि यह भी मार्ग ठीक न निकला तो, या आगे जाकर फिर भटक गया तो ? बीहड़ बन है कौन जाने-पहुँच भी पाऊंगा या नहीं ? खैर चलो भगवान सहायी हैं ।” और इस प्रकार के अनेकों विकल्प । तनिक विचारो पक्ष को छोड़ कर । क्या यही अवस्था न होगी आपके हृदय की इस श्रद्धा की प्रथम श्रेणी में ? बस स्पष्ट हो गया-इस श्रद्धा का झूठा पना या अन्ध विश्वास पना । अन्तरध्वनि से आने वाली यह ‘तो’ इस बात की साक्षी है, कि स्वीकार करते हुये भी आपका संशय दूर नहीं हुआ है अभी । बस इसी प्रकार यहां धर्म मार्ग में भी, यद्यपि स्वीकार हैं गुरुओं की बातें परन्तु “निश्चय से न सही, पर व्यवहार से तो ठीक है न यह हमारी पहले की धारणा ? इस प्रकार जो पोषण करने का प्रयत्न किया जा रहा है-अपने ही अभिप्राय को, यह कहां से निकल रहा है ? बस यही है साक्षी इस बात की कि वास्तविक तत्व आपको स्वीकार ही नहीं है । नहीं तो आपकी धारणा बदल जानी चाहिये थी ।

आगे चलिये नाला दिखाई दिया और साथ में वह खजूर का पुल भी । विचारिये तो कुछ कमी पड़ेगी उस कम्पन में या नहीं ? अवश्य पड़ेगी । “नहीं नहीं, यह मार्ग ठीक ही होगा । वही पहिला चिन्ह जैसे बताया था आ गया । अब कुछ संशय नहीं रहा इसमें । अब तो आ ही जायेगा गांव ।” कुछ ऐसी सी बात प्रगट हो जायेगी । यद्यपि संशय बहुत मन्द पड़ चुका है परन्तु यह नहीं कहा जा सकता कि उसका सर्वथा अभाव हो गया है । जिसकी साक्षी ऊपर के ‘ठीक ही होगा,’ “आ ही जायेगा” यह कुछ शब्द दे रहे हैं । दृढ़ श्रद्धान में भविष्यत सूचक शब्दों का प्रयोग नहीं हुआ करता । और इसी प्रकार इस धर्म क्षेत्र में भी गुरु धारणी से तत्वों को सीख कर यद्यपि कुछ व्रतादि भी धारणा कर लिये हैं, परन्तु फिर भी उन तत्वों की श्रद्धा में अन्तर पड़ा हुआ है । जिसकी साक्षी इस अभिप्राय से निकलती है । जो कि कह रहा है कि भले आज न सही पर यह व्रतादि करते करते आगे कभी तो “होगी ही” मोक्ष । यह श्रद्धा की दूसरी कोटि है । यद्यपि पहली से कुछ दृढ़, पर सच्ची नहीं ।

आगे चलिये, वृक्षों का झुण्ड आया । हृदय में एक आह्लाद उत्पन्न हुआ । मानो टांगों में शक्ति आ गई हो । और तेजी से कदम उठने लगे । “बस अब तो गांव आ ही गया समझो । बस इस मार्ग में किञ्चित भी संशय नहीं । यह ठीक ही है” इस प्रकार की दृढ़ता, यद्यपि इस श्रद्धा की दृढ़ता को सूचित कर रही है परन्तु नहीं, वास्तव में श्रद्धा अब भी दृढ़ नहीं है । यह बात गले उतरनी कुछ कठिन पड़ती है । परन्तु विचार करने से अवश्य इसकी सत्यता ध्यान में आ जायेगी । कल्पना कीजिये कि कुछ ही दूर झुण्ड से आगे निकल जाने पर, आपका कोई चिरपरिचित मित्र मिल जाता है, और कुछ आश्चर्य में पड़ कर आप से पूछ बैठता है “कहां जा रहे हो मित्र इस मार्ग से ? बाल बच्चों का प्रबन्ध कर आये हो या नहीं ?” स्वभावतः ही आप घबरा जायेंगे-उसकी इस बात पर, कि क्या कारण है उसके इस आश्चर्य का ? और यदि वह बताये, कि तुम्हें गलत मार्ग पर डाला गया है । आगे उसी ठग का गांव पड़ेगा जिसने कि तुम्हें मार्ग बताया था । तो क्या आप कांप न उठोगे ? बताइये कहां चली जायेगी

आपकी इस समय तक दृढ़ बनी श्रद्धा ? बस यही बात साक्षी है, कि यह तीसरी कोटि की अत्यन्त दृढ़ दीखने वाली श्रद्धा भी वास्तव में सच्ची नहीं थी। इसी प्रकार इस धर्म क्षेत्र में भी व्रतों आदि या विद्वता आदि के कारण, सम्मान से मिली प्रतिष्ठा से भ्रमित होकर, भले आप यह मान बैठें कि मेरी श्रद्धा बिल्कुल सच्ची है। यही गुरुओं के द्वारा प्रतिपादित मार्ग है। इतने बड़े बड़े प्रसिद्ध व्यक्ति तथा विद्वान इस मेरी श्रद्धा का पोषण कर रहे हैं। परन्तु वास्तव में यह श्रद्धा भी सच्ची नहीं है। क्योंकि भले बाहर में आपके मुख से कोई शब्द ऐसा न निकले जिस पर से कोई तार्किक आपके अभिप्राय में भूल निकाल सके। भले ही बाहर में यह कहते सुने जाओ, कि आपको बड़ा आनन्द आ रहा है-इस जीवन में। परन्तु आप स्वयं यह जान नहीं पाते कि यह आनन्द जीवन में से आ रहा है कि प्रतिष्ठा के कारण लोकेषणा में से आ रहा है ? आपके अन्तरंग में तो यह मार्ग कुछ कठिन सा भास रहा है-असि धारा के समान। बस जीवन में इस कठिनाई का वेदन ही इस बात की साक्षी है कि आपकी यह तीसरी कोटि की श्रद्धा भी सच्ची नहीं है। भले दूसरों की अपेक्षा अधिक दृढ़ हो।


और आगे चलिये। वह देखो कलशे सर पर रखे गांव की स्त्रियां कुएं पर से पानी लाती दिखाई दे रही हैं। सामने मन्दिर के शिखर पर लहराती ध्वजा मानो हाथ की भोली दे देकर आपको बुला रही है। और कह रही है कि चले आइये, यही है वह गांव जहां आप जाना चाहते थे। अब विचारिये कि स्वयं वीर प्रभु भी आकर यह कहने लगें कि “किधर जाते हो ? यह मार्ग ठीक नहीं है।” तो क्या उनकी बात स्वीकार करोगे आप ? कदापि नहीं। आपकी आंखों के सामने गांव है, इस चक्षु प्रत्यक्ष के सामने आप भगवान की बात को भी स्वीकार करके कोई संशय उत्पन्न करने को तैयार नहीं। बस इसी प्रकार धर्म क्षेत्र में भी साक्षात् चौथी कोटि की शान्ति की रूप रेखाओं का जीवन में संवेदन हो जाने पर, लोक की कोई शक्ति आपको आपके शान्ति पथ से विचलित करने में समर्थ न हो सकेगी। स्वसंवेदन प्रत्यक्ष के सामने आपको गुरुजनों के आश्रय की भी आवश्यकता नहीं रहेगी। यह अनुभवात्मक चौथी कोटि की श्रद्धा ही वास्तव में सच्ची श्रद्धा कही जा सकती है।

यहां शान्ति के इस वैज्ञानिक मार्ग की त्रयात्मकता में अभिप्रेत श्रद्धा से तात्पर्य इस उपरोक्त चौथी कोटि की श्रद्धा से है। कुल परम्परा के आधार पर हुई, या साम्प्रदायिक पक्षपात के आधार पर हुई, या गुरुओं पर भक्ति आदि की भावुकता वश हुई, या विद्वता वश हुई, या लोक प्रतिष्ठा वश हुई, श्रद्धाओं का नाम यहां श्रद्धा नहीं कहा जा रहा है। श्रद्धा वास्तव में वह होती है जो बिना किसी अन्य के उकसाये स्वयं रुचि पूर्वक उस व्यापार विशेष के प्रति अन्तरंग में भुकाव उत्पन्न करा देती है। जिसके कारण शीघ्रातिशीघ्र वह अपने जीवन को उस श्रद्धा के अनुरूप ढालने का प्रयत्न करने लग जाता है। शक्ति को नहीं छिपाना। न ही कोई बहाने तलाश करना है-अपनी श्रद्धा को दूसरों पर सिद्ध करने के लिये। जैसे “क्या करूं, करना बहुत चाहता हूँ पर कर्म करने नहीं देते। अजी गृहस्थी के जंजाल में फंसा हूँ बुरी तरह।” इत्यादि।

उपरोक्त सर्व पर से यह भी ग्रहण न कर लेना चाहिये, कि उत्तरोत्तर वृद्धि को पाती वह तीन कोटि की श्रद्धायें सर्वथा बेकार हैं। नहीं, ऐसा नहीं है। यदि ऐसा होता तो आप उस मार्ग पर पग ही न रखते, इसलिये पहले पहल मार्ग पर अग्रसर कराने के लिये, तथा उस ओर का उत्तरोत्तर अधिकाधिक उल्लास उत्पन्न कराने के लिये वे श्रद्धायें अवश्य अपना महत्त्व रखती हैं। परन्तु उन मात्र में सन्तोष पा लिया है जिसने, उसका निषेध करने के लिये, तथा वास्तविक सच्ची श्रद्धा का सुन्दर रूप दर्शाने के

लिये अथवा भ्रम मिटाने के लिये ही इतना कथन किया गया है। अन्ध विश्वास भी जिनको नहीं है। ऐसे विलासी जीवों की अपेक्षा तो वह कुछ अच्छा ही है। क्योंकि भले अन्ध विश्वास के आधार पर ही सही, पर शान्ति की खोज करने तो लगा है। शान्ति का अनुभव कर लेने पर, खुल जायेगा इस अन्ध श्रद्धान का रहस्य, और प्रसन्न होगा-यह जान कर, कि उसके द्वारा किया गया वह भूठा श्रद्धान भी सच्चे के अनुरूप ही निकला।

परन्तु अन्ध श्रद्धान आंख मीच कर ही न कर लेना चाहिये। बात बात में परीक्षा करते हुये चलना है, अतः केवल उन्हीं की बात पर श्रद्धा करनी योग्य है, जिनका जीवन स्थूल दृष्टि से भी शान्त दिखाई दे। जिनके उपदेश का लक्षण शान्ति हो, तथा कथन पद्धति भी शान्त हो। स्वार्थी जनों का भोगों के प्रति आकर्षण कराने वाला उपदेश, इस मार्ग का बाधक व अभिलाषावर्धक होने के कारण स्वीकारनीय नहीं है।



—: श्रद्धा व ज्ञान का विषय :—

दिनांक ६ जुलाई १९५६

प्रवचन नं० १०

१—प्रत्येक कार्य की सिद्धि के लिये सात आवश्यक बातें, २—तत्त्वार्थ शब्द का अर्थ

१ सात आवश्यक बातें किसी भी कार्य को प्रारम्भ करने से पहले श्रद्धा का महत्व दर्शाया जा चुका है, परन्तु श्रद्धा किस बात की, की जाये यह नहीं बताया गया। कोई पदार्थ तैयार करने के लिये एक कारखाना लगाने से पहले स्वाभाविक रीति से हमारे मन में तथा एक वैज्ञानिक के मन में सात प्रश्न उठते हैं। वे सात बातें ही किसी कार्य की सफलता के लिये यथार्थतः जानने व श्रद्धा करने योग्य हैं। क्योंकि उनके जाने व श्रद्धा किये बिना वह कार्य प्रारम्भ ही नहीं किया जा सकेगा। यदि उन सात बातों में से किसी एक दो बातों मात्र का ज्ञान व श्रद्धान रख कर अन्य बातों की परवाह न करके कार्य प्रारम्भ कर भी दिया जाये, तो अन्धों वत ही इधर उधर हाथ पाँव मारने पड़ेंगे। और फल निकलेगा निष्फल पुरुषार्थ या पूंजी का विनाश। दृष्टान्त पर से यह बात स्पष्ट हो सकेगी।

वे सात बातें निम्न हैं :—

- १ मूल पदार्थ (Raw Material) क्या है ?
- २ उसके सम्पर्क में आने वाले अन्य पदार्थ (Impurities) क्या हैं ?
- ३ मिश्रण का कारण क्या है ?
- ४ पदार्थ का मिश्रित स्वरूप क्या है ?
- ५ मिश्रण के प्रति सावधानी का उपाय ।
- ६ मिश्रित अन्य पदार्थ के शोधन का उपाय ।
- ७ शुद्ध पदार्थ का स्वरूप क्या है ?

] अतः पुनः शुद्ध कैसे हो सकता है ?

देखिये एक डेयरी फार्म लगाना अभीष्ट है। तो यह सात बातें जाननी पड़ेंगी।

- १ मूल पदार्थ दूध क्या है ?
- २ इसके साथ रहने वाले 'पानी' 'बैक्टेरिया' आदि क्या हैं ?
- ३ बैक्टेरिया की उत्पत्ति के कारण क्या हैं ?
- ४ जल व बैक्टेरिया से मिश्रित दूध का स्वरूप क्या है ?

- ५ बैक्टेरिया की नवीन उत्पत्ति रोकने का उपाय ।
- ६ पूर्व बैक्टेरिया के विनाश का तथा जल शोधन का उपाय
- ७ शुद्ध दूध (Pure Milk) का स्वरूप क्या है ?

दूध को शुद्ध कैसे किया जा सकता है ?

इसी प्रकार किसी रोग का प्रतीकार अभीष्ट है । तो यह सात बातें जाननी व श्रद्धा करनी पड़ेगी ।

- १ मैं नीरोग हूँ, २ वर्तमान में रोगी हूँ, ३ रोग के कारण अपथ्य सेवन, ४ रोग का निदान
- ५ अपथ्य सेवन का निषेध, ६ योग्य औषधि, ७ नीरोगी अवस्था का स्वरूप ।

अब आप ही विचारिये कि क्या इन सात बातों के ज्ञान व श्रद्धान बिना वह कारखाना या डेयरी फार्म लगाना या रोग का दूर किया जाना सम्भव है ? और यदि इन सात बातों में से किसी एक दो मात्र बातों के ज्ञान व श्रद्धान के आधार पर कार्य प्रारम्भ करने का दुःसाहस भी कर लिया, तो क्या फल होगा ? लाभ की बजाय हानि । बैक्टेरिया की उत्पत्ति व उसके निषेध का उपाय न जानने के कारण उसके प्रति सावधानी न रह सकेगी । फलतः दूध सड़ जायेगा । रोग के कारणों अर्थात् अपथ्य का या ठीक औषधि का ज्ञान न होने के कारण अपथ्य सेवन न छोड़ सकूंगा, तथा गलत औषधि ले लूंगा । फलतः रोग घटने की बजाय बढ़ जायेगा । इत्यादि । अतः श्रद्धा के विषय में यह सात बातें जाननी आवश्यक हैं ।

यहां जीव का शान्ति रूप कार्य अभीष्ट है । अतः यह सात बातें जाननी व श्रद्धा करनी योग्य हैं ।

- १ 'मैं', जिसे शान्ति चाहिये, वह क्या है ?
- २ सम्पर्क में आने वाले यह अन्य पदार्थ क्या हैं ?
- ३ अशान्ति क्यों ?
- ४ अशान्ति क्या ?
- ५ नवीन अशान्ति को रोकने का उपाय
- ६ पूर्व के अशान्ति के कारणों का विनाश कैसे ?
- ७ शान्ति क्या ?

शान्ति की प्राप्ति कैसे ?

इन सब बातों को आगम में सात तत्त्व कह कर निर्देश किया गया है । इन सातों तत्त्वों के नाम, जीव, अजीव, आस्रव, बन्ध, संवर, निर्जरा व मोक्ष कहे गये हैं । इन सब का विस्तृत स्वरूप तो आगे चलेगा, क्योंकि उनके विस्तार का ज्ञान हुए बिना श्रद्धा किस पर करेंगे ? नाम मात्र जानने से तो काम नहीं चलता । नाम तो भले कुछ और रख लीजिये, ~~यह~~ शान्ति पथ में उपयोगी इन उपरोक्त बातों का स्वरूप जानना अत्यावश्यक है । ज्ञानीजनों ने कहीं भी अन्ध विश्वास करने को नहीं कहा है । आगम, युक्ति व अनुभव इन तीनों से परीक्षा करके ही स्वीकार करने का निर्देश किया है । इन

तीनों में भी अनुभव प्रधान है। जैसा कि कल वाले श्रद्धान के प्रकरण में स्पष्ट कर दिया गया है ?

२ 'तत्त्वार्थ' शब्द का अर्थ और इसी लिये आचार्य देव ने तत्त्व श्रद्धान को सम्यक्त्व या सच्ची श्रद्धा न बता कर तत्त्वार्थ श्रद्धान को सच्ची श्रद्धा बताया है। यही तत्त्वार्थ शब्द बड़ा महत्व रखता है। अतः इसका अर्थ जरा गौर से सुनना चाहिये। तत्त्व शब्द 'तत' 'त्व' इस प्रकार दो शब्दों से मिल कर बनता है। 'तत' शब्द का अर्थ है 'वह'। और इसलिये यह 'तत' शब्द 'यत' अर्थात् 'जो' की अपेक्षा रखे बिना अपने अर्थ का द्योतक नहीं हो सकता। जिस प्रकार मेरे ऐसा कह देने पर, कि वह व्यक्ति आज मर गया है, आप या तो असमंजस में पड़ जायेंगे, और मुझसे पूछेंगे कि वह व्यक्ति कौन, और या स्वयं अपने अन्दर से इस बात का अनुमान करने का प्रयत्न करेंगे कि इस 'वह' का संकेत किस व्यक्ति की ओर जा रहा है। जब तक मेरे बताने पर या स्वयं अनुमान लगा लेने पर यह पता न चल जाये, कि 'वह' का अर्थ वह व्यक्ति है जोकि परसों मन्दिर में आठ बजे मुझ से कुछ पूछ रहा था। आपका आश्चर्य दब न पायेगा। तात्पर्य यह है कि 'वह' का शब्द बिना 'जो' के कोई अर्थ नहीं रखता। इसलिये तत्त्व शब्द में पड़े 'तत' का अर्थ है 'वह जो कि अभिप्रेत है।' अर्थात् इन जीव आदि सात तत्वों में से जिस के सम्बन्ध में विचारना व जानना अभिप्रेत है वह पदार्थ विशेष 'तत' शब्द का वाच्य है ?


'त्व' का अर्थ 'पना' होता है ? आप सब इस शब्द का रोज इस अर्थ में प्रयोग करते हैं। जैसे शीतलत्व अर्थात् ठण्डा पना, उष्णत्व अर्थात् उष्णपना, स्निग्धत्व अर्थात् चिकना पना; रूक्षत्व अर्थात् रूखापना इत्यादि। 'पना' शब्द का अर्थ 'स्वभाव' होता है। जैसा कि उपरोक्त दृष्टान्तों से सिद्ध है। अग्नि के उष्णपना से तात्पर्य है अग्नि का उष्ण स्वभाव और इसी प्रकार अन्य में भी। 'तत' का अर्थ वह जो अभिप्रेत है, और 'त्व' का अर्थ 'स्वभाव'। अतः कितना स्पष्ट हो गया अब 'तत्त्व' का अर्थ। 'तत' अर्थात् इन सात बातों में जो भी बात आपको पूछनी या विचारनी अभीष्ट है उसका 'त्व' अर्थात् 'स्वभाव'। अर्थात् "अभीष्ट पदार्थ के स्वभाव को तत्त्व कहते हैं", यह लक्षण बन गया।

अब 'अर्थ' शब्द का अर्थ सुनिये। 'अर्थ' शब्द, 'ऋ' धातु से बना है। इसका अर्थ गमन करना होता है। किसी भी पदार्थ में जानने योग्य बातें दो होती हैं ? एक उसका सामान्य स्वरूप, दूसरा उसका विशेष स्वरूप। जैसे अग्नि एक सामान्य द्रव्य है। और उष्णता, प्रकाश, दाहकता आदि इसकी विशेषतायें हैं। अर्थात् गुण तथा उनकी अवस्थायें हैं। अतः 'अर्थ' शब्द का तात्पर्य यह हुआ द्रव्य, गुण व पर्याय। अन्य प्रकार भी 'अर्थ' शब्द का अर्थ करने में आता है। जो गमन करे, प्राप्त करे-अपने गुणों तथा पर्यायों को, ऐसा द्रव्य अर्थ कहलाता है ? इस रूप में भी अर्थ शब्द से तात्पर्य द्रव्य, गुण व पर्याय है।

तत्त्व और अर्थ इन दोनों को मिलाने से तत्त्वार्थ बनता है अर्थात् तत्त्व का अर्थ। अथवा अभीष्ट विषय के द्रव्य, गुण अथवा पर्याय का स्वरूप या स्वभाव तत्त्वार्थ कहलाता है। "ऐसा तत्त्वार्थ श्रद्धान सम्यक्त्व या सच्ची श्रद्धा है, जो, जैसा कि बताया जा चुका है, बिना उस विषय का अनुभव प्रत्यक्ष किये, होना असम्भव है। इसलिए तत्त्वार्थ श्रद्धान का अर्थ यहां प्रकरण वश इन जीवादि सात बातों सम्बन्धी प्रत्यक्ष अनुभव करना है। दृष्टान्त में भी दूध व पानी आदि का प्रत्यक्ष न करके केवल शब्दों मात्र से यदि इन पर श्रद्धान कर लें, तो क्या डेयरी फार्म खोलना सम्भव है ? खोलेंगे तो नौकरों के कहने पर चलना होगा। फल क्या निकलेगा, कहने की आवश्यकता नहीं।

सम्प्रदाय को अवकाश नहीं इस वैज्ञानिक मार्ग में । इसका साया भी यहाँ पड़ने न पाये, ऐसी सावधानी रखने की आवश्यकता है । अतः इन जीवादि सात बातों का स्वरूप कुछ इस प्रकार से सुनना या विचारना इष्ट है, कि जिस पर विचार करके, तथा अपने जीवन में उस उस उपाय से उस उस विषय को पढ़ने का प्रयत्न करके, उसका किञ्चित् अनुभव हो सके । उस अनुभव हो जाने के पश्चात् ही शान्ति मार्ग प्रारम्भ होगा । परन्तु उसको अनुभव करने से पहले भी यह आवश्यक है, कि एक बार शब्दों में उसे अवश्य ग्रहण कर लिया जावे, और तर्क व युक्ति से उसकी सत्यार्थता का निर्णय कर लिया जाये । उस अपने निर्णय को वीतराग प्रणीत आगम से भी मिलान करके देख लिया जावे । क्योंकि बिना ऐसे किये अव्वल तो मैं अनुभव करने का प्रयत्न ही किस विषय के प्रति करूंगा ? और यदि अन्धों की भांति शब्दों का स्पष्ट रहस्यार्थ समझे बिना करने लगा तो लाभ क्या होगा ?

अतः अब आगे के प्रकरणों में इन सात बातों का ही क्रमशः विस्तृत विवेचन चलेगा । लम्बा कथन सुनते सुनते ऊब न जाना । सारा का सारा सुनना । बीच में एक भी प्रकरण के छूट जाने पर आगे के तीन प्रकरणों का रहस्य भी पकड़ में न आ सकेगा । बिना क्रम से और पूरा सुने अभीष्ट की सिद्धि होना असम्भव है ।



IV स्व पर तत्व

६

—: जीव तत्व :—

दिनांक १० जुलाई १९५६

प्रवचन नं० ११

१—‘मैं’ की खोज चौरासी लाख योनियों में, २—‘मैं’ की खोज अन्तर में, ३—‘तू’ ही में ‘मैं’ निहित है।

अहो ! चैतन्य घन का अतुल प्रकाश, जिसने पुनः पुनः प्रेरित करते हुए तथा अन्तरंग में चुटकियां मारते हुए, इस गहन भोग विलास के अन्धकार में भी, मुझे आज यह सौभाग्य प्रदान किया कि किञ्चित् मात्र भी अपनी महिमा के दर्शन पाकर मैं कृतार्थ हो सकूँ। धर्म की जिज्ञासा के सार स्वरूप शान्ति, तथा उसकी प्राप्ति के लिये कुछ प्राथमिक आवश्यक सामान्य बातें जान लेने के पश्चात्, आज मेरे अन्दर यह जानने की जिज्ञासा जागृत हो उठी है कि मैं कौन हूँ, जिसमें यह शान्ति की पुकार उठ रही है, अर्थात् जीव तत्व क्या है ?

१ ‘मैं’ की खोज चौरासी लाख योनियों में बहुत प्रयत्न किया है-गुरुजनों ने, मुझे मेरी महिमा दर्शाने का, मुझे मेरा स्वरूप बताने का, पर देखिये कितने बड़े आश्चर्य की बात है, कि नित्य ही ‘मैं हूँ’, ‘मैं हूँ’ की पुकार करता ‘मैं’ आज तक ‘मैं’ को जान न सका। क्या क्या कल्पनायें बनाता रहा अपने सम्बन्ध में। कभी विचारा करता कि, ये मनुष्य, पशु, पक्षी आदि की जो आकृतियां दीख रही हैं, वे ही ‘मैं’ हूँ। कभी विचारा करता कि ये पुत्र, स्त्री आदि परिवार दिखाई दे रहा है, अपने चारों ओर, वही ‘मैं’ हूँ। कभी विचारा करता कि ये जो गृह, स्वर्णादि कुछ आकर्षक से पदार्थ दिखाई दे रहे हैं वही ‘मैं’ हूँ, अथवा इन सब में ‘मैं’, और मुझ में ‘यह सब’ ओत ओत हो रहे हैं-मानो।

देखो कितना बड़ा आश्चर्य है, कि अपने को देखने की इच्छा करते हुए मैं स्वयं कहाँ कहाँ खोजता फिरता हूँ इस ‘मैं’ को। इस महत्त के अर्थात् इस सम्पूर्ण ब्रह्माण्ड में व्याप्त आकाश के एक एक प्रदेश पर इधर से उधर, और उधर से इधर टक्करें मार मार कर मैंने खोज की। कैसी दशा बनी हुई थी, उस समय मेरी, कि बे सुध बुध उस प्रदेश से इस पर और इससे उस पर-फिर रहा था मारा मारा-वृषातुर मृगवत् ! इस प्रदेश पर दिखाई देती है-कुछ मेरी चमक सी-भागा उधर। अरे ! यहाँ तो कुछ नहीं। नहीं नहीं ! यहाँ नहीं थी। वह देख कुछ दूरी पर-दिखाई दे रही है-कितनी तेज चमक। आँखें चून्धियां रही हैं-जिसे देख कर। भागा वहाँ, पर यह क्या ? यहाँ भी कुछ नहीं। और इसी प्रकार, बेचैन बेहोश घूमता था-मारा मारा।

कितनी तीव्र गति थी उस समय मेरी ? अभी पाताल के उस छोर पर और अगले ही

क्षण लोक के शिखर पर, बिल्कुल अपने पिता सिद्ध प्रभु के निकट। अभी ऊर्ध्व लोक में देवों के निकट, और अगले ही क्षण अधो लोक में नारकियों के निकट। अभी मध्य लोक की एक पृथ्वी पर, और अभी असंख्यात योजन दूर उस अन्तिम पृथ्वी पर। अभी समुद्र में और अभी वायु मण्डल में। अभी इन चलते फिरते दिखने वाले मनुष्य, पशु व पक्षियों के शरीरों में, और.....अगले ही क्षण वनस्पतियों में। कहां तक गिनाऊं ? एक प्रदेश भी तो इस आकाश का खाली नहीं छोड़ा, जहां जाकर मैंने 'मैं' को न खोजा हो। कितना व्यग्र था उस समय-इसकी खोज के पीछे, कि आने और जाने, जीने और मरने के सिवाय, मुझे और कुछ चिन्ता ही नहीं थी। एक एक क्षण में अठारह अठारह बार बदल डाला-मैंने अपना स्थान। पर मृग तृष्णा थी, कोरा बालू का ढेर। कुछ भी न था वहां। जाता-दौड़ता-जन्म लेता और निराश हो जाता। तुरन्त ही आगे कुछ प्रतीत होता। बस मर जाता, वहां जाकर जन्म लेता, और फिर निराश हो जाता। किसी कारण बश रोता रोता, शिशु जिस प्रकार स्वयं भूल जाता है, कि क्यों रोना प्रारम्भ किया था-उसने ? केवल याद रह जाता है रोना-उसे। उसी प्रकार दौड़ते दौड़ते, एक क्षण में अठारह अठारह बार जन्मते मरते, मैं स्वयं भूल गया कि क्यों यह दौड़ धूप या जीना मरना प्रारम्भ किया था-मैंने ? केवल याद रह गया जल्दी जल्दी जीना और मरना मात्र।

खाने की सुध थी न पीने की, न किसी से बोलने की न पूछने की, न कुछ सूंघने की न देखने की, न सुनने की न विचारने की। बेहोश हो गया था। थक कर चूर चूर। छू कर जान तो सकता था-उस समय, पर कहाँ थी होश मुझे छूने की भी ? इधर से उधर दौड़ने अथवा जीने मरने के सिवा फुर्सत ही कहां थी, कुछ और करने की ? कई बार तो पूरी तरह जन्मने भी न पाया कि मर गया। और यदि पूरा जन्मा भी तो कितना छोटा था मेरा शरीर ? जो किसी को दिखाई भी न पड़ सके। माइक्रो-स्कोप के भी ती गम्य न हो। पहाड़ व लोह खण्ड में से भी घुस कर आर पार हो सके। निगोद कहा करते थे ज्ञानी लोग उस समय-मुझे। सर्व साधारण जन तो मेरी सत्ता से भी अपरिचित थे। न देख सकने के कारण वे यह भी नहीं जान पाते थे कि मैं कोई हूँ भी या नहीं।

वहां जब कुछ पता न चला, तो पृथ्वी बन कर, जल बन कर, अग्नि बन कर, वायु बन कर पड़ा रहा सदियों। लोगों की ठोकरें खाता, इधर उधर बिखरता या उबाले जाता, पवन के द्वारा ताड़ित किया जाता, पंखों की मार सहता पड़ा रहा सदियों-कि कभी तो, कहीं तो स्पर्श कर ही जाऊंगा मैं- 'मुझ' को : पर निराश। कुछ न दीखा। वहां से भी भागा, वनस्पति बन गया। कभी जल पर की काई बना, और कभी अचार पर बना फूई। कभी घास बना और कभी बना भाड़ी, कभी बेल तो कभी वृक्ष, कभी पत्ता तो कभी फल, कभी खट्टा बना तो कभी मीठा, कभी सुगन्धित तो कभी दुर्गन्धित। क्या क्या रूप धारे थे उस समय मैंने ? याद कर करके कलेजा कांप उठता है। चीरा जा जाकर और अग्नि में जल जल कर अनेकों कष्ट सहे, इस 'मैं' को स्पर्श करने के लिये। पर निराश। कुछ न देखा वहाँ भी। स्पर्श ही न कर पाया। फिर चखने, सूंघने, देखने, सुनने व विचारने का तो प्रश्न ही क्या ? निराश लौट पड़ा। सर्व साधारण जन मुझे सोचते रहे जड़, केवल अपने भोग की कोई वस्तु परन्तु मैं भले यह न जानता हूँ कि मैं क्या हूँ, पर उस समय भी इतना अवश्य जानता था कि मैं वह नहीं हूँ जो वह समझते थे। चित्त मसोस कर रह जाता था-क्योंकि शक्ति ही न थी बताने की।

छूने मात्र से तो पता न चला। चलो अब चख कर भी देखो सम्भवतः कुछ पता चल जावे। और इस अभिप्राय को रख कर, धारण किये लट व केंचुआ आदि के अनेकों रूप। कभी कुछ

और कभी कुछ । सूंघने, देखने, सुनने व विचारने की चिन्ता किये बिना, केवल छू कर व चख कर खोज करनी चाही मैंने अपनी, पर निरर्थक ।

निराश दौड़ा, चींटी, कनखजूरा आदि अनेकों रूपों में । जहां छूने व चखने के अतिरिक्त सूंघने की शक्ति का भी प्रयोग किया मैंने । इतना ही नहीं, मक्खी, भंवरा आदि बन कर देखने के यन्त्र को भी प्रयोग में लाया और चिड़िया, गाय, मछली व मनुष्यादि बन बन कर सुनने यहां तक कि विचारने तक के यन्त्रों का निर्माण कर डाला, पर किसी प्रकार भी तो उस रहस्यात्मक 'मैं' का पता न चला । क्या आकाश में, क्या पृथ्वी पर और क्या जल में, कहां नहीं खोजा मैंने इसे ।

अत्यन्त दुःखः व पीड़ा की भी परवाह न करते हुए, मैं इसकी खोज के लिये नारकी तक बना, पर इसका पता न चला । तात्पर्य यह कि नारकी, तिर्यञ्च, मनुष्य व देवों की चौरासी लाख योनियों में पृथ्वी, अप, तेज, वायु व वनस्पति भूतों में, भ्रमण करते करते आज तक न मालूम कहां कहां तक घूमा, कितना समय बीत गया, तथा इस काल में क्या क्या दुःख सहे, इसकी खोज के लिये, पर इस 'मैं' का पता न चला । छोटे से छोटा माइक्रोस्कोप से भी न दीखने वाला, तथा बड़े से बड़ा पर्वत सरीखा शरीर बनाया, पर उसका पता न चला ।

२ 'मैं' की खोज चलता भी कैसे ? घर में खोई हुई सुई को सड़क पर खोजने जाऊं तो क्या मिलेगी ? 'मैं' अन्तर में को मैं में न खोज कर, मैंने उसे आकाश में खोजा तथा खोजा ऊपर संकेत किये विभिन्न जाति के चौरासी लाख शरीरों में । कैसे पता चलता उसका ? 'मैं' को मैं में न खोज कर मैंने खोजा स्त्री व पुरुष में, काले गोरे पने में, या धनवान या निर्धन में, प्राकृतिक सुन्दरताओं व विकारों में, तूफानों में व बाढ़ों में, भोंपड़ियों में व महलों में । पर कैसे मिलता वह वहां ? जबकि वहां था ही नहीं । और आज भी इस उन्नत विज्ञान की सहायता से बड़े बड़े आविष्कारों के द्वारा अनुसन्धान शालाओं में, मैं बराबर खोज रहा हूं इसे, पर व्यर्थ ।

आज परम सौभाग्य से इन वीतराग गुरु देव की शरण को प्राप्त हो, मानो मैं कृतकृत्य हो गया हूं । इतने काल में इसकी खोज के पीछे व्याकुल होकर भटकता हुआ, मैं आज इनकी कृपा से इस रहस्य को पाकर कितना सन्तुष्ट हुआ हूँ-कह नहीं सकता । मानो मेरा वह भ्रम ही मिट गया है : आज उसे जान कर मुझे स्वयं अपने ऊपर हंसी आ रही है । कितनी सरल सी बात थी और कितना भटका इसके पीछे । यह भ्रम की ही कोई अचिन्त्य महिमा थी । जो आज तक मुझे इसके दर्शन नहीं होने देती थी । आज गुरुदेव के प्रसाद से वह भ्रम दूर हो गया और मैं जान पाया, कि वह मेरे अत्यन्त निकट है, जिसे मैं इतनी इतनी दूर खोजने गया ।

विचारिये तो सही कि कोई हीरे की अंगूठी आप तिजोरी में रखने को जाते हो । मार्ग में मैं मिल जाऊं और आपको कोई आवश्यक काम बता दूं । आप अंगूठी को अपनी अंगुली में पहन कर काम में जुट जायें । सांभ पड़े घर आयें तो अंगूठी याद आवे । हैं ! कहां गई ? तिजोरी में पुनः पुनः देखें, सन्दूक खोलें, रसोई घर में एक बर्तन को उठाकर, और कभी दूसरे को, सम्भवतः उन्हें ठोक ठोक कर देखने लगें कि कहीं यह बर्तन निगल ही न गये हों उसे । और व्याकुलता में न मालूम क्या क्या करने लगे । पर क्या इस प्रकार वह अंगूठी मिलेगी ? यदि मैं आपसे पूछूं कि क्यों जी, उस अंगूठी का ढूँढ़ना

सरल है कि कठिन, तो क्या कहोगे ? न सरल कहते बनता है न कठिन, जब तक नहीं पाती तब तक कठिन और उंगली पर दृष्टि जाने के पश्चात्, क्या सरल और क्या कठिन ? ढूँढ़ने का प्रश्न ही कहां है ? और यह गई ही कहां थी ? इसका ढूँढ़ना तो सरल था न कठिन । मेरे भ्रम का दूर होना ही कठिन सा था ।

बस तो इस प्रकार भो चेतन ! तू व्यर्थ ही इधर उधर भटक रहा है । जिसे तू खोजना चाह रहा है वह तो यहां ही है । तेरे अत्यन्त निकट । निकट भी क्या ? तू स्वयं ही तो है-वह । किधर देख रहा है बाहर की ओर ? उधर कुछ नहीं है । उधर तो यह चमड़े हड्डी का कुछ ढेर मात्र ही पड़ा है । वह शरीर है, तू नहीं । इधर देख भाई ! इधर देख । अरे ! फिर उधर ही । उधर नहीं, इधर देख । मैं जिस ओर संकेत कर रहा हूँ, उधर देख । अरे ! फिर । उधर ही ? अरे भाई ! देख इस उंगली की विल्कुल सीध में, उस निशाने पर, जहां से यह 'मैं' की ध्वनि चली आ रही है । जहां से शान्ति की इच्छा प्रगट होती दिखाई दे रही है । जहां सुख दुख का वेदन हो रहा है । जहां विचारनाओं का काम किया जा रहा है । नेत्र इन्द्रिय से देखने का प्रयत्न मत कर भाई ! इन्हें बन्द करके देख कुछ अपने ही अन्दर डुबकी लगा कर । अपने से ही प्रश्न करके उत्तर ले । 'मैं' की ध्वनि स्वरूप अन्तरंग में होने वाली है विशेष बाणी तू कौन है ? दुख सुख में हाय व वाह वाह करने वाले अन्तरंग में प्रतीति होने वाले-हे परम तत्व ? तू कौन है ? 'मुझे शान्ति चाहिये', 'मुझे शान्ति चाहिये' हर समय इस प्रकार की टेर लगाने वाले, तू कौन है ?


३ तू ही में मैं अरे ! यह क्या ? तू किसे कह रह है मैं ? यह स्वयं मैं ही तो हूँ । अन्तरंग में प्रकाश-निहित है मान, स्वानुभव गोचर, अमूर्तीक, इन्द्रियातीत, चैतन्य विलास रूप, शाश्वत, परब्रह्म, यह 'तू' मैं ही तो हूँ । क्योंकि यह देख प्रश्न करने वाला कौन ? 'मैं' । प्रश्न सुनने वाला कौन ? 'मैं' । प्रश्न का उत्तर देने वाला कौन ? 'मैं' । सर्वत्र 'मैं' ही 'मैं' तो हुआ । 'तू' को कहां अवकाश रहा ? कितना बड़ा आश्चर्य, बगल में छोरा और नगर में ठंडोरा । 'दिल में है तस्वीरे यार जब ज़रा गर्दन झुकाई देख ली' । व्यर्थ ही इधर उधर दूर दूर भटकता रहा-ठोकरें खाता रहा, कष्ट सहता रहा । पर जिसे ढूँढ़ता रहा, वह स्वयं 'मैं' ही तो था ।

चार ब्राह्मण पुत्र बनारस से बढ़ कर आये । मार्ग में नदी पड़ी । चारों पार हो गए । उस पार पहुंचने पर गिनने लगे । चारों ने गिना पर संख्या तीन ही थी । एक कौन सा डूबा । क्या मैं डूबा ? नहीं मैं तो हूँ । क्या यह डूबे ? नहीं ये तो हैं । पर एक, दो, तीन-चौथा कहां गया ? बस वही हालत थी मेरी अब तक । निगोद से लेकर मनुष्य तक सारे शरीरों को गिन डाला, पर अपने को गिनना सदा ही भूलता रहा । आश्चर्य की बात । अपनी मूर्खता न कहूँगा तो क्या कहूँगा ? चला हूँ शान्ति लेने, पर यह पता नहीं कि शान्ति भोगेगा कौन ? चला हूँ लड्डू खाने, पर यह पता नहीं कि इसे उठा कर मुंह में देने वाला कौन ?

समझ चेतन समझ । तुझे इस 'मैं' का लक्षण दर्शाता हूँ । जिसमें जानने का कार्य हो रहा है, जिसमें कुछ चिन्तायें उत्पन्न हो रही हैं, जिसमें सुख, दुख महसूस किया जा रहा है, जिसमें विचारने का काम चल रहा है, वह एक चैतन्य तत्व है ज्ञानात्मक तत्व । इन्द्रियातीत अमूर्तीक तत्व है । निगोदादि रूपों में एक वही तो प्रकाशमान हो रहा है । वही तो ओत ओत हो रहा है । वे सर्व इसी की तो कोई

अवस्थायें हैं। जिनका निर्माण अपनी कल्पनाओं के आधार पर, स्वयं इसने किया है ? जिसके होने से ही ये सब चैतन्य है, जिसके न होने से ही जड़। [देखो आगे अधिकार नं० २६ प्रकरण नं० २४] और इसलिये ईश्वर, परब्रह्म व जगत का सृष्टा यही तो है। परमात्मा व प्रभु इसी का तो नाम है। अचिन्त्य है इसकी महिमा। उसी परम तत्व का नाम 'मैं' है। इसी को आगमकार जीव व आत्मा कहते हैं। कोई इसे 'सोल' कहते हैं। कोई इसे 'रूह' कहते हैं। पर इन सब नामों की अपेक्षा इसका नाम 'मैं' लिया जाना अधिक उपयुक्त है। क्योंकि 'मैं' शब्द को सुन कर साक्षात् रूप से मेरा विकल्प उस परम चैतन्य तत्व की ओर आता है, और जीव या आत्मा सुन कर मैं इसे कहीं अन्यत्र खोजने लगता हूँ। देखिये क्या अनेकों बार मेरे में यह विकल्प उत्पन्न होता नहीं देखा जाता, कि एक दिन मैं भी मरूंगा, लोग मुझे अर्थों पर लाद के ले जायेंगे, और जला देंगे, और यह आत्मा इसमें से निकल कर कहीं अन्यत्र जाकर जन्म धारण कर लेगी। मानो कि वह आत्मा मुझसे पृथक् कोई दूसरा पदार्थ ही हो। इसलिये इस सब लम्बे वक्तव्य में मैं जीव शब्द के स्थान पर 'मैं' शब्द का प्रयोग करूंगा। बिल्कुल उसी प्रकार जिस प्रकार कि क्राइस्ट ने बाइबल में, और वेद व्यास ने गीता में किया है ?

'मैं' शब्द को सुन कर भ्रम में न पड़ जाना। कहीं सोचने लगे कि बड़ा अहंकारी है-यह तो। सदा अपनी ही अपनी पुकार करता है। नहीं ऐसा तात्पर्य मेरा नहीं है। 'मैं' का अर्थ व्यक्तिगत मैं नहीं, बल्कि वह परम तत्व है जो सर्व में वास करता है। अर्थात् सर्व के अन्दर से उठने वाले 'मैं' शब्द का संकेत उनकी दृष्टि में जिस ओर जाता है वही 'मैं' शब्द का वाच्य आत्मा है। उस सूक्ष्म तत्व की ओर लक्ष्य खींचने के लिये यह 'मैं' शब्द ही एक मात्र पर्याप्त है, और कोई नहीं।



—: शान्ति कहाँ है :—

दिनांक ११ जुलाई १९५६

प्रवचन नं० १२

१—शान्ति मेरा स्वभाव, २—शान्ति की खोज अनेकों रूपों व विषयों में, जल में मीन प्यासी,
४—शान्ति आवास मैं ।

१ शान्ति मेरा स्वभाव गुरुओं के प्रसाद से निज परम चैतन्य तत्त्व के दर्शन कर लेने के पश्चात्, इससे पहले कि मैं शान्ति में बाधक अन्य पदार्थों के स्वरूप का वर्णन करूँ, यह जानना आवश्यक समझता हूँ, कि यह शान्ति क्या है ? और कहाँ रहती है ? क्योंकि शान्ति का निवास जाने बिना, “मैं इसकी रक्षा कहाँ जाकर करूँ” यह शंका बनी रहेगी । पूर्व कथित सात बातों में, इस प्रश्न का अन्तरभाव पहली बात में अर्थात् ‘मैं क्या हूँ’ वाले प्रश्न में हो जाता है । क्योंकि मैं का लक्षण करते हुये उस लक्षण के अंग स्वरूप एक बात यह भी कही गई है कि जिसमें से शान्ति की इच्छा उत्पन्न हो रही है, वही ‘मैं’ हूँ । शान्ति की यह इच्छा ही शान्ति की ओर मेरे भुकाव को सिद्ध करती है । स्वतन्त्र रूपमें जिस ओर वस्तु का भुकाव होता है, उसे स्वभाव कहते हैं, जैसेकि अग्नि के द्वारा गरम किया गया जल, अग्नि के सम्पर्क से जुदा होकर स्वतन्त्र रूप से शीतलता की ओर ही भुक्ता है, और यदि देर तक पुनः अग्नि का संयोग प्राप्त न होने पावे, तो वह स्वयं शीतल हो जाता है । इसलिये जल का स्वभाव उष्ण न होकर शीतल है । इसी प्रकार अगले प्रकरणों में बताये जाने वाले, अन्य पदार्थों से सम्पर्क दूर होकर, मैं स्वतन्त्र रूप से शान्ति की ओर ही भुक्ता हूँ । जैसे कि विरोधी के दूर हो जाने पर, मेरा भुकाव, शान्त होने के प्रति ही होता है । अतः मेरा स्वभाव शान्ति है ? भले अन्य के सम्पर्क में आकर अशान्त हो रहा हूँ । इसलिये ‘शान्ति क्या है’ और ‘शान्ति कहाँ है’ इन दोनों प्रश्नों का अन्तरभाव, ‘मैं क्या हूँ’ इस पहले प्रश्न में ही आ जाता है । अतः इस स्थान पर इसकी व्याख्या कर देना योग्य है । ‘शान्ति क्या है ?’ इसके सम्बन्ध में (अधिकार नं० १) के पाँचवें प्रवचन में साधारणतः चार प्रकार की शान्ति का प्रदर्शन करते हुए काफी प्रकाश डाला जा चुका है । अब ‘शान्ति कहाँ है ?’ यह बात चलती है ।

‘मुझे सुख चाहिये’ ‘मुझे सुख चाहिये’ हर दम अन्तर में उठने वाली इस प्रकार की पुकार से प्रेरित हुआ मैं आज तक, क्या खाली बैठा रहा ? क्या मैंने आज तक उसे नहीं खोजा ? नहीं ऐसी बात नहीं है । जिस प्रकार आज तक मैं अपने को खोजता फिरा, इसी प्रकार इस शान्ति की खोज भी, कुछ कम न की, और आज भी बराबर कर रहा हूँ ।

२ शान्ति की खोज अनादि काल के इस भव संताप से संतप्त होकर मैंने एक बार विचारा, कि मेरा ज्ञान ही अनेक रूपों व सम्भवतः अशान्ति का कारण है । यदि इसका विनाश हो जाये, तो अशान्ति का वेदन विषयों में कौन करेगा ? यह विचार कर अपने ज्ञान को मूर्च्छित कर सदियों पड़ा रहा, मैं अचेत, निगोद अवस्था में, इस बात का अनुभव करने के लिये कि सम्भवतः मुझे शान्ति मिल जाये । परन्तु यद्यपि

अचेत हो जाने के कारण मुझे कुछ बाह्य बाधाओं सम्बन्धी कष्ट प्रतीत न हो सका, और कुछ अशान्ति व व्याकुलता का भी भान न हो सका। तदपि मैं शान्ति का भी अनुभव न कर सका। जैसेकि क्लोरोफार्म सुंघा कर अचेत किये गये रोगी को भले उस समय आपरेशन का कष्ट प्रतीत न हो, पर इस पर से यह नहीं कहा जा सकता कि वह सुखी है। बल्कि बेहोशी दूर हो जाने पर अवश्यमेव ही उसे बड़े कष्ट का वेदन हो जाने वाला है। इस अपेक्षा से उसे दुखी कहा जा सकता है? इस प्रकार निगोद अवस्था से कभी भी सचेत होने पर मुझे अशान्ति का वेदन ही होगा-इस अपेक्षा, तथा अज्ञान स्वयं दुख है-इस अपेक्षा, मैं वहाँ इस ज्ञान हीन दशा में भी शान्त की बजाय अशान्त ही बना रहा।

‘मैं’ की खोज के अन्तर्गत बताये गये क्रम से, मैंने पृथ्वी से मनुष्य व देव पर्यन्त अनेकों विचित्र रूप धर कर इसे खोजा, पर सदा अशान्त बना रहा। शान्ति की खोज में जहाँ भी मैं गया, मेरे विश्वास के विरुद्ध वहाँ ही अनेकों बाधाएँ सहनी पड़ीं। पृथ्वी, जल, अग्नि, वायु व वनस्पति के रूपों में रह रह कर खुदालियों की चोट, ऊपर से नीचे गिराये जाने का कष्ट, पंखे से भड़काने की पीड़ा, तथा ताड़ित करना व कुल्हाड़ियों से काटे जाना आदि अनेकों कष्ट सहे। दो इन्द्रियों से पंचेन्द्रिय तक के छोटे रूपों में रहते हुये, कुचले जाना, व अग्नि में जलाये जाना आदि अनेकों कष्ट सहे। पंचेन्द्रिय पशु पक्षियों के रूप में रहते हुये गाड़ीवान के हंटरों तथा डंडों के द्वारा, भूखा रखा जाने के द्वारा, तथा गर्मी सर्दों के द्वारा, प्रत्यक्ष प्रतिदिन देखने में आने वाले कष्ट सहे, जिनको सहस्र जिह्वाओं के द्वारा कहा जाना भी शक्य नहीं है। मनुष्यों में आया तो परस्पर को लड़ाई, मार पीट, द्वेष आदि के अतिरिक्त धनोपार्जन सम्बन्धी वचनातीत चिन्ताओं के द्वारा, आज प्रत्यक्ष दुःख सह रहा हूँ। नारकियों के दुखों का तो ठिकाना ही क्या? देवों में जाकर भी मुझे चैन न मिला, अन्य देवों की सम्पत्ति को देखकर उठी हुई अन्तरदाह में जलता रहा। गया शान्ति खोजने, मिली अशान्ति।

मैंने इसे ठण्डे, गर्म व चिकने रूखे पदार्थों में खोजा। खट्टे, मीठे व चर्परे पदार्थों में खोजा, सुगन्धि में खोजा, नृत्यों में खोजा, सिनेमा थियेट्रों में खोजा, मधुर गीत वादित्त में खोजा, सुन्दर वस्त्रों में खोजा, बड़े बड़े महलों में खोजा, हीरे पन्ने मारिणक में खोजा, स्वर्ण रजत में खोजा, बर्तनों व फर्नीचर में खोजा, स्वादिष्ट पदार्थों में खोजा, क्रीम पाउडर में खोजा, पर फिर भी अशान्त बना हुआ हूँ। राजा व चक्रवर्ती बन कर खोजा, दूसरों को दास बनाकर खोजा, एटम बम बनाकर खोजा, चन्द्र, सूर्य तक जा जाकर खोजा और कहाँ कहाँ नहीं खोजा? सर्वत्र खोजा पर आज तक अशान्त बना हुआ हूँ। प्रत्यक्ष को प्रमाण की आवश्यकता नहीं। मेरा अपना इतिहास है कौन नहीं जानता?

३ जल में मीन प्यासी बड़ी विचित्र बात है कि पुरुषार्थ करूँ शान्ति का, और मिले अशान्ति? भोजन खाऊँ और पेट न भरे? परन्तु ऐसा वास्तव में नहीं है। भोजन किया तो सही पर मुंह में डालकर नहीं, शरीर पर पोत कर। कैसे पेट भरे? पुरुषार्थ किया तो सही, पर जिस दिशा में करना चाहिये था उस दिशा में नहीं। आश्चर्य है इस बात का कि असंतुष्ट रहता हुआ भी आज तक मेरे हृदय में यह बात उत्पन्न न हुई, कि सम्भवतः कहीं न कहीं मेरी भूल रह रही हो-पुरुषार्थ करने में। क्योंकि पुरुषार्थ का फल भले अल्प हो, पर उल्टा नहीं हुआ करता। रोग शमन न होते हुये भी औषधि को बदल के आज तक न देखा। एक द्वार से मार्ग का पता न चलने पर भी दूसरे द्वार की ओर जाकर न देखा। पूर्व कथित (Trial & Error Theory) सिद्धान्त पर न चला। फिर क्यों न होती असफलता? सिद्धान्त के

निरादर से और निकलता ही क्या है ? खोज की, परन्तु वैज्ञानिक दृष्टि को छोड़कर, केवल पूर्व अभ्यास से प्रेरित होकर एक ही दिशा में ।

आज महान सौभाग्यवश शान्ति भण्डार वीतरागी गुरु की शरण में आकर भी, क्या इसे न खोज सकूंगा ? नहीं, नहीं, अब इसे अवश्य खोज निकालूंगा । गुरुवर ने वास्तविक वैज्ञानिक सिद्धान्त के प्रयोग द्वारा उसे खोज निकाला है अपनी जीवन की प्रयोगशाला में बैठ कर । यही मार्ग मुझको बता रहे हैं, कि प्रभु ! इस नई प्रयोगशाला में अर्थात् अपने चैतन्य घन स्वरूप में आकर इसे खोज । इन्द्रिय विषय सम्बन्धी भोगों में नहीं । वहाँ इसका साया भी नहीं है । न मालूम क्यों तुझे वहाँ ही अपनी शान्ति के होने का भ्रम हो गया है ? सम्भवतः इस कारण से ही हो कि उनके भोग के समय किंचित शान्ति सी प्रतीत होती है । परन्तु भाई वह सच्ची शान्ति नहीं है । अशान्ति को और भी भड़का देने के लिये दावानल है । चार प्रकार की शान्ति का स्व प दर्शाते हुये पहले ही इस बात को सिद्ध किया जा चुका है ।

“जल में मीन प्यासी, मुझे सुन सुन आवे हांसी” । एक बार कोई जिज्ञासु गुरु से जाकर पूछने लगा कि प्रभु । शान्ति दे दीजिये । कहने लगे कि इतनी छोटी सी वस्तु देते हुये क्या मैं अच्छा लगूंगा । जाओ, सामने नदी में एक मगर मच्छ रहता है उससे जाकर कहना, वह देगा तुम्हें-शान्ति । नदी पर गया । मगर को आवाज लगाई, और गुरु का आदेश कह सुनाया । मगर बोला, शान्ति अवश्य दे दूंगा, परन्तु कुछ प्यास लगी है । पहले पानी पिला दो पीछे दूंगा । पथिक यह बात सुनकर हंस पड़ा, और एकाएक निकल पड़ा उसके मुख से वही उपरोक्त वाक्य “जल में मीन प्यासी, मुझे सुन सुन आवे हांसी” । मच्छ बोला, जा यही उपदेश है शान्ति की खोज का । शान्ति में वास करने वाले भो जिज्ञासु ! शान्ति सागर में रहते हुये भी शान्ति की खोज करता फिरता है ! बड़े आश्चर्य की बात है ।

४ शान्ति आवास में तू तो स्वयं शान्ति का मन्दिर है । शान्ति तेरा स्वभाव है । जो पुरुषार्थ तू कर रहा है, वह भले ही तू शान्ति का समझकर कर रहा है वास्तव में शान्ति का नहीं है, अशान्ति का है । भोगों की प्राप्ति के प्रति प्रयत्न करना, इच्छाओं की अग्नि में घी डालना है । क्योंकि भोगों की अधिकाधिक उपलब्धि के द्वारा इच्छाओं में गुणाकार होता देखा जाता है । (देखो प्रवचन नं० ४ दिनांक ३ जुलाई १९५६) अतः इस दिशा से, अर्थात् भोग सामग्री या किसी अन्य पदार्थ से अपने उपयोग को हटा करके वहाँ लगाने से शान्ति की प्राप्ति हो सकती है जहाँ कि उसका वास है ; अर्थात् निज स्वभाव में एकाग्र होना ही शान्ति प्राप्ति के प्रति स्वाभाविक पुरुषार्थ है । उसी का कारण व उपाय आगे के प्रकरणों में दर्शाया जायेगा ।

—: अजीव तत्व :—

दिनांक १२ जुलाई १९५६

प्रवचन नं० १३

१—मेरी भूल शरीर में 'मैं' का भास, २—जन्म व मृत्यु का रहस्य, ३—पुनर्जन्म की सिद्धि,
४—उत्पाद व्यय ध्रौव्य, ५—तीन कोटि के पर पदार्थ ।

१ मेरी भूल शरीर अहो ! बीतरागी गुरुओं की शरण व उनकी महान करुणा, तथा यह महान अवसर कि मैं 'मैं' का भास जिसके प्रसाद से आज मैं अपनी महिमा जान पाया । स्वयं अपने दर्शन करने को समर्थ हो सका । जिनकी कृपा से आज मेरी भव की इच्छा पूर्ण हुई, संताप मिटा, शान्ति के प्रति सच्चा पुरुषार्थ जागृत हुआ । अतुल प्रकाश मिला, और वह बड़ी भूल भासी, जो अनादि काल से बिना किसी से सीखे बराबर पुष्ट होती चली आ रही थी । अर्थात् 'मैं' को 'मैं' में न खोज कर अन्य में खोजना । जो स्वयं विचार करने से 'मैं' रूप भासते भी नहीं हैं । जिनमें 'मैं'-कार अर्थात् अहं प्रत्यय का नाम भी नहीं है । जो सुख दुख का स्वयं अनुभव भी नहीं कर रहे हैं । जिनमें स्वयं विचार करने की शक्ति भी नहीं है । जो चैतन्य वत दीखते हैं अवश्य पर वास्तव में अचेतन हैं । जिनके पीछे भ्रमता हुआ आज तक अपनी शान्ति को खोजता हुआ मैं अशान्त ही बना रहा । संतप्त व व्याकुल बना रहा ।

देख तो चेतन ! जरा अपनी मूर्खता । स्वयं हंसी आ जायेगी अपने ऊपर । 'मैं' शब्द निकलते ही किस ओर जाना चाहिये था तेरा लक्ष्य, और किस ओर जा रहा है-वह ? उस विचारशील, अन्तरंग में प्रकाशमान सुख व शान्ति के भण्डार परब्रह्म परमेश्वर स्वरूप, 'अहं प्रत्यय' के तथा चैतन्य तत्व के प्रति न जाकर, तू उलझा जाता है शरीर में, इसके पृथ्वी से मनुष्य पर्यन्त तक के अनेक आकारों में, इसकी इन्द्रियों में, इसके स्त्री पुरुष नपुंसक चिन्हों में ? तू खोजने लगता है-अपनी महिमा इसमें ? अपनी शान्ति इसमें ? मान बैठता है इसके जन्म में अपना जन्म, इसकी मृत्यु में अपनी मृत्यु, इसके नाम में अपना नाम, इसके विनाश में अपना विनाश, इसकी बाधा में अपनी बाधा, इसकी रक्षा में अपनी रक्षा, इसकी भूल में अपनी भूल, इसकी नग्नता में अपनी नग्नता, इसके इष्ट में अपना इष्ट, इसके अनिष्ट में अपना अनिष्ट, इसके नातेदारों को अपना नातेदार, इसके सेवक को अपना सेवक, इसके घातक को अपना घातक, इसके माता पिता को अपना माता पिता, इसके निर्मित घनादि पदार्थों को अपने पदार्थ, इसके कार्य को अपना कार्य, और न मालूम क्या क्या ?

२ जन्म व मृत्यु मूर्खता की भी कोई हद होती है ? आई ! इस मूर्खता का भी कोई ठिकाना है । दुर्गों बीत का रहस्य तब, परन्तु आज तक न सम्भला । घर में पुत्र उत्पन्न हुआ, अहा हा ? कितनी अवीक्षी बात हुई । कितने हर्ष का स्वागत हुआ ? एक नवीन वस्तु जो बना डाली है-मैंने ? मानो कि उसकी सत्ता ही बना डाली हो । इससे पहले वह लोक में ही न हो, एक महान काम जो किया मैंने, अपने ही जैसे

एक नवीन व्यक्ति को सृजन कर । परन्तु अपनी भांति ही मूर्ख । मूर्खों की टोली में एक की वृद्धि जो कर दी है मैंने ? और यह क्या ? अरे काल ! हाय हाय ! नहीं तू तो चला जा यहां से । देख देख ! जरा दूर रह । यहाँ मत आ । यह तो मेरा पुत्र है । मेरी सृष्टि है । इस पर तो मेरा अधिकार है । तू कहां ले जाना चाहता है इसे, मेरे बिना पूछे ? व्यापार में कुछ लाभ हुआ । अहा हा ! कितना बड़ा काम किया है मैंने, कितना चतुर हूँ मैं ? इतना धन ले आया है ? मानो कोई नई वस्तु ही बना कर लाया है । इससे पहले यह इस जगत में थी ही नहीं । अरे हैं ! यह क्या ? हानि ? अरे रे ! तुझे किसने बुलाया ? जा जा । जब बुलावें तब आना । बिना बुलाये आना मेवक की मूर्खता है । मानो मेरी ही तो आज्ञा पल रही है विश्व पर । मेरे ही आधीन रहना चाहिये सबको । मैं स्वामी जो हूँ सबका । मूर्खों को सब ही मूर्ख न दिखाई दें तो क्या दिखाई दें ? और इसी प्रकार कभी हंसता और रोता चला आ रहा हूँ न मालूम कब से ?

मेरे अन्दर यह आत्मा बोल रही है । मेरी मृत्यु एक दिन आ जायेगी । मुझे चिता पर रख कर फूंक दिया जायेगा । और यह आत्मा उड़ जायेगी-इसमें से, एक फूंक सी निकल कर । और उसके पश्चात मैं, मैं तो जला जा दिया गया ? एक अन्धकार सा, जिसमें कुछ नहीं भासता, कि मैं रहा या विनश गया । नहीं नहीं, मैं तो विनश ही गया । मृत्यु तो आ गई ? अब कहां दीखूंगा मैं ? किसे दीखूंगा मैं ? किसे पुकारेंगे लोग अमुक नाम लेकर ? जन्म से पहले कब था मैं ? किसे दीखता था मैं ? कौन पुकारता था मुझे अमुक नाम लेकर ? हाँ हाँ, ठीक है, जन्म से पहले मैं था ही नहीं और मृत्यु के पश्चात मैं रहूँगा नहीं । जन्म से मृत्यु तक के लिये, बस इतना ही तो हूँ मैं, इतना ही तो है मेरा जीवन ? जितनी मौज उड़ाई जाये उड़ाये, जितनी सम्पत्ति खाई जाये खाले । फिर कौन जानता है कि रहे न रहे । सदा से जी जी कर मरता आ रहा है आज तक इसी प्रकार । सदा से बराबर विनश रहा है तू । सदा से चिता में जलाया जा रहा है तू । पर मजे की बात यह कि 'मैं हूँ' यह कहने वाला आज भी तू अपने होने का पोषण कर रहा है । सदा से भोग रहा है तथा खा रहा है इस लोक की सम्पत्ति को । पर आज भी ज्यों की त्यों बनी हुई है-इस धरातल पर ।

अरे भाई ! यह विचारा है कभी कि वह जिसे तू फूंक सी उड़ जाने वाली आत्मा कह रहा है, जिसे तू अपने अन्दर बोलता हुआ देख रहा है, वही तो तू है चैतन्य ज्योति परम तत्व ? अबाध्य व अकाट्य । जिसे तू जलता हुआ देख रहा है, वही तो है 'अजीव तत्व' चैतन्य शून्य, जड़ । यदि विश्वास नहीं आता तो अपने को, उस फूंक सी को निकाल कर देख ले-इस ढोल की पोल को । कहां चली जाती है इसकी ज्योति व तेज ? आंख होते हुये भी क्यों नहीं देख सकता यह ? मुंह होते हुये भी क्यों नहीं बोल सकता यह ? कान होते हुए भी क्यों नहीं सुन सकता यह ? नाक होते हुए भी क्यों नहीं सूंघ सकता यह ? अग्नि पर रख देने पर क्यों पीड़ा नहीं होती इसे ? क्यों चीख पुकार नहीं करता आज यह ? यह तू ही तो था कि जिसके कारण इसमें ज्योति थी, तेज था । यह तू ही तो था कि जिसके कारण यह देखता था । यह तू ही तो था जिसके कारण यह बोलता था । यह तू ही तो था जिसके कारण यह सुनता था । यह तू ही तो था जिसके कारण यह सूंघता था, और यह तू ही तो था कि जिसके कारण अग्नि लगने से यह चीखता था । परन्तु विचार तो कर, अपनी बुद्धि के फेर पर । अपने को तो फूंक बत फोकट की वस्तु मान बैठा है, और इसे "मैं" मान बैठा है । अपनी महत्ता भूल कर इसकी महत्ता गिनता है । अपने को जड़ व इसे चैतन्य मानता है ।

३ पुनर्जन्म की सिद्धि भाई ! तू आज तक कभी मरा ही नहीं । मरता तो आज बैठा 'मैं' कहने वाला तू कहाँ से आता ? यदि विश्वास नहीं आता तो पुनर्जन्म के उन प्रत्यक्ष दृष्टान्तों को देख जो आज के समाचार पत्रों के युग में प्रत्यक्ष पढ़ने, सुनने, देखने व अनुभव करने में आ रहे हैं । अपने को मैं कहने वाला कोई भी व्यक्ति विशेष, पुनर्जन्म के विश्वास न करने वाले वातावरण में उत्पन्न होकर भी, अर्थात् मुसलमानों व ईसाइयों में जन्म धारण करके भी क्या आज यह कहता सुना नहीं जाता, कि मैं इससे पहले अमुक देश में, अमुक ग्राम में अमुक माता पिता का पुत्र या पति, अमुक का पिता या माता, अमुक का पति या स्त्री था । अमुक व्यापार करता था । अमुक यह मेरा ही मकान था । यह मेरी ही दुकान थी । अमुक व्यक्ति को इतना पैसा देना था मुझे । अमुक स्थान पर अमुक वस्तु रखी हुई थी मैंने । तथा अन्य भी अनेकों ऐसी बातें जिनकी खोजबीन व परीक्षा कर लेने के पश्चात्, उन सर्व बातों की सत्यता प्रकाशित हो जाने के पश्चात्, यह कहे बिना न बनेगा कि निःसन्देह अपने को आज 'मैं' कहने वाला यह व्यक्ति वही है जो इस बार जन्मने से पहले इस से पूर्व की अवस्था में भी अपने को 'मैं' ही कहता विद्यमान था । भले ही पहले अन्य विश्वास पर आधारित रही हो यह, पर आज के युग में तो सौभाग्यवश अन्धविश्वास का विषय नहीं रह गया है । हस्तामलक वत आज प्रत्यक्ष हो रहा है-इस परम सत्य का ।

दिनांक १३ जुलाई १९५६

प्रवचन नं० १४

४ उत्पाद व्यय प्रौढ्य अजीव तत्व की बात चलती है । उसके अन्तर्गत दृष्टान्तों के आधार पर पुनर्जन्म की सिद्धि कर दी गई । अर्थात् यह बात दर्शा दी गई कि आज जो जन्मा है वह वही है जो पहले कहीं से मरा है । कोई नया नहीं । और यदि ऐसा ही है तो जन्म लेते समय कौन नई वस्तु जन्मी ? और मरण पाते समय कौन पहली वस्तु विनशी ? बिल्कुल इसी प्रकार जिस प्रकार कि विचार करने पर यह बात ध्यान में आ जाती है कि धन लाभ होते कौन नई वस्तु आ गई, और धन हानि होते कौन पूर्व वस्तु विनश गई, यहां ही थी, यहां ही रही । न कुछ आई न कुछ गई । इसी प्रकार तू भी यहीं था यहीं रहा, न कुछ जन्मा न कुछ मरा । तेरे इस जन्म से या धन लाभ से लोक में न कुछ लाभ हुआ न वृद्धि हुई, और तेरी इस मृत्यु से या धन हानि से लोक में न कुछ हानि आई । 'मैं' कहने वाले जितने व्यक्ति थे अब भी उतने ही रहे । जितनी सम्पत्ति थी अब भी उतनी ही रही । केवल 'मैं' के शरीरों की कुछ आकृति या स्थान मात्र बदले गये । और इसी प्रकार सम्पत्ति के भी रूप व स्थान मात्र बदले ।

पहले कलकत्ते के एक ब्राह्मण कुल में था और आज इस भुजप्परनगर के एक वैश्य कुल में । पहले कभी पशु के शरीर में था अब मनुष्य के शरीर में । पहले कभी चींटी के रूप में अब मनुष्य के रूप में और इसी प्रकार सर्व रूपों में सर्व शरीरों में, बराबर क्रम से परिवर्तन करता, एक स्थान से दूसरे स्थान को जाता रहता, आज भी अपने अस्तित्व को तेरा यह 'मैं' प्रत्यक्ष प्रकाशित कर रहा है । और इसी प्रकार यह सम्पत्ति भी, पहले विष्टा रूप थी और आज अन्न रूप पहले पृथ्वी रूप थी और आज स्वर्ण रूप, पहले पत्थर रूप थी और आज आपकी सुन्दर अंगूठी रूप, पहले किसी के पास थी और अब आपके पास, पहले पशुओं की भोज्य थी और आज आपकी, और इसी प्रकार अनेकों रूपों में परिवर्तन करती एक स्थान से अन्य अन्य स्थान पर जा जा कर परिभ्रमण करती आज भी यह किसी भी रूप में अपने अस्तित्व को सिद्ध कर रही है

और इसी प्रकार यह शरीर भी तो ? पहले विष्टा रूप था, फिर मिट्टी हो गया, अन्न बन बैठा किसी के द्वारा भक्षण किया जाने पर उस ही के शरीर के अंगोपांग रूप से परिवर्तित हो चमड़ा हड्डी बन गया, जल कर राख हो गया, और राख फिर पृथ्वी बन गई । या उस भोज्य का ही कुछ भाग विष्टा बनकर फिर पीछे मिट्टी बन गया । अथवा तो माता पिता के द्वारा ग्रहण किया गया वह भोजन किसी अन्य बालक के शरीर रूप बन गया । और एक दिन अकस्मात् प्रगट होकर आश्चर्य में डाल दिया उसने । बताइये तो क्या जन्मा क्या मरा ? शरीर का पदार्थ भी वो कोई नया उत्पन्न हुआ नहीं और न ही विनशा ? रूप से रूपान्तर में परिवर्तित होता तथा स्थान से स्थानान्तर होता यह वही तो है जो पहले था ? न कुछ विनशा न कुछ उपजा ।

यदि कहीं इतनी योग्यता हुई होती कि इस चैतन्य के तथा इस शरीर के अंग स्वरूप इन पृथ्वी जल आदि तत्वों के, प्रत्येक क्षण में होने वाले परिवर्तन का बराबर निरीक्षण कर सकता, तो यह स्पष्ट प्रतिभास हो जाता कि इस पृथ्वी का एक कण कोणल में आ गया, और अब देखो वही अब अन्न में बैठा हुआ है, और देखो इस शरीर में बैठा हुआ अपने अस्तित्व को बराबर दर्शा रहा है । अथवा यह “मैं” कहने वाला व्यक्ति जो आज कुत्ते के शरीर में बोलता दीख रहा है, देखो यह उड़ा जा रहा है आकाश में पूर्व की दिशा को, यह देखो इस कोणल में आ बैठा, और ओह ! कितना बड़ा रूा घर कर यह देखो इस वृक्ष में बैठा है । अथवा तो इस माता के गर्भ में प्रवेश पा गया, और यह देखो आज यह इस तेरे शरीर में बैठा अपने को उसी ‘मैं’ शब्द के द्वारा पुकारता हुआ अपने लम्बे अस्तित्व का परिचय दे रहा है । तब यह भ्रम न रह पाता मुझे, जो आज है ।

भले प्रत्यक्ष रूप से न सही पर सौभाग्यवश आज भी परोक्ष रूप से, तर्क व अनुमान के आधार पर ये सब उपरोक्त बातें प्रत्यक्ष बात ही हो रही हैं । और अपनी सत्यता को सिद्ध कर रही हैं । प्रभो ! तुझे बुद्धि मिली है । विचार व अनुभव के आधार पर किसी छिपे हुये रहस्य का पता लगाने का प्रयत्न कर । यह सर्व तथ्य परोक्ष है । ऐसा भी नहीं है । मेरे गुरुवर तथा योगी जनों को इसका प्रत्यक्ष भी हुआ है । जिसके आधार पर कि मुझे सम्बोधने के लिये तथा मेरी भूल दूर हो जाये इस अभिप्राय से परम करुणा बुद्धि पूर्वक, लिख गये हैं वे-इन शास्त्रों में । और इसी लिये मेरे अनुमान व तर्क की साक्षी देने वाला यह आगम भी उस तथ्य की सत्यता को सिद्ध कर रहा है ।

उपरोक्त सर्व कथन पर से सिद्धान्त निकला कि :—

- १ लोक में दो जाति के पदार्थ हैं । एक चैतन्य दूसरा अचैतन्य (जड़) । एक विचारने व सुख दुःख वेदन करने की शक्ति रखने वाला, और दूसरा इन शक्तियों से रहित । एक अमूर्तीक तथा दूसरा मूर्तीक । एक इन्द्रियों से देखा जाने व जाना जाने योग्य तथा दूसरा इन्द्रियों से अगोचर । चेतन व अमूर्तीक तत्व का नाम जीव या Soul है और दूसरा जड़ व मूर्तीक तत्व का नाम पुद्गल या Matter ।
- २ दोनों ही सदा से हैं और सदा ही रहेंगे । न नये पैदा होते हैं और न कभी विनशते या अपनी सत्ता खोते हैं ।
- ३ दोनों ही अपनी अपनी अवस्था में अपने अपने में बराबर बदल रहे हैं । अर्थात् उनमें सदा नई नई

अवस्था में उत्पन्न होती रहती हैं, तथा पुरानी अवस्थायें विनश्वती रहती हैं, अर्थात् वस्तु उत्पाद व्यय धौव्य इन तीनों अंशों का पिण्ड है । वे दोनों ही एक स्थान से अन्य स्थान को प्राप्त होते रहते हैं ।

- ४ अवस्था बदलते रहते भी जीव सदा जीव ही बना रहता है और पुद्गल सदा पुद्गल ही ।
- ५ जीव तत्व रूप 'अहं प्रत्यय' के द्वारा सदा सुख दुःख का वेदन होता रहता है, और पुद्गल के द्वारा शरीर का निर्माण ।
- ६ शरीर और शरीरधारी के सम्बन्ध में जकड़े हुये यह दोनों दूध और पानी वत एकमेक होकर रहते हैं ।
- ७ एकमेक होकर रहते हुए भी जीव कभी पुद्गल और पुद्गल कभी जीव नहीं बन सकता ।

यह उपरोक्त सिद्धान्त शान्ति पथ का प्राण है । बिना इसके समझे शान्ति पा लेना असम्भव है, जैसाकि अगले प्रकरण में सिद्ध किया जायेगा । अतः ओ चैतन्य ! अपनी भूल सुधारने के लिये इस रहस्य को सुन । तर्क, अनुमान, अनुभव व आगम के आधार पर उसका निर्णय कर । और अपनी क्षण क्षण की विचारनाओं में उसे अवकाश दे ।

दो प्रकरणों में बताये गये जीव अजीव तत्व को जानने का क्या प्रयोजन है ? एक बात यह भी इस स्थान पर स्पष्ट कर देनी योग्य है । इस बात का प्रयोजन मेरी उस भूल को दर्शाना है कि जिसके कारण मैं बराबर शान्ति का पुरुषार्थ समझते हुए अशान्ति का पुरुषार्थ कर रहा हूँ, क्योंकि जैसा कि पहले दर्शा दिया गया है, मैं शान्ति को स्वयं में न खोज कर अपने से पृथक् किसी पदार्थ में खोज रहा हूँ । इसलिये यहां स्वपदार्थ व परपदार्थ का निर्णय कर लेना आवश्यक है ।

१ तीन कोटि के अब दो तत्व बताये गये, जीव व अजीव । इन में से ही कौन स्व तत्व है और कौन पर, पर पदार्थ यह बात खोजनी है । यह स्पष्ट है स्व का अर्थ 'मैं' है, और मैं चेतन हूँ, इस लिये स्व तत्व जीव ही हो सकता है, अजीव कदापि नहीं । इसलिये समस्त अजीव तत्व पर की कोटि में चला गया । परन्तु कुछ और विशेषता भी जान ली जाये तो अच्छा है । यह अजीव तत्व दो कोटियों में विभाजित किया जा सकता है । एक वह अजीव जो दूध पानी वत मेरे साथ साथ इस प्रकार मिला हुआ पड़ा है कि, उस मिश्रण में जीव कौन और अजीव कौन यह विवेक भी स्थूल दृष्टि से होना असम्भव है, और वह है यह स्थूल शरीर, तथा एक अन्य सूक्ष्म शरीर या लिंग शरीर- जिसे कार्माण शरीर भी कहते हैं । जिसका कथन आस्रव बन्ध कथन में आ जायेगा । तथा दूसरा वह अजीव जो इन्द्रिय प्रत्यक्ष द्वारा मुझसे व मेरे शरीर से पृथक् पड़ा हुआ दीख रहा है जैसे वस्त्र, पैसा, घर आदि ।

अब लीजिये जीव तत्व । जीव तत्व यद्यपि स्व पदार्थ कहा जा सकता है, क्योंकि मैं जीव ही हूँ । परन्तु सर्व जीव स्व पदार्थ कहे जा सकें ऐसा नहीं है । अतः जिस जीव विशेष में चैतन्य के अतिरिक्त इस 'मैं' पने का लक्षण भी घटित हो वह एक जीव स्व पदार्थ है । और शेष सर्व जीव पर पदार्थ । इसमें तो कोई संशय को अवकाश नहीं । परन्तु इसमें से भी एक विशेष अंश पर पदार्थ रूप से यहां दिखाना अभीष्ट है जो अत्यन्त सूक्ष्म दृष्टि करने से दिखाई दे सकता है । स्थूलतः देखने से तो वह अंश स्व पदार्थ रूप ही दिखाई देता है, क्योंकि वह स्वयं मेरी ही अवस्था विशेष है, जो भले ही पर पदार्थ का आश्रय

लेकर उत्पन्न हुई हो। पर है चैतन्य रूप, जड़ रूप नहीं। मेरा संकेत अपनी राग द्वेषादि अन्तरंग प्रवृत्ति की ओर है। जैसा कि पहले से बताया जा रहा है कि मेरा स्वभाव शान्ति है। और स्वभाव उसे कहते हैं जिस ओर कि, पर सम्पर्क से हट जाने पर स्वतंत्रता रूप में स्वयमेव पदार्थ का भुकाव हो जाये। अशान्ति मेरा स्वभाव नहीं। और रागद्वेषादि अशान्ति रूप व अशान्ति जनक हैं, अतः वह मेरे स्वभाव नहीं हो सकते। भले ही कुछ देर के लिये मेरे में उत्पन्न हो गये हों जल की उष्णता वत। जैसे वर्तमान में दिखाई देने वाली जल की उष्णता स्वभाव दृष्टि से जल की नहीं कही जा सकती। उसी प्रकार राग-द्वेष रूप क्रोधादि भाव भी स्वभाव दृष्टि से मेरे नहीं कहे जा सकते। जिस प्रकार यद्यपि जल की उष्णता अग्नि रूप नहीं है, पर अग्नि के संयोग से उत्पन्न हुई होने के कारण अग्नि से आई कही जाती है। इसी प्रकार यह रागादिक भाव भी यद्यपि जड़ शरीर के या कर्मादिक पर पदार्थ के नहीं हैं, पर उनके संयोग से उत्पन्न हुये होने के कारण उनमें से आये कहे जाते हैं? और इसलिये मेरे होते हुये भी वह भाव धनादिक के आश्रित होने के कारण, धनादिक के न होते हुए भी धनादिक के कहे जायेंगे। स्वभाव रूप से मेरे नहीं। अतः यह भी पर पदार्थ की कोटि में चले जाते हैं। क्योंकि जब तक अपने अन्तर में इन पर दृष्टि रहेगी तब तक शान्ति प्राप्ति असम्भव है।

इस प्रकार स्थूल दृष्टि से दीखने वाले भिन्न क्षेत्र में स्थित जड़ पदार्थ धनादिक व चेतन पदार्थ पुत्रादिक, कुछ सूक्ष्म दृष्टि से दीखने वाले एक क्षेत्र में स्थित जड़ पदार्थ शरीर व कर्मादिक और अत्यन्त सूक्ष्म दृष्टि से दीखने वाले अत्यन्त निकट व तन्मय रूप से प्रकाशमान रागादिक विकारी चैतन्य भाव-ये तीनों पर पदार्थ रूप से ग्रहण करने चाहियें।



—: स्व पर भेद विज्ञान :—

दिनांक १४ जुलाई १९५६

प्रवचन नं० १५

१—अन्य की परतन्त्रता में अपनी स्वतन्त्रता का भ्रम, २—षट् कारकी पृथक्त्व, ३—सामे की खेती का दृष्टान्त, ४—निमित्त की कथञ्चित सत्यता, ५—निमित्त व उपादान दोनों की कथञ्चित उपादेयता, ६—संकुचित दृष्टि से निमित्त के ग्रहण का निषेध, ७—भेद विज्ञान का प्रयोजन ज्ञाता दृष्टापना ।

१ अन्य की पर- शान्ति पथ की सिद्धि के अर्थ जीव अजीव तत्वों का वर्णन करके, अगले तत्वों का विवेचन तन्त्रता में अपनी करने से भी पहले, यहां स्व व पर में विवेक कराया जा रहा है । क्योंकि स्व व पर का स्वतन्त्रता का निर्णय किये बिना शान्ति की प्राप्ति मात्र स्वप्न है । क्योंकि मेरी शान्ति स्व में अर्थात् भ्रम मेरे में ही है पर में नहीं । ऊपर तीन कोटि के पर पदार्थ बताये गये जिनमें दो कोटि के पर पदार्थ तो कारण रूप द्रव्य हैं और तीसरी कोटि का पर पदार्थ उनके किसी संयोग का कार्य । उनके संयोग से मुझ में यह राग द्वेषादि रूप कार्य कैसे होता है, यह प्रश्न उपस्थित है ? इसी का उत्तर आज चलेगा ।

अपने आज के विकल्पात्मक संसार पर दृष्टिपात करके यदि मैं इसका विश्लेषण करूं तो, स्पष्टतयः यह बात ध्यान में आ जाती है कि, क्यों और किस प्रकार मैं आज प्रति क्षण नये नये विचार व विकल्प उठा उठा कर, उनमें स्वयं फंसा हुआ व्याकुल बना रहता हूँ । इन विकल्पों का मूल वास्तव में शरीर है । क्योंकि जितने भी विकल्प हो रहे हैं वे सब इसकी इष्टता के लिये हो रहे हैं । मेरे आज के विकल्पों में मुख्य धनोपार्जन का विकल्प है । धनोपार्जन की इच्छा केवल पंचेन्द्रिय की पूर्ति के लिये है । पंचेन्द्रियों का आधार शरीर है । इसी प्रकार धनोपार्जन कुटुम्ब पालने के अर्थ भी है, और कुटुम्ब पालन भी इसी लिये है कि उनको मैं इस शरीर का रक्षक व वृद्धावस्था में इसका सहायक मानता हूँ । इन विषयों में, कुटुम्ब में, या धनोपार्जन में बाधा पड़ जाने पर मुझे चिन्ता होती है । उस चिन्ता की निवृत्ति के लिये मैं और और विकल्प करता हूँ, और इस प्रकार एक जाल में उलझ जाता हूँ । ज्यों ज्यों इस जाल से निकलने का प्रयत्न करता हूँ, त्यों त्यों मकड़ी के जाले में उलझी मक्खी वत अधिक अधिक उलझता जाता हूँ । इन विकल्पों से निवृत्ति पाने की इच्छा रखते हुये भी मैं इससे क्यों नहीं निकल पा रहा हूँ । इसका कारण ही नीचे बताया जाता है ।

इसका कारण है स्व पर पदार्थों का मिश्रण । मिश्रण भी एक प्रकार से नहीं, दो प्रकार से । एक तो **Physical** अर्थात् प्रादेशिक रूप से-क्षेत्र रूप से, और दूसरा **Mental** अर्थात् मानसिक रूप से । यहां पर प्रादेशिक मिश्रण की तो बात छोड़ दीजिये क्योंकि वह प्रत्यक्ष है । **Mental** या मानसिक

मिश्रण की बात विचारणीय है ? क्योंकि प्रादेशिक मिश्रण मेरे लिये विशेष बाधाकारक नहीं है । मानसिक मिश्रण ही मुख्य बाधक है । जोकि मेरी शान्ति को घात रहा है ।

इस मानसिक मिश्रण का आधार मेरे अन्दर में पड़ा एक विश्वास है जिसके आधार पर कि मैं सर्व पदार्थों की स्वतन्त्रता स्वीकार न करके उन्हें परतन्त्र बनाने का प्रयत्न किया करता हूँ । उन उन की परतन्त्रता को ही मैं अमवश अपनी स्वतन्त्रता समझता हूँ ! इतने ही पर बस हो जाती तो भी खैर थी, पर अपनी स्वतन्त्रता को भी तो स्वीकार, नहीं करता । इसको परतन्त्र मान बैठता हूँ । मैं व्यक्तिगत रूप में अकेला ही ऐसा कर रहा हूँ ऐसा नहीं है । आप सब तथा सर्व लोक के अनन्तानन्त प्राणी भी उसी विश्वास के आधीन प्रवृत्ति कर रहे हैं । और इस प्रकार मैं कल बताई गई तीन कोटियों में से प्रथम दो कोटि के पर पदार्थों को अपने आधीन तथा अपने को उनके आधीन मान बैठा हूँ । इसी प्रकार से वे पर पदार्थ भी मुझे अपने आधीन तथा अपने को मेरे आधीन मान बैठे हैं अर्थात् मेरे किये बिना उन पर पदार्थों का कोई भी कार्य नहीं चल सकता, और उनकी सहायता के बिना मैं कुछ नहीं कर सकता । मेरी प्रेरणा पाकर ही वह चित्र विचित्र कार्य कर रहे हैं और उनकी प्रेरणा पाकर ही मैं यह विकल्पात्मक रागद्वेषादि कार्य कर रहा हूँ । मेरे पाले बिना कुटुम्ब का पोषण नहीं हो सकता और कुटुम्ब की सहायता के बिना मैं जीवित नहीं रह सकता । मेरे हिलाये बिना शरीर हिल नहीं सकता, और शरीर की सहायता के बिना मैं जान नहीं सकता । और इसी प्रकार अनेकों चिन्तायें विकल्पात्मक पराश्रित धारणायें । स्वतन्त्रता मिले तो कैसे मिले ? और परतन्त्रता में शान्ति कैसे जीवित रहे ? मज्जे की बात यह कि इस प्रकार अधिकाधिक परतन्त्रता के पुरुषार्थ को ही शान्ति का पुरुषार्थ समझता हूँ । अधिकाधिक भोगों की प्राप्ति से शान्ति मिलेगी, भोगों की प्राप्ति इस शरीर की क्रिया से होगी, शरीर की क्रिया को मैं करूंगा । और इस प्रकार मैं अपनी शान्ति का वेदन कर लूंगा । अतः मेरा सर्व पुरुषार्थ शान्ति के लिये ही तो है ।

२ षटकारकी पृथक्त्व हे शान्ति भण्डार चिदानन्द भगवन ! शान्ति तो स्वतन्त्रता में बसती है परतन्त्रता में नहीं । अब इस परतन्त्रता को छोड़ । स्वतन्त्र दृष्टि उत्पन्न कर । जिसमें प्रत्येक पदार्थ, जड़ हो कि चेतन, स्व हो कि पर, स्वतन्त्र दिखाई देने लगे । सुन सुनाकर या पढ़ पढ़ाकर, यह कह देना मात्र पर्याप्त नहीं कि हां हां ! सर्व पदार्थ स्वतन्त्र हैं । कोई किसी का नहीं । मैं पृथक् हूँ शरीर पृथक् है इत्यादि । इस प्रकार तो सभी कहा करते हैं । दो द्रव्यों की पृथक्ता का अर्थ इतने पर ही समाप्त नहीं हो जाता कि उनकी स्वतन्त्र सत्ता स्वीकार कर लें । सत्ता त्रयात्मक होती है । उत्पाद व्यय धौव्य स्वरूप अर्थात् बराबर बनी रहते हुये भी बराबर बदलते रहना उसका काम है । यह बात कल के प्रवचन में बता दी गई थी । स्वभाव किसी दूसरे की सहायता नहीं मांगता । जिस प्रकार जल को शीतल बनाने के लिये किसी दूसरे पदार्थ की आवश्यकता नहीं । सत्ता को स्वतन्त्र माना उसी समय कहा जा सकता है जबकि इसके तीनों अंशों को स्वतन्त्र मान लिया जावे । अर्थात् उसका बदलते रहना भी स्वतन्त्र माना जावे । विचारिये तो कि किसी भी पदार्थ को बदलने के लिये किसी सहायक की प्रतीक्षा करनी पड़ती है क्या ? कि अमुक सहायक आये तो मैं बदलूँ, नहीं तो बदलना चाहते हुये भी कैसे बदलूँ ? और जब तक योग्य सहायक न मिले तो बदले बिना ही पड़ी रहे । नहीं नहीं, ऐसा नहीं है । न ही सिद्धान्तिक रूप से आप ऐसा स्वीकार करते हो । करें भी कैसे ? सब घोटमटाला हो जायेगा । विश्व कूटस्थ हो जायेगा अर्थात् सत्ता का ही विनाश हो जायेगा । सब शून्य हो जायेगा ।

और यदि सत्ता को उत्पाद व्यय ध्रौव्य रूप स्वीकार करते हो तो, अर्थात् टिके रहते हुये भी स्वाभाविक रूप से स्वयं बदलती हुई स्वीकार करते हो तो, 'इसे मैंने बदला' इस प्रकार के अहंकार को कहीं अवकाश है ? चलती गाड़ी के नीचे चलता कुत्ता भले यह विचारे कि गाड़ी को वह चला रहा है, परन्तु उसके भ्रमात्मक विचार के कारण गाड़ी उसके आधीन न हो जायेगी। इसी प्रकार तू भले यह कल्पना करे कि मैं ही इस विश्व का काम कर रहा हूँ, मेरे किये बिना बेचारा यह जड़ क्या करेगा ? परन्तु तेरे भ्रमात्मक विकल्प के कारण विश्व तेरे आधीन नहीं हो जायेगा ? सारा लोक भी यही भ्रम बनाये क्यों न बैठा रहे, पर विश्व अर्थात् सर्व पदार्थ समूह तो स्वतन्त्र ही रहेगा अपनी सर्व पलटने की क्रियाओं में। अपने स्वभाव के अतिरिक्त उसे अन्य किसी का आश्रय नहीं।

ऊपर के वक्तव्य में, मेरी शैली के विरुद्ध आज कुछ सिद्धान्तिक शब्दों का प्रयोग हो गया है। सम्भवतः आपको कुछ कठिन पड़ा हो। पर क्या करूँ, बिना उनका प्रयोग किये, जब न बना तब ही मुझे उनका आश्रय लेना पड़ा। वास्तव में विषय ही कुछ कठिन है। तथा अपने आज तक के अनुभव से विपरीत। इसलिये उसके वाच्य शब्द ही मुझको मिल न पाये। फिर भी कुछ सरल भाषा में दृष्टान्त द्वारा उपर का तात्पर्य प्रगट करने का प्रयत्न करता हूँ। ज़रा ध्यान देकर सुनना। कुछ सूक्ष्म दृष्टि से विचार करना होगा, अपनी पूर्व की धारणाओं को कुछ देर के लिये दबा कर।

उपरोक्त सर्व वक्तव्य पर से मेरा प्रयोजन केवल यह सिद्ध करना है कि किसी दृष्टि विशेष से देखने पर प्रत्येक पदार्थ जड़ हो कि चेतन, अपना अपना कार्य करने को पूर्ण स्वतन्त्र है। प्रत्येक पदार्थ बिना दूसरे की सहायता के परिवर्तन करने में समर्थ है और कर रहा है। षट कारक रूप से स्वतन्त्र है। क्योंकि प्रत्येक पदार्थ स्वयं बदलने की शक्ति रखता है, जैसा कि पहले सिद्धान्त घटित कर दिया गया है। इसलिये वह स्वतन्त्र रूप से बदलता हुआ ही अपनी किसी विशेष अवस्था को स्वयं उत्पन्न करता है। स्वयं अपने द्वारा उत्पन्न करता है, स्वयं अपने लिये उत्पन्न करता है, अर्थात् उस अवस्था को उत्पन्न करके स्वयं ही उसके साथ तन्मय हो जाता है, अपने में से ही उत्पन्न करता है, अपने स्वभाव में रहते हुये ही उत्पन्न करता है और इसलिये वह अवस्था विशेष उस ही की है। किसी अन्य की नहीं। इसी को षटकारकी स्वतन्त्रता कहते हैं। अवस्था उत्पन्न करना ही पदार्थ का काम है। इसलिये कह सकते हैं, कि उपरोक्त षटकारकों रूप से प्रत्येक द्रव्य स्वयं अपना कार्य करता है। किसी दूसरे की सहायता की उसे आवश्यकता नहीं।

३ साभे की खेती दृष्टान्त पर से समझिये-मेरे अभिप्राय को। अन्न बोना अर्थात् खेती करना एक काम है। मेरे अभिप्राय के अनुसार बीज ने स्वयं बदल कर अन्न बोने का काम किया। अपने द्वारा बदल कर किया। अपने लिये किया, अर्थात् उस नव जात अन्न के साथ तन्मय होकर किया। अपने से किया अर्थात् स्वभाव में रहते हुये किया। अर्थात् किसान बन कर नहीं किया। कुछ हंसी सी आयेगी यह बात सुन कर। आज तक ऐसी बात सुनी नहीं। परन्तु नहीं भाई ! विचार करके देख, इसकी सत्यता प्रकाशित हो जायेगी। यद्यपि लोक में साधारणतः तू किसी भी काम को न इस प्रकार करता हुआ देखता है, न इस भाषा में कहा जाते हुये सुनता है, और न इस प्रकार स्वयं कभी कहता है, परन्तु स्वभावतः है इसी प्रकार। देखो एक दृष्टान्त देता हूँ।

उपरोक्त खेती का ही दृष्टान्त लीजिये। यद्यपि लोक में यह प्रसिद्ध है और किसान भी

यही कहता है कि “मैंने खेती बोई” । परन्तु विचार कीजिये कि यदि बैल इस बात को सुन पावे तो बेचारे के हृदय पर क्या बीते ? खून पसीना एक कर डाला पर तनिक भी तो श्रेय न दिया । अहंकार में अन्धा हो गया है यह किसान, किसी दूसरे की मेहनत को मेहनत ही नहीं समझता । और इस प्रकार विचारता हुआ वह बैल रूस जाये तो क्या हो ? विचारिये, किसान का सारा अहंकार पानी बन कर बह जाये, और सुलह करनी पड़े आखिर उस बैल से । अच्छा भाई ! बिगड़ मत ! क्षमा कर ! गलती हुई, सारे काम में आधा साभा तेरा स्वीकार किया । चल उठ अब । और इसी प्रकार हल से, कुंए से, रहट से, पानी से, मिट्टी से और बीज से अब सुलह करते करते उसे पता चल जाये कि खेती बोने में तूने कितना काम किया है ? केवल सातवां हिस्सा । परन्तु किसान तो चेतन पदार्थ है । शरीर और वह पृथक् पृथक् हैं । अतः शरीर की मांग रुक न सकी । किसान को स्वीकार हो करना पड़ा कि हां भाई ! तेरा भी हिस्सा सही । हम सब आठों ने मिलकर ही की है खेती । इसलिये सबने आठवां आठवां हिस्सा काम किया है । मुझे स्वीकार है । परन्तु बीज बेचारा कैसे संतुष्ट हो । उसके काम में और शेष सात के कामों में तो महान अंतर है । शेष सबने तो कुछ कुछ काम ही किया है, परन्तु रहे अपने रूप में ही । उन्हें स्वयं अपना रूप तो न बदलना पड़ा । पर उस बेचारे ने तो अपना सर्वस्व ही अर्पण कर दिया-अन्न उगाने के लिये, यहां तक कि आज उसका पता भी नहीं कि कहां है वह ? इस प्रकार स्वयं सारे अन्न के साथ घुल मिल ही गया है । अथवा स्वयं ही वह रूप धारण कर लिया है । आठवें हिस्से में कैसे सन्तोष पावे ? स्वीकार करना पड़ेगा कि तेरे काम की जाति ही भिन्न प्रकार की है । घोड़े और गधों का क्या मेल ? तेरे काम का मुकाबला हम सातों मिलकर भी नहीं कर सकते । अर्थात् कुछ बाह्य मात्र सहायता रूप सम्बन्धी कार्य का सातवां सातवां हिस्सा हम सब ने किया, परन्तु अन्न उगाने का काम तो वास्तव में तेरा ही है ।

साभे की खेती का यह मिला जुला काम किसी एक का नहीं है, सर्व का ही है । इसलिये इस एक मिले जुले काम का विश्लेषण करके इसे खण्डित करना चाहिये । तभी पता चल सकता है कि आठों में से प्रत्येक ने कौन कौन काम किया है । विचारने से पता चल सकता है कि अन्तः प्रकाश रूप चैतन्य किसान का काम केवल “मैं अन्न उत्पन्न करूं ।” इस विकल्प के अतिरिक्त और कुछ नहीं । वह बेचारा अमूर्तीक और कर भी क्या सकता है ? जानने देखने व विकल्प उत्पन्न करने के अतिरिक्त । शरीर का काम है कुछ विशेष प्रकार से हिलना जुलना, और इसी प्रकार बैल आदि सर्व पदार्थों के पृथक् पृथक् कार्य की कोई सीमा है । जिसको उसने ही किया है और वह ही कर सकता है । न अन्य ने किया है न अन्य कर सकता है ।

४ निमित्त की यद्यपि यह बात सर्वथा मिथ्या भी नहीं है कि आठों के ही कार्यों में परस्पर कोई निमित्त कथञ्चित् सत्यता नैमित्तिक सम्बन्ध है । अर्थात् किसान के निमित्त से शरीर, और शरीर की प्रेरणा से बैल, बैल के निमित्त से हल व रहट और इस प्रकार अन्य भी अपना अपना कार्य कर सके । यदि ये न होते तो कर न सकते । परन्तु यह दृष्टि तो लौकिक है । विकल्पोत्पादक है । इसके त्यागने के लिये ही तो सब पुरुषार्थ है । अतः हे भव्य ! इस दृष्टि के द्वारा परम कल्याणकारी उस अलौकिक दृष्टि का घात करने का प्रयत्न मत कर । इस दृष्टि को ही ऊपर परतन्त्र शब्द से कहा गया है और उस अलौकिक दृष्टि को स्वतन्त्र शब्द से ।

५ निमित्त व दोनों ही दृष्टियों अपने अपने स्थान पर सत्य हैं। पर तुझे तो जिस किस प्रकार भी उपादान दोनों शान्ति का प्रयोजन सिद्ध करना है। जौन सी भी दृष्टि से सिद्ध होता मानूँ उसे ही की कथञ्चित अपना कर्तव्य समझूँ दूसरी को नहीं। जानना और बात है अपनाना और। यद्यपि एक उपादेयता वीतरागी को भी जानता है और एक चाण्डाल को भी। पर इसका यह अर्थ नहीं कि दोनों मेरे उपास्य हैं। उपास्य तो वीतरागी ही है चाण्डाल नहीं। उपास्य न कहने से चाण्डाल का अभाव नहीं हो जायेगा। इसी प्रकार परतन्त्र दृष्टि को तो पहले से ही जानता था, अब स्वतन्त्र दृष्टि भी जान गया। जानता दोनों को है। पर इसका यह अर्थ नहीं कि दोनों दृष्टि ही लक्ष्य में रखनी या आश्रय करनी योग्य हैं। शान्ति पथ में केवल एक स्वतन्त्र दृष्टि ही लक्ष्य में रहती है, परतन्त्र दृष्टि नहीं। लक्ष्य में न रहने मात्र से दूसरी दृष्टि के आधार निमित्त की निमित्तता का लोप नहीं हो जाता।

६ संकुचित दृष्टि से यदि दूसरी दृष्टि पर ही लक्ष्य करना है तो निम्न प्रकार क्यों नहीं करता, कि जिससे निमित्त के तेरी दृष्टि में भी बाधा न पड़े और विकल्प भी हट जावें। विशाल दृष्टि करके सम्पूर्ण विचार का विश्व को युगपत अनुमान में ले, तो एक बहुत बड़े कारखाने के रूप में दिखाई देता है निषेध जिसमें स्व पर सर्व पदार्थ बड़ी व छोटी गरारियों वत परस्पर सम्पर्क में रहते बराबर बदल रहे हैं। और कारखाना काम कर रहा है। यदि कोई एक छोटी सी गरारी भी निकाल ली जाये तो सारी की सारी मशीन बन्द हो जाये या जबरदस्ती कोई नई गरारी ठोक दी जाये तो भी सारी मशीन बन्द हो जाये, क्या ऐसा होना सम्भव है? क्या ऐसा आज तक कभी हुआ है? सब द्रव्य परस्पर निमित्त नैमित्तिक रूप से बराबर काम कर ही रहे हैं। निमित्त को हटाने वाला या मिलाने वाला तू कौन है? तुझे यह अधिकार किसने दिया? तुझमें इतनी शक्ति है भी या नहीं? समस्त विश्व की अद्वैत क्रिया को दृष्टि में रखकर इन प्रश्नों का उत्तर खोजें तो इस दिशा में अपनी असमर्थता का भान हुये बिना न रहे। निमित्त मिलाने व हटाने के सर्व विकल्प दूर हो जायें। विशाल दृष्टि, ज्ञाता दृष्टा मात्र रह जाये। यही तो अभीष्ट है।

आज के तेरे विकल्पों का मूल कूप मण्डूक बने हुये परतन्त्र दृष्टि का रखना है। और इसी कारण अन्य के कर्तापने का अहंकार होता है। अतः परतन्त्र दृष्टि को संकुचित करने का निषेध किया जा रहा है, सर्वथा निषेध नहीं। यदि विशाल दृष्टि से नहीं देख सकता, तो इस परतन्त्र दृष्टि पर के लक्ष्य को सर्वथा मिटाने का प्रयत्न कर। भ्रम न कर, शंका न कर, दृष्टि मिटाने से पदार्थ न मिटेगा। तुझे अपना कल्याण करना है। निमित्त की रक्षा नहीं। आम खाने हैं पेड़ नहीं गिनने हैं। दोनों दृष्टियों में से स्वतन्त्र दृष्टि इस मार्ग में अत्यन्त उपादेय व हितकर है। और साधारण रूप से परतन्त्र दृष्टि महान अनिष्ट। जैसाकि आगे आगे के प्रकरणों में सिद्ध हो जायेगा।

७ भेद विज्ञान का इसी का नाम है स्व पर पदार्थों की पृथक्ता। ज्ञान का अचिन्त्य माहात्म्य है। मिले प्रयोजन ज्ञाता जुले रहते हुये भी, मिश्रित पदार्थों में ज्ञान से भेद देखा जा सकता है। पृथक्ता देखी दृष्टा पना जा सकती है। निमित्त नैमित्तिक सम्बन्ध पड़े रहते हुये भी षट कारकी स्वतन्त्रता देखी जाती है। यदि मिले जुले में भेद न देखे तो ज्ञानी काहे का? पृथक् पदार्थों को पृथक् तो अन्धा भी कह देगा। उसमें कौन चतुराई है? जौहरी तो तभी कहला सकता है कि जब खोटे जेवर में स्वर्ण व खो का सही सही अनुमान करके, उसी अवस्था में उन दोनों को पृथक् देखे, और खोट को जानते हु भी केवल स्वर्ण का मूल्य ही आंके खोट का नहीं। यद्यपि उसे पता है कि कुछ न कुछ मूल्य तो खोट का भी है ही। इसी प्रकार निमित्त नैमित्तिक रूप से षटकारकी सम्बन्ध रहते हुये भी षटकारकी भेद

देखना ही ज्ञान का माहात्म्य है। इन दोनों का प्रत्यक्ष भेद हो जाने पर तो अन्धा भी इनमें कर्ता कर्म आदि भाव न घटायेगा। उनमें स्वतन्त्रता देखना कहां की चतुराई है? ज्ञानी तो तभी कहला सकता है कि जब सम्बन्धित अवस्था में दोनों के कार्य की सीमाओं का पृथक् पृथक् निर्णय करके, केवल उपादान अर्थात् स्व पदार्थ का मूल्य ही आंके, निमित्त या पर पदार्थ का नहीं। यद्यपि उसे पता है कि कुछ न कुछ काम तो निमित्त का है ही।

तू ज्ञानियों की सन्तान है। अन्धों की नहीं। अतः यही योग्य है कि परतंत्र दृष्टि को छोड़ कर स्वतंत्र दृष्टि को अपना। निमित्त को जानते हुये भी उसका मूल्य न गिन। स्व व पर दोनों को पूर्ण स्वतंत्र देख। षट कारकी रूप से स्वतंत्र। अर्थात् स्वयं अपने द्वारा, अपने लिये, अपने में ही रहते हुये, अपना काम करते हुये देख। 'सुनार ने जेवर बनाया' ऐसा न विचार कर, 'स्वर्ण ने जेवर बनाया' ऐसा विचार। 'मैंने कुटुम्ब पाला या शरीर के अर्थ धन कमाया' ऐसा न विचार कर "मैंने केवल विकल्प उत्पन्न करके अपना अहित किया", ऐसा विचार। इसका नाम है दो द्रव्यों की पृथकता, शरीर आदि का मुझसे जुदापना। या स्व पर भेद विज्ञान। केवल 'शरीर जुदा और मैं जुदा' या 'शरीर मेरा नहीं, कुटुम्ब से मेरा कोई नाता नहीं' इतना कहने से काम न चलेगा। मेरा नहीं का अर्थ, षट कारकी रूप से मेरा नहीं, ऐसा है। अर्थात् न मैं इसका कोई काम कर सकता हूँ और न यह मेरा। न मैं इसके द्वारा कोई काम कर सकता हूँ, न यह मेरे द्वारा। न मैं इसके लिये कोई भी काम करता हूँ न यह मेरे लिये, न मैं इसके स्वभाव में जाकर कोई काम करता हूँ न यह मेरे स्वभाव में आकर; अपने अपने स्वभाव तथा अपनी अपनी सत्ता से भी दोनों पृथक् पृथक् हैं। अपने अपने प्रदेशों से भी दोनों पृथक् पृथक् हैं। अपने अपने काल या अवस्थाओं से भी दोनों पृथक् पृथक् हैं। अर्थात् अपनी अपनी अवस्थायें पृथक् पृथक् रह कर स्वतन्त्र रूप से उत्पन्न कर रहे हैं। अपने भाव के भी स्वयं स्वामी हैं। इस प्रकार है स्व पर पदार्थों की पृथकता।

इस प्रकार की स्व पर पृथकता की दृष्टि कितनी कार्यकारी है इस मार्ग में। देखिये, आप अजायब घर में जाकर अनेकों हीरे जवाहरात आदि व मूल्यवान व आकर्षक वस्तुओं को खूब रुचिपूर्वक देखते हो, और प्रसन्न चित्त बाहर चले आते हो, परन्तु वैसी ही वस्तुओं को बाजार में रखी देखते हो तो कुछ चिंतित से हो जाते हो। क्या कारण है? केवल यही कि अजायब घर की वस्तुओं में आपको यह विश्वास है कि यह मेरे द्वारा ग्रहण नहीं की जा सकती, इनके ग्रहण करने का मुझको अधिकार नहीं है। और इसी कारण उनको ग्रहण करने का विकल्प नहीं आता। भले उनको गौर से देखो। परन्तु बाजार की वस्तुओं के प्रति आपको विश्वास है कि इनको ग्रहण करने या बनाने बिगाड़ने का आपको अधिकार है। इसलिये विकल्प उठ जाते हैं, उनको ग्रहण करने या बनाने बिगाड़ने के। उपरोक्त स्वतन्त्र दृष्टि से इस बनाने बिगाड़ने सम्बन्धी कर्तापने के विश्वास को ही तोड़ने का प्रयत्न किया गया है। जिसके दूर हो जाने पर अजायब घर की वस्तुओं वत आप इस विश्व के समस्त पदार्थों को देखोगे ही, बनाने बिगाड़ने आदि के भाव न करोगे। इसी का नाम है ज्ञाता दृष्टा भाव। बस यही प्रयोजन है स्व पर भेद विज्ञान का, या षट कारकी भेद का। क्योंकि ज्ञाता दृष्टा पना ही वह साम्यता व शान्ति है, जिसकी खोज में कि मैं निकला हूँ।

—: कर्ता कर्म व्यवस्था :—

दिनांक २८ मार्च १९६० (सहारनपुर)

प्रवचन नं० १६

१—कार्य शब्द का अर्थ, २—कर्ता कर्म सम्बन्धी पांच समवायों का निर्देश व स्याद्वाद की आवश्यकता,
३—स्वभाव, ४—संयोग या निमित्त, ५—एक कार्य में अनेकों निमित्त, ६—निमित्त की दो जातियाँ,
७—पुरुषार्थ, ८—नियति या काल लब्धि, ९—भवितव्य ।

अहो दृष्टि की व्यापकता ! जिसके प्रगट हो जाने पर सम्पूर्ण विश्व व्यवस्था का स्वातन्त्र्य हस्तामलक वत स्पष्ट दीखने लगता है । जिसके प्रगट हो जाने पर कर्ता बुद्धि स्वतः किनारा कर जाती है और एक ज्ञायक मात्र भाव, साक्षी रहने मात्र का भाव जागृत हो जाता है । साम्यता अवतार लेती है और जीवन शान्त हो जाता है । सुन प्रभो सुन ! आज स्वातन्त्र्य की जय घोषणा हो रही है । विश्व का कण कण आज हर्ष के हिंडोले में भूल रहा है । क्यों न खुशी मनाये आज मानव की बन्दी से छुटकारा जो मिला है-उसे ।

१. कार्य शब्द का अर्थ अपने जीवन की अशान्ति का मूल खोजने जाऊं तो प्रत्यक्ष ही है । २४ घण्टे की यह करने धरने की, बनाने बिगाड़ने की, मिलाने व हटाने की दौड़ घूँप ही तो जीवन की वह अशान्ति है जिसे दूर करना अभीष्ट है । अर्थात् मैं हर समय कुछ न कुछ काम करना चाहता हूँ, और कर रहा हूँ, इस बात से विल्कुल बे खबर कि मैं क्या कर रहा हूँ और क्या करना चाहता हूँ । इस तथ्य की खोज निकालने के लिये पहले मुझे यह निर्णय करना है कि कार्य या काम जिसके पीछे मैं हर समय लगा रहता हूँ वह वास्तव में है क्या बला ।

आइये विचार करें । देखो मैं कह रहा हूँ “मुझे आज देहली जाना है” । विचारिये कि क्या करना है । सहारनपुर से उठ कर देहली जाने का या अपना स्थान परिवर्तन कर देने का नाम ही तो देहली जाना है या और कुछ ? अर्थात् देहली जाने का काम अपना स्थान परिवर्तन कर लेने के अतिरिक्त और कुछ नहीं । “पुस्तक उठाकर लाओ” । यह दूसरा वाक्य है । इसमें भी छिपा है एक काम । विचारिये, पुस्तक उठाकर लाना, उसके स्थान परिवर्तन के अतिरिक्त और क्या है ? एक स्थान से उठाकर दूसरे स्थान पर पहुँचा देना ही तो पुस्तक उठा कर लाना है या कुछ और ? “मेरे लिये एक मेज बना दो” यह तीसरा वाक्य है । विचार करें तो लकड़ी की हालत बदल कर अन्य हालत विशेष में लाना ही तो मेज बनाना है या कुछ और ? अर्थात् लकड़ी का रूप परिवर्तन करना ही वास्तव में मेज बनाने का काम है । और इसी प्रकार कोई भी लोक का काम करने का विचार कीजिये वह इन दोनों कोटियों में से कोई न कोई प्रकार का होगा । या तो होगा अपना व किसी का स्थान परिवर्तन करने रूप और या होगा अपना या किसी अन्य का रूप परिवर्तन करने रूप ।

बस सिद्धान्त निकल आया । इसे याद रखना । आगे आगे के प्रकरणों में इसे लागू करना होगा । “काम कहते हैं स्व तथा पर किसी भी पदार्थ के स्थान परिवर्तन को या रूप परिवर्तन को ।

२ कर्ता कर्म सम्बन्धी पांच समवायों का निर्देश व स्याद्वाद की आवश्यकता अब देखना है कि वस्तु में यह कार्य करने या किये जाने की व्यवस्था किस प्रकार हो रही है । अर्थात् काम कौन करता है, किसके द्वारा करता है, किसके लिये करता है, किस में से करता है, किसके सहारे करता है । क्योंकि जब तक स्पष्टरीतयः यह बात जान न लूंगा, मेरी पूर्व की धारणाओं में अन्तर आना असम्भव है । जिसके बिना इस करने धरने की व्यग्रता से छुटकारा मिलना असम्भव है । अतः शान्ति के उपासक के लिये वस्तु की कर्ता कर्म या कार्य कारण रूप व्यवस्था का परिचय पाना अत्यन्त आवश्यक है । यद्यपि विषय कुछ सिद्धान्तिक रूप धारण करके अवतरित हुआ है, जो मेरी शैली के विरुद्ध है पर क्या करूं इसके बिना काम चलेगा नहीं । अपनी पुरानी धारणाओं को तोड़ने के लिये मुझे वस्तु व्यवस्था पढ़नी ही होगी । विषय सम्भवतः कुछ कठिन लगे परन्तु ध्यान दोगे तो कुछ कठिन न पड़ेगा क्योंकि हर बात अनुभव में आ रही है ।

आवश्यकता केवल इस बात की है कि यदि धारणाओं में पहले का कोई पक्ष पड़ा है तो थोड़ी देर के लिये उसे छोड़ दीजिये । अभिप्राय में खेंचातानी न रखिये । क्योंकि वस्तु व्यवस्था बड़ी जटिल व उलभी हुई है । यद्यपि एक ही बार सब कुछ देखने में तो खेंचातानी का काम नहीं है परन्तु शब्दों में वह एक ही बार दर्शाने की शक्ति न होने के कारण क्रम से ही व्याख्या की जानी सम्भव है । अतः कथन क्रम में कभी तो ऐसी बात आयेगी जो कि आप में से कुछ व्यक्ति पहले से ही स्वीकार करते हैं और शेष नहीं । और कुछ बात ऐसी आयेगी जो कि वह शेष व्यक्ति स्वीकार करते हैं पर पहले वाले कुछ नहीं । इसका कारण यही है कि हमने कुछ व्यक्ति विशेषों से सुनकर या किन्हीं शास्त्र विशेषों से पढ़कर वह वह बातें अवधारित करली हैं, परन्तु उनके अतिरिक्त शेष बातों का या तो निषेध सुनने में आया है या वह सुनने व पढ़ने को ही मिली नहीं । इसलिये उन उन बातों का कुछ पक्ष पड़ा हुआ है । सो सम्भवतः अब भी आपको वस्तु व्यवस्था समझने में कुछ बाधक पड़े । अपने अनुकूल बात सुनकर स्वभावतः ही कुछ प्रसन्नता व प्रतिकूल बात सुनकर कुछ खिचाव सा चित्त में उत्पन्न हुआ करता है जिसमें से अनेकों शंकायें व प्रश्न खेंचातानी का रूप धारण करके निकल पड़ते हैं ।

क्योंकि व्यवस्था जटिल है और एक दिन में ही बताई नहीं जा सकती, इसलिये आवश्यकता इस बात की है कि ऐसी शंकाओं को तब तक के लिये दबा रखें जबतक कि प्रकरण पूरा न हो जाये, विश्वास दिलाता है कि प्रकरण पूरा हो जाने के पश्चात् आपके हृदय में कोई शंका न रह पायेगी । फिर भी यदि रह गई तो अन्त में प्रश्न कर लेना, अभी नहीं । धीरे धीरे आपकी सर्व शंकाओं का समाधान हो जायेगा । दूसरी आवश्यकता इस बात की है कि शब्दों की या व्यक्ति की या आगम की पकड़ को छोड़ कर वस्तु में कुछ पढ़ने का प्रयत्न करें । जो बातें उसमें नित्य अनुभव में आयें, दिखाई दें उन उन सबको सरलता पूर्वक स्वीकार करें । एक का भी निषेध करने का प्रयत्न न करें । क्योंकि इस प्रकार आपके ज्ञान में वस्तु का तदनुरूप प्रतिबिम्ब न पढ़ने पायेगा । वह लंगड़ा हो जायेगा । और इसलिये वह ज्ञान बजाय साधक होने के आपके मार्ग

का बाधक बन बैठेगा । हानि आपको होगी । मुझे नहीं । क्योंकि मेरी धारणा तो जैसी है वैसी ही रहेगी । अपने हित अहित को सोच कर अब ज्ञान को ढीला करके सुनिये ।

वस्तु की कार्य व्यवस्था में हम पांच बातें देखते हैं । १. वस्तु का स्वभाव, २. किसी न किसी अन्य बात का संयोग या निमित्त, ३. वस्तु का पुरुषार्थ, ४. काल या समय को नियतता या काल लब्धि, ५. भवितव्य, । इन पाँचों का क्रम से विश्लेषण किया जाना है । ध्यान से सुनना और ज्ञान कोष में सबको एकत्रित करते रहना । क्योंकि कार्य व्यवस्था में पाँचों ही बातें समान रूप से आवश्यक हैं । या यह कहिये कि यह पाँचों ही वस्तु व्यवस्था के आवश्यक अंग हैं । एक अंग के होने पर पाँचों अंग होते हैं और एक के ही न होने पर पाँचों ही नहीं होते । इन पाँचों में आगे पीछे होने का भी भेद नहीं है । परन्तु कथन क्रम में अवश्य आगे पीछे कहे जाने का भेद है । वस्तु व्यवस्था व कथन क्रम में इतना अन्तर है । किसी एक समय में जो कथन किया जाता है उसे वस्तु व्यवस्था का पूर्ण रूप न समझ बैठना । केवल एक अंग मात्र ही समझना । हाँ ज्ञान में सर्व अंगों को घुट मिट करके जो दिखाई दे वह वस्तु की पूर्ण व्यवस्था अवश्य है । ज्ञान में पूर्ण व्यवस्था देखने की शक्ति है पर वचन में कहने की नहीं । इसीलिये अनेकान्तवाद या स्याद्वाद ने जन्म धारा है । अब सुनिये पाँचों अंगों का क्रम से विवेचन ।

३ स्वभाव पहले सिद्ध कर आये हैं कि वस्तु परिवर्तन शील है (दिखो विषय नं० ११ प्रकरण नं० ४) अर्थात् प्रति क्षण वह एक रूप को छोड़कर अन्य रूप को तथा एक स्थान को छोड़कर अन्य स्थानों को प्राप्त कर रही है । रूपों व स्थानों में नित्य परिवर्तन करते रहना वस्तु का स्वभाव है । और स्वभाव अहेतुक होता है । उसमें तर्क नहीं चलता । ऐसा परिवर्तन वस्तु में नित्य दिखाई दे रहा है । यदि किसी भी एक पदार्थ में किसी भी एक क्षण में यह परिवर्तन रुका हुआ दिखाई दिया होता तो उसे हम स्वभाव कभी नहीं कहते क्योंकि स्वभाव में कभी बाधा नहीं पड़ा करती कि कभी तो दिखाई दे जाये और कभी नहीं । यदि वस्तु में स्वयं ऐसा परिवर्तन करने का स्वभाव न हुआ होता तो लोक की कोई भी शक्ति उसे परिवर्तन करने में समर्थ न हुई होती । जलने योग्य पदार्थ को ही जलाया जा सकता है अवरक को नहीं । यदि परिवर्तन करना वस्तु का स्वभाव न हुआ होता तो लोक में कोई भी कार्य देखने में न आता, लोक कूटस्थ हो जाता । विश्व में दीखने वाली यह भाग दौड़ कैसे दृष्टि में आती ? और यह तो स्पष्ट देखने में आ रही है इसे अस्वीकार नहीं किया जा सकता । प्रत्यक्ष दीखने वाले का अस्वीकार करना पक्षपात है । अतः निश्चित हुआ कि वस्तु में कार्य अर्थात् परिवर्तन उस वस्तु के अपने परिवर्तन-शील स्वभाव के कारण हो रहा है । यह कार्य व्यवस्था का एक अंग हुआ ।

४ संयोग या निमित्त इसके अतिरिक्त हम यह भी देख रहे हैं कि यह परिवर्तन किसी भी योग्य अन्य वस्तु का संयोग प्राप्त करके हो रहा है । संयोग विहीन कोई भी परिवर्तन आज विश्व में दिखाई ही नहीं देता । खेती वाले दृष्टान्त में (दिखो विषय नं० १२ प्रकरण नं० ३) यह स्पष्ट दर्शा दिया गया है । यह पुस्तक भी मेरे हाथ के बिना उठ नहीं रही है । इस लकड़ी का यह चौकीवाला रूप भी बिना खाती के बन नहीं पाया है । एक अणु भी दूसरे अणुओं से टकराये बिना गतिमान होता दिखाई नहीं देता । यह खम्बा भी बिना हवा पानी या गर्मी सदी के संयोग के जीर्ण नहीं हो रहा है । यदि यथायोग्य संयोग न हो तो परिवर्तन होना असम्भव है । क्योंकि यह भी प्रत्यक्ष दिखाई दे रहा है । अतः सरलता पूर्वक स्वीकार कर लेना चाहिये । दीखते हुये भी मात्र भ्रम कह कर इसे टाल देना और स्वीकार न करना पक्षपात है । ज्ञान की खेच है ।

ज्ञान को ढीला करके देखें तो स्वीकार न करने का कोई कारण नहीं है। यहाँ भले किसी भी पक्षवश स्वीकार न करें पर जीवन प्रवाह के २४ घंटों में भी इनकी स्वीकृति न हो तब मानें।

अरे अरे! मुख पर यह उदासी सी क्यों दीखने लगी? निराशा की रेखायें क्यों खिंचने लगीं? सम्भल प्रभु सम्भल! पहले ही सावधान कर दिया था। अब फिर कर रहा हूँ। अन्तरंग की इस खींचातानी को छोड़, तेरे हृदय में उठने वाली इस शंका का मुझे भान है। “वस्तु स्वतन्त्रता के प्रकरण में यह परतन्त्रता कैसी?” यही है तेरा प्रश्न या कुछ और? घबरा नहीं। कथन क्रम में यथा स्थान उत्तर आ जायेगा और विषय स्पष्ट कर दिया जायेगा। यहाँ वस्तु को परतन्त्र बनाने का अभिप्राय नहीं है। संयोग होते दिखाई देते हैं या नहीं? बस इतनी बात है। संयोग हुए बिना क्या कोई कार्य होता दिखाई देता है? यदि नहीं तो क्यों स्वीकार कर नहीं लेता? बस इतनी ही बात स्वीकार करने को कह रहा हूँ कि संयोग होता है। संयोग जबरदस्ती करता या कराता है यह सिद्ध नहीं किया जा रहा है और न ही ऐसा अभिप्राय है। जितनी बात कही जाये उतनी ही बात ग्रहण करें, बिना कहे अपनी ओर से उसमें कुछ अन्य बात मिलाने का प्रयत्न न कर। संयोग प्राप्त होने पर कार्य कैसे होता है और कौन करता है यह बात आगे। अतः कार्य व्यवस्था में संयोग या निमित्त का होना भी एक अंग अवश्य है जिसके बिना कार्य होना असम्भव है।

यहाँ निमित्त के सम्बन्ध में और भी बात जान लेनी योग्य है। निमित्त शब्द ही यह बता रहा है कि कार्य व्यवस्था में कोई न कोई संयोग को अवश्य प्राप्त होता है। निमित्त शब्द ‘मिथ’ धातु से ‘नि’ उपसर्ग पूर्वक बना है। ‘मिथ’ का अर्थ है मैथुन अर्थात् संयोग। निश्चित रीति से संयोग को प्राप्त हुई वस्तु को निमित्त कहते हैं। इसको अन्य भी इसी प्रकार के नामों से पुकारा जाता है। जैसे संयोग, सहकारी, सहचारी, सहयोगी सहायक इत्यादि। वास्तव में इन सब शब्दों का भी वही अर्थ है जो कि निमित्त का। संयोग शब्द ‘यज’ धातु से बना है सं+योग अर्थात् योग्य रीति से दो पदार्थों के मिलने को संयोग कहते हैं। सहकारी अर्थात् सह+कारी। ‘सह’ अर्थात् साथ साथ ‘कारी’ कार्य करने वाला। साथ साथ रहकर कुछ कार्य विशेष या परिवर्तन करने वाले को सहकारी कहते हैं। सहचारी अर्थात् सह+चारी। ‘सह’ अर्थात् साथ साथ ‘चारी’ अर्थात् प्रवाह क्रम में आगे चलने वाला। साथ साथ आगे चलने वाले अथवा परिवर्तन करने वाले को सहचारी कहते हैं। सहायक अर्थात् सह+अयक। ‘सह’ अर्थात् साथ साथ ‘अयक’ अर्थात् गमन करने वाला। साथ साथ गमन करने वाले या परिवर्तन करने वाले को सहायक कहते हैं।

विचारिये तो सही कि यदि यह संयोग, सहायक न होता या भ्रम मात्र होता तो इन संज्ञाओं की क्या आवश्यकता थी। अभावात्मक पदार्थों की कोई संज्ञा सुनने में नहीं आती। दूसरे यह निमित्त केवल उपस्थित मात्र हो ऐसा भी नहीं है। क्योंकि वस्तु में कार्य या परिवर्तन होने के समय उपस्थित तो अनेक पदार्थ हुआ करते हैं पर वह सब निमित्त नहीं हुआ करते। निमित्त तो उन सब उपस्थित पदार्थों में से हम उसी पदार्थ विशेष को कह सकते हैं जो स्वयं भी उस वस्तु के अनुरूप ही कुछ कार्य कर रहा हो या उसके अनुरूप या उसके साथ साथ कार्य व परिवर्तन करने की शक्ती विशेष को जागृत करके वहाँ आया हो। देखो इस पुस्तक के उठते समय यहाँ मेरे हाथ के अतिरिक्त यह चौकी व बेष्टन भी उपस्थित अवश्य है पर इन तीनों में से इस समय इस पुस्तक के उठने में निमित्त मेरा हाथ ही है, यह दोनों नहीं। इसलिये केवल उपस्थित मात्र कह कर स्वीकार करना न करने के बराबर ही है।

जिस किसी भी व्यक्ति विशेष या उल्लेख विशेष से भी आपने यह “उपस्थित मात्र” का शब्द सुना या पढ़ा है उसका भी अभिप्राय वह नहीं है, जो कि आपने पकड़ा है बल्कि वही है जो कि मैंने बताया है। भूल कहने वाले में नहीं है बल्कि ग्रहण करने वाले में है।

इसलिए शब्दों की खेंचातानी को छोड़ कर व्यवहार में नित्य कहे जाने वाले निमित्त के कर्ता पने के वाक्यों पर हंसने की बजाय, उनको यथा योग्य स्वीकार कर लेना ही तेरे ज्ञान की सरलता का द्योतक होगा। यहां पुनः कह देना आवश्यक है कि ऐसी स्वीकृति से वस्तु परतन्त्र न बनेगी, ऐसा विश्वास रख। जैसाकि अगले प्रकरणों में सिद्ध कर दिया जायेगा। यह ध्यान रख कि यहां संयोग की दृष्टि से बात हो रही है, स्वभाव या अन्य अंगों की दृष्टि से नहीं। जब उनका नम्बर आयेगा तब वैसी ही बात होगी। किसी एक बात की सिद्धि के लिये उसमें दूसरी बात को बीच में लाने से एक भी बात समझ में न आ सकेगी।

दिनांक २६ मार्च १९६० (सहारनपुर)

प्रवचन नं० १७

५ एक कार्य में यहाँ यह प्रश्न करना भी योग्य नहीं कि किसान, बैल, हल, पानी आदि सब कुछ उसी अनेकों निमित्त प्रकार होते हुये भी एक खेत में बीज उगता देखा जाता है और एक खेत में नहीं। ‘क्योंकि एक कार्य में अनेक कारण होते हैं।’ एक दो मात्र नहीं। भले ही सारे के सारे कहे न गये हों। जैसे कि खेती के दृष्टान्त में कथित सात आठ कारणों के अतिरिक्त, जल, वायु, बरसात, अथवा मिट्टी में पड़ी खाद या मिट्टी में पाये जाने वाले विशेष प्रकार के साल्ट या खाद आदि अनेकों निमित्त और भी हैं जो बीज के अंकुरित होने में कारण पड़ रहे हैं। यह सब के सब निमित्त समान रूप से जुड़ जाने पर कार्य भी अवश्य ही समान ही होता है।

६ निमित्त की दो यह निमित्त या संयोग भी एक ही प्रकार के दृष्टिगत होते हों ऐसा नहीं है। पुनः यही जानियां प्रेरणा है कि वस्तु को पढ़ने का प्रयत्न करना, शब्दों को नहीं। कुछ संयोग तो हम ऐसे देख रहे हैं कि जिनमें अनुकूल कार्य होते रहते भी उसके सम्पर्क में आने वाले उस दूसरे पदार्थ में तदनुरूप कार्य कदाचित्त होता देखा जाता है और कदाचित्त नहीं भी। जैसे गुरु शिष्य संयोग। गुरु का शिक्षा देने की अवस्था में रहते हुये भी शिष्य उसे कदाचित्त ग्रहण कर भी लेता है और कदाचित्त नहीं भी। अथवा मछली के चलने को जल। जल में रहते हुये भी वह चाहे चले या न चले। इस प्रकार के संयोगों से कार्य की निश्चितता न होने के कारण इन्हें उदासीन निमित्त कहा जाता है।

परन्तु कुछ संयोग ऐसे भी देखने में आते हैं कि उनके यथा योग्य रूप में उपस्थित होने पर उस दूसरे पदार्थ में कार्य अवश्य होता ही है। इस नियम में कभी बाधा नहीं पड़ती। जैसे कि स्वस्थ दशा में व पुस्तक उठाने के प्रति उद्यत इस हाथ के होते हुये इस हाथ के द्वारा उठ जाने योग्य (अर्थात् अधिक भारी नहीं है जो, या इस चौकी में नहीं गड़ी हुई है जो) यह पुस्तक न उठे ऐसा होना तीन काल में असम्भव नहीं है। या स्वच्छ दशा में दर्पण सामने होने पर, मेरा या किसी अन्य पदार्थ का, जो उस

समय उसके सामने हो, प्रतिबिम्ब न पड़े यह बात असम्भव है। स्वस्थ दशा में और घड़ा बनाने के प्रति उद्यत, कुम्भकार के होने पर घड़ा बनने योग्य उस मिट्टी के पिण्ड में से घड़ा न बने यह बात असम्भव है। और इसी प्रकार अन्य भी अनेकों दृष्टान्तों पर से हम ऐसे अबाधित निमित्तों की सिद्धि सरलता पूर्वक कर सकते हैं। ऐसे निमित्तों को ही आगमकारों ने प्रेरक निमित्त कहा है।

निमित्तों की यह दो जातियां हमारे व्यवहार में नित्य आ रही हैं। फिर भी यदि एक उदासीन मात्र को ही हम स्वीकार करें और प्रेरक को भ्रम मात्र कह दें, तो पक्षपात होगा। जो बात नित्य प्रयोग में आ रही है उसे स्वीकार न करना ज्ञान का कड़ापना है। इसे ढीला छोड़ कर सरल वृत्ति से देखने का प्रयत्न कीजिये तो इन दो जातियों के निमित्तों की सत्ता प्रत्यक्ष हो जायेगी। आपके मन में उत्पन्न हुये संशय को पुनः निवारण करता हूँ। इससे वस्तु परतन्त्र नहीं होगी। क्योंकि अभी तक भी कहीं यह नहीं कहा गया है कि निमित्त उदासीन हो कि प्रेरक, जबरदस्ती कोई काम या परिवर्तन बिना वस्तु की योग्यता या मर्जी के कराता है। परन्तु अगले तीन अंगों की व्याख्या हो जाने के पश्चात् ही यह विषय स्पष्ट हो सकेगा, यहाँ नहीं। यहाँ तो केवल निमित्तों व उनकी दो जातियों की सत्ता मात्र की स्वीकृति कराना अभीष्ट है। क्योंकि निमित्त या संयोग के बिना कोई कार्य नहीं होता। इसलिये यह भी कार्य व्यवस्था का एक अत्यन्त आवश्यक अंग है।

७ पुरुषार्थ पुरुषार्थ के बिना भी लोक का कोई कार्य होता देखा नहीं जाता। यहाँ 'पुरुषार्थ' शब्द का वह अर्थ न समझना जो कि लोक में प्रयोग किया जाता है। लोक में तो केवल मनुष्य के या अधिक बढ़ें तो चेतन पदार्थ के पुरुषार्थ को ही पुरुषार्थ कहा जाता है। जड़ तत्व में साधारण जनों को कोई पुरुषार्थ होता दिखाई नहीं देता। और यही कारण है कि वह जड़ पदार्थों को बिल्कुल निःशक्त व अपने आधीन मान बैठा है। वास्तव में ऐसा नहीं है पुरुषार्थ का अर्थ है किसी पदार्थ का एक अवस्था को तज कर दूसरी अवस्था को धारण करने के प्रति भुक्ता। वस्तु के अपने इस भुकाव विशेष का नाम ही उस उस वस्तु का अपना अपना पुरुषार्थ है? वह वस्तु जड़ हो कि चेतन सब में ऐसा भाव पाया जाता है। जैसे कि अग्नि पर रख देने से जल का धीरे धीरे उष्णता की ओर भुक्ते हुये देखे जाना। भाप को किसी बर्तन में रोक देने पर उसका वहाँ से निकलने के प्रति का भुकाव भी अदृश्य नहीं है। जो काम आज लाखों व्यक्ति मिल कर नहीं कर सकते वह काम एक अणु कर सकता है। यह बात अवश्य है कि आपके पुरुषार्थ की जाति किसी अन्य प्रकार की है, उसकी अन्य प्रकार की। आप चेतन पदार्थ है, विचारशील हैं, अतः आपके पुरुषार्थ की जाति भी विचारणाओं रूप है। वह जड़ है, उसके पुरुषार्थ की जाति भी जड़ोत्पन्न है। आपका विकल्प करने रूप पुरुषार्थ या भुकाव इन्द्रिय गोचर नहीं, पर उसका गमनागमन रूप, अग्नि आदि लगाने रूप या अन्य रूप पुरुषार्थ या भुकाव इन्द्रिय गोचर है।

अतः सिद्धान्त निकला यह, कि प्रत्येक पदार्थ में पुरुषार्थ होता है। वह जड़ हो या चेतन। अन्तर केवल इतना ही है कि जड़ का पुरुषार्थ जड़ोत्पन्न है इसलिये उसका कार्य या परिवर्तन भी जड़ोत्पन्न है। और चेतन का पुरुषार्थ चेतनात्मक है। जड़ोत्पन्न हो जाने से उस जड़ पदार्थ में पुरुषार्थ का अभाव नहीं कह सकते। यदि कोई पदार्थ स्वयं अपने अन्दर नवीन अवस्था के प्रति न भुके तो पुरानी अवस्था नष्ट जाने पर वह अवस्था शून्य हो जाये। और ऐसा हो जाये तो इस विश्व में कुछ भी दिखाई न दे। सर्व शून्य हो जाये।

इसलिये यह बात अवश्य स्वीकार करने योग्य है, कि वस्तु के अपने अपने पुरुषार्थ या भुकाव विशेष के अभाव में, वस्तु की अवस्थाओं में किसी भी प्रकार का परिवर्तन होना असम्भव होने के कारण, पुरुषार्थ भी कार्य या परिवर्तन का एक प्रमुख अंग है। परन्तु इसका यह अर्थ नहीं कि पुरुषार्थ ही पर्याप्त है। स्वभाव निमित्त तथा अन्य अंग यदि न हों तो पुरुषार्थ अकेला कुछ नहीं कर सकता। वास्तव में वह न हो तो पुरुषार्थ भी न हो या पुरुषार्थ न हो तो वह भी न हो ऐसा कहना उपयुक्त है। परन्तु यहां तो केवल पुरुषार्थ की सिद्धि की जा रही है। इसलिये इस स्थान पर अन्य बातों को बीच में लाना योग्य नहीं। एक एक बात की पृथक पृथक सिद्धि हो जाने के पश्चात् इन सब को परस्पर में भिड़ा दिया जाएगा, तभी यथार्थ व्यवस्था समझी जानी शक्य है। अतः अभी उस प्रकार के प्रश्नों को दबा लीजिए।

८ नियति या काल लब्धि वस्तु की कार्य व्यवस्था में चौथी बात जो विचारने पर वस्तु में दिखाई देती है वह है लब्धि नियति या काल लब्धि। यद्यपि यह विषय कुछ विवादग्रस्त है, क्योंकि कुछ व्यक्ति या विद्वान इस अंग को आज स्वीकार करते हैं और कुछ नहीं, और इसी प्रकार आप सभी में भी सम्भवतः इन दोनों दृष्टियों वाले व्यक्ति उपस्थित हों। फिर भी यहां मैं जो कुछ कहूंगा वह वही तो कहूंगा जो कि मुझे दिखाई देता है अर्थात् अपनी दृष्टि की बात। और वस्तु व्यवस्था को स्वतन्त्र सिद्ध करने के लिए इस अंग को यहां कहना आवश्यक प्रतीत भी होता है। परन्तु कहने से पहले आप सब से ही यह विनीत प्रार्थना अवश्य करूंगा कि यदि किन्हीं मुमुक्षु जनों की दृष्टि इस अंग को स्वीकार नहीं करती है तो वह इसे सुन कर अपने चित्त में किसी प्रकार का क्षोभ या वितंडा उठाने का प्रयत्न न करें। क्योंकि इसमें स्वयं उन ही का अहित है। उनका क्षोभ उन ही की शान्ति को तो घातेगा मेरी को तो नहीं। मेरी दृष्टि तो जैसी की तैसी ही बनी रहेगी। इस अंग को भी ध्यान से सुन कर समझने का प्रयत्न करें। वस्तु में जाकर इसे खोजने का प्रयत्न करें। वहां यह अंग दिखाई दे तो स्वीकार कर लेना नहीं तो नहीं। यदि स्वीकार न भी हो तो भी समझ लेना कि लोक में भिन्न भिन्न दृष्टियों के लोग हैं। विचार विषमता होती रहे, पर इस का अर्थ यह नहीं कि मनो-विषमता भी हो जाये। प्रेम में बाधा न पड़ने दीजिये। क्योंकि मेरी दृष्टि मेरे पास है और आपकी आपके पास। मेरी दृष्टि से हानि लाभ मेरा है और आपकी दृष्टि से आपका।

आइये अब वस्तु में कुछ और भी पढ़ने का प्रयत्न करें जिससे कि वस्तु में अब तक देखने वाली कुछ परतन्त्रता स्वतन्त्रता में बदल जाये, जिससे कि अब तक के उठने वाले अनेकों प्रश्नों का समाधान हो जाये। स्वभाव, निमित्त व पुरुषार्थ के अतिरिक्त वस्तु की कार्य व्यवस्था में कुछ और भी देखने में आता है। अर्थात् वस्तु में होने वाला वह वह कार्य या परिवर्तन किसी निश्चित समय पर ही हो रहा है। आगे पीछे नहीं। ऐसा सब स्वयं अर्थात् स्वभाव से ही हो रहा है। किसी ने वह समय निश्चित किया हो या बैठा हुआ कर रहा हो ऐसा नहीं है। वस्तु में जो बात सहज अर्थात् बिना किसी कारण के होती हुई दिखाई दे वह उसका स्वभाव ही होता है। वस्तु का स्वभाव पढ़ने का एक बहुत सरल उपाय यह है कि अपने से प्रश्न करने प्रारम्भ कर दीजिये। उत्तर आने पर पुनः पुनः प्रश्न करिये। आखिर एक स्थिति आ जायेगी जहां प्रश्न होने स्वतः बन्द हो जायेंगे, समझिये कि वह वस्तु का स्वभाव है। क्योंकि स्वभाव में तर्क नहीं चला करता।

दृष्टान्त के रूप में वही पुराना खेती का दृष्टान्त ले लीजिए। और किसान से पूछिये :—

प्रश्न—बीज आज ही क्यों फूटा आगे पीछे क्यों न फूट गया ?

उत्तर—क्योंकि आज से दो दिन पहले ही पृथ्वी में डाला गया था। और पृथ्वी में पड़ने के दो दिन पश्चात् अंकुरित होना इसका स्वभाव है।

प्रश्न—दो दिन पहले ही पृथ्वी में क्यों डाला गया था, तीन दिन पहले क्यों नहीं ?

उत्तर—दो दिन पहले ही पृथ्वी बाही जाकर तैयार हुई थी। तीसरे दिन तक यह ठीक ठाक नहीं हुई थी।

प्रश्न—दो दिन पहले ही यह ठीक ठाक क्यों हुई थी, इससे पहले क्यों नहीं ?

उत्तर—छः दिन पहले ही हल जोतना प्रारम्भ किया था। इतनी पृथ्वी छः दिन में ही जोती जा सकती थी। इससे कम समय में नहीं।

प्रश्न—छः दिन पहले ही हल क्यों जोता। इससे पहले क्यों नहीं ?

उत्तर—उसी दिन चित्ता में जोतने का विकल्प या इच्छा उत्पन्न हुई थी। इससे पहले नहीं।

प्रश्न—इससे पहले विकल्प चित्ता में उत्पन्न क्यों नहीं हुआ ?

उत्तर—अब तो उत्तर ने हार मान ली। इससे पहले विकल्प क्यों उत्पन्न न हुआ, इसका मेरे पास कोई उत्तर नहीं। उसी समय हुआ इतना जानता अवश्य हूँ। उस समय वह स्वतः ही जागृत हो गया और उसके आगे क्रमशः तदनुरूप कार्य चलने लगा। क्यों हुआ का उत्तर कुछ नहीं पर हुआ अवश्य।

यद्यपि अन्य अनेकों बातें बीच में लाई जा सकती हैं। जैसे मौसम तब ठीक न था। या कर्म का उदय इसी जाति का तब ही आया था। उस कर्म में अपकर्षण भी किसी विशेष समय में ही किया था इत्यादि। परन्तु बात को निर्णय करना है इसलिये अधिक खेंचने से लाभ नहीं। कितनी भी बातें बीच में अपने उत्तर में लाइये, आखिर एक स्थिति ऐसी अवश्य आ जायेगी जहां जाकर उत्तर हार मान जायेगा या उत्तरों की पूर्व कथित शृंखला पुनः चला देगा और अनवस्था में उलझ बैठेगा। ऐसी स्थिति आ जाने पर सरलता से विचार करें तो आपका हृदय स्वयं पुकार उठेगा कि उसी समय वैसा होना था और उसी समय वैसा हुआ। आगे पीछे न होना था और न आगे पीछे हुआ। बस समझ लीजिये कि वस्तु का स्वभाव ऐसा ही है, क्योंकि यहां तर्क शान्त हो चुका है।

किसान को वह विकल्प विशेष उस निश्चित समय पर ही आना था और तभी वह आया भी, इस बात की परीक्षा भी की जा सकती है। आपसे ही यदि मैं कहूँ कि इस समय जो इस बात को सुनकर आपके हृदय में अनेकों प्रश्नात्मक विकल्पों की बाढ़ आ गई है। उसे इस समय दबाकर कोई अन्य विकल्प उत्पन्न कर लें और इन विकल्पों को शाम के ६ बजे उत्पन्न करना या करके दिखाना। विचारिये तो सही कि क्या इतनी शक्ति है आप में, कि जो विकल्प जिस समय आप चाहें वह ही आयें अन्य नहीं ? ऐसा नहीं है। विकल्प स्वतन्त्र रीति से अपने अपने समय पर उठ रहे हैं। उनमें हेर फेर करने की सामर्थ्य आप में नहीं। सामर्थ्य होती तो मेरे ऊपर वाले प्रश्न को कार्यन्वित रूप देकर दिखा देते। अतः निश्चित हुआ कि वह विकल्प उसी समय आना निश्चित था। इसी का नाम है नियति या

काल लब्धि । इसी के लिये एक नवीन शब्द का आविष्कार भी इस युग में हुआ है और वह है क्रमबद्धता । नियति, काल लब्धि, व क्रमबद्धता-इन तीनों का एक ही अर्थ है ।

खेती बोन के कार्य के सर्व संयोगों की शृंखला में यदि एक प्रारम्भिक कड़ी भी नियत सिद्ध हो गई तो यह कहने की आवश्यकता नहीं कि अगली अगली सर्व ही कड़ियां नियत हो जायेंगी । क्योंकि जैसेकि उस जाति का विकल्प उठने पर किसान ने उस उस समय वह वह निमित्त ही जुटाये अन्य नहीं । इसी प्रकार किसी भी पदार्थ में, कोई एक कार्य या परिवर्तन विशेष होने पर, उस समय उसके निमित्त से उसके सम्पर्क में आने वाले दूसरे पदार्थ में भी, तदनुरूप ही कोई कार्य होना निश्चित है, कोई अन्य नहीं । इस प्रकार खेती के कार्य में जितने भी साभीदार थे उन उन सबका वह वह कार्य उस उस समय ही होना निश्चित हो जाता है । अन्य प्रकार से भी यदि किसान की भाँति अन्य सर्व साभीदारों से बारी बारी वही ऊपर जैसे प्रश्न करें तो एक स्थान पर पहुँच कर वह सब ही यह कह देंगे कि उस समय में वैसा ही होना निश्चित था ।

अतः यह सिद्धान्त निकला कि कार्य व्यवस्था में नियति का भी कुछ हाथ है । यद्यपि इस विषय के सम्बन्ध में अनेकों प्रश्न इस समय अन्तर में खलबली मचा रहे हैं, परन्तु कुछ धैर्य पूर्वक ही काम करना है । आगे जाकर उन सबका समाधान हो जायेगा ।

६ भवितव्य इन प्रश्नों का समाधान करने से पहले यहां इस स्थान पर प्रकृत विषय की पूर्ति के अर्थ पांचवीं बात पर भी विचार कर लेना अभीष्ट है । इस पांचवें अंग का नाम बताया था भवितव्य अर्थात् होने योग्य । होने योग्य बातें तीन हैं । एक तो वस्तु में उस जाति विशेष का कार्य जोकि उस समय में हुआ है, दूसरा उस निमित्त विशेष की उपलब्धि जोकि उस समय में हुई है और तीसरा वह ही पुरुषार्थ विशेष जोकि उस समय में हुआ है ।

यद्यपि नियति या भवितव्य, यह दोनों अंग कुछ समान वाची से प्रतीत होते हैं पर वास्तव में ऐसा नहीं है । क्योंकि नियति तो उपरोक्त तीनों बातों के समय या काल मात्र को बताता है । भवितव्य और नियति यह दोनों परस्पर एक दूसरे की अपेक्षा रखते हैं नियति के बिना भवितव्य का और भवितव्य के बिना नियति का कोई प्रयोजन नहीं रह जाता ।

नियति ने तो इतना बताया कि अमुक समय में वस्तु में कार्य होना निश्चित है पर कौन कार्य होना निश्चित है यह नहीं बताया । इसी प्रकार यह बताया कि अमुक समय में निमित्त का संयोग होना निश्चित है, पर कौन निमित्त का संयोग होना निश्चित है यह नहीं बताया । इसी प्रकार यह बताया कि अमुक समय में वस्तु के द्वारा पुरुषार्थ किया जाना निश्चित है पर कौन पुरुषार्थ किया जाना निश्चित है यह नहीं बताया ।

इन तीनों बातों की जाति का निश्चय हुये बिना तो अमुक समय में जो कोई भी कार्य, जो कोई भी निमित्त व जो कोई भी पुरुषार्थ हो जायेगा । और यदि ऐसा ही है तो नियति की आवश्यकता ही क्या रह जायेगी, क्योंकि यह तो पहले ही सिद्ध किया जा चुका है कि वस्तु में कोई न कोई कार्य या परिवर्तन, कोई न कोई संयोग या निमित्त अथवा कोई न कोई पुरुषार्थ तो प्रतिक्षण होता ही है । वहां

भी यह तीनों निश्चित या व्यवस्थित नहीं थे और यहां भी अर्थात् नियति की स्वीकृति के पश्चात् भी यह निश्चित न होने पाये। वहां और यहाँ दोनों ओर ही यह बात पड़ी है कि किसी भी समय तीनों होते तो अवश्य हैं, पर चाहे जो भी हो सकते हैं, अर्थात् मैं जैसा चाहूँ निमित्त मिलाऊँ, और जैसे चाहूँ वस्तु को परिणाम दूँ। अथवा जिस समय जैसा जैसा भी निमित्त मिलेगा उस समय वस्तु में कार्य भी वैसा वैसा ही हो जायेगा। और यदि यह ठीक है तो वही पुरानी बात कि 'विश्व मेरे आधीन है,' ज्यों की त्यों बनी रही, जिस प्रकार अन्य को निमित्त के रूप में मिलाना या उसमें परिणामन कराना मेरे आधीन है उसी प्रकार मुझको निमित्त के रूप में मिलाना भी अन्य के आधीन हो जायेगा। अर्थात् दूसरा मेरे आधीन और मैं दूसरे के आधीन बन बैठूँगा। दोनों में संघर्ष उत्पन्न हो जायेगा और वस्तु व्यवस्था बिगड़ जायेगी। क्योंकि ऐसा असम्भव है कि जो मेरे आधीन हो उसी के आधीन मैं हूँ।

इसलिये भवितव्य की सिद्धि की आवश्यकता है। भवितव्य कहता है कि ऐसा नहीं है कि किसी नियत समय पर तू जो चाहे निमित्त मिला ले, जो व जैसा कैसा भी पुरुषार्थ कर ले और जैसा कैसा भी कार्य बना ले। बल्कि ऐसा है कि किसी भी नियुक्त समय में तुझ में अमुक ही प्रकार का पुरुषार्थ होने योग्य है अर्थात् तुझ में वैसा ही करने की इच्छा जागृत होती है, तदनुरूप ही सामग्री तू जुटाता है और इसलिये तदनुरूप ही कार्य हो पाता है। अतः किसी भी समय विशेष में इन तीनों का व्यवस्थित रूप में ही होना निश्चित है।

इस प्रकार नियति के बिना भवितव्य भी कल्पना मात्र ही रह जायेगा। क्योंकि भवितव्य केवल इतना ही बता पायेगा कि अमुक प्रकार का पुरुषार्थ निमित्त व कार्य होने योग्य है। परन्तु कब, यह न बताने पायेगा। तब यह बात समझी जायेगी कि मैं अमुक प्रकार का पुरुषार्थ कर सकता हूँ पर जब चाहे कर लूँ। अथवा अमुक प्रकार से काम या परिवर्तन कर सकता हूँ पर जब चाहे कर लूँ। और यदि ऐसा ही है तो भवितव्य की आवश्यकता ही क्या रही। अतः नियति भवितव्य को बल देती है और भवितव्य नियति को। नियति भवितव्य को व्यवस्थित करता है और भवितव्य नियति को।

इस प्रकार वस्तु की कार्य व्यवस्था में वस्तु का स्वभाव, निमित्त, पुरुषार्थ, नियति, व भवितव्य यह पाँचों अंग सम्मिलित हैं। इन पाँचों को पाँच समवाय कहा जाता है क्योंकि कार्य व्यवस्था में यह पाँचों ही सहकारी हैं अर्थात् एक ही समय में एक कार्य में यह पाँचों ही अविरोधी रूप से रहते हैं।



—: पाँच समवाय समन्वय :—

दिनांक ३० मार्च १९६० (सहारनपुर)

प्रबन्धन नं० १७

१—समवायों सम्बन्धी अनेकों प्रश्न, २—नियति या पुरुषार्थ का समन्वय, ३—नियति व उपदेश का समन्वय, ४—नियति व विकल्प परिवर्तन का समन्वय, ५—नियति व स्वभाव का समन्वय, ६—नियति व स्वच्छन्द का समन्वय, ७—नियति व आगम का समन्वय, ८—नियति व निमित्त का समन्वय, ९—निमित्त व वस्तु स्वतन्त्रता का समन्वय, १०—निमित्तों के संयोग की स्वतन्त्रता, ११—नियति, निमित्त व पुरुषार्थ तीनों का समन्वय, १२—नियति व अनियति का समन्वय, १३—वस्तु स्वरूप की जटिलता।

अहो वस्तु स्वातन्त्र्य की घोषणा करके, मेरे अन्दर में पड़ी कुछ करने धरने की बुद्धि हर कर, मुझे व्यग्रताओं से मुक्ति दिलाने वाले गुरुदेव आपकी महिमा ! अलौकिक जनों की अलौकिक बातें। सर्व साधारण जन कैसे स्पर्श कर सकेंगे उनकी गहनता को। करने धरने की बुद्धि हटानी अभीष्ट है। खोजते खोजते उसका मूल मिला कहाँ जाकर ? वस्तु की व्यवस्था में। अर्थात् वस्तु की कार्य व्यवस्था का या उसकी स्वतन्त्रता का ठीक ठीक निर्णय न होने के कारण ही मैं जगत में फेर फार करने के पीछे दौड़ रहा हूँ। यदि कदाचित् वस्तु का व्यवस्थित रूप पढ़ कर अपनी धारणाओं को बदल पाता तो यह व्यग्रता सहज ही टल जाती। इसी कारण से है गुरुओं का प्रयास-मुझे वस्तु व्यवस्था दर्शाने का।

१ समवायों सम्बन्धी समवाय सम्बन्धी अनेकों प्रश्न—

अनेकों प्रश्न नियति या भवितव्य की बात सुनकर अनेकों प्रश्न चित्त में खलबली मचा रहे हैं। उनको कल दबा दिया गया था। आज उनका उत्तर देने का नम्बर आया है। लाइये कौन से प्रश्न हैं।

- १ पहला प्रश्न तो यह कि नियति की स्वीकृति के पश्चात् पुरुषार्थ निष्फल हो जाता है। या अकर्मण्यता आ जाती है ?
- २ दूसरा प्रश्न यह है कि नियति की स्वीकृति के पश्चात् उपदेश का कोई प्रयोजन नहीं रह जाता ?
- ३ तीसरा प्रश्न यह है कि यदि विकल्प का परिवर्तन करने में भी मैं स्वतन्त्र नहीं हूँ, तब तो मैं कदापि भी अपना हित करने में सफल नहीं हो सकूँगा ?
- ४ चौथा प्रश्न यह कि ऐसी नियति व्यवस्था बिना किसी के किये होनी कैसे सम्भव है ?

- ५ पांचवां प्रश्न यह है कि नियति की स्वीकृति से स्वच्छन्द का पोषण हो जायेगा ?
- ६ छटा प्रश्न यह है कि नियति का आगम में निषेध किया गया है इसलिये इसको स्वीकार करने से आगम के साथ विरोध आता है ?
- ७ सातवां प्रश्न है कि यदि कार्य नियत है तो निमित्तों की क्या आवश्यकता ?
- ८ आठवां प्रश्न है कि निमित्तों को स्वीकार कर लेने पर वस्तु परतन्त्र हो जायेगी ?
- ९ नवां प्रश्न है कि निमित्तों को यथायोग्य संयोग कराने वाला कौन है ? मेरे बिना स्वयं निमित्त आकर कैसे प्राप्त होते हैं ?
- १० दसवां प्रश्न है कि यदि निमित्त स्वतः प्राप्त हो जाते हैं तो पुरुषार्थ की क्या आवश्यकता ?
- ११ ग्यारहवां प्रश्न है कि अनेकान्त सिद्धान्त के अनुसार नियति के साथ अनियति कैसे घटित होती है ?

और इसी प्रकार अन्य भी अनेकों प्रश्न हो सकते हैं। परन्तु यहां इन ग्यारह प्रश्नों का समाधान कर देना ही पर्याप्त समझता हूँ।

लीजिये इन प्रश्नों का क्रम से समाधान करने का प्रयत्न करता हूँ। बात कुछ जटिल अवश्य है पर फिर भी उसे सरल बनाने का प्रयत्न करूंगा। आप भी थोड़ा ज्ञान को ढीला करके सरल वृत्ति से समझने का प्रयत्न करें वस्तु में जो दिखाई दे रहा है उसे अस्वीकार न करें। आप यदि मेरा साथ देंगे तब तो मैं समझा भी सकूंगा और आप समझ भी सकेंगे अन्यथा मेरा प्रयास विफल जायेगा।

२ नियति या पुरुषार्थ यदि सर्व ही कार्य अपने अपने समय पर स्वतः हो रहे हैं तो मेरा कल्याण भी अपने का समन्वय समय पर स्वतः हो जायेगा। मैं शान्ति मार्ग की ओर का पुरुषार्थ भी क्यों करूँ ? ठीक है प्रश्न स्वाभाविक है। हरेक व्यक्ति के हृदय में उत्पन्न होता है। पर भाई ! क्या विचारा है कभी, कि शान्ति की ओर का पुरुषार्थ न करके भी क्या तू खाली बैठा रह सकेगा ? कुछ न कुछ करना अर्थात् अपने रूप में या स्थान में परिवर्तन करना तो तेरा स्वभाव है। वही तेरा पुरुषार्थ है। वह किये बिना तू क्या, जगत का कोई भी पदार्थ रह नहीं सकता। करना तो अवश्य तुझे कुछ न कुछ पड़ेगा ही क्योंकि स्वभाव को घाता नहीं जा सकता। अब यह बता कि शान्ति की दिशा का नहीं तो किस दिशा का पुरुषार्थ करने की इच्छा तेरे अन्दर उत्पन्न हो रही है। कोई न कोई इच्छा तो अवश्य है वहां। ऐसा तो हो नहीं सकता कि इच्छा या विकल्प न हो।

बस खाऊं, पीऊं, मौज उड़ाऊं, शान्ति जब होनी होगी हो जायेगी। ठीक है, तो तात्पर्य यह हुआ कि तेरे अन्दर में उन लौकिक सुखों के प्रति, जिनको कि पहले अशान्ति रूप बता दिया गया है, अभी तक आकर्षण पड़ा है। क्योंकि यदि ऐसा न हुआ होता तो तेरी इच्छा का प्रवाह उस ओर कदापि जाने न पाता। और इसलिये तू भले ही शान्ति पथ की बात करता हो, पर वास्तव में शान्ति का उपासक है ही नहीं। यदि हुआ होता तो तेरे अन्तर में बजाए भोगों के शान्ति का आकर्षण पड़ा होता और तब तेरा ऊपर वाला प्रश्न बदल कर यह रूप धर लेता कि इन बाह्य पदार्थों में करने धरने की क्या आवश्यकता, जैसा कैसा भी जब होना होगा हो जायेगा। मैं शान्ति में ही निवास क्यों न करूँ ? क्यों विकल्पों की दाह में जलूँ ?

दोनों ही दशाओं में तू पुरुषार्थ हीन नहीं बन पाया है। पुरुषार्थ अवश्य कर रहा है। अन्तर इतना ही है कि पहली दशा में तेरा पुरुषार्थ लौकिक सुखों की ओर ढलक रहा था और दूसरी दशा में शान्ति की ओर। जैसा जैसा तू उस समय करेगा वैसा वैसा फल तो अवश्य मिलेगा ही, अर्थात् पहली दशा में अशान्ति और दूसरी दशा में शान्ति। बता पुरुषार्थ निष्फल कहाँ गया ? पुरुषार्थ हीनता या अकर्मण्यता कहाँ आई ?

वास्तव में तेरे अन्दर यह प्रश्न इसलिये उत्पन्न हो रहा है कि तेरी रुचि में तो पड़ा है लौकिक पुरुषार्थ और बाहर से कह रहा है तू अपने को शान्ति का उपासक, जो सर्वथा मिथ्या है। तू भले समझ न पाये पर ज्ञानी जन समझ जाते हैं कि इस प्राणी की काल लब्धि अभी खोटी पड़ी हुई है, अतः अभी कुछ और दिन इसे अशान्ति में निवास करना है। अतः तुझे समझाने के प्रति मध्यस्थता धारकर वह इस विकल्प को छोड़ देते हैं और पुनः शान्ति में स्नान करने लगते हैं।

अरे भाई ! पुरुषार्थ अन्धा हुआ करता है। वह यह नहीं विचारा करता कि कब समय आये कि मैं अमुक जाति का पुरुषार्थ करूँ। तेरा पुरुषार्थ तेरे विकल्प के आधीन है, नियति के नहीं। जब तेरे अन्दर उस उस समय उस उस प्रकार का विकल्प आ ही जायेगा तो उस उस जाति का पुरुषार्थ कैसे न करेगा। उस उस जाति का पुरुषार्थ होने पर फिर उस उस जाति का कार्य या परिवर्तन तेरे अन्दर कैसे न होगा।

क्या लौकिक व्यापार आदि करते हुये भी यह विचार आया करता है कि पहले यह मालूम करूँ कि कब व्यापार का समय आयेगा ताकि उस समय मैं कार्य प्रारम्भ कर सकूँ ? वहाँ तो कार्य करने का विकल्प आया और कार्य कर बैठा। कुंए में कोई व्यक्ति गिर पड़े तो उसको निकालने के समय या तेरे घर में आग लग जाये तो उसको बुझाने के समय भी क्या कभी यह विचार किया करता है कि जब समय आयेगा तब ही उसको निकालने का या आग बुझाने का पुरुषार्थ करूँगा, उससे पहले कैसे करूँ, क्योंकि कर ही नहीं सकता। प्रभो ! कुछ करने का विकल्प अन्तर में जागृत हो जाने पर यह विचारा नहीं जाया करता कि कब समय आयेगा। विकल्प आते ही तदनुकूल पुरुषार्थ चालू हो ही जाता है। ऐसा स्वभाव है।

मैं हीन ज्ञानी हूँ पहले से यह बात भले न जान पाऊँ कि कौन समय कौन कार्य के लिये नियत है। परन्तु उपरोक्त प्रकार कार्य हो जाने पर मेरा अनुमान यही कहता हुआ प्रतीत होता है कि क्योंकि इस समय स्वतः यह कार्य करने का विकल्प जागृत हुआ था इसलिये अवश्य ही यह कार्य इस ही समय होना निश्चित था। तथा कुछ प्रत्यक्ष ज्ञानी अवधि व मनःपर्यय ज्ञान के आधार पर अथवा निमित्त ज्ञानी स्वपनों व चिन्ह विशेषों के आधार पर कार्य होने से पहले भी यह जान जाते हैं कि अमुक समय अमुक काम होना निश्चित है। वह भी जान भले जाओ या आप उनसे अपने किसी कार्य का निश्चित समय पूछ भले लो परन्तु कार्य होने के समय में तो आपको केवल कार्य करने का ही विकल्प आता है। “समय आया या नहीं” ऐसा विकल्प नहीं आता और इसलिये उस समय कार्य होता ही है। पीछे भले यह जानने का विकल्प आ जाये कि क्या कार्य उसी समय हुआ है या आगे पीछे और आपको यह जानकर सन्तोष होता है “कि उसी समय हुआ है आगे पीछे नहीं”।

यहाँ इतना अवश्य जान लेना योग्य है कि वर्तमान के ज्योतिषियों को इस तत्त्व की परीक्षा का आधार नहीं बनाया जा सकता, क्योंकि अपने को ज्योतिषी कहने वाले वह वास्तविक ज्योतिषी या निमित्त ज्ञानी नहीं हैं। यदि हुये होते तो एक कोई कार्य होना बताकर स्वयं ही उसको टालने का उपाय न बताते होते। उन बेचारों को स्वयं यह विश्वास नहीं कि जो कुछ वह बता रहे हैं वह होना निश्चित ही है। नियति को किसी प्रकार टाला नहीं जा सकता। वास्तव में जो कोई टालने का उपाय करता है वह भी नियत ही है जैसे कि द्वारका के दहन में द्वीपायन का प्रयास।

यहाँ एक प्रश्न और आ खड़ा होता है कि क्या नियति पुरुषार्थ करने की प्रेरणा देती है। यदि नहीं तो इसकी क्या आवश्यकता? प्रभो! वस्तु व्यवस्था तेरी आवश्यकता की मोहताज नहीं। तेरा निर्णय ही वस्तु व्यवस्था के मोहताज है। ज्ञान ने जाना इसलिये वस्तु व्यवस्था नहीं होती बल्कि वस्तु व्यवस्था जैसी होती है वैसा ज्ञान जानता है। ज्ञान का काम जानना मात्र है कुछ बाहर में करना धरना नहीं है। ज्ञान तो एक दर्पण है जैसी बात वस्तु में होती है वैसी दिखाई दे जाती है।

इसी प्रकार नियति तो कोई वस्तु नहीं। वह कोई पदार्थ नहीं। उसका कोई गुण भी नहीं, उसकी कोई अवस्था नहीं। इसलिये यह करने की प्रेरणा देता है इस बात को अवकाश ही कहाँ है? नियति तो वास्तव में कार्य व्यवस्था में पड़ा वह अंग है जिसके आधार पर कि ज्ञान यह जान पाता है कि अमुक समय में कार्य होना निश्चित है, या जिस समय में होना था उसी समय में हुआ है। नियति तो उस समय का नाम है जिसमें कि कोई कार्य होता है या होना होता है।

जैसा कि पहले बता दिया गया है। करने की बात नियति नहीं है पुरुषार्थ है। नियति केवल जानने की बात है। नियति बनाई नहीं जाया करती बल्कि ज्ञान से निर्णय की जाया करती है। जिस समय पुरुषार्थ पूर्वक उद्यम किया बस ज्ञान ने जान लिया कि यही इस कार्य की नियति है। अर्थात् पुरुषार्थ करे तो वहाँ नियति है ही है, पुरुषार्थ न करे तो नियति भी नहीं है।

इसका यह अर्थ नहीं, कि तब तो जब चाहूँ मैं पुरुषार्थ करके अपनी नियति को बुला लूँ। क्योंकि पहले ही बता दिया गया है कि नियति कोई ऐसी वस्तु नहीं जिसे बुलाई जाये और जिसकी सहायता पाकर कि तेरा पुरुषार्थ चालू हो। वह तो केवल जानने व निर्णय करने की बात है। करने की बात तो केवल एक पुरुषार्थ है। और वह तू अब भी जीवन में बिना नियति की प्रतीक्षा किये प्रतिक्षण कर ही रहा है। बस तेरे इस वर्तमान के पुरुषार्थ पर से यह बात जानी जा सकती है कि तेरी नियति शान्ति की ओर जाने की है या अशान्ति में निवास करने की।

१ नियति व उपदेश दूसरा प्रश्न था कि नियति की स्वीकृति के पश्चात् उपदेश का कोई प्रयोजन रह नहीं का समन्वय जाता। ठीक है साधारण दृष्टि से देखने पर ऐसा ही प्रतीत होता है। परन्तु वास्तव में ऐसा नहीं है। क्योंकि उपदेश किसी विकल्प पूर्वक होता है। विकल्प निश्चित समय पर आता ही है जैसा कि पहले सिद्ध कर दिया गया। उपदेश दाता नियति से अनभिज्ञ नहीं है, जानता है कि होना वही है जो होना है, पर यह जो विकल्प आया है इसका क्या करे? कभी कभी तो जब कि विकल्प मन्द शक्ति को लेकर प्रगट होता है वह उसको नियति सम्बन्धी अन्य विकल्प व विचारणाओं के आधार पर दबा भी लेता है। पर जब वह कुछ तीव्र शक्ति को लेकर प्रगट होता है तो उसकी प्रवृत्ति तदनुरूप हो ही जाती

है। भले ही अन्तर में यह जानता रहे कि श्रोता का हिताहित तेरे उपदेश के आधीन नहीं है तथा समय से पहले नहीं हो सकता। विकल्प होने पर तदनुकूल कार्य न करे तो क्या करे? क्या उसके विपरीत कोई अन्य कार्य करे? क्या ऐसा किया जाना सम्भव है? तनिक विचार लीजिये। यदि नहीं तो नियति को जानते हुये भी उपदेश देने में बाधा ही क्या है?

उपदेश अन्तरंग की किसी प्रेरणा से निकला करता है। जिसका आधार सामने वाले प्राणी को किसी एक विशेष दशा में देखने की इच्छा होती है। अर्थात् ऐसी करुणा जागृत हो जाने पर कि “अरे रे! यह प्राणी भी इस शान्ति सुधा का पान क्यों नहीं कर पाते। किसी प्रकार यह भी इसका एक बिन्दु चख पायें तो इनका जीवन बदल जाये,” उपदेश प्रगट हुआ करता है। इसलिये इसमें प्रयुक्त भाषा भी प्रेरक रूप धारण करके ही प्रगट होती है। वस्तु स्वरूप को समझना और बात है और उपदेश देना और। वस्तु स्वरूप को समझना शिक्षण में गभित है और उपदेश प्रेरणा में। शिक्षण में मध्यस्थता होती है पर उपदेश में श्रोता का जीवन परिवर्तन देखने की इच्छा। इसी से शिक्षण की शैली होती है ‘होना’ शब्द का आधार लेकर और उपदेश की शैली होती है ‘करना’ शब्द का आधार लेकर। अर्थात् शिक्षण में कहा जाता है कि “ऐसा होता है” और उपदेश में कहा जाता है कि “ऐसा कर”। दोनों की शैलियों में अन्तर होने का कारण आन्तरिक विकल्प की जाति में पड़ा हुआ अन्तर ही है। उपदेश देते समय वह नियति को भूल गया हो ऐसा नहीं है। विकल्प आने पर तदनुकूल ही कार्य हुआ करता है उससे विपरीत नहीं। इसलिये प्रेरणा का विकल्प जागृत होने पर प्रेरणा रूप ही भाषा निकलेगी शिक्षण रूप नहीं। अतः नियति व उपदेश में भी कोई विरोध नहीं है। विरोध हो जाता यदि यह विकल्प बीच में न होता।

ज्ञान व विकल्प में कुछ अन्तर है। ज्ञान केवल जानने व निर्णय करने का काम करता है और विकल्प जीवन में मानसिक, वाचसिक व शारीरिक क्रियायें करने की प्रेरणा देता है। निर्णय ज्ञान की अवस्था विशेष है और विकल्प चारित्र की। इसलिये इन दोनों में भेद होना स्वाभाविक है। यदि ज्ञान के अनुरूप ही चारित्र हो जाये तो जीव की दशा निर्विकल्प हो जाती है। और इसलिये उस समय उसके जीवन में न स्वयं कुछ क्रिया हो पाती है और न ही इस अवस्था में किसी को उपदेश दिया जाता है। ज्ञान केवल जानने रूप है और विकल्प करने धरने के राग रूप। इन दोनों में यह अन्तर आप लोगों से अपरिचित नहीं है। अतः ज्ञान में नियति का निर्णय हो जाने पर भी जब तक उसकी दशा विकल्पात्मक रहती है वह तदनुकूल प्रवृत्ति किया ही करता है। इससे नियति व पुरुषार्थ या उपदेश में कोई विरोध नहीं आता। यह दोनों एक समय में ही एक प्राणी में पड़े रहने सम्भव हैं।

दिनांक ३१ मार्च १९६० (सहारनपुर)

प्रबचन नं० १६

४ नियति व विकल्प वस्तु की कार्य व्यवस्था में वस्तु की स्वतन्त्रता की बात चलती है। दस प्रश्नों में से दो परिवर्तन का प्रश्नों का उत्तर दिया गया। अब तीसरा प्रश्न आता है कि यदि विकल्प परिवर्तन करने समन्वय को भी मैं समर्थ नहीं तो अपना हित कैसे कर सकूंगा? यह प्रश्न तो कुछ हित जिज्ञासा को लेकर निकला प्रतीत होता है, तब तो तुम्हें विकल्प परिवर्तन करने का प्रयास

आवश्यकता ही क्या है ? “मैं अपना हित कैसे कर सकूंगा ।” यह भी तो एक विकल्प है । ज़रा विचार तो सही कि इस विकल्प का झुकाव किस ओर है, अशान्ति की ओर कि शान्ति की ओर । “वर्तमान के लौकिक विकल्प अशान्ति रूप होने के कारण त्याज्य हैं । शान्ति की प्राप्ति के लिये मुझे विकल्प दबा कर निर्विकल्पता की ओर जाना चाहिये ।” अन्तरंग की इस प्रेरणा में से ही तो यह आशंका उत्पन्न हो गई है । बस तो हो लिया । यदि यह प्रेरणा सच्ची है तो समझ ले कि तेरी शान्ति प्राप्ति के प्रति पुरुषार्थ करने का नियत समय भी आ गया । और क्या चाहिये ? विकल्प तो अपने समय पर स्वयं परिवर्तित हो गया । इस को भी बदलने का प्रयास तू करेगा ही नहीं, यदि वास्तव में निर्विकल्प होने की इच्छा है तो, निर्विकल्पता के पुरुषार्थ को प्रेरणा देने वाला यह विकल्प स्वयं ही अपने समय पर आ धमका है । और चाहिये ही क्या ?

वास्तव में तेरा यह प्रश्न भी नं० १ वाले प्रश्न में समावेश पा जाता है । अन्तर केवल इतना हो है कि वहां भोगों का विकल्प रख कर अपने को शान्ति पथ गामी सिद्ध करने का बहाना किया जा रहा है, और यहां भोगों का विकल्प हट जाने पर अपने को शान्ति पथ गामी बनाने का वास्तविक प्रयास किया जा रहा है । पुरुषार्थ वहां भी है और वहां भी । वहां उल्टा है यहां सीधा ।

ज़रा बता तो सही कि “मैं किस प्रकार से विकल्पों से मुक्ति पा जाऊं ऐसा विकल्प अन्तरंग में उत्पन्न हो जाने पर तू पुरुषार्थ किस दिशा का करेगा ? पुरुषार्थ बिना किये तो रह न सकेगा । पुरुषार्थ करने को नियति की प्रतीक्षा करेगा क्या ? यह तो पहले ही बता दिया गया है । यदि विकल्पों से क्रम पूर्वक निवृत्ति पाने का विकल्प है तो समझ ले कि तेरे हित का समय आ गया है । इसलिये “मैं हित कैसे कर सकूंगा ?” इस प्रश्न को अवकाश नहीं रहता । यदि भोगों सम्बन्धी विकल्पों में वृद्धि करने का विकल्प है तो समझ ले कि तेरे हित का समय आया ही नहीं । इसलिये “मैं हित कैसे कर सकूंगा ।” यह प्रश्न केवल कहने मात्र का रह जाता है । अन्तरंग प्रेरणा से शून्य इन शब्दों का कोई मूल्य नहीं, अतः तब भी इस प्रश्न को अवकाश नहीं । क्योंकि हित करते हुये हित की आशंका करना या अहित करते हुये हित की बातें करना निरर्थक है । नियति का निर्णय विकल्प पर से किया जाता है, विकल्प का निर्णय अज्ञात नियति पर से नहीं ।

५ नियति व स्वभाव अब चौथा प्रश्न लीजिये । वह है कि “ऐसी नियत व्यवस्था बिना किसी के किये होनी का समन्वय कैसे सम्भव है ? इस प्रश्न का उत्तर पहले दिया जा चुका है । तनिक गौर करने पर पहले वक्तव्यों में से खोज कर उसे निकाला जा सकता है । याद होगा कि खेती के दृष्टान्त में प्रश्न पर प्रश्न करते हुए अन्त में यहाँ पहुँच गये थे कि किसान के हृदय में उसी समय वह कार्य करने का विकल्प उठा था (दिल्ली विषय नं० १३ प्रकरण नं० ८) और इस उत्तर पर पुनः प्रश्न करने पर तर्क शान्त हो गया था । तर्क का शान्त होना स्वभाव की सिद्धि है । अर्थात् उस निश्चित समय पर ही वह विकल्प उसमें उत्पन्न होना था ऐसा उसके स्वाभाविक प्रवाह में पड़ा था । इसका किसी उपाय से बदला जाना भी सिद्ध नहीं हो सका था अतः यही कहेंगे कि उस उस समय वैसा विकल्प होना स्वाभाविक रीति से निश्चित है । इस प्रकार नियति व उसके साथ साथ भवितव्य भी (क्योंकि दोनों का जोड़ा है) स्वभाव ही सिद्ध होते हैं ।

यद्यपि विकल्प पर प्रश्न करने से तो स्पष्टतया 'स्वभाव था' ऐसा उत्तर आता प्रतीत हो गया था, पर हल आदि अन्य पदार्थ उस उस समय ही क्यों काम करने लगे इन प्रश्नों के उत्तर में निमित्तों की प्रेरणा आई थी। इसलिये यहां प्रश्न हो सकता है कि जीव के विकल्प भले नियत हों पर अन्य द्रव्यों के कार्य तो नहीं। परन्तु ऐसा नहीं है, क्योंकि निमित्तों की परस्पर जुड़ी इस लम्बी शृंखला में यदि एक कड़ी भी नियत सिद्ध हो जाती है तो अन्य सर्व कड़ियां स्वतः ही नियत हो जाती हैं। इस रीति से वहां भी-नियत स्वभाव सिद्ध किया जा चुका है। अन्य प्रकार भी इस प्रश्न का उत्तर नवें प्रश्न के अन्तर्गत आ जायेगा। अतः नियत व्यवस्था करने वाला वस्तु का स्वभाव है अन्य कोई शक्ति नहीं। स्वभाव अनुभव किया जा सकता है पर उस पर तर्क नहीं किया जा सकता। और ऐसा स्वभाव अनुभव व दृष्टि में आ रहा है। तथा आगे आगे और विशद रीति से आ जायेगा।

६ नियति व स्वच्छन्द का समन्वय पांचवां प्रश्न है कि नियति की स्वीकृति से स्वच्छन्द का पोषण होता है। बात तो ठीक है कि ऐसा देखा तो अवश्य जा रहा है। अर्थात् नियति की ऐसी निर्भीक घोषणा सुन कर उसका हर प्रकार से यथार्थ निर्णय न होने के कारण, कुछ व्यक्ति उन धार्मिक क्रियाओं से, जो उनके जीवन में झूठे या सच्चे किसी भी रूप में पहले हुआ करती थीं, विमुख हो गये हैं। बहाना वही है जो प्रश्न नं० १ में कहा जा चुका है। यद्यपि इसमें उस श्रोता का ही दोष है वक्ता का नहीं, परन्तु फिर भी वक्ता इस दोष से सर्वतः पृथक् नहीं किया जा सकता। और इसलिये पूर्व के वक्ताओं व आचार्यों ने अन्य सर्व अंगों को चर्चा का विषय बनाया पर इसे अधिक छेड़ने का प्रयास न किया। यही कारण है कि वस्तु व्यवस्था के इस अंग का स्पष्ट रीति से उल्लेख बहुत कम स्थलों पर आ पाया है? "काल लब्धि" इस शब्द का संकेत मात्र ही देना उन्होंने पर्याप्त समझा था। इसलिये आज के वक्ता का भी कर्तव्य है कि या तो इस विषय को न छेड़े और छेड़े तो हर दृष्टि से पांच अंगों का सम्मेलन बैठ कर श्रोता को समझाने का प्रयत्न करे। इसी लिये यह विषय यहाँ इतना लम्बा खेंचा जा रहा है।

फिर भी यदि कोई स्वच्छन्द का पोषण करे तो न वक्ता का दोष है न सिद्धान्त का। क्योंकि जिसे स्वच्छन्द पोषण का ही अभिप्राय पड़ा है वह तो जिस किस प्रकार भी अपना मार्ग निकाल ही लेगा। अनादि काल से कुछ देव ही ऐसी पड़ी है कि अपराध करते हुए भी मैं अपने को अपराधी कहलाना नहीं चाहता। इसलिये जिस किस प्रकार भी अपने को निरपराधी सिद्ध करने का प्रयत्न किया करता हूँ। किस प्रकार सो देखिये।

लोक में तीन मुख्य सिद्धान्त हैं। ईश्वर कर्ता वाद, कर्म वाद, नियति वाद। ईश्वर कर्ता वादी कहता है कि जो ईश्वर ने कराया वह मैंने कर लिया इसमें मेरा क्या दोष। जो वह करायेगा वह मैं कर लूंगा। मैं अपनी ओर से उसे बदलने का प्रयास क्यों करूँ? क्योंकि ऐसा करना ईश्वर के साथ विरोध पैदा करना है। इतनी सामर्थ्य मुझ में नहीं है। अतः मैं निर्दोष हूँ। कर्म कर्ता वादी कह रहा है कि जैसा कर्म का उदय आया वैसा मैंने कर लिया। मैं तो ऐसा करना नहीं चाहता था पर क्या करूँ लाचार हूँ। यदि यह कर्म मुझे छोड़ दे तो मैं कुछ न करूँ। अतः मैं तो निर्दोष ही हूँ। इनके उदय के अनुसार मुझे करना पड़ेगा ही। अतः मैं उसके फेर फार करने का प्रयत्न क्यों करूँ? और इसी प्रकार नियति वादी भी कह रहा है कि जो होना होगा सो हो जायेगा, मेरे में जब फेर फार करने की

सामर्थ्य ही नहीं है तो जैसा चलता है वैसा चलने दूं। फेर फार करने के प्रति उद्यम क्यों करूं ?

तीनों ही दशाग्रों में उसका आन्तरिक भुकाव पड़ा है भोगों के प्रति और वह सिद्ध करना चाहता है यह कि उसे विश्वास है सिद्धान्त पर। अरे भाई ! ऐसा विश्वास, विश्वास नहीं कहलाता, स्वच्छन्दोच्चार कहलाता है। अब बताइये यदि स्वच्छन्द का ही पोषण करना है तो सिद्धान्त की कोई भी बात प्रकाश में न लाई जा सकेगी। केवल उपदेश ही दिया जा सकेगा। परन्तु क्या ऐसा होना सम्भव है ? स्वच्छन्द वालों की ओर मत देख भाई ! अपनी ओर देख। तेरे अन्तर में क्या अभिप्राय पड़ा है उसे पढ़। तेरा हित अहित तेरे अभिप्राय में पड़ा है लोक के अभिप्राय में नहीं। दूसरे न समझ पायें तो तू भी न समझे यह कहां का न्याय है। कुंआ नहीं छनता लोटा छना करता है। स्वच्छन्द पोषण करने वाले स्वच्छन्द पोषण से कभी न रुकेंगे। पर तुझे उनसे क्या ? तू तत्व को ठीक प्रकार से समझ कर अपने अभिप्राय को शुद्ध करने का प्रयत्न कर।

७ नियति व आगम अब छटा प्रश्न है कि नियति का आगम में निषेध किया है। इसलिये इसको स्वीकार करने से आगम के साथ विरोध आता है। सो भाई ! पहली बात तो यह है कि प्रारम्भ से ही तू वैज्ञानिक बन कर चला है। तेरे निर्णय का आधार वस्तु है आगम नहीं। इसलिये वस्तु में तुझे यह बात दिखाई देती हो तो उसे निर्भीक रूप से स्वीकार कर लेनी योग्य है। भले कोई उसका निषेध करता रहे।

पर फिर भी मैं अर्थात् आप सब सर्वथा ऐसी बात कह नहीं सकते, क्योंकि हमें आगम पर दृढ़ विश्वास है। और तर्क, आमनाये व अनुभव के अतिरिक्त आगम को भी प्रमाण माना गया है। इसलिये अपने निर्णय का आगम से मिलान कर लेना आवश्यक है। कही ऐसा न हो कि अल्प व परोक्ष ज्ञान होने के कारण वस्तु स्वरूप के समझने में हम भूल खा जायें।

आओ आगम में देखें कि कहाँ विरोध है। यद्यपि सरल दृष्टि से देखने पर विरोध बिल्कुल भासता नहीं फिर भी नियति को स्पष्ट रीति से आगम बहुत कम स्थलों पर स्वीकार किये जाने के कारण तथा अन्य अनेकों स्थलों पर इसका निषेध देखा जाने के कारण अवश्य कुछ विरोध सा भासने लगता है। यदि कुछ विचार पूर्वक देख तो वह निषेध भी वास्तव में इस तत्व का समर्थन ही करने लगेगा। सो कैसे वही बताता है।

इस तत्व का कड़े शब्दों में निषेध गोमटसार, पंच संग्रह व धवला में आया है। उस निषेध का यथार्थ तात्पर्य समझने के लिये हमें यह देखना होगा कि वहां वह उल्लेख किस प्रकरण के अन्तर्गत आया है। तीनों ही स्थलों पर लगभग समान रीति से निषेध किया है। शब्द भी लगभग समान हैं। प्रकरण तीनों ही स्थलों पर एक ही है। वहाँ मिथ्यात्व का प्रकरण चल रहा है। उसके अन्तर्गत मिथ्यात्व के पांच भेदों को दर्शा कर अब एकान्त मिथ्यात्व का स्वरूप दर्शा रहे हैं ? एकान्त मिथ्यात्व के ३६३ भेद किये गये। जिसमें अस्ति, नास्ति आदि सप्त भंग, जीवादि सप्त तत्व या नव पदार्थ, तथा लोक में प्रचलित आठ मुख्य धारणायें व मान्यतायें या वाद इन सब को यथा योग्य रूप में परस्पर गुणा करके क्रिया वादी, अक्रिया वादी, अज्ञान वादी, इत्यादि से अनेकों अंग बनाये गये। जिन सब का जोड़ ३६३ होता है वे आठ वाद भी निम्न प्रकार है :—

१. स्वभाववाद, २. आत्मवाद, ३. ईश्वरवाद, ४. कालवाद, ५. संयोगवाद, ६. पुरुषार्थ-वाद, ७. नियतिवाद, ८. दैववाद ।

यदि गौर से देखें तो इन ३६३ भेदों में एक नियतिवाद को ही मिथ्यात बताया हो ऐसा नहीं है बल्कि सप्त भंग में से एक दो आदि भंगों की अथवा जब पदार्थों में से जीव अजीवादि एक दो पदार्थों या तत्वों की और इन आठ वादों में से स्वभाव आदि एक दो वादों की स्वीकृति को भी मिथ्यात्व बताया है । बताइये जैनागम का कौन सा तत्व ऐसा रह गया जिसकी स्वीकृति को यहाँ मिथ्यात्व नहीं बता दिया गया । यहाँ तो वस्तु के उत्पाद व्यय ध्रौव्य रूप स्वभाव की स्वीकृति को भी मिथ्यात्व कहा है । तू यदि पुरुषार्थ के गान अलापता है तो उस पुरुषार्थ की स्वीकृति को भी वहाँ मिथ्यात्व कहा गया है । यदि निमित्तों को सिद्ध करना चाहता है तो उसकी स्वीकृति को भी वहाँ मिथ्यात्व कहा गया है । यहाँ तक कि आत्मा की स्वीकृति तक को मिथ्यात्व कहा है यदि वहाँ के उल्लेख के आधार पर ही नियति का निषेध कर रहा है तो अन्य सर्व बातों का भी निषेध क्यों नहीं कर देता । और यदि ऐसा करदे तो रह ही क्या जाये ? क्या सर्व शून्य की स्वीकृति को सम्यकत्व कहेगा ?

नहीं भाई ऐसा नहीं है । वहाँ वास्तव में नियति का निषेध नहीं किया गया है, बल्कि सप्त तत्व, सप्त भंग, स्वभाव, आत्मा, पुरुषार्थ, संयोग आदि की भान्ति ही नियति को भी स्वीकार करने के लिये कहा गया है । क्योंकि सर्व कथन समाप्त कर लेने के पश्चात् आचार्य भगवान एक गाथा कह रहे हैं जिसका तात्पर्य निम्न प्रकार है ।

एकान्त मिथ्यात्व के यह ३६३ भेद कह दिये गये पर यह इतने ही नहीं है । एकान्त असंख्यात प्रकार का हो सकता है । वास्तव में जितने वचन विकल्प हैं उतने ही नयवाद हैं और जितने नयवाद हैं उतने ही एकान्त हैं । अन्य भत वादियों के वही वचन मिथ्या है क्योंकि वह सर्वथा शब्द के साथ वर्तते हैं परन्तु जैन या अनेकान्त वादियों के वही वचन सम्यक् हैं क्योंकि वह कथन्वित शब्द से चिन्हित हैं ।

इस गाथा पर से स्पष्ट हो जाता है कि आपको यदि ३६३ में से किसी एक भी बात का सर्वथा निषेध वर्त रहा है तो शेष ३६२ की स्वीकृति एकान्त कहलायेगी । किसी न किसी रूप से इन सर्व ही ३६३ बातों को तथा इनके अतिरिक्त अन्य भी अनेकों बातों को जो वस्तु में पड़ी दिखाई दें, स्वीकार करना ही वास्तव में अनेकान्त रूप होने के कारण सम्यक्त्व है । बताइये नियति का निषेध कहां आया ? यहाँ तो कहा गया है कि यदि नियति का निषेध करोगे तो पुरुषार्थ के निषेध वत ही वह आपकी मान्यता मिथ्यात्व की कोटि में चली जायेगी । पुरुषार्थ और संयोग के साथ नियति व दैव व काल को अवश्य स्वीकार करना पड़ेगा । तब ही आपकी मान्यता अनेकान्तात्मक कही जा सकती है ।

तथा अन्य प्रकार से भी इस तत्व का समर्थन आगम से हो रहा है । आगम में इसकी स्वीकृति सर्वथा न आई हो ऐसा नहीं है । अल्प स्थलों पर आई है ऐसा ~~अवश्य~~ है । आगम में एक ही विषय की विधि व निषेध दोनों मिलते हैं । जो प्रकरण वश कहने में आये हैं । विधि और निषेध सूचक गाथाओं का मिलान करें तो आश्चर्य होगा कि दोनों में अत्यन्त निकट शब्द साम्य है ।

जैसे कि नियति का उपरोक्त एकान्त के प्रकरण में लक्षण करते हुये जिन शब्दों में गाथा

गून्थी है, लगभग उन्हीं शब्दों में उसकी स्वीकृति को सम्यक्त्व बताते हुये गून्थी है। एकान्त प्रकरण में कहा है कि “जो, जहां, जब, जिसके द्वारा, जिस प्रकार से होना होता है: वह वहां, तब, उसके द्वारा, उसी प्रकार से होती है। ऐसी मान्यता को नियतिवाद कहते हैं।” जो ऐसा माने सो मिथ्या दृष्टि ऐसे शब्द यहाँ नहीं हैं। सम्यक्त्व के प्रकरण में कहा है कि, “जो जहां, जब, जिसके द्वारा, जिस प्रकार से होना होता है, वह वहां, तब, उसके द्वारा, उसी प्रकार से होता है। इसको बदलने को इन्द्र, नरेन्द्र व जिनेन्द्र कोई भी समर्थ नहीं है ऐसा जो मानता है सो सम्यग्दृष्टि है और ऐसा जो नहीं मानता सो मिथ्या दृष्टि है।”

दोनों गाथाओं के शब्दों में अत्यन्त निकट साम्य पड़ा है। इसके अतिरिक्त भी उसे मिथ्यात्व में कहते समय यह नहीं कहा गया कि जो ऐसा माने सो मिथ्यादृष्टि जब कि सम्यक्त्व के प्रकरण में इतने स्पष्ट शब्दों में यह कह दिया गया कि जो ऐसा माने सो सम्यग्दृष्टि तथा जो ऐसा न माने सो मिथ्यादृष्टि।

इसी प्रकार दैववाद की व्याख्या करते हुये भी एकान्त के प्रकरण में यह शब्द है कि “देखो दैव की महिमा कि अत्यन्त पराक्रमी राजा करण भी संग्राम में मारा गया। इसलिये पुरुषार्थ को धिक्कार हो”। तथा उसी को सम्यक्त्व के प्रकरण में कहते हुये यह शब्द है कि “देखो दैव का माहात्म्य कि बृहस्पति जिसका मन्त्री था और देव जिसके सैनिक थे ऐसा महा पराक्रमी राजा भी युद्ध में मारा गया। इसलिये पुरुषार्थ को धिक्कार हो”। दोनों गाथाओं का शब्द साम्य देखिये। परन्तु एक गाथा का प्रयोग हुआ है उसको मिथ्यात्व बताते हुये अर्थात् निषेध करते हुए और दूसरी का प्रयोग हुआ है उसी को सम्यक्त्व बताते हुए।

इसी प्रकार अन्यत्र भी जान लेना। अब बताइये आगम में नियति का निषेध है या समर्थन। वास्तव में जैन आगम में सब ही विषयों का समर्थन है किसी का भी निषेध नहीं है स्याद्वाद किसी का निषेध करना जानता ही नहीं। वह सबका समर्थन करता है। इसलिये एक स्थल पर तो यह लिख दिया गया है कि लोक के सर्व दर्शनों को परस्पर मिला दें तो एक जैन दर्शन बन जायेगा। अनेकान्त की महिमा अपार है। अतः भाई! अब हट छोड़ और अन्य समवायों के साथ साथ इस नियति को भी वस्तु व्यवस्था का एक प्रमुख अंग स्वीकार कर।

दिनांक १ अप्रैल १९६० (सहारनपुर)

प्रवचन नं० २०

= नियति व निमित्त वस्तु स्वतन्त्रता की बात चलती है। प्रत्येक वस्तु की कार्य व्यवस्था नियत है, इस विषय का समन्वय के अन्तर्गत छः प्रश्नों के उत्तर दिये जा चुके। अब सातवां प्रश्न है कि यदि कार्य नियत है तो निमित्तों की क्या आवश्यकता। परन्तु भगवन! क्या वस्तु तुझ से पूछ कर अपनी कार्य व्यवस्था की स्थापना करेगी? निमित्तों की क्या आवश्यकता है ऐसा प्रश्न हो ही कैसे सकता है जब कार्य व्यवस्था में निमित्त एक प्रमुख अंग के रूप में देखने में आते हैं। जहाँ कार्य होना नियत है वहाँ निमित्त भी तो होना नियत है।

लोक के पदार्थों में कोई ऐसा तो विभाजन है नहीं, कि वहां कुछ पदार्थ तो निमित्त रूप पड़े हों। और कुछ पदार्थ उपादान रूप पड़े हों। प्रत्येक पदार्थ में दो बातें देखी जाती हैं। अर्थात् प्रत्येक पदार्थ उपादान भी है और निमित्त भी। एक एक आकाश के प्रदेश पर अनन्तानन्त द्रव्य ठसाठस भरे पड़े हैं। एक रूप से अन्य रूप को धारण करते हुये तथा एक स्थान से अन्य स्थान को गमन करते हुये, अपने निकट में पड़े या स्थान परिवर्तन क्रम में जा जाकर प्राप्त किये गये अन्य पदार्थों के साथ क्या इसका टकराव होना कोई रोक सकता है? जहां दो बरतन होंगे तो खड़केंगे अवश्य ही। इसमें आवश्यकता व अनावश्यकता का क्या प्रश्न?

जब जब अपने नियत समय पर पदार्थ कोई नियत काम या परिवर्तन अपने अन्दर अर्थात् उपादान रूप से करता है तब तब उस उस कार्य से तन्मय हो जाने के कारण वह पदार्थ अपने निकटवर्ती अन्य पदार्थ की कार्य व्यवस्था में या तो अनुकूल और या प्रतिकूल पड़ेगा ही। इसी को निमित्त बनना कहते हैं। यदि आप किसी भी पदार्थ को किसी ऐसे स्थान पर ले जा सकें जहां उसके पास अन्य पदार्थ न हो, तब तो सम्भवतः यह कहा जा सके कि निमित्त की क्या आवश्यकता। परन्तु ऐसा होना तो असम्भव है। उपादान रूप से कार्य करते हुये अनेकों अन्य पदार्थों का स्वाभाविक रूप से उसके पास किसी भी रूप में पड़े रहना होगा ही। अतः वह यथा योग्य रूप में उस में से किसी को अनुकूल और किसी को प्रतिकूल पड़ता हुआ निमित्त बनेगा ही। इस प्रकार जो द्रव्य अपने कार्य के लिये उपादान है वही उसी समय निकट वर्ती अन्य द्रव्य के कार्य के लिये निमित्त है। क्योंकि उपादान रूप कार्य नियत सिद्ध कर दिया गया। इसलिये उसका उस ही निश्चित द्रव्य के साथ उसी कार्य के सम्बन्ध में उसी समय निमित्त बनना भी स्वतः निश्चित हो गया। इसलिये नियति के कारण निमित्त का अभाव नहीं किया जा सकता और न हो सकता है।

६ निमित्त व वस्तु आठवां प्रश्न है कि निमित्त की स्वीकृति कर लेने पर वस्तु परतन्त्र हो जायेगी। सो भी स्वतन्त्रता में नहीं है। क्योंकि कहीं भी यह नहीं बताया गया है कि निमित्त जब चाहे जो कुछ भी कार्य किसी वस्तु में जबरदस्ती कराने को समर्थ है। निमित्त होना अवश्य है पर जबरदस्ती वस्तु में कुछ कर दे या करा दे ऐसी सामर्थ्य उसमें नहीं है। उदासीन निमित्त में तो स्पष्टतया ही दीखती नहीं, परन्तु प्रेरक निमित्त में भी वह शक्ति नहीं है। इस का विचार दो प्रकार से किया जा सकता है?

स्वभाव की ओर से देखने पर तो उपादान रूप से अपने अन्दर कुछ परिवर्तन करता हुआ वह पदार्थ क्या अपना कोई अंश उस दूसरी वस्तु को दे देता है? अपनी अवस्था का कोई भाग क्या उसकी अवस्था को दे देता है? अपनी शक्ति क्या उसमें डाल देता है? यदि नहीं तो कैसे जबरदस्ती उसे कुछ करा सकता है? वह अपने अन्दर ही ठहरा हुआ कुछ कार्य करता रहता है और दूसरा पदार्थ अपने अन्दर ही ठहरा हुआ कुछ कार्य या परिवर्तन करता रहता है। वह अपनी जाति का कार्य करता रहता है और वह दूसरा द्रव्य अपनी जाति का। इसी लिये दोनों के कार्य की व्यवस्था स्वतन्त्र ही रहती है।

यह बात अधिक स्पष्ट हो जायेगी दृष्टान्त पर से। बास्तव में भूल पड़ती है कार्य का निर्णय करने में। हम जब कार्य का ही निर्णय कर न पायें तो उसके पाँचों समवायों का निर्णय कैसे

कर पायेंगे। हम जिस को लोक में कार्य कहते हैं, सम्भवतः वैसे कार्य को लोक में कोई सत्ता ही न हो। यह तो बड़ी अनौखी बात कह दी गई। रात दिन काम करते हैं तथा होते हुये देखते हैं पर उसकी सत्ता न हो यह कैसे सम्भव है? बिना सत्ता के क्या हम आकाश पुष्प चुनने का ही कार्य नित्य किया करते हैं?

हां भाई हां! बात ऐसी ही है। याद कर कि कार्य का लक्षण क्या किया था। वस्तु के अन्दर होने वाला उसके रूप का अथवा स्थान का परिवर्तन। बस अब देख कि जिस जिस काम की कल्पना में लोक में किया करता है वह वह काम किस किस द्रव्य के परिवर्तन स्वरूप है। उदाहरण के रूप में खेती का काम लीजिये। खेती बोना किस द्रव्य विशेष का परिवर्तन है। किसान में होने वाले परिवर्तन को खेती बोना कहें या हल में होने वाले परिवर्तन को। वास्तव में खेती बोना एक द्रव्य का परिवर्तन ही नहीं है। अनेक द्रव्यों के परिवर्तनों के परस्पर अनुकूल पने की शृंखला को हमने खेती बोना कहा है। इसी लिये इसे सामे का काम कहा गया था। इसी प्रकार प्रत्येक काम जो भी हमारी कल्पना में आता है वह किसी एक द्रव्य का काम न होकर अनेक द्रव्यों के कार्यों का एक सामूहिक रूप होता है। अर्थात् निमित्त नैमित्तिक रूप से परस्पर में गुंथी अनेक कड़ियों की एक बड़ी शृंखला रूप ही वह कार्य होता है। जैसे किसान से लेकर बीज फूटने की कड़ी तक की एक शृंखला को ही हम खेती बोने का काम कहते हैं।

वह शृंखला किसी एक पदार्थ का कार्य नहीं कही जा सकती। ऐसे एक कार्य की सत्ता लोक में है, यह कैसे कह सकते हैं? एक पदार्थ के एक समय के परिवर्तन को ही एक कार्य कह सकते हैं। अनेक पदार्थों के अनेक समय के परिवर्तनों को मिला जुला कर एक काम का नाम देना भूल है। और इसी कारण हम यह निर्णय कर नहीं पाते कि वस्तु व्यवस्था स्वतन्त्र है कि परतन्त्र।

कार्य व्यवस्था का निर्णय हमें शृंखला पर से नहीं करना चाहिये, क्योंकि शृंखला रूप कोई कार्य है ही नहीं। पृथक पृथक कड़ी पर से ही कार्य व्यवस्था का निर्णय होना सम्भव है। अब वह तो पहले खेती के दृष्टान्त में कर दिया गया है (देखो विषय १२ प्रकरण नं० ३) अर्थात् प्रत्येक कड़ी अपनी अपनी सीमा में रहती हुई ही कोई न कोई कार्य या परिवर्तन कर ही रही है। ऐसा कार्य करती हुई वह अगली अगली कड़ी को निमित्त रूप से स्पर्श अवश्य कर रही है पर अपनी कार्य सीमा को उलंघन करके अन्य की कार्य सीमा में प्रवेश करने को समर्थ नहीं है। जैसे कि किसान का चैतन्य विकल्प की सीमा को उलंघन करके शरीर की हिलन जुलन रूप क्रिया या परिवर्तन को भी स्वयं अपनी कड़ी में उत्पन्न कर सके, यह बात असम्भव है। इतनी शक्ति उसमें है ही नहीं। इस प्रकार देखने पर परस्पर में निमित्त नैमित्तिक रूप से गुंथी उसी शृंखला की प्रत्येक कड़ी में पृथक पृथक कार्य की स्वतन्त्रता सिद्ध हो जाती है।

दूसरे प्रकार से, निमित्त की ओर से देखने पर भी क्या निमित्त ने आकर उस निकट-वर्ती अन्य द्रव्य में जो कोई भी कार्य करा दिया है, या वही कार्य हो पाया है, जोकि होना निश्चित था। इस दिशा में विचार करने के लिये पूर्व कथित वह बड़े मील वाला दृष्टान्त देखिये (देखो विषय १२ प्रकरण नं० ६) एक गरारी स्वयं घूमती हुई अपने निकट-वर्ती दूसरी गरारी के घूमने के लिये प्रेरक निमित्त बनी हुई है, यह स्पष्ट है। पर क्या अपने अपने चक्रों के प्रवाह क्रम में घूमती हुई उन दोनों गरारियों का जो कोई भी

दाँता किसी समय परस्पर संयोग को प्राप्त हो सकता है या कोई निश्चित दाँता ही संयोग को प्राप्त होगा। क्या उस प्रेरक गरारी में इतनी शक्ति है कि उस अगली गरारी के उस नं० ५ वाले दाँते को तुरन्त आगे बुलाकर स्पर्श कर ले ? नहीं ऐसा होना असम्भव है। बिल्कुल किसान के विकल्पों वत किसी गरारी का वह वह दाँता अपने अपने नम्बर पर ही यथा योग्य रूप में सम्पर्क को प्राप्त हो सकेगा। उसमें फेर फार करने को वह गरारी तो क्या आप भी समर्थ नहीं हैं। बस इसी प्रकार प्रत्येक पदार्थ अपने अपने परिवर्तनों के प्रवाह क्रम में चलते हुये यथा योग्य रूप में अपने निकट-वर्ती अन्य पदार्थों के परिवर्तनों में निमित्त होते हुये भी, उस उस पदार्थ की आगे पीछे के नम्बर पर प्रगट होने वाली नियत अवस्थाओं को, जबरदस्ती खेंच कर अपनी मर्जी के अनुसार पहले पीछे करने में असमर्थ है।

बताइये निमित्त नैमित्तिक सम्बन्ध होते हुए भी वस्तु परतन्त्र कैसे बनी ? यह सम्बन्ध होते हुए भी अर्थात् बिना निमित्त के कार्य की सिद्धि न होते हुए भी, वस्तु स्वतन्त्र रीति से अपने अपने आश्रय पर, अपने अपने में से, अपने अपने लिये, अपने अपने द्वारा स्वयं उस उस समय, वह वह ही नियत अवस्था उत्पन्न कर रही है। और उससे पूर्व वाली का विनाश कर रही है ऐसी ही वस्तु की व्यवस्था है। इसमें हस्ताक्षेप कौन करे ? अतः वस्तु पूर्ण स्वतन्त्र ही है।

दिनांक २ अप्रैल १९६० (महारनपुर)

प्रवचन नं० २१

१० निमित्तों के संयोग की स्वतन्त्रता आहा हा ! कितनी स्वतन्त्र है वस्तु व्यवस्था। जहाँ चैतन्य द्रव्य ही नहीं एक एक परमाणु स्वतन्त्र रीतयः अपना अपना काम कर रहा है। ऐसे विश्व में रहते हुए मुझे 'यह कर' 'वह कर' की कल्पनाओं के लिये अवकाश ही कहाँ है। अतः भो चेतन ! इस करा करो के चक्कर से अब विश्राम पा, और यदि कुछ करना ही है तो अपने अन्दर करने के प्रति भुक्कर कर। देखा शान्ति रानी वर माला लिये तेरी प्रतीक्षा कर रही है।

यहाँ नवां प्रश्न होता है कि निमित्तों का यथा योग्य संयोग कराने वाला कौन है ? मेरे बिना स्वयं निमित्त आकर प्राप्त कैसे हो सकते हैं ? मैं जब चाहूँ जिस किस प्रकार भी निमित्त को मिला लूँ या हटा दूँ। जैसे जैसे निमित्त को मैं मिलाऊँ वैसा वैसा ही कार्य मैं कर लूँगा। तभी तो रह सकेगी मेरी स्वतन्त्रता। नहीं तो मैं नियति के आधीन होकर परतन्त्र हुए बिना कैसे रह सकूँगा ?

प्रभो ! अन्य पदार्थों को अपने आधीन बनाने की तेरी धारणा अभी भी टूटी नहीं है। दूसरों की परतन्त्रता में अपनी स्वतन्त्रता का भ्रम अभी तक तुझे बना हुआ है। विचार तो सही कि यदि अन्य पदार्थों को निमित्त रूप से बुलाना या हटाना तेरे आधीन है तो तुझको भी निमित्त रूप से बुलाना या हटाना उन अन्य अन्य पदार्थों के आधीन क्यों न होगा। यदि तुझे यह अधिकार प्राप्त है तो विश्व के सभी द्रव्यों को क्यों इस अधिकार से वंचित रखना चाहता है ? सभी तो विश्व के पदार्थ हैं। तेरे सहोदर भाई ही तो हैं। और यदि सबको यह अधिकार प्राप्त है तो तू ही बता कि कौन किसको बुला या हटा सकेगा। जहाँ सब स्वामी हों वहाँ दास कौन बने ? जिस समय तू किसी एक पदार्थ को

अपने कार्य का निमित्त बनाने के प्रति दौड़ेगा उसी समय वह दूर खड़ा तीसरा पदार्थ तुझे अपना निमित्त बनाने के प्रति दौड़ पड़ेगा । और एक संघर्ष और महान युद्ध खड़ा हो जायेगा । एक बिप्लव मच जायेगा । क्या यह विश्व उस समय इस प्रकार व्यवस्थित रीति से टिका दिखाई दे सकेगा जैसे कि आज दिखाई दे रहा है ? सब गुत्थमगुत्था हो जायेंगे, प्रलय हो जायेगी । सर्व शून्य हो जायेगा । वस्तु व्यवस्था को तू न बिगाड़ सकेगा । अपनी कल्पना ही बिगाड़नी होगी । वस्तु की स्वतन्त्रता में हस्ताक्षेप तू न कर सकेगा, अपनी धारणा ही बदलनी होगी । जो पदार्थ जिस समय जिस पदार्थ को जिस कार्य विशेष के लिये निमित्त बनना नियत है वही बन सकेगा अन्य नहीं, ऐसा स्वाभाविक रीति से व्यवस्थित है । निम्न दृष्टान्त पर से इस रहस्य को पढ़ने का प्रयत्न करें ।

कल्पना कर एक रेल गाड़ी की, जिसमें छोटे बड़े अनेकों पहियें लगे हैं । आज की रेलगाड़ी में तो सर्व पहिये समान व्यास वाले हैं पर इस काल्पनिक रेलगाड़ी में सर्व ही असमान व्यास वाले हैं अर्थात् छोटे बड़े हैं । इन सर्व पहियों पर उपर वाली दिशा में चाक से निशान लगा दीजिये । अब रेल को चला दीजिये । देखिये इन पहियों की ओर । यह गड़बड़ क्यों मच गई । एक ही दिशा में लगाये गये निशान आगे पीछे किसने कर दिये ? आगे पीछे रहते हुए भी वह देखो इस पहिये का निशान ऊपर की दिशा में आकर कभी तो उस नम्बर नौ वाले पहिये के निशान के साथ सम्मेल कर लेता है और कभी दूर पड़े उस नम्बर पच्चीस वाले निशान के साथ । और गणित के आधार पर हम यह निकाल भी सकते हैं कि कौन पहिये का निशान, किस समय कौन पहिये के निशान के साथ उसी ऊपर की दिशा में आकर सम्मेल खा जायेगा । देखो उस इन्जन के ६ फुट व्यास वाले पहिये का वह निशान उसी ऊपर की दिशा में आकर, इस २ फुट ११ इन्च व्यास वाले पहिये के निशान के सामने, उसी समय आ सकेगा जबकि वह स्वयं ६ चक्कर कर लेगा और यह छोटा पहिया १८ चक्कर कर चुकेगा । अर्थात् जब कि गाड़ी १६२ फुट आगे चली जायेगी । यदि गाड़ी की रफ्तार का पता हो तो समय भी निकाल सकते हैं कि किस समय ऐसा होना सम्भव होगा । बताइये क्या इस क्रम को फेर फार किया जाना सम्भव है ? और क्या इनका परस्पर में समान दिशा को प्राप्त करना भी कोई रोक सकता है ? नहीं ! बस तो इस विश्व की चलती रेल में लगे इन छोटे बड़े अनन्तों पहियों की कोई एक अवस्था विशेष यथा योग्य रीति से परस्पर में न तो अनुकूलता या प्रतिकूलता धारण किये बिना रह सकती है और न ही इस सम्मेल के निश्चित समय में फेर फार किया जा सकता है । ऐसी ही वस्तु की व्यवस्था है ।

अब इस कर्ता बुद्धि के अहंकार को छोड़ । जिस प्रकार तू उस रेल के पहिये को अपने अपने नम्बर पर सम्मेल खाते देख अवश्य सकता है, पर अपनी मर्जी के अनुसार जिस किसी का भी सम्मेल तू करा नहीं सकता । उसी प्रकार इस विश्व के अनन्तों पदार्थों को स्वतः परस्पर निमित्त बनते व विच्छुड़ते तू देख अवश्य सकता है पर जिस किसी को भी निमित्त बना नहीं सकता । अतः स्वभाव ही निमित्त नैमित्तिक सम्बन्ध कराने को पर्याप्त है । वहाँ तेरे हस्ताक्षेप की आवश्यकता नहीं और न ही तुझे ऐसा अधिकार है ।

११ नियति, निमित्त अब दसवां प्रश्न होता है कि यदि निमित्त स्वतः प्राप्त होकर कार्य कर देते हैं तो पुरुषार्थ व पुरुषार्थ तीनों की क्या आवश्यकता ? प्रभो ! यह प्रश्न तेरी कौन सी दृष्टि से निकल रहा है । क्या का समन्वय उसी कर्तापिने के अभिमान की दृष्टि से या वस्तु व्यवस्था के निर्णय की दृष्टि से ? यदि

पहली दृष्टि से निकल रहा है तो समझले कि तू वस्तुओं को हाथ से पकड़ कर अपनाने की व्यग्रता को अभी छोड़ नहीं पा रहा है। या तेरे कल्याण का नियत समय अभी नहीं आया है। तू इन बाह्य पदार्थों की पकड़ धकड़ की उधेड़ बुन से अभी निवृत्ति पा नहीं सका है। और इसलिये अशान्ति का ही पुरुषार्थ तुझे अभी करना है। इस क्रम में तुझे इच्छाओं की दाह को उत्पन्न करने वाले पदार्थों की निमित्तता ही प्राप्त हो सकेगी। क्योंकि तेरा पुरुषार्थ इस समय उसी ओर झुका जा रहा है। अतः स्वतः एवं प्राप्त और निमित्त रूप पदार्थों की चमक से अन्धा हुआ तू अपने हित को भूल कर आज अशान्ति का पुरुषार्थ कर रहा है। यह तेरी नियति है। इसको गुरु क्या करें। क्योंकि इसमें फेर फार करने को समर्थ नहीं है। इस प्रकार निमित्त, पुरुषार्थ व नियति का सम्मेल अशान्ति की दिशा में हो गया।

अब यदि तेरा प्रश्न वस्तु व्यवस्था के निर्णय की दृष्टि से निकल रहा है, तब तो स्वतन्त्र वस्तु व्यवस्था को समझ कर तुझे अब ज्ञाता दृष्टा बनना ही योग्य है। निमित्तों के मिलाने व बिछोड़ने की शक्ति से शून्य तुझे अब इस करने धरने की व्यग्रता से विश्राम पाना ही योग्य है। और ऐसी दृष्टि बन जाने पर तू ज्ञाता दृष्टा मात्र बने रहने के अतिरिक्त और कर भी क्या सकता है? मार्ग में यदि स्वतः ही अपने अपने प्रवाह क्रम के अनुसार करने धरने के विकल्प आयेंगे भी तो क्या उनको उपरोक्त दृष्टि से दबाने का प्रयत्न न करेगा या अल्प स्थिति में राग व विकल्पों वश लौकिक कार्य करते रहते भी क्या पग पग पर तू अपने को धिक्कारता न रहेगा। अब स्वतन्त्र वस्तु व्यवस्था का निर्णय हुआ है तो निश्चय से स्वतः ऐसा ही करेगा। तेरी अन्तर प्रेरणा व दृष्टि तुझे ऐसा ही करने को बाध्य करेगी।

दृष्टि में से अर्थात् विश्वास में से तो कर्ता बुद्धि पहले ही निकल गई, धीरे धीरे उपरोक्त पुरुषार्थ के फल स्वरूप प्रवृत्ति में भी वह क्रम से कम होती चली जायेगी। अर्थात् विरक्तता आती चली जायेगी। प्रति क्षण ही ज्ञाता दृष्टा बने रहने का प्रयास करेगा। बस यही तो इष्ट है या कुछ और? यही तो शान्ति मार्ग का पुरुषार्थ है। तू जिसे आज पुरुषार्थ समझ रहा है अर्थात् बाहर के पदार्थों को मिलाने व दूर करने की व्यग्रता, वह तो शान्ति मार्ग में पुरुषार्थ नहीं कहा जाता। शान्ति के विपरीत पड़ने के कारण वहां तो वह अपुरुषार्थ की कोटि में गिना जाता है। ज्ञाता दृष्टा मात्र रहना ही शान्ति का पुरुषार्थ है।

अतः वस्तु स्वतन्त्रता के निर्णय रूप यह दृष्टि ही शान्ति मार्ग का प्राण है। कर्ता बुद्धि का विनाशक है। कहने से कर्ता बुद्धि दूर नहीं होती, ऐसी वस्तु व्यवस्था का निर्णय करने से होती है। सब की ऐसी दृष्टि हो जाये सो भी सम्भव नहीं है। जिस की काल लब्धि जागृत होती है उसी की बन पाती है। तेरी ऐसी दृष्टि बनी है तो समझले कि अपने क्रम पर स्वतः ही इन गुरुओं का तथा ऐसे उपदेश का निमित्त वर्तमान में तुझे प्राप्त हो रहा है। इस प्राप्त दृष्टि के कारण ज्ञाता दृष्टा बनने की प्रेरणा रूप पुरुषार्थ भी जागृत हो चुका है। और क्या चाहिये? इस पुरुषार्थ के कारण शान्ति मार्ग पर अग्रसर तुझ को वीतरागी जनों की संगति ही भायेगी। इसलिये भविष्य में भी तुझ को गुरु जन या उनकी वाणी का ही निमित्त होगा। ऐसा नियत है। बस हो गया नियति, निमित्त व पुरुषार्थ का सम्मेल।

निमित्त का होना भी बाधित न होगा, पुरुषार्थ भी बाधित न होगा और नियति भी

बाधित न होगी, ऐसा वस्तु का स्वभाव है। इस प्रकार पाँचों समवाय युगपत वस्तु में पाये जाते हैं।


१२ नियति व अनियति का सम्बन्ध अब ग्यारहवां प्रश्न है कि अनेकान्त सिद्धान्त के अनुसार नियति में अनियति कैसे घटित होती है ? तो इसका उत्तर भी बहुत सरल है जो नं० १ वाले प्रश्न के उत्तर में आ चुका है। अर्थात् पुरुषार्थ के प्रति अग्रसर होने वाला प्राणी उस समय यह नहीं सोच करता कि क्या नियत है। अथवा पहले अपनी नियति व भवितव्य को जानूँगा तब कार्य करूँगा। ऐसा कोई भी प्राणी जीवन प्रवाह में करता हुआ देखा नहीं जाता। जिस समय बाहर में कुछ करने का प्रयास होता है उस समय ऐसी विचारना नहीं हुआ करती। तथा जिस समय इस नियति सम्बन्धी तत्व की विचारना का भी प्रयास या पुरुषार्थ होता है तब भी यह सोच कर नहीं हुआ करता कि अब ऐसी विचारना का समय आ गया है, इस लिये अब मुझे ऐसी विचारना तो करनी चाहिये।

पुरुषार्थ अन्धा होता है। वह हो जाया करता है। हम तुच्छ ज्ञानियों की तो बात नहीं अवधि व मनःपर्यय ज्ञानी भी कोई उद्यम करने से पहले यह विचारते हों कि अब क्या करने का समय आया है, ऐसा नहीं है। इसलिये पुरुषार्थ करते समय “क्या होना नियत है” ऐसे ज्ञान से शून्य उस व्यक्ति के लिये जो कुछ वह प्राप्त करने जा रहा है-वह अनियत है। विचारना आने पर वही प्राप्ति या पुरुषार्थ उसे नियत भासने लगता है। बस यही है नियति व अनियति का सम्मेल। विश्वास या दृष्टि में नियति रहती है और प्रवृत्ति में अनियति।

लोक का कोई कार्य नियत है और कोई अनियत है अर्थात् अबुद्धि पूर्वक के चेतन के कार्य या जड़ के कार्य नियत हैं, और बुद्धि पूर्वक के कार्य अनियत, इस प्रकार कार्यों के विभाजन करके नियति व अनियति का सम्मेल बैठाना योग्य नहीं है। क्योंकि अनेकान्त इसका नाम नहीं कि कोई कार्य सर्वथा नियत है और कोई कार्य सर्वथा अनियत। यह तो एकान्त है। अनेकान्त तो इसका नाम है कि जो कार्य किसी एक दृष्टि से नियत है वही कार्य किसी अन्य दृष्टि से अनियत है। और इस प्रकार उपरोक्त रीतयः जो कार्य वस्तु व्यवस्था के निर्णय या विचारना अर्थात् ज्ञान श्रद्धा की दृष्टि से नियत है। वही कार्य प्रवृत्ति या पुरुषार्थ या चारित्र्य की दृष्टि से अनियत है। ऐसा नियति व अनियति का सम्बन्ध है।

१३ वस्तु स्वरूप की कहां तक कहें। अनन्तों अंगों से एक ही समय में गून्थी वस्तु बहुत जटिल है। जब तक जटिलता वस्तु को पढ़ने का प्रयत्न न करेगा प्रश्न उठते ही रहेंगे। यह तो ११ ही प्रश्न हुये। इनके अतिरिक्त भी न जाने कितने प्रश्न और उठ सकते हैं। या सम्भवतः आप में से किसी के अन्दर उठ भी रहे हों। समय अल्प होने के कारण अब विषय का संकोच करना ही इष्ट है। मोटे मोटे प्रश्नों के उत्तर दिये जा चुके, परन्तु प्रभो ! अब कुछ अपनी बुद्धि का भी प्रयोग कर। कब तक दूसरों से अपने प्रश्नों का समाधान कराता रहेगा। वस्तु स्वरूप को पढ़ने का अभ्यास करे तो स्वतः ही प्रश्नों का उत्तर देने की योग्यता प्राप्त हो जाये।

अभी तो यहाँ केवल पाँच बातें ही कही हैं। परन्तु यहाँ वस्तु स्वरूप में तो न जाने ऐसी ऐसी कितनी बातें पड़ी हैं। पाँच ही बातों में वस्तु इतनी जटिल दीखने लगी, यदि और बातों को भी इसमें मिला दें तो कितनी जटिल बन जायेगी ? अनुमान कीजिये। परन्तु सब बातों को युगपत् देखूँ तो वस्तु की जटिलता स्पष्ट दृष्टि में आ जाये। कथन क्रम के अनुसार पृथक् पृथक् करके उन ही बातों को आगे पीछे देखें तो, उनके साथ ही रहने वाली अगली व पिछली बातों को उस समय विचारनाओं में अवकाश न मिलने के कारण, शंकायें उपजने लगती हैं। अब शान्त हो। कहा या सुना नहीं जा सकता, परन्तु देखा सम्पूर्ण जा सकता है। अब इधर से दृष्टि हटा कर वस्तु में प्रवेश पाने का प्रयत्न कर।



V आस्रव बन्ध

१५

—: आस्रव सामान्य :—

दिनांक १५ जुलाई १९५६

प्रवचन नं० २२

१—आस्रव का अर्थ अपराध, २—कामाण शरीर व उसकी निःसारता ।

१ आस्रव का अर्थ अपराध अहो ! अपराधों से अतीत वीतरागी गुरुओं, आपका उपकार, करुणा व निःस्वार्थता । निपट अन्धे को आंखें प्रदान करके इसे अपराधों के प्रत्यक्ष दर्शन करा देने वाले हे गुरु-जनो ! “इसके अपराधों को अब शान्त करो । शान्ति पथ के पथिक को स्व पर भेद कर चुकने के पश्चात, अब यह बात चलती है कि वह कौन सा ऐसा अपराध है जिसका कि दण्ड उसे इस व्याकुलता के रूप में मिल रहा है । गुरु देव के द्वारा प्रदान की गई दिव्य चक्षु से आज मुझे प्रत्यक्ष दिखाई दे रहा है कि वास्तव में मेरा सारा जीवन ही अपराध-मय है । चौबीस घण्टों में और करता ही क्या हूँ-अपराध के अतिरिक्त ? यहां अपराध से तात्पर्य लौकिक अपराध न ले लेना, जिससे कि राज्य दण्ड उठाने पड़ें । बल्कि वह पारमार्थिक अपराध लेना, जिसके कारण कि यह व्याकुलता का दण्ड उठाना पड़े । कौन देने वाला है वह दण्ड ? कोई दूसरा नहीं, मैं स्वयं ही हूँ । क्योंकि जो अपराध मैं करता हूँ वह स्वयं व्याकुलता रूप ही है । इसी अपराध को आगम कारों ने आस्रव नाम से कहा है ।

२ कामाण शरीर व आस्रव अर्थात् आ + स्रव । ‘आ’ का अर्थ चारों ओर से और ‘स्रव’ का अर्थ स्रबना, रिसना उसकी निःसारता या धीरे धीरे प्रवेश करना, अर्थात् जो धीरे धीरे प्रवेश कर रहे हैं । उन्हें आस्रव कहते हैं । दो वस्तुयें हैं, जो इस प्रकार प्रवेश कर रही हैं । एक तो मेरा अपना चैतन्यात्मक अपराध और दूसरा वही जड़ पर-पदार्थ, जो इसके कारण से कुछ एक विशेष निमित्त बनने की शक्ति को लेकर आता है । इसे कर्म कहते हैं । मेरा अपराध मेरे जीवन में प्रवेश पाता है और कर्म शरीर में । मेरे अपराध से आगे बताये जाने वाले मेरे संस्कारों का निर्माण होता है, और इन कर्मों से एक सूक्ष्म शरीर का, जिसे कामाण शरीर कहते हैं । अन्यत्र इसे लिङ्ग शरीर भी कहा जाता है । यह शरीर यद्यपि सूक्ष्म है परन्तु वास्तव में यह ही मूल शरीर है, क्योंकि जिस प्रकार अनादि काल से मेरे संस्कार मेरे साथ चले आ रहे हैं, और आगे भी चलते रहेंगे, उसी प्रकार यह भी बराबर साथ चलता आ रहा है और आगे भी बना रहेगा । ऊपर देखने वाला चमड़े का शरीर तो बहुत स्थूल है । इसका निर्माण उसी सूक्ष्म शरीर से होता है । वह न होता तो अमूर्तीक जीव का मूर्तीक शरीर कभी न हो सकता । जीव व इस शरीर के बीच वह गोंद का काम करता है । यह स्थूल शरीर तो मृत्यु के समय अपना त्याग पत्र दे देता है, पर वह कभी त्याग पत्र

नहीं देता। जैसे जैसे संस्कारों में कुछ परिवर्तन आता जाता है तैसे तैसे उसमें भी परिवर्तन अवश्य आता जाता है। यह ऊपर का शरीर तो दृष्ट है पर वह अन्दर का सूक्ष्म शरीर योगी जनों के अतिरिक्त किसी को किसी यन्त्र के द्वारा भी दिखाई नहीं देता।

यहां इतना कहने योग्य है कि वास्तव में वही शरीर मेरा बन्दीगृह है, यह शरीर नहीं। यदि ऐसा नहीं होता तो इस शरीर को आत्म हत्या के द्वारा त्याग कर सम्भवतः मैं इसकी बन्दी से निकल भागता। और इस प्रकार इसका अभाव हो जाने पर इस सम्बन्धी इच्छायें मुझे प्रगट न हो सकती। मैं शान्त हो जाता। परन्तु दुर्भाग्य वश ऐसा नहीं है। इसका विच्छेद हो जाने पर उसका विच्छेद नहीं होता, और वह पुनः नये शरीर का निर्माण कर देता है। अतः शान्ति का उपाय इसका विच्छेद करना नहीं है, बल्कि कुछ और है।

यदि उस सूक्ष्म शरीर का किसी प्रकार विच्छेद कर दिया जाये तो सहायक के अभाव में यह शरीर भी टिका नहीं रह सकता, और त्याग पत्र देकर स्वयं चला जाता है। पर यह त्याग पत्र सदा के लिये होता है। प्रति दिन वाली यह मृत्यु वास्तविक नहीं है। तब इसकी मृत्यु वास्तविक होती है? यह फिर मुझको बन्दी नहीं बना सकता। परन्तु उस सूक्ष्म शरीर का विच्छेद कैसे किया जाये, सो विचारनीय है। सूक्ष्म व अदृष्ट होने के कारण तथा दूध पानी वत मेरे साथ मिल कर पड़ा होने के कारण, किसी यन्त्र के द्वारा उसका विनाश किया जाना असम्भव है। अग्नि के द्वारा भी उसे भस्म नहीं किया जा सकता। वास्तव में उसका विच्छेद करना मेरे बस की बात नहीं। जिसे मैं छू व देख तक नहीं सकता, उसके विच्छेद करने का स्वप्न देखना भ्रम है। हाँ मैं उस अपराध का विच्छेद अवश्य कर सकता हूँ जिसके कारण से, कि इसका प्रवेश हो रहा है।

अपराध को करने वाला स्वयं मैं हूँ। वह अपराध तत्क्षण व्याकुलता के रूप में मेरे अनुभव में आ रहा है। मैं उससे भली भाँति परिचित हूँ। उसे करने का व न करने का मुझे पूरा अधिकार है। यदि मैं स्वयं अपराध न करूँ तो कोई शक्ति जबरदस्ती मुझे अपराध करने के लिये बाध्य नहीं कर सकती। इन उपरोक्त कर्मों का दास बना आज का जगत अपने को उस सूक्ष्म शरीर के आधीन मानता है। “मुझको तो अपराध वह करा रहा है, जब तक वह रास्ता न देगा, मैं क्या कर सकता हूँ? उसका उदय होगा तो मुझे अपराध करना ही पड़ेगा। मैं क्या करूँ? मैं स्वयं तो अपराध करना चाहता नहीं। पर यह मेरा पीछा छोड़ते नहीं। गुरुदेव दया करके इनसे मेरा पीछा छुड़ा दें तो मैं अपराधी कभी न बनूँ।” और इस प्रकार अपना दोष दूसरों के गले मँडता है। स्वयं को निर्दोष सिद्ध करने का प्रयत्न करता है। अपने अपराध को स्वीकार करने तक का साहस जिसमें नहीं है वह बेचारा पामर व्यक्ति कभी यह नहीं विचारता कि क्या इस प्रकार तुझे शान्ति मिलनी सम्भव है? यह शरीर तो सदा से है और रहता रहेगा। तुझे अपराध कराता रहेगा। स्वभावतः ही उस तेरे अपराध से उसमें और वृद्धि होती रहेगी। इस प्रकार न कभी उसका विनाश होगा न तेरे अपराध का। तू सदा बन्दी बना, खाता ही रहेगा ठोकरें, इस व्याकुलता मय जगत की। प्रभो! अब विपरीत बुद्धि को छोड़। तुझे आज प्रकाश मिल रहा है। कुछ देख। अपने अपराध को स्वीकार कर और इसे तोड़ने का प्रयत्न कर। इस पर तेरा बस चल सकता है। उस बेचारे जड़ शरीर को अपने अपराध के कारण क्यों कोसता है।

प्रकाश को पीटने से प्रकाश का अभाव नहीं हो जाता। दीपक बुजाने से ही होगा। गोली

को उठा कर छेतने से तो गोली लगने का भय नहीं जाता, उसके लिये तो व्याध (शिकारी) पर आघात करना होगा। सिंह सदा ऐसा ही करता है पर श्वान उससे उल्टा। वह व्याध पर न भपट कर गोली पर भपटता है। मारने वाले पर न भपट कर लाठी पर भपटता है। भला विचारो तो, लाठी बेचारी का क्या दोष ? व्यक्ति उठा कर लाया तो वह आई। उसे घुमाया तो घूम गई। उसी प्रकार इस बेचारे जड़ शरीर का क्या दोष ? तूने अपराध करके उसे बुलाया तो आकर बैठ गया। अपराध करने में ही रस मान मान कर तू उसे घुमाता है तो घूम जाता है अर्थात् उदय में आ जाता है। वह बेचारा तो तेरा दास है। जैसी तुझसे आज्ञा पाता है वैसा करता है। वेतन न दे तो स्वयं भाग जायेगा। नया नया अपराध करके आनन्द मानना ही उसको वेतन देना है। प्रभु जाग ! देख तू सिंह की सन्तान है श्वान की नहीं। लाठी को मत पकड़। उस बेचारे को मत कोस। भूल पर आघात कर। अपने अपराध को देख, उसको स्वीकार कर।

भगवन ! तू स्वतंत्र है। स्व पर भेद विज्ञान किया है, फिर भी अपने को इस बेचारे जड़ कार्माण शरीर के आधीन क्यों मानता है ? “जो यह करायेगा वही तुझे करना पड़ेगा।” अर्थात् तुझ में अपना तो कुछ बल है ही नहीं। कोई कह रहा है कि ईश्वर जैसा करायेगा वैसा करना पड़ेगा और तू कह रहा है कर्म जैसा करायेगा वैसा करना पड़ेगा। बात तो एक ही रही। केवल नाम भेद रहा। उसका ईश्वर आकाश में बैठा कोई काल्पनिक व्यक्ति है और तेरा ईश्वर कर्म। अनादि से परतंत्र दृष्टि बनी रही। व्याकुलता का निशाना बनता रहा। आज सौभाग्य से गुरुदेव का उपदेश प्राप्त हुआ है। यहाँ भी पुरानी टेव न छोड़ी ? उसी परतंत्रता का पोषण किया ? कुत्ते की दुम को बारह वर्ष नलकी में रखा पर टेढ़ी ही निकली। अपनी स्वतंत्र शक्ति को अब तक न पहिचाना। गुरुदेव के बताने पर भी विश्वास नहीं करता। कैसे होगा कल्याण ?

क्या कहा ? गुरुदेव पर व उनकी वाणी पर पूरा विश्वास है ? पर बात तो वास्तव में ठीक नहीं जचती। केवल कहने मात्र का विश्वास हो तो हो, पर सच्चा विश्वास तो नहीं है। वह विश्वास जिसका प्रतिबिम्ब जीवन में दिखाई दे। जीवन में तो अविश्वास ही दिखाई दे रहा है। “आपकी बात स्वीकार है, पर करूंगा तो वही जो करना है” कुछ ऐसी बात है। बता कैसे कहें, कि विश्वास है। क्या भेद विज्ञान इसी का नाम है कि “शरीर जुदा मैं जुदा” इतना कहा और हो गया ? यदि पूर्व कथित रूप से गुरुदेव के समझाने पर उसमें और अपने में घट कारकी भेद का निश्चय किया है, तो बना तू कैसे कह सकता है कि कर्म तेरा काम कर सकेंगे ? भाई ! अपना अपराध करने वाला तू स्वयं है। स्वतंत्र रह कर करता है। अपने द्वारा करता है। कर्म बेचारे का क्या दोष ?

यदि तेरे निकट पड़ा भी है तो पड़ा रहने दे। क्या मांगता है तेरा ? वह अपना काम करता रहे और तू अपना। वह तुझे काम करने से तो रोकता नहीं। जिधर चाहे जा। जिस प्रकार चाहे विचार कर। चाहे तो इन अपराधों में रस ले चाहे तो न ले। यह बेचारे जड़ तुझे क्या कहते हैं ? अब गुरुदेव की शरण में आया है। स्व पर पदार्थों का स्वरूप निश्चय किया है। बस पर को पर समझ। उस पर से लक्ष्य हटा। स्व पर लक्ष्य कर। गुण या दोष जो कुछ भी देखता है स्व में देख। स्व में ही पुरुषार्थ कर। तभी कल्याण सम्भव है। कर्मों से भिक्षा मांग कर भिखारी बना हुआ क्यों अपने कुल को कलंक लगाता है ? आ तुझे समझायें, वह तेरा अपराध क्या है ? जो क्षण क्षण प्रति बराबर तेरे जीवन में प्रवेश कर रहा है।

—: अशुभ आस्रव :-

दिनांक २३ जुलाई १९५६

प्रवचन नं० २३

१—क्षण क्षण प्रति नवीन नवीन अपराध, २—पंचेन्द्रिय विषयों सम्बन्धी राग द्वेष, ३—रागद्वेषात्मक क्रियाओं की अनिष्टता।

१ क्षण क्षण प्रति नवीन नवीन अपराध शान्ति के घातक व व्याकुलता के कारण आस्रव का कथन चलता है। जड़ आस्रव अर्थात् कर्मास्रव की बात हो चुकी। अब मुख्य आस्रव की बात चलेगी जो प्रत्यक्ष रूप से शान्ति का घातक ही नहीं बल्कि स्वयं व्याकुलता स्वरूप है। जो अपने अनुभव में आता है। जो स्वयं मेरा ही कुछ कोई दुष्कृत है। जिसको स्वतन्त्र रूप से मैं कर रहा हूँ और इसलिये यदि चाहूँ तो स्वतन्त्र रूप से रोक भी सकता हूँ। वह आस्रव भी यद्यपि कर्म कहलाता है पर यह जड़-आत्मक नहीं है, चेतनात्मक है। मेरो ही कोई अवस्था विशेष है। क्योंकि व्याकुलता स्वरूप है इसलिए शान्ति के प्रति कर्तव्य नहीं है। अपराध है। यह अपराध भी दो प्रकार का है। शुभ और अशुभ। पहले अशुभ की बात चलेगी।

आस्रव जो सर्व ओर से प्रतिक्षण मुझ में प्रवेश पा रहा है, अर्थात् वह अपराध जो प्रति क्षण मैं किये जा रहा हूँ, इस बात से बिल्कुल बे खबर, कि इससे मुझे शान्ति मिलेगी कि अशान्ति। जैसा कि साक्षात् अनुभव में आ रहा है। मैं प्रति समय कोई न कोई नई नई क्रियाएं मन से, वचन से काय से किया करता हूँ। यदि विचार करके देखूँ तो उन सब क्रियाओं का मूल अन्तर में उठने वाले वह विकल्प हैं जो इन्द्रिय भोगों से कुछ न कुछ सम्बन्ध रखते हैं। तथा उन भोगों के प्रति शृङ्खलाबद्ध इच्छाओं में से उत्पन्न होते हैं। मन में उठे हुये यह विकल्प ही इस शरीर को तथा जिह्वा को प्रेरित करके कोई न कोई शारीरिक व वाचिक क्रिया करने पर बाध्य करते हैं। यदि मन में यह विकल्प न आयें तो शरीर व वचन से वैसी क्रियायें न हों। मन-वचन-काय की यह सब क्रियायें इच्छाओं के आधीन तथा परम्परा इच्छा की उत्तेजक होने के कारण शान्ति की घातक हैं, तथा स्वयं व्याकुलता रूप है। अतः शान्ति-पथ-गामी मेरे लिये ये सब अपराध स्वरूप हैं। इन ही का नाम आस्रव है।

२ पंचेन्द्रिय विषयों शरीर की चमड़ी को सुन्दर देखकर, या इसे हृष्ट पुष्ट देखकर, या इसे सुन्दर वस्त्रालंकार सम्बन्धी राग द्वेष से कुछ सजा हुआ देखकर, इसको चिकना चुपड़ा देखकर न मालूम क्यों मुझे एक प्रकार का आनन्द सा होता है। रसीले व मिष्ट पदार्थों को खाते, सुगन्धित व स्वादिष्ट व्यञ्जन पदार्थों का भक्षण करते हुये न मालूम क्यों मुझे एक प्रकार का आनन्द सा आता है। अकस्मात् ही किसी पुष्प की या किसी मिष्ठान की या इतर तेल आदि को सुगन्धि नाक में पड़ते ही न मालूम क्यों मैं उस ओर कुछ खिंचा

खिंचा सा अनुभव करने लगता है। बाज़ार में कोई सुन्दर चीज़ या मूर्ति देखकर, या हलवाई की दुकान में सजी हुई मिठाई देखकर, कोई सुन्दर रेडियो, ग्रामोफोन आदि देखकर, सिनेमा के चलचित्र पर कुछ चलते फिरते चित्र देखकर, या थियेटर सर्कस के कुछ सीन देखकर, या नृत्य देखकर, या किसी सुन्दर स्त्री का मुख देखकर, या अपने किसी परम मित्र को देखकर, न मालूम अपने मन में कहाँ से उथल पुथल मचाता यह एक आकर्षण सा आ घुसता है कि किसी प्रकार मैं यह पदार्थ प्राप्त कर पाऊँ तो कितना अच्छा हो ? कहीं से आती हुई मीठे राग की ध्वनि व मेरी प्रशंसा के शब्द न मालूम क्यों मेरे कान खड़े कर देती है, और मुझे सब काम छोड़कर अपनी ओर ही ध्यान देने व कुछ अभिमान करने को बाध्य कर देती है ? तथा अन्य भी अनेकों प्रकार के यह पांच इन्द्रियों सम्बन्धी विषय मुझे अपनी ओर आकर्षक करते ही हैं उनमें मुझे कुछ आनन्द सा भासता है। साक्षात् उनकी प्राप्ति तो दूर, उनकी कल्पना मात्र से ही अन्तरंग में कुछ मिठास सा वर्तता है। विषयों के प्रति इस प्रकार के आकर्षण का नाम राग है। और इस जाति के यह विषय इष्ट कहे जाते हैं।

अधिक गर्मी या धूप में चलते हुये या सर्दी में काम करते हुये, या मैले व खुरदरे वस्त्र शरीर पर धारण करते हुये, शरीर पर मैल जमी जानते हुये, इस पर किसी प्रकार चोट आदि खाते हुये अथवा इस पर मच्छर आदि के काटने पर न मालूम क्यों कुछ पीड़ा सी, कुछ हटाव सा, कुछ बुरा सा प्रतीत होने लगता है ? कोई भी कड़वा या कसैला या रुखा पदार्थ खाते हुये, या स्वतः ही मुँह में से या किसी कुष्ठी के शरीर में से या कहीं अन्यत्र से किसी प्रकार की दुर्गन्धि नाक में आ जाने पर न जाने क्यों मुँह फेरने को या शीघ्र से शीघ्र वहाँ से चले जाने को जी चाहता है ? किसी कुरूप से कुष्ठी को देखकर, या किसी भी मैले कुचैले व्यक्ति को देखकर, या विष्टा को देखकर, अपने किसी शत्रु को देखकर अथवा किसी रोगी को देखकर न जाने कहां से कुछ घृणा सी, कुछ भय सा उत्पन्न होने लग जाता है ? गाली का या व्यंग का कोई वचन सुनकर या अपनी निन्दा का वचन सुन कर, या वैसे ही कोई कर्कस सा शब्द सुनकर न जाने क्यों कुछ बुरा सा लगने लगता है ? क्यों क्रोध सा आने लगता है ? तथा अन्य भी अनेकों प्रकार के यह पांच इन्द्रियों सम्बन्धी विषय मुझ में कुछ अदेख सका सा, कुछ हटाव का सा, कुछ क्रोध सा, कुछ बुरा सा भाव उत्पन्न कर देते हैं। उनमें कुछ मुझे हटाव सा वर्तता है। साक्षात् उनकी प्राप्ति तो दूर, उनकी कल्पना मात्र से अन्तरंग में कुछ हलचल सी मच जाती है। विषयों के प्रति इस प्रकार के अदेख सके से भाव का नाम द्वेष कहलाता है। और इस जाति के यह विषय अनिष्ट विषय कहे जाते हैं।

इष्ट विषयों की प्राप्ति में राग तथा उनकी अप्राप्ति या विनाश में द्वेष होता है। और इसके विपरीत अनिष्ट विषयों की प्राप्ति में द्वेष तथा अप्राप्ति व विनाश में राग वर्तता है। बस यह राग द्वेष ही मुझे प्रति क्षण मन द्वारा इनकी यथा योग्य प्राप्ति व अप्राप्ति सम्बन्धी कल्पनायें करने के लिये, उपाय सोचने को बाध्य करते हैं। वचन द्वारा किसी को प्रेम पूर्ण वाक्य कहने पर और किसी को गाली आदि देने के लिये मजबूर करते हैं। और शरीर द्वारा इधर उधर दौड़, इधर आ उधर जा, ऊपर चढ़ नीचे उतर, हाथ उठा हाथ घुमा, झुकने या सीधे खड़े रहने, बैठने या लेटने आदि रूप कार्य करने को प्रेरणा देते हैं। उन उन विषयों की प्राप्ति हो जाने पर ही यह कार्य होते हों तो भी खैर थी, परन्तु उनकी निकट सम्भावना न होने पर भी शेख चिल्ली की भांति यह क्रियायें बराबर चला करती हैं।

कोई एक ही क्रिया बहुत देर तक चलती रहती हो, सो भी नहीं। प्रति क्षण बदलती रहती है। अगले अगले क्षणों में पहले पहले से अपूर्व ही कोई नई क्रिया हुआ करती है।


१ राग द्वेषात्मक क्रियाओं की अनिष्टता प्रभो ! सोचा है कभी इस सम्बन्ध में कि यह क्या है ? यही तो है वह अपराध जिसे विकल्प नाम से कहा जाता है। आगे आगे के प्रकरणों में आने वाले “इन्द्रिय विषय” “रागद्वेष” व “विकल्प” इन शब्दों का यही तो तात्पर्य है। क्या इन क्रियाओं को करते हुये प्रति क्षण व्याकुलता सी नहीं भासती है ? बराबर होती रहने वाली इन क्रियाओं से तू कुछ थका थका सा नहीं महसूस करता है। साक्षात् व्याकुलता रूप इन क्रियाओं में फिर भी तू बड़ी लग्न से प्रवृत्ति करता है, महान आश्चर्य है। वास्तव में तूने आज तक विचार कर देखा ही नहीं कि यह क्रियायें सुख रूप हैं कि दुःख रूप। विचारता भी कैसे ? उन दो महा सुभट राग द्वेष की असीम इच्छा रूप सेना से कौन भयभीत नहीं हो जाता ? उन इच्छाओं से संतप्त ही तू आज तक बिना बिचारे, किये जा रहा है-यह कार्य। प्रति क्षण नया नया अपराध। यदि एक क्षण को भी इधर ध्यान दे तो सदा के लिये इससे भुक्ति मिल जाये इन विकल्पों से छुट्टी मिल जाये। फिर यह कार्य करने की आवश्यकता ही न पड़े। इसलिये वास्तव में इच्छायें करना ही वह अपराध है, आस्रव है, जिसके प्रति कि संकेत करना अभीष्ट है।

स्व पर में भेद न होने या भूठा भेद होने के कारण ही इन पूर्व कथित पदार्थों का आश्रय वर्तता है, जिन की महिमा से अपरिचित रहने के कारण ही इन शारीरिक या भोग सामग्री आदिक पर-पदार्थों की महिमा तेरी दृष्टी में आती है। यदि यह समझ लेता कि इन पदार्थों से तेरा कोई कार्य सिद्ध होने वाला नहीं है, क्योंकि यह पर पदार्थ हैं, षट् कारकी रूप से स्वतन्त्र, तो इन क्रियाओं को अवकाश न रहता। यदि यह समझ लेता कि यह षट् कारकी रूप से स्वतंत्र पर पदार्थ तेरे आधीन नहीं हैं, तो इनकी प्राप्ति व विनाश की इच्छायें तुझे जागृत न होती। यदि यह समझ लेता कि यह षट् कारकी रूप से स्वयं अपना सर्व कार्य करने को समर्थ हैं, तो अन्य की सहायता की आवश्यकता न पड़ती। यदि यह समझ लेता कि षट् कारकी रूप से स्वतंत्र तू स्वयं शान्ति का भण्डार है तो इन वस्तुओं में अपनी शान्ति की खोज करने की भूल कभी न करता। यदि यह समझ लेता कि षट् कारकी रूप से स्वतन्त्र तू इनके आधीन नहीं है तो कदापि इनका आश्रय लेने का प्रयत्न न करता। स्वतन्त्र रूप से, अपने द्वारा, अपने लिये, अपने में से, अपने ही स्वभाव के आधार पर प्रयत्न करता-शान्ति प्राप्ति के लिये, और शीघ्र ही सफल हो जाता। विकल्प मिट जाते। सर्व इच्छाओं का लोप हो जाता। और यह सुभट राग द्वेष अपना रास्ता नापते दिखाई देते।

भाई ! जरा तो बुद्धि से काम ले। इच्छाओं की ज्वाला में घी डालने वाली यह तेरी मानसिक, वाचिक व शारीरिक क्रियायें तेरे लिये हितकारी हैं ‘कि अहितकारी ? सुख रूप हैं’ कि दुःख रूप ? इच्छाओं का दास बन कर अपनी प्रभुता को भूल गया ? इस धूल की महिमा गिनता है ? इससे आकर्षित होता है ? अपनी शान्ति की बराबर अवहेलना किये जा रहा है ? अपमान किये जा रहा है ? भोगों का रूप धारण किये इन इच्छाओं रूपी वेश्याओं को घर में वास दिये जा रहा है ? पर धन्य है वह पति भक्त शान्ति रानी, जो अनादि काल से अपमानित होते हुये भी आज तक तेरे घर में बैठी है ? अब भी उसकी ओर देख। सुन ! कितनी मधुरता से वह तुझे अपनी ओर बुला रही है ? “स्वामिन् ! आइये !

एक बार, केवल एक बार मेरे मुख पर दृष्टि डाल लीजिये । फिर भले चले जाना उधर ही । मैं आपको रोकूंगी नहीं । इतना ही खेद है कि जब से आये हो एक बार भी तो आँख उठा कर मेरी ओर नहीं देखा ।' भाई ! ठीक तो कहती है, एक बार देखने में क्या हर्ज है ? नहीं अच्छी लगेगी तो छोड़ देना ।

निर्विकल्प इस शान्ति के दर्शन करे तो, विकल्पात्मक इस मन-वचन-काय सम्बन्धी क्रिया को अपराध स्वीकार किये बिना न रहे । और तेरा जीवन ही बदल जाये । जो अब इच्छाओं की ज्वाला में स्वाहा होने जा रहा है, वही फिर शान्ति सुधा के निर्मल सरोवर में स्नान करते लगे ।



—: शुभ आस्रव निषेध :-

दिनांक १७ जुलाई १९५६

प्रवचन नं० २४

१—पुण्य अपराध, २—पुण्य पाप में समानता, ३—पुण्य प्रकृति में इच्छाओं का बल, ४—पांच कोटि की शुभ इच्छायें, ५—कर्म धारा व ज्ञान धारा, ६—पुण्य का निषेध, ७—पुण्य में पाप, ८—ज्ञानी व अज्ञानी के पुण्य में अन्तर, ९—अभिप्राय से विपरीत भी काय करने की सम्भावना ।

१ पुण्य अपराध शान्ति के घातक व इच्छाओं की ज्वाला में नित्य मुझे भस्म करने वाले आस्रव की बात चलती है । इसके दो अंगों में से अशुभ आस्रव अर्थात् अशुभ अपराध की बात तो हो चुकी । अब चलेगी शुभ अपराध की बात ।

कल के प्रकरण में बताई गई ही वे मन-वचन-काय की क्रियायें हों, ऐसा नहीं है । धर्म कर्म के सम्बन्ध में भी उनकी क्रियायें चला करती हैं । उन क्रियाओं का आधार भी किसी विशेष जाति की इच्छायें ही हैं ? इच्छा मूलक होने के कारण इन क्रियाओं का समावेश भी आस्रव या अपराध के प्रकरण में किया जा रहा है । क्योंकि इच्छा व्याकुलता की जननी है । और व्याकुलता सर्व ही अपराध रूप है ?

धर्म कर्म सम्बन्धी वे क्रियायें मन के द्वारा, वचन के द्वारा, काय के द्वारा, सच्चे देव की पूजा व भक्ति के रूप में, अथवा शान्त-मूर्ति वीतरागी गुरु की उपासना के रूप में, अथवा शान्ति पथ प्रदर्शक प्रवचन के अध्ययन मनन के रूप में, अहिंसा, सत्य, अचौर्य, ब्रह्मचर्य व परिग्रह त्याग व्रतों के रूप में, प्राणियों पर दया के रूप में, धर्मोपदेश के रूप में, परोपकार के रूप में, देश सेवा के रूप में, साधर्मि जनों पर प्रेम के रूप में, तप जप शील संयमादि के रूप में, इत्यादि अनेकों रूपों में मैं नित्य ही किया करता हूँ । इन सब क्रियाओं विशेष का वर्णन तो आगे संवर के प्रकरण में क्रम से कहा जाने वाला है । यहां तो केवल संकेत मात्र के द्वारा धर्म कर्म रूप क्रियाओं से तात्पर्य है । इतना मात्र दर्शाना अभीष्ट है कि यह सर्व क्रियायें आस्रव हैं । अपराध हैं ?

ओह ! क्या कहा जा रहा है ? मानो बाण ही फेंके जा रहे हैं । कलेजा छलनी हुआ जाता है यह वचन सुन कर । धार्मिक क्रियायें और अपराध ? निकाल दो इस वक्ता को बाहर । कौन से देश की बात सुनाने आया है ? नास्तिक कहीं का । बस बस बन्द करो यह वक्तालय । ऐसी बात सुनने को भी हम तैयार नहीं । जप, तप, शील, संयम, पूजा, दान, भक्ति, सेवा सब अपराध ? अरे रे ! कितना कठोर है तेरा हृदय ? प्राणियों की रक्षा करना और अपराध ? हम से नहीं तो ईश्वर से तो डर ।

और इस प्रकार की अनेकों बातों का मानों तूफान ही आ गया हो आप सब के हृदय में। ऐसी बात कभी न सुनी, न देखी। एक अनौखी बात। इतनी कठिनाई उठा उठा कर जिन क्रियाओं को बड़े बड़े योगिश्वरों ने किया, आज उन्हें अपराध बताया जा रहा है ? यह कोई नई जाति का धर्म चलाना चाहता है ? सबको ही नास्तिक बनाना चाहता है ?

शान्त हो प्रभु ! शान्त हो ! यह नास्तिक बनाने की बात नहीं है, शान्ति दिलाने की बात है। तेरा कोई दोष नहीं। वास्तव में कभी इतनी निर्भीकता से ऐसी बात का न सुनना ही तेरे इस क्षोभ का कारण है। “मन वचन काय की यह क्रियायें अत्यन्त हित रूप हैं, धर्म रूप हैं। मोक्ष देने वाली हैं।” इस प्रकार की तेरी पुरानी धारणायें ही तेरे इस क्षोभ का कारण है। शान्त होकर सुन, तू स्वयं पछतायेगा अपनी इस भूल पर। बात कठिन नहीं है। समझ में आ जायेगी। अब तक सुनी नहीं, इसलिये समझी नहीं। शान्त चित होकर सुन। मेरे कहने मात्र पर विश्वास न कर लेना। तेरा अन्तःकरण स्वयं ही ‘हाँ’ कर दे तो स्वीकार करना, नहीं तो न करना। मेरी बात मेरे पास ही तो रहेगी ? तुझ से कुछ छीन तो न लूंगा ?

२ पुण्य पाप में समानता कल बताई गई अशुभ क्रियाओं को तो दुनिया पाप बताती है, अपराध बताती है। परन्तु देखो वीतराग के मार्ग की अलौकिकता, कि धार्मिक क्रियाओं को भी अपराध बताया जा रहा है। पाप कहा जा रहा है। “पुण्य व पाप में अन्तर देखने वाला शान्ति का उपासक नहीं है”। यह कहा जा रहा है। है ही कुछ आश्चर्य की बात। कितनी निर्भीकता है, वीतरागी गुरुओं की बात में। सर्वलोक एक ओर और वह अकेले एक ओर, बेघड़क धार्मिक क्रियाओं को पाप बताने वाले। यहां तक कह दिया है ज्ञानी जनों ने, “भगवन ! मुझे सब कुछ हो। बड़े से बड़ी बाधा भी स्वीकार है, पर एक पुण्य कभी न हो।” अरे ! कैसी अजीब बात है यह। जिस पुण्य को, जिस धर्म को सब चाहते हैं उसे ज्ञानी इन्कार करते हैं। याद होगी आगरे के विरागी गृहस्थ श्री बनारसी दास जी के जीवन की वह घटना जब उसने बादशाह अकबर से यह मांगा था कि अगर आप मुझ पर प्रसन्न हो, तो कृपया आज के पाँछे मुझे अपने दरबार में न बुलाना। और आश्चर्य में पड़ गया था सारा दरबार उस समय। क्या मांगा इसने ? पागल हो गया है शायद ? जिसकी नज़र के लिये आज सारा देश तरसता है, वह व्यक्ति उसके पास बुलाने से भी आना नहीं चाहता ? बस ऐसी ही अटपटी बात है ज्ञानियों की। सामान्य मनुष्य को यह रहस्य समझ में नहीं आ सकता। और वही हालत है आपकी। परन्तु घबराइये नहीं। गुरुदेव की शरण में आये हो। अज्ञानी न रहोगे। इस रहस्य को अवश्य समझ लोगे।

विषय समझने से पहले यह बात अवश्य हृदयंगत कर लीजिये कि सिद्धान्त वही होता है जो सर्वत्र समान रीति से लागू हो। कहीं लागू हो जाये कहीं नहीं उसे सिद्धान्त नहीं कहते। वह कल्पना है। पक्षपात है। वैज्ञानिक मार्ग में पक्षपात को अवकाश नहीं, भले पहले की पोसी सर्व धारणाओं का त्याग क्यों न करना पड़े। ‘सत्य’ सत्य ही रहेगा। “आपकी कल्पनाओं के अनुकूल हो तो सत्य, नहीं तो असत्य,” ऐसा सत्य का लक्षण नहीं। कोई भी स्वीकार न करे तो भी ‘सत्य’ तो सत्य है। आपको कल्पनाओं के कारण सत्य न बदलेगा। सत्य के कारण आपको ही अपनी धारणायें बदलनी होंगी। यह तो विचारिये कि यदि आपकी धारणायें व क्रियायें सच्ची होती, तो आज दुखी क्यों होते ? अधिक नहीं तो कुछ शान्ति तो अवश्य होती। और प्रारम्भ से ही तो यह बताया जा रहा है कि वास्तविक सिद्धान्त व रहस्य से अपरिचित तेरी सब धारणायें भूल के आधार पर टिकी हुई हैं ? वहां तो सुन कर क्षोभ नहीं

आया था ? यहां क्षोभ क्यों आ गया ? प्रतीत होता है कि अन्य धारणाओं की अपेक्षा इस धारणा की शक्ति सब से प्रबल है। इसकी पकड़ बहुत मजबूत है। इसलिये सर्व शक्ति लगा कर इसे तुड़ाने का प्रयत्न किया जा रहा है। यह बात तेरे हित के लिये है, अहित के लिये नहीं।

१ पुण्य प्रवृत्ति में देखिये पहले तो यह याद कीजिये कि आप क्या प्रयोजन लेकर निकले हैं ? शान्ति !

इच्छाओं का बल अच्छा तो अब बताइये कि शान्ति का क्या लक्षण आपने स्वीकार किया है। निरभिलाषता या निर्विकल्पता। ठीक ! अब यह बताइये कि आप अभिलाषायें चाहते हो या उनका निरोध ? उनका निरोध। शाबाश ! शान्ति के उपासक के मुंह से इसके अतिरिक्त और कुछ निकल भी कैसे सकता था ? सिद्धान्त को तो आप खूब समझे हुये हो, परन्तु फिर भी उपरोक्त बाधा क्यों ? खैर धीरे धीरे दूर हो जाएगी। अब यह बताइये यदि कुछ इच्छाओं को निकाल कर कुछ इच्छायें छोड़ दी जायें तो ? किसी भी जाति की एक भी इच्छा नहीं रहनी चाहिये। वाह ! कितना सुन्दर उत्तर है अनेकों पीड़ायें पहुँचा कर जब थक गये तो अंग्रेजों ने भी यही प्रश्न पूछा था-गान्धी से, कि कुछ स्वतन्त्रता तो ले लो, कुछ हमारे हाथ में रहने दो। उस समय गान्धी ने भी यही उत्तर दिया था, जो आज आपने दिया है। “चाहे आप स्वर्ण के भी बनकर आयें, चाहें मुझे सब कुछ देने को भी तैयार हो जायें पर मुझसे यह आशा न करना कि मैं परमाणु मात्र का भी अधिकार तुम्हारे हाथ में रहने दूँ। मुझे पूर्ण स्वतन्त्रता चाहिये, और पूर्ण ही लूंगा रत्ती भर कम नहीं। अच्छा निर्णय हो चुका कि निःशेष इच्छाओं का अभाव करना आपका प्रयोजन है। अब याद रखना इसे। आगे जाकर भूल न जाना।

आ जाइये अब मूल विषय पर। विचारिये कि उपरोक्त धार्मिक क्रियायें इच्छा के बिना की जाती हैं। या इच्छा सहित ? देखिये हमारी आज की कोई क्रिया भी चाहे पुण्य रूप हो या पाप रूप, चाहे धर्म रूप हो कि अधर्म रूप, बिना इच्छा के नहीं हो रही है। यह बात अलग है कि इच्छायें कई जाति की होती हैं, अशुभ भी होती हैं शुभ भी। अशुभ इच्छायें कहते हैं भोगाभिलाष को, जिनका कथन कि कल के प्रवचन में आ चुका है। और शुभ इच्छायें कहते हैं भोगाभिलाष से निरपेक्ष पूजादि या सेवादि उपरोक्त कार्य करने की इच्छा को। भोगाभिलाष के अभाव के कारण ही इन क्रियाओं को निष्काम कर्म कहते हैं। जिसका कि गीता में कथन आया है। परन्तु विचारिये कि क्या भोगाभिलाष के अभाव हो जाने के कारण उन क्रियाओं को निरभिलाष मान लें। यदि धार्मिक भी इन क्रियाओं को करने की अभिलाषा न होती, तो बताइये उन क्रियाओं में प्रवृत्ति ही कैसे होती ! मेरे हर शुभ या अशुभ क्रिया के पीछे किसी न किसी इच्छा की प्रेरणा होती है ?

४ पांच कोटि की अब देखना यह है कि वे इच्छायें जो इस धर्म क्षेत्र में मेरे अन्तरंग में उत्पन्न होकर मुझे शुभ इच्छायें वे क्रियायें करने की प्रेरणा दे रही हैं, कितने प्रकार की हैं। यह सब उपरोक्त क्रियायें अनेकों प्रकार की इच्छाओं व अभिप्रायों से प्रेरित होकर की जा रही हैं। विचारने से सब स्पष्ट हो जाती है।

१—पहली इच्छा तो अत्यन्त स्थूल भोगों की प्राप्ति के प्रति है। जिसके कारण कि उन क्रियाओं का रूप अन्तरंग में कुछ ऐसा सा होता है कि इन क्रियाओं को करने से मुझे धर्म होगा। और धर्म का फल धन धान्य की प्राप्ति, राज्यादि सम्पदा, सुन्दर स्त्रियें, आज्ञाकारी पुत्र व सेवक आदि ही तो हैं। इसलिये यह क्रियायें मुझे इष्ट हैं। अथवा प्रभो मुझ पर प्रसन्न होकर मुझे उपरोक्त सम्पदा प्रदान

कर देंगे, मुकदमा जिता देंगे, परीक्षा में सफल करा देंगे, शत्रु पर विजय करा देंगे इत्यादि। इस प्रकार की इच्छायें रख कर पूजा करना, छत्र चढ़ाना, बोलत कबूलत करना आदि अनेकों ऐसी स्थूल क्रियायें होती हैं कि उनके अन्तरंग की इच्छायें स्पष्ट प्रगट हो जाती हैं।

२—दूसरी इच्छा वह है जिसके आधार पर इस भव सम्बन्धी भोगों का तो नहीं, परन्तु अगले भव सम्बन्धी भोगों का अभिप्राय अन्तरंग में छिपा रहता है। उसका रूप कुछ इस ढंग का है, “तिर्यञ्च व नरक गति तो बड़ी दुखदाई है वहां तो धर्म कर्म भी होना बड़ा कठिन है, किसी प्रकार देव गति मिले तो अच्छा, या भोग भूमि मिले तो अच्छा। वहां सुख है, सर्व अनुकूल है, कोई चिन्ता नहीं है, जीवन सुख पूर्वक बीतेगा इत्यादि। प्रयोजन की सिद्धि व्रतादि के द्वारा ही बताई गई है। पात्र दानादि के द्वारा ही बताई गई है। अतः यह क्रियायें ही मुझे इष्ट है। इस अभिप्राय पूर्वक अधिकाधिक भक्ति, तप व दानादि क्रियायें करता है। यद्यपि स्थूलतः बाहर में वह अभिप्राय पूर्ववत् प्रगट होने नहीं पाता, परन्तु बात चीत में वह अवश्य प्रगट हो जाता है। इसलिये यह इच्छा भी स्थूल भोगों सम्बन्धी ही है।

३—तीसरी इच्छा वह है जिसके आधार स्वर्गादि सम्बन्धी न सही, पर मोक्ष सम्बन्धी अभिप्राय अन्दर में छिपा रहता है। परन्तु यहाँ मोक्ष का स्वरूप किसी अन्य प्रकार का कल्पना किया रहता है। इसका रूप कुछ इस प्रकार का है कि देवादि के सुख को तो गुरुजन दुःख बताते हैं। अतः ठीक है-मुझे वह सब कुछ नहीं चाहिये। परन्तु मोक्ष के लिये तो वह स्वयं भी प्रयत्न कर रहे हैं? इन क्रियाओं का फल मोक्ष भी तो है? कहा जाता है कि मोक्ष में अनन्त सुख है? सर्व इन्द्रों से भी अनन्त गुणा। सर्व चक्रवर्तियों से भी अनन्त गुणा। वाह वाह! इससे अच्छी बात क्या? वहां तो खूब मौज में रहूंगा। मोक्ष शिला भी सुन्दर बताई जाती है। उस पर बैठने मात्र से ही बड़ा सुख मिलेगा। फिर अनन्तों सिद्ध वहां विराजमान हैं। उनको साक्षात् स्पर्श करने का अवसर मुझे मिलेगा। पवित्रात्माओं के स्पर्श से तथा उनके दर्शन से कितना सुख मिलेगा, जब कि साधुओं तक के स्पर्श की व दर्शन की इतनी महिमा बखानी जाती है? और न सही लोक में ख्याति तो हो ही जायेगी, कि बहुत धर्मी है। “अतः मुझे इन धार्मिक क्रियाओं में प्रवृत्ति करना ही इष्ट है”, यह अभिप्राय भी वचनों पर से जाना जा सकता है। अतः स्थूल है। यद्यपि साधारणतयः देखने पर भोगाभिलाष सी प्रतीत नहीं होती, परन्तु यह भी भोगाभिलाष की कोटि में आ जाती है। क्योंकि मोक्ष सुख से अनभिज्ञ केवल शिला स्पर्श, सिद्धों का सम्पर्क, उनका स्पर्श व दर्शन भी इन्द्रिय सुख ही है अतीन्द्रिय नहीं।

४—चौथी इच्छा वह है जिसके अन्तर्गत विदेह क्षेत्र में जाकर सीमन्धर प्रभु के दर्शन का अभिप्राय छिपा है? उसका रूप कुछ ऐसा है, “पुण्य करने से देव गति में जाऊंगा, और वहां से प्रभु के दर्शन को। अथवा यहां से सीधा विदेह क्षेत्र में उत्पन्न हो जाऊंगा और प्रभु के दर्शन करके सम्यक्त्व प्राप्त करूंगा, और फिर मोक्ष” परन्तु यहां फिर मोक्ष का स्वरूप पहला ही रहा। और सीमन्धर प्रभु के दर्शन में भी उसी के किसी सुख की कल्पना रही। या रही कोरी भावुकता। सो भी तीसरी इच्छा के समान ही है। यह भी वचनालाप से प्रगट हो जाती है।

५—पांचवी इच्छा है सच्चे मोक्ष की इच्छा। जिसका रूप कुछ इस प्रकार का है कि “मुझे केवल शान्ति चाहिये और कुछ नहीं। मुझे मोक्ष शिला लेकर क्या करना है? दूसरे सिद्धों से मेरा

क्या प्रयोजन सिद्ध होगा ? अतः मेरे हृदय में उस लोक शिखर वाले सिद्ध लोक के प्रति कोई आकर्षण नहीं । यह ठीक है, वहाँ ही जाना होगा । परन्तु इसकी कोई महत्ता नहीं । नरक लोक में जाकर भी यदि शान्ति रहती हो तो वह भी मेरे लिये मोक्ष है । और कहीं जाने की मुझे क्या आवश्यकता, मुझे तो यहाँ ही शान्ति वर्तती है । यही मेरी मोक्ष है । कुछ कमी है पूरी हो जायेगी । ये धार्मिक क्रियायें करना शान्ति की दृष्टि से कुछ प्रयोजनीय नहीं । जो कुछ भी इनका फल बताया जाता हो, पर मेरे लिए इनका कोई फल नहीं । जो इनका फल धनादि की प्राप्ति है वह मुझे चाहिये नहीं । वर्तमान में साक्षात् विकल्पात्मक होने से ये क्रियायें स्वयं अशान्ति रूप हैं । भले कुछ शान्ति रूप हों, पर वह शान्ति नहीं जो निर्विकल्प समाधि में होती है । परन्तु फिर भी जब समाधि में स्थिर न रह सकूँ तब क्या करूँ ? अशान्ति में तो जाना होगा । कहीं भोगादिकों की ओर प्रवाह हो गया तो गजब हो जायेगा । सब कमाई लुट जायेगी । अतः “सारा जाता देखिए तो आधा लीजिए बांट” इस युक्ति के अनुसार, चलो, इन्हीं क्रियाओं में मन को उलझा दो, इत्यादि प्रकार से इन क्रियाओं में प्रवृत्ति करता है । यद्यपि यह प्रवृत्ति सच्ची है । यहाँ किसी भी रूप में भोगों की अभिलाषा की रेखा भी दिखाई नहीं देती । न ही बाह्य क्रियाओं से या वचन से कोई भी उस प्रकार का अभिप्राय प्रगट होने पाता है, तो भी “मुझे किसी प्रकार शीघ्र शान्ति मिले”, इतनी तो व्यग्रता है ही । वस इसी लिए अत्यन्त सूक्ष्म भी यह इच्छा ही तो है ।

अब सिद्धान्त लागू कीजिए । क्योंकि पाँचों में ही कोई न कोई इच्छा है अतः यह सब धार्मिक क्रियायें अपराध हैं । इतना अन्तर है कि नं० १ से नं० ४ तक की इच्छायें तो भोगाभिलाषा सम्बन्धी होने के कारण अशुभ हैं, अत्यन्त अनिष्ट हैं । इसलिए उन इच्छा पूर्वक की गई वे क्रियायें बड़ा अपराध हैं । परन्तु नं० ५ की इच्छा अत्यन्त सूक्ष्म व भोगाभिलाषा से निरपेक्ष होने के कारण, तथा उस इच्छा का भी अन्तरंग में निषेध वर्तते रहने के कारण शुभ है । इष्ट है । उस सूक्ष्म इच्छा के साथ वर्तने वाली क्रियायें शान्ति में इतनी बाधक नहीं पड़ती, जितनी कि पहली चार । बल्कि साधक की भोगाभिलाषा के प्रति कुछ न कुछ रक्षा करने के कारण कुछ सहायक ही रहती हैं । अतः इस दशा में वह क्रियायें कथञ्चित इष्ट हैं । परन्तु सिद्धान्त बाधित नहीं होना चाहिए । जितनी कुछ भी इच्छा है, उतना अपराध ही है । अतः यह पाँचवी भी है अपराध ही, आस्रव ही ।

५ ज्ञान धारा व कर्म धारा मन, वचन व काय की क्रियाओं की विशेषतायें जानने के लिये मानसिक विचारनाओं की गहराई में उतर कर, कुछ पढ़ना होगा । क्योंकि मानसिक क्रिया ही वचन व शरीर की क्रियाओं की अधिपति है अतः इस प्रकरण में उसको ही विशेषतः जानना अभीष्ट है । मानसिक विचारनाओं का विश्लेषण करने पर पता चलता है कि विचारनायें दो जाति की हैं । एक तो केवल किसी वस्तु के स्वरूप आदि का निर्णय करने रूप तथा दूसरी उस वस्तु के साथ अपना षट् कारकी नाता उत्पन्न करके उस में अच्छे बुरे की कल्पना करने रूप । पहली विचारना का नाम मैं ज्ञान धारा कहता हूँ और दूसरी का नाम कर्म धारा ।

ज्ञान व कर्म धारा का विशेष स्पष्टीकरण निम्न दृष्टान्तों पर से भली भाँति हो जायेगा । विचारना किसी भी पदार्थ सम्बन्धी क्यों न हो दोनों जाति की हो सकती है । ऐसा नहीं है कि निज आत्मा सम्बन्धी या भगवान् सम्बन्धी विचारनायें तो ज्ञान धारा रूप हों और लौकिक पदार्थों सम्बन्धी विचारनायें कर्म धारा रूप । निज स्वरूप व भगवान् सम्बन्धी विचारनायें कर्म धारा रूप हो सकती हैं

और अत्यन्त निकृष्ट समझी जाने वाली विष्टा सम्बन्धी विचारना ज्ञान धारा रूप हो सकती है। सो कैसे वही दर्शाता है।

मैं हूँ। ज्ञान स्वभावी हूँ। शान्ति मेरा स्वभाव है। पहले भव में मैं कुत्ते के रूप में था। अगले भव में देव के रूप हो जाने वाला हूँ। तथा इसी प्रकार की अन्य भी अनेकों विचारनायें, जिनमें केवल मेरा भूत, वर्तमान व भविष्यत काल सम्बन्धी अनेकों अवस्थाओं में गून्था हुआ एक रूप ही आधार बना है, वे सर्व विचारनायें ज्ञान धारा रूप हैं? क्योंकि यहां था, हूँ, हूँगा के अतिरिक्त किसी भी अन्य पदार्थ के या अपनी ही किसी अवस्था के साथ षट् कारकी सम्बन्ध जोड़ कर उनमें इष्टता व अनिष्टता उत्पन्न नहीं की गई है। केवल होने मात्र का निर्णय है। परन्तु मैं पहले भव बहुत निकृष्ट दशा में पड़ा था। बहुत दुःखी था। अब मैं, कुछ धर्म करूँगा। या भोग भोगूँगा। देव बन जाऊँ तो बहुत अच्छा लगेगा। इस प्रकार की अपने सम्बन्धी ही सर्व विचारनायें कर्म धारा रूप हैं। क्योंकि अन्य पदार्थों व अपनी ही किन्हीं अवस्थाओं के साथ षट् कारकी सम्बन्ध जोड़ कर उनमें इष्टता व अनिष्टता की कल्पना की जा रही है।

इसी प्रकार भगवान पूर्ण शान्ति में स्थित हैं। वे तीन लोक को देख रहे हैं। पहले निगोद में रहते थे। आगे सदा आनन्द में ही मग्न रहेंगे। भगवान सम्बन्धी यह सब विचारनायें ज्ञान धारा रूप हैं। और भगवान अधमोद्धारक हैं। उनकी पूजा व भक्ति मेरे लिये बड़ी हितकारी है। वे अपने आश्रितों को अपने समान कर लेते हैं इत्यादि विचारनायें कर्म धारा रूप हैं।

इसी प्रकार यह विष्टा नाम का एक पदार्थ है। इस का रंग पीला है। इस में एक विशेष प्रकार की गन्ध है। इसकी उत्पत्ति इस प्रकार होती है। यह पहले अन्न रूप थी। यह खेतों में खाद के रूप में डाली जाती है। इत्यादि विष्टा सम्बन्धी सब विचारनायें ज्ञान धारा रूप हैं। परन्तु यह बहुत घिनावनी है, दुर्गन्धित है। इसे मेरे पास से हटाओ इत्यादि सब विचारनायें कर्म धारा रूप हैं।

यह युद्ध स्थल है। यहां अनेकों योद्धा परस्पर में लड़ कर मृत्यु की गोद में सो जाया करते हैं। यह युद्ध सिकन्दर व पोरस के मध्य हुआ था इत्यादि सर्व विचारनायें ज्ञान धारा रूप हैं। परन्तु यह युद्ध मेरे देश के लिये बड़ा हानि कारक सिद्ध हुआ। भविष्यत में हमें ऐसे युद्धों के प्रति रोक थाम करनी चाहिये इस प्रकार की विचारनायें कर्म धारा रूप हैं।

आज का दिन बहुत गर्म रहा है यह ज्ञान धारा की विचारना है। परन्तु इस से मुझे बड़ी बाधा हुई है। गर्मी कुछ कम हो जाती तो अच्छा होता, यह कर्म धारा है। यह दो भेद मानसिक क्रियाओं में ही है। वचन व शरीर की क्रियायें तो कर्म धारा रूप ही हैं।

वास्तव में देखा जाये तो ज्ञान धारा बुद्धि पूर्वक के प्रयास द्वारा विचारनायें करने रूप नहीं होती। क्योंकि इस प्रकार विचारना करने से तो वह भी कर्म धारा ही बन जायेगी। वह तो केवल सहज प्रतिभास रूप है। जैसा कैसा भी, जिस किस भी वस्तु का प्रतिभास हो जाने पर मन की विचारनायें रुक जाती हैं। तथा वह कुछ उस प्रतिभास के साथ तन्मय सा होकर खोया खोया सा महसूस

करने लगता है। वह दशा कुछ अद्वैत सी होती है और इसलिये शान्ति रूप है। जितनी देर भी उसमें स्थिति रहती है मन को थकान नहीं होती बल्कि आनन्द में कुछ भूमता सा रहता है। परन्तु वहाँ से छूट कर यदि कर्म धारा में आ जाता है तो बुद्धि पूर्वक का प्रयास प्रारम्भ हो जाने के कारण तब उसे उन्हीं विचारनाओं में थकान महसूस होने लगती है।

इन दोनों धाराओं में यह बताने की आवश्यकता नहीं कि कौन धारा शान्तिरूप। क्योंकि अनेकों दृष्टान्तों से पहले यह सिद्ध किया जा चुका है कि पदार्थ या पदार्थ का ज्ञान अशान्ति का कारण नहीं। मेरे तेरे, या अच्छे बुरे की कल्पनायें ही अशान्ति का कारण हैं। क्योंकि इन शुभ क्रियाओं में कर्म धारा काम कर रही है इसी लिये इन का निषेध किया जा रहा है। आगे यह भी स्पष्ट कर दिया जायेगा कि कुछ क्रियायें दोनों धाराओं के मिश्रण रूप भी हो सकनी सम्भव हैं। तब वे ही किसी अपेक्षा उपादेय हो जाती हैं। (देखो अधिकार नं० १८ प्रकरण नं० ५)

दिनांक १८ जुलाई १९५६

प्रवचन नं० २५

६ पुण्य का निषेध अहो ! शान्त आत्माओं से मुझ में प्रतिबिम्बित होने वाली शान्त आभा जयवंत रहो। वह शान्ति जिसने भव संतप्त मुझ अधम को एक अपूर्व शीतलता प्रदान की वह शीतल शान्ति जिसके सामने दाहोत्पादक ये पंचेन्द्रिय के भोग चितातुल्य हैं। वह मधुर शान्ति जिसके सामने भोगों के सब रस फीके हैं। वह द्युतिवन्त शान्ति जिसके सामने प्राणी का अन्धकार मिटा देने वाली भोगों की चमक फीकी है। वह महिमावन्त शान्ति जिसके सामने भोगों की महिमा तुच्छ है। वह मूल्यवान शान्ति जिसके सामने तीन लोक की विभूति भी निर्मूल्य है। हे देवी ! अपना मुख दिखाया है। अब छिपा न लेना। मैं तेरे लिये अपना सर्वस्व न्योछावर कर देने को तैयार हूँ। तेरी ओर निहार कर अब मैं, कभी इस सम्पदा की ओर आंख उठा कर न देखूंगा। हे नाथ ! मुझको शान्ति प्रदान कीजिये। कि इस आपदा जनक सम्पदा की ओर इस भव में तो क्या, आगे किसी भव में भी मैं दृष्टि न उठाऊँ। सदा इसे ठुकराता चलूँ। इसका अपमान करता चलूँ। शान्ति रानी को पाकर कौन ऐसा है जो इस कुलटा का मुख देखेगा।

७ पुण्य में पाप और जब इस सम्पदा ही की ओर से दृष्टि हट गई तो फिर इस के कारण पुण्य को मैं क्या समझूँ ? वह भी मेरे द्वारा अपमानित हुये बिना न रह सकेगा। मैं पाप का स्वागत करने को तैयार हूँ। पर पुण्य का नहीं। वह पुण्य जो पाप से अधिक भयानक है। पाप तो ऊपर से ही भय दिला देता है जिससे कि इसके प्रति स्वाभाविक घृणा उत्पन्न होजाये। परन्तु पुण्य ऐसा लुभावना जाल फैलाता है कि स्वतः आकर प्राणी इसमें फँस जाते हैं और तड़प तड़प कर प्राण दे देते हैं। वह पुण्य जो तीसरे भव नरक का द्वार दिखलाता है और वर्तमान भव में इच्छाओं की ज्वाला में जलाता है।

क्योंकि स्वाभाविक रीति से ही इच्छित पदार्थ की प्राप्ति हो जाने पर उसमें आसक्ति हुये बिना नहीं रह सकती। इसलिये भोग सम्पदा या देवादि पदों की इच्छा से की जाने वाली पुण्य रूप

क्रियाओं का फल भोगादि प्राप्त हो जाने पर उनमें असक्तता हुए बिना नहीं रह सकती। और यह बात सर्व सम्पत् ही है। बहुत प्रतीक्षा के पश्चात् मिली हुई स्त्री में क्या अत्यन्त आसक्तता होती नहीं देखी जाती और आसक्तता का फल क्या होना चाहिए, सो सब जानने हैं। देखिये अपनी भूल का विषैला फल। धार्मिक क्रियाओं को भोगाभिलाष के कारण अपने हित रूप मान कर उन क्रियाओं को करने में सन्तोष धारण किया। “मैंने बहुत अच्छा काम किया है। मैं बहुत धर्मात्मा हूँ।” ऐसा अभिमान उत्पन्न किया। भोगों की तीव्र इच्छा के कारण संताप उत्पन्न किया। यह दूसरे भव में फल पाया। और तीसरे भव में उस आसक्ति के फल स्वरूप कुगतियों में अनेक दुःख सहे। यह मिला तीसरे भव में उन क्रियाओं का फल और फिर भी उन क्रियाओं को अत्यन्त हित रूप मानता है। खेद है। इसी से ज्ञानी जन उनको अपराध कहते हैं।

ज्ञानी व अज्ञानी उन क्रियाओं को अपराध बता देने से यह तेरे अन्दर में उत्पन्न हुआ क्षोभ ही यह बात के पुण्य में दर्शाता है कि उनके प्रति तुझे मिठास वर्तता है। तर्क किया जा सकता है कि ज्ञानी जनों को भी तो उन क्रियाओं में मिठास ही आता है? नहीं! वे क्रियायें करते अवश्य हैं पर उनको इनमें मिठास कभी नहीं आती। मिठास तो स्वयं एक शान्ति में ही आती है और इसलिये उनको धन का निषेध सुन कर क्षोभ नहीं आता। स्वयं अन्तरंग से वह यही भावना उत्पन्न किया करता है कि यह क्रियायें करने की आवश्यकता उसे न पड़े। फिर तेरी मिठास और उनकी मिठास में अन्तर भी तो महान है। तेरी मिठास तो अपनी शान्ति से अपरिचित रहने के कारण केवल तेरे उन चार जाति के भोगाभिलाष सम्बन्धी अभिप्राय में से निकल रही है। जिनके सम्बन्ध में कल बताया गया था। और उसकी मिठास पांचवी जाति की शान्ति सम्बन्धी अभिलाषा में से निकल रही है। जिसमें केवल शान्ति की अपेक्षा है अन्य किसी बात की नहीं है। उन क्रियाओं में तुझे तो तन्मयता सी दीखती है, उसका आधार तो वह मधुर, सुर, ताल, लय, मजीरे, ढोलक आदि हैं, जिनके द्वारा भक्ति करने को तू बहुत महत्ता देता है और उसकी तन्मयता का आधार अपनी वह शान्ति है, जो कि उसे उस समय भगवान की शान्ति को देख कर याद आ जाती है और अपने अन्दर जिसका प्रत्यक्ष वेदन करने लगता है। तू इन क्रियाओं को करते हुए उन्हें हित रूप समझता है, और इन क्रियाओं सम्बन्धी अपने पुरुषार्थ को हित रूप समझता है, इनके प्रति अपने भुकाव को हित रूप समझता है। और वह इन क्रियाओं को करते हुये भी इन्हें हित रूप नहीं समझता, इन क्रियाओं की इच्छा को हित रूप नहीं समझता, इन क्रियाओं सम्बन्धी अपने पुरुषार्थ को हित रूप नहीं समझता, तथा उनके प्रति अन्तरंग में उसे कभी भुकाव उत्पन्न नहीं होता। उसका सच्चा भुकाव है तो केवल शान्ति के वेदन के लिये।

अभिप्रायों में महान अन्तर होने से उनके फलों में भी महान अन्तर पड़ जाता है। फल तो दोनों को ही यद्यपि भोग सम्पदा मिलता है, परन्तु तुझको कदाचित् जितनी मिल पाती है उससे हजारों गुणी उसे मिल जाती है। तू उस सम्पदा में उलझ जाता है, क्योंकि क्रियायें करते हुये उसी की अभिलाषा मन में बैठी हुई थी और वह उसे प्राप्त करके भी उससे उदासीन बना रहता है और समय पड़ने पर उसे बेधड़क टुकरा देता है। तू उसमें मिठास लेता है और उसे वह जंजाल भासती है। देव गति को तू अच्छा समझता है और वह तेतीस सागर की कैद, क्योंकि यह मार्ग में न आती तो वह इतने समय पहले ही अपने प्रयोजन को सिद्ध कर चुका होता। तुझे तीसरे भव उसका फल पाप में मिलता है और उसे सदा पुण्य ही पुण्य में। और इसी कारण तेरी वह क्रियायें कही जाती है पापानुबन्धी पुण्य।

देख बाहर में क्रियाएँ एक होते हुए भी केवल अभिप्रायों के केन्द्र से कितना महान् अन्तर पड़ गया है दोनों में। अपने अन्दर में झुक कर ज़रा गौर से देख, वही या उसी जाति के कुछ और अभिप्राय बैठे हुए हैं या नहीं। शान्ति के प्रति का अभिप्राय तो तुम्हें हो ही नहीं सकता, क्योंकि तेरा हृदय स्वयं कह रहा है कि उसका वेदन हो नहीं पाया है। वह अब भी उसके लिये तड़प रहा है। अतः भाई। क्षोभ को तज कर अन्तर के कुछ अभिप्राय को बदलने का प्रयत्न कर, जिससे कदाचित् उन क्रियाओं की सार्थकता हो जाये। और जैसा कि कहा जाता है यह परम्परा रूप से शान्ति पथ में कुछ सहायक हो जायें। अभिप्राय बदले बिना तो ये परम्परा रूप से भी उसमें सहायक नहीं है।

६ अभिप्राय से यह सुन कर आश्चर्य कर रहा होगा कि भिन्न अभिप्राय रखते हुए भी कार्य कैसे हो विपरीत भी सकता है ? ठीक है तेरा प्रश्न ! आगे भी संयमादि के प्रकरणों में तुम्हें यही शंका उत्पन्न कार्य करने की होगी तथा ज्ञानी गृहस्थ की महिमा का बखान किया जाने पर कि यह भोग भोगते भी सम्भावना वैरागी है, तुम्हें यह शंका हुए बिना न रहेगी। अतः इस शंका के निवारणार्थ ही यहां यह सिद्ध करने का प्रयत्न करता हूँ कि ऐसा होना सम्भव है, कि अभिप्राय कुछ और हो और क्रिया कुछ और। अभिप्राय में उसका निषेध वर्तते हुए भी, बाह्य में वह क्रिया करता हुआ दीखता है। अन्तरंग में रस न लेते हुए भी बाहर में कुछ रस लेता हुआ सा प्रतीत होता है।

ले सुन ! आगम में भी इस बात का समाधान भरत चक्री सम्बन्धी एक सुन्दर दृष्टान्त देकर किया गया है। यह प्रश्न किसी व्यक्ति के द्वारा किया जाने पर, एक तेल भरा कटोरा उसके हाथ में दिया और आज्ञा की कि सारे नगर में घूम कर आये। पर तेल की एक बूंद भी गिरने न पाये। गिरी तो तत्क्षण सर उड़ा दिया जायेगा। आज्ञा का पालन हुआ। लौट आने पर उस व्यक्ति से पूछा गया कि उसने नगर में क्या क्या देखा, तो क्या बत्तावा बेचारा। तेल और अपना सर या तलवार के अतिरिक्त कुछ दिखाई ही न दिया था उसे। नगर में क्या देखता ? बस ज्ञानी को भोग भोगते भी कैसे रस आवे ? उसे तो दिखाई देता है केवल अपनी शान्ति का लक्ष्य या वर्तमान तुच्छ मात्र विद्यमान शान्ति के वेदन में बाधा पड़ने की सम्भावना।

दूसरा आगम का दृष्टान्त है अर्जुन का। कौवे के नेत्र बींधने को धनुष बाण चढ़ाये अर्जुन खड़ा है। गुरु पूछते हैं कि क्या दिखाई देता है-उसे। जवाब मिला कि कौवे की एक नेत्र और बह भी उस समय, जब कि वह उस पुतली में आती है। इसके अतिरिक्त और कुछ नहीं। वहां उस कौवे का इतना बड़ा शरीर विद्यमान होते हुये भी उसे दिखाई कैसे देता है ? उसके लक्ष्य में तो था केवल एक नेत्र। इसी प्रकार पुण्य क्रियाओं में ज्ञानी को मिठास क्यों आवे ? उसे तो वर्तमान में या भविष्यत में दिखाई देती है केवल एक शान्ति। लक्ष्य तो लगा है केवल उसी पर ? यह है लक्ष्य बिन्दु या अभिप्राय की महिमा।

इनके भी अतिरिक्त सुनिये एक लौकिक उदाहरण। कल्पना करो कि किसी मुकदमे में उलझ गये आप। अपनी रक्षा के लिये कुछ सामान बरक़या ले मैजिस्ट्रेट के घर गये और बड़े प्रेम से वह सामान घूस के रूप में भेंट किया। बोले बच्चों के लिये है। उसके बच्चों के प्रति प्रेम भी बहुत दिखाया। उन्हें खिलाता, बाज़ार ले जाता। जो कुछ उन्हें चाहता लाकर दे देता। बच्चों की मां भी समझती कि उसे बड़ा मोह पड़ गया है बच्चों से। और पिता भी समझता कि उसे प्रेम है हमारे कुटुम्ब

से । परन्तु आप जानो कि कैसा प्रेम है आपको ? मुकदमा जीता कि सब प्रेम हवा में उड़ा । बस ज्ञानी को पता है कि कैसी रुचि है उसे इन धार्मिक क्रियाओं के प्रति । शान्ति मिली कि सब रुचि भागी । वर्तमान की यह भूठी रुचि दिखावटी है । केवल अशुभ बातों में यह विकल्प न चले जायें, इस भय के कारण । उससे विपरीत तेरी रुचि है, उन बच्चों के साथ माता के प्रेम वत हित बुद्धि रख कर ।

और भी एक उदाहरण । जिससे सम्भवतः अभिप्राय की अत्यन्त सूक्ष्मता का भी स्पर्श किया जा सके । कल्पना कीजिये कि आपकी आयु ६० वर्ष की हो चुकी है । और सन्तान नहीं हुई । स्त्री ने बहुत इलाज कराये पर निराश रही । निराश होकर अपने भाई का कोई बच्चा रख लिया अपने पास । खूब प्रेम करते थे, इस अभिप्राय से कि दो तीन वर्ष में परच जायेगा । तब गोद ले लेंगे । एक दिन गांव जाते जाते मार्ग में सौभाग्य वश वृक्ष के नीचे बैठे दिखाई दिये एक अविधाज्ञानी दिगम्बर साधू । भक्ति उमड़ी, नमस्कार किया और कह डाली अपने मन की व्यथा । उत्तर मिला कि जाओ एक वर्ष पश्चात् पुत्र होगा । सन्तोष हुआ तथा अतीव प्रसन्नता भी । घर आकर स्त्री से बताया । पर बेचारी बिल्कुल निराश हो चुकी थी, कैसे विश्वास करती ? ऊपर से हां हैं कर दी पर भीतर से यही आवाज़ आती रही कि अरे ! क्या रखा है बच्चा होने को ? स्वामी को तो साधू की भक्ति वश ऐसे ही विश्वास हो गया है । बच्चा होना असम्भव है ?

अब भी उस दत्तक पुत्र पर दोनों का स्नेह बराबर था । परन्तु विचारिये कि स्त्री के व आपके स्नेह में कुछ अन्तर पड़ा कि वैसे ही है ? यद्यपि स्त्री का स्नेह ज्यों का त्यों रहा पर आपके स्नेह में कुछ अन्तर पड़ा । विश्वास जो था कि दो तीन साल पीछे उस बालक को तो चला ही जाना होगा- अपने घर । तीन महीने बीत गये । गर्भ के चिन्ह दिखाई दिये, बताइये कुछ और अन्तर पड़ेगा उस दूसरी स्थिति के प्रेम में ? अवश्य पड़ेगा, आपका प्रेम कुछ पहले की अपेक्षा भी कम हो जायेगा, और स्त्री के प्रेम में भी कुछ अन्तर पड़ जायेगा । अब चौथी स्थिति । बालक पैदा हो गया । क्या कुछ अन्तर पड़ा तीसरी स्थिति के प्रेम में ? अवश्य पड़ा, और सम्भवतः अब तो उस दत्तक पुत्र पर भी वह अन्तर कुछ कुछ प्रगट सा होने लगा । कभी कभी धमकाने की भी नौबत आने लगी । अब बालक हो गया दो वर्ष का । बताइये अब भी प्रेम रहा उस पहले बालक पर ? नहीं, अब तो कुछ वह भार दीखने लगा । यद्यपि शर्म व लिहाज के कारण स्वयं बालक को विदा न किया, पर यह इच्छा अवश्य रही कि जितनी जल्दी चला जाये अच्छा है ।

देखिये, विश्वास में अन्तर पड़ते ही प्रेम में अन्तर पड़ गया । पहली दो स्थितियों में वह अन्तर सूक्ष्म रहा, बाहर प्रगट न होने पाया । और आगे की स्थितियों में उत्तरोत्तर स्थूल हो आया । अब बाहर भी उसके चिन्ह दिखाई देने लगे । इस उदाहरण पर से यह बात भली भांति जानी जा सकती है कि अभिप्राय बदल जाने पर किस क्रम से क्रिया में धीरे धीरे अन्तर पड़ा करता है, और पहली स्थितियों में अभिप्राय में क्रिया का निषेध होते हुए भी क्रिया बराबर होती रहती है ।

और भी एक सुन्दर व स्पष्ट उदाहरण है । एक किसान खेती करता है और एक कंदी भी । दोनों ही दत्त चित्त से काम में जुटे हुये दिखाई देते हैं । दोनों ही खेती को फूली देख कर प्रसन्न चित्त दिखाई देते हैं । क्रिया दोनों से हो रही है । पर क्या अभिप्राय दोनों का समान है ? किसान हित बुद्धि से खेती करता है और कंदी दण्ड समझ कर । किसान की तन्मयता हित बुद्धि के कारण ध्रुव है

और कैदी की क्षणिक । आज छुट्टी मिले तो चाहे खेती में आग लगे, उसकी बला से । खेती के लिये जेल में रहने को तैयार नहीं । परन्तु किसान को मृत्यु शय्या पर पड़े हुए भी सम्भवतः यही विचार हो कि कहीं खेती में गाय न घुस गई हो । किसान की प्रसन्नता उसके फल को भोगने के लिये है, और कैदी की प्रसन्नता केवल अपने परिश्रम के फल के कारण है । भोक्तापने से निरपेक्ष । किसान की खेती है अभिप्राय के अनुकूल और कैदी की खेती है अभिप्राय के प्रतिकूल ।

बस इसी प्रकार तेरी धार्मिक क्रियायें हैं अभिप्राय के अनुकूल, हित बुद्धि पूर्वक, उनमें मिठास लेते हुये । और ज्ञानी की क्रियायें हैं, अभिप्राय से प्रतिकूल, अहित बुद्धि रख कर, उसमें कुछ कड़वास लेते हुए । महान अन्तर है । आ . ११ पाताल का अन्तर । धान्य कूटते समय देखने वाले को क्या पता कि यह धान्य कूटता है या तुष ? औखली में ऊपर तो तुष ही दिखाई देता है । इसी प्रकार ज्ञानी को पूजादि करते देख कर तू क्या समझे कि यह भगवान की पूजा करता है या अपनी शान्ति की । ऊपर से तो भगवान की ही पूजा करता है । देखम देखी वह देखने वाला अपने घर जाकर तुष कूटने लगे तो क्या निकलेगा उसके परिश्रम का फल ? यद्यपि परिश्रम तो उतना ही करना पड़ेगा, जितना कि धान्य कूटने वाले को । उसी प्रकार ज्ञानी की देखम देखी तू भी पूजादि करने लगे तो क्या निकलेगा उस परिश्रम का फल ? यद्यपि परिश्रम तो उतना ही करना पड़ेगा जितना कि ज्ञानी को ।



—: शुभ आश्रय समर्थन :—

दिनांक १६ जुलाई १९५६

प्रवचन नं० ३५

१—शुभ क्रिया को त्यागने का निषेध, २—मन को कहीं न कहीं जलमाने का आदेश, ३—चार कोटि की क्रियायें, ४—मन की क्रिया सम्बन्धी तीव्र सिद्धान्त, ५—चार क्रियाओं में हेबोपादयता ।

१ शुभ क्रिया को धार्मिक क्रियाओं को अपराध बताया जा रहा है । सेरी व ज्ञानी की उन क्रियाओं सम्बन्धी त्यागने का अन्तरंग अभिप्राय में क्या अन्तर पड़ा यह बात कल दर्शाई गई । इन क्रियाओं को निषेध अपराध कहता सुन कर उपजा क्षोभ यद्यपि शान्त हो चुका है पर उसका स्थान एक संशय ने ले लिया है । उसका स्पष्टीकरण ही आज किया जायेगा ।

तो क्या इन शुभ क्रियाओं को दोष दें ? यदि यह बात है तो बड़ा ही अच्छा हुआ । आज तक भूल कर व्यर्थ ही समय गंवाता रहा । दुकान का भी व्यर्थ ही हर्ज करता रहा । यह रहस्य खोल कर तथा मुझे जगा कर बड़ा उपकार किया है आपने । आज से मन्दिर में न जाऊंगा । बेकार ही लोग धन बरबाद करते हैं-मन्दिर आदि बनवा कर या प्रतिमा स्थापित करवा कर । इत्यादि अनेकों विकल्प उठ रहे होंगे आज आपके मन में ।

नहीं भाई ऐसा नहीं है । सम्भल ! देख कहां जा रहा है तू । तेरे इस प्रवाह के रोकने के लिये ही तो ज्ञानी जनों ने यह क्रियायें तेरे लिये अच्छी बताई हैं । धन्य है उनकी करुणा बुद्धि, जिसमें ज्ञानी कि अज्ञानी सबको बराबर का स्थान प्राप्त है । ज्ञानी जन पागल नहीं थे भाई ! [कि तेरे ऊपर कोई व्यर्थ का साम्प्रदायिक भार लाद देते । उनके उपदेश में सर्व जन कल्याण के अतिरिक्त कुछ अन्य अभिप्राय नहीं होता । प्रभु ! विचार कर, अपने हित अहित को पहिचान । कुछ तो बुद्धि लगा । केवल दूसरों के संकेत पर मत चल । तुझे ज्ञानी बनने के लिए बताया जा रहा है । मूढता त्यागने के लिए कहा जा रहा है । परन्तु हर बात का उल्टा ही अर्थ ले तो कहने वाले का क्या दोष ? उन क्रियाओं को करने के लिये कहा जाये तो, “वह मुझे सुख प्रदान करने वाली है” ऐसा मान कर उनको ही हित रूप समझ जाता है । अभिप्राय को बदलने के लिये कहा जाये तो उन क्रियाओं को ही छोड़ने के लिये तैयार हो जाता है । दोनों प्रकार मुश्किल है । किस प्रकार समझायें ? ऐसे कहें तो भी नीचे की ओर जाता है और वैसे कहे तो भी नीचे की ही ओर जाता है । नीचे की ओर जाने को नहीं कहा जा रहा है भगवन ! ऊपर उठने को कहा जा रहा है । दोनों ही प्रकार से नीचे ही जाने का प्रयत्न क्यों करता है ? ऊपर उठने का प्रयत्न कर ।

जरा विचार तो सही कि इन क्रियाओं को छोड़ कर यह समय कौन कार्य में बितायेगा ? दुकान आदि के धन्धों में ? तो लाभ क्या हुआ ? कुछ हानि ही हुई । पुण्य की बजाए पाप ही हुआ । धर्म अर्थात् शान्ति न हुई । पाप में धकेलने के लिये तो अपराध नहीं बताया जा रहा है-इन क्रियाओं को । धर्म में ले जाने के लिये बताया जा रहा है । जिससे कि तेरी दृष्टि पाप व पुण्य से अतीत किसी तीसरी बात पर जा सके, जो तेरे लिये साक्षात् हितकारी है । जिसे तू आज तक भूला हुआ है । दुकान आदि के धन्धे में न जाकर यदि शान्ति में स्थिति पाने सम्बन्धी पुरुषार्थ करना अभीष्ट है-इस समय में, तो इससे अच्छी बात ही क्या है ? अवश्य इन क्रियाओं को त्याग दे । शीघ्र त्याग दे । और शान्ति का वेदन करने में निश्चलता धार ।

२ मन को कहीं न देख सिद्धान्त घटित करते हैं । पहली बात तो यह है कि कोई भी समय ऐसा नहीं कि कहीं उलझाने तू बिना कुछ काम किये रह रहा हो । दुकान का काम, कहीं जाने का काम, कुछ का आदेश उठाने धरने के काम इत्यादिक अनेक कार्यों के अतिरिक्त यदि खाली भी बैठा है तो कुछ न कुछ विचारने का काम तो हर समय किया ही करता है । और किसी काम से, फुरसत मिल जाये तो मिल जाये पर विचार धाराओं से तो अवकाश पाना कठिन है । विचार वह राक्षस है जो हर समय तुझ से काम माँगता है । इसे काम में लगा दे तो लगा दे नहीं तो वह स्वयं तुझे अपने काम में लगा लेगा ।

हात्तम ताई की एक पिकचर आई थी । उसमें था यह सीन । मन्त्रों द्वारा अपने कार्य की सिद्धि के अर्थ में वश किया एक राक्षस अपने स्वामी से कहता है कि "काम दो नहीं तो तुझे खा जाऊंगा ।" यह काम बताया, वह काम बताया आखिर कब तक ? इतने काम थे ही कहां, कि एक समय के लिये भी खाली न रहने पावे ? विचारा कि यह तो अच्छी बला मोल ले ली । अच्छाई के लिए सिद्ध किया था इसे परन्तु गले ही पड़ गया । वह अब छोड़े से भी तो नहीं छूटता । विचार विचार कर एक उपाय सूझा । ठीक है ? आओ काम बताता हूँ । एक जीना बनाओ । उस पर उतरो और चढ़ो । वह टूट जाए तो फिर बनाओ । फिर उतरो फिर चढ़ो । और बराबर इसी भांति करते रहो जब तक कि मैं तुम्हें न बुलाऊं । अब तो सब राक्षसी हवा हो गई । खाली न रहने पाया, स्वामी तो भय से मुक्त हो गया ।

इसी प्रकार तू भगवान आत्मा । उपयोग तेरा सेवक । परन्तु एक ऐसा सेवक जो हर समय काम माँगता है । एक क्षण को भी खाली नहीं रह सकता । काम न दें तो विकल्प जालों में उलझा कर ऐसा धक्का दे तुझे, कि घरातल पर आकर तड़पने लगे । तो भाई ! इस उपयोग राक्षस को किसी न किसी काम में उलाभाये रखना ही श्रेय है । भले निष्प्रयोजन क्यों न हो ।

३ चार कोटि की अब गह देखना है कि यह काम कितनी जाति के होने सम्भव हैं कि जिनमें इस उपयोग क्रियायें को उलझाया जा सके । कुल क्रियाओं को शान्ति पथ की दृष्टि से तीन कोटियों में विभाजित किया जा सकता है । एक अशुभ आश्रव के अन्तर्गत बताई गई भोगाभिलाष व रुचि सहित भोगों में रमणता रूप अशुभ क्रिया । दूसरी शुभ आश्रव के अन्तर्गत बताई गई दो जाति की अर्थात् भोगाभिलाष सहित की, या इससे निरपेक्ष केवल शान्ति की अभिलाषा सहित की धार्मिक क्रिया या शुभ क्रिया । और तीसरी साक्षात् शान्ति के वेदन के साथ तन्मयता रूप शुद्ध क्रिया । शुभ क्रिया के दो भेद हो जाने से कुल क्रियायें चार प्रकार की हो जाती हैं । पहली क्रिया को अशुभ या पाप कहते हैं । शुभ के प्रथम भेद

रूप दूसरी क्रिया को पापानुबन्धी पुण्य रूप शुभ क्रिया कहते हैं। शुभ के द्वितीय भेद रूप तीसरी क्रिया को पुण्यानुबन्धी रूप शुभ क्रिया कहते हैं। और चौथी क्रिया शुद्ध क्रिया कहलाती है।

इन चार क्रियाओं में एक समय में एक ही क्रिया की जानी शक्य है दो नहीं। अर्थात् मन में एक क्रिया सम्बन्धी विचार उठ सकते हैं? एक समय में दो क्रिया सम्बन्धी नहीं। ऐसा तो हो सकना सम्भव है कि वचन व काय किसी दूसरी क्रिया को करते हों और मन किसी दूसरी क्रिया को, जैसा कि प्रति दिन अनुभव करते हैं। काय या वचन से तो भगवान की पूजादि कार्य करते हों और मन बाज़ार में घूमता हो। परन्तु यह नहीं हो सकता कि मन ही भगवान की पूजा सम्बन्धी विचार कर रहा हो और उसी समय बाज़ार में भी घूमता हो। जैसे कि ध्यान पूर्वक यह प्रवचन सुनते हुए आपको क्लाक की टन-टन भी सुनाई नहीं देती। अपनी चंचलता के कारण यह बड़ी द्रुतगति से गमन कर सकता है। अर्थात् अभी गृहस्थ सम्बन्धी विचार कर रहा हो और अगले ही क्षण मोक्ष व शान्ति सम्बन्धी। इन दो विचारों के बीच का अन्तराल कभी अधिक भी हो जाता है और कभी कम भी। अधिक अन्तराल होने पर तो हमें यह जान पड़ता है कि एक समय में एक ही कार्य हुआ और दूसरा कार्य कुछ देर पश्चात् दूसरे समय में हुआ है। परन्तु अल्प अन्तराल होने पर हमें ऐसा सा लगने लगता है कि दो काम एक दम हो रहे हैं। जैसे कि यह प्रवचन सुनने सुनते भी इस क्लाक की टन टन आप कदाचित सुन लेते हो।

यद्यपि मन-वचन व काय इन तीनों की क्रियाओं में स्वतन्त्रता देखने को मिलती है। परन्तु यह सब क्रियायें उपयोग या बुद्धि पूर्वक नहीं हुआ करती। स्वतः सब चला करती हैं। बुद्धि पूर्वक की मन-वचन व काय की क्रियाओं में भेद नहीं हुआ करता। मन या बुद्धि पूर्वक विचारा जाना, उसी दिशा में शरीर से गमन किया जाना, उसी के मकान पर ही जाकर रुका जाना, और उसी व्यक्ति विशेष से वही बातें करी जानी। और इसी प्रकार मन की विचारनाओं के ऊपर भी शारीरिक व मानसिक क्रियाओं का प्रभाव बराबर पड़ा करता है। **क्रिया ठीक चल रही है यह देखने को मन स्वतः लौटा** करता है। मन-वचन व काय इन तीनों की उपरोक्त प्रवृत्तियों से सब परिचित हैं। केवल विश्लेषण न कर पाने के कारण हमें उनके क्रम का पता नहीं चलता।

४ मन की क्रिया १—मन को हर समय कुछ न कुछ विचारने को चाहिये। यह खाली नहीं रह सकता।

सम्बन्धी तीन २—मन एक समय में एक ही विचार कर सकता है।

सिद्धान्त ३—बुद्धि पूर्वक की गई शरीर व मन की क्रियाओं से मन भी उसी ओर आकर्षित हो जाता है।

५ चारों क्रियाओं में उपरोक्त सिद्धान्त पर से यह स्पष्ट हो गया कि मन को किसी एक क्रिया विशेष में जुटा देना पर वह उस समय दूसरी क्रिया न कर सकेगा, और शरीर व वचन की सहायता से उसको कुछ देर कदाचित वहां ही अटकाने रखा जा सकता है। अब यह विचारना है कि कौन सी क्रिया में जुटाना अधिक श्रेयस्कर है। हमारे पास चार क्रियायें हैं। पाप, पापानुबन्धी पुण्य, पुण्यानुबन्धी पुण्य व शुद्ध क्रिया, इन चारों में कौन क्रिया हित रूप है और कौन क्रिया अहित रूप इसका तोल हमें शान्ति की तुला से करना है। जिसमें सर्वथा अशान्ति है वह सर्वथा हेय है। जिसमें अधिक अशान्ति है वह अधिक हेय है। जिसमें कुछ शान्ति है वह कुछ हेय है। तथा जिसमें सर्वथा शान्ति है वह सर्वथा उपादेय है। उपरोक्त चारों क्रियाओं का तोल करने से, इसमें तो कोई संशय है ही नहीं कि पहली पाप और चौथी


सुद्ध क्रिया, इन दोनों में पहली अत्यन्त हेय है और चौथी अत्यन्त उपादेय है ? विचारना तो दूसरी व तीसरी क्रिया के सम्बन्ध में है । उन्हें हेय मानें या उपादेय ।

इस बात का उत्तर लेने के लिये हमें यह विचारना होगा कि यह क्रियायें अशान्ति ही रूप हैं या कुछ शान्ति रूप भी हैं । यद्यपि एक उपयोग में एक ही कार्य सिद्ध होने के कारण एक कार्य में शान्ति और अशान्ति दोनों अंशों का सद्भाव एक समय में रहता कुछ जंचता नहीं है । परन्तु विचार करने पर एक ही कार्य में यह दोनों अंश रहने में कोई बाधा प्रतीत नहीं होती । शान्ति और अशान्ति पृथक् पृथक् भी रह सकती है, और मिश्रित रूप में भी । देखिये समझिये ! उपयोग व शान्ति में कुछ अन्तर है । उपयोग केवल जानने का नाम है और शान्ति है स्वाद का नाम । उपयोग ज्ञान है और शान्ति ज्ञेय । उपयोग प्रकाशक है और शान्ति प्रकाश्य । ज्ञान में भले क्रम रहे ज्ञेय में क्रम रहने की आवश्यकता नहीं । यदि दो या अधिक ज्ञेय मिल कर एकमेक हो जाये तो एक ही समय में क्या ज्ञान उसे जान न लेगा ? जैसे कि अनेक पुद्गलों के पिण्ड स्कन्ध को या जीव पुद्गल मिश्रित मनुष्य को जानने में क्या आगे पीछे जानने की आवश्यकता पड़ती है ? या अनेकों नमक मिर्च आदि मसालों के मिश्रित स्वाद को जानने या अनुभव करने के लिये क्या क्रम की आवश्यकता पड़ती है ? अर्थात् नमक का स्वाद पहले जानोगे, फिर मिर्च का, पीछे अन्य किसी मसाले का, क्या इस प्रकार जानोगे ? इतना अवश्य है कि जिस प्रकार मिश्रित मसाले का स्वाद चखते समय नमक मिर्चादि का भिन्न-भिन्न स्वाद न आकर एक विजातीय ही ही प्रकार का मिश्रित स्वाद आता है, जो न अकेले नमक सरीखा है, न अकेली मिर्च सरीखा । इसी प्रकार मिश्रित शान्ति का स्वाद लेते समय भी शान्ति तथा अशान्ति का भिन्न-भिन्न स्वाद न आकर, शान्ति अशान्ति मिश्रित कोई विजातीय ही स्वाद आता है, जो न अकेली शान्ति रूप है और न अकेली अशान्ति रूप, बल्कि इनके मध्यवर्ती किसी तीसरी ही जाति रूप है । जिसका निर्णय मिश्रण में पड़े शान्ति व अशान्ति के अंशों पर से किया जा सकता है । अधिक शान्ति का अंश रहने पर कुछ शान्तता की ओर भुका हुआ और अधिक अशान्ति रहने पर कुछ अशान्ति की ओर भुका हुआ स्वाद आता है । फलितार्थ निकला यह, कि पाप क्रिया तीव्र अशान्ति रूप है । क्योंकि वहां भोगाभिलाष के साथ-साथ भोगने की व्यग्रता रूप रागद्वेषादि का स्पष्ट वेदन हो रहा है । दूसरी क्रिया सर्वथा मन्द अशान्ति रूप है, क्योंकि यहां भोगाभिलाष सम्बन्धी ही रागद्वेषादि हैं । भोगने सम्बन्धी व्यग्रता नहीं । तीसरी क्रिया शान्ति अशान्ति के मिश्रण रूप है, क्योंकि यहाँ भोगाभिलाष का अभाव है, और उसके भोगने की व्यग्रता का भी । जितने अंश में क्रिया करने के प्रति की व्यग्रता है, उतनी अशान्ति है, जितने अंश में वीतरागता है उतने अंश में शान्ति । चौथी क्रिया सर्वथा शान्ति रूप है । उस पर से इन चारों की हेयोपादेयता का निर्णय करना भी बड़ा सहल हो जाता है । पहली पाप क्रिया तो अशान्ति के कारण सर्वथा हेय है । दूसरी क्रिया अशान्ति के कारण यद्यपि हेय ही है पर पहली की अपेक्षा मन्द अशान्ति होने के कारण कथञ्चित् उपादेय है । तीसरी क्रिया भी यद्यपि चौथी पूर्ण शांति वाली क्रिया की अपेक्षा अशान्ति मिश्रित होने के कारण हेय ही है, परन्तु पहली व दूसरी क्रियाओं की अपेक्षा शांति का अंश रहने के कारण उपादेय है । परन्तु चौथी क्रिया की अपेक्षा अशान्ति का अंश हेय है । और चौथी क्रिया तो पूर्ण शांति रूप होने के कारण पूर्ण उपादेय ही है । यह चौथी क्रिया वास्तव में आस्रव रूप नहीं है । अपराध रूप सर्वथा नहीं है । यह संवर व निर्जरा रूप है । अर्थात् ज्ञान धारा में रंगी सर्व क्रियायें उपादेय हैं और कर्म धारा में रंगी सर्व क्रियायें हेय हैं । आंशिक ज्ञान धारा में रंगी क्रियायें प्रथम भूमिका में अभ्यास करने के अर्थ प्रयोजनीय हैं ।

इस सारे प्रकरण में पाप के अतिरिक्त दोनों शुभ क्रियाओं को भी सर्वथा व कथञ्चित् अपराध रूप बताया गया था। सो सिद्ध कर दिया गया। परन्तु इसका तात्पर्य उन शुभ क्रियाओं का जीवन में से सर्वथा निषेध कराना नहीं है बल्कि अभिप्राय बदलवाने का है। उन क्रियाओं में जो “बहुत अच्छी हैं, हित रूप हैं”, ऐसा मिठास वर्तता है, उसे छोड़ने का तात्पर्य है। ऐसा अभिप्राय तो सर्वथा हेय ही है। परन्तु अभिप्राय के हेय हो जाने पर, वह क्रियायें एक दम छोड़ दी जायें, ऐसा नहीं हुमा करता, जैसा कि पहले दृष्टान्त द्वारा समझा दिया गया है। अब प्रश्न होता है यह कि अभिप्राय बदल जाने के पश्चात् क्रिया कौन सी करें ? क्योंकि कुछ करना तो पड़ेगा ही। निष्क्रिय तो रह नहीं सकता। इस प्रश्न का उत्तर लेने के लिये हमें उपरोक्त चारों क्रियाओं में से छांट करनी है। परन्तु जिसमें चारों प्रकार की क्रिया करने की शक्ति न हो वह कितने में से छांट करेगा ? उतने में ही से तो करेगा जितनी की वह कर सकता है। ज्ञानी जीव जिन्होंने तुच्छ मात्र भी शान्ति का वेदन कर लिया है वे तो चारों क्रियायें कर सकते हैं। इसलिये उन्हें तो चारों में से छांट करनी है। और वे व्यक्ति जिन्होंने तुच्छ मात्र भी शान्ति का परिचय प्राप्त नहीं किया है, केवल पहली दो क्रियायें ही कर सकते हैं। अगली दो उनके पास हैं ही नहीं, क्या करे ? यद्यपि अभिप्राय से भोगाभिलाष जाती रही है, परन्तु शान्ति के वेदन रहित होने से इनका समावेश तीसरी क्रिया में नहीं किया जा सकता। इसलिये उन्हें केवल पहली दो क्रियाओं में से छांट करनी है।

विषय स्पष्ट हो गया। ज्ञानी व्यक्ति तो चौथी क्रिया करने का ही भरसक प्रयत्न करेगा, परन्तु वहाँ भी अन्य भूमिका में शक्ति की हीनता वश अधिक समय न टिका रह सके तो, शेष समय तीसरी क्रिया में बिताने का प्रयत्न करेगा। दूसरी क्रिया तो उससे होगी ही नहीं। क्योंकि शुभ क्रियाओं में उसकी प्रवृत्ति तीसरी कोटि में चली जायेगी। और गृहस्थ दशा में, करने का अभिप्राय न होते हुए भी, पूर्व संस्कार वश यदि कदाचित् पहली क्रिया हुई भी उसके प्रति बहुत अधिक निन्दन ग्रहण करेगा ? परन्तु अज्ञानी जीव अभिप्राय बदल जाने पर और शान्ति की जिज्ञासा जागृत हो जाने पर दूसरी क्रिया को ही करने का भरसक प्रयत्न करेगा। तीसरी क्रिया की कोटि में प्रवेश पाने का भी भरसक प्रयत्न करेगा, पहली क्रिया करने का स्वयं प्रयत्न न करेगा, परन्तु यदि संस्कार वश हो ही गई तो उसके लिये अपनी निन्दा करेगा।

बताइये अब कहां रहा विरोध को अवकाश ? परन्तु अपराध रूप तो वे क्रियायें रही ही रही। सिद्धान्त तीन काल में बाधित हो नहीं सकता।



—: बन्ध तत्व :—

दिनांक २० जुलाई १९५६

प्रवचन नं० २७

१—बन्धन शरीरादिक की दासता, २—तीन दृष्टान्तों द्वारा भूल प्रदर्शन, ३—भूल के प्रेरक संस्कार,
४—संस्कारों का निर्माण क्रम।

१ बन्धन शरीरादिक स्वतन्त्रता की उपासना के द्वारा सम्पूर्ण बन्धनों का विच्छेद करके पूर्ण स्वतन्त्रता सहित की दासता निज चैतन्य देश में शान्ति रानी के संग विलास करने वाले पर-ब्रह्म अनन्तों-सिद्ध भगवन्तो ! मुझे भी शक्ति प्रदान करें, कि आपकी भांति मैं भी इन बन्धनों का विच्छेद करके, निज साम्राज्य का भोग कर सकूँ। परन्तु बन्धन क्या है बात तो पहले जाननी पड़ेगी। क्या किसी ने बेड़ी डाली है पात्रों में, या बन्द किया है जेलखाने में ? कुछ भी तो ऐसी बात दिखाई नहीं देती ? फिर भी बन्धन क्या ?

ऐसा नहीं है भाई ! यह बन्धन बेड़ियों रूप नहीं है, पर बेड़ियों से भी अधिक दृढ़ है। यह बन्धन जेलखाने रूप नहीं है पर जेलखाने से भी अधिक प्रबल है। सो दो प्रकार से देखे जा सकते हैं, एक अन्तरंग में और दूसरे बाहर में। यदि मैं स्वयं अन्तरंग में न बन्धू तो बाहर में मुझे बांधने वाली कोई शक्ति नहीं। इस शरीर को अपना मान कर निष्प्रयोजन इसकी सेवा में जुटे रहना, अथवा इसके लिए कुछ दृष्ट से देखने वाले धनादि अचेतन पर पदार्थ तथा कुटुम्ब आदि चेतन पर पदार्थों की सेवा में ही जुटे रहना तो वह अन्तरंग बन्धन है, जो स्वयं मैंने अपने सर लिया हुआ है। कुटुम्ब आदिक वास्तव में बन्धन नहीं। यदि मैं इनकी सेवा न करूँ तो कोई शक्ति ऐसी नहीं जो मुझे सेवक बना सके। सेवक बने रहना मेरी अपनी भूल है और मजा यह कि इस भूल में भी मैं आनन्द मनाता हूँ। यह मेरी भूल ही अन्दर में मुझे कुछ प्रिय सी, कुछ मधुर सी लगती है ? यदि मेरा कोई अत्यन्त हितैषी मुझे इससे छुड़ाने के लिये इनकी स्वार्थता दशयि भी तो मुझे वह भाता नहीं। मैं अन्तरंग में किसी दाह से व्याकुल हुआ, हाय हाय करता अन्तरंग से पुकार अवश्य करता हूँ, पर उनकी मानने को एक मी तैयार नहीं हूँ। कितना दृढ़ है यह बन्धन ?

और इसके कारण से आस्रव तत्व में दशयि गये उस कार्माण शरीर या सूक्ष्म शरीर में उत्तरोत्तर अधिकाधिक वृद्धि होते जाना, इस शरीर का और और नित्य नये नये जड़ कर्मों के प्रवेश द्वारा पुष्ट होते रहना, सो बाह्य बन्धन है। अर्थात् कर्म बन्धन है। यद्यपि यह अत्यन्त सूक्ष्म शरीर हमको दृष्टि गत होता नहीं परन्तु प्रत्यक्ष ज्ञानी गुरु इसे हस्तामलक वत् प्रत्यक्ष देखते हैं। परन्तु मेरे कल्याण में यह बेचारा जड़ क्या बाधा पहुँचा सकता है ? यदि मैं स्वयं भूल न करूँ तो पड़ा है, पड़ा ही रहेगा। पड़ा

रहने दे क्या माँगता है बेचारा, “कर्म बेचारे कौन, भूल मेरी अधिकाई ? अग्नि सहे धन धात लोह की संगत पाई ।” यदि मैं इन पर-पदार्थों की सेवा स्वयं स्वीकार न करूँ तो कोई शक्ति नहीं कि जबरदस्ती मुझे सेवा करने को बाध्य करे । इनकी सेवा स्वीकार करने वाला तो मैं हूँ । बिना किसी बाह्य के दबाव के स्वतंत्र रूप से स्वीकार करता हूँ । और पीछे पुकार करता हूँ कि हाय हाय इन कर्मों ने मुझे पकड़ा है । कोई छुड़ाओ कोई छुड़ाओ ।

२ दृष्टान्तों द्वारा अरे ! कैसी मूर्खता है ? वृक्ष की कौली भर कर यदि मैं आते जाते पथिकों से यह पुकार भूल प्रदर्शन करूँ कि भाई ! मेरी सहायता करो । देखो इस वृक्ष ने मुझे पकड़ा है, इससे मुझे छुड़ाओ तो, कितनी मूर्खता होगी ? मैं नित्य अन्य को उपदेश देता हूँ । तोते का दृष्टान्त सुना सुना कर, मानो जगत को रिभाता हूँ । शिकारी के द्वारा लटकाई गई नलकी पर बैठा तोता, नलकी घूम जाने के कारण जब स्वयं उतरने लगता है तो यह जान कर कि अरे ! मैं तो नीचे गिरा नलकी को और दृढ़ पकड़ लेता है, और उस पर उल्टा लटका रहता है । परन्तु विचारता यह रहता है कि नलकी ने मुझे पकड़ लिया है । पर फड़-फड़ाता है उड़ने के लिये, पर पाँवों को न छोड़े तो कैसे उड़े ? “बस नलकी ने मुझे पकड़ लिया है हाय कोई छुड़ाओ” वही दशा तो मेरी है । स्वयं दासता स्वीकार करके, हाय इस दासता से मुझे छुड़ाओ । कितनी हंसी की बात है ?

देखो बन्दर की मूर्खता शिकारी के द्वारा पृथ्वी में आधी गाड़ी गई चनों से भरी हंडियाँ में, चनों के लालच वश हाथ डाले स्वयं, चनों की मुठ्ठी भरे स्वयं और बन्द मुठ्ठी हंडियाँ के मुँह में से न निकल सके तो पुकार करे, हाय हाय, हंडियाँ ने मुझे पकड़ लिया कोई छुड़ाओ कोई छुड़ाओ । यदि उस समय उसको यह कहा जाये कि भाई ! मुठ्ठी को खोल दो, छुटा हो तो पड़ा है, तो मुठ्ठी खोलने के लिये कभी तैयार नहीं । भले शिकारो पकड़ ले । किसने पकड़ा है उसको ? हंडियाँ ने या उसके लालच ने ? हंडियाँ बेचारी का क्या दोष ? अब छोड़े और भाग जाये । पड़ी रहेगी बेचारी । वह कब उसे पकड़ने को वृक्ष पर चढ़ेगी ? बन्दर की मूर्खता पर आज मैं हंस रहा हूँ, पर खेद है कि अपनी मूर्खता मुझे दिखाई नहीं देती । शरीर, धन व कुटुम्बादि की सेवा स्वयं स्वीकार करके कोस रहा हूँ कर्मों को । हाय इन कर्मों ने मुझे पकड़ा । देखो निष्कारण कनकान कर रहे हैं । अरे प्रभो ! किसने पकड़ा है तुम्हें ? विचार तो सही । सेवा चाकरी छोड़ । कौन रोकता है तुम्हें ? यह बेचारा जड़ कर्म तो बिल्कुल निरापराध हैं । यह कब पकड़ते हैं तुम्हें ? तू स्वयं ही इनको बुला बुला कर पकड़ लेता है इन्हें । अपराध मेरा और गले मँढ़ कर्मों के । कैसे मज की बात है ?

भाई ! तुम्हें कल्याण चाहिये, हित चाहिये, सुख चाहिये, शान्ति चाहिये, तो बाहर में इन की ओर न देख । देख अपनी ओर, अपनी प्रभुता की ओर । तू तो पहले ही से कल्याण रूप पड़ा है । तू तो अब भी शान्ति का भण्डार ही है । किसने छीना है उसे ? कुछ भी तो नहीं बिगड़ा है तेरा । अपनी शान्ति को सेवा चाकरी में खोजने जाता है, बस इस कल्पना ही ने तो पकड़ा है तुम्हें । यही वह बन्धन है जो महात्माओं ने तोड़ दिये हैं । तू भी तोड़ दे तो वैसा ही तो है । सिद्ध प्रभु ब तुम्हमें तनिक भी तो भेद नहीं ? काहे दुहाई देता है उनके द्वार पर, कि तुम्हें शान्ति प्रदान करें । तू सर्व समर्थ है, शक्ति का पुंज ।

१ भूल के प्रेरक संस्कार इसकी सेवा चाकरी का भाव कौन पैदा करता है तेरे हृदय में ? क्या कोई सिखाता है तुझे यह बातें ? पैदा होते ही बालक दौड़ पड़ता है स्तन की ओर । कौन सिखाता है उसे ? स्वयं सीखा सिखाया ही तो उत्पन्न हुआ है । कभी यह क्रिया करने लगा था, आज आदत बन गई । संस्कार बन गया । कहीं भी जाये, इस रूपमें या उस रूप में, मनुष्य के शरीर में या तिर्यच के शरीर में, नरक गति में या देव गति में, यह संस्कार तो साथ ही लेकर जाता है । फिर किस सिखाने वाले की आवश्यकता है ? स्वयं सीखता है, स्वयं संस्कार बनाता है, स्वयं साथ ले जाता है । स्वयं तू ही तो है इनका निर्माण करने वाला । तू स्वयं इनको न बनाये तो कर्म बेचारे क्यों आयें ? तू इन संस्कारों को तोड़ दे तो कर्म भी बेचारे तेरा साथ छोड़ दें । कर्मों से प्रार्थना करने से कि भाई ! “अधिक न सताओ । कृपया मुझे रास्ता दे दो । मैं धर्म करने जा रहा हूँ”, क्या लाभ है ? इन बेचारों को क्या सुनाई देता है ? अपने संस्कारों को पहचान, उनका निर्माण तू नित्य किस प्रकार कर रहा है उसे जान, तथा ऐसी भूल करना छोड़ दे तो बन्धन काहे का ? स्वतंत्र ही तो पड़ा है ।

संस्कार का नया शब्द सुनकर घबराने की आवश्यकता नहीं । आगम में इस शब्द का प्रयोग किया नहीं । मैं किस आधार पर कह रहा हूँ, यह विचारने की आवश्यकता नहीं । इस प्रकार का आगम के शब्दों का पक्ष तेरे लिये अहितकारी है । ऐसा पक्ष करेगा तो बात न समझ सकेगा । आगम में जिसे भाव बन्ध नाम से पढ़ता चला आया है, वह क्या बला है ? क्या कभी सोचा था ? अरे ! अपने अन्दर में उतर कर देख, संस्कार प्रत्यक्ष दिखाई दे रहे हैं । संस्कार उस आदत का नाम है जो तूने धीरे धीरे नित्य नये नये अपराध कर करके अर्थात् आस्रव के द्वारा पुष्ट की है । और उसी पुराने पुष्ट या आदत रूप संस्कारों से प्रेरित हुआ नित्य नये नये अपराध कर रहा है । बिल्कुल विवेक नहीं रहा है । अपराध, संस्कारों का निर्माण, आगे उनकी प्रेरणा से पुनः पुनः वही नये नये अपराध, संस्कारों का और पोषण, अधिक अधिक प्रेरणा, अधिक अधिक अपराध, संस्कारों की अधिक अधिक पुष्टि । वस यही तो है वह चक्र जिसमें मैं उलझा पड़ा हूँ ।

४ संस्कारों का निर्माण क्रम समझनी भी कठिन नहीं है । सबके अनुभव में आई है । केवल विश्लेषण करने की कमी है ज्ञानी व अज्ञानी में इतना ही तो अन्तर है । एक फिलास्फर व एक साधारण व्यक्ति में इतना ही तो अन्तर है । फिलास्फर सिद्धान्त व नियम कोई घर में थोड़े ही बनाता है । सिद्धान्त का आधार तो अनुभव है । विश्लेषण करो तो आप भी बना सकते हो । यदि बनाने की शक्ति न हो तो समझ तो अवश्य सकते हो । देखिये दृष्टान्त देकर समझाता हूँ । संस्कार निर्माण का क्रम तथा उस संस्कार की वह शक्ति जो तुझे नये नये अपराध करने की प्रेरणा देती है ।

देखिये उस डाकू की ओर ! आज का वह विश्व-विख्यात डाकू, क्या डाकू बनकर जन्मा था ? नहीं तो । जन्मा था तब तो बिल्कुल भोला भाला था । छोटा सा बच्चा था । तबतो बड़ा प्रिय लगता था । आज का यह भयानक रूप कैसे धारण किया ? डाकू बनना उसने प्रारम्भ किया उस समय से जबकि वह स्कूल में पढ़ने के लिये भेजा गया । पहले ही दिन उसकी दृष्टि पड़ी अपने साथी की पैन्सिल पर । कुछ सुन्दर सी लगी । न मालूम एक विचार सा कहां से उठा उसके अन्दर ? एक बिजली की चमक की भांति उसे कुछ धक्का सा लगा “और यदि उठा लूँ इसे तो, अवकाश का ही तो समय है, रैसेस है, कोई भी तो नहीं है यहाँ ? सब साक्षी खेल में लग्न हैं । कोई भी तो नहीं देख रहा है ? किसी को क्या पता चलेगा ? कि मैंने उठाई है ?” और चारों ओर चौकचा होकर न जाने किसे खोज रहा है ?

हाथ यकायक बढ़ता है पैन्सिल की ओर। पर यह क्या ? “अरे ! नहीं नहीं यह ठीक नहीं है। यदि किसी ने देख लिया तो ? मार पड़ेगी बुरी तरह। और वह बेचारा साथी तो रोयेगा। नहीं नहीं मत उठा।” हृदय में बुरी तरह कांपता हुआ सा। पुनः चौकशी सी दृष्टि चहूँ ओर। और साहस बटोर कर उठा ही लेता है-उस पैन्सिल को-हृदय की कम्पन को दबाने का प्रयत्न करता हुआ। घर जाकर प्रसन्न होता है उस पैन्सिल को देख देख कर। अरे दो पैसे की होगी। कितनी सुन्दर है ? चलो आज तो दो पैसे कमाये।

और अगले दिन वही दृष्टि पड़ी पुस्तक पर। चौकशी सी आंखें घूमने लगी यकायक चारों ओर। हृदय में कम्पन, हाथ भी कुछ कांपे कांपे से, परन्तु न तो था आज कल जितना विस्मय, न था कल जितना भय, न था कल जितना कम्पन, न थी कल जितनी ग्लानि। किताब उठाई और बस्ते में डाल दी। घर जाकर किताब को उलट-पलट कर देखा। बिल्कुल नई है। वाह,वाह ! कितना अच्छा हुआ ? अब तुझे किताब खरीदनी न पड़ेगी।

तीसरे दिन उसी प्रकार दवात, और फिर चौथे पांचवें दिन अन्य-अन्य वस्तुयें। पर आगे को हीन-हीन विस्मय, हीन-हीन भय, और हीन-हीन कम्पन, हीन-हीन ग्लानि। इनके साथ-साथ धीरे-धीरे साहस में वृद्धि। और आज वही है साहसी निर्भीक डाकू। जिसके अन्दर न है विस्मय, न है भय, न है कम्पन, न है ग्लानि। बस बन गया संस्कार, एक पुष्ट और प्रबल डाके डालने का। पहली दूसरी आदि स्थितियों में ही रोकता तो रुक जाता, पर आज उसे कितना भी दण्ड मिले, वह संस्कार रुकने वाला नहीं। पहले दिन जिस संस्कार का आरम्भ कांपते हुये हृदय से हुआ था आज वह उसे प्रेरणा करता है-साहस देता है-बड़े बड़े डाके डालने का।


इसी प्रकार किसी मित्र की प्रेरणा से पहले दिन घृणा बुद्धि से, कांपते हुये हृदय के साथ, शराब की एक घूंट मात्र पी लेने वाले उस व्यक्ति को, आज शराब के बिना चैन नहीं। पहले दूसरों के पैसे से पीनी प्रारम्भ करने वाला, आज अपनी लहू पसीने की कमाई को भी शराब के लिये फूंक रहा है। कौन शक्ति है ? कौन प्रेरणा है ? वही संस्कार की शक्ति, वही संस्कार की प्रेरणा, जिसे उपरोक्त क्रम से स्वयं उसने पुष्ट किया है।

बस बन गया संस्कार निर्माण का सिद्धान्त। कोई भी व्यक्ति कभी एक नया अपराध करता है। तब संस्कार की रूप रेखा मात्र सी अन्दर में बन जाती है, जो उसे पुनः वह अपराध करने के लिये बल प्रदान करती है-तथा उसके भय को हटाती है। उससे प्रेरित हुआ पुनः उसी जाति का अपराध करता है। उस संस्कार को पुष्टि हो जाती है। वह पुष्ट संस्कार और अधिक प्रेरणा व बल देता है। पुनः उस जाति का अपराध दोहराता है। पुनः संस्कार की पुष्टि हो जाती है। और इसी प्रकार पुनः पुनः नया नया अपराध या आस्रव और तत्फल स्वरूप और संस्कारों की पुष्टि, या पूर्व-पूर्व संस्कार में नई-नई शक्ति का बन्ध। और इसी प्रकार आगे जाकर बन बैठता है वह एक प्रबल संस्कार, एक आदत एक Instinct। जिसको अब यदि दबाना भी चाहेंगा तो कुछ असम्भव सा प्रतीत होगा।

इसी प्रकार मैं अनादि से कुछ नये-नये अपराध या आस्रव करता चला आ रहा हूँ। जिस जिस जाति के अपराध करता हूँ उस उस जाति के अपराध पहले भी किये थे। अतः उस उस जाति के

संस्कार अन्तरंग में पहले से ही पड़े हैं। अब का किया नया अपराध मिल जाता है अपनी जाति के पूर्व संस्कार के साथ-और पुष्ट कर देता है-उसे ! इसी प्रकार सर्व ही पूर्व संस्कारों का बराबर सींचन करता चला आ रहा हूँ। बराबर आस्रव तत्व के द्वारा उनका पोषण करता चला आ रहा हूँ। बराबर उन्हें वेतन देता चला आ रहा हूँ। यह है वास्तव में मेरा बन्धन अर्थात् बन्ध तत्व। इसकी प्रेरणा से करता हूँ मैं नित्य नये नये अपराध ? इसकी प्रेरणा से ही स्वीकार की है मैंने शरीरादिक की दासता।

यदि आज इस दासता को छोड़ कर नये नये अपराध करना बन्द कर दूँ तो इन संस्कारों को आहार कहां से मिलेगा ? वेतन कौन देगा ? स्वयं सूख जायेंगे बेचारे। या भूखे मरते छोड़ जायेंगे मुझे। कोई दूसरा द्वार जा खट खटायेंगे। अतः भाई यदि स्वतन्त्रता चाहिये तो कर्मों को कोसने से कुछ न बनेगा। न ही प्रभु से भिक्षा माँगने से काम चलेगा। जिस प्रकार रस ले लेकर संस्कारों का निर्माण किया है उसी प्रकार रस ले लेकर इन्हें तोड़ने से काम चलेगा। स्वतन्त्र रूप से तूने ही इनका निर्माण किया है, और स्वतन्त्र रूप से तू ही इन्हें काट सकता है। कैसे ? सो अगले प्रवचन में आ जायेगा।



VI संवर निर्जरा

[गृहस्थ सम्बन्धी]

२०

—: संवर सामान्य :—

दिनांक २१ जुलाई १९५६

प्रवचन नं० २८

१—जीवन में उतारने की प्रेरणा, २—क्रियाओं में अभिप्राय की मुख्यता, ३—प्रत्येक क्रिया के अन्तरंग व बाह्य दो अंश।

भव संतप्त इस पथिक को शान्ति प्रदान कीजिये नाथ ! आपकी शरण में आकर क्या इतना भी न मिलेगा ? सुनते आये हैं कि अपने आश्रित को आप अपने समान कर लिया करते हो। अनेकों अधम उधारे हैं-आपने। मैं भी तो एक अधम हूँ। मुझ पर भी कृपा कीजिये प्रभु ! शान्ति मांगता हूँ और कुछ नहीं। धन सम्पत्ति नहीं माँगने आया हूँ। और वह आपके पास है ही कहां जो कि दे देते ? वही वस्तु तो दी जा सकती है जो कि उसके पास हो। आपके पास है शान्ति का अटूट भण्डार। मुझे भी दीजिये नाथ ! थोड़ी सी ही दे दीजिये। इस ही में सन्तोष कर लूंगा। देखिये अपने द्वार से खाली न लौटाइये। मेरा तो कुछ न बिगड़ेगा। क्योंकि मैं तो पहले ही रंक हूँ। अब भी रंक रह लूंगा। जगत आपकी ही निंदा करेगा, कि काहे बड़ा, भूखे की भोली में एक मुट्ठी चावल भी नहीं डालता।

१ जीवन में उतारने नहीं नहीं। ऐसा होना असम्भव है। आपकी शरण में जो आया है वह खाली नहीं लौट की प्रेरणा सकता। मुझ में लेने की शक्ति होनी चाहिये। आप तो मार्ग दर्शा ही रहे हैं। संवर का मार्ग, अर्थात् सम्यक् प्रकार वरण करने का मार्ग। सम्यक् प्रकार ठक देने का अर्थात् दबा देने का मार्ग। किनको ? आसन्न अधिकार में बताये प्रति क्षण होने वाले नवीन नवीन अपराधों को। उन अपराधों को जो साक्षात् व्याकुलता रूप हैं। अन्तर दाहक हैं। उनके दब जाने का नाम ही तो शान्ति है। अतः यह संवर का मार्ग ही तो शांति का मार्ग है। ले सुन ! सुनने मात्र से काम न चलेगा जीवन में उतारने से काम चलेगा। आज तक जीव अजीवादि तत्वों की रटत की है। शान्ति मिले तो कैसे मिले ? अब वैसी बात न समझना। कुछ सूत्र याद करने से कोई लाभ नहीं। उनके रहस्य को जीवन में उतारने से लाभ है। ले तो उसी रहस्य को सूत्रों में नहीं, बड़ी सरल भाषा में, तेरी भाषा में, बड़ा सहल करके धीरे धीरे समझाता हूँ। ध्यान से सुन ! विचार कर ! और आज से ही अपने दैनिक जीवन में उनके अनुसार कुछ परिवर्तन लाने का प्रयत्न कर।

वे बातें कुछ ऐसी भी नहीं होंगी, जो तुम कर सके। या कुछ कठिन पड़े। गुरुदेव बड़े उपकारी हैं। छोटे से छोटे, बड़े से बड़े तथा शक्ति हीन व शक्तिशाली सब का उपकार करते हैं। सबको यथा योग्य मार्ग दर्शाते हैं। जो क्रियाएँ करने के लिये तुम्हें कहा जायेगा, वे तेरे ही लिये उपयुक्त हैं। आज तक अनेकों बार सुनी हैं वही क्रियाएँ, पर बेसी नहीं है ध्यान में। कारण कि कुछ विकट सी, कुछ उलझी हुई सी बना कर बताई गई हैं। साथ साथ व्रतों आदि की कुछ समस्याएँ भी मिला दी गई हैं। बीच बीच में मुनियों की चर्चा का भी कथन कर दिया गया है। एक खिचड़ी सी बन गई है। पचे तो कैसे पचे ? डर मत। व्रत धरने को नहीं कहा जायेगा, बस कुछ खाना पीना छोड़ने को कहा जायेगा, न घर छोड़ने को कहा जायेगा, फिर भी उनको जीवन में उतारने से साक्षात् शांति का रस तुम्हें स्वयं आयेगा। किसी से पूछने जाना न होगा। किसी शास्त्र में देख कर निर्णय न करना होगा। कसौटी स्वयं तेरे पास है। थोड़ा करके देखना। जरा ही प्रयास करना। कुछ लाभ दिखाई दे, कुछ शांति आवे, तो ग्रहण कर लेना नहीं तो छोड़ देना।

पक्षपात व साम्प्रदायिकता की बात नहीं है। सर्व हित की बात है। कोई भी क्यों न हो। पशु हो या मनुष्य, नारकी हो या देव, ब्राह्मण हो या शूद्र, जो करे सो पावे। जीवन में उतारने का नाम करना है, ऊपर ऊपर की कुछ दिखावे की या शरीर को तोड़ने मरोड़ने की या पदार्थों विशेष को इधर से उधर धरने की, ऐसी क्रियाओं का नाम नहीं है। अहो ! कहरा सागर गुरुदेव ! कितना सहल बना दिया है मार्ग ? हर किसी को अवकाश प्रदान कर दिया है। मानो सर्व समानता की बिगुल ही बजाई है। आपके शासन में ब्राह्मण आदि को ऊँचा व शूद्र को नीचा दर्जा प्राप्त हो ऐसा भेद है ही नहीं और वास्तव में आपके शासन में शूद्र नाम का शब्द ही नहीं है।

जिस मार्ग की नींव में ही द्वेष डाला गया हो, ब्राह्मण व शूद्र में द्वेष उत्पन्न कर दिया गया हो, शूद्र के पानी का त्याग कराया जाता हो, उस मार्ग को साम्यता का मार्ग होने का दावा किया जाये, आश्चर्य है। द्वेष व साम्यता दोनों कैसे इकट्ठे रह सकेंगे ? शांति प्राप्त हो तो कैसे हो ? मूल में ही भूल है, फल कैसे लगे ? भगवन समझ ! स्व पर भेद विज्ञान प्राप्त करके, इस भूल को निकास दे। और फिर साम्य रस में भीगी उस गुरुदेव की वारणी की सुन।

२ क्रियाओं में यह संवर का प्रकरण है। उसके अन्तर्गत कुछ विशेष क्रियाओं का वर्णन आयेगा। वे अभिप्राय की क्रियाएँ जो गृहस्थ के करने योग्य हैं। वे क्रियाएँ जिसे वह आसानी से कर सकता है। मुख्यता वे क्रियाएँ जिन से उसके शरीर को भी बाधा नहीं पहुँचती; क्योंकि इन क्रियाओं में बाहर की नहीं कुछ अन्तरंग की मुख्यता है। यद्यपि इन क्रियाओं में कुछ क्रियाएँ वह हैं जिन को कि शुभ आश्रव के प्रकरण में अराधना बता कर कथञ्चित् निषेध किया गया है। परन्तु जैसा कि वहाँ भी स्पष्ट कर दिया गया था, इनमें अन्तरंग की मुख्यता होने के कारण तथा अभिप्राय ठीक होने के कारण यह क्रियाएँ वहाँ बताई गई तीसरी कोटि में समावेश पा जाती हैं। इसलिये अल्प भूमिका में कथञ्चित् उपादेय है। तात्पर्य यह कि ज्ञान धारा में रंगी सर्व क्रियाएँ उपादेय व कर्म धारा में रंगी सर्व क्रियाएँ हेय हैं।

(देखें अभिप्राय नं० २७ प्रकरण नं० ५)।

यद्यपि आज तक उन क्रियाओं में से आप बहुत क्रियाएँ पहले से करते आ रहे हैं। जैसा कि देव पूजा आदि, पर अन्तरंग अभिप्राय ठीक न होने से उनका वह फल नहीं हुआ है जो कि

होना चाहिये था, अर्थात् शान्ति । इसलिए ऐसा कहने में आता है कि जितना अधिक धर्म करने वाले व्यक्ति हैं उतने ही अधिक दुःखी हैं । यह बात झूठी भी नहीं है । वास्तव में ऊपर से देखने से ऐसा ही दिखाई दे रहा है । उसका कारण यह है कि या तो वह क्रियायें मिथ्या अभिप्राय पूर्वक की जा रही हैं, अर्थात् आसन्न प्रकरण में बताये दूसरे अभिप्राय पूर्वक की जा रही हैं, या केवल कुल परम्परा से बिना समझे ही की जा रही हैं ? सच्चे अभिप्राय पूर्वक अर्थात् आसन्न प्रकरण में बताये गये तीसरी कोटि के अभिप्राय पूर्वक इन क्रियाओं को करने वाला तीन काल में भी कभी दुःखी रह नहीं सकता । ऐसा दावे के साथ कहा जा सकता है । अतः प्रत्येक क्रिया की परीक्षा अपने अभिप्राय से करते हुये चलना है । अभिप्राय पर ही जोर है । वही मुख्य है । क्रिया की इतनी महत्ता नहीं जितनी उसकी है । अतः अभिप्राय को पढ़ने का अभ्यास करना चाहिये । स्थल-स्थल पर दृष्टान्तों आदि के द्वारा अभिप्राय पढ़ने का उपाय भी बताता जाता रहेगा । उसे पढ़ कर गुण दोष खोजना, दोषों को दूर करने का प्रयत्न करना । तभी वह क्रियायें सच्ची कहला सकती हैं ।

एक उदाहरण देता हूँ । एक किसी साधू को स्वर्ण बनाने की रसायनिक विद्या आती थी । एक गृहस्थ को पता चल गया । विद्या लेने की धुन को लिये, वह उस साधू की सेवा करने लगा । दो वर्ष बीत गये । बहुत सेवा की । साधू ने प्रसन्न होकर उसे विद्या दे दी । अर्थात् वह कापी जिसमें वह उपाय लिखा था उसे दे दी । प्रसन्न चित्त गृहस्थ घर लौटा । भट्टी बनाई, सारा सामान जुटाया । और जिस प्रकार कापी में लिखा था, करने लगा । बड़ी सावधानी बर्ती, कि कहीं गल्ती न हो जाये । प्रत्येक क्रिया को पढ़ पढ़ कर किया, पर स्वर्ण न बना । फलतः श्रद्धा जाती रही । सोचने लगा दो वर्ष व्यर्थ ही खो दिये । साधू ने यूँ ही झूठ सूठ अपनी ख्याति फैलाने के लिये ढोंग रच रखा था । सोना आदि बनाना उसे आता ही न था । कापी में भी यूँ ही काल्पनिक बातें मेरे मन बहलाने को लिख दी । क्रोध में भर गया । पर क्रोध उतारे किस पर ? साधू न सही उसकी कापी तो है । चौराहे पर बैठ कर लगा कापी को जूतों से पीटने । सहसा ही वह साधू मार्ग से आ निकला । गृहस्थ की मूर्खता को देख कर सब कुछ समझ गया । बोला क्यों इतना क्रोध करता है । भूल स्वयं करे और क्रोध उतारे कापी पर ? इस बेचारी ने क्या लिया है तेरा ? चल मेरे साथ मैं देखता हूँ, कैसे नहीं बनता सोना ? भट्टी के पास दोनों आये । सामान जुटाया, प्रक्रिया चालू हुई । सब ठीक, परन्तु नींबू पड़ने का अवसर आया, तो लगा चाकू लेकर नींबू काटने । साधू बीच में ही बोला । 'क्या करता है ?' 'नींबू काटता हूँ ।' 'कहाँ लिखा है इसमें नींबू काटना ?' 'काटना न सही, नींबू का रस तो लिखा है ? बिना काटे रस कैसे निकले ?' साधू ने गृहस्थ से नींबू छीन लिया, और दोनों हथेलियों के बीच साबुत का साबुत नींबू रख कर, जोर से दबा दिया । रस नुचड़ गया । बोला कि ऐसे निकलता है रस । यह न सोचा बुद्धि लगा कर, कि चाकू से लोहे का अन्श जाकर सारे फल का विनाश कर देगा ? और सोना बन गया । गृहस्थ लज्जित हुआ-अपनी भूल पर । पर अब पछताये होत क्या जब चिड़ियाँ चुग गई खेत । विद्या साधू अपने साथ ही ले गया ।

तात्पर्य केवल इतना दर्शाना है कि सर्व क्रिया ठीक होते हुवे भी कोई ऐसी भूल जो दृष्टि में भी आती नहीं सर्व फल का विनाश कर डालती है । और यथा कथित फल न मिलने पर बजाये अपनी भूल खोजने के प्राणी का विश्वास क्रिया पर से ही उठ जाता है । इस प्रकार बजाये हित के अपना अहित कर बैठता है । अतः पहले से ही अभिप्राय की सूक्ष्मता को पढ़ने के लिये कहा जा रहा है ।


ताकि सूक्ष्म से सूक्ष्म भूल का भी सुधार किया जा सके। और क्रिया से वही फल प्राप्त किया जा सके, जो कि उसमें होना चाहिये।

३ प्रत्येक क्रिया में संवर रूप सर्व क्रियाओं में जैसा कि प्रत्येक क्रिया के साथ साथ बताया जायेगा युगपत् दो अन्तरंग व बाह्य अंश विद्यमान रहते हैं। एक बहिरंग अंश और एक अन्तरंग अंश। बहिरंग अंश तो दो अंश शारीरिक क्रिया रूप होता है और अन्तरंग अंश मानसिक क्रिया रूप। बहिरंग अंश तो सर्व सामान्य व्यक्तियों के इन्द्रिय गम्य है, और अन्तरंग क्रिया केवल करने वाले एक व्यक्ति विशेष के अनुभव गम्य। बाह्य क्रिया का आधार शरीर व कुछ बाह्य जड़ या चेतन सामग्री है, और अन्तरंग क्रिया का आधार वह अभिप्राय जिसके प्रति कि ऊपर संकेत किया जा चुका है। बाह्य क्रिया करने आदि के विकल्प सहित है और अन्तरंग क्रिया शांति के अनुभव सहित। और इसलिये वह सर्व क्रिया अशांति व शांति के मिश्रण रूप हैं। शुभ आस्रव के अन्तर्गत बताई गई तीसरी कोटि की क्रिया है। इसमें जितना अंश अन्तरंग शांति के वेदन का है उतने ही अंश में यह क्रियायें संवर रूप हैं? जितना अंश विकल्पात्मक है उतने अंश में यह सर्व क्रियायें आस्रव रूप ही हैं। अतः जहां आस्रव प्रकरण में अपराध रूप से उन क्रियाओं का कथन आया है, वहां तो उन क्रियाओं के बाह्य अंशों की मुख्यता से समझाना। जहां जहां कि अन्तरंग अंश रूप अभिप्राय के सुधार पर जोर दिया जा रहा है वही क्रियायें संवर रूप हैं।

संवर कहते हैं प्रत्येक क्षण नया नया अपराध होने देने से रोक देने को। अर्थात् जिस किसी प्रकार भी लौकिक भोगादि सम्बन्धी विकल्प, या पर-पदार्थों में इष्टानिष्ट बुद्धि रोकी जा सके, रोकना कर्तव्य है। वास्तव में पदार्थों को जानना अपराध नहीं है। जानने मात्र से राग द्वेष उत्पन्न नहीं हो सकता। राग द्वेष होता है इष्टानिष्ट बुद्धि से। देखिये आप अपने बरामदे में खड़े सड़क की ओर देख रहे हैं। अनेक पशु, पक्षी, व व्यक्ति सड़क पर से गुजरते आप ने देखे। कुछ परिचित भी थे कुछ अपरिचित भी। कुछ देर पश्चात् उसी सड़क पर देखा अपने पुत्र को आते हुवे। तुरन्त यह सोच कर कि कुछ कार्य-वश मेरे पास ही आ रहा है, एकाएक बोल उठे “क्यों! क्या काम है? इतनी जल्दी कैसे लौट आये आज? पुत्र को देख कर यह विकल्प क्यों? कारण यही कि अन्य व्यक्तियों में थी माध्यस्थता और पुत्र में थी इष्टता। इसी प्रकार आप इन्हीं आंखों से देखते हो-हस्पताल में पड़े और बुरी तरह कराहते हुए अनेक रोगियों को, और इन्हीं नेत्रों से देखते हो अपने रोगी पुत्र को। परन्तु जो अत्यन्त व्याकुलता व वेदना का भाव पुत्र को देख कर आप में जाग्रत होता है, वह अन्य रोगियों को देख कर क्यों नहीं होता? कारण यही कि पुत्र में है इष्टता और अन्य में माध्यस्थता। यदि कदाचित् उन्हें देख कर थोड़ी मात्रा में व्याकुलता हो भी गई है, तो उसका कारण भी है कुछ करुणा जिसका आधार है-राग या इष्टता। यदि पूर्ण माध्यस्थता होती तो उन्हें देख कर बिल्कुल व्याकुलता न होती।

उपरोक्त सिद्धान्त के अनुसार हमें यह देखना है कि ऐसी कौन सी क्रियायें सम्भव हैं जिनमें इष्टता अनिष्टता को पूर्ण रूप से या आंशिक रूप से भी अवकाश न हो। अनेकों क्रियायें होनी सम्भव है। पूर्ण रूप से इष्टता अनिष्टता रहित क्रियाओं को करने की सामर्थ्य इन्द्रिय विजयी योगियों में ही होनी सम्भव है। इसलिये अल्प दशा में मेरे लिये कुछ ऐसी क्रियायें होनी चाहिये जो कि मैं

सुविधा पूर्वक अपने जीवन में उतार सकें। ऐसी क्रियायें आंशिक रूप से ही इष्टता, प्रतिष्टता रहित हो सकती हैं। अतः संवर क्रियायें दो भागों में विभाजित कर दी गई, एक गृहस्थ के योग्य, दूसरी साधू के योग्य। पहले गृहस्थ सम्बन्धी क्रियाओं की बात चलेगी। साधू सम्बन्धी क्रियाओं की बात आगे आयेगी। गृहस्थ सम्बन्धी संवर रूप क्रियाओं को छः श्लोकियों में विभाजित किया जा सकता है। देव पूजा, गुरु उपासना, स्वाध्याय, संयम, तप व दान। अब क्रम पूर्वक इन्हीं क्रियाओं का अन्तरंग व बाह्य स्वरूप दर्शाया जायेगा। तथा यह भी साथ साथ बताने का प्रयत्न किया जायेगा कि आज तक की हमारी क्रियाओं में क्या त्रुटि रहती चली आई? जिसके कारण कि इनका फल नहीं मिल रहा है?



—: देव पूजा :—

दिनांक १२ जुलाई १९३६

प्रवचन नं० २६

१—शान्ति का भिखारी मैं, २—अभिप्राय वश किसी भी व्यक्ति में देवत्व, ३—शान्ति के उपासक का सच्चा देव, ४—यथार्थ पूजा शान्ति का वेदन, ५—वास्तविक पूजना व बहुमान का चित्रण, ६—अष्ट द्रव्य पूजा का स्वरूप, ७—देव कौन, ८—पूजा क्या, ९—पूजा की आवश्यकता क्यों, १०—देव के आश्रय की क्या आवश्यकता, ११—देव से मुझे शान्ति कैसे मिल सकती है, १२—पूजा में कर्ता वाद क्यों, १३—पूजा में प्रतिमा की आवश्यकता क्यों, १४—चित्र का मन पर प्रभाव, १५—बीतराग प्रतिमा व जीवित देव में समानता, १६—कल्पनाओं का बल, १७—प्रतिमा व जीवित देव में समानता, १८—देव के प्रति बहुमान व भक्ति, १९—प्रतिमा से भूक प्रश्नोत्तर, २०—पंच कल्याणक महत्व, २१—प्रतिमा क्या और कैसे देती है, २२—भील व गुरु द्रोण का दृष्टान्त, २३—विकल्पों को सर्वतः या सर्वदा दवाने में अममर्थता, २४—थोड़ी देर को दवाना प्रयोजनीय, २५—अनुकूल वातावरण की महत्ता, २६—मन्दिर की अनुकूलता, २७—मन्दिर में प्रवेश करते समय विकल्पों का त्याग।

शान्ति का भिखारी मैं हे शान्ति सुधा सागर ! हमें अपना दास बनने का सौभाग्य प्रदान कीजिये । ओह ! कैसी अनोखी बात है ? शान्ति का उपासक मैं भीख मांगने पर उतर आया है । और भीख भी काहे की ? दासत्व की ? परन्तु इसमें आश्चर्य की कोई बात नहीं है भाई । क्योंकि आज मैं वास्तव में ही भिखारी । भिखारी कौन होता है, यह तो सोच ? भिखारी के दो मुख्य लक्षण हैं । पहला यह कि जिसे कुछ इच्छा हो, दूसरा यह कि जिसकी इच्छायें पूर्ण न हो पाती हों या पूर्ण होने की आशा न हो, क्योंकि यदि किसी को इच्छायें न हों, या अपनी इच्छाओं को स्वयं पूरा कर लेता हो, तो दूसरे के सामने हाथ फैलायेगा ही क्यों ? बस तो आज की दशा में यह दोनों लक्षण मुझ में घटित होते हैं । मुझे शान्ति की इच्छा है, और गृहस्थ जाल में बन्ध कर विकल्प सागर में डूबे हुये मुझे परिश्रम करने पर भी विकल्पों से मुक्ति मिलती प्रतीत नहीं होती । और इसलिये इस दशा में रहते हुए शान्ति मिलनी बहुत दुर्लभ लगती है । यहाँ तक कि आज मैं कुछ हत बुद्धि सा, निराश सा होकर यह ही सोचा करता हूँ कि क्या करूँ ? कैसे इन विकल्पों में छूटूँ ? कैसे शान्ति में स्थिति पाऊँ ? मैं भिखारी अवश्य हूँ । पर अन्य भिखारियों में और मुझ में अन्तर है । वे हैं धन व भोगों के भिखारी, और मैं हूँ शान्ति का भिखारी । भिखारी बना रहना किसी को अच्छा नहीं लगता, और मुझे भी अच्छा नहीं लगता, पर क्या करूँ भूखा मरता क्या नहीं करता । जिस प्रकार कदाचित् सौभाग्य वश उन भिखारियों में से किसी एक को भी किसी प्रकार भी धन या भोगों की प्राप्ति हो जाये तो वह स्वतः ही भीख मांगना छोड़ देता है । उसी प्रकार मुझे भी

कदाचित् किसी प्रकार शांति में स्थिति हो जाये तो मैं भी स्वतः भीख मांगना छोड़ दूंगा। जैसे वह यदि आज ही आपके कहने से या स्वतः ही भीख मांगना छोड़ दे तो भूखे मर जाये, उसी प्रकार मैं भी यदि आपके कहने से या शर्म के कारण भीख मांगना छोड़ दूँ तो भूखा मर जाऊँ।

२ अभिप्राय बश अब प्रश्न यह उठता है कि भिखारी बन कर घर से निकला कोई भी व्यक्ति किस के पास किसी भी व्यक्ति जाये भीख मांगने ? उत्तर स्पष्ट है कि, उसके पास, जिसके पास कि उसकी अभीष्ट में देवत्व वस्तु का भण्डार हो तथा जो उदार हो कृपण नहीं। वस तो जिस प्रकार धन के भिखारी जाते हैं धन के भण्डार व दानी, धनिकों व राजा के पास, धनुष विद्या के भिखारी जाते हैं, उस विद्या के भण्डार व उदार हृदय द्रोणाचार्य के पास, आधुनिक विद्या के भिखारी जाते हैं उस विद्या के भण्डार तथा इसे देने में तत्पर स्कूल, कालिज के मास्टर्स व प्रोफेसर्स के पास, वीरता के भिखारी जाते हैं, वीरता के भण्डार तथा दयालु महाराणा प्रताप के पास, जुए के भिखारी जाते हैं, बड़े जुआरी के पास, उसी प्रकार शान्ति का पुजारी मैं जाऊँगा शान्ति के भण्डार व विश्व कल्याण में तत्पर किसी भी योग्य व्यक्ति के पास।

अब देखना यह है कि मेरी कामनाओं की पूर्ति करने वाला, मुझ भिखारी की भोली भर देने वाला, उपरोक्त लक्षणों को धारण करने वाला, ऐसा कौन व्यक्ति है जिसके पास कि मैं जाऊँ, तथा वह कहाँ रहता है ? चलो खोजें उसे। यह लो राजा की सवारी जाती है। आइये इसी से मांग लें “राजा महाराज की जय हो। इस गरीब की भोली में भी कुछ डाल दो।” “लो यह दो अशर्फी।” “पर क्या करूँगा इनका ? मुझे तो शान्ति चाहिये। हो तो दे दीजिये।” “अरे ! इस शान्ति का तो मैं भी भिखारी हूँ। भिखारी भिखारी को क्या देगा ?” और इस प्रकार स्कूल का मास्टर, प्रोफेसर, सेठ, सेनापति, जुआरी, कसाई सब से मांग कर देखो सब स्वयं भिखारी हैं इस शान्ति के। उनके पास जाना व्यर्थ है।

अब आइये इधर इस द्वार पर जहाँ कि कल्पनाओं के घोड़े पर सवार, यह कुछ विशेष प्रकार के भिखारी खड़े भीख मांग रहे हैं। देखें तो अन्दर कौन है, और क्या बांट रहा है ? अरे ! यह तो मुरली बजाता हुआ उसकी धुन में, तथा गोपियों के साथ क्रीड़ा करने में मस्त हुआ, अतीव सुन्दर शरीर का धारी, बलवान, नीतिज्ञ, दयालु, सखा व अनेक गुणों का भण्डार कृष्ण है। “प्रभो ! मुझको भी दे दीजिये कुछ ?” “हां, हां, लो। बताओ क्या चाहिये ? संगीत का मधुर पान चाहिये, तो यह लो। स्त्रियों में आसक्तता का स्वाद चाहिये ? तो यह लो। अपने साथियों से प्रेम करने की इच्छा हो तो, यह लो। वीरता चाहिये, तो यह लो। राज्य नीति चाहिये, तो यह लो। धन महल चाहिये, तो यह लो। अरे ! तुम तो कुछ बोलते ही नहीं। बोलो, डरो नहीं। जो चाहिये ले लो।” “परन्तु भगवन् ! मेरे काम की तो इनमें एक भी वस्तु नहीं। मुझे तो शान्ति चाहिये, हो तो दे दीजिये।” “हैं क्या कहा ? शांति ? भाई यह तो कुछ कठिन समस्या है। मैं स्वयं इसके लिये शिव की उपासना करता हूँ।”

आइये इधर देखिये, कैसी भीड़ लगी है ? अरे ! यह तो राजा राम हैं। कन्धे पर धनुष, दाईं ओर भ्रातृ भक्त लक्ष्मण, और बाईं ओर माता सीता। अहा हा ! कितना मनोज्ञ है यह दृश्य ?



शान्ति की शरण

मानों विश्व को प्रेम का संदेश सुना रहा है। मुख पर कोमल कोमल मुस्कान, मानों जगत को निर्भयता प्रदान कर रहा हो। आओ इन्हीं के सामने भोली फैला कर देखूँ। सम्भवतः कुछ मिल जाये। देखिये यह स्वयं बुला रहे हैं। कितना प्रेम है इनमें? प्रभो! मुझे भी दे दीजिये कुछ। 'ले लो भाई यह पड़ा है ठेर, जो चाहे ले जाओ। देखो यह पड़ी है पितृभक्ति, इधर देखो यह पड़ा है प्रजा पालन, और वह देखो रखा है न्याय, यह है वीरता, और यह लो कर्तव्य परायणता। बताओ क्या चाहिये? अरे! चुप क्यों हो?' 'क्या कहूँ भगवन्! इन सब में से मुझे कुछ भी नहीं चाहिये। मुझे तो चाहिये केवल शान्ति।' 'ओह! समझा। बहुत भाग्यशाली हो तुम, कि उस महान वस्तु की जिज्ञासा लेकर आये हो कि जिसके सामने तीन लोक की सम्पदा तुच्छ है, जिसके लिये बड़े बड़े चक्रवर्तियों ने राज पाट को लात मार दी, और जिसके लिये मैंने स्वयं भी इस सम्पूर्ण जाल को तोड़ कर वीतरागी वेष घर बनवास को अपना सौभाग्य समझा था। तुम सम्भवतः नहीं देख पा रहे हो मेरे जीवन का वह पिछला भाग, जब कि मैं राजा राम नहीं था बल्कि था साधू राम, और न ही देख पा रहे हो मेरे आज का जीवन जब कि मैं राजा की बजाए भगवान राम बन चुका हूँ। यदि शान्ति चाहिये तो राजा राम के पास न मिलेगी, बल्कि भगवान राम के पास मिलेगी, मुनि राम के पास मिलेगी, तपस्वी राम के पास मिलेगी, दिगम्बर राम के पास मिलेगी, जिसको न रही थी महल की आवश्यकता, जिसको न रही थी वस्त्राभूषण की आवश्यकता, जिसको न रही थी दास दासियों की आवश्यकता, जिसको न रही थी धनुष बाण की आवश्यकता, जाओ उसे बन में खोजो।'

कैसा मधुर व निःस्वार्थ है इनका उपदेश? धन्य हो गया हूँ भगवन्। आज इसे सुन कर। आपने मुझे अधिक भटकने से रोक दिया। यदि आप से उस शान्ति भण्डार मुनि व भगवान राम के सम्बन्ध में परिचय न पाता तो न जाने किस किस के दर की ठोकें खानी पड़ती। बड़ा अनुग्रह हुआ है-नाथ आपका। कृपया आशीर्वाद दीजिये कि मैं उस परम योगेश्वर को खोज निकालने में सफल हो जाऊँ।

३ शान्ति के उपासक चलिये अब बन की ओर अपने प्रभु को खोजने, जो मेरी भोली में शान्ति की भिक्षा डाल का सच्चा देव सके। अरे! यह सामने कौन दिखाई दे रहे हैं। कितनी शान्त व सौम्य है इनकी मुखाकृति। रोम रोम से शान्ति का प्रसार करते, मानों यह साक्षात् शान्ति के देवता ही हैं। जिनका नग्न वेष बता रहा है कि इन्हें कोई इच्छा नहीं है। कोई चिन्ता नहीं है-गर्मी की या सर्दी की, भूख की या प्यास की। इनकी शान्त मुस्कान बता रही है कि इन्हें आश्चर्य नहीं है, कोई शोक नहीं है, कोई भय नहीं है, जिसके कारण कि इन्हें शस्त्र अपने पास रखना पड़े। इनका पुलकित शरीर बता रहा है कि इन्हें कोई राग भी नहीं है। शान्ति में इनको निश्चलता बता रही है, कि इस व्याकुल जगत से इन्हें कोई सम्पर्क नहीं रहा है, और न ही आगे कभी होगा। इनका सन्तोष बता रहा है कि इस शान्ति का विच्छेद इन से कभी न होगा। इनकी साम्यता बता रही है कि इन्हें न भक्त से प्रेम है न निन्दक से द्वेष। इनकी सौम्यता इनके अन्तरंग की साम्यता को दर्शा रही है तथा बतला रही है कि इन्हें कोई अभिमान नहीं है, किसी भी पर पदार्थ का कुछ करने सम्बन्धी मोह भी नहीं है। इनकी सरल चित्तता बता रही है कि इन्हें कुछ परिश्रम नहीं करना पड़ रहा है। खुले आकाश के नीचे बैठी यह निर्भीक शान्त मुद्रा न जाने मुझे क्यों रस्सा बांध कर अपनी ओर खेंच रही है? कितनी शान्ति आ गई है इनके दर्शन मात्र से? इस समय मैं भूल

बैठा हूँ सब कुछ यहाँ तक कि वह भी, कि मैं यहाँ किस काम के लिये आया था ? मानों मैं स्वयं भी शांति हुआ जा रहा हूँ ।

चन्दन के आस पास लगे वृक्ष भी स्वतः चन्दन बन जाते हैं । इस शान्ति के देवता का भी तो ऐसा ही माहात्म्य प्रतीत होता है । इनसे बिना कुछ मांगे ही मैं तृप्त हुआ जा रहा हूँ । कृत-कृत्य हुआ जा रहा हूँ । भोगों का रस इस समय मुझे विषसम भास रहा है । स्त्री व बच्चों की चीख पुकार मानों मेरे कानों को चीरे डाल रही है ? धन सम्पत्ति मानों एक बड़ा भारी भार सा प्रतीत होता है । इसका उपार्जन व रक्षण अब साक्षात् दावाग्नि बत् दिखाई पड़ता है । मैं भी स्वयं शांति के साथ तन्मय सा हो गया हूँ । शांति सुधा का मानों पान ही कर रहा हूँ । आज मैं अपने को भिखारी नहीं समझता । मैं तो स्वामी हूँ । सामने बैठा जैसा ही सा लग रहा हूँ-कुछ अपने को । ठीक ही सुना करता था कि प्रभु अपने आश्रित को अपने समान कर लेते हैं । आज उस बात का साक्षात् हो रहा है ? अन्तर केवल इतना ही है कि तब समझा करता था यह कि वह उसे कुछ राज्य वैभव, सुन्दर स्त्रियाँ आदि देकर अपने बराबर करता है और अब समझता हूँ यह कि उसका करना तो नाम मात्र से भले कह लो, परन्तु उसके बिना किये स्वतः उसका आश्रित उसके समान शांत हो जाता है । उसके बिना कुछ दिये ही स्वतः वह वस्तु अर्थात् शांति पा लेता है, जिसकी इच्छा लेकर कि वह इनकी शरण में आया था, तथा जिसके लिये कि भटकता भटकता वह कुछ निराश हो गया था ।

अहो ! इस परम अभीष्ट शांति को पाकर, उस शांति को कि जिसके पाने के लिये मुझे व्यर्थ ही अनेकों द्वारों की टोकरें खानी पड़ीं, मैं आज न जाने अपने को कितना महान देख रहा हूँ । कुछ ऐसा सा लगता है कि मानों मुझे नाली से निकाल कर सिंहासन पर बैठा दिया गया हो-राजतिलक करने के लिये । परम सौभाग्य ही जागृत हो गया है । आज तक राजा राम को देखता रहा, अब भगवान राम को देख रहा हूँ । भगवान हनुमन्त को देख रहा हूँ । भगवान ऋषभ को देख रहा हूँ । अरिष्ट नेमि को देख रहा हूँ । भगवान पार्श्व व महावीर को देख रहा हूँ । मानों साक्षात् ब्रह्मा को, शिव को या शंकर को ही देख रहा हूँ । महादेव या महेश को देख रहा हूँ । विष्णु या बुद्ध को देख रहा हूँ । अल्लाह या खुदा को देख रहा हूँ । जिनको आज तक पृथक् पृथक् देख कर व्यर्थ ही द्वेष की ज्वाला में जलता रहा, आज उसको एक शान्ति के आदर्श के रूप में देख रहा हूँ । वास्तव में आज मैं धन्य हो गया हूँ ।

जगत पुकारता रहे इसे अनेकों नामों से । परन्तु शान्ति के भिखारी मेरे लिये तो यह राम है न वीर । ये हैं केवल शान्ति के प्रतीक । यह है मेरा लक्ष्य बिन्दु । मेरे जीवन का आदर्श । यह है वह जो कि बनना चाहता हूँ-मैं । यही है मेरे उपास्य देव, जिनके चरणों का दास बनने को मैंने प्रार्थना की थी । सर्वत्र घूमा पर राग व इच्छा, द्वेष व भय, प्रेम व शोक के अतिरिक्त कुछ न देखा । सब स्थानों से निराश ही लौटा । सर्व दोष विमुक्त इस शांति के सौन्दर्य में मुझे वह दिखाई दे रहा है, जो मैंने कहीं नहीं देखा, अर्थात् वीतरागता, छोटे बड़े, ऊँचे नीचे, सर्व प्राणियों के प्रति साम्यता, सरलता, सौम्यता, स्थिरता, क्रोधादि रहितता, प्रसन्न चित्तता । अनेक गुणों का भण्डार यही मेरा लक्ष्य था, जिससे मुझे कुछ मांगना था, पर बिना मांगे ही जिसे देख कर मुझे मिल गया ।

दिनांक २३ जुलाई १९५६

प्रवचन नं० ३०

४ यथार्थ पूजा शांति शांति के उपासक ने दर दर की ठोकरें खा कर भी आखिर शांति के देवता अर्थात् अपने का वेदन अभीष्ट देव को ढूँढ़ ही लिया। परन्तु किकर्तव्य विमूढ़ सा मैं अब इनकी पूजा कैसे करूँ ? क्या जल से या चन्दन से ? या अक्षत पुष्पादि से ? इन वस्तुओं की इन्हें आवश्यकता ही क्या ? अरे भोले ! इनको तो तेरी पूजा ही की कौन आवश्यकता है ? इनको तो कुछ नहीं चाहिये। तू चाहे पूजा कर या निन्दा। यह तो दोनों में समान है। चाहे जल चढ़ा चाहे विष दोनों से ही इनको लाभ हानि नहीं। तेरे विकल्प। किसी प्रकार चाहे पूरे कर।

मैं क्या करूँ प्रभु ! कुछ भी किये नहीं बनता। एक ओर आप शांति के देवता, त्रिलोकाधिपति, और दूसरी ओर मैं रंक, कीट। सर्व लोक में ऐसी कोई वस्तु दिखाई देती ही नहीं जिसे आपके चरणों में भेंट करूँ। असमंजस में पड़ा हूँ। कभी आपको और कभी अपने को देखता हूँ। कहां बिठाऊँ आपको ? तीन लोक में आपके योग्य स्थान भी दीखता नहीं ? तो क्या मैं आपकी पूजा ही न कर सकूँगा ? क्या सेठ लोगों को हो अधिकार है, इस महा सौभाग्य का ? बोलते क्यों नहीं ? मैं भी तो आपका सेवक हूँ ? भले कुछ न आता हो मुझे। भले बोलना भी न आता हो, भले मेरे पास धन न हो, भले मेरे पास आपकी भक्ति के पाठ न हों। परन्तु इतना तो अवश्य है-मेरे पास, कि मेरे हृदय में आपको देख कर कुछ तूफान सा उठ खड़ा हुआ है। क्या कहूँ मैं उसे ? मैं स्वयं नहीं जानता कि क्या है वह ? कुछ बहुमान सा है। यद्यपि आपके योग्य तो नहीं पर कुछ है तो अवश्य ? बस यह सामग्री है-मेरे पास। क्या स्वीकार कर लेंगे मेरी पूजा को ?

५ वास्तविक पूजन व बहुमान का चित्रण अहा हा ! शांति ही शांति दीखती है चहूँ ओर। सर्व विकल्प शांत हो गये हैं मेरे। कोई चिन्ता नहीं रही है। शांति के इस प्रवाह में मैं स्वयं खो सा गया हूँ। अपनी महिमा का भान होने लगा है। मैं चैतन्य हूँ। यह सब बाह्य दीखने वाले नाते कहाँ है-मुझ में ? मैं मैं को विचार कर, सर्वदा इस में ही खोया रहूँ तो कहां है अवकाश चिन्ताओं को, कहां है अवकाश विकल्पों को, और कहां है अवकाश व्याकुलता को ? आप वत् ही तो हूँ ? अमूर्तिक व शांति स्वरूप। यदि अन्य का विचार न करूँ तो शांति ही तो है ? और आपको देख कर तो अन्य सर्व को मैं पहले ही भूल चुका हूँ। आपको मेरी इस भक्ति से हर्ष नहीं हो रहा है, और न उसकी निन्दा से खेद। मुझे ही क्यों हो ? किसी के लिये मैं चिन्तायें क्यों उठाऊँ ? किसी की निन्दा से मैं दुःखी क्यों हूँ ? किसी के दुःख में मैं दुःख क्यों मानूँ ? हुआ करे लोक व्याकुल, मैं तो सुखी हूँ। मुझे तो अपने से मतलब है। मैं किसी का बुरा भी क्यों चिंतूँ ? मैं तो अबाध्य हूँ। मैं शरीर, पुत्र, धन, धान्यादि को अपना हितकारी क्यों समझूँ ? और अहितकारी भी क्यों समझूँ ? आप जिस प्रकार मुझे देख रहे हैं, इस निन्दक को देख रहे हैं, इस समवशरण विभूति को देख रहे हैं, उसी प्रकार क्यों न देखूँ मैं भी सर्व ज्ञेय को। हैं वह भी कोई पदार्थ। पड़े रहें। मुझे क्या ? मुझ से क्या लेते हैं ? मुझे क्या देते हैं ? नाहक विकल्प किया करता था-निःसार, निष्प्रयोजन। किसी का क्या जाता था ? मेरा ही बिगड़ता था। मेरे ही घर में आग लगती थी। आज आपके दर्शन पाकर न जाने कहां जाते रहे हैं यह सब विकल्प।

आप और मैं ? अरे ! यह दो पना कहां टिकता है ? जो आप हैं सो ही तो मैं हूँ । शांत मूर्ति आप और शांत मूर्ति मैं । अरे रे ! यह क्या ? सब शांति ही शांति ! और कुछ नहीं ? यहां तो "शांति और मैं" इस द्वैत को भी अवकाश नहीं ? कहूँ भी क्या ? दूसरा कुछ है ही नहीं यहां ? एक अद्वैत ब्रह्म । शान्त, शिव, सुन्दर । कैसे बखान करूँ इसकी महिमा ? इसकी महिमा का क्या अपनी महिमा का ? अपने सौन्दर्य का । शरीर के सौन्दर्य का नहीं कह रहा हूँ भगवन् ! अपने सौन्दर्य की बात है । अन्तरंग सौन्दर्य की । जिसके सामने जगत की सुन्दरता भ्रम है । जिसमें तन्मयता हो जाने पर सारा जगत ही कल्पना मात्र है । जहां मैं और शान्ति का भी भेद नहीं । आहा ! यह ! बस यह । इसके अतिरिक्त कुछ नहीं ।

अरे ! मैं तो आपकी पूजा करने आया था ? पर आपको भूल गया और अपने को भी ? कौन पूजा करे, किसकी करे, और कैसे करे ? कोई पदार्थ ही दिखाई नहीं देता ? क्या अर्पण करूँ ? एक शांति है । लीजिये यही चढ़ा देता हूँ चरणों में । और शान्ति को चरणों में चढ़ा दिया तो मैं पृथक् कहां रह गया ? मैं भी तौ चढ़ गया वहीं ? चरणों में क्या चढ़ना ? आपकी शान्ति में ही तो मिल गया ? आपकी शान्ति और मेरी शान्ति दो रही ही कहां ? एक शान्ति ही तो है ? और वह मैं ही तो हूँ ? बस फिर वही शान्ति, उसके साथ, तन्मयता, वही सौन्दर्य । बताइये भगवन् ! पूजा करूँ तो कैसे करूँ ? पुनः पुनः शान्ति में खोया जा रहा हूँ । पूजा का विकल्प फिर शान्ति, फिर पूजा का विकल्प, फिर शान्ति । यह आंख मिचौनी ? कभी अन्दर कभी बाहर । कभी अपनी ओर, कभी आपकी ओर । पागलों का सा प्रलाप है प्रभु ! पूजा करूँ तो कैसे करूँ ?

यही तो यथार्थ पूजा है । और क्या चाहता है-इसके अतिरिक्त ? चढ़ाने व पढ़ने में क्या रखा है ? अपनी शान्ति पर न्यौछावर होकर उसके साथ तन्मय हो जाना ही प्रभु के चरणों में वास्तविक भेंट चढ़ाना है । तू तो धन्य है कि तुझे वास्तविक पूजा का अवसर मिला । लोकों के द्वारा की जाने वाली पूजा पर क्यों जाता है ? यह बेचारे स्वयं नहीं जानते कि पूजा किसे कहते हैं ? निज शान्ति के साथ तन्मयता में अत्यन्त वृप्ति, सन्तोष व हल्कापना सा, जो प्रतीति में आता है, वही वास्तव में देव पूजा है-अन्तरंग पूजा ।

इस पूजा में से स्वाभाविक माधुर्य आ जाने पर स्वतः ही प्रभु के प्रति एक बाहुमान सा उत्पन्न हो जाता है । इस माधुर्य से च्युत हो जाने पर, अर्थात् निज शान्ति के वेदन से हट कर, प्रभु का विकल्प उत्पन्न हो जाने पर, कुछ इस प्रकार की स्वाभाविक दासता सी उत्पन्न हो जाती है कि हे प्रभु । मुझ जैसे भव कीट को यह अतुल निधान प्रदान करके, कृत्य कृत्य कर दिया है-आपने । मैं किन शब्दों में कृतार्थता प्रगट करूँ ? आपको कहां बिठाऊँ ? इत्यादि जो पूर्व कथित विकल्पों के आधार पर प्रभु में तन्मयता है वह ही उनकी भक्ति व बहुमान कहलाता है ।

इस प्रकार का बहुमान कृत्रिम नहीं हुआ करता, स्वाभाविक होता है ? अन्तरंग ध्वनि से निकलता है । किसी गुरु की प्रेरणा से नहीं होता । स्वयं अन्तर्ष्करण की प्रेरणा से, उसके मुकाब से उत्पन्न होता है ? स्वाभाविक बहुमान का कुछ चित्रण इस दृष्टान्त के आधार पर दृष्टि में आ सकता है ।

एक सेठ जी थे। एक ही पुत्र था-उनके। दुर्भाग्य से कुसंगति में पड़ गया। सम्पत्ति लुटाने लगा। सेठ जी को बड़ी चिन्ता हुई। बीमार पड़ गये। चिन्ता बढ़ती गई। “क्या होगा मेरे पीछे इस लड़के का ? भूखा मरेगा ?” और इसी प्रकार अनेकों विकल्पों में फंसे अन्तिम श्वास लेने लगे। उनका एक मित्र था। बड़ा प्रेम था दोनों में। अपने मन की व्यथा किसे सुनाते ? मित्र पर दृष्टि पड़ी और सब कुछ व्यथा उगल दी। “मित्र इस संकट में मेरी कुछ सहायता करो। मैं तो एक दो दिन का हूँ। इस बच्चे की रक्षा का भार तुम्हें देता हूँ।” मित्र भी स्वयं एक सेठ थे। जगत के अनेक उतार चढ़ाव देखे थे। बोले “चिन्ता न करो। शांति धरो। मुझ पर विश्वास करो। बच्चे का जीवन कुछ ही दिनों में पलटा खायेगा।” सारी नगदी जेवर व हीरे जवाहरात घर के एक कोने में गाड़ दिये, और सेठ जी सो गये-सदा के लिये। लड़का कई साल तक जायदाद बेच बेच कर लुटाता रहा और एक दिन फकीर हो गया। एक एक करके मित्रों ने अपना रास्ता नापा, और लड़का बेचारा लगा भूखा मरने। कभी सूखे चने चबा लेता, कभी पानी ही पीकर सन्तोष कर लेता। तन पर वस्त्र थे पर नाम मात्र को। रहने को एक मकान ही रह गया था। और वह भी काल के प्रहारों से भग्नावशेष-मात्र-वत्। भीख मांगने का साहस होता तो अवश्य भिखारी बन गया होता। पर इस प्रकार कब तक चले ? एक दिन व्याकुल चित्त हो उसके पांव ले चले उसे-किसी ओर। उसी अपने पिता के मित्र अपने चचा के पास। “चचा जी, आ गया, आखिर, आज आपकी शरण में। आप को छोड़ और जाता भी कहां ? आप पिछली बातें याद दिला कर मुझे लज्जित न करना। मेरा अन्तष्करण स्वयं मुझे धुतकार रहा है। उसकी मार असह्य है। आप इस वेदना को और न बढ़ाना। रक्षा करना।

दयालु चचा बोले कि, “बेटा चिन्ता न कर। यह मुझे पहले से पता था कि एक दिन अवश्य आयेगा यहां। अच्छा ही किया आ गया तो। कब तक चलाता-व्यर्थ भूला रह कर। और तुझे इस दशा में रहने की आवश्यकता भी क्या है ? तू तो अब भी कोड़ों का स्वामी है। अब भी चाहे तो व्यापार कर अपने पिता से भी अधिक धनवान होगा। कमी ही क्या है तुझ को ? परन्तु विश्वास कैसे आये ?” “नहीं, नहीं चचा, हंसी न कीजिये। एक एक रोटी को मोहताज अब सेठ बनने के स्वप्न देखने का अवकाश कहाँ ? अब तो रोटी चाहिये।” “घबरा नहीं बेटा ! मैं हंसी नहीं कर रहा हूँ। ठीक ही कहता हूँ। विश्वास कर मुझ पर। तेरे हित की बात है। तू अब भी हजारों को खिला देने योग्य है। रोटी की क्या कमी तुझे ? जा अपने घर का दक्षिणी कोना खोद डाल।” सहम ही गया मानों यह सुन कर। कोई बज्र ही पड़ा हो जैसे उस पर। “सब ओर से निराश्रय हो गया हूँ। एक यह मकान शेष है। यह भी काल के प्रहारों द्वारा खाया हुआ। मकान भी काहे का एक छल मात्र, जिसके नीचे सर छिपा लेता हूँ। खोद दिया तो कभी खड़ा न रह सकेगा। यह भी झूठ मोड़ जायेगा। इतनी बड़ी चोट सहने की इसमें शक्ति ही कहां है ?” “नहीं, नहीं, चचा। मुझे बे घर बनाने की बात न कीजिये। अब अधिक परीक्षा न कीजिये। बस पेट भरने भर की इच्छा है।” “ओह ! दया आती है तेरी दशा पर भूख का मारा आज तू जितना भी संशय करे थोड़ा है। पर नहीं। अब इसे छोड़। विश्वास कर जैसे मैं कहता हूँ वैसे कर। जा अपने घर का दक्षिणी कोना खोद डाल।”

लड़खड़ाता लड़खड़ाता आखिर बस पड़ा, कुछ निराशा में डूबा। “परन्तु अब मार्ग भी क्या है ? देखी जायेगी। जहां इतना सहा यह भी सहूंगा। चचा के अतिरिक्त अब है भी कौन, जिसके

पास जाऊं अपनी पुकार सुनाने ?" घर खोदना प्रारम्भ किया। और कुछ देर के पश्चात्, "हैं ! यह खट की ध्वनि कैसी ? क्या है इसमें दबा हुआ ? कोई टोकना सा प्रतीत होता है। अरे ! यह तो है वह जिसकी ओर चचा का संकेत हुआ था।" और एक ही बार घूम गई चचा की सब बातें-उसके हृदय पट पर। "तू अब भी करोड़पति है। तू अब भी करोड़पति है।" मानों कोने कोने से यही आवाज आ रही थी। पागल सा हो गया कुछ भावुकता के आवेश में। भूल गया आगे खोदना। हाथ भी कैसे चलता ? कृतधनी तो न था ? यद्यपि पृथ्वी का टोकना पृथ्वी में ही था, पर सेठ बन चुका था आज वह। "नहीं नहीं यह कृतज्ञता न कहलायेगी। यह सब कुछ मेरा है ही कब ? मेरा होता तो भूखा क्यों मरता ? और यदि दूसरे मकानों के साथ इसे भी बेच देता तो किसका होता यह टोकना ? नहीं नहीं मेरा कुछ भी नहीं। भले यहां रहता हूँ। वह इतनी प्रेरणा न देते तो खोदने को ही कब तैयार होता—मैं ? और इसी प्रकार के विचारों में खो गया। रुक गये उसके हाथ-और चल पड़ा दौड़ा दौड़ा अपने चचा के घर की ओर।

"चलिये चचा चलिये। सम्भाल लीजिये वह, जो वहां से निकला है। आपने ही बताया था। आपका ही है।" "बेटा ! जा उसको निकाल ले व्यापार प्रारम्भ कर, तेरा कल्याण होगा।" धन्य है चचा आपकी सहानुभूति, धन्य है आपका प्रेम, धन्य है आपकी निःस्वार्थता धन्य है आपका त्याग। आज तक आपकी शरण में न आकर व्यर्थ ही ठोकें खाता रहा। क्षमा कर दीजिये अब मुझे। मैं अधम हूँ। नीच हूँ। पापी हूँ। आपकी ओर आज तक न देखा। उन दुष्टों को ही मित्र समझता रहा जिन्होंने सब कुछ लूटा है-मेरा। और यदि कदाचित् इस टोकने का भी पता होता तो, अब तक साथ न छोड़ते। आप न होते तो आज मैं रंक से राव कैसे बनता ? मैं कैसे आन्तरिक कृतार्थता प्रगट करूं। कहने को शब्द भी तो नहीं हैं मेरे पास। किंकर्तव्य विमूढ सा मानों सब कुछ भूल गया हूँ मैं। जी करता है कि आपके चरणों में ही बिछ जाऊं मैं ? क्या करूं, क्या न करूं, कुछ सूझ नहीं पड़ता ? आशीर्वाद दीजिये चचा। आखिर यही निकलता है मुंह से।" और इस प्रकार का कुछ अन्तर प्रवाह वह रहा था-उसके हृदय से आज। आंखों से अश्रु धारा, मानों उसकी सब पिछली भूलों को धोये डाल रही थी। और यह सब कुछ वह किसी दबाव से नहीं कर रहा था। स्वतः ही उससे ऐसा हो रहा था। यदि और भी शक्ति होती तो और भी सब कुछ करने को तैयार था-आज अपनी आन्तरिक कृतज्ञता प्रगट करने के लिये। नया जीवन जो मिला था-उसे आज।

६ अष्ट द्रव्य पूजा का स्वरूप और आप भी क्या ऐसा ही न करते यदि होते उस परिस्थिति में ? यदि कृतज्ञ हो तो अवश्य ऐसा ही करते। क्योंकि यह स्वभाव ही है एक कृतज्ञ का। उपकारी के प्रति सहज भक्ति, सहज बहुमान। यह है वह भाव जिसके प्रति कि संकेत किया गया था। अन्तरंग शान्ति के तुच्छ मात्र वेदन के माधुर्य से निकला हुआ देव के प्रति का स्वाभाविक बहुमान, आदर्श भक्ति, आदर्श पूजा। और इस बहुमान से प्रेरित ही अपनी योग्यतानुसार कुछ शब्दों की, तथा अपने उद्गारों की, तथा कुछ सामग्री आदि की, उनके चरणों में भेंट, कुछ याचनायें, सो है बाह्य पूजा-द्रव्य पूजा।

१—हे नाथ ! इस वृत्ति कर अतुल शान्ति में विश्राम करते, आप तो जन्म ज़रा मरण से अतीत, क्षण क्षण में वर्तने वाले दाहोत्पादय विकल्पों की दाह से अति दूर, स्वयं एक शीतल सर हो। मुझको भी शीतलता प्रदान कीजिये। इन विकल्पों से मेरी रक्षा कीजिये प्रभु ! उस अलौकिक शीतलता

को पाने की जिज्ञासा लिये लौकिक शीतलता का प्रतीक यह जल लाया हूँ आपके चरणों पर चढ़ाने को, मानों, मेरे उद्गार ही जल बन कर बह निकले हैं आज ।

२—हे देव ! इस शीतल शान्त सरोवर में वास करके भव संताप के दाह का नाश कर दिया है आपने । मुझ संतप्त का दाह भी नाश कीजिये प्रभु ! बड़ा खेद खिन्न हो रहा हूँ । चिन्ता का ताप अब सहा नहीं जाता । इच्छाओं में भड़ भड़ जल रहा हूँ । मेरी भी यह दाह शान्त कीजिये । नाथ ! अलौकिक शीतलता की इच्छा लेकर लौकिक दाह विनाशक यह चन्दन लाया हूँ आपके चरणों की भेंट करने को, मानों मैं स्वयं ही साक्षात् चन्दन बन कर आया हूँ—आपके चरणों की बलिहारी जाने ।

३—हे शान्ति के अक्षय भण्डार ! हे अतुल निधान ! क्षय कर डाली है, भग्न कर डाली है सब व्याकुलतायें आपने । यह अक्षय शान्ति मुझको भी प्रदान कीजिये नाथ ! इसी से यह अक्षत अर्थात् बिना टूटे हुए मुक्ता फल लाया हूँ इन चरणों की भेंट, मानों अपनी अक्षय निधि की याद बन कर मैं स्वयं न्यौछावर होने आया हूँ आपके चरणों पर ।

४—हे त्रिलोक जित ! शान्ति रानी का कर ग्रहण करके विश्व विजयी बन कर इस काम को सदा के लिये परास्त कर दिया है—आपने । वह देखो दूर ही खड़ा वह काँप रहा है—आपके निकट आने का साहस कहां है ? पर आपसे पराजित हुआ वह अपने क्रोध की ज्वाला में भस्म किये जा रहा है, मुझ जैसे तुच्छ कीटाणुओं को । लोक की सम्पदा की असीम कामनाओं में मानों जला जा रहा हूँ—मैं । रक्षा कीजिये, प्रभु ! इस दुष्ट काम से । आपकी शरण को छोड़ कर कहां जाऊँ अब, जहां इसका साया न दिखाई देता हो । आपकी शान्ति का कोमल स्पर्श करने व इसकी सुगन्धित श्वास में अपने को खो जाने की इच्छा लेकर ही यह लौकिक कोमलता व सुगन्धि के प्रतीक पुष्प लाया हूँ मैं—चढ़ाने को । मानों अत्यन्त सुगन्धित शान्त व कोमल इन चरण कमलों का रस लेने के लिये स्वयं भंवर ही बन कर आया हूँ ।

५—हे क्षुधा निवारक ! अनादि काल से लगी, इन धूल सरीखे, आकर्षक पर-पदार्थों की भूख शान्त कर ली है आपने । मैं भी तो बहुत क्षुधित हूँ । तीन लोक की सम्पत्ति का भोग कर करके भी जो आज तक तृप्त नहीं हुई है, ऐसी मेरी भूख को भी शान्त कर दीजिये प्रभु ! इसी से लौकिक क्षुधा निवारक यह स्वादिष्ट चरु नैवेद्यादि मिष्टान्न लाया हूँ इन चरणों की भेंट, मानों इस शांति से अत्यन्त तृप्त वत् हुआ मैं आज स्वयं अत्यन्त मिष्ट बन कर विश्राम करने आया हूँ यहां ।

६—हे ज्ञान ज्योति ! हे त्रिलोक प्रकाशक ! आन्तरिक अन्धकार का विनाश कर अतुल तेज जागृत किया है आपने । कोटि जिह्वाओं से भी इस तेज की महिमा वर्णन करने को आज बृहस्पति भी समर्थ नहीं । उस तेज की, उस अतुल प्रकाश की, जिसमें तीन लोक तीन काल वर्ती सर्व पदार्थ हाथ पर रखे आँवले वत् प्रतिभास रहे हैं—आपको । इस अन्धे को भी नेत्र प्रदान कीजिये प्रभु । पर-पदार्थों में ही रस लेने में अन्धा हुआ आज मैं अपने को भी देखने में समर्थ नहीं हूँ । यह प्रकाश मुझे भी दीजिये जिससे कि अपने शान्त स्वभाव के एक क्षण को तो दर्शन कर सकूँ । इससे ही लौकिक प्रकाश का प्रतीक यह

तुच्छ दीपक लाया है भेंट देने । मानों आपकी ज्योति से उद्योतित हुआ मैं स्वयं ही दीपक बन गया हूँ आज ।

७—हे विष्णु ! हे अग्नि ! आपके अनन्त ताप में पड़े यह मेरे दोष भस्म बन कर उड़ ही नहीं रहे हैं बल्कि विश्व के कोने कोने में कोई अपूर्व सुगन्धि फैला रहे हैं इसका आज मैं साक्षात् वेदन कर रहा हूँ । मलबाला बना जा रहा हूँ । और इसी से लेकर आया हूँ यह धूपायन आपके चरणों में ।

८—हे मिष्ट फल प्रदायक ! आपको तो आपका लक्ष्य बिन्दु जो शान्ति, उस फल की प्राप्ति हो चुकी है । आप तो अथक उसके स्वाद में मग्न हो रहे हैं । कुछ मेरी ओर भी तो निहारिये । इस भिखारी की ओर भी तो देखिये । दर दर की ठोकें खाता कितनी कठिनाई से आया है इस द्वार पर । हर ओर से निराश होकर आये हुये इसे यहां से निराश न लौटाइये । इस फल का थोड़ा टुकड़ा मेरी भोली में भी डाल दीजिए । मैं भी दुआयें दूंगा आपको । यह एक तुच्छ सा लौकिक फल पड़ा है ? डाल दिया था यह भी किसी भूखे ने मेरी भोली में निःसार सा है । परन्तु क्या करूं इसके अतिरिक्त और है भी नहीं मेरे पास, जो कि भेंट करूं । लीजिये इसे ही लीजिये । पर मुफ्त में नहीं । वह अपने वाला फल मुझे भी प्रदान कर दीजिये ।

और इसी प्रकार की अनेकों उठने वाली अन्तरंग की मधुर मधुर कल्पनाओं पर बैठ कर ऊंची ऊंची उड़ाने भरते हुए, मानों प्रभु के साथ तन्मय ही, होने जा रहा हूँ । इन बाह्य के जलादि द्रव्यों से भगवान की अर्चना की जो यह क्रिया, उसे कहते हैं द्रव्य पूजा बाह्य पूजा । अन्तरंग व बाह्य दोनों अंगों में गून्थी, यह है वास्तविक देव पूजा जो एक शान्ति का उपासक, शान्ति के आदर्श अपने देव के प्रति करता है । केवल पूजा ही नहीं साक्षात् शान्ति का वेदन ही पड़ा है इसमें । देव के लिये नहीं बल्कि अपनी शान्ति के आस्वाद के लिये ही होती है यह पूजन, यह उद्गार, जो स्वतन्त्र ही प्रवाहित हो उठते हैं ।

दिनांक २४ जुलाई १९५६

प्रवचन नं० ३१

७ देव कौन देव पूजा की बात चलती है । इस प्रकरण के अन्तर्गत अनेकों प्रश्न सामने आकर घूमने लगते हैं । जैसे—१ देव कौन ? २ पूजा क्या ? ३ पूजा की आवश्यकता क्यों ? ४ प्रतिमा की आवश्यकता क्यों ? ५ जड़ प्रतिमा से मुझे क्या मिले ? ६ मन्दिर की आवश्यकता क्यों इत्यादि ।

पहला प्रश्न है देव कौन ? वास्तव में देव के सम्बन्ध में कोई निश्चित नियम नहीं बनाया जा सकता, कि अमुक ही देव है । क्योंकि देव नाम आदर्श का है । और आदर्श इच्छा के पूर्ण लक्ष्य का नाम है । अतः देव की परीक्षा अपने अभिप्राय से की जा सकती है । जैसा अपना अभिप्राय हो या जैसी अपनी इच्छा हो वैसा ही उस व्यक्ति बिषय का लक्ष्य होगा, और वैसे ही किसी यथार्थ या काल्पनिक आदर्श को वह स्वीकार करेगा । उसकी दृष्टि उस पर ही जाकर ठहरेगी जैसा कि वह स्वयं बनना चाहता

है। बस वह ही उसके लिये सच्चा देव है। जैसे धनवान बनने की इच्छा वाले का देव कुबेर हो सकता है वीतरागी शान्त मुद्रा धारी यह देव नहीं जिसकी कि बात चलने वाली है। पितृ भक्ति की इच्छा वाले का देव कुमार राम या श्रवण हो सकता है वीतरागी देव नहीं। और इसी प्रकार अन्यत्र भी। परन्तु यहां तो शान्ति पथ प्रदर्शन चल रहा है। इसलिये केवल शान्ति प्राप्ति की इच्छा लेकर देव को खोजना है, या देव की परीक्षा करनी है। सो परसों के प्रकरण में की जा चुकी है। और यह निर्णय किया जा चुका है कि उस देव का स्वरूप, जिसकी मैं आदर्श रूप से उपासना करने चला हूं, वह वीतरागी व शान्त रस पूर्ण होना चाहिये अन्य नहीं। क्योंकि अभिप्राय से विपरीत जिस किसी को भी, आदर्श बना कर उपासना करने से अभिप्राय की पूर्ति होना असम्भव है। अभिप्राय शून्य उपासना में भले यह नियम लागू न होता हो पर यहाँ जिस सच्ची पूजा या उपासना की बात चलेगी उसमें अभिप्राय सापेक्ष होने के कारण यह नियम अवश्य है।

८ पूजा क्या दूसरा प्रश्न है 'पूजा क्या' ? जैसा कि कल के प्रवचन में काफी विस्तार करके बताया जा चुका है। शान्ति के अभिप्राय की पूर्ति के अर्थ, शान्ति के तल्लीन किसी व्यक्ति विशेष को आंखों के सामने रख कर या उस व्यक्ति के किसी चित्रण के आंखों के सामने रख कर अथवा उस व्यक्ति या उसके चित्रण को अन्तरंग में मन के सामने रख कर, अथवा शान्ति के यथार्थ जीवन आदर्श को मन में स्थापित करके, कुछ देर के लिये अन्य सर्व संकल्प विकल्प को छोड़, उस आदर्श की शान्ति के आधार पर, निज शान्ति का अपने अन्दर में किञ्चित् वेदन करते हुए, उसके साथ तन्मय हो जाना अन्तरंग उपासना या पूजा है। तथा उस शान्ति के मधुर आस्वाद बश, निमित्त रूप उस आदर्श के प्रति सच्चा बहुमान उत्पन्न हो जाने पर, अपनी हीनताओं को सामने रख कर, उन हीनताओं के दूर होने की भावना आते हुये, उस आदर्श से, उसमें प्रगट दीखने वाले गुणों की प्राप्ति के लिये अनेक प्रकार से प्रार्थना करना बाह्य पूजा है ? इन दोनों पूजाओं में अन्तरंग पूजा ही यथार्थ पूजा है। इसके बिना बाह्य पूजा निरर्थक है। यह वाक्य बराबर दृष्टि में रखना चाहिये, क्योंकि इसको भूल जाने पर अगले प्रश्नों का उत्तर समझ में न आयेगा।

९ पूजा की आवश्यकता- यहाँ यह प्रश्न हो सकता है कि अब अन्तरंग पूजा अर्थात् शान्ति का वेदन ही प्रधान है कता क्यों ? तो बाह्य पूजा की आवश्यकता क्यों ? प्रश्न बहुत अच्छा है। वास्तव में उसकी कोई आवश्यकता न होती यदि प्रथम भूमिका में ही मैं स्वतन्त्र रूप से शान्ति का वेदन जान कर उसमें स्थिति पाने के योग्य हो सकता। शान्ति से बिल्कुल अनभिज्ञ मैंने, न कभी शान्ति को देखा है, न सुना है, न अनुभव किया है। ऐसी दशामें सोचिये कि शान्तिमें स्थिति पाकर अन्तरंग पूजा करनी सम्भव कैसे हो सकती है ? अतः जब तक शान्ति का परिचय प्राप्त न कर लूँ, किसी न किसी शान्त जीवन का निकट सानिध्य आवश्यक है। क्योंकि शान्ति ऐसी वस्तु नहीं जो शब्दों में बताई जा सके, या स्कूलों में पढ़ाई जा सके, या शान्ति शब्द के रटने मात्र से उसे जाना कहा जा सके। यह तो किसी आन्तरिक सूक्ष्म स्वाद का नाम है, जो वेदन किया जा सकता है व किसी के जीवन पर से अनुमान लगा कर किञ्चित् जाना जा सकता है, पढ़ा जा सकता है, जैसा कि आगे दृष्टान्त पर से स्पष्ट हो जायेगा। इतना ही नहीं बल्कि शान्ति का परिचय प्राप्त कर लेने पर भी, मैं निरन्तर उसमें स्थित रह सकूँ, इतनी शक्ति भी प्रथम अवस्था में होनी असम्भव है। अतः उतने समय के लिये जितने समय तक कि मैं स्वतन्त्र रूप से उसकी रसास्वादन के लय होने के योग्य न हो जाऊँ, मुझे उस बाह्य पदार्थ के आश्रय की आवश्यकता होगी। और इसी प्रयोजन के

अर्थ हैं अन्तरंग सापेक्ष बाह्य पूजा । यहां इतना अवश्य जान लेने बीज्य है कि अपने अवली भूमिका में जाकर इस बाह्य पूजा की कोई आवश्यकता नहीं रहती । परन्तु इस बृहस्पति यज्ञ में स्थित अनुष्ठान के लिये यह अत्यन्त आवश्यक है ?

१० देव के आश्रय बिना किसी बाह्य जीवन का आश्रय लिये इस शान्ति का परिचय क्यों प्राप्त नहीं हो
की क्या सकता ? शान्ति तो अपना स्वभाव है, स्वतन्त्र रूप से क्यों जानी नहीं जा सकती ?
आवश्यकता उसके जीवन की शान्ति मुझ में कैसे आ सकती है, और अपनी शान्ति बिना दिये वह मुझे
शान्ति का स्वाद कैसे चखा सकता है ? इत्यादि अनेकों प्रश्न इस स्थल पर मुझे आये चलने से रोक रहे हैं ।
अच्छा ले, पहले इनका ही स्पष्टीकरण कर देता हूँ ।

पहले प्रश्न का उत्तर तो पहले ही दिया जा चुका है कि जिसने आज तक न देखा हो, न अनुभव किया हो, वह बिना पर के आश्रयके उसे कैसे जान सकता है ? जैसे जिस वस्तुका आकार ही मेरे ध्यान में नहीं, उस वस्तु को बनाने का कारखाना मैं कैसे लगा सकता हूँ ? उस वस्तु का एक नमूना अपने सामने रख कर भले ही उस जैसी अनेकों वस्तुयें बनाने में सफल हो जाऊँ । यह ठीक है कि कारखाना चल जाने के पश्चात् उस नमूने की अब मुझे कोई आवश्यकता नहीं रहती, परन्तु प्रारम्भ में वह मेरे लिए अत्यन्त आवश्यक है ।

दूसरा प्रश्न है, स्वतन्त्र रूप से क्यों नहीं जानी जा सकती ? परन्तु इसका निषेध किया किसने ? स्वतन्त्र रूप से भी जानी अवश्य जा सकती है । परन्तु केवल उसके द्वारा जिसने कि कभी पहले उसका परिचय प्राप्त किया हो । भले ही उसका परिचय प्राप्त करके छोड़ बैठा हो । यहां इतनी बात अवश्य है कि अधिक समय तक छोड़े रहने के कारण वह परिचय अत्यन्त लुप्त हो सकता है, ऐसा कि प्रयत्न करने पर भी याद न आये । तब उसे अवश्य पुनः बाह्य का आश्रय लेने की आवश्यकता पड़ेगी । जैसे कि पहली बार लगाया हुआ कारखाना यदि दुर्भाग्यवश फेल हो जाए, और कुछ वर्ष पश्चात् पुनः उसे चालू करना पड़े तो अब उसे नमूने की कोई आवश्यकता नहीं रहती । स्वतन्त्र रूप से स्मरण के आधार पर माल बना लेता है । परन्तु यदि किसी रोग विशेष के कारण उसकी स्मरण शक्ति जाती रही हो, और फिर यह कारखाना चालू करना पड़े, तब तो पुनः उसे अवश्य नमूने की आवश्यकता पड़ेगी ।

११ देव से मुझे तीसरा प्रश्न है, उसके जीवन की शान्ति मुझ में कैसे आ सकती है ? बहुत सुन्दर प्रश्न
शान्ति कैसे है । तेरा विचार बिल्कुल ठीक है । वास्तव में किसी अन्य की शान्ति मुझ में कदापि नहीं
मिलती है आ सकती । उसको शान्ति उसके साथ और मेरी शान्ति मेरे साथ ही रहेगी । उसकी
शान्ति उसके पुरुषार्थ से ही उत्पन्न हुई है, और मेरी शान्ति मेरे पुरुषार्थ के द्वारा मुझ में ही उत्पन्न होगी ।
उसको शान्ति का उपभोग वह स्वयं ही करेगा । ऐसी ही वस्तु की स्वतन्त्रता है । इसलिये वह मुझे शान्ति
देने में समर्थ नहीं है । इतना अवश्य उससे लाभ है कि उसका नमूना देख कर मैं उस परम परोक्ष रहस्य
का कुछ अनुमान लगा सकता हूँ-यदि बुद्धि पूर्वक प्रबल पुरुषार्थ करूँ तो । जैसे कि कारखाना लगाने वाले
उस व्यक्ति को नमूना कुछ देता नहीं है, वह स्वयं ही उसको देख कर अनुमान के आधार पर उस सम्बन्धी
परिचय प्राप्त कर लेता है । वैसे ही शान्त स्वरूप व आदर्श रूप वह व्यक्ति मुझे कुछ नहीं देता है, मैं

स्वयं उसकी मुखाकृति, उसका शान्त परिभाषण, जीवन में होने वाली उसकी शान्त कुछ क्रियाओं को देख कर, अनुमान के आधार पर शान्ति सम्बन्धी कुछ परिचय प्राप्त कर सकता है।

कहाँ यह बात कुछ विचारणीय है कि अनुमान के आधार पर किसी के जीवन को कैसे पढ़ा जा सकता है ? इसके सम्बन्ध में एक दृष्टान्त है। एक जिज्ञासु किसी समय अपने गुरु के पास पहुँचा। बोला भगवन् ! कुछ हितकारी उपदेश देकर मेरा कल्याण कीजिये। गुरु बोले कि भाई ! मैं उपदेश तो वे दूँगा, पर उसका लाभ कुछ न होगा। मैं तो केवल दो बार वाक्य ही कह सकता हूँ। परन्तु उनका हृदय तुम कैसे समझ सकोगे ? ऐसे उपदेश तुम पहले भी अनेकों बार सुन चुके हो, परन्तु सुनने मात्र से कोई प्रयोजन सिद्ध होता नहीं। जाओ नगर के विख्यात सेठ शान्ति स्वरूप के पास चले जाओ। वहाँ उनके पास रह कर धैर्य पूर्वक उपदेश सुनना।

आज्ञानुसार वह सेठ की दुकान पर पहुँच गया, गुरु की आज्ञा कह सुनाई और सेठ के पास दुकान पर रहने लगा। सेठ बड़ा व्यापारी था। प्रतिदिन लाखों का व्यापार। अनेकों मुनीम गुमास्ते, वही खाते और न मालूम क्या क्या ? जिज्ञासु सोचने लगा कि न जाने क्या सोच कर गुरु देव ने भेज दिया है ? यहाँ क्या उपदेश मिलेगा ? यह बेचारे सेठ जी स्वयं उपदेश के पात्र हैं। यह तो स्वयं ही जाल में फंसे बैठे हैं, क्या जाने कि कल्याण किस चिड़िया का नाम है। फिर भी रहना तो पड़ेगा ही। गुरु की आज्ञा जो है। दो महीने बीत गये, पर सेठ जी की जवान से एक शब्द भी उपदेश का न निकला। फिर वही पहले वाले विचार घूमने लगे हृदय पट पर। इसी प्रकार विचारों के हिंडोले में भूलता अन्तरंग में नराक्ष सा व्यर्थ समय गवां रहा था-बेचारा।

और एक महीने पश्चात् एक मुनीम जी घबराये हुए आए सेठ जी के पास। मुँह से वाक्य न निकलते थे बेचारे के। कुछ साहस करके बोला कि “चार करोड़ का माल जहाज से भेजा था। समाचार आया है कि जहाज डूब गया है।” सेठ जी अत्यन्त शान्त रहते हुए ही बोले, “तो क्या हुआ ? प्रभु की कृपा है। जाओ अपना काम करो।” एक छोटा सा वाक्य था। वाक्य से ध्वनित कुछ सन्तोष, तथा शान्त मुखाकृति। पूर्व वत् ही अपने काम में संलग्नता। मानों कुछ हुआ ही नहीं। जिज्ञासु ने वह सब सुना व देखा। दो महीने पश्चात् आज उसे कुछ ऐसा लग रहा था, कि कोई उसे बहुत बड़ा उपदेश दे रहा है। विचार निरग्न वह सहमा सा बैठा ही रह गया था।

और दो महीने बीत गये। एक दिन पुनः एक घटना घटी। मुनीम जी दौड़े दौड़े आ रहे हैं। हाँपते हुए। मानों दो मील से चले आ रहे हों। मस्तक पर पसीने की बूँदे, आँखों में हर्ष, होंठों पर मुस्कराहट “सेठ जी, सेठ जी, बड़ा हर्ष का दिन है। भाग्य जाग गये।” “अरे, कुछ हुआ भी ?” सेठ जी ने पूछा। और मुनीम जी जल्दी जल्दी बोल गये, “अमुक सौदे में दश करोड़ का लाभ। अभी तार आया है। वह लीजिये।” सेठ जी आज भी शान्त थे। बोले “तो क्या हुआ ? प्रभु की कृपा है। जाओ अपना काम करो।” वही दो शब्द, वही सन्तोष, वैसी ही शान्त मुखाकृति, वैसा ही पूर्व वत् काम में संलग्नता। मानों कुछ हुआ ही नहीं। आज तो जिज्ञासु के आश्चर्य का पाराबार न रहा। उसे मिला कुछ था वह उपदेश जिसके लिये वह गुरु के पास गया था। साम्यता का आदर्श। चुप रहा न गया। कुछ ही बैठा।

“सेठ जी ! मैं क्या देख रहा हूँ ? कुछ अनोखी सी बात ? चार करोड़ की हानि में वही बात, १० करोड़ के लाभ में भी वही बात ? कुछ विश्वास नहीं आता ।” तुम्हारे आश्चर्य हो रहा है जिज्ञासु । परन्तु उसमें आश्चर्य की कोई बात नहीं । मेरी दृष्टि को न पहिचान सकना ही इसका कारण है । लाभ हानि का मेरी दृष्टि में कोई मूल्य नहीं, क्योंकि बाहर से सर्व आडम्बर का स्वामी भले देख रहा हूँ पर अन्तरंग में मैं केवल इसका मैनेजर हूँ । व्यापार तो प्रभु का है । सारे विश्व में उसके व्यापार की अनेकों शाखाएँ हैं । कभी इस शाखा से वह रुपया उस शाखा में भेज देता है, और कभी उस शाखा से इस शाखा में । मैं तो केवल नाम लिख देता हूँ, या जमा कर देता हूँ । और बातों से मुझे क्या मतलब है ? और समझ गया वह जिज्ञासु साम्यता का रहस्यार्थ, जो शब्दों पर से तीन काल में भी समझना सम्भव नहीं था ।

इसी प्रकार पूर्ण आदर्श व जीवन पर से समझी जा सकती है पूर्ण शान्ति ।

१२ पूजा में कर्त्ता- चौथा प्रश्न भी बहुत सुन्दर है । कि बिना अपनी शान्ति दिखे वह मुझे शान्ति का स्वाद कैसे
वाद क्यों चखा सकते हैं ? जैसा कि ऊपर बता दिया गया है वह अपनी शान्ति का स्वयं उपभोग करने में समर्थ हैं मुझे देने में नहीं । परन्तु उपरोक्त प्रकार अनुमान के आधार पर शान्ति सम्बन्धी कुछ परिचय प्राप्त करके, मैं भी अपने जीवन में, अपने सम्भाषण में, वैसे वैसे ही रूप से वर्तने का प्रयत्न करने लगता हूँ । उसकी मुखाकृति पर से उसकी अन्तरमुखी दृष्टि का अनुमान करके स्वयं भी अन्तर्मुख होने के प्रयत्न करने लगता हूँ, जैसा कि आगे के प्रकरणों में स्पष्ट हो जायेगा । और अपने इस प्रयत्न में दृढ़ रहते हुए कुछ समय पश्चात् स्वयं उस अमृत का स्वाद चख अवश्य सकता हूँ । इतनी ही कुछ मेरे प्रयोजन की उससे सहायता मिलती है । और इस सहायता के कारण ही “यह शान्ति उसने दी है”, ऐसा कहा जा सकता है । जो केवल उपचार है ।

यहां एक और प्रश्न उठ सकता है कि जब वह कुछ दे नहीं सकता तो “हे प्रभु मुझे शान्ति प्रदान कीजिये” इस प्रकार के शब्दों के द्वारा “भक्ति क्यों की जाती है ?” ठीक है । सैद्धान्तिक रूप से इसका कोई अर्थ नहीं है । इन शब्दों को सत्यार्थ मानकर प्रभु को शान्ति या अशान्ति अथवा दुःख या सुख देने वाला समझ बैठना भ्रम है । परतन्त्रता है । पुरुषार्थ हीनता है । स्व पर भेद से अनभिज्ञता है । ऐसा समझने वाला सच्चे देव को आदर्श रूप से स्वीकार कर लेने पर भी शान्ति की प्राप्ति नहीं कर सकता । क्योंकि “देव ही प्रसन्न होकर मेरा प्रयोजन सिद्ध कर देंगे । मुझे तो स्वयं कुछ करना न पड़ेगा ।” ऐसा अभिप्राय रखने के कारण वह उपरोक्त प्रकार न अपने जीवन में कुछ विशेष परिवर्तन का प्रयत्न करेगा और न उसे वह प्राप्त होगी ।

स्वयं अपने उद्यम द्वारा अपने में से उत्पन्न की गई होने पर भी बहुमान वश कृतज्ञता प्रगट करने के लिये तथा उस उत्कृष्ट आदर्श के सामने अपनी इस हीन दशा को रख कर दोनों में महान अन्तर देखने के कारण, यह कहने में अवश्य आता है कि यह महान विभूति आपने ही प्रदान की है । यदि आप ही तो मुझ अधम के द्वारा यह प्राप्त की जानी कैसे सम्भव थी ? इत्यादि । बिल्कुल उसी प्रकार जैसे कि बहुमान सम्बन्धी कल के दृष्टांत में सेठ पुत्र के मुख से अपने चचा के प्रति कहा गया था । और आप की निरभिमानता दिखाने के अर्थ जिस प्रकार ऐसा कहते सुने जाते हो कि, “आपकी कृपा से ही

सफल हो जायेगा यह काम । यह आपका ही बालक है । यह आपका ही मकान है" इत्यादि । शब्दों में कहे जाने पर भी उसका अर्थ वैसा नहीं होता जैसा कि शब्दों पर से ध्वनित होता है । बस तो इसी प्रकार भक्ति के सम्बन्ध में समझना । शब्दों में सब अपने ऊँच नीच कर्ता हर्ता, प्रभु को ही भक्ति व नित्यश्रिमानता व कृतज्ञता वश, कहने में भले आओ, पर उसका अर्थ यह ग्रहण नहीं करना चाहिये कि यह कुछ दे रहे हैं या दे देंगे ।

दिनांक २५ जुलाई १९५६

प्रवचन नं० ३२

११ पूजा में प्रतिमा देव पूजा के प्रकरण में यह चौथा प्रश्न है, "पूजा में प्रतिमा की आवश्यकता क्यों ? प्रश्न की आवश्यकता बहुत सुन्दर व स्वाभाविक है । तनिक विचार करने पर उत्तर भी अपने अन्दर से लिया जा सकता है ? वास्तव में ही प्रतिमा की आवश्यकता न होती, यदि साक्षात् देव मेरे समक्ष हो सकते । साक्षात् की तो बात नहीं, यहाँ तो आस पास भी देखने में नहीं आते, और न ही उनके साक्षात् निकट में होने की सम्भावना ही है । और यदि आस पास में ही कहीं होते भी तो इतने बड़े विश्व में वह अकेले सब के प्रयोजन की सिद्धि कैसे कर सकते, अर्थात् विश्व के सर्व व्यक्ति उनके दर्शन कैसे कर सकते ? व्यक्ति असंख्यात और देव एक । दो तीन दश पाँच आदि भी हों तो भी सभी की अभिलाषा पूर्ण नहीं होती । यदि एक दिन के दर्शन मात्र से काम चल जाता, तो भी सम्भवतः यह अभिलाषा जीवित देव की उपस्थिति में शांत हो जाती, परन्तु ऐसा तो नहीं है । यह अभिलाषा तो नित्य की है । और देव किसी एक या कुछ मात्र व्यक्तियों के लिये बन्ध कर एक ही स्थान पर रहें, यह कैसे हो सकता है ?

अतः कोई भी कृत्रिम मार्ग निकालना ही होगा । हम मनुष्य हैं । बुद्धिमान हैं । तिर्यञ्च होते, पशु पक्षी होते, तो सम्भवतः इच्छा होते भी कुछ न कर सकते । परन्तु हम तो बहुत कुछ कर सकते हैं ? अतः कृत्रिम देव बना कर अपना काम चला सकते हैं । उसी कृत्रिम देव का नाम है प्रतिमा । प्रतिमा अर्थात् जो देव की ही प्रतिकृति है, उसका ही प्रतिबिम्ब है । भले जड़ हो, पाषाण की हो, पर इस प्रकार की कोई भी प्रतिमा जिसकी आकृति उनके शरीर की बाह्य आकृति के बिल्कुल सदृश हो, मेरे प्रयोजन की सिद्धि कर देती है । क्योंकि मेरा कुछ ऐसा ही स्वभाव है, अर्थात् आप सब का ही कुछ ऐसा स्वभाव है, कि किसी व्यक्ति का चित्र देख कर या उसका नाम सुन कर भी कुछ कुछ उसी प्रकार के भाव चित्त में उत्पन्न होने लगते हैं जैसे कि उस व्यक्ति विशेष के साक्षात् होने पर उत्पन्न होते । यह कोई स्वाभाविक मनोविज्ञान है ।

१४ चित्र का मन अपने विचारों पर मैं जड़ चित्रों का प्रभाव नित्य ही देखता हूँ । एक कागज पर खिंचे पर प्रभाव दुःशासन द्वारा द्रौपदी का चीर हरण देख कर कुछ रोना सा आ जाता है । सनी भांसी व महाराणा प्रताप का चित्र देख कर मानों मेरी भुजाये ही फड़कने लगती हैं । अपनी प्रेमिका का चित्र देख कर मन में बिकार उत्पन्न हो जाता है । सिनेमा में पड़दे पर चलने फिरने वाली उन कुछ प्रकाश की

रेखाओं मात्र को एक क्षणिक चित्र के रूप में देखने से क्या होता है ? वह मुझ से छिपा नहीं है । यदि कुछ न हुआ होता तो धन खर्च करके व्यर्थ ही वहाँ नींद न खोता । अभी किसी चित्र विशेष को देख कर मानों मुझे रोना आ जाता है । क्या कारण है ? वह भी तो चित्र ही है । जड़ चित्र, जो एक क्षण भी सामने टिकता नहीं । किसी के प्रति द्वेष हो जाने पर उसके चित्र को अविनय करने का भाव क्यों आता है-मेरे हृदय में । कागज पर खिंची दो चार लकीरें ही तो हैं ? स्वयंवर में संयोगता ने पृथ्वीराज की प्रतिमा के गले में माला क्या समझ कर डाल दी थी ? अपने उपास्य देव या स्वयं अपने चित्र को जूतों में पड़ा देख कर क्यों दुःख सा होने लगता है मुझे ? अपने कमरों को चित्रों के द्वारा क्यों सजाता हूँ-मैं ? यदि सजाऊँ भी तो, जो कोई भी चित्र क्यों टांग नहीं देता, अपनी रुचि के अनुसार ही क्यों टांगता है ? इत्यादि सर्व दृष्टान्तों पर से एक जड़ चित्र का मेरे मन पर कितना बड़ा प्रभाव पड़ता है, यह बात स्पष्ट प्रगट हो जाती है । वैसे ही देव के चित्र को देख कर स्वाभाविक रीति से ही मेरे मन पर कुछ अद्वितीय प्रभाव पड़ता है ।

और इस प्रभाव में और भी कई गुणी वृद्धि हो जाती है जब कि मैं इसमें अपनी कुछ विशेष कल्पनाओं को डाल देता हूँ । जैसे दश पाँच सूत के धागों की बनी इस देश की ध्वजा को ऊँचे पर लहराते देख कर मानों मेरा रोम रोम फूँक उठता है, और इस छोटे से वस्त्र के टुकड़े को अपमानित होता देख कर मुझे स्वतः ही क्रोध आ जाता है । क्या कारण है ? वहाँ किसी जानकार व्यक्ति की तो बात ही नहीं, किसी व्यक्ति का या देश नगर आमादि का चित्र भी तो नहीं है । केवल एक कपड़े का टुकड़ा ही तो है वह ? परन्तु ऐसी बात चित्र में होती अवश्य है । जिस बात का साक्षात् वेदन हो उससे चकार कैसे की जा सकती है ? इसका कारण यही है कि बजाज की दुकान पर रहने तक ही वह साधारण वस्त्र था, परन्तु आज तो मेरी कुछ कल्पनाओं का आधार होने के कारण वह साधारण वस्त्र नहीं रहा है, वह बन गया है देश की लाज । यह शक्ति उस जड़ वस्त्र में नहीं बल्कि मेरी कल्पनाओं में है । इसी प्रकार पत्थर या लकड़ी के टुकड़े आदि में भी मैं देव की कल्पना करके उसी प्रकार का भाव उत्पन्न कर सकता हूँ, जैसा कि जीवित देव को देखने से होता है । और यदि वह पत्थर व लकड़ी का टुकड़ा देव की आकृति के अनुरूप ही हो तो सोने पर सुहावा है । आकृति सापेक्ष और आकृति निरपेक्ष दोनों ही प्रकार की प्रतिमाएँ आज हमारे देखने में आती हैं । जैसे शिव प्रतिमा आकृति निरपेक्ष है और बीतरामी शान्त देव की प्रतिमा आकृति सापेक्ष । परन्तु आकृति सापेक्ष का जो प्रभाव सहज ही पड़ता प्रतीत होता है वह आकृति निरपेक्ष में अनुभव करने में नहीं आता, जिसका कारण सम्भवतः यह हो कि आकृति निरपेक्ष को देख कर मुझे बुद्धिपूर्वक ही उन कल्पनाओं की याद कराने के लिये अधिक जोर लगाना पड़ता हो, जो कि आकृति सापेक्ष को देखते ही अबुद्धि पूर्वक स्वतः जामृत हो उठती हैं । खैर कुछ भी हो यहाँ तो केवल इतना सिद्ध करना था कि प्रतिमा का कोई प्रभाव न पड़ता हो ऐसा नहीं है । उसका हमारी बुद्धि पर बड़ा प्रभाव पड़ता है ।

उपरोक्त बातों पर से तीन सिद्धान्त निकलते हैं । एक तो यह कि किसी चित्र का मेरी मनोवृत्ति पर बड़ा प्रभाव पड़ता है, दूसरा यह कि किसी भी वस्तु में कल्पना विशेष कर लेने पर उस वस्तु में मुझे तद्वत् सा ही भाव बीतने लगता है, और तीसरा यह कि आकृति सापेक्ष प्रतिमा से मेरे चित्त पर आकृति निरपेक्ष प्रतिमा की अपेक्षा अधिक प्रभाव पड़ता है । और जिस प्रतिमा को आज मैंने अपने

सामने अपना उपास्य बना कर रखा है उसमें यह तीनों ही बातें पाई जाती हैं। प्रतिमा तो वह है ही चाहे पाषाण की हो या धातु की या लकड़ी की या कागज पर खिंची चित्र रूप। इसके प्रतिरूप उसमें वीतराग आकृति का ज्यों का त्यों आकार या प्रतिबिम्ब भी विद्यमान है। और मैंने अपनी कुछ विशेष कल्पनायें भी इसमें उड़ेली हुई हैं। अतः आज जीवित देव या उस प्रतिमा में मेरे लिये कोई अन्तर नहीं रह गया है।

१५ वीतराग प्रतिमा भी कल्याणार्थी ! इस संशय को दूर कर। आ मेरे साथ और देख कि प्रतिमा में क्या व जीवित देव दिखाई देता है। आज तक तूने इसे पाषाण की प्रतिमा के रूप में देखा है, आ, आज मैं मैं समानता इसे जीवित रूप में दिखाता हूँ। आज तक प्रतिमा के दर्शन किये हैं, आ, मैं जीवित देव के दर्शन कराता हूँ। अपनी दृष्टि से नहीं मेरी दृष्टि से देख। वह प्रतिमा कहां है यह तो साक्षात् देव विराजमान हैं। जीवित देव ! वही वीतरागी शान्त मुद्रा धारी देव जिनके दर्शन कि परसों बन में किये थे। देख गौर से देख यह वही तो हैं। क्या अन्तर है इसमें तथा उनमें ? उनकी मुखाकृति भी सौम्य, सरल व शान्त थी और इनकी भी वैसी ही है। उनके होठों पर भी मोठी मुस्कराहट थी और इनके होठों पर भी वैसी ही है। उनके शरीर पर भी वस्त्र नहीं था और इनके शरीर पर भी नहीं है। उनके भी रोम रोम से शान्ति टपकती थी और इनके भी रोम रोम से शान्ति टपकती है। वह भी मौन थे और यह भी मौन है। वह भी निश्चल थे और यह भी निश्चल है। वह भी बन्दक व निन्दक में हर्ष बिबाद रहित समान थे और यह भी वैसे ही है। उनके दर्शन करने पर भी उनके चैतन्य का साक्षात्कार नहीं हो रहा था और इनके दर्शन पर भी इनके भी चैतन्य का साक्षात्कार नहीं हो रहा है। ऊपर से वह भी जड़ वत् ही भासते थे और यह भी वैसे ही दीख रहे हैं। वहां भी अनुमान के आधार पर शान्ति को पढ़ा जा रहा था और यहां भी अनुमान के आधार पर शान्ति को पढ़ा जा रहा है। अन्तर क्या है ? केवल इतना ही न कि वह चमड़े की प्रतिमा थी और यह पाषाण की। परन्तु वहां तो तेरी दृष्टि में चमड़ा न आकर देव ही आया था, एक शांत जीवन ही आया था। यहाँ क्यों तेरी दृष्टि में पाषाण आता है ? क्यों उसी दृष्टि से वहां भी नहीं देखता ? इनका ऊपरी रूप न देख कर इनके अन्तरंग में घुस और इन कल्पनाओं के आधार पर जो कि मैंने इनमें डाली हुई हैं इनके जीवन ही को देखने का प्रयत्न कर। तब देखना कि वह जड़ दिखाई न देंगे, साक्षात् चैतन्य दिखाई देंगे।

१६ कल्पनाओं का बल कल्पनाओं में महान बल है। शेख चिल्ली कुछ कल्पनाओं के बल पर ही राजा बन बैठा। और बात चला दी अपनी काल्पनिक स्त्री पर। शेख चिल्ली की ही बात न समझो। वास्तव में हम सब शेख चिल्ली हैं। सुबह से शाम तक वैसी ही कल्पनायें किया करते हैं। बेटा हो जायेगा, उसका विवाह कर देंगे, सुन्दर सी एक बहु घर में आवेगी, पोता हो जायेगा, मेरी गोद में आकर खेलेगा, तुतला तुतला कर बोलेगा, कितना प्यारा लगेगा, कुछ बड़ा होकर "बाबा जी" कह कर पुकारेगा मुझे। अहा ! मानों मैं किसी दूसरे लोक में पहुँच जाऊँगा, कितना सुन्दर होगा वह दिन, कब आवेगा वह दिन ? यह सब शेख चिल्ली की कल्पनायें नहीं तो क्या हैं ? परन्तु आनन्द ऐसा आता है मानों असली इश्वर ही सामने हो। एक व्यभिचारी केवल कल्पनाओं के आधार पर अपनी प्रेमिका के घर पर पहुँच जाता है, और प्रेम से उसका अंग स्पर्शता हुआ कल्पना में ही व्यभिचार सेवन करता है। शेख चिल्ली की कल्पनायें नहीं तो क्या है ? परन्तु आनन्द ऐसा आता है मानों असली प्रेमिका का ही साक्षात् स्पर्श हो रहा हो। तथा इसी प्रकार की अनेकों राग वर्णक कल्पनायें कर करके नित्य ही, कभी हर्ष का तो कभी

विषाद का अनुभव किया करता है। ऐसा होता सबको प्रतीत होता है, फिर इस सत्य के प्रति नकार क्यों? प्रतिमा के प्रभाव व कल्पनाओं की शक्ति के प्रति आज जो नकार तुम्हें वर्त रही है उसके पीछे कोई पक्षपात छिपा बैठा है। कोई सम्प्रदाय पुकार रहा है। तू एक वैज्ञानिक बन कर निकला है सम्प्रदायिक नहीं। एक वैज्ञानिक है तो पक्षपात को अब धो डाल। और इस मनोविज्ञान से कुछ लाभ उठा।

आज तक इस मनोविज्ञान को दूसरी दिशा में प्रयोग करना आया है आज उसी का प्रयोग इस दिशा में कर। देख तुम्हें साक्षात् देव के दर्शन होते हैं शान्ति के दर्शन होते हैं। आज तक वैज्ञानिक बन कर दर्शन किये नहीं, साम्प्रदायिक बन कर ही दर्शन करता रहा है। और इसी लिये ऊपर की शंकायें उत्पन्न हो रही हैं। अभिप्राय के तनिक के फेर से क्रिया में महान् अन्तर पड़ जाता है। अतः अभिप्राय को ठीक बना कर आगे बढ़। पहले ही इस दिशा में काफी समझा दिया गया है-तुम्हें। आ, और देख इस प्रतिमा में जीवित देव।

दिनांक २६ जुलाई १९५६

प्रवचन नं० ३३

१७ प्रतिमा व देव पूजा के सम्बन्ध में बात चलती है। अन्तरंग व बाह्य पूजा का चित्रण खेंच दिया जीवित देव में गया, अब यह देखना है कि प्रतिमा में जीवित देव के दर्शन कैसे किये जायें? आओ समानता चले। यह लो आ गया भगवान का समवशरण। गन्ध कुटी पर विराजमान साक्षात् वीतराग देव। वह देखो सामने वीतराग प्रभु कितनी शान्त मुद्रा में स्थित हैं। वेदी में नहीं समवशरण में बैठे हैं। वेदी पर दृष्टि न कीजिये केवल प्रतिमा पर लक्ष्य दीजिये। जैसे धनुर्धर अर्जुन की दृष्टि में कौवे की आंख ही आती थी-उसी प्रकार। यह जीवित ही तो हैं। जिन्हें बन में देखा था वही तो हैं। वही मुखाकृति, वही वीतरागता, वही सरलता, वही शान्ति, वही मधुर मुस्कान, वही निश्चल आसन, वही मौन, वही लासाग्रहण, वही निर्भीक नग्न रूप, वही निश्चिन्तता, वही अलौकिक तेज, वही आकर्षण।

१८ देव के प्रति आह्लाहा! धन्य हुआ जा रहा है आज-में। किस परम सौभाग्य से मिला है यह दुर्लभ बहुमान व भक्ति अवसर? जिनके दर्शनों की बड़े बड़े इन्द्र तरसते हैं, भवार्थ-सिद्धि के ग्रहमिन्द्र को भी जो सौभाग्य प्राप्त नहीं है। आह्लाहा! आज मुझे वह सौभाग्य प्राप्त हुआ है। आज मैं इस विश्व में सबसे ऊँचा हूँ। आज से पहले अधम था, नीच था, पापी था। पर आज? आज न पूछिये। मुझे यह बताने को भी अवकाश नहीं कि आज मैं सर्वार्थ सिद्धि के इन्द्रों से भी ऊँचा हूँ। आज मुझे कुछ अन्य बातें विचारने का अवकाश नहीं। किसी की बात सुनने का अवकाश नहीं। बोलने का अवकाश नहीं। अरे! पलक झपकने तक का अवकाश नहीं आज मुझे। अरे मन! कृपा करके जरा चुप रहो न। देख नहीं रहे हो कि आज मेरे, देव आये हैं-मेरे आंगन में। अरे! जवाहर लाल नेहरू तेरे घर पर आ जायें तो तू पागल बन

जाये। सोचने को भी अवकाश न रहे, कि क्या करूँ कहां बिठाऊँ इनको ? और आज तीन लोक के पति, त्रिकालज्ञ, सर्वज्ञ, पधारें हैं, तो तुझे अपने राम^ग अलापने की पड़ी है ? लाज नहीं आती ? देख देख सावधान हो। प्रभु को बैठाने के लिये स्थान बना। घबरा नहीं। तेरे पास हैं प्रभु के योग्य स्थान।

आइये नाथ, आइये ! इस अधम का आंगन पवित्र कीजिये। यहां विराजिये, यहां विराजिये-इस मेरे हृदय मन्दिर में। भगवान देखिये तो कितना सुन्दर बनाया है ? सर्व संकल्प विकल्पों का कूड़ा कर्कट निकाल कर-कितना उज्ज्वल, धुला धुलाया तथा पवित्र पड़ा है यह-केवल आपकी प्रतीक्षा में, कि कब आये मेरे प्रभु और कृतार्थ करें मुझ अधम को ? आहा हा ! मानों आज मैं सामान्य व्यक्ति नहीं हूँ। मेरे पांव आज पृथ्वी पर नहीं पड़ते। मेरे घर में विराजे हैं त्रिलोकाधीश। अरे जाओ रे जाओ रे लोगों जाओ क्या देखते हो ? नज़र मत लगाओ। पहले सौभाग्य प्राप्त करके आओ, फिर देखना मेरे प्रभु को। आज मैं गर्व के मारे ^{ऊँ} जा रहा हूँ आकाश में। तुम इस पृथ्वी पर खड़े कैसे पकड़ सकते हो मुझे ? मत देखिये नाथ ! इनकी ओर। यह सब तो ऐसे ही मेरे आंगन में आपको आया देख कर चिड़ रहे हैं। इन्हें यह सौभाग्य जो मिला नहीं। आप खड़े न रहिये भगवन ! बैठ जाइये, इस मन के जड़ित आसन पर। आपके लिये ही तो बिछाया था इसे। आहा हा ! आज पावन भये मेरे नेत्र, मैं हुआ पूर्ण धनी। मेरा जीवन पावन हो गया, मेरा जन्म पावन हो गया, मेरा तन पावन हो गया, मेरा मन पावन हो गया, मेरा हृदय पावन हो गया। मैं सारा पावन हो गया, कृतकृत्य हो गया। मेरे आंगन पधारें हैं भगवन्, शान्ति के देवता, मेरे उपास्य, मेरे लक्ष्य, मेरे आदर्श।

१६ प्रतिमा से मूक अरे ठहर ठहर रे मन ! अभी मत बोल। बीच में अपनी टांग अड़ाये बिना क्या एक क्षण प्रश्नोत्तर भी नहीं बैठ सकता। बड़ा चंचल है। प्रभु की तो शर्म कर। इतना निर्लज्ज न बन। कब कब पधारते है प्रभु। सुन सुन। तनिक कान लगा कर सुन, देख प्रभु मुझ से बातें कर रहे हैं। अरे तू भी तो अपना जीवन सफल बना ले। यह अवसर फिर मिलना कठिन है। आहा हा ! कितनी मिष्ट है प्रभु की वाणी मानो अमृत ही वर्ष रहा है। मेरी तो बात ही क्या नरक में पड़े जीवों को भी तो कुछ चैन सी पड़ गई है इस समय। तीन लोक वृष्टि-कर यह अमृत गंगा। अरे मन ! तनिक अपना ढकना तो खोल। ले इस गंगा को भरले अपने में। याद रख फिर न मिलेगी इसकी शीतल धारा। तरसता रह जायेगा। बहुत स्थान है तेरी गहनता में। सब की सब समाले अपने अन्दर। देख एक बूंद भी न बिखरने पाये। और ले, अब बे सुध हो कर करने लगा-मैं अमृत का पान।

क्या देखा तूने अधरों में ?..... एक शान्ति मुस्कान।
 क्या देखा तूने नेत्रों में ?..... इस ही का सम्मान।
 क्या देखा कर कमलों में ?..... लक्ष्य सिद्धि आल्हाद।
 क्या सुनता है इन कानों में ?..... मधुर वृष्टि का नाद।
 क्या देख रहा मेरे मन में ?..... शान्ति सखी का नृत्य।
 क्या दीख रहा तुझ को तन में ?..... शान्ति नगर का दृश्य।
 आओ सखा ! इस शान्ति नगर के क्षण भर यात्री बन जाओ।
 आता हूँ भगवन् ! रुक जाओ। लो हाथ पकड़ कर अपनाओ।

कैसा लगता है अब तुम्हको ?.....मैं तुम एक हुये मानों ।
 कुछ इच्छा है तो कह डालो ?.....क्या कहूँ । नाथ अब मत बोलो ।
 क्या कह रहा है यह बन्दक ?.....होंगे कोई मुझे क्या इनसे ।
 जा जा इनकी कुछ तो सुनले ?.....इनका नाता ही क्या मुझसे ।
 कुछ इच्छा है तो अब भी कह दे ?.....बस प्रभु और न बोलो मुझ से ।

नेत्र बन्द किये मानों मैं प्रभु में मिल चुका था, दीन दुनिया की खबर न थी । मैं था और थे मेरे शान्ति आदर्श वीतराग प्रभु । और फिर ? वही । अरे मन ! तेरा सत्यानाश हो । तू अपनी चंचलता से बाज न आया । आखिर वही किया जो तुझे करना था । घसीट ही लिया मुझे । अच्छा करले जो कुछ करना है । अपनी बदकारी में कमी मत रख । सर्व अरमान निकाल ले । आखिर कब तक ? एक दिन बिदा लेनी होगी तुझे । बान्ध ले अपना बिस्तरा बोरिया । अब अधिक दिन नहीं निमेगा मेरा साथ । मेरा रास्ता यह और तेरा रास्ता बह । प्रभु को भुला देना तो अब मेरी सामर्थ्य से बाहर हो चुका है । क्योंकि अब मैं कर चुका हूँ प्रतिमा में जीवित देव के दर्शन । अब यह मेरे लिये पाषाण नहीं हैं । भगवान है ।

२० पंच कल्याणक महत्त्व अब तक भले भूला रहा हूँ पर अब मुझे सब पिछली बातें याद आ गई हैं । वह दृश्य मेरी आँखों के सामने घूम रहा है, जब कि प्रभु ने माता की कोख में प्रवेश किया था । मेरे सामने ही इनका जन्म हुआ था । वह दिन भी मुझे अच्छी तरह याद है, जबकि आपका राजतिलक हुआ था, और इनकी प्रजा का एक अंग बन के मैं सुख पूर्वक जीवन बिताता था । आहा हा ! वह दिन तो मानों कल ही गुजरा है । क्या दृश्य था वह ? चहुँ ओर वैराग्य व वीतराग । लौकान्तिक देवों का वह सम्बोधन, मेरे कानों में आज भी गूँज रहा है । प्रभु को वैराग्य आ गया था उस दिन । राज पाट को ठुकरा व नीची गर्दन किये बन की ओर चल पड़े थे । मुझ से रहा न गया । पालकी उठा लाया । प्रभु को बैठाया और ले चला कुछ दूर अपने कन्धों पर । ओह ! कितना उत्साह था उस दिन मुझ में ? जैसे कि आज ही मैं भी घर छोड़ कर चल दूँ-प्रभु के पीछे । पर मेरा दुर्भाग्य मैं न जा सका । प्रभु चले गये और मैं देखता ही रह गया । कितनी उदासीन थी सारी प्रजा ? पर प्रभु प्रसन्न थे । शान्त थे । मानों चले हों किसी स्वयंवर में ।

यह दृश्य तो मानों यह मेरी आँखों के सामने ही हो रहा है । देखो देखो । क्या नहीं दीख रहा है तुम्हें ? लो इन आँखों से देखो । वह प्रभु बैठे किस तरह घास फूस की भाँति आपने केश नोच कर फेंक रहे हैं । मैंने इन ही हाथों से समेटे थे उनके बाल । ध्यान में निश्चल हुए वह योगी यही तो हैं, जिनके शरीर पर खाज खुजाता हुआ वह मृग मैंने देखा था । और वह दिन मानों जब तीनों लोक भंकार उठे थे । चहुँ ओर ही युगपत् गूँजने वाली दुंदुभियों की ध्वनि मानों आकाश को फाड़ने का प्रयत्न कर रही थी । उस दिन उत्पन्न हुआ था भगवान को वह ज्ञान, जिसके प्रकाश में मानों वह तीनों लोकों को व तीनों कालों को प्रत्यक्ष देख रहे थे-अपने हृदय पट पर । वह अलौकिक तेज जिसमें कि मुझे भी दिखाई देने लगे थे-अपने सात भव । आहा हा ! कैसी महिमा थी उस समय भगवान की ? तीन लोक की

सम्पत्ति ही सिमट आई थी उनके चरणों में। मैं तो क्या, सहस्र-जिह्वा भी उसका वर्णन करने में असमर्थ है। और अन्त का वह दिन जब भगवन विदा ले रहे थे हम सब से-सदा के लिये। मानों अनाथ बना चले थे हम सबको। मैं रो रहा था-उस समय। न जाने क्यों? सम्भवतः इसलिये कि मैं भी कभी ले सकूँ वा ऐसी विदा।

और आज वही प्रभु हैं मेरे सामने। मानों इस अनाथ की सुध लेने आये हैं, कि भूल न बैठा हो कहीं उस अन्तिम रुदन के भाव को। वास्तव में था भी वैसा ही। प्रभु से क्या छिपा है? मैं तो भूल ही बैठा था सब कुछ। यहाँ तक कि प्रभु भी पाषाण दिखाई देने लगे थे अब मुझे। सोते को जगा दिया प्रभु ने। भगवन! आप न आते तो न जाने क्या होता मेरा? इस भव में अपने हाथों से की हुई सब क्रियाओं को, अपनी आंखों से देखे हुए सब दृश्य को, अपने कानों से सुने हुए सब शब्दों को, इसी भव में भूल गया तो आगे क्या होता? तभी तो कहते हैं आपको करुणा सिन्धु, भक्त प्रति पालक, अधमोद्धारक।

२१ प्रतिमा क्या अरे भोले प्राणी! अब भी समझ न पाया कि क्या दे दिया इस प्रतिमा ने? कितनी और कैसे देती सामर्थ्य है दृष्टि में आने वाली इस पाषाण की मूर्ति में। भावना शून्य तुम्हें दिखाई ही है कैसे देगी वह सामर्थ्य। पक्षपात के गहन अन्धकार में मुंद गई हैं तेरी आंखें। शान्ति के दर्शन कर-उपरोक्त प्रकार तन्मय होकर। तब पता चले कि क्या देती है यह प्रतिमा। कितनी सामर्थ्य है इसमें। ठीक है यह अपनी रक्षा स्वयं नहीं कर सकती क्योंकि जड़ है, परन्तु मेरी रक्षा अवश्य कर सकती है। हाथ कंगन को आरसी क्या? करके देख वे उपरोक्त प्रकार से इसके दर्शन। यह रक्षा स्वयं नहीं करती तो क्या आश्चर्य, वह जीवित प्रभु भी तो, जिनकी की यह आकृति है स्वयं नहीं करते थे अपने शरीर की रक्षा। अनेक शक्तियों व ऋद्धियों के भण्डार होते हुए भी, इस पृथ्वी को एक अंगुली पर घुमा देने की शक्ति रखते हुए भी, वह नहीं करते थे स्वयं अपने शरीर की रक्षा। वह नित्य जागृत रहा करते थे अपनी रक्षा के लिये, निज शान्ति की रक्षा के लिये, और यह प्रतिमा भी बराबर कर रही है अपनी रक्षा।

प्रभु! इस अन्धकार में तुम्हें कैसे सूझे कि किसे कहते हैं अपनी रक्षा? एक ओर कह रहा है शरीर और आत्मा भिन्न है और दूसरी ओर कह रहा है कि शरीर की रक्षा ही मेरी रक्षा है। भला कहां है विश्वास तुम्हें स्वयं अपनी बात पर? प्रभु का विश्वास तुम्हें जैसा पोच न था। वह दृढ़ थे इस बात पर कि वह चैतन्य हैं अन्य कुछ नहीं। शरीर से उनका कोई नाता नहीं तनिक भी। फिर बता इसकी रक्षा क्यों करते? और कदाचित् उपकार बुद्धि से भी कर देते, यदि इसकी रक्षा करते हुए स्वयं अरक्षित न होते। समझ भगवन समझ! शरीर की रक्षा क्या बिना इसके प्रति का राग आये सम्भव है? और राग आने पर क्या शान्ति सुरक्षित रह सकती है? वह शान्ति जिसके लिये कि इतना पुरुषार्थ किया है उन्होंने। फिर बता शरीर की रक्षा के लिये अर्थात् एक ऐसी वस्तु की रक्षा के लिये जो उनके लिये उस समय बिल्कुल निष्प्रयोजन बन चुकी थी, राग उठा कर अपनी शान्ति का घात करना, निधि लुटा देना, अपने हाथों अपने घर में आग लगा देना, कौन बुद्धिमत्ता थी? और प्रभु ऐसी मूर्खता क्यों करते? बस बड़ी आदर्श तो उपस्थित कर रही है वह प्रतिमा। निश्चल ध्यान अवस्था में स्थित, अन्तर

तथा बाह्य जलों से रहित, उस समय प्रभु भी तो जड़ वत् ही दीखते थे । क्या भूल गया उस दिन को ? जब अपने मुँह से उस महायोगी को जड़ भरत कह कर पुकारा करता था ? यदि यह प्रतिमा ही जड़ वत् दीखती है तो क्या आश्चर्य हुआ ।

२२ भील व गुरु द्रोण का दृष्टान्त देख प्रतिमा सम्बन्धी महाभारत का प्रसिद्ध दृष्टान्त । भले ही नीच कुलीन होने के कारण या “मेरे द्वारा सिखाई गई धनुर्विद्या का दुरुपयोग न हो जाये, इसका प्रयोग पशु हिंसा के प्रति न हो जाये”, इस कारण वश, गुरु द्रोणाचार्य ने उस भील को धनुर्विद्या देने से इन्कार कर दिया था । पर उसकी दृष्टि में तो गुरु द्रोणाचार्य उसके गुरु बन चुके थे । भले वह उसे अपना शिष्य स्वीकार न करते पर उसकी भावना कैसे बदल सकते थे ? प्रत्यक्ष न सही प्ररोक्ष ही सही । धनुर्विद्या अवश्य सीखूंगा । ऐसा दृढ़ संकल्प वाले उस भील ने बन में जा कच्ची मिट्टी से बनाई द्रोणाचार्य की प्रतिमा, और एक गुफा के मुख पर बड़ी विनय से विराजमान कर दिया उसे । तीन समय पुष्प चढ़ाता था उसके चरणों में । वह उसकी दृष्टि में प्रतिमा न थी । वह थे साक्षात् गुरु द्रोण । प्रतिमा से ही पूछ पूछ कर करने लगा धनुर्विद्या का अभ्यास । स्वयं अपने ही हृदय से प्रगट होने वाले लक्ष्य साधन के उपायों को यदि पहले ही से मान बैठता अपने, तो अभिमान हो जाता । “गुरु द्रोण ही क्या करेंगे इसमें ? मैं स्वयं ही सीख लूंगा” ऐसा भाव आ जाता । और कभी न सीख सकता वह विद्या । परन्तु उसके हृदय में यह विकल्प था कब ? उसकी दृष्टि में तो थी गुरु की विनय । लक्ष्य चूक जाने पर गुरु से अर्थात् प्रतिमा से क्षमा मांग लेता और लक्ष्य सफल हो जाने पर उनके चरण छू लेता । वर्षों बीत गये इसी प्रकार करते । पर एक क्षण को भी उसने उसे प्रतिमा रूप में न देखा । वह थे उसके साक्षात् गुरु । और एक दिन सिद्धहस्त हो गया वह-अर्जुन की विद्या को भी शर्मा देने वाला ।

अर्जुन से यह कैसे सहा जा सकता था ? गुरु द्रोण का शिष्य इस बे गुरुवे भील से नीचा रह जायें ? नहीं यह नहीं हो सकता । गुरु से जाकर कह ही दिया । गुरु आये । भील से पूछा । किन से सीखी हैं विद्या ? गुरु को साक्षात् सामने देख लेट गया उसके चरणों में । आहा हा ! आखिर चले ही आये आप खिंचे हुये । भक्त की भक्ति में इतनी ही सामर्थ्य हैं । “भगवन ! और ओई नहीं आप ही हैं मेरे गुरु” यह था भील का उत्तर । गुरु द्रोण आश्चर्य में डूब गये । यह बात सत्य कैसे हो सकती है । उन्होंने तो उसे विद्या देने से इन्कार कर दिया था न । नहीं मैं नहीं हो सकता । यह झूठ बोलता है । छिपाना चाहता है अपने गुरु का नाम-मुझसे । भील ताड़ गया गुरु के मन की बात और ले गया उनको प्रतिमा के पास । यदि विश्वास न आता हो तो देख लीजिये, यह बैठे हैं मेरे गुरु । और गुरु द्रोण पर खुल गया सारा रहस्य-जड़ प्रतिमा क्या दे सकती है और किस प्रकार दे सकती है यह रहस्य ।

ओ कल्याणार्थी ! अब पक्षपात तज । किसी दूसरे के लिये नहीं अपने लिये । “मेरे मन में है भगवन ! क्या करूंगा प्रतिमा के दर्शन करके” ऐसा बहाना छोड़ दे । स्वयं तेरी शान्ति का घात कर रहा है यह । क्योंकि अब तक तूने भगवान के दर्शन किये ही कब हैं, जो तेरे हृदय में उनका वास सम्भव हो जाता । भगवान शब्द का नाम तो भगवान नहीं । भगवान जीवन का एक आदर्श है जो तू इस प्रतिमा से पढ़ सकता है या साक्षात् भगवान में । भगवान वर्तमान में है नहीं । अतः उनके प्रतिनिधि इस प्रतिमा की अब धारण ले, और अपना कल्याण कर ।

दिनांक २७ जुलाई १९५६

प्रवचन नं० १४

२१ विकल्पों को देव पूजा की बात चलती है। देव का व पूजा का स्वरूप दर्शाया जा चुका है। अब प्रश्न सर्वतः या यह होता है कि मन्दिर की क्या आवश्यकता? प्रश्न बहुत उत्तम व स्वाभाविक है। ऐसे सर्वदा दबाने में प्रश्न उत्पन्न करते समय यदि भय लगेगा तो तत्त्व नहीं समझा जा सकता। जैसे मैं असमर्थता, कहूँ वैसे स्वीकार कर लेना वास्तव में समझना नहीं है। देख इस प्रश्न का उत्तर स्वयं अपने अन्दर से ही आ जाता है।

‘मुझे शान्ति चाहिये’ यह समस्या है। इस समस्या को सुलझाने का अब प्रश्न है। शान्ति प्राप्त करने से पहले यह जानना आवश्यक था कि शान्ति क्या है, और इसका घात करने वाला कौन है? सो भी जाना जा चुका कि शान्ति मेरा स्वभाव है, और इसका घात करने वाला मेरा अपना ही अपराध है, जिसे आस्रव तत्त्व में दर्शाया गया है। अर्थात् शरीर धन व कुटुम्बादि सम्बन्धी अनेकों नित नये नये उठने वाले विकल्प इच्छायें व चिन्तायें। यदि यह विकल्प दब जाये तो मैं शान्त पहले ही हूँ। वास्तव में शान्ति प्राप्ति नहीं करनी है बल्कि अशान्ति को दूर करना है। इन चिन्ताओं को, इन इच्छाओं को, इन विकल्पों को दूर हटाना है। यह दूर हुए कि शान्त तो मैं हूँ ही। वह तो स्वभाव जो ठहरा। प्राप्ति की प्राप्ति क्या? जो पहले ही से मेरे पास है उसको प्राप्त करने का प्रयास क्या? स्वभाव का कभी विच्छेद नहीं हुआ करता। क्या अग्नि से जल गर्म हो जाने पर भी जल अपना शीतल स्वभाव छोड़ बैठता है? नहीं। तो मैं ही इन विकल्पों के कारण व्याकुल होता हुआ भी, अपनी शान्ति कैसे छोड़ सकता हूँ? अतः जिस किस प्रकार भी इन विकल्पों के अभाव करने का प्रयास करना है।

२४ थोड़ी देर को अब विचारना यह है कि क्या एक दम इन विकल्पों को रोका जाना सम्भव है? जैसे कि विकल्प दबाना विजली का बटन दबाया और प्रकाश बन्द? क्या इसी प्रकार कोई क्रिया विशेष करी प्रयोजनीय और विकल्प बन्द, ऐसा होना सम्भव है? नहीं। ऐसी बात यहां सम्भव नहीं, क्योंकि प्रारम्भ में ही आस्रव बन्ध तत्त्वों के अन्तर्गत इन विकल्पों व संस्कारों के जन्म का यह क्रम दर्शाते हुये यह बताया जा चुका है कि संस्कार धीरे धीरे ही शक्ति पकड़ता हुआ एक दिन पुष्ट हो जाता है। एक दम पुष्ट नहीं हो बैठता। बस उसी प्रकार यहां भी समझना। आगे निर्जरा के प्रकरण में इस बात को सविस्तार भी बताया जायेगा, कि कोई भी संस्कार क्रम पूर्वक तोड़ा जाता है। जब तक संस्कार समूल नष्ट न होगा, तब तक उससे प्रेरित हुआ मैं नित नये नये विकल्प भी छोड़ न सकूंगा। रोगी का रोग एक दम दबाया नहीं जा सकता। क्रम पूर्वक और धीरे धीरे ही दबाया जा सकता है। उसी प्रकार विकल्प दबाने के सम्बन्ध में भी समझना।

२५ अनुकूल बात— इन विकल्पों में सर्वदा के लिये तो क्या, कुछ देर के लिये भी पूर्णतयः ब्रेक नहीं लगाया जा सकता। हां इतना अवश्य है कि इन्हें कुछ देर के लिये किसी प्रकार दबाया अवश्य जा सकता है। जिस प्रकार कि मारफीन के इन्जेक्शन द्वारा या कोकीन के इन्जेक्शन द्वारा कुछ देर के

लिये पीड़ा दबाई अवश्य जा सकती है। अब मुझे यह देखना है कि कुछ देर के लिये ही सही, वह क्रिया विशेष कौन सी है जिसके करने से कि वे विकल्प दब सके। अनेकों बार जब कि मैं क्रोध में अत्यन्त व्याकुल बना हुआ, अन्दर ही अन्दर कुछ जलन सी महसूस करता हूँ मैंने यह अनुभव किया है कि ऐसे अवसरों पर यदि मैं घर या दुकानादि का वातावरण छोड़ कर क्लब में जाकर खेलने लगूँ तो धीरे धीरे वह क्रोध शान्त हो जाता है। और उस समय तक पुनः जागृत नहीं हो पाता जब तक कि पुनः उसी प्रकार का कोई अन्य वातावरण मेरे सामने न बन जाये। बस इसी अपने अनुभव से सिद्धान्त निकाल लीजिये।

सिद्धान्त यह ^{निरूपणा} विकल्प कि बाह्य वातावरण का मेरे विचारों के साथ बहुत बड़ा सम्बन्ध है। जुआरियों के वातावरण में मैं रह कर जुआरी और शराबियों के वातावरण में मैं रह कर शराबी बन जाता हूँ। इस प्रकार निर्विकल्प वातावरण में मैं रह कर निर्विकल्प भी बन सकता हूँ। यद्यपि स्व पर भेद विज्ञान के अन्तर्गत वस्तुतः इसका निषेध किया गया है, और बताया गया है कि अन्य द्रव्य का अन्य द्रव्य पर कोई प्रभाव नहीं पड़ सकता। और इस बात पर मुझे विश्वास भी है। युक्ति आदि से निर्णय भी किया है, परन्तु अभी तक वह विश्वास पूर्णतयः मेरे जीवन में उतरने नहीं पाया है। पूर्व का पराश्रित हो जाने का संस्कार अभी दृढ़ है। गलती मेरी ही है। पर करता हूँ मैं किसी वातावरण से प्रभावित ही होकर। जो बात स्पष्ट अनुभव में आती हो, उस के प्रति न करने से क्या लाभ ?

विकल्प को दबाने के दो उपाय हैं। एक तो यह कि स्व पर भेद ज्ञान के द्वारा मैं जहाँ कहीं भी बैठा दृढ़ता धार कर वातावरण की ओर दृष्टि ही न दूँ, और अपने शान्त स्वभाव को लक्ष्य में लेकर अन्तरंग में एक नया वातावरण उत्पन्न कर लूँ। यह उपाय करने बैठता हूँ तो वर्तमान की इस प्राथमिक अवस्था में अपने को बिल्कुल असमर्थ पाता हूँ। बात को समझना सरल है पर उस बात को कार्यन्वित रूप देना कुछ कठिन। समझने व श्रद्धा करते में अधिक समय नहीं लगता, पर उसे पूरा करने को एक लम्बा समय होना चाहिये। उपाय ऐसा होना चाहिये जो इस अत्यन्त निकृष्ट अवस्था में भी किया जा सकना सम्भव हो, और मेरी शक्ति से बाहर न हो।

२६ मन्दिर की अनुकूलता कुटुम्ब सम्बन्धी चिन्ताओं से कुटुम्ब के वातावरण में रह कर, और धनोपार्जन सम्बन्धी चिन्ताओं से दुकान पर रह कर और शरीर सम्बन्धी चिन्ताओं से शरीर की सेवा में संलग्न रह कर, बचने का प्रयास करते हुए भी बचा नहीं जा सकता। अतः इस निश्चय के आधार पर कि वातावरण बदल देना चाहिये। अतः यह विचारना है कि इसको छोड़ कर किस वातावरण में जाऊँ ? क्या क्लब में जाने से काम चल जायेगा ? नहीं, क्योंकि यद्यपि वहाँ कुटुम्बादि सम्बन्धी विकल्प दब जायेंगे पर हार जीत सम्बन्धी नये विकल्प उत्पन्न हो जायेंगे। अतः वातावरण ऐसा होना चाहिये कि जहाँ जाकर यदि विकल्प भी उत्पन्न हो, तो वीतरागता सम्बन्धी ही हों, शान्ति सम्बन्धी ही हों। और सौभाग्य वश शान्ति के आदर्श जीवित देव या उसकी प्रतिमा की शरण में जाने से यह प्रयोजन ठीक ठीक सिद्ध हो जाता है। जैसा कि इससे पहले के प्रकरणों में दर्शा दिया गया है। इन दोनों में भी देव की शरण का तो प्रश्न ही नहीं, क्योंकि वर्तमान में कहीं दिखाई ही देते नहीं। उनकी प्रतिमा सौभाग्य वश अवश्य प्राप्त है। प्राप्त साधन से ही कुछ लाभ लेना है।

अब यह विचारिये कि यदि यह प्रतिमा घर पर ही रख लूँ तो क्या वह वातावरण छूट कर नया वातावरण बनाया जा सकेगा ? यह बताने की आवश्यकता नहीं कि नहीं बनाया जा सकेगा । एक ओर स्त्री की नई नई मांगें, एक ओर बुढ़ू माता पिता की करीहट, एक ओर बच्चों की चीख पुकार, इन सब को होते हुये प्रतिमा के सामने खड़े हुये भी कैसे मेरा उपयोग उनकी ओर आकर्षित न होगा ? अतः कोई अन्य उपयुक्त स्थान ढूँढना होगा ।

चलिये बन में खोजें । आहा हा ! कैसा रमणीक व सुन्दर स्थान है ? यहाँ ही तो देखा था अपने प्रभु को बैठे हुये । बड़ा शान्त । प्रकृति ने मानों अपनी विशाल गोद फैलाई है—नगर व ग्राम की दाह से जले मुझे आश्रय देने के लिये । बहुत शान्त वातावरण है । इससे अच्छा और क्या वातावरण हो सकता है ? जहाँ आते ही मैं भूल जाता हूँ सर्व कुटुम्ब को, धन को, यहाँ तक कि शरीर को, और खो जाता हूँ प्रकृति की सुन्दरता में । उस स्वाभाविक व शाश्वत सुन्दरता में जिसको करने का या नवीन बनाने का विकल्प भी मुझे नहीं आ सकता ? बस अपने प्रभु की प्रतिमा को यहाँ ही ले आऊँ, और कर दूँ विराजमान, किसी वृक्ष के नीचे, एक शिला पर । यह वातावरण स्वयं शान्त होने के कारण, प्रतिमा के दर्शन करने में मेरी बहुत सहायता करेगा । और इसी कारण से बन गये चैत्य वृक्ष । जिनकी ओर कि गुरुदेव पुनः पुनः संकेत कर रहे हैं—इस आगम में । चैत्य वृक्ष । अर्थात् प्रतिमा रखी गई हो जिस वृक्ष के नीचे, वह चैत्य वृक्ष । और प्राचीन समयों में यह चैत्य वृक्ष ही हुआ करते थे, जहाँ जाकर कि मैं कुछ देर के लिये भूल जाता था—सब चिन्तायें और लय हो जाता था प्रभु की शान्ति में । जैसा कि पहले प्रकरणों में बता दिया गया है ।

यह समय वह था जब कि मैं छोटे छोटे गाँवों में रहा करता था । दो फर्लाङ्ग चला कि चैत्य वृक्ष पर पहुँच गया । फालतू समय भी काफी होता था । सो पचास छोटी छोटी भोंपड़ियों का ग्राम होता ही कितना बड़ा है ? चारों ओर बन ही बन पड़ा है, और हैं हरे हरे खेत । परन्तु समय में पलटा खाया और आज मैं रहता हूँ बड़े बड़े नगरों में । जहाँ से यदि कई मील भी चल लिया जाये तो भी मैं बन में प्रवेश न कर सकूँगा । सड़कों आदि पर बड़ा व्याकुल सा वातावरण । और आज इतना समय भी तो नहीं है मेरे पास कि मीलों चला जाऊँ बन में भगवान के दर्शन व पूजा करने और घर पर लौट आऊँ । सम्भवतः आधा दिन लग जाये इस काम में । मैं गृहस्थ भला कैसे दे सकता हूँ इतना समय ? यदि गुरुदेव की प्रेरणा से या अन्तष्करण में शान्ति की अभिलाषा की प्रेरणा से कुछ समय निकालने का भी प्रयत्न करूँ तो बड़ी कठिनता से १५ मिन्ट या आध घण्टा । अब तो इतना समय भी फालतू कहाँ है आज मेरे पास ?

बन को अनुकूल वातावरण के रूप में प्रयोग में करना आज असम्भव है । अतः कोई अन्य कृत्रिम मार्ग निकालना पड़ेगा, जो भले ही उतना सुन्दर व स्वाभाविक न हो, पर जिस किस प्रकार भी वहाँ मेरे प्रयोजन की सिद्धि किञ्चित हो सके । और निकल ही आया एक उपाय । नगर ही में एक पृथक् स्थान या मन्दिर बना डालो । उसके अन्दर घर सम्बन्धी कोई सामान न रखो । बस हो मेरे प्रभु की प्रतिमा शान्ति के दर्शन के लिये, और हो मन्दिर की दीवारें, जिनके दूसरी ओर भले पड़ा रहे नगर का व्याकुल वातावरण, परन्तु उनके भीतर हो केवल एक शान्ति ही शान्ति । चहूँ ओर दीवारों पर खिचे हों या यो प्राकृतिक चित्र, या शान्त जीवनो के चित्र, या हों शान्ति उत्पादक कुछ गुरु वाक्य । ताकि

इस स्थान में आकर जिधर भी दृष्टि उठाऊँ-दिखाई दे एक शान्ति । इसे कहते हैं मन्दिर अर्थात् शान्ति का निवास स्थान । यद्यपि आज इस विलासता के युग में आकर इसमें भी विलासता का विषैला अंश प्रवेश पा गया है । सोने चाँदी की अधिकाधिक सामग्री के रूप में, कुछ बर्तनों के रूप में, छत्र, चमरों के बड़े संग्रह के रूप में, फर्नीचर के रूप में, परन्तु फिर भी यहां अन्यत्र की अपेक्षा शान्ति है । कर्तव्य तो यह है कि इस विषैले अंश को यहां से निकालने का प्रयत्न करूँ, और कर भी रहा हूँ । कुछ सफलता भी मिली है । क्योंकि नवीन आदर्श मन्दिरों की स्थापना की जा रही है, जहां न स्वर्ण का छत्र है न चमर, न बर्तन भांडों की खड़ खड़ाहट, न अधिक चौकियों आदि का संग्रह, न अधिक प्रतिमायें न लौकिक आकर्षण । केवल एक विशाल प्रतिमा है और एक बड़ी टेबल या बैठने के लिये कुछ आसन । बस और कुछ नहीं । यह है मेरे प्रयोजन की सिद्धि में सहाय । शान्त वातावरण ।

यद्यपि प्रभु को तो कुछ नहीं, वह तो वीतराग है । कहीं भी बैठा दो ले जाकर । निश्चल व निर्विकल्प ही रहते हैं । पूर्ण जो हो गये हैं । पर मैं तो अभी चलना भी नहीं सीखा हूँ । इसी कारण मन्दिर में यह विलासता का दृश्य खटकने लगता है आँखों में सो ठीक ही है । फिर भी अपना काम निकालना है । यदि आदर्श मन्दिर उपलब्ध हो जाये तो बहुत अच्छा, नहीं तो भागते चोर की लंगोटी ही भली । इन ही मन्दिरों से काम चलाओ । जरा अधिक बल लगाना पड़ेगा, इस रूप में, कि दृष्टि के सामने पड़े आकर्षक पदार्थों की ओर मेरा विकल्प खिचने न पावे । परन्तु घर व दुकानादि से फिर भी अच्छा है । अनेकों अन्य विकल्पों में तो छुट्टी मिली ही मिली । दो प्रकार की मुख्य बाधाएँ हैं जो मेरी शान्ति की बाधित करती है । एक इन्द्रिय ज्ञान व उनके द्वारा जाने गये पदार्थ, और दूसरा मन व उसमें उत्पन्न होने वाले प्रत्यक्ष व अप्रत्यक्ष पदार्थों सम्बन्धी विकल्प । इन दोनों बाधाओं में से इन्द्रिय ज्ञान सम्बन्धी स्थूल है, क्योंकि वह बाह्य में पड़े पदार्थों का आश्रय लिये बिना उत्पन्न नहीं होती, और मन सम्बन्धी सूक्ष्म है, क्योंकि इसके विकल्पों को बाह्य में किसी पदार्थ के आश्रय की आवश्यकता नहीं है । मन्दिर के वातावरण व घर आदिक के वातावरण में इतना ही अन्तर है कि घर आदिक में तो दोनों प्रकार की बाधाएँ सम्भव हैं परन्तु मन्दिर में केवल मन सम्बन्धी । क्योंकि रागात्मक बाह्य पदार्थ वहां दिखाई ही नहीं देते । घर बैठ कर विकल्पों के प्रशमन का पुरुषार्थ करने में दोनों प्रकार की बाधाओं का सामना करना पड़ेगा । जिसमें अधिक बल की आवश्यकता है । और मन्दिर में बैठ कर वही पुरुषार्थ करने में केवल एक बाधा का सामना करना पड़ता है । इसके अतिरिक्त प्रतिमा की उपस्थिति मुझे शान्ति के दर्शन करने में सहायता भी देती है । इसलिये कम बल से भी काम चलता है ।

यदि विकल्पों के प्रशमन के लिये पर्याप्त बल मुझ में हो, तो मन्दिर की वास्तव में कोई आवश्यकता न थी । तब तो घर पर बैठे, दुकान पर बैठे, रेल में बैठे, या सड़क पर चलते, किसी स्थान पर भी, किसी समय भी, मैं विकल्पों को दबा कर शान्ति में मग्न हो जाता । परन्तु अनुभव करने पर तो यह जाना जाता है कि जीवन चर्चा में विकल्प बजाये दबाने के अधिकाधिक बुद्धि को ही प्राप्त होते हैं, इसलिये विकल्प प्रशमन के प्रयोजनार्थ घर आदिक का वातावरण प्रतिकूल पड़ता है और मन्दिर का वातावरण अनुकूल । आगे आगे भी सर्वतः यही सिद्धान्त लागू करना पड़ेगा कि अनुकूल

वातावरण में रह कर पुरुषार्थ करने में कम बल लगाना पड़ता है, इसलिये आगे आगे के सर्व प्रकरणों में जहां अन्तरंग विकल्पों के संवरण अर्थात् प्रशमन का अनेक दिशाओं में प्रसार होने लगेगा, जिस किस प्रकार भी प्रतिकूल निमित्तों के त्याग व अनुकूल निमित्तों के ग्रहण करने को दृष्टि में से ओझल नहीं किया जा सकेगा। कारण कि मैं अधिक बल वालों की कोटि में नहीं हूँ। मेरी शक्ति बहुत हीन है। जरा सी बात में ही विकल्प उठ खड़े होते हैं। आगे आगे भी यद्यपि शक्ति बढ़ती चली जायेगी, और वहां वहां तत् तदनुसार अनुकूलतायें बनाने का प्रयास भी बराबर चलता रहेगा। भले पहले पहल की अनुकूलताओं का आगे आगे कोई मूल्य न रह जाये। जैसे कि साधु दशा में पहुँच जाने पर यद्यपि मन्दिर का अधिक मूल्य नहीं रह जाता, परन्तु कोई भी अन्य एकान्त नाम के योग्य स्थान का मूल्य बन जाता है।

२७ मन्दिर में अब यह तो सिद्ध हो गया कि मन्दिर में आकर अनुकूल वातावरण के कारण मैं चाहूँ प्रवेश करते तो किञ्चित् शान्ति प्राप्त कर सकता हूँ। परन्तु मन्दिर में आ जाने मात्र को पर्याप्त मान समय विकल्पों कर यदि सन्तोष कर बैठूँ तो क्या उस प्रयोजन की सिद्धि सम्भव है? नहीं। क्योंकि का त्याग यद्यपि एक स्थूल बाधा टल चुकी है परन्तु अत्यन्त प्रबल मन सम्बन्धी सूक्ष्म बाधा जीतनी है। यदि उस बाधा को जीतने का प्रयत्न किये बिना, तथा बाधा के विवेक हीन केवल साम्प्रदायिक विश्वास के आधार पर ही, मन्दिर में आकर हाथ जोड़ूँ और चला जाऊँ तो कोई कार्य की सिद्धि नहीं हो सकती। इसलिये इतना जानना आवश्यक है कि मन्दिर में क्यों आना चाहिये, कैसे आना चाहिये, और वहां आकर क्या करना चाहिये?

उपरोक्त तीन प्रश्नों में से पहले प्रश्न का उत्तर तो दिया जा चुका है कि केवल विकल्पों का प्रशमन करना ही मन्दिर में आने का प्रयोजन है। इसलिये यहां आने से यदि विकल्प किञ्चित् भी शान्त नहीं होते तो यहां आना निरर्थक है। तीसरे प्रश्न का उत्तर भी लगभग आ गया, कि वहां आकर प्रतिमा में जीवित देव के पूर्व प्रकरणानुसार दर्शन करते हुये निज शान्ति में लय होने का प्रयास करना चाहिये। मन्दिर में भी आकर यदि “यह बड़ा सुन्दर है, यह स्तम्भ संगमरमर के हैं, इस पर बहुत पैसा लगा हुआ है, अभी इसमें इतनी कमी है”, इत्यादि विकल्पों में उलझकर देव दर्शन का कार्य भूल बैठूँ तो भी यहां आना निरर्थक ही हुआ। इसका यह अर्थ नहीं कि फिर यहां न आयें, बल्कि यह अर्थ है कि यहां आकर इन विकल्पों में उलझने की बजाये यथार्थ देव दर्शन का कार्य करना ही मेरा कर्तव्य है। देव दर्शन व देव पूजा में कोई विशेष अन्तर नहीं है। दर्शन ही पूजन है।

अब यह देखना है कि मन्दिर में कैसे आया जाये? प्रयोजन पर ध्यान दीजिये। विकल्पों के प्रशमनार्थ व शान्ति के अनुभववार्थ आता है यहां। शान्ति के दर्शन तो देव की पूजा से हो जाते हैं। पर विकल्पों का प्रशमन तो स्वयं करना पड़ेगा। विकल्पों की उपस्थिति में देव के भी तो दर्शन न कर सकोगे। नेत्र करते होगें दर्शन और मन भागता फिरेगा घर व बाजार में। मन्दिर तो केवल निमित्त


मान हैं। यदि स्वयं पुरुषार्थ प्रवर्धक विकल्पों का किञ्चित् त्याग करूँ, तो मन्दिर व वातावरण सहायक कहलायें, और यदि मन का व्यापार चलने दूँ, इस पर ब्रेक न लगाऊँ, तो मन्दिर तो जबरदस्ती मुझ से विकल्प छीनने से रहा ? अतः मन्दिर के लिये घर से चलते समय पहिला पग ही जब आगे बढ़ जाये, तब से ही अपना मन्दिर सम्बन्धि कार्य प्रारम्भ करना है।

“अब चला हूँ प्रभु के साथ, तन्मय होने। अपनी शान्ति का, शक्ति का, स्वाद लेने। परब आल्हाद में नृत्य करने। मानों प्रभु की वीतरागता अभी से घूमने लगी है मेरे हृदय पट पर। अरे चेतन ! यह विकल्प क्यों ? क्या नाता है इन पदार्थों से, कुटुम्ब से इस सम्पत्ति से या इस शरीर से तैरा ? सब जड़ या चेतन पथिक जा रहे हैं अपने अपने मार्ग पर, बराबर बढ़ते हुए एक लक्ष्य की ओर न जाने क्यों ? मैं भी जा रहा था अब तक इनकी साथ। पर मुझे मुड़ जाना है दूसरी पगडंडी पर, और इन सबों को जाना है सीधे इसी पगडंडी पर। जाने दो इन्हें। तुझे क्या मतलब कहीं जाये यह। तू अपना मार्ग देख और यह देखें अपना। निभ लिया जितना साथ निभना था। सदा किसका साथ निभता है ? यों ही मिलते और बिछुड़ते रहते हैं। अब इधर मत देख। इस अपने मार्ग की ओर देख। इस पर जाते हुए भी तो कोई न कोई साथी मिल हो जायेगा। घबराता क्यों है ? भले कम पथिक जाते हों इस मार्ग पर, परन्तु जाते तो अवश्य हैं। मार्ग सूना तो नहीं है। वे तो थे सब स्वार्थी, लुटेरे, और इधर मिलेंगे, निःस्वार्थी, करुणाधारी। वे देखो दूर दिखाई दे रहा है कोई जाता हुआ। कितनी शान्त है इसकी चाल” और इसी प्रकार की विचार धारा में बहते न जाने कब आ जाये मन्दिर की डयोढ़ी।

आज भगवान के दर्शन करने जा रहा हूँ। परम अभीष्ट शान्ति की उपासना को जा रहा हूँ। तो सर्व विकल्पों की गठरी छोड़ दे इसी डयोढ़ी के बाहर। इसको सर पर रखे कैसे जायेगा आगे ? और अच्छा भी क्या लगेगा इस घसियारे की दशा में प्रभु के आगे जाता हुआ ? यह माली तो यहां बैठा ही है। जरा देखते रहना भाई ! वापिस आकर उठा लूंगा, “और इस प्रकार सर्व विकल्पों के भार को त्याग कर, प्रवेश करता हूँ मन्दिर में। मानों आज मैं साधु ही हूँ। मेरे में और साधु में अन्तर ही क्या है ? उसने घर सम्पत्ति को त्याग वैराग्य धारा। और मैंने भी घर सम्पत्ति तथा उनके विकल्पों की गठरी को त्याग वैराग्य धारा। वह भी शान्ति की ओर उन्मुख और मैं भी शान्ति की ओर उन्मुख। रहे यह वस्त्र, सो इनकी कोई मुख्यता नहीं। क्योंकि इस समय देव के अतिरिक्त मुझे कुछ दिखाई ही नहीं देता। यहां वस्त्र बेचारे मेरी दृष्टि में कैसे आवें। “और यह देखो आ गया अब मैं साक्षात् प्रभु के सामने।” इसके पश्चात् वही तल्लीनता जिसके सम्बन्ध में पहले काफी बताया जा चुका है।

इस प्रकार अपनी अपनी योग्यता अनुसार किसी निश्चित समय के लिये, १५ मिनट आध घण्टा या एक घण्टे के लिये सर्व संग विमुख होकर, घर गृहस्थी से नाता तोड़ कर, थोड़े समय के लिये मानों मुनि हूँ, मन्दिर में प्रवेश करूँ तो मेरे प्रयोजन की सिद्धि हो। और उसी का नाम है वास्तव में मन्दिर जाना। उतने समय के लिये इतनी दृढ़ता होनी चाहिये, जैसे कि सेठ धन दत्त को हुई थी।

धन का लाभ हानि तो तुच्छ सी बात है, यदि पुत्र मृत्यु का समाचार भी आ जाये तो नेत्र न हटे-प्रभु पर से, और कोई विकल्प न माने पावे मन में। "अरे ! उस पुत्र का नाता है ही कहां मेरे पास इस समय ? वह तो बाहर पड़ा है गठड़ी में। भाई ! जरा बाहर प्रतीक्षा करो। जब बाहर आऊं तो याद दिलाना। खोजूंगा उस गठड़ी में वह तुम्हारा कागज कहीं मिल गया तो। अब तो कुछ याद नहीं पड़ता। अभी दफ्तर का समय हुआ नहीं, शान्ति का भोजन कर लूँ, फिर आऊंगा। फिर सुनूंगा कि क्या कहना है तुम्हें। अब इस समय अवकाश नहीं।" ऐसे होने चाहिये विचार उस अवसर पर। तब कहा जा सकता है कि मन्दिर में जाना सफल हुआ। और उसे तू स्वयं अनुभव करेगा। यह है वास्तविक देव दर्शन।



—: गुरु उपासना :—

दिनांक २८ जुलाई १९५६

प्रवचन नं० ३५

१—तत्त्वों की पुनरावृत्ति, २—गुरु परीक्षा की मुख्यता व सार्थकता, ३—गुरु का जीवन एक शिक्षा है, ४—आदर्श गुरु उपासना, ५—देव व गुरु में कथञ्चित् समानता, ६—पर होते हुए भी इनका आश्रय क्यों ७—प्रयोजन वश अनेकों गुरु, ८—गुरु परीक्षा की प्रधानता और उसका उपाय, ९—गुरुकी यथार्थ पहिचान बीतरागता, १०—यथार्थ गुरु, ११—अयथार्थ गुरु, १२—कालादि के बहानों का निराकरण।

१ तत्त्वों की पुनरावृत्ति पूर्व संस्कारों को विजय कर महान विकल्प सागर से पार हो जाने वाले, तथा गम्भीर प्रशान्त सागर की अथाह गुरुता को प्राप्त हे गुरुवर ! मुझे भी गुरुता प्रदान करें। हे कुशल खेवटिया। मेरी नौका इस भव सागर से पार करो। उस पार, जहां न राग द्वेष की ज्वाला हो और न हो हर्ष शोक की आंधी। हो एक गहन शान्ति। आज मैं अशान्त हूँ। प्रतिक्रिया मिलने वाली अन्तरंग की प्रेरणा, मुझे शान्त द्वीप की ओर जाने के लिये मानों वाचाल कर रही है, परन्तु विकल्पों की इस आंधी में अत्यन्त विशाल व भयानक इस भव सागर को इन शक्ति हीन भुजाओं से कैसे पार करूँ ?

हे गुरुवर ! यदि जन्मान्ध इस पामर को आंखें प्रदान करके आप यह न दर्शाते कि मेरा घर शान्ति है, और आज मैं अशान्त सागर में गोते खाता हूँ, तो किस प्रकार मुझे आपकी शरण भाती ? मैं कैसे यह समझ पाता कि मैं तो चिदानन्द धन पूर्ण परमेश्वर, आनन्द भूति, तथा ज्ञान शरीरी वर्तमान में स्थित प्रभु आत्मा हूँ, चैतन्य हूँ, अमूर्तिक हूँ ?

तथा जीव तत्व के ऐसे श्रद्धान बिना कैसे यह विश्वास करता कि, “यह मेरे हैं, मैं इनका हूँ। इनसे मुझे सुख दुःख है और मुझसे इन्हें सुख दुःख है।” इस प्रकार की धारणाओं के साथ इन्द्रियों से दीखने वाले यह, क्षेत्र से पृथक् स्त्री, पुत्र, धन, मकान आदिक पदार्थ, अथवा मेरे आंगन में रह कर नृत्य करने वाला यह चमड़े का शरीर व सूक्ष्म कार्माण, अथवा नित्य उठने वाले यह विकल्प आदिक, सर्व पदार्थ “पर” हैं। मुझ से अत्यन्त भिन्न हैं। इसमें मेरा हित अहित निहित नहीं है। आज तक सदा यही मानता आया हूँ कि इनका कार्य मैं करता हूँ और इनके कारण से मेरा काम होता है, इनके लिये मैं काम करता हूँ और मेरे लिये यह काम करते हैं, मेरे स्वभाव में से इनका कार्य अर्थात् लाभ हानि निकलती है और इनमें से मेरा कार्य बनता है, मेरे आधार पर इनका जीवन व सत्ता है और इनके

आधार पर मेरा जीवन ब सता है। मैं न होऊँ तो यह न हों, और यह न हों तो मैं न होऊँ। मैं इनकी रक्षा करता हूँ यह मेरी रक्षा करते हैं। यह न होते तो मेरा कभी का कल्याण हो गया होता, न्याय अन्याय कभी न करता। मुझ निर्दोष को दोषी बनाने वाले यह हैं, मैं तो उज्ज्वल निर्दोष हूँ। इत्यादि। इस प्रकार की पर-पदार्थ के साथ षट् कारकी अभेद बुद्धि के कारण इनके ही काम में व्यग्रता धारण कर, अपने काम से विमुख मैं अशान्त बना हुआ हूँ। और मजा यह कि फिर भी चाहता शान्ति ही हूँ। यह सब आपका ही प्रसाद है कि आज मैं इन सबको प्रत्यक्ष पर-पदार्थ के रूप में अपने से बिल्कुल भिन्न षट् कारकी रूप से पृथक् देखने में समर्थ हुआ हूँ। इन सबको अपनी दृष्टि से अजीव तत्त्व रूप देख पाया हूँ। ऐसी भारी भूल के भान बिना “अजीव इतने होते हैं, इतने प्रकार के होते हैं, इनके लक्षण यह यह हैं” इत्यादि जानने को ही अजीव तत्त्व का श्रद्धान गिनता रहा। कभी विश्लेषण द्वारा स्व व पर को जुदा करके नहीं देखा।

“यदि मेरी भूल है तो हुआ करे। इस भूल से मेरी हानि ही क्या है? इसी प्रकार की धारणा आज तक बनी रही। यह भी कभी सोचने को अवकाश न मिला कि मेरी वर्तमान की दशा क्या है, और शान्ति का स्वरूप व उसकी प्राप्ति का सच्चा उपाय क्या है? उपरोक्त पर-पदार्थों की व्यग्रता में, इच्छाओं के आधार पर अर्थात् इच्छाओं को बढ़ा चढ़ा कर, मैं शान्ति खोजने बैठा हूँ। महान आश्चर्य है। आपके बिना मुझे इस अन्धकार में कौन यह सुभाता कि यही तो मेरा अपराध है। और इस अपराध के ही द्वारा पुष्ट किये गये, नित्य के राग द्वेषादि को प्रेरित करने वाले संस्कार ही मेरा वास्तविक बन्धन है। अशान्ति का मूल है। आपका शाब्दिक उपदेश पाकर आज तक यही मानता आया हूँ कि जड़ कर्मों का मेरे प्रदेशों में आना मात्र कोई आखव नाम का तत्त्व है, और उनका किसी विचित्र प्रकार से बन्धान होकर कार्माण शरीर का रूप धारण कर लेना ही बन्ध तत्त्व है। आज तक अपनी शान्ति अशान्ति को खोजने का प्रयत्न ही नहीं किया। कर्म हैं, ऐसे हैं, वैसे हैं, इस प्रकार के भेदादि की उलभन में उलझा अपने को ज्ञानी मान बैठा, और झूठे अभिमान के शिखर पर बैठ, नीचे पड़ी बिलखती अपनी शान्ति पर स्वयं थूकने लगा।

आपकी महान कृपा से आज वह कुछ रहस्य प्रगट हो जाने पर मुझे प्रत्यक्ष दिखाई दे रहा है-शान्ति पथ। अशान्ति के उपरोक्त भ्रमात्मक पथ से बिल्कुल उल्टा, विपरीत दिशा में जाने वाला। धन्य है आपकी बुद्धि! विष में से अमृत खोज निकाला। अनुमान के आधार पर यह जान कर कि “क्योंकि वहां अशान्ति है, और मुझे चाहिये शान्ति। वहां विकल्प हैं और मुझे चाहिये निर्विकल्पता” यह सिद्धान्त बना डाला कि शान्ति का मार्ग अशान्ति से बिल्कुल उल्टा ही होना चाहिये। आपने देखा कि अशान्ति उत्पन्न हो रही है पर-पदार्थों का आश्रय लेने से, अतः शान्ति का मार्ग होगा उनका आश्रय छोड़ देने से। और इसलिये मुझ पामर को उपदेश में बताने लगे यही रहस्य, कि यदि मैं उन पर-पदार्थों का कर्ता न बनूँ उनसे लाभ हानि न मानूँ, उनमें रस न लूँ, तो अवश्य शान्त हो जाऊँ। उसी मार्ग का अर्थात् संवर का प्रकरण चल रहा है। लक्ष्य है पर-पदार्थों का आश्रय कतई न हो। कर्ता बुद्धि के आधार पर होने वाला राग व द्वेष कतई न हो।

राग और द्वेष दोनों सहोदर हैं। “यत्र रागः पदं धत्ते द्वेषस्तत्रेति निश्चयः।” जहां राग होता है वहां द्वेष होता ही है। कोई द्वेष को बुरा समझे और राग को अच्छा माने सो गलत है। दोनों

ही आकुलता जनक है। स्वयं आकुलता स्वरूप है। उनको दूर करना ही होगा। 'यह कतई न हो', ऐसा तो हुआ लक्ष्य। हमें तो इस लक्ष्य की पूर्ति करनी अभीष्ट है। इसे कार्यान्वित रूप देना अभीष्ट है। लक्ष्य मात्र से तो काम चलता नहीं। और उसकी प्राप्ति की जिज्ञासा रख कर उस ओर चले बिना वह लक्ष्य भी क्या ?

अब देखना यह है कि क्या इस लक्ष्य की प्राप्ति एक समय में हो जानी सम्भव है, अर्थात् क्या सम्पूर्ण राग द्वेष का जीवनमें से विच्छेद किया जाना सम्भव है ? नहीं, लक्ष्य एक समय मनिश्चय हो जाया करता है पर प्राप्ति करनेमें अधिक समय लगता है। लक्ष्य बनाना एक बात है और उसकी प्राप्ति दूसरी बात। लक्ष्यमें कोई क्रम नहीं होता, परन्तु प्राप्ति के लिये कोई मार्ग होता है, जिसमें क्रम पड़ता है। उस मार्ग में धीरे धीरे शक्ति अनुसार चलना होता है ? इसलिये चलते चलते कोई आगे निकल जाता है और कोई रह जाता है-पीछे। किसी में शान्ति अधिक प्रगट हो जाती है और किसी में रह जाती है-कम। जितना बल लगाओ जितनी तेजी से चलो उतनी ही जल्दी शान्ति के निकट पहुँच जाओ। क्या अधिक बल वाले, क्या हीन बल वाले, उस मार्ग पर चलने की देर है, पहुँच दोनों जायेंगे लक्ष्य पर। कोई पहले और कोई पीछे। अतः प्रभु ! अपने को असमर्थ मत समझ। उस मार्ग चलने की सामर्थ्य तुझ में न हो, ऐसी बात नहीं है। चल, भले धीरे धीरे चल।

२ गुरु परीक्षा की मुख्यता व साधकता शान्ति के मार्ग में गमन करते हुए तेरा पहला कदम कहां पड़ेगा भला ? वह पड़ेगा देव पूजा में, शान्ति के पूर्ण आदर्श के बहुमान में, उसकी भक्ति व उपासना में, अथवा चैत्य चैत्याक्य व शान्त स्वरूप प्रतिमा के आदर्श दर्शनों में, आदर्श पूजा में। पूजा जैसी कि पहले प्रकरणों में बताई गई है ! अर्थात् देव कैसा होना चाहिये, प्रतिमा व मन्दिर से क्या लाभ, अनुकूल वातावरण का मन पर प्रभाव पड़ता है इत्यादि, बातें बताते हुए भली भाँति यह बात दर्शा दी गई थी कि देव का आश्रय लेने का यह प्रयोजन नहीं है कि वह मुझे जबरदस्ती तार देगा। पर यह है कि नमूने के रूप में उसे अपने सामने रख कर मैं अपने जीवन में उसका रूप ढालने का प्रयत्न कर सकूँ। जैसा नमूना होगा वैसा ही माल बनाया जा सकेगा। इसलिये नमूने के सम्बन्ध में अत्यन्त सावधानी बर्तने की आवश्यकता है। खूब अच्छी तरह परीक्षा करके, अपनी अभिलाषाओं के अनुरूप ही नमूना अर्थात् देव को उपास्य रूप में ग्रहण करना चाहिये। बिना विवेक किये जैसा तैसा भी आदर्श हमें हमारा लक्ष्य नहीं दर्शा सकता।

अब दूसरे पग की बात चलती है। वह है गुरु उपासना। जिस प्रकार ऊपर अच्छी प्रकार घूम फिर के, खूब परीक्षा करके ही, अपने लक्ष्य के अनुरूप देव मैंने पहले खोजा है, उसी प्रकार यहाँ गुरु के सम्बन्ध में भी जानना। गुरु मेरी नाव के खेवटिया हैं। अतः देव से भी अधिक है-उनकी मुख्यता। जैसा कैसा भी गुरु मेरी नाव को किस दिशा में ले जाये, शान्ति की ओर ले जाये या अशान्ति की गहराई में डुबाये यह कौन जाने अतः खूब अच्छी तरह परीक्षा करके ही किसी को गुरु स्वीकार करना योग्य है। गुरु चेतन पदार्थ है। अपने उपदेशों से वह शिष्य की बुद्धि को अपने अभिप्राय के अनुसार घुमा सकता है। अतः गुरु को स्वीकार करने से पहले यह जान लेना अत्यन्त आवश्यक है कि इसका

आन्तरिक अभिप्राय क्या है ? इसका जीवन शान्ति को ओर जा रहा है या अभिलाषाओं के पोषण की ओर ?

१ गुरु का जीवन देव पूजा वत् ही गुरु उपासना का प्रयोजन गुरु को प्रसन्न करने का या रिझाने का नहीं। एक ही शिक्षा बल्कि उनके शान्त स्वरूप पर से अपना शान्त स्वरूप निहारना, उनके गुणों पर से अपने गुणों को स्मरण करना, तथा उनके जीवन पर से अपने जीवन में कुछ परिवर्तन की प्रेरणा लेना है। इस मार्ग में मेरी प्रगति बराबर बढ़ती हुई चली जानी चाहिए। यद्यपि देव पूजा करते समय आध पौन घण्टे के लिए, अन्तरंग की प्रगति उस समय अवश्य कुछ शान्ति की ओर बढ़ी थी, पर दैनिक चर्या के अन्य समयों में लौकिक धन्धों में फँस कर वह पुनः मन्द पड़ जाती है, लुप्त वत हो जाती है। गुरु का जीवन मुझे मन्दिर मात्र में सीमित कर्तव्य ही नहीं दर्शाता, बल्कि चौबीस घण्टों की मेरी जीवन चर्या में कुछ योग्य अन्तर डालने की प्रेरणा देता है, तथा इस संशय को दूर करता है कि यह शान्ति पूर्ण हो सकती शक्य भी है या नहीं। गुरु से प्रश्न करके नहीं बल्कि उसके जीवन पर से यह बात पढ़ी जा सकती है, कि यह शान्ति अवश्य ही पूर्ण हो सकती है। और मुझे अपने जीवन में कुछ इस प्रकार से परिवर्तन करना चाहिए। जैसा कि देव पूजा के प्रकरण नं० ११ के अन्तर्गत दृष्टान्त में प्रगट करके दिखाया गया था (देखो प्रवचन नं० ३१ दिनांक २४ जुलाई १९४६)। एक जीवित आदर्श से कुछ शाब्दिक उपदेश न मिलने पर भी एक भारी उपदेश मिलता है। यह उपदेश कुछ ऐसा होता है जो सीधा जाकर जीवन पर टकराता है, और जीवन की दिशा को घुमा देता है। दो वर्ष की स्वाध्याय भी इतना नहीं सिखा सकती जितना कि एक मिनट की गुरु उपासना सिखा देती है। गुरु जीवित आदर्श है इसलिये इनकी उपासना या दर्शन मेरे जीवन में एक फेर ला सकने में समर्थ है। यद्यपि गुरु मौखिक उपदेश भी देते हैं। जिससे बड़े-बड़े सिद्धान्तिक रहस्य खुल जाने के कारण मार्ग सरल बन जाता है, परन्तु जीवन को प्रेरणा देने वाला उपदेश वचनों से नहीं बल्कि स्वयं उनके जीवन से लिया जाता है। शाब्दिक उपदेश हम शास्त्र में से भी पढ़ सकते हैं। पर जीवित उपदेश हमें गुरु के सिवाय कहीं अन्यत्र उपलब्ध नहीं हो सकता। इसलिए गुरु उपासना है इस मार्ग में दूसरा पग, मार्ग का बड़ा आवश्यक अंग।

४ आदर्श गुरु मेरी भान्ति उन गुरुओं ने भी प्रथम पग देव पूजा में ही रखा था। वहाँ से बढ़ते बढ़ते ही उपासना उन्होंने अपनी अन्दर से आती हुई कोई गर्जना सुनी कि “प्रभू ! तू सिंह है; सिंह की सन्तान है; त्रिलोकाधिपति है। तू अपने को पामर व कायर मत समझ। अपनी जाति को पहिचान। जिनका तू उपासक बना है, वही तू है।” उससे ही इन्हें जागृति मिली प्रेरणा मिली, और बन गये वीर, सच्चे वीर, इन्द्रिय विजयी। ऐसा वीरत्व अपने अन्दर जागृत करने के लिये ही गुरु उपासना की प्रधानता है। गुरु उपासना का अर्थ गुरु के पांव दबा देना, या उनकी सच्ची झूठी प्रशंसा करके उन्हें प्रसन्न करने का प्रयत्न करना मात्र नहीं है। इसका आन्तरिक अर्थ कुछ और ही है।

उपासना कहते हैं गुरु की अन्तरंग वीतरामता के दर्शन करने को। धन्य है प्रभु आपका जीवन। आपके पास गृहस्थ दशा में सब कुछ होते हुए भी आपने उसको ओर चित्त न लगाया। वास्तव में आपने तत्त्व को समझा है। मुझ पामर का भी उद्धार कीजिये। वह भावना वास्तव में मेरे अन्दर भी जागृत कीजिए। (वस्तुतः भावना यह जागृत नहीं करेंगे, परन्तु भक्ति के आवेश में उनके प्रति अनुमान

होने से ऐसे शब्द निकल ही जाया करते हैं ।) (जैसा कि देव पूजा के प्रवचन नं० ३१ दिनांक २४ जुलाई १९५६ के प्रकरण नं० १२ में बताया गया था) गृहस्थ में आप अपने को संतान का सहायक मान रहे थे, परन्तु कितनी जल्दी छोड़ दी वह मान्यता ? मेरा भी यह भ्रम दूर कर दीजिए प्रभु ! आपने इस संसार से दूर एक नया संसार बसाया है । कितना सुन्दर है यह संसार जहां शान्ति सुन्दरी के साथ आप किलोल कर रहे हैं । जहां इस सुन्दरी की कोख से आपके सन्तति उत्पन्न हुई है, निष्कपटता व निष्कषायता तथा अन्य अनेक सद्गुण । मुझे भी वहीं ले चलिये प्रभु ! कितने स्वतन्त्र हैं आप ? न है वस्त्र की आवश्यकता न धन की । न किसी की सहायता की आवश्यकता न इन्द्रादि पदों की । धन्य है आपकी स्वतन्त्रता को, धन्य है आपकी निर्भयता को, धन्य है आपकी साम्यता को । सुख व दुख में, अनुकूलता व प्रतिकूलता में, सदा समान भाव । सदैव अपने को ही निहारा करते हैं । मुझ पर भी करुणा कीजिये नाथ । यह भाव व शक्ति मुझ में भी प्रदान कीजिये ।

“देखिये भगवन् ! आपका वीर्य कितना बड़ा हुआ है कि आपने कुटुम्बादि से ममत्व छोड़ा तो छोड़ा, परन्तु इससे भी आगे आपने तो मेरी ऐसी बुद्धि को, कि “क्या गर्मी सर्दी आदि की बाधाएँ सहन करने को मैं समर्थ हो सकूंगा ?” दूर करके यह सिद्ध कर दिया है कि मैं अवश्य सहन कर सकूंगा । आप धन्य हैं । “परन्तु इस पर से मेरे जीवन में कुछ प्रेरणा मिले तभी तो यह ‘धन्य’, धन्य है । आज के लोकों को सम्भवतः यह भ्रम होता है कि दिशाओं मात्र को वस्त्र रूप से ग्रहण करते हुए, आकाश की खुली छत के नीचे, गर्मी सर्दी को कुछ जबरदस्ती केवल भावुकता वश सहन करते हुए, आप कष्ट सहन कर रहे हैं, और वह कष्ट करना ही आपको मुक्ति दिला देता है । परन्तु यह केवल भ्रम है । अब मुझे आपके प्रसाद से तत्वों का प्रकाश मिला है । कोई जीव अशान्ति के मार्ग में से शान्ति पा नहीं सकता, ऐसा मुझे दृढ़ विश्वास हो गया है । आपके जीवन को तपश्चरणों का जीवन कहा जाता है । परन्तु क्या जाने क्यों मुझे तो वह फूलों की सेज पर विश्राम करता प्रतीत होता है । यह सुख का मार्ग है । इसमें दुख है ही नहीं । कड़ाके की सर्दी सहन करते हुए भी आपकी मुखाकृति देखने पर आपके अन्तर में कल्लोलित शान्ति रस का सागर मुझे प्रत्यक्ष दिखाई दे रहा है । अशान्ति की एक रेखा को भी वहां प्रवेश कहां ? यदि सर्दी आदि सहन करने से आपको दुःख होता तो आपके अन्दर अशान्ति होती । और वह आपके मस्तक पर आये बिना न रहती ? परन्तु यहां वह दीखती ही नहीं ।

अब मैं जान पाया हूँ, कि यह बाधाएँ आपके लिये बाधाएँ नहीं हैं । आपका वीरत्व जागृत हो चुका है । आज आपने साक्षात् शत्रुओं को ललकारा है । शत्रु सामने खड़े हैं । परन्तु किस में सामर्थ्य है कि आपको डिगा सके ? धन्य है यह साहस, कि यह बात प्रत्यक्ष दिखा दी है । शब्दों से नहीं, वरन् अपने जीवन से । आप कितने बड़े योद्धा बन कर युद्ध क्षेत्र में उतरे हैं, जहाँ बड़े से बड़ा शत्रु आता है-आपको विचलित करने के लिये-आपकी परीक्षा करने के लिए । पोष माघ में चलने वाला तीव्र वायु का वेग, रात्रि को कितना ठण्डा कर देता है, परन्तु आप ऐसी रात्रि में भी धैर्य और शांति से, चिन्तवन में निजानन्दा रस पान ही किया करते हैं । आपके साहस को देख कर मानों जन सामान्य को कम्पा देने वाला वह तुषार स्वयं कम्पायमान हो गया है आज । वह भागा जा रहा है न जाने किस ओर ? वह आपके प्रहार से मानों भयभीत होकर आज खण्ड खण्ड हो, हिम के रूप में आप के चरणों में आ पड़ा है ?

इस प्रकार के भावों से गुरु का स्वरूप देख कर, अपनी शक्ति का स्वीकार करना ही वास्तव में गुरु उपासना है। और यदि मैं गुरु उपासना करूँ और करता ही चला जाऊँ, जब तक कि वीरत्व प्राप्त न कर लूँ, तो क्या मैं समझ न पाऊँगा कि मेरे लिये भी वैसा बन जाना सम्भव है? और क्या इससे मेरी गति इस मार्ग में और न बढ़ेगी? इस उपासना के प्रताप से मेरा लक्ष्य और निकट आ जायेगा। अतः हे कल्याणार्थी! हे शान्ति पथ के पथिक! राग की शरण को छोड़ अब वीतरागी गुरु की शरण में जा।

दिनांक २६ जुलाई १९५६

प्रवचन नं० ३६

५ देव व गुरु में किञ्चित् समानता शान्ति की प्राप्ति करने चला हूँ। उसकी प्राप्ति से पहले 'वह क्या है' यह जानना आवश्यक है। ऐसा न हो कि हीरे के बजाय कांच ले आऊँ। यद्यपि पहले शान्ति के स्वरूप सम्बन्धी प्रवचन में चार प्रकार के शान्ति के चित्र खेंच कर उसके भूठे व सच्चे पने की परीक्षा कर ली गई थी। परन्तु नमूना देखे बिना उस रहस्य को समझना कुछ कठिन है। इसलिये शान्ति का नमूना देखने की आवश्यकता है। देव तो पूर्ण शान्ति के आदर्श हैं ही-परन्तु उनसे किञ्चित् कम दशा में गुरु भी पूर्ण वत् ही शान्ति के आदर्श हैं। क्योंकि बाह्य से देखने में देव व गुरु दोनों की शान्ति में कुछ अन्तर दिखाई नहीं देता। अंतरंग में भले ही कुछ अंतर हो तो हो। उसको वह स्वयं जाने। मुझे उसमें क्या? इसलिये शान्ति के मार्ग में जितने वन्दनीय व पूजनीय देव हैं उतने ही गुरु भी हैं। बल्कि किसी अपेक्षा से गुरु का ध्यान मेरी दृष्टि में देव से भी ऊँचा है। क्योंकि मुझे कीचड़ से निकाल कर मुँह दर मुँह आकर, वह मुझे मेरा हित न दशति तो देव का परिचय भी मुझे कैसे होता? मैं इस उत्तम मार्ग में आकर अपने जीवन को किञ्चित् भी शान्त कैसे बना पाता? शान्ति की अपेक्षा देखने पर तो पाँचों ही परमेष्ठियों का एक स्थान है। 'आचार्य कुछ ऊँचे हैं, उपाध्याय कुछ नीचे हैं, अर्हन्त सबसे ऊँचे हैं' इत्यादि। इस प्रकार का भेद एक वन्दक की दृष्टि में है ही नहीं। क्योंकि वास्तव में वह न देव को वन्दता है न गुरु को वन्दता है। उसका वन्दन तो है केवल एक शान्ति के लिये, जो पाँचों में ही उसे बाह्य में समान रूप से दिखाई देती है।

६ पर होते हुए भी किसी को पूजने में व्यक्ति का कोई न कोई तो स्वार्थ होता ही है। और इसी लिये धन गुरु का आश्रय का इच्छुक लक्ष्मी को पूजता है, वही बाट तराजू गज आदि को पूजता है। सो वृथा नहीं क्यों पूजता। उसके अंतरंग में धन प्राप्ति का लक्ष्य अवश्य है। इसी प्रकार पंच परमेष्ठी की पूजा में भी मेरा कोई न कोई स्वार्थ अवश्य होना चाहिये। वह स्वार्थ क्या है? "तू चैतन्य पदार्थ है, यह सब स्त्री पुत्र धन धान्यादि तुझ से भिन्न हैं। शरीर, रागद्वेषादि यहां तक कि स्वाभाविक पर्याय भी किसी अपेक्षा 'पर' है। ज्ञान में इनका आश्रय आने पर कुछ रागात्मक विकल्प उठे बिना नहीं रहते। अतः इनका आश्रय छोड़े बिना शान्ति मिलनी असम्भव है।" इस प्रकार एक ओर तो पर तत्त्व को छोड़ने का आदेश दिया जा रहा है, उसे अनिष्ट बताया जा रहा है और दूसरी ओर देव व गुरु का आश्रय लेने

की, उसकी पूजा, बन्दना आदि करने की प्रेरणा। क्या देव व गुरु स्व हैं? यह भी तो पर हैं? फिर उस ही का निषेध और उसी का ग्रहण? कैसी अजीब बात है? समझ में नहीं आती? सो भाई! ऐसी बात नहीं है। पर तत्व का आश्रय तो सदैव ही अशांति का कारण है। हमारा कर्तव्य तो एक मात्र निज शांति में बहना ही है। परन्तु क्या करें, अल्प दशा में यह सम्भव नहीं दीख रहा है? पूर्व प्रबल संस्कार वश, अधिक देर शांति में स्थिरता रहती नहीं। पुनः पुनः लौकिक पर-पदार्थों की ओर ही उपयोग भागने का प्रयत्न करता है। इसलिये यदि पर तत्व का ही आश्रय लेना है तो किसी ऐसे का ही ले, जिससे लौकिक तीव्र रागात्मक विकल्प तो न उठ पावें। विकल्प ही उठे तो शांति सम्बन्धी तो उठें। और इसी स्वार्थ की सिद्धि के लिये शांति को प्राप्त किन्हीं पर तत्वों का आश्रय लेने के लिये कहा जा रहा है। लौकिक पर पदार्थों का आश्रय पराश्रय के लिये होता है, इन में से रस लेने के लिये होता है, पर यह आश्रय पराश्रय छुड़ाने के लिये है।

यहाँ बड़े भारी विवेक की आवश्यकता है। क्योंकि पराश्रय की बात है। बड़ी देख भाल कर, ऐसे का ही आश्रय लेना योग्य है जिनमें कि कुछ मेरे लक्ष्य बिन्दु की आभा दिखाई दे, शान्ति दिखाई दे, वीतरागता दिखाई दे। यहाँ 'पर' के आश्रय से अर्थात् गुरु के आश्रय से उठने वाली मेरी अपनी ही आकांक्षें, क्योंकि मुझे मेरी शान्ति की याद दिलाती प्रतीत होती है, निज शान्ति के दर्शन कराती प्रतीत होती है, इसलिये वह 'पर' का आश्रय भी स्व के आश्रय के लिये ही है। भविष्यत की बात नहीं वर्तमान में ही उसके आधार पर मैं अधिकाधिक स्व की ओर भुक्तता प्रतीत होता हूँ। अतः बाह्य में देव गुरु का पराश्रय अन्तरंग में निज शान्ति का ही आश्रय है। दोनों क्रियायें साथ साथ चल रही हैं। लौकिक पर पदार्थों से बाह्य निवृत्ति, देव गुरु में बाह्य प्रवृत्ति, देव गुरु में अन्तरंग निवृत्ति, स्व शान्ति में अंतरंग प्रवृत्ति। निवृत्ति व प्रवृत्ति दोनों मार्गों का कितना सुन्दर समन्वय? यही है पंच परमेष्ठी की पूजा या उपासना में मेरा स्वार्थ। यहाँ विवेक की माँग है, कि यदि इस अल्प दशा में तुम्हें पर का आश्रय लेना ही है, तो किसी ऐसे का ले जो तेरे लक्ष्य के अनुकूल हो।

७ प्रयोजन वश अनेकों गुरु यद्यपि गुरु के सम्बन्ध में भी देव वत् निश्चित रूप से यह नहीं कहा जा सकता कि अमुक ही गुरु है। क्योंकि जिससे अपने जीवन के लिये कोई भी हित की बात सीखने में आये, वह गुरु है। और इस प्रकार एक जुआरी का गुरु जुआरी और एक चोर का गुरु चोर ही हो सकता है। अन्य नहीं। लेकिन जीवन को उन्नत बनाने के लिये लौकिक विद्या प्रदान करने वाले स्कूल के मास्टर भी गुरु हैं। परन्तु यहाँ जीवन सम्बन्धी कोई बात सीखना अभीष्ट नहीं है अतः वे लौकिक गुरु यहाँ गुरु नहीं कहे जा सकते। शांति सम्बन्धी कोई बात जिससे सीखने में आवे सो ही यहाँ गुरु कहा जा सकता है। इस प्रयोजन के लिये भी, कदाचित् अनेकों कुछ ऐसे व्यक्ति या पशु व जड़ पदार्थ तक भी गुरु बनते हुए पाये जाते हैं, कि जिन वेशारों को यह भी पता नहीं कि शांति किस चिड़िया का नाम है। जैसे सारी रात आहूक की प्रतीक्षा में बिता देने पर अंत में प्रातः को निराशा के कारण निद्रा की गोद में चली जाने वाली बेव्या, "निराशा संतोष की जननी है" ऐसा उपदेश देने के कारण गुरु मानी जा सकती है। अथवा रोटी के टुकड़े को लिये हुए चील पर अन्य चीलों को भपटते देख यह उपदेश मिलता है कि परिस्रह कुछ का और भगड़े का मूल है; अतः इस दृष्टि से वह चील भी गुरु कही जा सकती है। तथा दाल के सोये को देखकर, दाल व उसके छिलके वत् "चैतन्य तत्व व शरीर की पृथक्ता" का उपदेश मिल जाने के कारण, कदाचित् दाल भी गुरु है।

परन्तु यहां शांति का उपदेश देते हुए भी ऐसे जीवों व पदार्थों को गुरु स्वीकार नहीं किया जा सकता क्योंकि उनमें से किसी का भी जीवन शांति का आदर्श नहीं है। यहां केवल वीतरागी व शांत प्रवृत्ति मनुष्य को ही गुरु कहा जा सकता है- भले ही शब्दों में उपदेश देने की योग्यता भी उसमें न हो। क्योंकि शब्दों के द्वारा वह शिक्षा ग्रहण नहीं की जा सकती जो बिना शब्दों के ही केवल जीवन पर से कर ली जा सकती है। जैसा कि पहले ही देव पूजा के प्रकरण में, जिज्ञासु को सेठ के जीवन से साम्यता की शिक्षा मिलने का दृष्टान्त दिया जा चुका है। (देखो प्रवचन नं० ३१ दिनांक २४-७-५६ प्रकरण नं० ११) ऐसे वीतराग व शांत जीवन वाले व्यक्ति भी जघन्य से लेकर उत्कृष्ट पर्यन्त यथा योग्य रूप में अनेकों प्रकार के वेषों सहित हो सकते हैं। जैसे कि एक सच्चा ज्ञानी गृहस्थ भी किंचित् शांत व संतुष्ट जीवन के कारण, गुरु कहा जा सकता है। परन्तु यहां उनकी भी बात नहीं है। क्योंकि गृहस्थ सम्बंधि अथवा शरीर रक्षण सम्बंधि, जो कुछ भी अधिक या हीन परिग्रह उनके पास देखने में आता है, उनके जीवन में अधिक या हीन अभिलाषाओं का, राग व अशान्ति का प्रदर्शन कर रहा है। जिससे कि वे शान्ति के आदर्श नहीं कहे जा सकते।

= गुरु परीक्षा की इस लिए गुरु की परीक्षा करनी आवश्यक हो जाती है। देव की परीक्षा भी आज इतनी प्रधानता व आवश्यक नहीं है जितनी कि गुरु की। क्योंकि जो देव आज उपलब्ध है, वह जड़ है। गुरु उसका उपाय चैतन्य है। वह बुद्धि पूर्वक उपदेश द्वारा प्रेरित करके अपने आश्रित का उपकार भी कर सकता है और अपकार भी। परन्तु परीक्षा कैसे करें? देव की परीक्षा तो केवल बाह्य की नग्नता, निष्परिग्रहता व नासाग्र दृष्टि आदि चिन्हों से कर लेनी सहल है। वहां तो अन्तरंग भावों की परीक्षा का प्रश्न ही नहीं है। परन्तु गुरु के सम्बंध में तो बड़ी सावधानी बर्तनी पड़ेगी। उसकी परीक्षा केवल बाह्य रूप पर से ही करनी पर्याप्त नहीं है। अन्तरंग अभिप्राय पर से करनी होगी। क्योंकि हो सकता है कि किसी का बाह्य वेष नग्न हो, पास में कुछ परिग्रह भी न हो, रहता भी बन में हो, दृष्टि भी नासिका पर टिकाई हो, मुख पर कुछ शांति भी प्रतीत होती हो, पर अन्तरंग अभिप्राय उसका मलिन हो। अतः यहां परीक्षा करने के लिये कुछ सूक्ष्म दृष्टि करने की आवश्यकता पड़ेगी। रूढ़िवाद से काम न चलेगा।

यदि आदर्श के अनुकूल गुरु उपलब्ध नहीं हैं तो जिस किसी को गुरु स्वीकार कर लेना भी ठीक नहीं है। स्वर्ण के अभाव में पीतल को स्वर्ण मानने के लिये कौन तैयार हो जायेगा? जब लौकिक बातों में इतनी परीक्षा करता हूँ, तो यहां तो हित अहित का प्रश्न है। भगवान कह रहे हैं कि तू ज्ञानी की सन्तान है, अपने पिता को लांछन मत लगाना। मैं त्रिलोक का व त्रिकालज्ञ का पुत्र हूँ। मुझे वैसा हो बनना है। परीक्षा के बिना कोई बात स्वीकार कर लेना मेरा काम नहीं। आज तक जिस किसी को भी गुरु स्वीकार करता आया हूँ। क्योंकि वास्तव में मुझे पता ही नहीं था कि मुझे क्या बनना है। पर आज यह बात जान जाने के पश्चात् कि मुझे पूर्ण वीतरागी और शान्त बनना है, मैं जिस किसी को गुरु स्वीकार नहीं कर सकता।

जौहरी की दुकान खोली है। इसमें मिट्टी भरने से काम न चलेगा। हीरे ही रखने होंगे। उसके लिये पहले यह पहचानना होगा कि हीरा किसको कहते हैं। अध्यात्म की दुकान में सच्चे गुरु को ही प्रवेश है। अन्य को नहीं। अतः सच्चे गुरु की पहचान सीखे बिना काम न चलेगा। यह कहना ठीक नहीं कि हम तो बाह्य का रूप देख सकते हैं, अन्तर का अभिप्राय कैसे जाने? एक बालक भी पिता की

मुखाकृति को देखकर पहिचान लेता है कि इस समय वह उसे क्रोध से मार रहा है कि प्यार से। यदि क्रोध से मारे तो रो देता है, और यदि प्यार से तो हंस देता है। एक बालक में अंतर अभिप्राय जानने की शक्ति है, तुझमें कैसे न होगी ? कुछ मेहनत अवश्य करनी होगी।

कुछ दिन उसके निकट सम्पर्क में रहना होगा। उसकी सर्व दैनिक क्रियाओं को ध्यान से पढ़ना होगा। गमनागमन करते समय दृष्टि रखनी होगी। उपदेशादि देते समय या किसी अन्य से व अपने शिष्य से बातें करते समय ध्यान से सुनना होगा। उसकी भोजन चर्या देखनी होगी। उसके उपदेश का ढंग व वचन माधुर्य की ओर ध्यान देना होगा। वस्तुओं को उठाते धरते उस पर दृष्टि रखनी होगी। शौचादि को जाते समय भी उसे निहारना होगा। सामायिक, वन्दना या ध्यानादि करते समय भी ध्यान से उसकी स्थिरता, अस्थिरता को देखना होगा। सर्व अवसरों पर उसके शरीर के हाव भाव आदि को पढ़ना होगा। मस्तक व मुखाकृति पर नित्य ही आकर विलय हो जाने वाले भावों को पढ़ना होगा। फालतू समय में सिद्धान्तिक चर्चा करके, उसके उत्तरों पर से, तत्व सम्बन्धी अन्तरंग अभिप्राय की जांच करनी होगी। इस प्रकार करने से मैं उसके अन्तरंग अभिप्राय को न जान पाऊँ, यह असम्भव है। इतनी योग्यता सब में है। परन्तु यदि आंखों पर पट्टी बाँध कर परीक्षा करने का प्रयत्न ही न करूँ तो लक्ष्य को कैसे प्राप्त करूँगा ? लौकिक बातों में इतना परिश्रम करना पड़ता है। परम हित की बात बिना परिश्रम कैसे मिलेगी ?

६ गुरु की यथार्थ पहिचान बीतरागता गुरु के अन्दर बीतरागता होनी चाहिये यही गुरु की वास्तविक पहिचान है। यदि बाह्य में वस्त्रादि का परिग्रह है, उसको तो गुरु मानने का प्रश्न ही पैदा नहीं होता, क्योंकि वहां तो राग का साइन बोर्ड ही लगा है। परीक्षा तो उसकी करनी है कि जिसने यह साइन बोर्ड ही उतार दिया है। जौहरीकी दुकानमें हीरे ही होने चाहिये काँच नहीं। अतः केवल बाह्यकी निष्परिग्रहता पर से गुरु की पहिचान नहीं हो सकती। यह फोकट की वस्तु नहीं, कि कोई भी नग्न हो जाये और बन बैठे गुरु। हित और अहित का प्रश्न है। जीवन मृत्यु का प्रश्न है। ज्ञानी किसी को गुरु केवल इसलिये स्वीकार नहीं करता कि वह नग्न है। वह तो उसको कसौटी पर कसता है।

दिनांक ३० व ३१ जुलाई १९५६

प्रवचन नं० ३७ व ३८

भगवान् आत्मा को भगवान् बनने की इच्छा हुई है। वर्तमान दशा से कम्पन छूटा है। इसे भव सागर के रूप में देखने लगा है। इसे पार होने के लिये खेवाटिया की खोज है, जो ऐसा न हो कि बीच में ही डुबा दे। अतः गुरु की परीक्षा की बात चलती है। बाह्य वेष के धारी अनेक व्यक्ति आज गुरु होने का दावा कर रहे हैं। किस को स्वीकार करूँ ? किस का आश्रय लूँ ? घबरा नहीं पात्मन् ! देख, कुछ लक्षण गुरु देव स्वयं बता रहे हैं—गुरु परीक्षा करने के लिये।

१० यथार्थ गुरु गुरु वह होता है जो बीतराग व शान्त हो। जिसके जीवन में कषाय की रेखा दिखाई न देती हो। विषय पोषण का भाव जिसमें से जाता रहा हो। पांचों इन्द्रिय जिसने वश में कर ली हों।

छोटे बड़े प्राणियों के प्रति जिसके हृदय से दया उमड़ी पड़ती हो। षट् आवश्यक क्रियाओं में जो सदा तत्पर रहता हो। केश लुंचनादि क्रियाओं को करके ख्याति न चाहता हो। निज हित के लिये चारित्र्य पालन करता हो, दिखाने के लिये नहीं। जिसके पास धागे का ताना मात्र भी न हो। नग्न रहता हो। गर्मी सर्दी को न गिनता हो। कमण्डल, पीछी, व एक दो शास्त्र, इन तीन वस्तुओं के अतिरिक्त, चौथी वस्तु को अपने पास न रखता हो। शास्त्र भी अधिक न रखता हो। जहां पहला शास्त्र पढ़ कर पूरा हो गया, उसे वहीं छोड़ दिया, और वहाँ से दूसरा ले लिया। इस प्रकार पीछे से लेकर आगे तक छोड़ता चला जाता हो। अपने पास संग्रह न करता हो। किसी दिशा विशेष में जाने का लक्ष्य न रखता हो। जिधर नाक उठी चल दिये।

जो भोजन तो करता हो पर केवल संयम की रक्षा के लिये, शरीर पोषण के लिये नहीं। इस प्रकार से कि दातार को बाधा न हो। जैसे अमर फूल पर बैठे, रस ले और उड़ जाये, पर फूल ज्यों का त्यों बना रहे। एक भी पंखड़ी झड़ने न पाये। जैसा कैसा बना बनाया मिल जाये और ले ले। केवल संयम की गाड़ी को लक्ष्य की ओर खेंचने के लिये लेता हो। जैसे चूँ चूँ करती गाड़ी के धुरे में, थोड़ी थोड़ी देर के पश्चात् तेल दे देते हैं। केवल इसलिये कि जिस किस प्रकार यह एक बार घर पहुंच जाये। भोजन में स्वाद अस्वाद, सलोने अलोने, चिकने रूखे आदि की ओर जिसका ध्यान न जाता हो। खड्डा भरने से मतलब हो। दातार के गरीब अमीर पने से जिसे मतलब न हो। जैसे गाय को घास खाने से ही मतलब है, चाहे चक्रवृति के महल में खड़ी हो चाहे भिखारी की कुटिया में। ऐसी निरपेक्ष बुद्धि से जो भिक्षा पूर्वक बिना याचना किये आहार ग्रहण करता हो।

लौकिक जन संसर्ग से जो दूर रहना पसन्द करता हो। जो सदा धार्मिक चर्चा ही करता हो। लौकिक कथायें न करता हो। भारत में क्या हो रहा है उसे परवाह नहीं। विश्व में क्या बीत रहा है उसे चिन्ता नहीं। कोई चांद पर जा रहा है या एटम बम बना रहा है उसकी दृष्टि में कोई महत्व नहीं। ऐसी बातें न करता है न पूछता है। न लौकिक समाचार पत्र पढ़ता है। भोजन सम्बन्धी बातें नहीं करता। भोजन को दण्ड समझता है। भोजन करने में जो समय चला गया उसे अपराध मानता है। भोजन की चर्चा में समय क्यों खोये? स्त्री आदि की सुन्दरताओं की चर्चा की वार्ता नहीं करता है। चोर डाकुओं आदि की बातें नहीं पूछता है। या तो मौन रहता है। और बोलता है तो आत्म हित सम्बन्धी बात ही करता है।

जो दुख व सुख में समान रहता हो। धूल व सोना जिसकी दृष्टि में समान हो। जिसकी मुखाकृति शान्त रहती हो। मुख पर मधुर सी मुस्कान खेलती हो। उपसर्ग आने पर भी जो व्याकुल न होता हो, धैर्य न छोड़ता हो। आहारादि में बाधा पड़ जाने पर भी जो पूर्व वत् शान्त रहता हो, मानों कुछ हुआ ही नहीं। सबके ऊपर जिसकी समान बुद्धि रहती हो। कोई स्तुति करे या निन्दा, नमस्कार करे या इद्दण्डता पूर्वक यों ही आकर बैठ जाये उनके सामने, परन्तु दोनों के प्रति एक कल्याण का ही आशीर्वाद निकलता हो। तथा नीचे लिखे जो दोष उनकी रूप रेखा भी मिसके जीवन में जिखाई न देती हो। और इनके अतिरिक्त अन्य भी असंख्यातों गुणों का जो भण्डार हो। वह वीतरागी ही, मेरा गुरु है।

कोटि जिह्वा लगाकर भी जिसके गुराओं का कथन होना असम्भव है, उनके गुरा वशीन करने के लिये यह मैडक टरटर कर रहा है, सो इसका दुःसाहस है।

११ अर्थार्थ गुरु उसका जीवन यदि रागात्मक हो, अन्तरंग में जिसके कषाय पड़ी हो, वह वीतरागी नहीं कहला सकता। जिसे बात करते हुए या दूसरे के किसी प्रश्न पर, या अपनी बात कटती देख कर क्रोध आ जाता हो। जिसे वचन पर काबू न हो। 'इस बात का दूसरे पर क्या प्रभाव पड़ेगा' इस विवेक से शून्य हो, जो जी में आये बोल देता हो, वह गुरु नहीं हो सकता। जो कषाय वश अपने मुख से अपनी प्रशंसा करते हिचकिचाता न हो, वह गुरु नहीं हो सकता। जिसके अन्दर कुछ अभिप्राय पड़ा हो, और बाहर में क्रिया कुछ और करता हो, जैसे खोया, मेवा व फल आदि का भोजन करने की जिज्ञासा रखकर अन्न छोड़ देता हो, वह गुरु नहीं हो सकता। ऐसे व्यक्ति को भले बाह्य का त्याग दिखाई दे, पर अन्तरंग में माया चारी पड़ी है। जिसके अन्दर लोभ की प्रवृत्ति बराबर चल रही हो। किसी बहाने से भी पैसा एकत्रित करने की पड़ी हो। संस्थायें खोल कर, ग्रन्थ मालायें चला कर, या किन्हीं उपायों से चन्दा इकट्ठा करता फिरता हो वह गुरु नहीं हो सकता। जिसमें ख्याति का लोभ पड़ा हो, शास्त्र इसलिए लिखता हो कि मेरी प्रशंसा हो, प्रवचन इसलिए देता हो कि मेरी प्रशंसा हो। इस प्रकार कषायों से जो पीड़ित हो वह गुरु नहीं हो सकता।

जिसमें विषय पोषण का भाव पड़ा हो और उसके पोषणार्थ वह अनेकों अयोग्य क्रियायें करते हुए हिचकिचाता न हो। जैसे दातार की प्रशंसा करता हो-इस अभिप्राय से कि यह अच्छा स्वादिष्ट भोजन देगा, या मेरी अधिक सेवा करेगा। अथवा उसका सन्देश दूसरे गांव में पहुंचा देता हो। अथवा उसे कोई उसके भाग्य सम्बन्धी बात बताता हो। अथवा उसे यंत्र-मंत्र या तावीज गण्डे बना कर देता हो। अथवा बाजार भाव का उतार चढ़ाव बता देता हो। उनके बच्चों को देख कर, 'यह बड़ा होनहार है' इत्यादि रूप से, उसके मुंह पर उनकी प्रशंसा कर देता हो, उनके प्रति सहानुभूति दिखाता हो। किन्हीं लौकिक कार्यों के सम्बन्ध में अपनी अनुमति दे देता हो; वह गुरु नहीं हो सकता।

जिसमें दया न हो, जो रुढ़ि वश केवल बाह्य क्रियाओं को करता हो, पीछे से चींटी आदि छोटे जन्तुओं को हटाते हुए भी जिसके नेत्र किसी अन्य ही दिशा में देखते हों। जिसे मनुष्य या दातार के कष्ट का तनिक भी विचार न हो। दातार के प्राण पीड़न करके अर्थात् उसपर भार बन कर आहार लेता हो। किस अन्य व्यक्ति द्वारा अपनी रुचि अरुचि दातार पर प्रगट करा देता हो। ऐसे त्याग कर दिये हों जिनको निभाना एक साधारण गृहस्थ के लिए अत्यन्त कठिन हो या अन्न का भोजन छोड़ कर दूध व फलों का रस पीता हो। अर्थात् आठ आये या रुपये का भोजन छोड़ कर दस रुपये का भोजन एक समय में कर लेता हो, उसे अहिंसा महाव्रत कैसा? उसे तो न्याय और अन्याय का भी विचार नहीं। केवल इन्द्रिय पोषण का विचार है। दातार चाहे कर्ज लाकर बनाये। स्वयं अपने पर काबू करने की बजाये यह कहकर अपना पिण्ड छुड़ा लेता हो, कि "दातार जो बनाता है ले लेते हैं। हम कहने थोड़े ही जाते हैं। वह न बनाये" इत्यादि, वह गुरु नहीं हो सकता। उसे यह भी भान नहीं कि दातार किस मक्ति वश कर्ज लाकर भी बनाने को तैयार है। उसपर तेरी इस प्रवृत्ति से कितना बड़ा भार पड़ रहा है। उसे अहिंसा महाव्रत कैसा?

जिसे बचन पर काबू नहीं, "यह वचन दूसरे को इष्ट पड़ेगा कि अनिष्ट, शान्ति देगा कि अशान्ति, मिष्ट है या अमिष्ट, "इस प्रकार का जिसे विवेक नहीं। किसी को धूर्त कहते भी जिसका कलेजा हिलता नहीं। जो अपने मुख से अपनी प्रशंसा और दूसरे की निन्दा करते डरता नहीं। जिसके वचनों में से क्रोध या मान, भावा या सोभ टपकता हो। जो धर्म कथा न करके, लौकिक जनों के साथ राज कथा, चोर कथा, स्त्री कथा, व भोजन कथा करने में आनन्द मानता हो। जिसके बोलने का ढंग व्यंगात्मक या हास्यात्मक हो। इत्यादि अन्य अनेकों दोष जहां दिखाई देते हैं वहां सत्य व्रत कहां ?

जो दातार की आन्तरिक इच्छा के विरुद्ध अधिक मूल्य का भोजन ग्रहण करता हो। 'चौके में कितनी वस्तु बनाई गई हैं, उसमें से तुझे कितनी लेनी चाहिये,' इस बात के विचार से शून्य जिसे अपनी जिह्वा का पोषण मात्र ही अभीष्ट हो। जो दातार की बिना इच्छा के कुछ संकेतादि द्वारा, उसके घर की कोई वस्तु मांग लेता हो। पीछी, कमण्डल व शास्त्र के अतिरिक्त चौथी वस्तु अपने पास रखता हो। जो अपने निवास स्थान पर दूसरे को ठहरने में रोक लगाता हो। उसे अचौर्य व्रत कहां ? वह मेरा गुरु नहीं हो सकता।

जिह्वा इन्द्रिय के प्रहार से घायल हुआ जो भोजन में स्वाद लेता हो। नित्य पौष्टिक, गरिष्ट, व तामसिक, या राजसिक भोजन करता हो। दसियों बीसियों तरह के व्यंजन पदार्थों का ग्रहण करता हो, एकान्त में स्त्रियों से बातें करता न हिचकिचाता हो, वह ब्रह्मचारी कहां ?

जिसे परिग्रह का त्याग तो दूर रहा उसका परिमाण भी न हो। केवल एक नग्नता का साइन बोर्ड लगाकर जगत भर की विष्टा अपने घर में भर कर बैठा हो। रोगों से भयभीत होकर, जिसे अपने साथ औषधियों का पिटारा रखना पड़ता हो। सर्दों से बचने के लिये जिसे कोई विशेष प्रकार का बक्सा रखना पड़ता हो। मच्छरों से बचने के लिए जिसे मच्छरदानी चाहिये। जिन्होंने अनेकों संस्थाओं तथा शास्त्र मालाओं के बन्धनों में अपने को जकड़ रखा हो। शास्त्र छपवाने के लिए टाइप राइटर व प्रेस तक लगा लिए हों। इसके अतिरिक्त भी टार्च आदि अन्य अनेकों सामान अपने साथ रखते हों। वे अचारे अभिलाषाओं से सताये गये रंक क्या जाने-निष्परिग्रहता का मूल्य ? कैसे देखें उसमें अपना हित व अहित ? क्या जाने कि शान्ति किस चिड़िया का नाम है ? एक छोटा घर छोड़ कर मानों एक नया घर बसा लिया है। एक गृहस्थ भी परदेश जाने लगे तो थैला लटकाये और चल दे। और एक मुनि जाने लगे तो एक ठेला गाड़ी की आवश्यकता पड़े उसकी गृहस्थी का भार उठाने को। जहां शरीर भी परिग्रह कहा है वहां इतना आडम्बर जोड़ते जिसका हृदय कांपता नहीं, वह अपने को वीतरागी कहे, निष्परिग्रही कहे; आश्चर्य है। उसे देख कर कोई हंसने के सिवाय क्या करेगा ? वह गुरुओं के आदर्श पर एक कलंक है गुरु नहीं। वह अपने को महाव्रती कहे और हम स्वीकार करें खेद है।

चलते समय जो रुढ़ि वश यह कह रहा हो कि वह देख कर चल रहा है पर वास्तव में दूसरों से बातें करता इधर उधर देखता चलता है, पाशों के नीचे रोंदता हुआ, अनेकों छोटे छोटे जन्तुओं को। जिनके हृदय में उन बेचारों के प्रति कोई दया नहीं। जा रहा है बड़ा तेजी से लपका हुआ। उसे धर्मा समिति कहां ? विवेक शून्य वचन वाले उसे भाषा समिति कहां ? जो दातार की बाधाओं का विचार न करके भोजन लें। कुछ रुढ़ि की बातों मात्र पर दृढ़ रहें, चाहे उन रुढ़ियों को निभाने के लिए दातार

को कितना भी आरम्भ करना पड़े। रूढ़ियों वश जो दातार के समझाये जाने पर भी, वर्तमान युग के उन्नत साधनों का प्रयोग न करके लकीर का फकीर बना रहे, चाहे उसमें जीव हिंसा अधिक ही क्यों न हो। आरम्भ में स्पष्ट जीव हिंसा देखते हुए भी तथा आधुनिक वस्तुओं के मुकाबले में अशुद्धता देखते हुए जो मात्र रूढ़ि वश हाथ से ही उन्हें बनवाने में महत्व समझे। भोजन की मात्रा का जिसे प्रमाण न हो। खाता ही चला जाये। उसे एषणा समिति कहाँ ? जो बूढ़ि पूर्वक आंखों से देख भाल कर वस्तुओं को उठाता धरता न हो, केवल पीछी को ही इधर उधर घुमाने की कुछ दिखावटी सी लौकिक क्रिया कर देता हो, उसे आदान निक्षेपण समिति कहाँ ? पांच समिति रहित वह मेरा गुरु नहीं हो सकता।

जिसको सर्दी से बचने के लिए अंगीठी की, और गर्मी से बचने के लिए बिजली के पंखों की आवश्यकता हो, वह स्पर्शन इन्द्रिय का दास मेरा गुरु कैसे हो सकता है।

स्वादिष्ट, गरिष्ट, व पौष्टिक भोजन की चाह रखने वाला, जो इस प्रकार का भोजन न मिलने पर कुछ बिगड़ बैठता हो, या भोजन छोड़ देता हो, या जिसका मुख मलिन सा हो जाता हो, सस्ती वस्तुओं का त्याग कर महंगी वस्तुओं को ग्रहण करता हो, वह बेचारा जिह्वा इन्द्रिय का सताया मेरा गुरु कैसे हो सकता है ?

किसी व्यक्ति या पदार्थ से दुर्गन्ध आने पर बैठे हुवे या गमन करते हुवे जिसका नाक सुकड़ जाता हो, माथे पर बल पड़ जाते हों, वह नासिका इन्द्रिय का दास मेरा गुरु कैसे हो सकता है ?

दातार के घर पर या मन्दिर आदि से जाकर, जिसकी दृष्टि घर या मन्दिर की या अन्य वस्तुओं की सुन्दरता या असुन्दरता में फंस कर उनकी स्तुति व निन्दा करने लगता हो, वह नेत्र इन्द्रिय विजयी कहाँ ? गऊ वत् भोजन लेने के लिये मात्र दातार के घर पर जाने वाले योगी को इतनी फुरसत कहाँ, कि वस्तुओं की सुन्दरता सम्बन्धी विचार करे ? गऊ वत् दृष्टि में तो चक्रवर्ती का महल व भिखारी की कुटिया समान होनी चाहिये। वह तो भोजन करते समय भी अपने को धिक्कारता ही रहता है, कि “अरे ! तू कितना अशक्त है ? कि भोजन बिना रहा न गया। अपने अन्तर रस को छोड़कर इस धूल के भोजन को करने चला आया। धिक्कार है तुझे।” ऐसी बात जिसमें नहीं वह योगी कहाँ ? रंक है बेचारा। नेत्र इन्द्रियों का बन्दी।

जो अपनी स्तुति सुन कर प्रसन्न हो जाता हो, या अपनी प्रशंसा सुनने की भावना रखता हो। अपनी निन्दा सुनने की क्षमता जिसमें न हो। जो वास्तविक बात सुनना भी गवारा न करता हो। गुरु का वह यथार्थ स्वरूप स्पष्ट सुन कर जो झुंझला उठता हो। वह गुरु कहाँ ? कर्ण इन्द्रिय का दास है बेचारा।

जो ठीक समय पर स्तुति, वन्दना व सामायिक आदि आवश्यक कर्म न करता हो। या कुछ दण्ड सा समझ कर करता हो। चित्त लगा कर न करता हो। क्रियायें करते समय मन कुछ और विचारों में फंसा रहता हो, जल्दी जल्दी उन क्रियाओं को पूरी करके कुछ अन्य ही क्रिया करने की रुचि

बाणी के प्रसार में योग दान दीजिए

यहां तक स्वाध्याय कर चुकने पर आपको अवश्य यह विश्वास हो गया होगा कि प्राधुनिक युग में, प्राधुनिक ढंग से वैज्ञानिक की भाँति, अत्यन्त सरल भाषा में, जीवन विज्ञान के रूप में अध्यात्म प्रदर्शन का यह उपाय ही विश्व शान्ति की स्थापना तथा बाणी का प्रसार करने में समर्थ हो सकता है। भागम भाषा या पुरानी रुढ़ियों के आधार पर इस लक्ष्य की पूर्ति आज के युग में असम्भव है। प्राधुनिक बुद्धि युक्ति व अनुभव को स्वीकार करती है, भागम को नहीं। अतः विद्वज्जनों, प्रचारकों, त्यागियों, प्रकाशन संस्थाओं, दानी महानुभावों व अपने पाठकों से अनुरोध प्रार्थना है कि पुराने ढङ्ग को बदल कर मार्ग प्रचार के इस ढङ्ग को अपनायें, इस ढङ्ग की ट्रेनिंग लें। ब० जिनेन्द्र कुमार की सेवायें इस कार्य के लिये हर समय उपलब्ध हो सकती हैं। पुराने ढङ्ग के साहित्य निर्माण तथा अन्य प्रतिष्ठाओं आदि की दिशा से धन व परिश्रम की बचत करके इस दिशा में लगायें, तो अवश्य ही एक दिन रामा कृष्ण मिशन से भी अधिक बाणी के मिशन का विश्व में प्रकाश होगा।

प्रस्तुत ग्रन्थ का अधिक से अधिक प्रचार करें। इसका परिचय देकर अपने मित्रों से अनुरोध करें कि इस ग्रन्थ को जीवन साथी के रूप में अवश्य अपने साथ रखें। चिन्ता के ग्रन्थकार पूर्ण अवसरों में यह उन्हें प्रकाश व शान्ति प्रदान करेगा। अपना व अपने मित्रों का पता अवश्य भेजने की कृपा करें, ताकि निःशुल्क सामायिक ट्रंकट आदि आप को भेजे जा सकें।

रूप चन्द गार्गीय जैन

पानीपत

नय दर्पण

अनेकान्तवाद या स्याद्वाद जैन वाङ्मय का बड़ा गम्भीर परन्तु उलझा हुआ व जटिल सिद्धान्त है। आद-विवाद के प्रशमनार्थ, जैनगम के रहस्य को स्पर्श करणार्थ तथा वस्तु की जटिल स्वरूपा व स्वरूप के स्पष्टीकरणार्थ इस सिद्धान्त से परिचित होना अत्यन्त आवश्यक है। इसे प्रागम का सर्व समझने की कुञ्जी कहें तो अतिशयोक्ति न होगी। प्रागम में प्रह कर या प्रागम भाषा में पण्डितजनों के मुख से सुन कर इसको समझता एक साधारण बुद्धि के लिये अत्यन्त कठिन है।

बाल-गोपाल भी इसको सरलता से समझ सके, इस प्रयोजन की सिद्धि के अर्थ, प्रस्तुत ग्रन्थ जैसी ही वैज्ञानिक व बालक भाषा में, इस महान सिद्धान्त का उद्घाटन करने का प्रयत्न करने के फलस्वरूप, "नय दर्पण" नाम के एक दूसरे ग्रन्थ का जन्म भी हो चुका है। शीघ्र ही प्रकाश में आने वाला है।

प्रागम में प्रवेश पाने के लिये तथा संशयों के निवारणार्थ अवश्य ही इस ग्रन्थ को खरीद कर अपने ज्ञान का विकास कीजिये, तथा इसका भी अधिक से अधिक प्रचार करने के लिये अपने मित्रों को इसका परिचय दीजिये। सभी से अपने-आपके निम्न पते पर बुक कराइये।

प्रेमलता जैन ग्रन्थ माला

इन्द्र भवन-तुको गंज, इन्दौर

लगी हो। अपने दोषों पर जिसका ध्यान ही न जाता हो, और इसलिये उन दोषों को पकड़ पर उनके प्रति निन्दन करना या प्रायश्चित्त आदि प्रतिक्रमण करना जिसके लिये असम्भव हो। हां, कुछ रुढ़ि वश प्रतिक्रमण पाठ आदिक मात्र पढ़ लेता हो। या गुरु से अपने दोष कहता डरता हो। नाम मात्र शास्त्र खोल कर बैठा रहता हो, पर बातें लौकिक जनों से करता हो। उसे षट् आवश्यक क्रियाओं का पालन कहां? वह मेरा गुरु नहीं हो सकता।

तथा अन्य भी बाह्य की क्रियायें जो केवल दिखाने मात्र को करता हो, या वे क्रियायें दूसरों को दिखाने में उसे कुछ महानता सी प्रतीत होती हो। जैसे खूब भीड़ एकत्रित करके उनके बीच में केश लोच करना इत्यादि। उसकी यह शारीरिक क्रियायें भी सच्ची कैसे कही जा सकती हैं? अभिप्राय तो एडवरटाइज करने का है। वह गुरु नहीं हो सकते। जिसको कषायों पर विजय नहीं, विषयों के पोषण की रुचि है पांच महाव्रत नहीं, पांच समिति नहीं, छः आवश्यक नहीं, तथा बाह्य की क्रियायें भी जिसकी निरपेक्ष न हों, उसे तो २८ में से एक भी मूलगुण नहीं, भला मेरा गुरु कैसे हो?

१२ कालादि के बहानों का निराकरण गुरु हमको तारने वाले हैं। तीर्थ हैं। क्या इस प्रकार के गुरु हमें तिरा सकते हैं? वे वेचारे तो स्वयं डूबे हुए हैं-विषय वासना में। स्वयं मारे हुवे हैं कषाय व इन्द्रियों से। आज दुर्भाग्य वश। इस प्रकार के गुरु सरीखे दीखने वाले व्यक्ति ही प्रायः इस पृथ्वी पर विचरण कर रहे हैं। उनके इस ढोंगी रूप को देख कर आज हमारी श्रद्धा सच्चे गुरु पर से हटती जाती है। आज हमें संशय हो रहा है कि, क्या आदर्श के अनुसार वीतरागी गुरु सम्भव है? कि क्या ऐसे सच्चे रूप का धारक गुरु होना भी सम्भव है, या कभी होता था? आज तो पंचम काल है इत्यादि।

आज गुरुओं का विरह हो रहा है। आज जानी गुरुओं की याद कर हृदय रो उठता है परन्तु उनकी उपलब्धि न होने पर भी, मैं जिस किसी को भी गुरु स्वीकार कर लूं ऐसा नहीं हो सकता? "पंचम काल के अन्त तक गुरुओं का सद्भाव बताया है, और आज तो जैसे कैसे भी हैं, यही दिखाई देते हैं। अतः इन्हीं को गुरु स्वीकार कर लूं।" ऐसा नहीं हो सकता। आज हंस दिखते नहीं तो बगुलों को तो कोई हंस नहीं स्वीकार कर लेता? गुरु तो गुरु ही रहेगा। भले वर्तमान में उपलब्ध हो कि न हो। उपलब्धि गुरु को पहिचान नहीं। गुरु का आदर्श बहुत ऊंचा होता है। जब कभी भी होगा वैसा ही होगा। गुरु का जातियां भिन्न भिन्न नहीं होती।

सहनन हीन होने से भी गुरु का आदर्श हीन नहीं हो जाता। भले ही तपश्चरणादि में अन्तर पड़ जाये, अधिक उपवास न कर सके, वनों में न रह सके, आतापन योगादि ग्रहण न कर सके, परीषह सहन न कर सके, उनसे बचने का प्रयास भी करे, पर मूल लक्ष्य वीतरागता तथा २८ मूल गुण उसमें तो कोई अन्तर नहीं पड़ सकता। जैसे श्रावक जैसे मुनि यह बहाना भी ठीक नहीं है। क्योंकि श्रावक अपने को दोषी जानता है। वह स्पष्ट कहता है कि 'मैं सच्चा श्रावक नहीं हूँ, पापी हूँ।' पर आज का मुनि तो यह कह रहा है कि 'मैं सच्चा मुनि हूँ।' अपने को स्पष्ट चोर स्वीकार करने वाले चोर से सफेद पोश चोर बहुत भयानक होता है। गुरु बना है अपने हित के लिये, दूसरे को दिखाने के लिये नहीं। यदि श्रावक अपने आदर्श से गिर जाये तो इसका यह अर्थ नहीं कि गुरु अपना हित छोड़ कर अहित का

मार्ग थकड़ ले। गुरु बनना कोई व्यापार नहीं है। कोई अपराधी बने तो मैं भी अपराध करने लूँ, वह न्याय नहीं।


तब तो यह अर्थ हुआ कि द्रव्यलिङ्गी मुनि वन्दन क्रिया जाने योग्य नहीं? ऐसा नहीं है भाई! जिनको आगम में द्रव्यलिङ्गी मुनि कहा गया है, वह बाह्य में वीतरागी हुआ करते हैं। उन्हें क्रोधादि कषाय नहीं होती। विषय वासना नहीं होती। पंच महाव्रत व समिति पूरी पूरी पालते हैं। इन्द्रियों पर उनका पूर्ण अधिकार है। षट् आवश्यक क्रियाओं में कोई दोष बाहर में नहीं दीख सकता। केश खुचनादि क्रियाओं में भी कोई दोष लगने नहीं पाता। आप स्वयं यह परीक्षा नहीं कर सकते कि यह अययार्थ है कि यथार्थ। अर्थात् द्रव्यलिङ्गी है कि भाव लिङ्गी। केवल सर्वज्ञ ही जानते हैं उनके अन्तरंग दोष को। हमारे लिये तो वह यथार्थ ही हैं। जब परीक्षा कर लेने पर भी दोष न दीख सके तो अययार्थ कैसे कहें? अन्तरंग के सूक्ष्म परिणाम को जांचने की शक्ति मुझ में नहीं। दूसरे उसमें पूरे वीतरागता के दर्शन हो रहे हैं, जिससे कि हमें प्रयोजन है। व्यक्ति कोई पूज्य नहीं होता। हमारा आदर्श या लक्ष्य ही पूज्य होता है। जहां वीतरागता नहीं अर्थात् जिसमें निर्दोष २८ मूल गुण नहीं वह तो द्रव्यलिङ्गी भी कहा नहीं गया है। प्रवचन करते समय द्रव्यलिङ्गी की बात आये तब, यह बात किसे कही जा रही है, यह न समझ कर अपने दोष पर तो दृष्टि न डाले, और थोपने जाये वही दोष-किसी दूसरे पर, तो वह मुनि अपना अनिष्ट कर रहा है तथा दूसरों का भी। ऐसा मुनि तो केवल करुणा का पात्र है।

इन बहानों के द्वारा इन रंकों का पोषण मत कर भाई! इससे मेरे यथार्थ गुरुओं को, कुन्द कुन्द प्रभु व समन्त भद्र स्वामि व शुभ चन्द्राचार्य देव आदि को लाँछन लगता है। अन्य लोक क्या समझेगा, कि वे भी ऐसे ही गुरु होंगे जैसे का कि तू पोषण कर रहा है? वे भी तो पंचम काल व हीन संहनन में ही हुवे हैं? अपने आदर्श गुरुओं की निन्दा में कैसे सुन सकूंगा? आपने क्या कथा नहीं सुनी है, उस सेठ की कथा जो गुरु निन्दा के भय से कुण्ठी गुरु को सुन्दर व निर्मल शरीर वाला कहते हुवे भी न हिचकिचाया। उस गृहस्थ को झूठ बोलना स्वीकार था, पर गुरु निन्दा सहन न था। क्या आप अपने गुरु को संसार में रागी सुनना चाहते हैं? क्या आपका हृदय नहीं कांप जायेगा ऐसा-सुन कर?

हमें गुरु को अंगीकार करना है। अगुरु को नहीं। पंचम काल है संहनन हीन है, यह बात स्वीकार है, परन्तु इसका यह अर्थ नहीं, कि वह पूर्वोक्त प्रकार राग करने की प्रेरणा देते हैं। ही सकता है कि इन कारणों वश वह वन में न रह सके। न सही मन्दिर में रहिये। परन्तु मन्दिर में रह करके भी एकान्तता का त्याग करके, जन सम्पर्क में आ, इधर उधर की भोजन आदि सम्बन्धी बातों में समय गंवाने के लिये तो पंचम काल नहीं कहता? संहनन की हीनता अधिक तपश्चरणा, अधिक उपवासादि नहीं करने देती, यह तो माना, परन्तु स्वादिष्ट व पौष्टिक भोजन करने के लिये तो प्रेरणा नहीं करती। यह तो नहीं कहती कि गृहस्थ पर चाहे कितना भी भार पड़े, जिस किस प्रकार भी तू अपने शरीर का पोषण कर, जिस किस प्रकार भी अपने भोग सम्बन्धी स्वार्थ की सिद्धि कर। एक बार के मुनि के आहार पर १५) रुपये लग जाये और गृहस्थ के बच्चों को चाहे महीनों तक दूध भी न मिले, यह तो हीन संहनन नहीं कहती। गुरु को इतना निर्दयी तो नहीं बना देती। गुरु है तो ऐसा भोजन कदापि न लेगा। कुत्ता बैठा हो तब भी, यह समझ कर कि कुत्ते का पेट सम्भवतः कट जाये भोजन नहीं लेते, तो क्या बच्चों को बिलखता देख कर भोजन ले लेंगे? ऐसा नहीं हो सकता। ऐसा भोजन लेने

वाला अहिंसक कैसा ? वह तो महान हिंसक है । हां धनवान या समर्थ दातार के यहां कदाचित् ऐसा भी ले ले तब कोई बात नहीं । हीन संहनन वश बाह्य क्रियाओं में कदाचित् दोष आ जाना सम्भव है पर अभिप्राय में नहीं ।

ऐसी स्थूल बातों की परीक्षा तो हम कर ही सकते हैं । इतने मूढ़ तो नहीं हैं, कि इन बातों को पहिचानते न हों । हमारा अन्तर्करण बराबर इन सब बातों को पकड़ता है । कोई ऐसा नहीं जो यह कुछ न जानता हो, पर ठक देता है उसे किसी शङ्कट भय के कारण । आप सिंह की सन्तान हैं, वीर हैं, निर्भय हैं । किस का भय है ? उनके शांप आदि से भय खा कर कर्तव्य न भूलिये । उन्हें नमस्कार न कीजिये । इसका यह भी अर्थ न समझना कि उनसे द्वेष कीजिये । नहीं नगर में रहने वाले अन्य सामान्य व्यक्तियों वत् ही समझिये । जिन से प्रेम है न घृणा ।



—: स्वाध्याय :—

दिनांक २२ सितम्बर १९५६

प्रवचन नं० ३६

- १—स्वाध्याय का महत्व व प्रयोजन, २—स्वाध्याय का अर्थ, ३—स्वाध्याय में विनय का महत्व,
४—शास्त्र परीक्षा, ५—अभिप्राय वश अनेकों शास्त्र, ६—शास्त्र परीक्षा का उपाय,
७—सच्चे शास्त्रों में भी प्रयोजनीय व अप्रयोजनीय का विवेक।

अहो ! मुझ जैसे अन्धों को घर बैठे ही समस्त विश्व का साक्षात्कार कराने वाली जिन बाणों का उपकार। यदि यह न होती तो आज इतनी निःकृष्ट परिस्थिति में जब कि देव दिखाई देते हैं न गुरु, मुझे शान्ति की बात कौन सुनाता ? शान्ति मार्ग के अन्तर्गत आज स्वाध्याय की बात चलती है।

१ स्वाध्याय का शान्ति प्राप्ति की सिद्धि के अर्थ आवश्यकता इस बात की है कि जिस किस प्रकार महत्व व प्रयोजन भी अभिलाषा प्रवर्धक विकल्पों का, भले कुछ देर के लिए सही, संवरण कर दिया जाये। प्रशमन कर दिया जाये। उपाय निकला यह कि सारी जीवन चर्या में आध या पौन घण्टा समय का अवकाश निकाल कर, उतने समय मात्र के लिये गृहस्थ के वातावरण को बिल्कुल भूलने, तथा शान्ति का स्मरण करने का प्रयत्न कीजिये। मन्दिर में आकर देव दर्शन या पूजन कीजिये अथवा गुरु की शरण में जाकर उनकी उपासना कीजिये। परन्तु विचार करने पर यह बात ध्यान में आये बिना न रहेगी, कि इन कामों में मैं कितनी देर संलग्न रह सकूंगा ? स्वतन्त्र रूप में अपने हृदय से निकाल निकाल कर कब तक उद्गार प्रगट करता रहूंगा ? सम्भवतः चार पांच दिन तक क्रम बना रहे और फिर वह उद्गार सरीखे दीखने वाले भाव शब्द मात्र ही रह जायें और मन अपना काम करता रहे-गृहस्थी में घूमने का। तात्पर्य यह कि शान्ति के दर्शनों में चित अटकाने का काम, इस प्रथम भूमिका में अधिक देर तक किया जाना बहुत कठिन है। इस लिये इन कामों के अतिरिक्त कोई और काम ऐसा ढूँढना होगा कि जिसमें बहुत अधिक देर तक भी उपयोग को अटकाया जा सके, और इतना अटकाया जा सके कि शान्ति की बातों के अतिरिक्त इसे अन्यत्र जाने को अवकाश ही न मिले। सौभाग्य वश एक ऐसा उपाय निकल ही आया और वह है स्वाध्याय।

दूसरा प्रयोजन यह भी है, कि भले देव व गुरु में शान्ति के दर्शन कर पाया है, पर इस शान्ति से बिल्कुल अपरिचित मुझ को शब्दों के बिना कौन यह बताये, कि इसकी प्राप्ति अमुक प्रकार होनी सम्भव है ? नमूना अपना स्वरूप बता सकता है पर अपने बनाने का उपाय नहीं। मुझ को तो अशान्ति

से शान्त बनना है। और बड़े विकट वातावरण में रहते हुए बनना है। क्या क्या प्रक्रियायें करूँ, जीवन को कैसे ठालूँ, जो इस प्रयोजन की सिद्धि हो? ठीक है कि देव दर्शन व गुरु उपासना भी इस मार्ग में बड़ी सहायक प्रक्रियायें हैं। परन्तु मन्दिर के समय से बच्चे जीवन के इतने लम्बे काल में क्या करूँ? क्या वैसे ही बर्तन करता रहूँ, जैसे कि अब कर रहा हूँ? ऐसा ही करता रहूँगा तो प्रातः देव व गुरु के दर्शनों से प्राप्त हुई शान्ति कितनी देर टिक सकेगी? और जीवन के चौबीस घण्टे अत्यन्त तीव्र व्यग्रता में बिताये जाने के कारण, मन्दिर में प्रवेश करते समय, तत्सम्बन्धी विकल्पों के दृढ़ संस्कारों का त्याग, थोड़ी देर के लिये भी कैसे कर सकूँगा? अतः कुछ ऐसी बातें भी अवश्य होनी चाहिये, जिनको इस वर्तमान परिस्थिति में रहते हुए भी, मैं अपने चौबीस घण्टों के जीवन में किञ्चित् उतार सकूँ, और विकल्पों की तीव्रता में तनिक मन्दता ला सकूँ। कौन बताये यह बातें मुझे?

घबरा नहीं जिज्ञासु! वह देख सामने से आती हुई प्रकाश की एक रेखा अब भी तुझे बुला रही है-अपनी ओर। चल वहाँ चल। कुछ प्रकाश मिलेगा, जिसकी सहायता से तू अपने जीवन को पढ़ सके कि क्या कुछ और कहना है-तुझे। ओह। यह तो वाणी है, सरस्वती देवी है। कितना शान्त है इसका स्वरूप। ओहो! जिसके दर्शन मात्र से ही इतनी वृत्ति हो गई, उसकी बातें सुनने से तो कितना बड़ा कल्याण हो जायेगा? कृपा कीजिये माता! मुझे मार्ग दर्शाइये। देव व गुरु दर्शन से आने वाली क्षणिक शान्ति ने मेरे चित्त में अब यह लग्न उत्पन्न कर दी है, कि जिस किस प्रकार भी इसमें अधिकाधिक वृद्धि करूँ। अब गृहस्थ सम्बन्धी व्यग्रतायें साक्षात् रूप से मुझ को दाह उत्पन्न करती हुई प्रतीत होने लगी हैं। मेरी रक्षा करो माता।

२ स्वाध्याय का अर्थ स्वाध्याय का अर्थ है स्व+अध्याय या स्व अध्ययन, अर्थात् निज शान्ति स्वरूप का अध्ययन, या दर्शन। इसलिये वास्तव में तो देव दर्शन व गुरु उपासना में भी यही कार्य सिद्ध होने के कारण वह दोनों कार्य भी स्वाध्याय कहे जा सकते हैं, परन्तु अधिक देर तक विकल्पों से बच कर किञ्चित् शान्ति में स्थिति पाने के अर्थ यह तीसरा कार्य अधिक उपयोगी है। अतः मुख्यता से स्वाध्याय इस तीसरी प्रक्रिया का नाम है। इसमें समावेश पाता है उपदेश-मौखिक या लिखित।

यद्यपि देव से भी कुछ मौन उपदेश प्राप्त हुआ, पर उसका क्रम, अधिक देर तक न चल सका। गुरु के द्वारा भी मौखिक उपदेश दिया गया, जिससे महान कल्याण हुआ। जी चाहा कि निरन्तर इस अमृत का पान करता रहूँ। जितनी देर तक उपदेश सुनता रहा, जैसा कि यहाँ प्रवचन सुनते हुए आपको प्रतीत होता है, मानों मैं सब कुछ भूल गया हूँ। जीवन में एक उत्साह सा आता हुआ प्रतीत होता रहा। कुछ प्रेरणा मिलती रही। परन्तु कहां है मेरा इतना सौभाग्य कि गुरु प्रतिदिन मुझ को मिलते ही रहें? आज मिले और कल नहीं। रमते जोगी हैं। बन बन विचरते हैं। क्या जाने किधर निकल जायें और फिर मेरे लिये वही अन्धकार। और आज तो समस्या ही दूसरी है। एक दिन को भी गुरु का सम्पर्क होना सम्भव प्रतीत नहीं होता। गुरु ही दिखाई नहीं देते। जहां दर्शन की ही सम्भावना नहीं वहां उपदेश कैसा? और इस प्रकार रह गया मैं कोरा का कोरा, असमन्जस में पड़ा, बगलें भाँकता और विचारता कि क्या करूँ, कैसे रक्षा करूँ-इन दुष्ट विकल्पों से।

सौभाग्य वश सरस्वती माता ने आशा दिलाई, और वह देख अब भी कितने प्रेम से कुत्तों की तरह तुम्हें अपनी ओर। अब कोई चिन्ता नहीं। आश्रय मिल गया। ऐसा कि चाहे कितनी ही देर सुनता रहे उपदेश। चाहे जितना समय बिता दे। विकल्पों को प्रवेश पाने का अवकाश ही न मिले। जो गुरु समक्ष तेरे पास है, कहीं बन आदि में जाने की भी आवश्यकता नहीं। अर्थात् गुरुओं का ही लिखित उपदेश आश्रय या शास्त्र। जितनी देर चाहे पढ़। जितनी बार चाहे पढ़। जब चाहे उसे विचार जहां चाहे उसे विचार, जैसी अवस्था में चाहे विचार। और विशेषता यह कि वही गुरु की बात। वही प्रतिध्वनि। सानों साक्षात् गुरु ही बोल रहे हों- सामने बैठे। गहन से गहन, गम्भीर से गम्भीर समस्याओं का अत्यन्त सहूल उपाय बता देने में समर्थ, यह आगम ही वास्तव में सरस्वती है। शान्ति में स्नान कराने के लिए अन्तर मल शोषण के लिए यही यथार्थ गंगा है। विकल्पों से मेरी रक्षा करने के कारण यही माता है।

स्वाध्याय का अर्थ शास्त्र का पढ़ना मात्र ही नहीं है। बल्कि उसका अर्थ है, जिस किस प्रकार भी शान्ति मार्ग के उपदेश का रहस्यार्थ ग्रहण करना व उसमें इस अत्यन्त चंचल मन को अटकावाना। इसलिए विशेष ज्ञानी या उपयुक्त वक्ता के मुख से वह रहस्य सुनना, विशेष स्पष्टीकरण के अर्थ संकायें उठाना, प्रश्न कर करके समाधान करना, अवधारित अर्थ को एकान्त में पुनः चिन्तन करना या विचारना, जो कुछ समझा उसकी परम्परा या आमनाय से मिलान करके परीक्षा करना कि ठीक ही समझा हूं कि कहीं भूल है तो पक्षपात रहित हो सुधार करने का प्रयत्न करना। जो निर्णय किया उसका उपदेश अन्य को देना, या जो समझा है उसको लिखना, यह सब ही स्वाध्याय है। कोई पढ़ना जाने या न जाने, उपदेश देना जाने या न जाने किसी न किसी प्रकार स्वाध्याय अवश्य कर सकता है और मार्ग का निर्णय कर हित उपजा सकता है।

३ स्वाध्याय में विनय देव गुरु की भान्ति स्वाध्याय में भी विनय व बहुमान अत्यन्त आवश्यक है। विनय का महत्व रहित सुना या पढ़ा बेकार है। गुरु व वारणी के प्रति बहुमान न हो तो कोई भी बात सीखी नहीं जा सकती। तुम्हें केवल पढ़ कर स्वाध्याय की रूढ़ि ही पूरी नहीं करनी है बल्कि कुछ हित की बात सीखनी है। स्कूल के गुरु की विनय न करे, तो क्यों सीखे? इसीलिए आज के विद्यार्थी स्कूल से उतना कुछ सीख कर नहीं निकलते जितना कि पहले के विद्यार्थी सीख कर निकला करते थे। आज गुरु की विनय युवकों में उतनी ही रह गई है। रावण मृत्यु शय्या पर पड़ा था कि भगवान राम ने लक्ष्मण से कहा “भाई! जाओ इस अन्तिम समय में रावण से कुछ सीख लो। जीवन में तुम्हारे काम आयेगा। वह बड़ा अनुभवी व पंडित है। नहीं सीखोगे तो समस्त विद्यायें उसके साथ ही चली जायेंगी।” लक्ष्मण गया और रावण के सिराहने खड़ा होकर अपना अभिप्राय प्रगट किया। उसे मौन देख कर निराश वापिस लौट आया और राम से बोला कि “भगवन! वह बड़ा अभिमानी है, बोलता नहीं।” राम बोले “भूलता है, लक्ष्मण! मानी वह नहीं तू है। स्वभाव में ही तू उद्दण्ड है। तूने अवश्य उद्दण्डता दिखाई होगी। कैसे बोलें? तुम्हें अगर कुछ सीखना है तो गुरु बन कर नहीं शिष्य बन कर सीखना होगा। जाओ! उसके चरणों में बैठ कर विनय पूर्वक विनती करो। उसे गुरु स्वीकार करो।” लक्ष्मण की आंखें खुल गई। गया, और अबकी बार उसे निराश लौटना न पड़ा।

बस इसी प्रकार शास्त्र को पुस्तक मात्र न देख कर साक्षात् गुरु के रूप में देखो। बिल्कुल इसी प्रकार जिस प्रकार प्रतिमा में जीवित देव के दर्शन किये थे। शास्त्र जड़ नहीं है वह साक्षात् बोल

कर बेश हित दर्शा रहा है। पद पद पर ठोकरो से बचा रहा है। गहन से गहन ग्रन्थियों को खुलभा रहा है। अही ! इसका उपकार, न जानी, न देखी, न अनुभवी अत्यन्त रहस्य मयी उस सूक्ष्म बात को मानो हथेली पर रख कर ही साक्षात् दर्शा रही हो। उसकी शरण कितनी शीतलता प्रदायक है। अतुल प्रकाश है। उसकी विनय अत्यन्त आवश्यक है। बिना नहाये व हाथ धोये उसे छूने में बिना शुद्ध वस्त्र पहने उसे हाथ लगाने में उसकी अविनय है। शुद्धता व अशुद्धता के विवेक रहित, जिस किस स्थान में भी बैठ कर उसे उपन्यास की भान्ति पढ़ने में उसकी अविनय है। उसे उठाते व धरते समय अत्यन्त विनय से साष्टांग नमस्कार किये बिना उद्दण्डता से सामने आकर बैठ जाने में उसकी अविनय है। स्थान एकान्त व शुद्ध होना चाहिये। मन्दिर ही उसके लिये सर्वोत्तम स्थान है। घर पर भी यदि पढ़े तो किसी एकान्त कमरे में ही पढ़े, जहां जूते आदि न आते हों। जिस किस समय में पढ़ना भी योग्य नहीं। जब अन्य विकल्पों से किञ्चित् मुक्ति मिले तो पढ़ना योग्य है। रूढ़ि पूरी करने मात्र को एक दो लकीर इधर उधर से जैसे तैसे पढ़ कर जल्दी जल्दी भागने का अभिप्राय रखते हुवे पढ़ना, पढ़ना नहीं दण्ड है। बिना स्पष्ट उच्चारण किये या बिना अर्थ समझे पढ़ना भी पढ़ना नहीं रूढ़ि है। इस प्रकार पढ़ने से इसकी अविनय है। अतः सर्व बातों का विचार करके अपने लिये अत्यन्त कल्याणकारी समझते हुवे कुछ जीवन में उतारने योग्य उपयोगी बातें सीखने पर हो, इसके पढ़ने से या सुनने से लाभ हो सकता है। केवल पढ़ने वालों के लिये तो यह कुछ पत्रों मात्र का ढेर है, और कुछ नहीं। जैसी दृष्टि से देखे वैसा ही कुछ सीख ले।

परन्तु इसका यह अर्थ नहीं कि 'स्वाध्याय' मन्दिर की चार दिवारी के अन्दर ही अन्दर हो सकना सम्भव है, बाहर नहीं। जो कुछ पढ़ा या सुना है उसका चिन्तन हम कहीं भी बैठकर कर सकते हैं। कैसी ही अवस्था में कर सकते हैं। किसी भी समय में कर सकते हैं। और इसलिये स्वाध्याय चौबीस घण्टे की जा सकती है। यद्यपि इस प्रकार मन के द्वारा देव व गुरु के दर्शन भी सर्वत्र व सर्वदा किये जा सकते हैं। परन्तु जैसा कि पहले बताया जा चुका है, उसमें अधिक देर स्थिति नहीं रह सकती। शास्त्र में पढ़े या सुने तत्वों सम्बन्धी विचारना में, तत्सम्बन्धी तर्क वितर्क में, हम कई कई घण्टे बिता सकते हैं। यही है स्वाध्याय का महत्व और इसीलिये यह इस मार्ग में बहुत आवश्यक है ?

दिनांक २२ सितम्बर १९५६

प्रवचन नं० ४०

४ शास्त्र परीक्षा हे मातेश्वरी सरस्वती! अब अपने इस बालक को अनाथ न रहने दो। तुम्हारी अवहेलना करके अनाथ बना दर दर की ठोकरें खाता रहा। अब अपनी गोद में स्थान दो। स्वाध्याय का प्रकरण है। इसका प्रयोजन, इसका अर्थ व इसके प्रति विनय की बात आ चुकी। अब विचारना यह है कि कौन से शास्त्र स्वाध्याय करने योग्य हैं। प्रारम्भ से ही बिना परीक्षा किये ग्रन्थ विश्वासी बन कर, मैंने किसी भी बात को आज तक नहीं अपनाया। मैं वैज्ञानिक बनकर निकला हूँ। मैं खोजी बनकर निकला हूँ। बिना 'क्या' और 'क्यों' किये किसी भी बात को स्वीकार करने को तैयार नहीं। देव व गुरु को बिना परीक्षा किये मैंने स्वीकार न किया, तो शास्त्र को ही कैसे कर लूँ ?


५ अभिप्राय वश अनेकों देव व गुरु वत यहां भी हम नियम नहीं बना सकते, कि अभुक्त ही सच्चा शास्त्र है। क्योंकि भिन्न भिन्न अभिप्रायों के आधार पर आज अनेकों शास्त्र या पुस्तकें या साहित्य लोक में दिखाई दे रहे हैं। किसी को भी सर्वथा झूठा नहीं कहा जा सकता और किसी को भी सर्वथा सच्चा नहीं कहा जा सकता। सच्चे व झूठे की पहिचान अभिप्राय पर से होती है। डाक्टरी सम्बन्धी जानकारी का अभिप्राय रखने वाले के लिए तो डाक्टरी सम्बन्धी साहित्य सच्चा और सब झूठ। एन्जीनियरिङ्ग पढ़ने की अभिलाषा रखने वाले के लिए एन्जीनियरिङ्ग का साहित्य सच्चा और सब झूठा। और इसी प्रकार जो भी विषय पढ़ने या सीखनेका अभिप्राय हो, तत् सम्बन्धी ही साहित्य सच्चा कहा जा सकता है उसके अतिरिक्त अन्य नहीं परन्तु यहां हम किसे सच्चा शास्त्र व साहित्य स्वीकार करें? बस तो वही सिद्धान्त लागू करो, और पूछो अपने मन से कि क्या सीखना है? प्रकरण चलता है शान्ति का। यहां सब आये हैं शान्ति की खोज करने के लिये, धर्म कमाने के लिए नहीं। अतः शान्ति विषयक साहित्य ही हमारे लिए सच्चा साहित्य हो सकता है। इसके अतिरिक्त लोक का बड़े से बड़ा शास्त्र झूठा है।

६ शास्त्र परीक्षा का परीक्षा करने का उपाय निकल ही आया। शान्ति पथ दर्शने वाली वाणी ही सच्ची उपाय वाणी हो सकती है। लौकिक प्रयोजन दर्शने वाली या शरीर पोषण की बातें बताने वाली नहीं। अब कुछ बुद्धि का प्रयोग करना है, जिस प्रकार देव व गुरु के सम्बन्ध में करते आये हैं। क्योंकि दुर्भाग्य वश आज बहुत बड़ा शास्त्र हमारे सामने है। और सर्व ही शान्ति पथ दर्शने का दावा करते हैं। सब के ऊपर शान्ति पथ की मोहर लगी है। सब को साक्षात् भगवान से आया हुआ माना जा रहा है। और मज्जे की बात यह है कि एक शान्ति को दर्शने वाले होते हुए भी परस्पर वह एक दूसरे का विरोध कर रहे हैं। एक दूसरे से मानों लड़ रहे हैं। बड़ी विकट समस्या है। किस को सच्चा मानूँ? पढ़ने बैठता हूँ तो प्रत्येक में ही कुछ न कुछ बातें अवश्य शान्ति प्रदान करती प्रतीत होती हैं, परन्तु आगे जाकर कुछ अन्य बातें और आ जाती है जो या तो शान्ति में बाधक हैं या इस विषय से उनका कोई सम्बन्ध ही नहीं होता। और आगे जाना हूँ तो अरे! वहां तो द्वेष का नग्न नृत्य ही देखने में आता है। पढ़ने को ही जी नहीं करता। किसी का खण्डन और किसी का मण्डन।

अहो! यह बीतराग वाणी का ही प्रताप है, जिससे कि मुझे यह प्रकाश मिला है कि भाई! हर साहित्य में जो बातें तुम्हें शान्ति प्रद प्रतीत हो, समझ लो कि वह सच्ची हैं। अथवा विचार करके तर्क व अनुभव के द्वारा जो सच्ची दिखाई देती हों, मान लो कि वह सच्ची हैं। भले ही वह किसी भी साहित्य में लिखी हों। सब शान्ति प्रद व सच्ची बातें एक सच्ची वाणी के ही अंश हैं। जो किन्हीं किन्हीं ज्ञानियों ने अपने अनुभव के आधार पर लिखी हैं। यह बात अवश्य है कि अधिकतर साहित्य ऐसा है कि जिनमें आदि से अन्त तक का पूर्ण मार्ग न दर्शा कर उस मार्ग का एक खण्ड मात्र दर्शाया है। इसका कारण यही है कि उसका रचयिता शान्ति को तो पकड़ पाया, पर उसे पूर्ण करने से पहले ही उसे काल के मुख में जाना पड़ा, और उसकी बात अधूरी ही रह गई। कुछ साहित्य ऐसा भी है कि जिसमें इस अधूरी बात के साथ साथ कुछ अन्य बातों का अथवा कुछ अप्रयोजनीय बातों का मिश्रण भी दिखाई देता है। तनिक सा विचार करने पर यह पैबन्द स्पष्ट दिखाई देने लगता है। वह साहित्य वह है जो कि मूल रचयिताओं को कृति न होकर उनके पीछे आने वाले किन्हीं व्यक्तियों ने लिखा है। अधूरी बात सीख लेने के कारण, इनको उसकी पूर्ति के अर्थ, कुछ बातें अपनी कल्पना के आधार पर, बिना उसके सच्चे व झूठे पने का अनुभव किये, इस मूल साहित्य में मिलानी पड़ी, और वह साहित्य खिचड़ी बन गया।

जैनेन्द्र कोष

महाकाव्य



जैनेन्द्र कोष जैन जगत में अपनी वांछि की प्रथम कृति है। ऐनसाइक्लोपीडिया या लॉ एन्सर्पेडिक्स्ट (Encyclopedea or Law Digest बन्) इसमें जैनशास्त्र के सम्बन्ध में वैदिक शब्दों व विषयों का वर्णानुक्रम में संकलन किया गया है। कोई भी वैदिक शब्द या भाषण प्रणीत किसी भी विषय सम्बन्धी कोई शंका ऐसी नहीं जिसका अर्थ व

उत्तर विस्तार सहित इसमें न मिले। कोई विषय पढ़ कर भूल गया हो तो भी इस कोष में खोज कर एक दृष्टि मात्र में स्मरण किया जा सकता है।

सैकड़ों ग्रंथों का प्रतिनिधित्व करने वाली यह कृति अपने अन्दर परिपूर्ण है। एक ही स्थान पर, एक विषय के सम्बन्ध में, भिन्न भिन्न प्राचार्यों द्वारा कथित, अनेकों शास्त्र वाक्यों के उदाहरण आपको इस कोष में मिल सकते हैं। स्वाध्याय प्रेमी जन या भागम के खोजी विद्वान इसकी सहायता से एक क्षण में बड़ी बड़ी समस्याएँ समझ व सुलझा सकते हैं, और इस प्रकार अपने बहुत मूल्य समय की भारी बचत कर सकते हैं। करणानुयोग के गहन विषयों की ओर आदेश सर्व प्ररूपणाओं को कोष्ठकों में भर कर सागर को गागर में समा दिया गया है। इस कोष के घाठ मोटे मोटे बाल्यून हैं जैसा कि ऊपर के चित्र में विदित है।

इस कृति के बिना आपका साहित्य संग्रह अपूर्ण है। यद्यपि अभी हस्त लिखित ही है, पर यदि आज से ही अपनी पुस्तकालय या लाइब्रेरी में भेज कर प्रोत्साहन प्रदान करें तो इसे प्रकाश में लाया जा सकता है। आप अपने की प्रस्ताव इस सारे कोष का मूल्य अनुमानतः (१५०) पड़ेगा। प्रकाशन का कार्य भी धीरे धीरे कई वर्षों में पूरा होगा। प्रत्येक वर्ष एक बाल्यून निकाला जा सकेगा, मूल्य (१५०) एक बस खर्च करना न पड़ेगा।

प्रेमलता जैन ग्रन्थ माहा

इन्द्र अवन-तुको गज, इन्दौर

स्वाध्याय क्रम

स्वाध्याय से प्रेम होते हुए भी स्वाध्याय क्रम से अपरिचित रहने के कारण जो भी ग्रन्थ आगे आया वही पढ़ लिया। इसी कारण स्वाध्याय करते हुए भी इसका फल प्राप्त न हो सका अर्थात् सिद्धांत समझ में न आ सका। स्वाध्याय प्रेमियों की यह कठिनाई दूर करने के अर्थ अपनी तुच्छ बुद्धि के अनुसार निम्न में स्वाध्याय का कुछ क्रम दर्शाया गया है, अर्थात् किसी प्राथमिक की कौनसा ग्रन्थ पहले पढ़ना चाहिये और कौनसा पीछे ऐसा क्रम निर्धारित किया गया है। सर्व साधारण-जन के लिये ही यह क्रम है, अन्य अभ्यस्त जन के लिये नहीं, ऐसा स्वयं समझ लेना।

क्रम नं० १	क्रम नं० २	क्रम नं० ३
१ शान्ति पथ प्रदर्शन	६ प्रश्नोत्तर माला (सोनगढ़)	१२ पुरुषार्थ सिद्धयुपाय
२ मोक्ष मार्ग प्रकाशक	७ नय विवरण	१३ परमात्म प्रकाश
३ सर्वार्थ सिद्धि	८ बृहद् द्रव्य संग्रह	१४ ज्ञानार्णव
४ पथ पुराण	९ पंचास्ति-काय	१५ कार्तिकेयानुप्रेक्षा
५ अन्य कुमार चरित्र	१० प्रबचन सार	१६ समाधि शतक
	११ समय सार	१७ रत्न कण्ड भावकाचार

इस क्रम से धैर्य व साहस पूर्वक यदि आगमाभ्यास किया जाये तो मेरे विचार में साधारण से साधारण व्यक्ति भी कुछ वर्षों में ही आगम के अर्थ को समझने के योग्य हो जायेगा। यह ध्यान अवश्य रहे कि शास्त्र को जल्दी समाप्त करने का प्रयत्न नहीं करना चाहिए। सब ही शास्त्रों को और मुख्यतः क्रम नं० १ व क्रम नं० २ वालों को लगातार क्रम से क्रम तीन बार अवश्य ही पढ़ना चाहिए। एक बार पढ़ कर छोड़ देना तो कदाचित् भी योग्य नहीं। इस क्रम से स्वाध्याय प्रारम्भ करें अवश्य ही आपकी जिज्ञासा शांत होगी।

—म० जिनेन्द्र

उनके भी पीछे आने वालों ने कुछ अपने स्वार्थ वश बहुत सी बातें मिला दी। और आगे चल कर वह स्वार्थ बदल गया द्वेष में। जिसके कारण आ मिला उस साहित्य में खण्डन मण्डन का विष।

यह तो हुई साहित्य के इतिहास की कुछ रूप रेखा, पर इतना जानने मात्र से तो साहित्य के सच्चे व भूठे पने की परीक्षा करने में समर्थ न हो सका। परीक्षा का कोई उपाय होना चाहिये। सो विचार करने पर ऐसा उपाय निकल भी आया। देख भाई! शास्त्र तो बेचारे जड़ हैं, वह तो स्वयं बोल नहीं सकते। उसके अन्दर तो कुछ शब्दों का संग्रह है। और इन शब्दों में छिपा है वक्ता का कोई अभिप्राय। बस यदि वक्ता की परीक्षा हो जाये तो उसके वाक्यों की भी परीक्षा हो गई मानी। शब्दों की प्रमाणिकता वक्ता की प्रमाणिकता के आधार पर होती है। जैसा कि पहले श्रद्धा सम्बन्धी उस पथिक के दृष्टान्त में बता दिया गया है। देखिये कोई ग्राहक आकर आपसे कहने लगे कि यह वस्तु अमुक दुकान पर यह भावों मिल रही है यदि आपको इस भाव देनी हो तो दो। बताइये, क्या आप विश्वास कर लेंगे उसकी बात पर? नहीं करेंगे। क्या कारण? एक तो यह कि स्पष्ट भूठ दिखाई दे रहा है। जितने में आपको घर भी नहीं पड़ी उतने में वह उसे कैसे बेच सकता है? परन्तु हो सकता है कि भाव गिर गया हो, ऐसे संशय को दूर कर देता है उस ग्राहक का अपना स्वार्थ "यदि इस भाव लगानी है तो दे दो।" और यदि वही बात मैं आपको जाकर कहूँ तो? आप अवश्य स्वीकार कर लेंगे, क्योंकि न मुझे आपसे मोल लेनी थी न बेचनी थी। जैसा उस दुकान पर सुन कर आया था आपसे कह दिया। आपके घर उतने में पड़ी है कि न पड़ी है मुझे उससे क्या मतलब? अतः वक्ता की प्रमाणिकता से ही वचन की प्रमाणिकता होती देखी जाती है। और वक्ता की परीक्षा उसकी स्वार्थता व निःस्वार्थता पर से की जा सकती है।

तात्पर्य यह कि इस वीतरागता व शान्ति के मार्ग में वीतरागी द्वारा लिखा शास्त्र ही प्रमाणिक शास्त्र कहा जा सकता है। रागी द्वेषी द्वारा लिखा गया नहीं। रचयिता के अभाव में कैसे जाने कि वह वीतरागी था कि रागी? यह बात शास्त्र पढ़ कर जानी जा सकती है। उन वाक्यों का भुकाव किस ओर जा रहा है, किसी निजी स्वार्थ का पोषण तो करता प्रतीत नहीं होता है? सर्वसत्त्व कल्याण की भावना प्रतिध्वनित हो रही है या नहीं? उन वाक्यों में माधुर्य है या कटुता? उन वाक्यों में किसी की ओर आक्षेप तो नहीं किया जा रहा है? एक ही बात को पोषण करने के लिये उस विषय के अङ्ग भूत अन्य बात का निषेध तो नहीं किया जा रहा है? कहीं उनमें कोई लौकिक अभिप्राय तो दिखाई नहीं दे रहा है? कहीं किसी को अशान्ति उत्पन्न करने वाली या पीड़ा पहुँचाने वाली बात तो नहीं कही जा रही है। आगे कुछ लिख कर स्वयं उस बात का निषेध तो नहीं कर रहा है अथवा उस अपनी ही बात का निराकरण या विरोध करने की बात तो नहीं लिख रहा है? कुछ असम्भव बातें तो नहीं लिखी हैं? इत्यादि अनेक बातें पढ़ कर वक्ता की प्रमाणिकता का निर्णय किया जा सकता है। उपरोक्त तथा इसी जाति के यदि दोष वक्तव्य में दिखाई दें, तो समझ लो कि वक्ता प्रमाणिक नहीं।

इतना ही नहीं और भी अधिक सावधानी की आवश्यकता है। क्योंकि जहाँ मिश्रित अभिप्राय पड़ा हो वहाँ विपरोक्षता की परीक्षा करनी कुछ कठिन पड़ती है। अतः भले ही सारे शास्त्र में

निर्दोष बातें भरी पड़ी हों, परन्तु कहीं एक भी कोई दूषित बात दिखाई दे तो समझ लो कि उन सर्व निर्दोष बातों का भी कोई मूल्य नहीं। यहां ऐसी शंका नहीं करनी चाहिये कि “भले दूषित बात को स्वीकार न करो पर निर्दोष बात का निषेध क्यों करते हो? सो भाई! इसके अन्दर निर्दोष बात का निषेध करने का अभिप्राय नहीं है। वक्ता का निषेध करने का अभिप्राय है। जैसा कि पहले दृष्टान्त में बताया गया है। एक ही बात दो व्यक्तियों के मुख से सुन कर ग्राहक के मुख से निकला हुआ वही वाक्य झूठा माना गया और मेरे मुख से निकला हुआ वही वाक्य सच्चा माना गया। कोई व्यक्ति कभी माता को माता कहता है। और कभी माता को स्त्री भी कह देता हो तो क्या कहेंगे आप उसे? यह नशे में है। इसकी कोई भी बात ठीक नहीं माता को माता भी बेहोशी में कह रहा है। इसे कुछ पता नहीं, माता कौन और स्त्री कौन? यही न कहोगे? बस इसी प्रकार ६६ बातें ठीक कह कर एक बात भी विपरीत कह रहा हो तो उसकी ६६ बातें भी ठीक नहीं हैं। या तो किसी दूसरे की नकल करके कही है। या बिना समझे बूझे यों ही सुन सुना कर कह दो हैं। सम्भवतः आगे चल कर कोई ऐसी बात भी कह दे कि जो मेरे लिये अहितकारी हो। और उस समय प्रमाद वश मैं उसकी परीक्षा न करूं तो मेरा अहित हो जायेगा, इसलिये इसकी सारी ही बातें मान्य नहीं हैं।


अथवा जिस प्रकार कोई दुकानदार सच्चा व्यवहार करके पहले अपनी साख जमा लेता है और पीछे लोगों का रुपया मार कर भाग जाता है। उसी प्रकार स्वार्थी वक्ता पहले बहुत सी सच्ची व शान्ति की बातें बता कर अपना विश्वास जमा लेता है और पीछे अपने स्वार्थ की बात कह कर अपना अभिप्राय सिद्ध कर लेता है। पढ़ने वाले का हित हो कि अहित इस बात को उसे चिन्ता नहीं। इसलिये ऐसे वक्ता की कोई भी बात स्वीकार करने योग्य नहीं। भले शान्ति की क्यों न हो। वही बात यदि किसी दूसरे प्रमाणिक शास्त्र में लिखी हुई पायें तो विश्वास करने योग्य हैं। अतः शास्त्र की परीक्षा का उपाय यही है कि पूरे के पूरे शास्त्र में हित की बात के अतिरिक्त अन्य बातें किञ्चित् भी नहीं होनी चाहिये। एक भी बात यदि अहित या स्वार्थ की हो तो सारा शास्त्र ही पढ़ने योग्य नहीं।

७ सच्चे शास्त्रों में शास्त्र की परीक्षा ठीक प्रकार से कर लेने के पश्चात् अब यहां आकर भी कुछ अड़चन प्रयोजनीय व हो जाती है कि प्रमाणिक पुरुषों द्वारा लिखे गये शास्त्र भी मुख्यतः चार कोटियों में अप्रयोजनीय का विभाजित किये गये हैं। कुछ शास्त्र तो शान्त पथ के गामियों के जीवन चरित्र दर्शा कर कोई आदर्श उपस्थित कर रहे हैं। अर्थात् आदर्श पुरुषों की कथाओं का निरूपण करते हैं। उनको कथानुयोग या प्रथमानुयोग कहा जाता है। इनमें प्रार्थमिक जनों को शान्ति पथ की ओर आकर्षित करने का अभिप्राय लिया गया है। इसलिये शृङ्गार रस आदि अलंकारों का बहुत प्रयोग किया गया है। कुछ ऐसे हैं जिनमें अत्यन्त सूक्ष्म दृष्टि से प्ररूपण किया गया है। तथा अत्यन्त परोक्ष व सूक्ष्म बात अर्थात् कार्माण शरीर व उसके बनने व बिछुड़ने सम्बन्धी, या द्वीप समुद्रों आदि सम्बन्धी कुछ कथन है। इसे करणानुयोग कहते हैं। कुछ ऐसे हैं जिनमें वस्तु का अनुभवात्मक स्वरूप दर्शाया है। स्व व पर में विवेक कराया है। सुख व दुःख का सच्चा स्वरूप दर्शाया है। तर्क व बुद्धि से उसकी अनेक प्रकार से सिद्ध करते हुए वैज्ञानिक ढङ्ग से विवेचन किया है। उसे द्रव्यानुयोग कहते हैं। और कुछ ऐसे हैं जो हमें हमारा कर्तव्य व अकर्तव्य बता रहे हैं। अपने जीवन को किस प्रकार शान्ति के सांचे में ढालना चाहिये, यह बता रहे हैं। इसे चरणानुयोग कहते हैं।

यद्यपि यह चारों ही प्रमाणिक हैं। परन्तु इस वर्तमान भूमिका में क्या चारों ही पढ़े जाने योग्य हैं? नहीं भाई! इनमें से पहले दो इस अवस्था में तेरे लिये उपयोगी नहीं। क्योंकि प्राथमिक कोटिसे तो तू निकल चुका है। तभी तो यहां बैठा सुन रहा है-इतनी रुचि से। इसलिये प्रथमानुयोग वर्तमान में तेरे लिये विशेष प्रयोजनीय रूप नहीं। दूसरे अभी तक तो तू स्थूल बातों तक का निर्णय नहीं कर सका, सूक्ष्म को कैसे जान सकेगा? अत्यन्त परोक्ष बातों को, जैसे कर्म व द्वीप समुद्रों को अभी जान कर क्या करेगा? और सूक्ष्म दृष्टि बने बिना वह तेरी समझ में भी क्या आयेगी? अतः करणानुयोग भी वर्तमान दशा में तेरे लिये विशेष प्रयोजनीय नहीं। यहाँ ऐसा न समझ लेना कि इनके पढ़ने का निषेध किया जा रहा है। निषेध का अभिप्राय नहीं है। थोड़े से थोड़े समय में अधिक कल्याण कैसे प्राप्त हो, यह अभिप्राय है। कुछ अनुभव व स्थूल सिद्धान्तों का निर्णय हो जाने के पश्चात् करणानुयोग महान् उपकारी सिद्ध होगा। “किसी को बैंगन बायले, किसी को बैंगन पच।” अर्थात् जो करणानुयोग तेरे लिये प्रयोजनीय नहीं है, वही किसी अन्य के लिये जिसका दृष्टि मंज चुकी है अत्यन्त उपकारी है। तथा जो आज तेरे लिये प्रयोजनीय नहीं है वही कल तेरे लिये उपकारी सिद्ध होगा।

परन्तु बात यह चलती है कि इस वर्तमान स्थिति में कौन से शास्त्र की स्वाध्याय करूं? बस तो वस्तु स्वरूप दर्शक द्रव्यानुयोग से स्व पर भेद की बात जानने के साथ साथ, चरणानुयोग से कर्तव्य अकर्तव्य पहिचानने, तथा अपने जीवन को शान्ति की ओर ढालने सम्बन्धी बात जाननी चाहिये। अतः यह दोनों द्रव्यानुयोग और चरणानुयोग इस दशा में तेरे लिये विशेष प्रयोजनीय हैं। चरणानुयोग की भी दो धारायें हैं। एक अन्तरंग में वैराग्य उत्पन्न करने वाली, तथा दूसरी इस जीवन में बाहर का त्याग रूप कुछ प्रेरणा देने वाली। इन दोनों में से भी पहले चरणानुयोग की वैराग्य उत्पन्न कराने वाली धारा विशेष प्रयोजनीय है। किञ्चित् वैराग्य उत्पन्न हो जाने के पश्चात् व्रतादि का उपदेश देने वाली धारा महान् उपकारी है।

इस कथन पर से स्वयं अपनी भूमिका को पहिचान कर इन चारों में से यथा योग्य रूप में किसी भी शास्त्र का मनन करना तेरा परम कर्तव्य है। शान्ति पथ के संवर प्रकरण में यह तीसरा पग है।



—: संयम सामान्य :—

दिनांक २४ सितम्बर १९५६

प्रवचन नं० ४१

१—संयम का सर्व अङ्गों में एकत्व, २—संयम का अर्थ, ३—पूर्ण संयम का आदर्श स्वरूप।

शान्ति की खोज में आगे बढ़ने वाले पथिक को क्रमशः इसकी प्राप्ति का उपाय बताया जा रहा है। वह उपाय तो अत्यन्त सरल है, जो इस गृहस्थ अवस्था में रहते हुवे भी अपनाया जाना शक्य है। जिसके लिये गृहस्थ छोड़ कर तुरन्त साधु हो जाने की आवश्यकता नहीं। इसलिये इस मार्ग से भय न खा। जो मार्ग बताया जा रहा है वह कठिन भी नहीं है। कोमल है। क्योंकि इसका आंशिक रूप से भी अनुधारण करने वाले को तत्क्षण सहभावी शान्ति का वेदन अवश्य होने लगता है। वह अलौकिक शान्ति जो कि पहले प्रकरणों में कुछ संकेतों द्वारा बताई जा चुकी है; उस शान्ति के रसास्वादन में इस मार्ग की कठिनाइयां वास्तव में कठिनाइयां प्रतीत नहीं होती जिस प्रकार धन के लोभ से प्रगटी धनोपार्जन की रुचि में व्यापार की कठिनाइयां वास्तव में कठिनाइयां भासती नहीं।

१ संयम का सर्व अङ्गों में एकत्व इस मार्ग के गृहस्थ योग्य कुछ अंगों में से तीन अंग-देव दर्शन, गुरु उपासना व स्वाध्याय बताये जा चुके हैं। अब चौथे अंग संयम का प्रकरण चलता है। मार्ग के इन पृथक पृथक करके बताये जाने वाले अंगों का यह अर्थ नहीं कि जीवन में भी यह पृथक पृथक प्रगट हों। अर्थात् जब देव दर्शन हो तब गुरु उपासनादि अन्य अंगों का जीवन में अभाव हो। और जब संयम पालन करता हुआ हो तो देव दर्शनादि का जीवन में अभाव हो। यह चारों तथा आगे बताये जाने वाले जितने भी अंग हैं वह सब शरीर के हाथ पांव आदि अंगों वत् एक गृहस्थ जीवन में युगपत् प्रगट होने चाहिये, व होते हैं। युगपत् होने पर ही उस गृहस्थ का जीवन शान्ति का मार्ग रूप बन जाता है। पृथक पृथक रहने पर वास्तव में वह मार्ग नहीं, और न ही उसे जीवन के अङ्ग रूप स्वीकार किया जा सकता है। वह तो बन्दर की नकल मात्र बन कर रह जायेंगे, जिनका कोई मूल्य नहीं। किसी अन्य धर्मों की देखभ देखी बिना समझे, तथा उन उन अंगों में बिना शान्ति का दर्शन किये, यह सर्व अङ्ग शून्य मात्र हैं। निष्फल हैं। क्योंकि शान्ति पथ की प्राप्ति के लिये अपनाये गये यह सर्व अङ्ग यदि तत्क्षण शान्ति का वेदन न करा सके, तो फल के अभाव में इन सर्व अङ्गों को निष्फल ही तो कहेंगे ?

२ संयम का अर्थ संयम अर्थात् 'सं' + 'यम'। 'सं' अर्थात् सम्यक् प्रकार, 'यम' अर्थात् यमन करना, दमन करना, दबाना। सम्यक् प्रकार दबा देना-व्याकुलता उत्पादक विकल्पों को, जो कि विषय भोगों के दृढ़

संस्कारों वश या कर्तव्य विहीनता वश प्रतिक्रिया नवीन नवीन रूप धारण करके मेरे अन्तर्करण में प्रवेश पाते या आसबूते हुए मुझे अशान्त व विह्वल बनाये रहते हैं। शान्ति के उपासक को और चाहिये ही क्या ? विकल्पों का पूर्णतया अभाव ही तो अभीष्ट है। और विकल्पों के आसबूत का निरोध ही संवर है। अतः संयम संवर का ही एक अङ्ग है। पूर्ण संयम के प्रतीक तो हैं देव व गुरु जिनकी भक्ति व उपासना की बात चल चुकी है। जिनके दर्शनों से मैंने शान्त का स्वरूप समझा। उस शान्ति का जो कि संयम की अविनाभावी है। पूर्ण संयम अर्थात् संकल्प विकल्प समूह के पूर्णतया अभाव में ही तो पूर्ण शान्ति का निवास है। इस बात पर विश्वास कराने तथा उस संयम के प्रति बहुमान उत्पन्न करने के लिये ही तो देव दर्शन व गुरु उपासना का अन्तरभाव संवर के प्रकरण में किया गया है। उनसे मुझे संयम धारण करने की शिक्षा व प्रेरणा जो मिलती है ? अतः पूर्व में बताये गये देव दर्शन व गुरु उपासना का फल जीवन को संयमित बनाने में ही निहित है। उस प्रकार से जिस प्रकार से कि उन संयमी गुरुओं द्वारा प्रणीत आगम में बताया गया है। अर्थात् स्वाध्याय से उसी संयम धारण करने की जिज्ञासा को प्रोत्साहना तथा संयम धारण करने के मार्ग का ज्ञान कराया गया है। उस संयम के लिये, जिसको कि स्वयं अपने जीवन में लाकर उन गुरुओं ने यह सिद्ध कर दिया, कि इसका पालना अशक्य नहीं है, और इसका पालन ही है शान्ति। उन्होंने तभी उपदेश दिया जब कि अपने जीवन की प्रयोगशाला में प्रयोग करके उसके फल का निर्णय उन्होंने कर लिया।

इस संयम को दो भागों में विभाजित किया जा सकता है। एक वह भाग जिसके द्वारा मैं अपनी इन्द्रिय विषयों सम्बन्धी लोलुपता व आसक्तता का सम्यक् प्रकार दमन कर सकूँ अर्थात् इन्द्रिय संयम, और दूसरा वह जिसके द्वारा इस जीवन में अपनी शान्ति की रक्षा करने के साथ साथ, दूसरे प्राणियों के प्रति भी मैं कर्तव्य निष्ठ बना रहूँ, और उन कुटिल संस्कारों का सम्यक् प्रकार दमन करने में समर्थ हो सकूँ जो कि मुझे कर्तव्य विहीन बनाये हुये हैं, जिनके कारण मैं स्वयं मनुष्यता को भूल कर अपने साथी अन्य छोटे बड़े प्राणियों के साथ सम्भवतः पशुओं से भी अधिक नीचा राक्षसी व्यवहार कर रहा हूँ, और फिर भी अपने को मनुष्य कहने का गर्व करता हूँ। अर्थात् प्राण संयम।

३ पूर्ण संयम का। संयम के उपरोक्त दो भागों में से पहले इन्द्रिय संयम की बात चलती है। मेरे आदर्श आदर्श स्वरूप स्वरूप देव गुरु तो पूर्णतया इन्द्रिय विजयी बन चुके हैं। जैसा कि उनके जीवन से साक्षात् अनुभव करने में आता है। शरीर अर्थात् स्पर्शन इन्द्रिय की रक्षा करने, इसे गर्मी, सर्दी, बरसात, मच्छर मक्खी आदि की बाधाओं से बचाने का अब किञ्चित् मात्र भी विकल्प उनमें शेष नहीं रहा है। जिसकी घोषणा कि उनके शरीर की नग्नता कर रही है। इस नग्न अवस्थाओं में भी बिना किसी आश्रय के केवल आकाश की छत के नीचे, बीहड़ वन में, अथवा भयानक शमशानों में, सर्दी की तुषार बरसाती रातों के बीच, उनकी निश्चल व निर्भीक ध्यानस्थ अवस्था, उनके पूर्ण स्पर्शन इन्द्रिय विजेता पने का विश्वास दिला रही है। गर्मी की आग बरसाती दोपहर में तप्त बालू पर खुले जाज्वल्यमान आकाश के नीचे, धारा हुआ उनका आत्मापन योग, शरीर पर से उनकी अतीव निर्ममता का प्रतीक है। आज विशास ही उनका वस्त्र है। इसके अतिरिक्त और कृत्रिम वस्त्र की उन्हें आवश्यकता नहीं। स्पर्शन सम्बन्धी सैधुन भाव पर उनकी जय घोषणा करने वाली उनकी निर्विकृत शान्त आभा मुझे और भी इस वस्त्र रूप पर मोहित किये ले रही है।

महीनों महीनों के उपवास के पश्चात् भी, आहार लेने की भावना जागृत हो जाने पर, आकुल व आसक्त चित्त से गृद्धता सहित आहार की ओर दृष्टि नहीं होना तथा अन्तराय या कोई भी बाधा आ जाने पर शान्ति पूर्वक आहार जल का त्याग करके पुनः उनका बन को लौट आना उनकी जिह्वा इन्द्रिय पर पूर्ण विजय का प्रदर्शन कर रहा है। आहार लेते समय भी स्वादिष्ट व अस्वादिष्ट में, नमक सहित व नमक रहित में, मीठे या खट्टे में, चिकने या रूखे में, गर्म या ठण्डे में, उनकी मुखाकृति का एकी भाव उनकी अन्तर साम्यता व रस निरपेक्षता की घोषणा करता हुआ, उन्हें जिह्वा इन्द्रिय विजयी सिद्ध कर रहा है। रोम रोम को पुलकित कर देने वाला सर्व सत्व कल्याण की करुणापूर्ण भावनाओं से निकला, उनका हितकारी व अत्यन्त मिष्ट सम्भाषण, वचन पर उनका पूर्ण नियन्त्रण दर्शाता हुआ उनके पूर्ण जिह्वा इन्द्रिय विजयी होने का विश्वास दिला रहा है।

विष्टा के पास से गुजरते हुवे भी उनकी मुखाकृति की सरलता व शान्तता का निर्भङ्ग रहना, किसी कुष्टी आदि ग्लानि मयी शरीर धारी को देख कर भी उनकी आंख का दूसरी ओर न घूमना, तथा किसी उद्यान के निकट से जाते या वहां बैठे हुए वहां आने वाली धोमी धीमी सुगन्धि की ओर उनके चित्त का आकर्षित न होना, मुखाकृति पर किसी सन्तोष विशेष की आकृति का न दीखना, उनके पूर्ण नासिका इन्द्रिय विजयी पने को सिद्ध करता है। दुर्गन्धि व सुगन्धि में साम्य भाव उनकी पूर्ण वीतरागता व शान्ति के रसास्वादन का प्रतीक है, जिसके कारण कि उन दोनों में उन्हें भेद ही भासता नहीं।

तीखे कटाक्ष करती, शृङ्गारित रम्भा व उर्वशी सी सुन्दर युवतियों के सामने आ जाने पर भी, विकृत दृष्टि से उधर न लखाना, अथवा महा भयानक कोई विकराल रूप दीख पड़ने पर भी उनकी आभा में कोई अन्तर न पड़ना, आहारार्थ चक्रवर्ती के महल में या भिखारी की कुटिया में प्रवेश करते उनका गौ वत् समान ही भाव में स्थिति पाना, उनके पूर्ण नेत्र इन्द्रिय विजयी होने की घोषणा कर रहा है। तथा निन्दा व स्तुति दोनों में समान रहने वाली उनकी सम बुद्धि, निन्दक व वन्दक दोनों के लिये समान रूप से प्रगट होने वाली कल्याण की भावना, व दोनों के लिये मुख से एक शान्त मुस्कान के साथ निकला हुआ 'तेरा कल्याण हो' ऐसा आशीर्वाद सूचक वाक्य, उनके पूर्ण कर्णोन्द्रिय विजयी होने का द्योतक है। इन सबके अतिरिक्त स्वर्ण व काँच में, दुःख व सुख में, हानि व लाभ में, रहने वाली उनकी साम्यता व निर्लोभता व निष्कपटता उनके पूर्ण निष्परिग्रही पने का, पूर्ण त्यागी पने का आदर्श उपस्थित करता है। शत्रु व मित्र में समानता उनकी क्षमा को, तथा अनेकों गुणों व चमत्कारिक श्रद्धियों या शक्ति विशेषों के होते हुए भी उन्हें प्रयोग में न लाना, उनकी निरभिमानता व क्षमता का द्योतक है। कहां तक कहें, वह देव गुरु जिनको कि मैंने आदर्श रूप से स्वीकार किया है, स्पष्टतः पूर्ण संयमी हैं। पूर्ण इन्द्रिय विजयी हैं। पूर्ण कषाय विजयी हैं।

आज सौभाग्य वश उनकी शरण में आकार क्या मैं खाली लौट जाऊं ? जैसा कि अनादि काल से करता आया हूँ ? नहीं, अब तक भूला तो भूला, अब वही भूल पुनः न दोहराऊंगा। इस अवसर को अब न खोऊंगा। इस अवसर की महान दुर्लभता को मैं अब जान पाया हूँ। प्रभु ! मुझे शक्ति प्रदान करें, कि मैं भी आप के समान संयमी बन कर शान्त जीवन बना सकूँ, ऐसा ही जैसा कि आपका है। आपकी भांति ही अभिप्राय में साम्यता को स्थान दे सकूँ। सुनता हूँ कि जो आप की शरण में आता है वह आप सरीखा ही बन जाता है। धनिक का धनिक पना भी किस काम का जो याचक को अपने समान

न बना ले ? आप आदर्श हैं। क्या मुझ पर दया न करेंगे ? क्या मुझ को न उभारेंगे ? माना कि मैं अपराधी हूँ। परन्तु आप अपराधियों का ही तो उद्धार करने वाले हैं। निरपराधियों को आपकी क्या आवश्यकता ? हे अधमोद्धारक ! अब सही नहीं जाती व्याकुलता की मार। मेरी रक्षा कीजिये।

परन्तु भो चेतन ! क्या इस प्रकार की अनुनय विनय, प्रार्थना व स्तुति तथा याचना मात्र से काम चल जायेगा ? प्रभु ने तो दया कर दी, अपने जीवन के आदर्श के आधार पर तुम्हें तेरा जीवनादर्श दर्शा दिया। अब जीवन को उद्यम पूर्वक वैसे सांचे में ढालना तो तेरा काम है। यह काम तो प्रभु न करेंगे। अतः अत्यन्त हितकारी इस संयम को अब शीघ्रातिशीघ्र जीवन में उतारने का प्रयत्न कर। साहसी बन। आगे बढ़। कायरता छोड़। बाधाओं से मत घबरा। तूने वीर को आदर्श माना है। तू भी वीर बन। यदि भविष्यत् में अमुक परिस्थिति हो गई 'तो' ? यह घातक 'तो' ही वास्तव में तेरे जीवन की कायरता है। इसे त्याग। प्रभु का आश्रय लिया है तो विश्वास कर। तेरे जीवन में इस 'तो' के लिये कोई भी समय न आयेगा।

अरे ! यह चिन्ता, यह असमंजस कैसा ? हां हां ठीक है। एक दम वैसा हुआ नहीं जा सकता, क्योंकि शक्ति की हीनता वश और पूर्व संस्कारों वश इतनी बाधाओं का तेरे द्वारा सहा जाना वर्तमान में अशक्य है। परन्तु पूर्णतया वैसा ही बनने के लिये तो वर्तमान में नहीं कहा जा रहा। वैसा बनने का प्रयत्न करने के लिए ही तो कहा है। इस प्रयत्न में छिपी है इस मार्ग की सरलता व शक्यता। घबराने व डरने की आवश्यकता नहीं। बार बार रस्सी के गुजरने से पत्थर भी कट जाता है। इस प्रकार धीरे धीरे जीवन को इस ओर झुकाने से क्या एक दिन वह आदर्श के अनुरूप न बन जायेगा ? भले समय अधिक लग जाये। इस बात की चिन्ता नहीं, परन्तु कर सही। एक बार प्रारम्भ कर। पूर्णता के लक्ष्य से, पूर्णता के अभिप्राय से धीरे धीरे आगे चल। अर्थात् शक्ति का संतुलन करता हुआ, परन्तु शक्ति को न छिपाता हुआ क्रमशः थोड़ा थोड़ा काबू विषयों पर पाने से एक दिन तू भी पूर्ण इन्द्रिय विजयी हो जायेगा।



—: इन्द्रिय संयम :—

दिनांक २६ सितम्बर १९५६

प्रवचन नं० ४२

१—इन्द्रिय विषयों के दो भाग, २—इन्द्रिय विषय का अर्थ, ३—स्पर्शनेन्द्रिय संयम, ४—अन्तरंग तथा बाह्य त्याग, ५—जिह्वा इन्द्रिय संयम, ६—नासिका इन्द्रिय संयम, ७—चक्षु इन्द्रिय संयम, ८—कर्ण इन्द्रिय संयम, ९—मनो इन्द्रिय संयम ।

१ इन्द्रिय विषयों के धीरे धीरे अपने जीवन को संयमित बनाने की बात चलती है। इस प्रयोजन की सिद्धि दो भाग के अर्थ मुझे विश्लेषण द्वारा अपने विषयों को दो भागों में विभाजित करना होगा। एक आवश्यक भाग अर्थात् Necessities और दूसरा अनावश्यक भाग अर्थात् Luxuries। शरीर पर या कुटुम्बादि पर अर्थात् मेरी गृहस्थी पर किसी भी प्रकार की बाधा, तीव्र राग वश व शक्ति की हीनता वश, आज मुझ से सहन न हो सकने के कारण, भले आज आवश्यक विषयों को अर्थात् Necessities को त्यागने में या उनसे उपेक्षा करने में मैं अपने को समर्थ न पाऊँ, परन्तु अनावश्यक विषयों अर्थात् Luxuries को त्यागने में मैं आज भी समर्थ हूँ। क्योंकि इसके त्याग से मेरे शरीर में या गृहस्थी में कोई बाधा आनी सम्भव नहीं। यदि ऐसा अभिप्राय बन जाये तो अवश्य ही इन्द्रिय विषयों के उस बड़े भाग्य से मैं बच जाऊँ, जो मेरे जीवन में अधिक भार रूप हैं। जिसके कारण मुझे अधिक व्याकुलता हो रही है, जिसके कारण कि मैं अपना विवेक भी भूला बैठा हूँ, जिसके कारण कि मैं हित को अहित और अहित को हित मान रहा हूँ, और इस प्रकार विकल्पों के एक बड़े समूह को जीत लेने के कारण मैं पूर्ण रूपेण न सही, परन्तु आंशिक रूप से अवश्य इन्द्रिय विजयी बन जाऊंगा।

२ इन्द्रिय विषय का अर्थ परन्तु यहां इतना समझ लेना आवश्यक है कि इन्द्रिय शब्द से यहां शरीर में दीखने वाले यह कुछ नेत्रादि चिन्ह मात्र नहीं हैं, बल्कि है मेरे अन्दर का वह अभिप्राय जिसके कारण कि न मालूम क्यों आप ही आप, उन नेत्रादि इन्द्रियों के द्वारा ग्रहण किये गये अर्थात् जाने गये पदार्थों व विषयों की ओर रुचि पूर्वक मैं भुक् जाता हूँ। जिसके कारण कि उन उन पदार्थों व विषयों का उन उन इन्द्रियों से ग्रहण करते समय मुझ में स्वतः ही कुछ कुछ मिठास सा वर्तने लगता है, कुछ कुछ आनन्द सा आने लगता है, और इस प्रकार का भाव आ जाने पर जिनके पुनः पुनः ग्रहण की इच्छा अन्तरंग में जागृत हो जाती है, “अहा! यह तो बहुत स्वादिष्ट है, ऐसा ही और भी लाकर देना”, कुछ ऐसा सा भाव ही वास्तव में यहां इन्द्रिय शब्द का वाच्य बनाया जा रहा है। ऊपर कहे जाने वाले

अनावश्यक विषयों का ग्रहण तो सर्वतः उन्हीं भावों के आधार पर होता है, परन्तु आवश्यक विषयों के ग्रहण का आधार बहुत अंशों में है—सहन शक्ति की कमी, तथा थोड़े अंशों में है वह उपरोक्त विशेष भुकाव का भाव। इच्छाओं को भड़काने के कारणभूत इस विशेष भुकाव वाले भाव का निषेध ही प्रथम अवस्था में त्याज्य है। क्योंकि उसके त्याग से मेरी शान्ति में बाधक इच्छाओं का एक बड़े अंश में निराकरण हो जाता है। और इसलिये क्रमशः संयम धारण के प्रकरण में इस कारण से भी पहले अनावश्यक विषयों के त्याग का उपदेश दिया गया है। मुझे पद पद पर अपनी शान्ति की रक्षा का अभिप्राय लेकर चलना है। अतः इस शान्ति में जो भी बात अधिक बाधा पहुँचाती प्रतीत होती हो उसे पहले ही मार्ग से हटा देना आवश्यक है।

१ स्पर्शनेन्द्रिय संयम उदाहरण रूप में स्पर्शन इन्द्रिय को लीजिये। इसके दो विषय हैं। एक गर्मी का भान करते हुवे सुखी दुःखी होना, और दूसरा कोमल, कठोर, चिकनी व रुखी वस्तुओं को स्पर्श करके सुखी दुःखी होना। इस इन्द्रिय सम्बन्धी इन दो विषयों में से पहला विषय इस अल्प गृहस्थ भूमिका के लिये आवश्यक है, क्योंकि गर्मी के दिनों में गर्मी और सर्दी के दिनों में सर्दी को सहन करने में मैं असमर्थ हूँ। उस उस समय यदि उनसे शीतादि उपचारों व पवनादि के द्वारा तथा वस्त्रादि के द्वारा इस इन्द्रिय की रक्षा न करूँ तो सहन शक्ति की हीनता के कारण व्याकुल हो जाता हूँ। इसलिये यद्यपि पूर्ण आदर्श की दृष्टि में वह भी त्याज्य है, फिर भी इस भूमिका में इसका त्याग भले न करूँ, भले वस्त्रादि पहनूँ, शीतादि उपचार करूँ, पवन को प्रयोग में लाऊँ। परन्तु भो चेतन ! सुन्दर कीमती, सिल्की व ऊनी वस्त्र, जरी के वस्त्र, जेवर तथा अन्य भी इसी प्रकार की कोमल व शरीर को सजाने के अभिप्राय से ग्रहण की गई वस्तुयें, और शरीर को मल मल कर धोने के लिये साबुन, व इसे चिकना बनाने के लिये तेल का मर्दन, तथा इसी प्रकार के अन्य भी प्रयोग यदि त्याग दिये जायें, तो विचार तो सही कि तेरी गृहस्थी में इससे क्या बाधा पड़ेगी ? या तुझको किस पीड़ा का वेदन होगा, जिसको कि तू न सह सकेगा ? कुछ भी तो नहीं। ये विषय तो सर्वतः अनावश्यक ही हैं। इनके त्याग से बाधा होनी तो दूर रही, बहुत सी बाधाओं का प्रतीकार हो जायेगा।

किस प्रकार सो ही बताता हूँ। आज से ३० वर्ष पूर्व का अपने पूर्वजों का जीवन हमें याद है, जिनके पास होते थे गर्मी सर्दी से बचने के लिये २-४ गिनती के वस्त्र। न टूट्टू थे न सन्दूक। एक जोड़ा धोया और एक पहन लिया। तीसरे का काम नहीं। या कहीं विशेष अवसरों पर जाने आने के लिये किसी ने रखा तो एक जोड़ा, और बस इतना ही पर्याप्त था। न कोई साबुन जानता था न शरीर पर मलने के लिये तेल। जेवर थे पर ठोस। जब चाहो बेच लो और पूरे दाम बना लो। नुकसान का कुछ काम नहीं। फलितार्थ जीवन हल्का तथा सन्तोषी था। आवश्यकतायें व चिन्तायें कम, धनोपार्जन के प्रति की लालायितता कम, निज हित अर्थात् धर्म साधन के लिये या मित्रों में बैठ कर कुछ हंस बोल कर मनोरंजन करने के लिये काफी समय।

और आज का जीवन भी हमारे सामने है, जब घर में ट्रंक सन्दूकों का ढेर, एक के ऊपर एक लदे हुवे, उनमें से प्रत्येक ठसा ठस सूती व ऊनी व रेशमी तथा जरी के कीमती वस्त्रों से भरा हुआ। उस पर भी विशेष अवसरों पर कहीं जाते समय जब ट्रंक खोल कर देखा जाता है, तो कई दर्जन

कमीजों का ढेर बाहर निकाल लेने पर भी सन्तोष नहीं। क्योंकि कोई योग्य कमीज ही नहीं है। कोई योग्य कोट ही नहीं है। एक भी दृष्टि में नहीं जमता। दर्जनों होते हुवे भी एक नहीं है। शरीर को मल मल कर नहलाने के लिये अनेक भाँति के साबुन। इसको चिकना चुपड़ा बनाने के लिये अनेक जाति के पाऊंडर, क्रीम, फिक्सर, सुर्खी, तेल और न मालूम क्या क्या? एक भरी हुई पूरी आलमारी का सामान, परन्तु फिर भी अभी कमी है-अमुक वस्तु की। बाजार में तो उपलब्ध है न नित नयी ढङ्ग की नाना प्रकार की वस्तुयें? जेवर है परन्तु कागज, जिनमें स्वर्ण का मूल्यात्मक अंश का नाम नहीं। कांच ही कांच। और कहा जाता है स्वर्ण का जेवर। बेचने जाओ तो सम्भवतः मूल्य का आठवाँ भाग भी न मिल सके। फलितार्थ, जीवन स्वयं एक भार, जिसमें है एक व्याकुलता व कलकलाहट, भुँभलाहट व कलह, असीम आवश्यकतायें, असीम तृष्णायें। 'यह भी चाहिये' 'यह भी चाहिये' 'और ला-और ला' की पुकार से व्यग्रचित, चिन्ताओं की दाह, धनोपार्जन में लालायितता। निज हित अर्थात् धर्म-सम्पन्न के लिये या मित्रों में मनोरंजन करने के लिये एक सैकिण्ड का भी अवकाश नहीं, घर में बीबी बच्चों से हंसने के लिये, बोलने का अवकाश नहीं, माता पिता को सांत्वना देने का अवकाश नहीं, खाना खाने का अवकाश नहीं, भागते दौड़ते कुछ खाया कुछ नहीं, यहां तक कि सोने को भी अवकाश नहीं, कभी ४ घण्टे सोये कभी २ घण्टे सोये, सोये सोये न सोये न सोये। प्रतिदिन यात्रा, कभी मोटर में कभी रेल में। कहाँ तक बताया जाये? सब ही जानते हैं। क्या यही है जीवन का सार? क्या इसलिये ही बन कर आये हैं मनुष्य? इससे अच्छा तो तिर्यञ्च ही रहते तो अच्छा था, जिसे कुछ जुगाली करने को तो अवसर मिल जाता है।

आश्चर्य है कि इतना कुछ होने पर भी अपने को सुखी मानूँ, और विषयों के और और अधिक ग्रहण में अस्त होने का प्रयत्न करूँ। सम्भल चेतन सम्भल! सौभाग्य वश तुझे वह प्रकाश मिल रहा है जिसमें यदि आँख खोल कर देखें तो इस विषले विषय रूपी सर्पों से जिनको अन्धकार में तू चिकने चिकने सुन्दर हार समझता रहा, अवश्य सावधान हो जाये। और अपने जीवन में इन अनावश्यक स्पर्शन इन्द्रिय सम्बन्धी विषयों से अवश्य अपनी रक्षा करे। वास्तव में स्पर्शन इन्द्रिय की रक्षा के लिये इतनी आवश्यकता नहीं है, जितनी कि उस अन्तरंग मिठास के उस विशेष भाव के पोषण के लिये है। आज वस्त्रादि शरीर ढाँपने के लिये नहीं है, बल्कि है शरीर को सजाने के लिये। तथा इसी प्रकार अन्य यथा योग्य वस्तुयें भी।

क्या कहा? साबुन तो आवश्यक वस्तु है? नहीं! यदि ऐसा होता तो उन पूर्वजों के जीवन में तुझे अवश्य दिखाई देता। अपने स्वार्थ वश प्रचार करने वाली साबुन व टायलैट कम्पनियों के बहकावे में मत आ। जल से स्नान कर रगड़ कर शरीर को किसी सूखे वस्त्र से पोंछ लेना ही इसे साफ रखने को पर्याप्त है। इसमें प्राकृतिक चिकनाई है। तेल द्वारा कृत्रिम चिकनाई की इस पर आवश्यकता नहीं। और सर्दी में कदाचित् कुछ रूक्षता दिखाई भी दे तो दीखने दे, तेरा क्या मांगती है? हाँ यदि कुछ असह्य खुजली आदि प्रतीत होती हो, तो अवश्य तेल का प्रयोग कुछ लाभदायक सिद्ध हो सकेगा, और उस समय वह अनावश्यक न रह कर आवश्यक विषय की कोटि में आ जायेगा।

४ अन्तरंग व बाह्य अन्तरंग अभिप्राय को ढालने को कहा है न? बाहर में त्यागने से क्या लाभ? अरे प्रभु! संयम दया कर अपने ऊपर। तू स्वयं यह प्रश्न करके सन्तोष नहीं पा रहा है। फिर भी,

असम्भव है कि प्रयत्न कर रहा है। क्या बाहर का ग्रहण बिना अन्तरंग के अभिप्राय के सम्भव है? क्या बिना अन्तरंग मुकाब के ही इतना व्यग्रचित्त बना हुआ अपनी शान्ति का बलिदान कर रहा है? नहीं, नहीं, ऐसा न कह। बाह्य का ग्रहण अन्तरंग अभिप्राय का लक्षण है। यह हो सकना सम्भव है कि बाहर का त्याग हो जाये पर अन्तरंग का अभिप्राय न छूटे, पर ऐसा होना असम्भव है कि अन्तरंग अभिप्राय छूट जाने पर बाहर न छूटे। अतः अन्तरंग त्याग पर मुख्यता से जोर दिया जा रहा है। इसका अभिप्राय बाहर का ग्रहण नहीं है।

हर क्रिया के मुख्य दो अङ्ग हैं। एक अन्तरंग व दूसरा बाह्य जैसा कि पहले देव व गुरु उपासना में बताया जा चुका है। दोनों अंग अविनाभावी रूप से साथ साथ चलते हैं। यहां भी अन्तरंग की क्रिया है, उन उन वस्तुओं के प्रति मुकाब का त्याग और तत्फल स्वरूप बाह्य क्रिया है उन उन अनावश्यक वस्तुओं का त्याग। यद्यपि आवश्यक वस्तुओं के भाग में से भी मिठास लेने के अर्थ रूप अन्तरंग रूप भाव का त्याग हो जाता है, परंतु शक्ति के अभाव के कारण शरीर की रक्षार्थ बाह्य विषय का त्याग नहीं होता। यह बात कुछ अटपटी सी लग रही होगी, पर वास्तव में ऐसी नहीं है। शान्ति के उपासक को वीतरागता के प्रति गमन करने में उत्साह वर्तता है। उसे स्वभावतः ही उन उन विषयों में से मिठास आना बन्द हो जाता है। वह अब उसे कुछ जञ्जाल सी भासने लग जाती है। ऐसा स्वभाव है।

दिनांक २७ नितम्बर १९५६

प्रवचन नं० ४३

शान्ति की खोज में संलग्न पथिक को शान्ति में बाधक विकल्पों में निषेधार्थ जीवन को यथा शक्ति संयमित बनाने की प्रेरणा की जा रही है। संयम के प्रथम अङ्ग इन्द्रिय संयम के अन्तर्गत स्पर्शन इन्द्रिय सम्बन्धी संयम की बात हो चुकी। अब चलती है जिह्वादि शेष इन्द्रियों को संयमित करने की बात।

५ जिह्वा इन्द्रिय स्पर्शन इन्द्रिय वत् जिह्वा इन्द्रिय के विषयों को भी दो भागों में विभाजित किया जा सकता है। एक आवश्यक भाग और दूसरा अनावश्यक भाग। आवश्यक व अनावश्यक की व्याख्या स्पर्शन इन्द्रिय सम्बन्धी प्रकरण में की जा चुकी है। आवश्यक भाग में आता है क्षुधा शमनार्थ किये गए भोजन को चबा कर अन्दर ढकेलना, तथा घर के व्यक्तियों से या व्यापारादि उद्योगों में ग्राहकों से तथा अन्य सम्बन्धित व्यक्तियों से योग्य संभाषण करना, अथवा अपने सम्पर्क में आने वाले अन्य साधारण व असाधारण व्यक्तियों से योग्य संभाषण करना। और अनावश्यक भाग में आता है उस किये गये भोजन के स्वाद में या अन्य स्वादिष्ट मिष्ठान्न या चाट आदिक पदार्थों में आसक्ति का होना, और निष्कारण द्वेष या प्रमाद वश किसी की निन्दा या चुगली करना, गाली या व्यंग के बचन कहना, अपनी प्रशंसा करना इत्यादि।

स्पर्शनेन्द्रिय वत् यहां भी यद्यपि आवश्यक संभाषण व भोजन ग्रहण की क्रियाओं का वर्तमान में त्याग करना शक्ति के बाहर की बात होने के कारण भले उसका त्याग न हो सके, परन्तु उपरोक्त अनावश्यक भाग का त्याग करने में तो गृहस्थ जीवन की दैनिक चर्या में कोई बाधा नहीं आती। फिर भी इसके त्याग के प्रति क्यों उत्साह नहीं करता? तनिक विचार करके देखे तो पता चले बिना न रहेगा, कि इस प्रकार की आसक्तता के कारण तुम्हें समय समय प्रति कितनी जाति के संकल्प विकल्प उत्पन्न हो होकर व्याकुल बना रहे हैं? अनुकूल स्वाद न मिलने पर क्रोध के कारण तू किस प्रकार स्वयं अपने स्वरूप को साक्षात् जलता हुआ अनुभव करता है? एक ही वस्तु में अनेक स्वाद उत्पन्न करने के लिए तुम्हें कितना कुछ करना पड़ता है? तथा इसके कारण तेरे दैनिक बजट पर कितना भार पड़ा हुआ है? जिसकी पूर्ति कि तू अपना सारा समय धनोपार्जन के अर्थ लगा देने पर भी कर नहीं पाता। क्या कभी बिचारा है, कि आज के तेरे लिये स्वयं तेरे जीवन को भार बना देने वाली, यह स्वाद की आसक्तता पूर्ण भावना, तेरी शान्ति को कितनी बाधा पहुँचा रही है? इसके त्याग से तेरे शरीर को या गृहस्थी को बाधा पहुँचाने का तो कोई प्रश्न ही नहीं तुम्हें बड़ा लाभ होगा- यह बात विचारणीय है। आर्थिक दृष्टि से व स्वास्थ्य की दृष्टि से। आर्थिक दृष्टि से इसके त्याग के कारण अवश्यमेव ही तेरे दैनिक खर्चों में बहुत बड़ी कमी आ जायेगी। सम्भवतः क्षुधा निवृत्ति के लिये होने वाला तेरा खर्च स्वादार्थ होने वाले खर्च का तीसरा भाग भी न हो। जिसके फल स्वरूप उसकी पूर्ति की जो चिन्ता आज तुम्हें लगी रहती है उससे तुम्हें मुक्ति मिलेगी, और धनोपार्जन से कुछ समय का अवकाश पाकर तू शान्ति की उपासना कर सकेगा। स्वास्थ्य की दृष्टि से भी इस स्वाद की भावना से दबाया गया तू अनेकों बार जानते बूझते भी किन्हीं ऐसे पदार्थों का सेवन कर जाता है, जिनके कारण पीछे से अनेकों रोग या कष्ट उत्पन्न हो जाते हैं। उनसे रक्षा करने के लिए भी इस पर काबू पाना श्रेयस्कर है।

इसके अतिरिक्त निन्दनीय सम्भाषण व पर निन्दा में तेरा कितना समय व्यर्थ चला जा रहा है, क्या कभी विचार किया है इस पर? इस क्रिया से तुम्हें कौन सा लौकिक व अलौकिक लाभ है? अलौकिक रीति से भी हानि, इसलिये कि इसके कारण ही अनेक व्यक्ति तेरे शत्रु बन बैठते हैं। और तुम्हें बाधा पहुँचाने में कदाचित् सफल भी हो जाते हैं। तथा अलौकिक हानि इसलिये कि इसके कारण प्रोत्साहित तेरा अन्तर द्वेष, स्वयं तेरे अन्दर दाह उत्पन्न कर के तेरी शान्ति को जला डालता है। अतः इस वर्तमान गृहस्थ दशा में रहते हुवे भी यदि स्वाद के प्रति अपनी आसक्तता का त्याग करने के लिए बाजार की मिठाई चाट आदिक का त्याग करके या घर पर भी स्वादिष्ट वस्तुयें बनवाने का यथा सम्भव त्याग करके, अथवा किसी के साथ भी अयोग्य, अशलील व निन्दनीय सम्भाषण का त्याग करके, तू एक देश रूप से जिह्वा इन्द्रिय सम्बन्धी संयम धारण कर सकता है। यहां भी स्पर्शन इन्द्रिय संयम वत् अन्तरङ्ग अभिप्राय की प्रधानता जानना। इससे अवश्य ही तुम्हें शान्ति की आंशिक प्राप्ति होती प्रतीत होगी।

६ नासिका इन्द्रिय और अब लीजिये तीसरी नासिका इन्द्रिय सम्बन्धी संयम की बात। इसके विषय को भी संयम आवश्यक व अनावश्यक अङ्गों में विभाजित करने पर, श्वास लेने की प्रवृत्ति रूप एक आवश्यक अङ्ग तथा सुगन्धि दुर्गन्धि के प्रति राग व घृणा भाव रूप अनावश्यक अंग, ये दो बातें विचारणीय हो जाती हैं। श्वास लेना भले त्यागा न जा सके, परन्तु दूसरा विषय त्याग देने पर शरीर

को या गृहस्थी को कोई क्षति नहीं होती। वास्तव में देखा जाये तो दुर्गन्धि व सुगन्धि नाम की दो सत्तायें ही कहीं नहीं हैं प्रत्येक भौतिक पदार्थ में कोई न कोई गन्ध तो अवश्य ही है, पर वह सुगन्धि है या दुर्गन्धि इस बात का निर्णय कौन करे? जो तुम्हे अच्छी लगे सो सुगन्धि, जो न रुचे सो दुर्गन्धि, इसी प्रकार अपनी रुचि के अनुसार किसी भी गन्ध में 'सु', व 'दु', उपसर्ग लगा देना क्या न्याय संगत है? पदार्थ के स्वरूप का निर्णय करने का तुम्हको यह अधिकार है ही कहाँ? अतः वास्तव में तो तुम्हे किसी भी गन्ध के आने पर 'सु', व 'दु' का अथवा अच्छी व बुरी का भाव ला कर, राग द्वेष जनक व्याकुलता उत्पन्न करके, अपनी शांति को घातना नहीं चाहिये। दोनों में ही साम्यता रहनी चाहिये। जैसे कि पहले देव व गुरु के आदर्श जीवन में देख आया हूँ। परन्तु फिर भी अपनी शक्ति का संतुलन करने पर, मुझे ऐसा लगता है कि प्रयत्न करने पर भी सम्भवतः दुर्गन्धि आने पर मेरा नाक सुकड़े बिना न रह सकेगा। क्योंकि उसके प्रति घृणा के कुछ दृढ़ संस्कार ही ऐसे पड़े हुए हैं। खैर यदि ऐसा है तो भले दुर्गन्धि के प्रति की ग्लानि वर्तमान में न छूटे, परन्तु सुगन्धि के प्रति का भुकाव छोड़ने में तो तेरे गृहस्थ जीवन में या दैनिक चर्या में कोई बाधा नहीं पड़ सकती। बल्कि इसके त्याग से तो तुम्हको लौकिक व अलौकिक दोनों प्रकार का लाभ ही होगा। आर्थिक दृष्टि से तथा स्वास्थ्य की दृष्टि से।

आर्थिक दृष्टि से देखने पर तो इस विषय पर काबू पा लेने के पश्चात्, पाऊंडर, क्रीम, वैसलीन, सैन्ट आदि अनेकों ऐसे बेकार पदार्थों की कोई आवश्यकता न रह जायेगी, जिनमें कि तेरी आय का एक बड़ा भाग व्यय हो जाता है। और इस प्रकार तेरे व्यय में न्यूनता हो जाने के पश्चात् स्वभावतः ही धनोपार्जन सम्बन्धी तेरा भार कुछ कम हो जायेगा। और तत्सम्बन्धी चिन्ताओं से निवृत्ति के कारण कुछ समय बचा सकेगा। इस प्रकार शान्ति की उपासना के मार्ग पर सुलभता से अग्रसर होने का अवसर प्राप्त कर सकेगा। तथा स्वास्थ्य की दृष्टि से देखने पर उन उपरोक्त पदार्थों के कारण उत्पन्न होने वाले बालों का सफेद हो जाना, व नज़ला तथा अन्य भी कई इसी प्रकार के रोगों से मुक्त हो सकेगा। अतः पूर्णतया न सही परन्तु सुगन्धि के प्रति का राग भाव छोड़ कर इस विषय का भी एक देश त्यागी तू अवश्य बन सकता है।

७ चक्षु इन्द्रिय संयम अब देखिये नेत्र इन्द्रिय सम्बन्धी विषय को। जिसका काम है देखना। राग भाव से व द्वेष भाव से, जैसे कुटुम्बी जनों को व किसी शत्रु को। निर्विकार भाव से व विकृत भाव से, जैसे अपनी माता को व किसी अन्य सुन्दर स्त्री को। करुणा भाव से व क्रूर भाव से, जैसे अपने रोगीले पुत्र को व सर्पादिक को। प्रेम से व भय से, जैसे स्व स्त्री को व सिंह को। बहुमान से व मनोरंजन से, जैसे देव गुरु को व धार्मिक उत्सवों को, तथा सिनेमा आदिक को। तथा अन्य भी अनेकों विरोधी अभिप्रायों से देखना इन सर्व अभिप्रायों में राग से, निर्विकार भाव से, करुणा से व प्रेम से व बहुमान इत्यादिक भावों से देखे बिना वर्तमान अवस्था में चलता प्रतीत नहीं होता। न सही। परन्तु द्वेष भाव से, विकृत भाव से, क्रूर भाव से, भय से तथा मनोरंजन आदि के भावों से देखने का त्याग तो सहल ही कर सकता है, और इन दृष्टियों के त्याग से, तेरी दैनिक चर्या में बाधा आने की बजाये लौकिक व अलौकिक दोनों रीति से कुछ सुन्दरता ही आयेगी। लोक में होने वाले अयश से बचेगा। यह है लौकिक सुन्दरता। सिनेमा आदि मनोरंजन मात्र के साधनों से मिलती है निःशुल्क शिक्षा सर्व खोटी बातों की व्यसनों की। देश में प्रचलित डाके मारने के नये नये ढंग, जैब कतरी, व्यभिचार सेवन, मद्य व मांस सेवन, मये नये शृङ्गार व फैशन, इन सब के प्रचार केन्द्र वास्तव में यह सिनेमा आदि ही तो हैं। अतः


इनाको देखने का त्याग करने से अनेकों व्यसनो से अपनी रक्षा, व इन भावों से उत्पन्न होने वाले अन्तराह से निज शान्ति की रक्षा है अलौकिक सुन्दरता। इसके अतिरिक्त विकारी भाव से उत्पन्न होने वाली कषाय से प्रेरित अन्य जो वेश्यागमनादि महान अपराध, उनसे भी तो बचा रहेगा। तथा इस प्रकार इन अपराधों के कारण होने वाले व्यर्थ के धन व्यय की चिन्ता से मुक्ति, अर्थात् धनोपार्जन सम्बन्धी भारसे छुटकारा। और अन्य भी अनेक लाभ। अतः यदि पूर्ण नहीं तो आंशिक रूपसे अवश्य आज भी इस नेत्र इन्द्रिय सम्बन्धी उपरोक्त अनावश्यक अंग को छोड़ कर संयमी बन सकता है।

८ कर्णेंद्रिय संयम अब लीजिये पाँचवीं कर्ण इन्द्रिय की बात। गृहस्थ व व्यापार सम्बन्ध में, व निज धार्मिक क्षेत्र में, कुटुम्ब वालों की, ग्राहकों की, अथवा गुरु जनों या उपदेशकों की बातें सुनना या धार्मिक भजन सुनना तो आवश्यक अंग होने के कारण छोड़ा नहीं जा सकता। परन्तु सिनेमा के अश्लील गाने सुनने का त्याग करने से तुम्हें क्या बाधा पड़ेगी? इसमें तो निहित है तेरा लाभ। सिनेमा पर होने वाले तथा रेडियो, ग्रामोफोन आदि पर होने वाले, व्यर्थ के व्यय से बचेगा, और इस प्रकार धनोपार्जन सम्बन्धी भार हल्का पड़ेगा। जो समय इन कार्यों में व्यर्थ जाता है वह समय बच जायेगा-तेरे पास, जिसे तू उपयोग में ला सकेगा निज हितार्थ।

इसके अतिरिक्त कर्ण इन्द्रिय का एक और भी विषय है। बड़ा भयानक परन्तु वह ऊपर से देखने में सुन्दर। जिस सुन्दरता से आकर्षित होकर, साधारण मनुष्य की तो बात ही क्या, धार्मिक क्षेत्र में आगे बढ़े हुये व्यक्ति विशेष भी धोखा खाये बिना नहीं रहते, और ऐसी पटखनी खाते हैं कि चारों खाने चित्त नीचे आते हैं, और उस खाई में जा पड़ते हैं जहाँ से वह कब निकल सकेंगे, यह कौन जाने? वह विषय है निज प्रशंसा के शब्द सुन कर उसके प्रति का मिठास व भुकाव। शान्ति के उपासक को इस दुष्ट विषय से पद पद पर सावधानी वर्तने की आवश्यकता है। इस विषय की विकराल दाढ़ का चबीना बने हुये व्रत संयमादि जार जार रोते देखे जाते हैं। अभी से ही, इस अल्प अवस्था से ही, इसके प्रति सावधान रहने का अभ्यास करना होगा। नहीं तो आगे जाकर अवश्यमेव इस विषय से परास्त होना पड़ेगा। शान्ति पथ की यह सबसे बड़ी बाधा है।

९ मनोऽन्द्रिय संयम पाँचों इन्द्रिय की बात हो चुकी, परन्तु इन पाँचों के अधिपति मन की बात शेष रह गई। वह मन जिससे कि इन पाँचों को प्रेरणा मिल रही है, जिसके बल पर पाँचों का बल है, जिसके जीवित रहने पर पाँचों जीवित हैं, तथा जिसकी मृत्यु से पाँचों की मृत्यु है। इस मन का कोई एक निश्चित विषय नहीं है। पाँचों ही इन्द्रियों के विषय इसके विषय हैं। जिस प्रकार पहले देव पूजा व गुरु उपासना व स्वाध्याय के प्रकरण में बताया जा चुका है तथा स्पर्शनेन्द्रिय दमन सम्बन्धी विषय के साथ भी बताया जा चुका है, प्रत्येक क्रिया के दो अंग हैं। जो सदा साथ साथ रहते हैं। एक अन्तरंग और दूसरा बाह्य अंग। यहां भी अर्थात् इन्द्रिय संयम के प्रकरण में भी वही बात है। प्रत्येक इन्द्रिय का बाह्य विषय तो है उन उन पदार्थों का ग्रहण, और अन्तरंग विषय है, उनके ग्रहण होने पर अन्तरंग में उत्पन्न होने वाली मिठास, रुचि व भुक्ताव, जो कि मुझे आगे आगे पुनः पुनः अधिक अधिक उन उन विषयों के ग्रहण की प्रेरणा देता है। तथा अत्यंत आसक्त व मृद्व बना कर मुझे उनके उपभोग में ऐसा फंसा देता है कि उससे छूटने का भाव भी मेरे अन्दर उत्पन्न न होने पावे, हितार्थ का विवेक भी जाता

रहे। इन सर्व इन्द्रियों के विषय मिल कर एक मन इन्द्रिय का विषय बन जाता है। अतः इस मन को काबू करने के लिये, पाँचों इन्द्रिय सम्बंधी अनावश्यक व आवश्यक दोनों ही विषयों के प्रति का भुकाव अंतरङ्ग में न होने देने के लिये सावधानी वर्तनी आवश्यक है। इस प्रयास से भी गृहस्थ सम्बंधी किसी चर्या में बाधा आना सम्भव नहीं। इसके अतिरिक्त भी आगे आगे के प्रकरणों में आने वाली सर्व ही अंतरङ्ग क्रियायें मन का विषय है। उन सर्व ही अंतरङ्ग क्रियाओं का यथा योग्य त्याग विवेक पूर्वक सावधानी के साथ निर्बाध रीति से जीवन में उतारने का नाम ही मनो इन्द्रिय संयम है। इसको वश में करने पर यह सब इन्द्रियें सहल ही वश में आ जायेंगी। इस प्रथम भूमिका में इस ही को मुख्यतः वश में करने की बात चलती है।



—: प्राण संयम :—

दिनांक २८ सितम्बर १९५६

प्रवचन नं० ४४

१—दश प्राण, २—जीवों के भेद प्रभेद, ३—स्थावर व सृज्य जीवों की सिद्धि, ४—पांच पाप निर्देश, ५—हिंसा, ६—असत्य, ७—चोरी, ८—अब्रह्म, ९—परिग्रह, १०—प्राण पीड़न के १२६६० अङ्ग, ११—हिंसा का व्यापक अर्थ, १२—सकल व दश प्राण संयम, १३—कर्तव्य अकर्तव्य निर्देश, १४—वर्तमान जीवन का चित्रण, १५—विवेक हीनता, १६—उद्योगी व आरम्भी हिंसा में यत्नाचार, १७—अहिंसा कायरता नहीं, १८—अहिंसा में लौकिक वीरत्व, १९—विरोधी हिंसा व अहिंसा में समन्वय, २०—अहिंसा में अलौकिक वीरत्व, २१—विरोधी हिंसा का पात्र, २२—क्रूर जन्तु शत्रु नहीं, २३—संयम का प्रयोजन शान्ति है लोकेषणा नहीं, २४—सर्व सत्त्व एकत्व, तथा सर्वसत्त्व मैत्री व प्रेमी।

१ दश प्राण शान्ति प्राप्ति के उपाय के रूप संवर के अर्थ, अर्थात् विकल्पों के प्रशमनार्थ संवर के चौथे अंग संयम का कथन चलता है। इसके भी दो अंग बताये थे। एक इन्द्रिय संयम और दूसरा प्राण संयम। इन्द्रिय संयम की बात हो चुकी है। अब प्राण संयम की बात चलती है। प्राण संयम अर्थात् अपने जीवन की हर प्रवृत्ति में सावधानी रखना, कि उसके द्वारा किसी के प्राण न पीड़े जायें, बाधित न हों। यहां प्राण शब्द का अर्थ भी समझ लेना योग्य है। प्राण दश भेदों में विभाजित किया जा सकता है। प्राणी की छूकर जानने की शक्ति अर्थात् स्पर्शन इन्द्रिय, चख कर जानने की शक्ति अर्थात् जिह्वा इन्द्रिय, सूंघ कर जानने की शक्ति अर्थात् नासिका इन्द्रिय, देख कर जानने की शक्ति अर्थात् नेत्र इन्द्रिय, या चक्षु इन्द्रिय, तथा सुन कर जानने की शक्ति अर्थात् कर्णोन्द्रिय। विचारने की शक्ति अर्थात् मनो बल, बोलने की शक्ति अर्थात् वचन बल, व शरीर को हिलाने डुलाने की शक्ति अर्थात् काय बल, इस शरीर के एक निश्चित समय तक रहने की शक्ति अर्थात् आयु, तथा श्वास लेने की शक्ति अर्थात् श्वासोच्छ्वास। इस प्रकार कुल पांच इन्द्रिय, तीन बल, आयु व श्वासोच्छ्वास, यह दश शक्तियाँ जीव के प्राण कहलाते हैं। मेरी किसी भी प्रवृत्ति से किसी भी प्राणी के इन दश प्राणों में से कोई एक भी प्राण विनाश को प्राप्त न हो, अथवा तनिक भी बाधित न हो, ऐसी सावधानी का नाम है प्राण संयम।

२ जीवों के भेद प्राण संयम पालन करने के लिये मुझे इन प्राणों के धारी प्राणियों अर्थात् जीवों के भेद प्रभेद जानना अत्यन्त आवश्यक है क्योंकि बिना उनकी जाति के जाने मैं किन के प्रति सावधानी बतूंगा? वर्तमान में यद्यपि मैं लोक में पाये जाने वाले प्राणियों की मनुष्य, गाय, कबूतर,

मछली आदि अनेक जातियों से परिचित हूँ, फिर भी सब जातियों को मैं जानता हूँ, ऐसा नहीं है। प्राणियों को जानने की मेरी दृष्टि बहुत स्थूल है। उसमें सूक्ष्म प्राण भारी आते नहीं। उनकी पहिचान करने के लिये मुझे यह जानना चाहिये कि उपरोक्त दश के दश प्राणों का धारण करने वाला ही जीव हो ऐसा नियम नहीं। इनमें से कुछ प्राणों को धारण करने वाले तथा अन्य प्राणों को धारण न करने वाले जीव भी लोक में हैं। कुछ केवल ४ ही प्राणों को धारण करते हैं, कुछ ६ को, कुछ ७ को, कुछ ८ को, कुछ ९ को और कुछ दशों को। और इस प्रकार प्राण धारण की अपेक्षा जीवों के ६ भेद हो जाते हैं।

वे जीव जिनमें केवल छूँ कर जानने की ही शक्ति है, मात्र स्पर्शन इन्द्रिय को धारण करने वाले एकेन्द्रिय जीव हैं। उनको ४ प्राण हैं। एक स्पर्शन इन्द्रिय, एक कायबल, आयु व स्वासोच्छवास। वे जीव जिनमें छूँ कर जानने के साथ साथ चख कर जानने की शक्ति भी है, वे ६ प्राण के धारी दो इन्द्रिय जीव हैं। उनके हैं दो इन्द्रिय, स्पर्शन व जिह्वा, दो बल काय व वचन। क्योंकि जिह्वा का विषय चखना व बोलना दोनों हैं। आयु व स्वासोच्छवास। वे जिनमें उपरोक्त दो शक्तियों के अतिरिक्त एक तीसरी सूँघ कर जानने की शक्ति भी है। वे हैं सात प्राणों के धारी तीन इन्द्रिय जीव। इनकी उपरोक्त ६ इन्द्रियों में नासिका इन्द्रिय सम्बन्धी सातवाँ प्राण और बढ़ गया है। इसी प्रकार नेत्र सहित चार इन्द्रिय वाले जीवों में आठ प्राण, और कर्ण सहित पाँच इन्द्रिय वाले जीवों में नौ प्राण होते हैं। क्योंकि उनमें उपरोक्त सात के अतिरिक्त भी एक नेत्र इन्द्रिय और दूसरी कर्ण इन्द्रिय प्रगट हो गई है। इन पाँच इन्द्रिय के धारी जीवों के आगे भी कुछ ऐसे जीव हैं जिनको एक शक्ति विचारने की प्रगट हो गई है। अर्थात् उपरोक्त नौ प्राणों में मनो बल रूप प्राण की जिनमें और वृद्धि हो गई है। वे हैं दश प्राण के धारी जीव।

इन सर्व भेदों को दृष्टान्तों द्वारा समझाते हैं। प्राण के धारी एक इन्द्रिय जीवों में है पृथ्वी, पत्थर, कोयला, लोहा, सेना, ताँबा तथा अन्य खनिज पदार्थ, जल, अग्नि, वायु, वनस्पति, अर्थात् घास, फूस, फूल, पत्ता, वृक्ष, कोपल व फल सब्जी आदि। ६ प्राणों के धारी दो इन्द्रिय जीवों के दृष्टान्त हैं रींग कर चलने वाले कुछ कीड़े गेंडवें आदि। ७ प्राण के धारी तीन इन्द्रिय जीवों के दृष्टान्त हैं छोटे छोटे अनेकों पावों पर चलने वाले चींटे, काम सलाई, कान खजूरे आदि। ८ प्राणों के धारी चार इन्द्रिय जीवों के दृष्टान्त हैं उड़ने वाले छोटे जन्तु, मच्छर, मक्खी, भंवरा, भिड़, ततैया आदि। ९ प्राणों के धारी पाँच इन्द्रिय जीवों के दृष्टान्त हैं कुछ विशेष जाति के सर्प, मछली आदि व कुछ विशेष जाति के पशु, पक्षी आदि जो कुछ कम देखने में आते हैं, क्योंकि जितने भी देखने में आते हैं उनके अधिक मनो बल के धारी १० प्राणों वाले जीव हैं। और दश प्राणों के धारी मन वाले पञ्चेन्द्रिय अर्थात् संज्ञी जीवों में हैं मनुष्य, गाय, बकरी, तोता, कबूतर, सर्प, नेवला, मगर मच्छ, मेंढक आदि। इनमें भी ऊपर ४ प्राण के धारी जीवों में बताई जाने वाली वनस्पति दो प्रकार की हैं। एक स्थूल और दूसरी सूक्ष्म। स्थूल वनस्पति तो वही हरित काय है जो नित्य प्रयोग में आ रही है तथा जिसके दृष्टान्त ऊपर दिये जा चुके हैं। पर सूक्ष्म वनस्पति वह है जो इस वायु मण्डल के कण कण पर अनन्तों की संख्या में बैठी हुई है। उसे निगोद जीव कहते हैं। इनकी आयु बहुत अल्प होती है इसी लिये एक सांस लेने में जितनी देर लगती है उतनी देर में यह १८ बार जन्म मरण धारण करते हैं। इस जन्म मरण की तीव्रता के कारण

ही वेदों में इनको "जायस्व अत्रियस्व" का नाम दिया गया है। जो अन्वर्थक है। यह सूक्ष्म जीव तो किसी प्रकार भी, यहां तक कि किसी माइक्रोस्कोप के द्वारा भी, हमको दिखाई देने असम्भव है ही, परन्तु अन्य जीवों में भी कुछ, विशेषतया १, २, ३ व ४ इन्द्रिय जीव बड़ी व छोटी दोनों प्रकार की अवगाहना में पाये जाते हैं। बड़ी अवगाहना अर्थात् बड़े शरीर के धारी ये जीव तो साधारणतया हमारी नेत्र इन्द्रिय के विषय बन सकते हैं, परन्तु अत्यन्त छोटी अवगाहना के धारी ये जीव माइक्रोस्कोप के बिना नहीं देखे जा सकते। साधारणतया आंख से दीखने वाले जीवों में भी कुछ इतने छोटे होते हैं कि बड़े ध्यान से देखने से ही दीख पाते हैं। सुई की नोक या बाल के अग्र भाग से भी बारीक ऐसे जीव कभी कभी शरीर पर काटते हुवे अवश्य प्रतीत होते हैं।

आज का मानव जीवों के इन सर्व भेद प्रभेदों में से एक मनुष्य को ही जीव मानता है अन्य को नहीं। आज बकरी आदि तक को भी वह अपनी भोग की वस्तु समझता है। उनके भी प्राण हैं, उनको भी पीड़ा होती होगी, इस बात का उसे भान नहीं है। इससे आगे भी यदि बड़ा तो मनुष्य व गाय दो को ही जीव मानने लगा, अन्य को नहीं। यदि बकरी आदि को जीव स्वीकार भी किया तो गाय की अपेक्षा उसमें प्राणों की कुछ कमी देखते हुए। और यही कारण है कि आज जहां मानव रक्षा के लिये प्रत्येक देश में शक्ति शाली राज्य स्थापित हैं वहां अन्य जीवों की रक्षा के लिये कोई समाज नहीं है। अधिक से अधिक कहीं दिखाई भी दी तो गऊ रक्षक समाज पर आकर बस हो गई। इससे भी आगे कोई बड़ा तो पशु, पक्षी को जीव की कोटि में गिन लिया। इन बेचारे मक्खी, मच्छर, चींटी, भिड़, सर्प, बिच्छु, मेंडक, मछली आदि की बात पूछने वाला यहां कोई नहीं है। फिर भी यदि समझाने बुझाने पर कोई और कुछ आगे बढ़े भी, तो प्रत्यक्ष में चलते फिरते दीखने वाले इन स्थूल दो इन्द्रिय तक के जीवों को भले जीव स्वीकार कर ले परन्तु माइक्रोस्कोप से दीखने वाले छोटे शरीर के धारी उस ही जाति के जीवों को, तथा पांच भेद रूप पृथ्वी से बनस्पति पर्यन्त तक के एकेन्द्रिय जीवों को जीव कौन स्वीकार करता है? इनको जीव कहना उनको दृष्टि में मानों कुछ कपोल कल्पना सी लगती है। परन्तु ऐसा नहीं है। अपनी स्थूल दृष्टि के कारण ही वह ऐसा कहता है। भाई! तू आया है शान्ति की खोज में। तू उन जीवों की अपेक्षा भिन्न रुचि लेकर आया है। अतः प्रत्यक्ष ज्ञानियों द्वारा जानी गई इस सम्पूर्ण जीव राशि को स्वीकार कर। क्योंकि ऐसा स्वीकार किए बिना, तू अपने जीवन को संयमित न बना सकेगा। यदि केवल स्थूल चलते फिरते जीवों के सम्बन्ध में संयमित बनाया भी, तो आगे जाकर पूर्ण संयमित न हो सकेगा। इन सूक्ष्म व एकेन्द्रिय प्राणियों को बाधा न पहुँचाने का विवेक तुझ में जागृत न हो सकेगा। अविवेक के रहते शान्ति की पूर्णता कैसे कर सकेगा?

३ स्थावर व सूक्ष्म पृथ्वी, जल, अग्नि, वायु व बनस्पति, इन पांचों को स्थूल दृष्टि से देखने पर चैतन्य तत्त्व जीवों की सिद्धि ग्रहण यद्यपि नहीं होता, जड़ वत् से भासते हैं। परन्तु इन पांचों में से बनस्पति शरीर धारी प्राणियों के सम्बन्ध में कुछ सूक्ष्म विचार करने से उनके प्राणधारी होने का विश्वास इस अल्प परोक्ष ज्ञान से भी हो सकना सम्भव है। तथा आज के विज्ञान ने भी उनमें प्राणों को स्वीकार किया है। तू भी इन्द्रिय प्रत्यक्ष द्वारा बनस्पति में प्राणों के चिन्ह देख सकता है। देख योग्याहार जल आदि के न मिलने पर वह भी बेचारे कुम्हला जाते हैं। पीड़ा को न सह सकने के कारण बेहोश हो जाते हैं, और आहार मिल जाने पर पुनः सचेत हो जाते हैं, और प्रसन्न होकर नाच उठते हैं। कुछ विशेष जाति की

मांस भक्षक वनस्पति, भाड़ियां व घास भी देखने में आती हैं। अफ्रीका के जङ्गलों में भाड़ियों के रूप में और भारत के बनों में घास के रूप में पाई जाने वाली यह वनस्पति कितने भयानक रूप से, पशु पक्षी या मनुष्य को पकड़ कर उसका खून चूस लेती है, यह बात सुनी होगी। नहीं सुनी हो तो सुन। इस जाति की भाड़ियां खूब लम्बे लम्बे बड़े मजबूत सूत सरीखे हरे भरे बालों के रूप में पाई जाती है। ऊपर की ओर को मुंह किये खड़ी रहती है। और इसी प्रकार से इसी जाति का घास भी। अपने शिकार को निकट आया जान वह एक दम सबकी सब बालें भुक कर ऊपर गिर पड़ती हैं और लिपट कर इतनी फुर्ती से उसके शरीर को बांध लेती हैं, कि वह बेचारा स्वयं यह जान नहीं पाता कि अकस्मात् ही यह क्या आफत आ गई? यहां तो कुछ भी नहीं दिखाई देता। पर वनस्पति में प्राण न स्वीकार करने वाला वह मानव यह न जानता था कि वनस्पति का रूप धारण किये हुये उसका भक्षक यहाँ विद्यमान है। उन बालों के अग्र भाग की नोकें उसके शरीर में प्रवेश करके कुछ ही देर में उसका रक्त चूस लेती हैं। और ढांचा मात्र शेष रह जाने पर उस कलेवर को छोड़ कर पुनः पूर्ववत् ऊपर की ओर मुंह करके खड़ी हो जाती है। आहार या जल में विष मिला कर सिंचन किये जाने पर सर्व ही वनस्पतियों की मृत्यु होती देखी जाती है। इस प्रकार वनस्पतियों में मनुष्यों वत् ही आहार ग्रहण की क्रियायें व भावनायें स्पष्ट देखने में आती हैं।

यद्यपि अन्य चार में इस प्रकार स्पष्ट रीति से प्राणों की सिद्धि नहीं होती, जैसी कि वनस्पति में, परन्तु फिर भी खानों में पड़े सर्व ही खनिज पदार्थों के शरीरों की वृद्धि का होना, वहां उसके अन्दर जीवन को या प्राणों को दर्शा रहा है तथा खान में से निकल जाने पर वृद्धि का रुक जाना, उसकी मृत्यु को या प्राणों के निकल जाने को दर्शा रहा है। क्योंकि खान में पड़े पत्थर की भांति यह अब बढ़ता दिखाई नहीं देता। बाढ़ के समय जल का, व तूफान के समय वायु का और पवन से ताड़ित होकर अग्नि का प्रत्यक्ष दीखने वाला प्रकोप जिसके सामने मनुष्य की शक्ति हार मानती है, उन पदार्थों में जीवन का द्योतक है, प्राणों को सिद्ध करता है। और प्रत्यक्ष ज्ञानियों ने तो प्रत्यक्ष ही उनमें प्राणों को देखा है। इन सबको सुख दुख का वेदन करते हुये जाना है। जैसे कि कुछ व्यक्ति वर्तमान में भी वृक्षों के हाव भाव व हिलने जुलने से उसकी अन्तरंग पीड़ा या हर्ष के भावों को पहिचानने में समर्थ हैं। अतः विश्वास कर कि इन पांचों ही जाति के एकेन्द्रिय जीवों में प्राण हैं। उन्हें भी सुख दुख का वेदन होता है। उनमें भी कुछ इच्छायें या आकांक्षायें छिपी हैं। माइक्रोस्कोप से दीखने वाले दो इन्द्रिय आदि जीव प्रत्यक्ष ही चलते फिरते दिखाई देते हैं, और एकेन्द्रित जीव बैक्टीरिया आदि बढ़ते हुये दिखाई देते हैं। विशेष प्रक्रियाओं के प्रयोग के आधीन प्रयोगशालाओं में ४ या ५ दिनों में ही उनका वृद्धि गत रूप कदाचित कुछ भाड़ियों के रूप में ऊपर भी प्रत्यक्ष दीखने लगता है। तथा सौभाग्यवश आज के विज्ञान ने भी उनको प्राण धारी स्वीकार किया है।

इस प्रकार सम्पूर्ण जीव राशि को प्राणों की अपेक्षा विभाजित करने पर, मैं उन्हें, ४, ६, ७, ८, ९, १० प्रकार में कह सकता हूँ। इन्द्रियों की अपेक्षा भी विभाजन करने पर, एकेन्द्रिय, दोयन्द्रिय, तीन इन्द्रिय, चौइन्द्रिय, पांच इन्द्रिय असंज्ञि या मन रहित, और पांच इन्द्रिय संज्ञी या मन सहित, इस भांति ६ प्रकार के कह सकता हूँ। एक स्थान पर स्थित रहने के कारण तथा भय खाकर भी अपनी रक्षा करने के लिये इधर उधर भागने का प्रयत्न न करने के कारण पांचों प्रकार के पृथ्वी, जल, अग्नि, वायु व वनस्पति जीवों को स्थावर तथा अपनी रक्षार्थ इधर उधर भागते देखे जाने वाले दो इन्द्रिय से संज्ञी पंचेन्द्रिय तक के जीवों को अस। इस प्रकार स्थावर व जंगम केवल इन दो कोटियों में

भी इन सब का समावेश कर सकता है। तथा पांच भिन्न भिन्न जाति के शरीरों में पाये जाने वाले मांस अस्थि रहित शरीर वाले स्थावर, और रक्त मांस अस्थि आदि से निर्मित एक जाति के ही छोटे बड़े शरीरों में पाये जाने वाले अस, इस प्रकार शरीरों की जातियों की अपेक्षा सर्व जीव राशि को ६ प्रकार की कह सकता है। पृथ्वी आदि पांच काय धारी व असकायधारी।

दिनांक २६ सितम्बर १९५६

प्रवचन नं० ४५

शान्ति के अर्थ जीवन में प्राण संयम धारने के लिये जीवों के भेद प्रभेदों का कुछ अनुमान कल करा दिया गया। उन सब के प्राणों की रक्षा करने का अपनी ओर से पद पद पर विवेक रखना प्राण संयम कहलाता है। अब मुझे यह देखना है कि इन सबको मेरी किस किस प्रकार की प्रवृत्ति से पीड़ा पहुँचती है। ताकि उन उन प्रवृत्तियों का जीवन में से शोध कर सकूँ।

४ पांच पाप निर्देश अपनी सर्व प्रवृत्तियों को प्राण पीड़ा की अपेक्षा में पांच कोटियों में विभाजित कर सका। हैं। हिंसा के द्वारा, असत्य के द्वारा, चोरी करने के द्वारा, व्यभिचार सेवन के द्वारा, और संचय या Hoarding के द्वारा। इसी का नाम परिग्रह भी है। इन्हें आगम में पांच पाप कह कर भी बताया गया है। प्राणियों को पीड़ा के कारण होने से यह पाँचों जाति की मेरी प्रवृत्ति पाप रूप हैं ही, इसमें क्या संशय है? अब पृथक् पृथक् इन पाँचों पापों का विश्लेषण करता हूँ। तनिक ध्यान देना, क्योंकि इस विश्लेषण पर से यह बात ध्यान में आये बिना न रहेगी कि अपनी जिन प्रवृत्तियों को मैं न्याय संगत माना करता हूँ वे भी अन्याय रूप हैं, पाप रूप हैं। मुझे सर्व प्रवृत्तियों से बचना है। अपने जीवन को संकोच कर केवल निज शान्ति में केन्द्रित करना है। भोग विलास का यह मार्ग नहीं है।

५ हिंसा स्थूल पशु पक्षी व मनुष्यों को तो बांध कर, पिंजरे में बन्द करके, या कैदखाने में डाल कर, अथवा उनका सर्वतः वध करके, अथवा किसी एक इन्द्रिय या शरीर के अंगोपांग को काट कर, छेद कर या भेद कर, अधिक भार लाद कर या उनकी शक्ति से अधिक या अधिक समय काम लेकर, अथवा क्रोध वश, द्वेष वश या प्रमाद वश उनको आहार पानी न देकर या कम देकर या समय पर न देकर, अथवा हिंसक पशु पाल कर, मैं पीड़ा पहुँचाया करता हूँ। तथा छोटे शरीर धारी, चींटी, पतंग आदि जीवों को विवेक हीनता वश या प्रमाद वश या अज्ञान वश मेरे द्वारा पीड़ा हो रही है। गमनागमन में सावधानी न रखने के कारण, पृथ्वी पर बराबर देखते हुवे जीवों को बचा बचा कर पग न रखने के कारण, वस्तुओं को उठाते व धरते समय यह न देखने के कारण, कि जहाँ रख रहा हूँ, या जहाँ से पकड़ कर उठा रहा हूँ, वहाँ कोई छोटा सा जीव भी बैठा हो सकता है, देख भाल कर भोजन न करने के कारण, अथवा रात्रि को अन्धकार में चन्द्रमा व बिजली के प्रकाश में भोजन करने के कारण, जिसमें कि रात्रि को संचार करने वाले छोटे जीव जन्तु या तो दिखाई ही न दें और प्रकाश में दिखाई भी दें तो भोजन में पड़ कर मेरा ग्रास बन जाने से रोका न जा सके। इसके अतिरिक्त भी छोटे व बड़े दोनों शरीर के धारी, मनुष्यों से वनस्पति पर्यन्त तक के जीवों को यथा योग्य रूप में, मन के द्वारा स्रोते विकल्प उत्पन्न करके, अथवा वचनों द्वारा, कटू व व्यंगादि रूप वचन बोल कर कष्ट पहुँचाता हूँ। प्राणों से मार कर ही नहीं बल्कि दशों प्राणों अर्थात् स्पर्शन आदि पाँचों इन्द्रियों को, मन को, वचन को व शरीर को काटने छांटने से, या उनके विषयों की प्राप्ति में बाधा डालने से, किसी को स्वासोच्छवास रोक कर या अन्य प्रकार बाधित करके भी, इन्हें मैं कष्ट

पहुँचाता हूँ। इन सब प्रकार की तथा अन्य भी अनेकों प्रवृत्तियों के द्वारा जो मैं स्थावर जंगम प्राणियों को शारीरिक पीड़ा पहुँचाया करता हूँ, उसे हिंसा रूप प्रवृत्ति कहते हैं।

६ असत्य क्रोध वश कहे जाने वाले कटु व तीखे या गाली के शब्द, द्वेष वश कहे जाने वाले व्यंग्यात्मक शब्द, लोभ वश कहे जाने वाले छल कपट भरे शब्द, हंसी ठट्टे वश कहे जाने वाले कुछ अनिष्टकारी शब्द, मान वश किसी पद के योग्य नहीं है, ऐसे शब्द। इस प्रकार के शब्द बोल कर मैं किसी के अन्तर्ष्करण में दाह उपजाता हूँ। स्पष्ट अनिष्टकारी, सफेद भूठ बोल कर, चुगली के या निन्दा के, अनिष्टकारी या खुशामद के शब्द बोल कर, भूठे कागज व दस्तावेज आदि बना कर, किसी की धरोहर मेरे पास रखी हो और उसका स्वामी उसे भूल गया हो या पूरी याद न रख पाया हो और लेने आवे तो कमती मांगता हो, या उस समय उसे पूरी याद दिलाने में चुप खेंच कर, किसी का रहस्य स्वयं उसके द्वारा बताया हुआ अथवा अपने आप ही किन्हीं अन्य साधनों से या उसकी मुखाकृति आदि भावों पर से जाना हुआ किसी पर प्रगट करके, इसी प्रकार के अन्य वचन सम्बन्धित अनेकों विकल्पों से मैं किसी के अन्तर प्राणों को अर्थात् मानसिक प्राणों को पीड़ा पहुँचाता हूँ। इस प्रवृत्ति का नाम असत्य प्रवृत्ति है। यहां असत्य का अर्थ केवल भूठ बोलना नहीं, बल्कि प्रत्येक अनिष्ट व कटु वचन वास्तव में असत्य है। सत्य भी वचन यदि अहितकारी है या कटु है वह यहां असत्य की कोटि में समझा जाता है।

७ चोरी विभिन्न जाति के प्राणियों ने अपनी आवश्यकतानुसार पदार्थों का जो संचय किया हुआ है, वह वह पदार्थ उन उन प्राणियों का धन है। इस धन को भी जीव के बाह्य प्राण कहा जाता है क्योंकि इसमें तनिक सी बाधा आना भी यह प्राणी सहन नहीं कर सकता और कदाचित कदाचित तो इस धन के लिये अपने उपरोक्त दश प्राणों का भी यह कोई मूल्य न गिनते हुवे स्वयं आत्म-हत्या तक कर लेता है। यहां धन शब्द का अर्थ रुपया पैसा मात्र तक नहीं, बल्कि जैसा कि ऊपर बताया गया है प्राणियों का निज निज योग्य पदार्थ संचय है। इस धन का अपहरण करके, अथवा कुछ देर के लिये छोड़े गये शून्य किसी आवास आदि में ठहर कर, अथवा सबका स्वामित्व जहां हो ऐसी धर्मशाला आदि स्थानों में आवश्यकता से अधिक स्थान रोक कर, या अपने रोके हुवे स्थान में दूसरे को आने की आज्ञा न देकर, अथवा बिना किसी के दिये या देने की अन्तरङ्ग से भावना किये किसी अपने अपरिचित मित्र की कोई भी वस्तु को यह कहते हुवे लेकर, “कि यह तो मुझे अच्छी लगती है, मैं ले लूँ।” क्योंकि शर्म लिहाज के मारे वह यदि बाहर से इन्कार नहीं कर सकता तो इसका यह अर्थ नहीं कि वह इस वस्तु का विरह स्वीकार करता है, अथवा बिना दाता के भोजन ग्रहण करके, या अयोग्य आहार ग्रहण करके, अथवा साधर्मि जनों से वादविवाद के द्वारा उनकी शान्ति का अपहरण करके, मैं जीवों के मानसिक प्राणों का अपहरण करता हूँ। स्थूल व प्रसिद्ध चोरी करके, चोरी का माल लेकर चोरी करने सम्बन्धित उपाय अन्य को बता कर, चोरी करने के उपयुक्त हथिहार बना कर या दूसरे किसी को देकर, चोर को आश्रय देकर, राज्य नियम के विरुद्ध काम करके, या टैंक्स या रेल आदि का किराया, बचा कर, कमती बढ़ती बाट, गज आदि तोलने व मापने के यन्त्र रख कर, किसी चालाकी से कम तोल कर या माप कर, अधिक मूल्य की वस्तु में कम मूल्य की वस्तु मिला कर, आज्ञा से अधिक सवारी मोटर में बैठा कर, चोर बाजार में माल बेच कर, इत्यादि अनेक ढङ्गों से भी मैं प्राणियों को पीड़ा दे रहा हूँ। मेरी इस जाति की प्रवृत्ति का नाम चोरी है।

८ अग्रह साक्षात् स्त्री संभोग के अतिरिक्त, स्त्री पुरुष संयोग सम्बन्धि बातें सुनने व कहने में आसक्त होकर, या तिर्यञ्चों का संभोग देख कर, या शरीर के विशेष मनोहर अंगोपांग की ओर दृष्टिपात करके, पूर्व में की गई मैथुन क्रियाओं को स्मरण करके, गरिष्ठ व तामसिक भोजन करके, शरीर का ऐसा शृङ्गार करके जिसमें कि दूसरे का चित्त आकर्षित हो जाये, मैं सदा व्यभिचार सेवन करता हूँ। तथा दूसरों के पुत्र पुत्रियों के सम्बन्ध मिलवा कर, विवाहित या अविवाहित व्यभिचारी या सुशील स्त्रियों के घर पर जाकर, या एकान्त में उनसे वचनालाप करके, या अपने शरीर के अंग विशेषों का पुनः पुनः स्पर्श करके, अथवा अन्तरङ्ग में काम वासना उत्पन्न करके, तथा अन्य भी अनेकों ढंगों से मैं व्यभिचार सेवन किया करता हूँ। मेरी इस प्रवृत्ति का नाम अब्रह्म, कुशील सेवन या व्यभिचार है। इस प्रवृत्ति के द्वारा असंख्यात छोटे छोटे कीटाणुओं को पीड़ा पहुँचाने के अतिरिक्त मैं उन उन स्त्रियों व उनके स्वामियों या माता पिताओं के हृदय को भी अतीव वेदना पहुँचाता हूँ।

९ परिग्रह आवश्यकता से अधिक धन धान्य, कपड़ा व जेवर, बर्तन व खेत तथा जायदाद, पशु, दास, दासी, आदि रख कर, अथवा उन्हें प्राप्त करने की इच्छा करके, या अच्छे न लगने वाले पदार्थों से द्वेष करते हुवे उन्हें दूर करने की इच्छा करके, भी मैं अनेकों प्राणियों को पीड़ा पहुँचा रहा हूँ। मेरी इस प्रवृत्ति का नाम है परिग्रह भाव। इसका सविस्तार विवेचन आगे के किसी प्रकरण में आयेगा। (द्वितीय प्रवचन नं० ५०-५१, दिनांक ४-५ अक्टूबर १९५६)

१० प्राण पीड़न के इस प्रकार हिंसा, असत्य, चोरी, अब्रह्म, व परिग्रह इन पांच प्रकार की मेरी प्रवृत्तियों १२६६० भंग से नित्य ही इस विश्व के प्राणी किसी न किसी रूप में बाधित व पीड़ित हो रहे हैं। और मुझे यह खबर भी लगने नहीं पाती कि मैं कुछ अनर्थ किये जा रहा हूँ-अपने लिये व दूसरों के लिये। इतना ही नहीं यह पांचों ही पाप मैं मन के द्वारा अर्थात् केवल उन प्रवृत्तियों सम्बन्धी विकल्प मन में उठा कर, वचन के द्वारा अर्थात् इन प्रवृत्तियों के अनुरूप वचन बोल कर, और काय के द्वारा अर्थात् अपने शरीर से साक्षात् इन क्रियाओं में प्रवृत्त होकर, कर रहा हूँ। और आश्चर्य है कि मैं फिर भी बेखबर हूँ। इतना ही नहीं मन वचन काय के द्वारा इन क्रियाओं को मैं स्वयं करता हूँ, कभी दूसरों से कह कर या शरीर द्वारा इशारा करके कराता हूँ या दूसरों को करता देख कर मन ही मन या वचनों के द्वारा भी या शरीर के हाव भाव के द्वारा भी प्रसन्न होकर अनुमोदन करता हूँ। और फिर भी मुझे यह पता नहीं कि मैं क्या कर रहा हूँ। मन वचन काय इन तीनों के द्वारा करने से, इन तीनों के द्वारा कराने से, तथा इन तीनों के द्वारा अनुमोदन करने से, मेरी प्रवृत्ति के नौ भंग बन जाते हैं। इन नौ भंगों के आश्रय से मैं उन पांच प्रकार की प्रवृत्तियों सम्बन्धी कुछ प्रयत्न करता हूँ। इन्हीं नौ के आश्रय से उस प्रयत्न की सिद्धि में सहायक सामग्री विशेष को जुटाता हूँ, तथा उन्हीं नौ विकल्पों से उन प्रवृत्तियों में जुट जाता हूँ। इस प्रकार नौ के २७ भंग बन जाते हैं। इन २७ भंगों के आश्रय पर मैं क्रोधावेश के कारण उन पांच पापों में प्रवृत्ति करता हूँ। मान कषाय के आवेश के कारण प्रवृत्ति करता हूँ, माया कषाय से दबा हुआ प्रवृत्ति करता हूँ? लोभ कषाय के आधीन होकर प्रवृत्ति करता हूँ। इस प्रकार मेरी अनर्थ सब पांचों प्रवृत्तियों में से प्रत्येक के १०८ भंग हो जाते हैं। अर्थात् पांचों पापों के कुल ५४० भंग हो जाते हैं। यह सर्व ५४० भंग कभी मनोरञ्जन के अर्थ संकल्प पूर्वक बिना किसी गृहस्थ सम्बन्धी विशेष प्रयोजन के करता हूँ, कभी घर बार सम्बन्धी आवश्यक क्रियाओं की पूर्ति के अर्थ अर्थात् खाने बनाने या घर की सफाई के अर्थ करता हूँ, कभी कारोबार या उद्योग धन्धों के अर्थ करता हूँ, और कभी अपनी

तथा अपने कुटुम्ब की या अपनी सम्पत्ति की या अपने देश की रक्षार्थ किसी शत्रु प्रादि के विरोध के कारण करता है। अतः इन ५४० प्रवृत्तियों के ही संकल्पी, उद्योगी, आरम्भी व विरोधी यह चार चार भेद हो जाने से, मेरी अनिष्ट व प्राण पीड़ा कारक प्रवृत्तियों के २१६० भंग हो जाते हैं। यह २१६० भंग प्राणों के ६ भेदों के आधार पर पृथक पृथक लागू करने से १२६६० भंग बन जाते हैं।

११ हिंसा का व्या- वास्तव में हिंसा या अहिंसा के दो शब्द जो आज प्रायः सुनने में आ रहे हैं, व्यापक अर्थ पक अर्थ में प्रयुक्त किये जाने योग्य हैं। किसी प्राणी को जान से मार देना तो हिंसा और उसे जान से न मार देना मात्र अहिंसा ऐसा नहीं है। इसका बड़ा व्यापक अर्थ है। इसलिये उपरोक्त सर्व १२६६० प्राण पीड़ा के भंग तथा अन्य भी सम्भव अनेकों विकल्प, जिनके द्वारा किसी भी प्राणी को शारीरिक, वाचसिक व मानसिक पीड़ा व बाधा हो, हिंसा में समावेश पा जाते हैं। सूक्ष्म रूप से देखने पर जो कार्य अहिंसात्मक दिखाई देते हैं उनमें भी किसी न किसी रूप में हिंसा पड़ी है। दृष्टान्त के रूप में मैं प्रयत्न पूर्वक चला जाता हूँ और कुछ पक्षी वहाँ बैठे हों जिनको मेरे निकट आ जाने से कुछ भय प्रतीत हो 'और वहाँ से उड़ जायें तो उस मार्ग पर उन कबूतरों के निकट मेरा जाना हिंसा होगा। चींटी प्राणों की रक्षार्थ उसे मार्ग में से हटा कर एक ओर सरका देना भी हिंसा है। क्योंकि ऐसा करने से सम्भवतः उसके उस आन्तरिक अभिप्राय को धक्का पहुँचा है, जिसको लिये हुए वह अमुक दिशा में जा रही थी। इत्यादि अनेकों प्रकार से हिंसा का व्यापक अर्थ है। कहाँ तक कहा जाये, और याद भी कैसे रहेंगे-इतने विकल्प ? अतः एक छोटी सी पहिचान बताता हूँ-यह जानने की कि कौन क्रिया हिंसात्मक है और कौन अहिंसात्मक है। अपनी प्रत्येक क्रिया को इस कसौटी पर कस कर देखने के द्वारा बड़ी सरलता से हिंसा व अहिंसा की परीक्षा हो जायेगी। जो कुछ भी दूसरे किसी की अपने प्रति होने वाली क्रिया आपको अरुचिकर हो, वम वह क्रिया हिंसात्मक है, और जो रुचिकर हो सो अहिंसात्मक। अर्थात् मैं कोई भी ऐसी क्रिया किसी छोटे या बड़े जीव के प्रति न करूँ जो स्वयं मुझे अपने प्रति पीड़ा प्रदायक हो।

१२ सकल व देश ऐसी सर्व हिंसात्मक प्रवृत्तियों का अपने जीवन से पूर्णतया निरोध करने का नाम पूर्ण प्राण संयम प्राण संयम या सकल प्राण संयम है। वह मुनियों व साधुओं को होता है। आंशिक रूप से यथा शक्ति निरोध का नाम एक देश प्राण संयम है। भले ही पूर्णतया मैं इन सब प्रवृत्तियों से मुक्त होने की वर्तमान में क्षमता न देखता हूँ, परन्तु शक्ति अनुसार इन सर्व १२६६० विकल्पों में से कुछ भंगों का पूर्ण त्याग और कुछ का एक देश या अल्प त्याग करने को इस अवस्था में भी अवश्य समर्थ हूँ।

दिनांक ३० सितम्बर १९५६

प्रवचन नं० ४६

१३ कर्तव्य अकर्तव्य शान्ति के बाधक विकल्पों से बचने के लिये संवर प्रकरण में संवर के अन्तर्गत प्राण निदेश संयम की बात चलती है। अर्थात् दूसरे प्राणियों के प्रति मेरा क्या कर्तव्य है और मैं किस रूप में कर्तव्य विहीन बना हुआ इस लोक में विचरण कर रहा हूँ। दूसरों की शान्ति की अवहेलना

करता हुआ स्वयं अज्ञान्त बना हुआ हूँ। मेरी किसी भी प्रवृत्ति के द्वारा किसी भी बड़े या छोटे प्राणी को बाधा नहीं पहुँचनी चाहिये। ऐसी सावधानी बर्तना मेरा कर्तव्य है, इसी का नाम प्राण संयम है। परन्तु कुछ आलस वश, कुछ प्रमाद वश, कुछ मनोरञ्जन वश, और कुछ परिस्थिति वश मैंने इस कर्तव्य की परवाह न की। सदा निरर्गल प्रवृत्ति से चलते मुझको केवल एक बात की ही चिन्ता रही, कि जिस किस प्रकार भी पञ्चेन्द्रिय विषय की पूर्ति द्वारा मेरा भोग विलास अक्षुण्ण बना रहे, चाहे अन्य जीव मेरे पड़ोसी मरे या जीयें, रोयें या हंसे।

१४ वर्तमान जीवन सम्भल भगवन् सम्भल ! तेरे जीवन का कुछ लक्ष्य है। उसे समझ। चिन्ताओं का भार
का चित्रण लिये प्रातः ही बिस्तर से उठना, दो चार लोटे पानी के जल्दी से शरीर पर डाल, उल्टे सीधे कपड़े पहन मोटरकार पर सवार हो किसी एक दिशा को चल देना-घर में बीबी बच्चों तथा माता पिता को एक निराशा की उलझन में छोड़ कर। कुछ घण्टों में जल्दी जल्दी कभी इधर दौड़ और कभी उधर, आगे आगे दौड़ और पीछे पीछे छोड़ करता लगभग ३० मील का चक्कर लगा लिया। दस दफ्तरों में स्वयं जाकर हो आये, ३० से टेलीफोन पर बात करली, और दोपहर को खाना खाने के समय लौट आये घर पर कुटुम्बियों के चेहरे पर संतोष की धीमी सी रेखा खेंचते। खाना खाने बैठे दो, चार टुकड़े खाये, टेलीफोन की घण्टी बजी और खाना बीच में ही छोड़ भागे। पुनः वही मोटरकार वही सड़क वही दफ्तर। और घरमें बीबी बच्चे व माता पिता पुनः उदास। बिना खाये ही चले जो गये आप। दिन भर की दौड़ धूप से थके माँदे लौटे घर पर, रात्रि को ६ बजे बिलकुल सोने के समय। न बीबी से बात न बच्चे से हंसी, न माता पिता को सांत्वना के दो शब्द, सो गये। सो क्या गये रात बिता दी चिन्ताओं में, कि कल को यह करना और वह करना है। प्रातः हो गई। पुनः वही चक्र।

सोच तो सही कि क्या यही है मानव जीवन का सार ? क्या यही है तेरा भोग और विलास ? जो पुरुषार्थ तू सुख के लिये कर रहा है उससे उल्टा दुःखी हो रहा है। अधिकाधिक जाल में फँसता जा रहा है। अन्य जीवों के सम्बन्ध में अपना कर्तव्य विचारने की तो बात ही नहीं, तुझे तो अपने कुटुम्ब के प्रति भी अपना कर्तव्य सम्भवतः याद नहीं रहा। चिन्ता सागर में डूबा तू चला जा रहा है-किस ओर तुझे स्वयं खबर नहीं। सम्भल ! सम्भल ! तुझे गुरु देव प्रकाश दे रहे हैं। आंख खोल कर देख। कर्तव्य हीन बन कर तो देख लिया। निकली चिन्तायें व व्यग्रतायें। अब कुछ समय को कर्तव्य परायण भी बन कर देख। यदि अच्छा लगे तो बने रहना, नहीं तो छोड़ देना। जबरी नहीं है। करुणा पूर्ण प्रेरणा है।

१५ विवेक हीनता हिंसा, असत्य, चोरी, व्यभिचार व परिग्रह के १२६६० कुल भंगों के द्वारा जीवों के प्राणों को रोंदता मैं चला जा रहा हूँ-किस ओर मुझे स्वयं खबर नहीं। अब तो उनकी पीड़ा मेरे उपयोग में ही नहीं आती, और आवे भी तो इतना कह कर सन्तोष कर लेता हूँ, कि क्यों आये ये प्राणी मेरे मार्ग में ? या यह कह कर सन्तोष कर लेता हूँ, कि मैं तो गृहस्थी हूँ, इस सबके बिना मेरा काम न चलेगा। या यह कह कर अपनी निरर्गलता को पोषण कर लेता हूँ कि यदि सर्व ही जगत संयमी बन जाये तो जगत का व्यवहार कैसे चले ? जगत का व्यवहार चलाना भी तो किसी का कर्तव्य है ही। बस वह कर्तव्य पूरा कर रहा हूँ। या यह कह कर अपना स्वार्थ पुष्ट कर लेता हूँ। कि यह सब सृष्टि मेरे भोग के लिये

ही तो बनी है, इत्यादि । अनेकों घातक अभिप्राय, जिनके द्वारा साक्षात् मेरा अहित हो रहा है । मैं अशान्ति के सागर में डूबा जा रहा हूँ । परन्तु बेखबर हूँ ।

भगवन् ! छोड़ दे निर्विवेक विकल्पों को, एक क्षण के लिये । मेरे लिये नहीं, शान्ति की प्राप्ति के लिये । अन्य जीवों में और तुझ में बड़ा अन्तर है । अन्य क्षुद्र जीवों में तो ज्ञान नहीं । इसी बेचारे लिये आ जाते हैं मार्ग में । भूख जो सताती है उन्हें । आहार की खोजमें निकल आते हैं, इस ओर बेचारे, अन्धे की भांति । यदि बैठे रहते अपने निश्चित स्थान पर तो, तू ही बता, कौन देता खाना उन्हें ? जिस प्रकार तुझे खाने की चिन्ता है इसी प्रकार उन्हें भी तो अपने उदर पोषण की चिन्ता है । वह भी तो तुझ वत् प्राणी ही हैं । पर तुझे तो ज्ञान मिला है । बुद्धि मिली है । साधन मिले हैं । अन्धा मार्ग पर चला आता है और तुम भी उसी मार्ग पर चले जाते हो, तो बताओ तो सही कि बचना किस का कर्तव्य है ? अन्धे का या तुम्हारा ? उस बेचारे के नेत्र नहीं, बचेंगे कैसे ? बचना तो तेरा ही कर्तव्य है । आंख वाला, ज्ञान वाला जो ठहरा तू । तुझे ज्ञान, बुद्धि व साधन इसीलिये तो मिले हैं, कि तू अपनी रक्षा कर और दूसरों की भी । इन ज्ञानादि का मिलना तभी तो सार्थक है, जब कि इनका उपयुक्त प्रयोग हो । अन्यथा तुझे कौन कहेगा ज्ञानी । तथा इस ज्ञान से तेरा हित भी क्या होगा ?

कितना अच्छा हो ? कि तेरा सकल जगत के संयमी बनने का विकल्प पूरा हो जाये । यद्यपि यह बात असम्भव है, क्योंकि वर्तमान में जीवन के लिये अत्यन्त उत्तम समझा जाने वाला ऐन्जीनियरिंग लाइन का ग्रहण सर्व सम्मत के लिये आकर्षित होते हुये भी क्या यह सम्भव है कि सर्व ही ऐन्जीनियर बन जायें ? परन्तु यदि झूठी कल्पना इस प्रकार की बना कर यह फर्ज भी कर लिया जावे, कि सर्व जगत संयमी बन गया, तो इससे अच्छी बात ही क्या है ? जगत व्यवहार चलता रहे, इस बात की आवश्यकता ही क्या है ? तथा तुझको इस जगत व्यवहार को चलाने का ठेकेदार किसने बनाया ? सर्व जगत संयमी हो जायें तो न हों इच्छायें, न हों चिन्तायें, न हो दौड़ धूप, न हो द्वेष, न हो घृणा, न हो युद्ध, न हो एटम बम । हो केवल इस शान्ति का प्रसार इस धरातल पर । मानों यही मोक्ष स्थान है । बैकुण्ठ है । इससे उत्तम बात क्या हो सकती है ? क्या उपरोक्त इन चिन्ताओं आदि का अभाव भी नहीं भाता तुझे ? तेरे इस झूठे विलास ने तेरी इस बुद्धि को भी ढक दिया है । विचार तो सही ? तू स्वयं निश्चित होना चाहता है और जगत का निश्चित होना तुझे भाता नहीं, तो कैसे पायेगा निश्चिन्तता-तू स्वयं ?

१६ उद्योगी व ठीक है तू गृहस्थी है, पूर्णतया इन सर्व १२६६० विकल्पों का त्याग करके तुझे वर्तमान आरम्भी हिंसा में न चल सकेगा, क्योंकि इतनी शक्ति ही नहीं है-तुझ में । परन्तु सुन कर ही घबरा में यत्नाचार जाना युरुषार्थी का काम नहीं । यह कायरता है । तू वीर गुरुओं की सन्तान है, जिन्होंने उस शत्रु को परास्त किया है जिससे बड़े बड़े चक्रवर्ती सम्राट भी हार मान गये, जिन्होंने अतन्त्र विकल्पों का नाश किया और अत्यन्त निर्मल शान्ति में स्थिरता धर गये । तुझे शक्ति से अधिक करने के लिये नहीं कहा जा रहा है । जितना कहेंगे उतनी शक्ति अब भी तेरे अन्दर अवश्य है । प्राणों के

बाधा कारक उपरोक्त १२६६० विकल्पों को पूर्णतया भले त्याग न सके, परन्तु इनमें से कुछ विकल्पों को त्यागने में तू अब भी समर्थ है।

जैसे कि, आरम्भी, उद्योगी व विरोधी सम्बन्ध में लागू होने वाले जो सम्भव विकल्प हैं उनको अवश्य तू वर्तमान परिस्थितिमें निज शरीर व कुटुम्ब और सम्पत्ति आदि के मोहवश तथा शक्ति की हीनता वश नहीं त्याग सकता। परन्तु क्या निष्प्रयोजन व केवल मनोरञ्जन के अर्थ होने वाली अपनी प्रवृत्ति के यथा योग्य भंगों को भी नहीं त्याग सकता? अर्थात् शिकार खेलने के, या हिंसक जन्तु कुत्ते आदि के पालने आदि के त्याग के द्वारा कुछ परोक्ष (Indirect) रूप में तू अनेकों मूक पशु, पक्षियों के प्राणों को पीड़ा पहुँचाने से अपने को क्या नहीं रोक सकता? क्या ऐसा करने से तेरे शरीर को या गृहस्थी को कोई भी बाधा होनी सम्भव है?

तू शान्ति का खोजी बन कर निकला है। दूसरों के सुख व शान्ति की चिन्ताओं पर अपनी शान्ति का प्रासाद बनाते का प्रयत्न न कर। क्योंकि कितने दिन टिका रहेगा वह प्रासाद? इस प्रासाद में तू निर्भय न रह सकेगा। अतः संकल्प द्वारा बिना प्रयोजन के तुझे ३२४० के ३२४० पूर्वोक्त विकल्पों द्वारा प्राण पीड़न का त्याग कर ही देना चाहिये। तथा शेष रही उद्योगी व आरम्भी व विरोधी हिंसाओं में भी तुझे निरगलता का त्याग करके उस दिशा में भी अपने को संयमी बनाना चाहिये। उद्योगादिक की उन उन क्रियाओं में होने वाली हिंसा से गृहस्थ में रहते हुवे तू सर्वतः नहीं बच सकता, परन्तु उन उन क्रियाओं में यत्नाचार व विवेक रख कर तू बहुत अधिक हिंसा से बच सकता है। जैसा कि अन्नादि शोधन करके उनमें से निकली जीव राशि को यदि मार्ग में न डाल कर किसी कोने में डाले तो वे उतनी जल्दी तथा रोंदे जाकर तो मरेंगे ही नहीं, परन्तु इसके अतिरिक्त भी सम्भवतः उनमें से कुछ ऐसे हों, जो कहीं इधर उधर छिप कर अपनी पूरी आयु पर्यन्त जीवित रह सकें। कोमल भाड़ू का प्रयोग करने से भी तू काफी हिंसा से बच सकता है। ऐसा करने से तूने उनकी शान्ति का सत्कार अवश्य किया ही किया, और इतने अंश में तू संयमी हुआ ही हुआ। जलादि वनस्पति पर्यन्त की तू पूर्ण रक्षा तो नहीं कर सकता, परन्तु केवल आवश्यकतानुसार उनका प्रयोग करने से क्या प्रमाद वश उनके होने वाले अनावश्यक व्यय से भी तू न बच सकेगा? जितने कम से कम पानी में काम चले चला, नल को खाली खुला न छोड़। रोज की आवश्यकता के अनुसार ही वनस्पति घर में ला, फालतू नहीं। घड़ियों वनस्पति न सुखा। पंखे को फालतू चलता हुआ न छोड़। अग्नि को आवश्यकतानुसार ही जला फालतू नहीं। तो काफी अंश में तू इन क्षुद्र व जंगम जीवों की हिंसा से बच सकता है। इसके अतिरिक्त चलते फिरते, बैठते उठते, वस्तुओं को उठाते धरते, मल मूत्रादि का त्याग करते, तथा अन्य भी दैनिक क्रियाओं को करते, यदि बराबर सावधानी रखे, कि तेरे पांवों के नीचे आकर या वस्तु के नीचे दब कर, या मल-मूत्रादि ऊपर पड़ जाने के कारण कोई क्षुद्र जन्तु बाधित तो नहीं हो रहा है, तो काफी अंश में तू इस उद्योगी व आरम्भी हिंसा से भी बच सकता है, और ऐसा करने से तेरी गृहस्थी में अथवा शारीरिक स्थिति में भी कोई बाधा नहीं आती।

(अहिंसा)

दिनांक १ अक्टूबर १९५६

प्रवचन नं० ४७

१७ अहिंसा कायरता नहीं प्राण संयम की बात चलती है। उसके अन्तर्गत संकल्पी हिंसा का पूर्ण त्याग और उद्योगी, आरम्भी हिंसाओं में भरसक यत्नाचार रखने के लिये कल बताया जा चुका है। अब चलती है विरोधी हिंसा की बात। गृहस्थ में रहते हुवे अपनी कुटुम्ब की व अपनी सम्पत्तिकी रक्षा करना मेरा कर्तव्य है। ऐसा न करूँ तो मैं कायर कहलाऊँगा, कर्तव्य विहीन कहलाऊँगा और ऐसा न करने से मेरा गृहस्थ जीवन अबाधित रूप से चल भी नहीं सकता। घर में कोई चोर या डाकू मेरी सम्पत्ति का अपहरण करने के लिये घुस आवे, तो मेरा कर्तव्य वहाँ से भाग जाना, या चुपके से जो मांगे दे देना नहीं है। ऐसा करना कायरता है। मेरी इज्जत पर कोई आक्रमण करने आया हो अथवा मेरे आश्रित बीबी बच्चों आदि के सम्मान पर कोई हाथ डालने को सामने खड़ा हो तो, यह सोच कर छिप जाना, कि मुकाबला करूँगा तो सम्भवतः यह मारा जाये और हिंसा हो जाये, कायरता है।

इसके अतिरिक्त मेरे देश पर, उस पर जिस पर कि मैं सुरक्षित रूप से निर्भय जीवन बिता रहा हूँ-स्वतन्त्रता के साथ, सम्मान के साथ; उस देश पर जिस पर कि मुझे हर सुविधा प्राप्त है, उस देश पर जिसमें रहने के कारण कि आज मैं विश्व में सभ्य मानव कहलाने का अधिकार रखता हूँ, उस देश पर जिसका सीना चीर कर उत्पन्न की गई सम्पत्ति का सुख पूर्वक मैं उपभोग कर रहा हूँ, जिस पर रहते हुवे मैं जो चाहे करूँ, जो चाहे बोलूँ, मुझे बाधा पहुँचाने वाला कोई नहीं; यदि कोई आक्रमण करने को उद्यत हुआ हो, अथवा किसी अन्य प्रकार से उसकी स्वतन्त्रता को पंगु बनाने की घात लगा रहा हो, या उसकी सम्पत्ति को अनेक मायावी ढंगों से लूट लेना चाहता हो, तो यह समझ कर, कि इस विरोधी का मुकाबला करने में अनेकों का लहू बह जायेगा, मैं हिंसक बन जाऊँगा, मुंह छिपा लेना कायरता है।

१८ अहिंसा में लौकिक वीरत्व अहिंसा या प्राण संयम कायरता का नाम नहीं। अहिंसा वीरों का भूषण है। क्षत्रियों का धर्म है। अतुल बलधारी ही इसका पालन कर सकते हैं। अहिंसा के ठीक ठीक रूप से अपरिचित रहने के कारण ही आज का विश्व अहिंसा को कायरता का प्रतीक कह रहा है; इसको ही भारत देश के ह्रास का कारण कह रहा है। परन्तु क्या उसे अब भी यह विश्वास नहीं हुआ अहिंसा के पराक्रम का, जबकि एक इसी हथियार के द्वारा मुकाबला किया गया तोपों का, टैंकों का, बमों का, तथा आधुनिक बड़े बड़े हथियारों का। और जीत हुई इसी के पक्ष की अर्थात् भारत स्वतन्त्र हो गया, बिना रक्त की एक बूंद गिराये। सम्भवतः विश्वास नहीं, फिर भी इसके महान पराक्रम पर।

तो देख और अनेक ढंगों से अहिंसा का पराक्रम। गृहस्थी पर या देश पर उपरोक्त प्रवचन आ पड़ने पर एक गृहस्थी अहिंसक का कर्तव्य है, अपनी व अन्य की तथा देश की रक्षा

करने के लिये बाजी लगा दे अपनी जान की। भले शत्रु प्रबल हो पर भिड़ जावे उससे। अहिंसक को अपमान के जीवन की अपेक्षा मृत्यु अधिक प्रिय है। मृत्यु उसके लिये खेल है-बच्चों का। जैसे कि खिलौना लिया और टूट जाने पर दूसरा ले लिया। किस काम आयेगा फिर यह चमड़े का शरीर, जो आज मेरे सम्मान की रक्षा में भी इससे कोई सहायता न मिले। इतने दिनों से बराबर इसे पोषता चला आया हूँ, आज अवसर आया है इसकी परीक्षा का। मेरी सेवा का मूल्य चुकाने का। और यदि आज इसने कृतघ्नता दिखाने का प्रयत्न किया तो फिर यह मेरा कैसा? मित्र से उसी समय तक प्रेम होता है जब तक कि उसकी कृतघ्नता प्रगट नहीं हो जाती। या तो आज इसे सहर्ष अपना कर्तव्य निभा कर अपनी कृतज्ञता प्रकट करनी होगी, या मेरे द्वारा इसे दण्ड भोगना होगा। दोनों दशाओं में इसे क्षति ही उठानी होगी। दोनों दशाओं में इसे मृत्यु का आलिङ्गन करना होगा। परन्तु एक दशा में होगी वीरों की मृत्यु और दूसरी दशा में कुत्ते की मृत्यु। बता कौन सी मृत्यु स्वीकार है तुम्हें? सोचने का अवकाश नहीं, शत्रु सामने खड़ा है।

यह होती है कुछ विचार धारायें, जो एक सच्चे अहिंसक के हृदय में ऐसे अवसरों पर उत्पन्न हुआ करती हैं। क्योंकि इस बात का दृढ विश्वास होता है उसे प्रत्यक्षवत्, कि वह अबाध्य व अघात्य, चिदानन्द भगवान् आत्मा है। और शरीर उसका सेवक उसकी शान्ति की रक्षा करने के लिये। इसलिये वह बिल्कुल निर्भय होता है। शरीर चला जायेगा तो और मिल जायेगा, पर सम्मान चला जायेगा, धर्म चला जायेगा, साहस चला जायेगा, तो फिर न मिलेगा। तो मेरे अन्तरंग की सर्व सम्पत्ति ही लुट जायेगी। नहीं नहीं, यह सब कुछ उसे असह्य है। वह अपना सर्वस्व बलिदान कर सकता है एक शान्ति की रक्षा के लिये, सम्मान की रक्षा के लिये। कुत्तों वत् दूसरों के आश्रय पर जीना उसे स्वीकार नहीं।

और यही था भारत के वीरों का आदर्श, महाराणा प्रताप का आदर्श, शिवाजी का आदर्श, महारानी भांसी का आदर्श। एक अहिंसक का हृदय जो अन्य अवसरों पर मोम होता है, ऐसे अवसरों पर पाषाण से भी अधिक कठोर हो जाता है दूसरों के तनिक से कष्ट पर जो रो उठता है, ऐसे अवसरों पर सिंह वृत्ति धारण कर लेता है। जिस प्रकार कि भारत की वीर ललनायें। जो अहिंसक अन्य अवसरों पर चींटी पर भी दया करता है, ऐसे अवसरों पर अत्यन्त क्रूर हो जाता है।

१६ विरोधी हिंसा व बात कुछ अटपटी सी लग रही होगी। अहिंसा और रक्त प्रवाह। दो विरोधी बातें कैसी? अहिंसा में समन्वय जल व अग्नि का एक स्थान में निवास कैसा? सर्प व नेवले की मित्रता कैसी? परन्तु ऐसी बात नहीं है। सुन भाई! बताते हैं। तेरे अन्तर में उत्पन्न होने वाले यह सर्व प्रश्न ठीक ही हैं। परन्तु यह तब ही तक तेरे हृदय में स्थान पा रहे हैं, जब तक कि अहिंसा का यथार्थ रूप जान नहीं पाया। क्रियाओं में अवश्य विरोध दीख रहा है पर अभिप्राय में विरोध नहीं है। हिंसक भी शत्रु से युद्ध करता है और अहिंसक भी। दोनों के द्वारा ही युद्ध में मनुष्य संहार होता है। परन्तु फिर भी हिंसक क्रूर और अहिंसक दयावान ही बना रहता है। इसकी परीक्षा बाह्य की इस क्रिया पर से नहीं हो सकती। अन्दर का अभिप्राय पढ़ना होगा। दोनों के अन्तर अभिप्राय में महान अन्तर है।

हिंसक के अन्दर है आक्रमण और अहिंसक के अन्दर है केवल रक्षा। हिंसक के हृदय में है द्वेष और अहिंसक के हृदय में कर्तव्य। हिंसक को होता है इस नर संहार को देख कर हर्ष और

अहिंसक को होता है पश्चाताप । और इसलिये हिंसक न्याय अन्याय के विवेक से शून्य होकर प्रहार करता है, हथियार रहित पर भी, सोते हुवे पर भी, या स्त्री, बूढ़े व बच्चों पर भी या घायल व अपहाज पर भी । दूसरी ओर अहिंसक का हृदय ऐसे विचार मात्र से भी कांपता है । किसी मूल्य पर भी यह विवेक बेचने को वह तैयार नहीं । उसे अपनी हार की चिन्ता नहीं, उसे अपनी मृत्यु की चिन्ता नहीं, चिन्ता है केवल न्याय व कर्तव्य की । और इस लिये कभी प्रहार नहीं करता, छिप कर, या हथियार रहित पर या सोते पर, या पीठ दिखा कर भागते पर या बच्चे व बूढ़े पर या घायल और अपहाज पर । हिंसक करता है अपनी ओर से पहल-दूसरे के घर पर जाकर, और अहिंसक करता है सामना अपने घर पर आये हुवे का । हिंसक घायल व अपहाज शत्रुओं पर करता है अट्टहास, और अहिंसक करता है उनसे मित्र वत् प्रेम । क्योंकि उसने युद्ध किया था केवल इस अभिप्राय से कि उसके सम्मान की रक्षा हो जाये, द्वेष से नहीं । और प्रयोजन के सिद्ध हो जाने पर अर्थात् रक्षा हो जाने पर, वह शत्रु आता है उसकी दृष्टि में एक सामान्य दुःखी जीव वत्, जिसका हृदय दुःखी है-अपनी हार पर । जो लज्जित सा कुछ दबा सा जा रहा है-स्वयं ।

और इसलिये पुनः वही करुणा, पुनः वही प्रेम जो इस अवसर से पहले उस जीव पर था-उसे । शान्त सम्भाषण के द्वारा प्रयत्न करता है-उसे सांत्वना देने का । युद्ध के पश्चात् वह स्वयं करता है घायलों की सेवा, और हिंसक मारता है उनको ठोकर । हिंसक के हृदय में है बदले की भावना और अहिंसक के हृदय में है क्षमा । यह है दोनों क्रियाओं में अन्तर, जो अन्तरंग अभिप्राय विशेष वश ही होना सम्भव है । और इस अभिप्राय में अन्तर के कारण ही, एक है हिंसक और दूसरा है अहिंसक ।

इस अभिप्राय पूर्वक बाहर में विरोधी हिंसा करने वाला गृहस्थ वास्तव में अन्तरंग से हिंसा करता ही नहीं, और इसलिये उसके प्राण संयम में बाधा आती ही नहीं-इससे । अतः विरोधी हिंसा को यदि आवश्यक समझता है—अपने लिये-इस परिस्थिति में, तो भी अभिप्राय में तो कुछ परिवर्तन कर ही सकता है । उससे तो कोई बाधा नहीं आती तेरी गृहस्थी को या तेरे शरीर को ।

२० अहिंसा में यह तो अहिंसा का है लौकिक वीरत्व एक गृहस्थी के लिये । परन्तु अहिंसक का एक अलौकिक वीरत्व भी है । वह वीरत्व जो एक योगी के जीवन में होता है । जिससे सम्भवतः आप परिचित न हों । वह वीरत्व जिसके सामने बड़े बड़े सम्राट भी नतमस्तक हो जाते हैं । ऊपर कही गई है लौकिक शत्रु को जीतने की बात, और यहां है अलौकिक शत्रु को जीतने की बात । उस शत्रु को जीतने की बात जिसके आगे बड़े बड़े योद्धा भी हार मान जाते हैं ।

गृहस्थ दशा में अहिंसा की साधना का अभ्यास करते करते, आज उस योगी का बल वृद्धि के शिखर पर पहुँच चुका है । उसकी शान्ति निश्चित हो चुकी है-सुमेरु की भांति । अब लोक की बड़े से बड़ी बाधा भी उसकी शान्ति में बिघ्न डालने में असमर्थ है । अब उसका कर्तव्य बदल चुका है, क्योंकि उसका शरीर बदल चुका है । उसकी सम्पत्ति बदल चुकी है, उसका कुटुम्ब बदल चुका है, उसका देश बदल चुका है । आज शान्ति उसका शरीर है, निर्विकल्पता उसकी सम्पत्ति है, स्वतन्त्रता, निरपेक्षता,

उपेक्षा, बीतरागता, मधुरता, मैत्री व उल्लास उसका कुटुम्ब है। शांति ही उसका देश है। भौतिक सम्पत्ति आदि का तो उस बनवासी नग्न दिगम्बर साधु को प्रत्यक्ष ही त्याग हो चुका है। शरीर तक भी आज उसकी दृष्टि में उसका नहीं। इसकी बाधा भी आज उसकी बाधा नहीं। गृहस्थ दशा में समझे जाने वाले वह चोर, डाकू, अथवा कोई विदेशी आक्रमण करने वाला राज्य उसकी दृष्टि में शत्रु नहीं। क्योंकि उसकी सम्पत्ति को हरन करने में वह चोर, डाकू समर्थ नहीं है। अथवा उसके शांति राज्य पर विदेशी राजा आक्रमण करने को समर्थ नहीं है। उसके शान्ति रूपी शरीर पर चलने के लिए बाहर में कोई हथियार ही नहीं है। अतः बाहर के मनुष्य कृत, पशु पक्षी कृत, मक्खी मच्छर कृत, गर्मी सर्दों आदि प्रकृति कृत, बड़े से बड़ा उपसर्ग या भय भी उसके मुख मण्डल पर फैली उस मधुर मुस्कान को भेदने में असमर्थ है। और तो कुछ उसके पास है ही नहीं, जिसे उससे छीन लिया जाये। एक शरीर है, वह भी अलौकिक। इस शरीर के भी तिल तिल खण्ड करने को तैयार हो कोई, इसे कोल्हू में पेलने के लिये उद्यत हुआ हो कोई, इसे जीवित भस्म कर देने का भाव लेकर आया हो कोई, उसे कुत्तों के द्वारा नुचवा डालने के लिये उस पर दही छिड़कता हो कोई, उसे दिवार में चिन्ने लगा हो कोई, परन्तु उसे क्या? अपने द्वेष की आग जिस वस्तु पर जिस शरीर पर बुभाई जा रही है, वह उसका है ही नहीं अब, उससे ममत्व है ही नहीं जब, फिर उस विद्वेषी के प्रति इस योगी को द्वेष क्यों हो, घृणा क्यों हो, क्रोध क्यों हो, इससे मुकाबला करने की भावना क्यों हो, यह बेचारा रंक स्वयं नहीं जानता कि इस योगी के पास क्या है, जिसको छीनने से इसे कष्ट हो सकेगा। उसको तो दिखाई देता है यह चमड़े का शरीर, जिसे बाधा पहुँचने पर स्वयं उसे बाधा प्रतीत होती है। उसी तुला में तोलता है आज वह इस परम योगेश्वर की सम्पत्ति को, शान्ति को। और यदि पता भी हो तो इसके छीनने में बिल्कुल असमर्थ है। और इसलिये क्यों समझे वह योगी शत्रु उसे? वह तो बेचारा है रंक द्वेष की अन्तर दाह से स्वयं जला जा रहा है। अतः स्वयं है बहुत दुःखी। वह तो है उस योगी की करुणा का पात्र, विरोध का नहीं। उसके लिये भी उस योगी के मुख से निकलता है कल्याणात्मक आशीर्वाद, जैसे एक भक्त के प्रति।

अपनी शान्ति को बाधा पहुँचा सकता है उसका अन्तर का संस्कार, यदि वह कदाचित् विकल्प व भय उठाने में समर्थ हो जाये तो। परन्तु कैसे हो जाये वह सफल? उस पर काबू जो पा लिया है उस वीर ने। पद पद पर उससे सावधान जो चला जा रहा है वह वीर। और यदि वह संस्कार कदाचित् आगे बढ़ने का प्रयत्न भी करे, कोई बन्दर भभकी भी दिखावे ऐसे अवसर पर, तो वह टूट पड़ता है उस पर, वैराग्य की १२ भावनाओं को लेकर अपनी सर्व शक्ति से सर्व साहस से, सर्व बल से। वह सब कुछ सहन कर सकता है पर शान्ति में विघ्न नहीं। उस शान्ति में जिसकी उपासना करता वह आज यहां तक आ चुका है। जिसकी प्राप्ति के लिये उसे बड़ा परिश्रम करना पड़ा है। वह किसी मूल्य पर भी उस आदर्श मधुर मुस्कान का विरह सहन नहीं कर सकता।

अतः उसका वीरत्व, उसका पराक्रम चलता है, उस संस्कार पर, जिसके पाले सर्व जगत पड़ा हुआ है। भला कौन योद्धा है जो उसे जीत सका हो? अपने को बड़ा बली और वीर योद्धा मानने वाला भी किसी का मात्र कटु शब्द सुन लेने पर अपने अन्दर में उठे क्रोध को दबा सकेगा क्या? क्या किसी सुन्दर स्त्री के द्वारा फेंके हुवे एक तीखे कटाक्ष वारण के प्रहार को सहन कर सकेगा? विह्वल हो उठेगा-उसी समय वह। क्रोध के आधीन हो भूल जायेगा अपने को भी, या मैथुन संस्कार का मारा

सगेगा तड़पने, पानी से बाहर निकाल कर डाली गई मछली वत् । और पता चल जायेगा उसे कितना बड़ा वीर है वह, कितना बड़ा योद्धा है वह । हवा खाने चला जायेगा उसका सर्व पराक्रम, उसका सर्व वीरत्व, जिस पर था उसे इतना घमण्ड । खिल्ली उड़ा रही होगी उस समय सामने खड़ी उसके अन्तर संस्कार की शक्ति । “कि बस ! हो लिये दम खम, इतने से ही । जा चूड़िया पहन कर घर में बैठ जा । यह तो बहुत छोटा सा आक्रमण था-तेरे ऊपर । इसी से ही रो पड़ा ? नपुंसक कहीं का ?”

वीरत्व देखना है तो देखो उस सामने बैठे नंगे धड़ंगे योगी की ओर, जिसके शरीर की हड्डी हड्डी दीख रही है । एक थप्पड़ को भी सहन करने की शक्ति सम्भवतः जिसमें नहीं है । उपरोक्त छोटी छोटी बातों से तो क्या, यदि लोक की सर्व विकारी शक्तियां भी एकत्रित होकर आ जायें, तो उसके मुख मण्डल पर फैली यह आभा, यह तेज, यह मुस्कान, यह शान्ति बाधित करने में समर्थ न होगी । उसके अन्दर में क्रोध या मैथुन भाव की विह्वलता उत्पन्न करने में असमर्थ रहेगी । कहां तक गाई जाये महिमा उसके वीरत्व की । वह है पूर्ण अहिंसक । पूर्ण संयमी । हिंसा के सर्व १२६६० भंगों को परास्त कर दिया है जिसने, विनष्ट कर दिया है जिसने ।

दिनांक २ अक्तूबर १९५६

प्रवचन नं० ४८

२१ विरोधी हिंसा का पात्र, शान्ति प्राप्ति के उपाय में प्राण संयम अर्थात् अहिंसा की बात चलती है । अहिंसा का व्यापक रूप तथा उसकी अन्तर वीरता का प्रदर्शन किया जा चुका । रक्षार्थ विरोधी हिंसा यथा योग्य रूप में करना एक वीर अहिंसक गृहस्थ का कर्तव्य बताया गया है । परन्तु इस विरोध का पात्र कौन है, यह बात भी यहां जाननी आवश्यक है । क्योंकि यह जाने बिना, इसका विवेक किये बिना तो मैं जिस किसी को भी विरोधी की कोटि में गिनने लगूंगा । जहां तनिक किसी भी मनुष्य, तिर्यञ्च, कीड़े, मकोड़े आदि के द्वारा मेरी रुचि के विरुद्ध कोई कार्य हुआ, कि मैं समझ बैठा उसे विरोधी, और दौड़ पड़ा उसका नाश करने के लिये । यह तो संयम न कहलायेगा । ऐसा तो सर्व लौकिक जन ही करते हैं । फिर उनमें व तुझ में, एक संयमी में व एक असंयमी में क्या अन्तर रह जायेगा ? नहीं, नहीं ऐसा करना ठीक नहीं, जिस किसी को अपना शत्रु मान लेना योग्य नहीं । तेरी इष्टता व अनिष्टता मित्र शत्रु की पहिचान नहीं । बुद्धि रखने वाले मानव ! कुछ विवेक उत्पन्न कर ।

शत्रु व मित्र की पहिचान वास्तव में तेरी रुचि नहीं बल्कि उन उन जीवों में वर्तने वाला कोई अभिप्राय विशेष है । पुत्र की या मुनीम की किसी गलती के कारण व्यापार में हानि हो जाने पर भी आप उन्हें अपना शत्रु नहीं मान लेते, परन्तु मुनीम की बेईमानी के कारण व्यापार में हानि पड़ जाने पर अवश्य उसे शत्रु समझते हो । डाक्टर के द्वारा किसी ओषधि से या आपरेशन से आपके पुत्र की मृत्यु हो जाने पर आप उसे शत्रु नहीं मानते, परन्तु किसी विद्वेषी के द्वारा विष से या हथियार

से आपके पुत्र की मृत्यु हो जाने पर अवश्य उसे शत्रु समझते हो। इत्यादि। इन दृष्टान्तों पर से मित्र व शत्रु का लक्षण बना लेना यहां उपयुक्त है। “मित्र उसे कहते हैं जिसके अभिप्राय में मेरा हित हो प्रेम हो। और शत्रु उसे कहते हैं जिसके अभिप्राय में अहित हो द्वेष हो।” मित्र व शत्रु के अतिरिक्त एक तीसरी कोटि भी जीवों की है। और वह है उनकी जिन्हें कि मुझसे प्रेम है न द्वेष जैसे कि सर्व नगर वासी। शत्रु के उपरोक्त लक्षणों को भी कुछ और विशेषता से, कुछ और सूक्ष्मता से विचार करना योग्य है। हर वह प्राणी जिसके हृदय में मेरे प्रति अहित की भावना हो, मेरा शत्रु नहीं हो सकता। क्योंकि क्या विरोधी हिंसा के अन्तर्गत शत्रु से युद्ध करता वह आदर्श अहिंसक उस विरोधी का शत्रु कहा जा सकता है? नहीं-क्योंकि वह विरोधी यदि उसके सम्मान पर उसके देश पर स्वयं आक्रमण न करता तो उस अहिंसक के लिये वह तीसरी कोटि का एक सामान्य मनुष्य मात्र था। न था शत्रु और न था मित्र। क्या महात्मा गांधी को अंग्रेजों का शत्रु कहा जा सकता है? नहीं, क्योंकि, “मेरे देश को छोड़ दो, और कुछ नहीं चाहिये मुझे तुम से”, ऐसा अभिप्राय रखने वाला गांधी न उनका शत्रु था न मित्र। फलितार्थ यह निकला कि द्वेष दो प्रकार का है? एक स्वार्थ वश किया जाने वाला और एक अपनी रक्षा के अर्थ। केवल रक्षा के अर्थ किया जाने वाला द्वेष क्षणिक होता है तथा उसके पीछे पड़ी रहती है साम्यता व माध्यस्थता, जिसमें न शत्रु का भाव रहता है न मित्र का। और स्वार्थ वश किया जाने वाला द्वेष ध्रुव होता है, निष्कारण होता है। जब भी मौका देखता है तब ही निष्कारण हानि पहुँचाने का प्रयत्न करता है। यह हुई द्वेष की दो कोटियां। उपरोक्त दृष्टान्तों पर से यह सिद्ध होता है कि “रक्षार्थ क्षणिक द्वेष रखने वाला प्राणी शत्रु नहीं हो सकता, और स्वार्थ वश निष्कारण द्वेष रखने वाला प्राणी शत्रु है।”

२२ क्रूर जन्तु शत्रु वस शत्रु के इस लक्षण पर से शत्रु का निर्णय कर लेने पर ही विरोधी हिंसा को गृहस्थी नहीं, का कर्तव्य बताया गया है, निर्गल हिंसा को नहीं। इस विवेक के अभाव में ही आज का मानव उन सर्व जीवों को, जो किसी भी अभिप्राय से उसके शरीर को बाधा पहुँचा रहे हों, अथवा जिनसे कदाचित् बाधा पहुँचने की सम्भावना हो, अपना शत्रु मान कर जिस किस प्रकार भी उनके विनाश के उपाय किया करता है। उदाहरण के रूप में सिंह, सर्प, बिच्छू, भिड़, ततैया सब उसके शत्रु हैं क्योंकि भले आज न सही पर कल उनसे अवश्य बाधा पहुँचने की सम्भावना है। और इसी कारण उस मानव का आज ऐसा अभिप्राय बन रहा है कि निष्कारण भी जहां कहीं उसे मिले मार डालो।

शत्रु का लक्षण घटित करने पर आपको आश्चर्य होगा कि जिसे शत्रु समझा जा रहा है वह वास्तव में माध्यस्थ वाली तीसरी कोटि का प्राणी है : क्योंकि उपरोक्त सिंह आदि कभी किसी पर निष्कारण आक्रमण नहीं करते, और मानव निष्कारण केवल द्वेष वश उन पर आक्रमण करते हैं। वे प्राणी यदि मानव को बाधा पहुँचाते हैं तो अपनी रक्षार्थ, और मानव उन्हें मारता है तो स्वार्थ वश, द्वेष वश निरपराध। यह बात सभी जानते हैं कि सर्प, बिच्छू, भिड़, ततैया आदि बिना दबे अर्थात् बिना अपने पर उपसर्ग जाने या बिना अपने पर प्रहार हुए कभी किसी पर प्रहार नहीं करते। करते अवश्य हैं पर अपनी रक्षार्थ, केवल उस समय जबकि उसे अपने पर बाधा आती प्रतीत हो।

अब रही सिंहादि उन जन्तुओं की बात जिन्हें क्रूर कहा जाता है। वहां भी यदि कुछ

गहराई से विचार करें तो पता चलेगा कि क्रूर कौन है सिंह, कि मानव जो कि उन क्रूरों के प्रति भी क्रूर है। जो उनको निष्कारण बिना अपराध के शत्रु बन बैठा है। वास्तव में यदि देखा जाये तो जगत का सबसे अधिक क्रूर प्राणी मानव है, जिससे सर्व ही सृष्टि भय खाती है। जिसे ऐटम बमब द्वारा जगत में प्रलय मचाते भी कोई भिन्नक उत्पन्न नहीं होती। पर स्वार्थी मानव अपने को अपराधी कैसे बताये ? दृष्टि पर चढ़ा है स्वार्थ का चश्मा जिससे सब दिखाई देने हैं, शत्रु, व क्रूर।

विचारिये तो सही यदि सिंहदि क्रूर ही होते तो अपनी सन्तान का पालन कैसे करते ? कभी देखा है सिंहनी पर उछलते कूदते उसके बच्चों को, जो कभी खेंचता है उसका कान और कभी चढ़ जाता है उसकी गर्दन पर, कभी मारता है उसकी कमर पर दांत, और कभी नोचता है उसके बाल। क्या कभी क्रोध आता है सिंहनी को उसके ऊपर ? और क्रोध आवे भी क्यों ? उसे उनसे भय थोड़े ही है ? वह जानती है कि इनकी यह सब क्रीड़ाये प्रेम में भीगी हुई हैं। और क्या उन बच्चों को कभी भय होता है-उससे ? क्यों हो ? क्योंकि उन्हें विश्वास है उस प्रेम का जो सिंहनी के हृदय में उनके प्रति है। क्या सर्कस में या चिड़िया घर में अपने स्वामी के प्रति दुम हिलाता सिंह देखा सुना नहीं आपने ? क्या जयपुर के उस राज मन्त्री की कथा भूल गये, जिसने सिंह को मांस न देकर फलाहार कराना चाहा और तीन दिन तक बराबर उन फलों को सिंह के द्वारा स्वीकार न करने पर, तीन दिन के पश्चात् स्वयं उसके सामने छाती खोल कर लेट गया, इस अभिप्राय से कि यदि इसे मांस ही खाना है तो इस शरीर से अपनी क्षुधा शान्त कर ले। इस प्रकार मन्त्री के प्रेम का परिचय पाकर, मालूम है उस सिंह ने क्या किया ? तीन दिन के भूखे सिंह ने चुपके से फल खाना स्वीकार कर लिया पर मन्त्री को कुछ न कहा। जहां प्रेम है वहां क्रूरता कैसी ? हां वह क्रूर बन अवश्य जाता है जब कि उसके सम्मान पर या उसके आहार पर आक्रमण किया जा रहा हो। उसकी वह क्रूरता स्वार्थ वश नहीं है रक्षार्थ है।

यदि उसे मानव से इस प्रकार के आक्रमण की शंका न हो तथा उसके प्रेम के प्रति उसे विश्वास उत्पन्न करा दिया जाये तो आपको आश्चर्य होगा यह सुन कर कि यह बड़ा मधुर है, बड़ा स्वामी भक्त है और बड़ा कृतज्ञ है। मानव कृतघ्नी हो सकता है पर वह नहीं। मानव अपने उपकारी को भूल कर अपने उपकारी का स्वार्थ वश अनिष्ट कर सकता है, और कर रहा है, पर उसके द्वारा ऐसा होना सम्भव नहीं। सिंह की प्रेम वृत्ति के प्रति दृष्टान्त दे दिया गया। अब उसकी माध्यस्थ वृत्ति व कृतज्ञता के दृष्टान्त भी सुनिये।

भारत वर्ष में आज के एक विख्यात शिकारी जोरावर सिंह की आप बीती बात है, जो उसने उन कई घटनाओं में से चुन चुन कर स्वयं लिखी हैं, जो कि भयानक जन्तुओं में रहते हुए उसके अनुभव में आई हैं। शिकार का अत्यन्त प्रेमी वह जोरावर सिंह एक दिन वैसे ही घर से निकला और न मालूम किन विचार धाराओं में डूबा चल पड़ा बन की ओर। आज उसके साथ न थी बन्दूक और न था उसका सहायक मित्र। चलते चलते घना बन आ गया। थक गया था। ठण्डी हवा के झोंके आ रहे थे। वह एक वृक्ष के नीचे पड़ कर सो गया। कोई घण्टे भर के पश्चात् उसे नींद में ही कोई उसकी परिचित सी गन्ध आती हुई प्रतीत हुई, साथ ही कुछ खुस खुस की आवाज भी। वह उठ बैठा

और उसके आश्चर्य का ठिकान न था। क्या सिंहनी भी इतनी माध्यस्थ हो सकती है-मानव के प्रति? उसे स्वयं विश्वास न आया, आंखें मली, पुनः देखा वही दृश्य। बिल्कुल निकट अपने बच्चों के साथ एक सिंहनी लेटी थी। आज प्रेम था उसकी आंखों में। निर्भीक जोरावर सिंह को भय तो क्यों होता उससे? अभ्यस्त था उन्हीं के बीच में रहने का, परन्तु सिंहनी की आंख से आंख मिलते ही आज दो अश्रु प्रगट हो गये थे उसकी आंखों में, प्रेम के अश्रु। यह है सिंह की माध्यस्थता का दृष्टान्त। यदि मानव स्वयं भय का कारण न बने तो सिंह उसके लिये क्रूर नहीं है।

हां एक दूसरी परिस्थिति और भी हो सकती है उसकी क्रूरता की। और वह है जबकि उसे भूख लगी हो। परन्तु ऐसे अवसरों पर मानव की बस्तियों से दूर घने वनों में रहने वाला वह क्या नगरों में आता है, मानव को अपना भोजन बनाने के लिये? नहीं बल्कि मानव ही स्वयं जाता है उसकी बस्तियों में उसे अपना भोजन बनाने के लिये। भला क्रूर कौन हुआ, मानव या सिंह?

अब सुनिये सिंह की कृतज्ञता। यूनान के एक दास एन्ड्र्योकल्यूज का विश्व विख्यात दृष्टान्त हर किसी को पता है। सच्ची घटना है कपोल कल्पना नहीं। घटना है उस जमाने की जब यूनान में दास प्रथा बड़े जोरों पर थी। मनुष्य पशु वत् बाजारों में बिकते थे, उनसे पशुओं का व्यवहार किया जाता था, और उस बेचारे को उफ करने का भी अधिकार न था। और यदि तज्ज आकर बिना स्वामी की आज्ञा के घर से भागा तो राज्य की ओर से था उसके लिए मृत्यु दण्ड और वह भी बड़ी क्रूरता से। सारे नगर वासियों के सामने। एन्ड्र्योकल्यूज एक धनिक का दास था। स्वामी के व्यवहार से तज्ज आकर घर से भागा। पुलिस के डर से राज्य मार्ग छोड़ कर वन की राह ली। चलते चलते वन में प्रवेश किया। एक हृदय भेदक गर्जना उसके कान में पड़ी। सहसा ही उसके पग रुके और वह घूम गया उस दिशा की ओर जिधर से कि वह पीड़ा मिश्रित गर्जना आ रही थी। आज उसे मृत्यु का भय न था। मृत्यु तो आनी ही है आज नहीं तो कल। राज्य के द्वारा दण्ड भी तो मृत्यु का ही मिलना है। फिर कर्तव्य से भी विमुख क्यों रहूँ? सामने देखा एक सिंह जो बार बार अपने पांव जमीन पर पटक रहा था। एन्ड्र्योकल्यूज को यह जानते देर न लगी कि उसके पांव में असह्य पीड़ा हो रही है। निर्भय एन्ड्र्योकल्यूज आगे बढ़ा। उसके हृदय में था कर्तव्य, दया व प्रेम। सिंह ने पांव आगे कर दिया और दयालु दास ने उसके पांव से वह तीखा शूल खींच कर फेंक दिया जो आघात उसके पंजे में घुस चुका था। जिसकी पीड़ा से कि वह बेचैन था। सिंह ने एक नज़र अपने उपकारी की ओर देखा और फिर पकड़ी अपनी राह।

पुलिस से बच कर कहां जाता बेचारा। पकड़ा गया। नगर वासी इकट्ठे किये गये। बीच में रखा था एक बहुत बड़ा जंगला। एन्ड्र्योकल्यूज उसमें खड़ा अपने जीवन की शेष घड़ियों को निराशा पूर्वक गिन रहा था। सिंह का पिंजरा लाया गया और छोड़ दिया उसे कटहरे में। लोग टिकटिकी लगाये देख रहे थे। चार दिन का भूखा सिंह अब खा जायेगा इस बेचारे को और वह भी था भयभीत। सिंह तेजी से आगे बढ़ा एक गर्जना के साथ। परन्तु हैं? यह क्या? क्या यह भी सम्भव है? लोग आंखें मल मल कर देखने लगे पर विश्वास करना ही पड़ा। निकट आकर सिंह ने कुछ सूंघा और ज्यों

का स्थो क्षान्त वापिस लौट गया। उसे बूझा रहना स्वीकार था पर अपने उपकारी को अपना भोज्य बनाना स्वीकार न था। एक दो मिन्ट मात्र का ही तो सम्पर्क हुआ था उस बन में उन दोनों का। पर सिंह उसको न भूल सका, उस गन्ध को जो उसे उस समय आई थी, उस मनुष्य में से, जबकि उसने उसका कांटा निकाला था। यह है सिंह की कृतज्ञता का दृष्टान्त।

इसलिये भो मानव ! कुछ विवेक धर। हर किसी को निष्कारण अपनी गोली का निशाना न बना। ऐसा करने का नाम विरोधी हिंसा नहीं है। सांप, बिच्छु आदि को भी निष्कारण मारना विरोधी हिंसा नहीं है। प्रहार न करते हुए तो यह शत्रु है ही नहीं, परन्तु प्रहार करते हुये भी यह शत्रु कहे नहीं जा सकते। क्योंकि उनका इस प्रकार का पुरुषार्थ रक्षार्थ होता है। सबके साथ तू प्रेम करना सीख। तू दूसरों का रक्षक बन कर आया है भक्षक बन कर नहीं। दूसरों की रक्षा करना ही तेरा गौरव है, नहीं तो तू बता कि तू भू में और पशु में क्या अन्तर है ? निष्कारण उन्हें मारने वाले ! तेरा जीवन सम्भवतः उनसे भी नीचा है।

दिनांक ३ अक्टूबर १९५६

प्रवचन नं० ४६

प्राण संयम अर्थात् अहिंसा की बात चलती है। जिसके अन्दर अनेक प्रकार के छोटे बड़े जीवों के भेद प्रभेदों का ज्ञान करके शक्ति अनुसार उनकी रक्षा करने का अभिप्राय प्रगट किया जा रहा है। प्राण घात के अनेकों अभिप्रायों का प्रदर्शन करके यह विवेक उत्पन्न कराया कि प्राण संयम, अहिंसा या जीव-दया व रक्षा, कितने व्यापक अर्थ में प्रयुक्त हो रही है। तथा शत्रु व मित्र की पहिचान कराके विरोधी हिंसा को सीमित किया गया। सिंहादि क्रूर समझे जाने वाले, तथा सर्पादि अनिष्ट रूप समझे जाने वाले प्राणियों के प्रति भी, दया व प्रेम करने का आदेश दिया गया। और अब बताई जाती है संयम की यथार्थता।

२३ संयम का आज संयम को अधिकतर लोकेषणा की पुष्टि के लिये किया जा रहा है। प्रतिष्ठा के प्रयोजन शान्ति लिये, ख्याति लाभ पूजा के लिये इस को धारण करने वाले आज बड़े बेग से इस ओर हैं लोकेषणा बड़े चले आ रहे हैं। परन्तु लोक कल्याण की बात तो दूर रही, क्या उसका अपना नहीं, कल्याण भी इससे हो रहा है, यह विचारणीय है ? इस बात की परीक्षा है शान्ति, जो संयम का वास्तविक प्रयोजन है। यदि फल स्वरूप, संयम से इसी जीवन में तत्क्षण शान्ति का उस उस भूमिकानुसार वेदन न हुआ तो उसका संयम निरर्थक ही रहा। ऐसे संयम से इस मार्ग में कोई लाभ नहीं। संयम का अर्थ है विकल्प दमन। जो साक्षात् शान्ति स्वरूप है। इसलिये संयम की यथार्थता व अयथार्थता की परीक्षा है अन्तरङ्ग में विकल्प दमन से, न कि बाह्य की शारीरिक क्रियाओं से।

जैसा कि देव पूजा आदि प्रकरणों में बराबर यह बताया जा रहा है कि लौकिक व अलौकिक सर्व प्रयोजनों में दो क्रियायें युगपत् चला करती हैं। एक बाह्य में दीखने वाली शारीरिक क्रिया तथा दूसरी अन्तरङ्ग में वेदन की जाने वाली कुछ अन्तरंग क्रिया। अन्तरङ्ग में विकल्पों के आंशिक अभाव अथवा शान्ति के वेदन रहित बाह्य की शारीरिक क्रिया प्रयोजन की सिद्धि करने में असफल रहने के कारण निरर्थक है। अतः यदि कुछ पुरुषार्थ करने को उद्यत हुआ है तो उसको यथार्थ रीति से कर, जिससे कि वह किया हुआ पुरुषार्थ व्यर्थ न जाने पावे।

इन्द्रिय संयम में इन्द्रिय विषयों का आंशिक त्याग, और प्राण संयम में यथा शक्ति अहिंसा का पालन, केवल इसी अभिप्राय से होना चाहिये, कि तत् तत् विषय सम्बन्धी रागद्वेषात्मक, इष्टानिष्ट विकल्प जाल हृदय में उत्पन्न होकर मुझे व्याकुल न बना दे। इस प्रयोजन के अर्थ ही पद पद पर इस बात की सम्भाल रख कर चलना है, कि प्रयोजन अर्थात् शान्ति का किसी अंश में भी क्या प्रवेश हो पाया है जीवन में? वस्तु का त्याग करने के लिए त्याग नहीं, बल्कि विकल्प का, इच्छा का, आसक्तता का, या उस वस्तु विशेष के प्रति अन्तरंग भुकाव का, उससे वेदन होने वाली उस मिठास का, रुचि का त्याग करने के लिये त्याग है। वही सच्चा संयम है। इस प्रयोजन की सिद्धि, बिना अभिप्राय बदले नहीं की जा सकती। मनो इन्द्रिय सम्बन्धी संयम के प्रकरण में भी इसी बात पर जोर दिया गया है। इन्द्रिय संयम व प्राण दोनों में यह ही प्रमुख है। और गृहस्थी की इस अल्प भूमिका में रहते हुए, इस अभिप्राय का अन्तरङ्ग से त्याग कर देने से, तेरे शरीर को, तेरे कुटुम्ब को, या तेरी सम्पत्ति को कोई भी बाधा होनी सम्भव नहीं है। ऐसा करने से तेरे अन्तर में उत्पन्न होगा एक उत्साह, एक बल, जीवन में एक मोड़, जो धीरे धीरे तुझे संयमित बनाता हुआ ले जायेगा, विकल्प सागर के उस ओर, जहाँ शान्ति खड़ी तेरी राह देखती है।

२४ सर्व सत्वएकत्व, अन्तरङ्ग में प्राण संयम के अर्थ उपरोक्त सच्चा अभिप्राय बनाने के लिये, मुझे एक तथा सर्वसत्व विशेष दृष्टि उत्पन्न करनी होगी। जिसके द्वारा देखने पर मेरे हृदय में एक स्वाभाविक मैत्री व प्रेम मैत्री भाव प्रगट हो जाये विश्व के सर्व छोटे बड़े प्राणियों के प्रति। जिसमें होगा केवल प्रेम व भ्रातृत्व का भाव। समस्त विश्व होगा एक कुटुम्ब। जिसके द्वारा देखने पर दिखाई देगा, मुझे सर्वत्र अपना रूप। अपना ही निवास, एक अद्वैतता सी दिखाई देगी जहां।

अहो ! अलौकिक जनों की अलौकिक बातें। अनेकों भिन्न भिन्न शब्दों में उपरोक्त दृष्टि का सुन्दर चित्रण, अनेक ज्ञानी जनों ने किया है। परन्तु धिक्कार है इस साम्प्रदायिक विद्वेष को जिसने मेरे जीवन में विष घोल कर, मेरी दृष्टि को इतना विकृत बना दिया, कि उन चित्रणों की सुन्दरता में भी मुझे असुन्दरता दीखने लगी। उन चित्रणों में प्रवाहित प्रेम की धारा में भी मुझे द्वेष ही दीखने लगा, और कुछ अपनी उन विकृत साम्प्रदायिक कल्पना के आधार पर उन चित्रणों को इतनी कालिमा से पीत दिया, इतना विकृत बना दिया कि आज साधारण दृष्टि से उसको देखा जाना भी सम्भव नहीं है।

कितना सुन्दर है ईशावास्य उपनिषद् का प्रथम वाक्य :—

“ईशावास्यमिदं सर्वं यत्किञ्चि जगत्यां जगत् ।
तेन त्यक्तेन भुञ्जीथा, मा गृधः कस्य स्विद्धनम् ॥”

अर्थात् इस पृथ्वी पर जो कुछ भी जगत दिखाई देता है वह सब ईश्वर का निवास स्थान है। अतः हे प्राणी ! तू इसे त्याग भाव से भोग, गृह्यता मत कर, क्योंकि यह भोज्य वस्तुयें तथा घन किसका है ? कितनी सुन्दर बात है ? पृथ्वी पर जो कुछ है चेतन या अचेतन, वह सब ईश्वर का निवास स्थान है। अहो ! कितनी विशाल है यह दृष्टि, साम्यता की जननी। यदि संकुचित दृष्टि को छोड़, मैं भी इस समस्त विश्व को वस्तु स्वरूप की विशाल व स्वतन्त्र दृष्टि से देखू तो उपरोक्त बात की सत्यता प्रगट हो जायेगी। प्रभो ! तनिक इधर आ। मत भिन्नक इस बात से, कि यहां इस जैन मन्दिर में उपनिषद् की बात कैसी ? उपनिषद् की नहीं, यह वस्तु स्वरूप की बात है। विश्व का इससे अधिक सुन्दर चित्रण हो नहीं सकता।

तनिक ध्यान देकर विचार कि तू कौन है ? कहां कहां से आया है ? कहां जायेगा ? कैसे कैसे रूप तूने धारण किये हैं ? कैसे कैसे रूप और तूने धारण करने हैं ? आ, अब इधर आ, ज्ञान पर्वत के शिखर पर और दृष्टि डाल नीचे पड़े सर्व विश्व पर। क्या देखता है ? यहां देख। दूर दूर तक फैली दिखाई देने वाली यह वृक्षों की पंक्तियां। इनमें कौन निवास करता है, एक चैतन्य या कुछ और ? देख पृथ्वी पर गिरते व उड़ते छोटे छोटे कीटाणु व भिर्ड आदि, इनमें कौन बास करता है ? एक चैतन्य या कुछ और ? देख बन में, आकाश में चरते यह सिंह, कबूतर आदि पशु पक्षी, इनमें कौन बसता है ? एक चैतन्य या कुछ और ? और देख मनुष्यों की वह टोलियां, इनमें कौन बसता है ? एक चैतन्य या कुछ और ? इस खम्बे में कौन बसता था पहले, एक चैतन्य या कुछ और ? नये घर में चले जाने पर आज क्या तू अपने पुराने घर को अपना कहना छोड़ देता है ? देख इस विष्टा को देख, कौन बसता था कुछ देर पहले ? एक चैतन्य या कुछ और ? अब उसने छोड़ दिया इसे, इसलिये जड़ है यह। पर इतना होने से इसमें से इसका स्थान सर्वथा समाप्त तो नहीं हो गया ? क्योंकि नये घर में चले जाने पर पुराने घर को अपना कहना तो छोड़ दिया नहीं जाता। और इस प्रकार यह समस्त विश्व एक चैतन्य का निवास स्थान नहीं दीख रहा है क्या ? कुछ वर्तमान काल में और कुछ भूतकाल में। विचार तो सही कि तू कौन है ? तू भो तो एक चैतन्य है ? उनमें बसते चैतन्य में व तुझ में क्या अन्तर है ? अतः तू ही तो बसता है या बसता था इन सबमें ? और इस प्रकार यह सब तेरा ही तो निवास स्थान हुआ ? बस तू ही तो वह ईश्वर है, वह चैतन्य प्रभु है, वह ज्ञान ज्योति है, जिसका कि यह समस्त विश्व क्रमशः निवास स्थान रह चुका है, रह रहा है, और आगे आगे को रहता रहेगा। क्या अब भी इस जगत के सर्व पदार्थों को ईश्वर का निवास कहने में कोई शंका है-तुम्हें ? किसी प्राणों को बाधा पहुँचाना अपने निवास को बाधा पहुँचाना है, जो मैं सहन नहीं कर सकता। और इसी अभिप्राय का नाम तो है प्राण संयम।

अब इधर आ। देख इस विश्व का दूसरा सुन्दर चित्रण जिसमें विश्व को ईश्वर की सृष्टि बना कर दिखाया जा रहा है। ओह ! कितना अच्छा है यह ? इसे देख कर तो मानों मुझे अपना सारा पिछला इतिहास ही याद आ गया। वह दिन जब कि बाह्य जगत के व्याकुलता उत्पादक वातावरण से अत्यन्त भयभीत हुआ मैं, घुस बैठा था एक ऐसी गुफा में, जिसमें प्रकाश आने के लिये कोई भी मार्ग न था। था एक अत्यन्त छोटा सा सुराख, जिसमें से अत्यन्त धोमी सी, एक छोटी सी रेखा बड़ी कठिनता से प्रवेश कर रही थी। अर्थात् भय के कारण कछुए की भांति ज्ञान के सर्व द्वार बन्द करके, मात्र एक स्पर्शन इन्द्रिय का ज्ञान, खुला रख कर, जल, अग्नि, वायु, व वनस्पति आदि रूपों का

सृजन करता फिरता था-मैं। उस व्याकुलता से बचने के लिये, तथा शान्ति पाने के लिये। कुछ यहां रहते रहते, भय के कुछ मन्द पड़ जाने पर, इच्छा हुई दूसरा द्वार खोल कर, इस जगत की और स्पष्ट देखने की, और मैंने सृजन किया, लट गेंडवे आदि दो इन्द्रिय धारी शरीरों का। और इसी प्रकार उत्तरोत्तर भय के अन्दर धीरे धीरे कमो होती चली गई। एक एक और द्वार अपनी इच्छा की पूर्ति के लिये खोलता गया और सृजन करता गया तीन इन्द्रिय, चार इन्द्रिय, पांच इन्द्रिय मन रहित व मन सहित शरीरों का। अधिक दिन किसी भी शरीर में रहना मेरे मन ने कभी स्वीकार न किया। नवीनता भाती थी-मुझे। और इसलिये नये नये ढंग के शरीरों का सृजन करता, उनमें कुछ दिन रहता, तबियत उकसा जाने पर, या सन्तुष्ट न होने के कारण, एक एक को छोड़ता, आज इस मनुष्य के आकार वाले शरीर में बैठा, अपने ज्ञान के सर्व द्वारों से इस विश्व को देख रहा हूँ। यहां कुछ भी तो ऐसा दिखाई नहीं देता, जो या जैसा, मैंने सृजन न किया हो कभी। यहां कुछ सृष्टि तो है, कि जिसको मैंने सृजन किया था, पर आज उसे छोड़ कर चला आया हूँ-मैं। और वह कहलाने लगी है जड़। और कुछ ऐसी है, जिसमें मेरी जाति के मेरे ही सगे भाई, चैतन्य प्रभु बैठे इस जगत की रचना को आश्चर्य सहित देख रहे हैं, और अनेक कल्पनायें, इसके सम्बन्ध में बना रहे हैं। मैं ही तो हूँ, जगत का रचियता वह ईश्वर। कौन पदार्थ ऐसा है जिसे मैंने नहीं बनाया। यहां दीखने वाला खम्बा मेरे द्वारा उस समय बनाया गया था, जब मैं पृथ्वी रूप शरीर में बैठा था। इस चौकी में प्रयुक्त लकड़ी का सृजन मैंने वनस्पति का शरीर धारण करके किया। यह सब मेरे मृत शरीर ही तो हैं। कितनी बड़ी महिमा है मेरी ! आज तक आंखें बन्द किये रहने के कारण जिसे स्वयं मैं जान न पाया। किसी भी प्राणी का नाश करना, अपनी ही सृष्टि का नाश करना होगा। बस इसी अभिप्राय को तो कहते हैं प्राण संयम।

और भी देख यह तीसरा चित्रण जिसमें सारा जगत एक ब्रह्म दिखाई देता है। इसके अतिरिक्त कुछ नहीं। वाह-वाह कितना सुन्दर ! सो तो मैं ही हूँ, जितने भी विभिन्न जाति के शरीर हैं, वह सब मेरे द्वारा सृजन किये जाने के कारण तथा मेरे निवास स्थान रहने के कारण मेरे ही तो हैं ? वे सब मैं ही तो हूँ ? भूत रूप से या वर्तमान रूप से।


इन सब में वही तो भावनायें उठ रही हैं, जो मुझमें, इन सब की वही तो इच्छायें हैं, जो मेरी ? यह सब उसी के लिये तो उद्यम कर रहे हैं, जिसके लिए कि मैं ? छोटा है कि बड़ा, कीड़ा है कि हाथी, वनस्पति है कि मनुष्य, सब में शान्ति की इच्छा, आहार, मैथुन व परिग्रह की आकांक्षा, भय खाकर रक्षा करने की भावना, क्या एक सी ही नहीं है ? फिर इनमें और मुझमें क्या अन्तर है ? यह सब मानों मेरे अन्तर्करण का ही तो प्रतिबिम्ब है ? मैं ही तो प्रतिबिम्बित हो रहा हूँ ? इसके अतिरिक्त और दीखता भी क्या है यहां ? जिसे अपनी या अपनी भावनाओं की खबर नहीं ऐसे विकारी दृष्टि वाले को ही सम्भवतः इन सब में और अपने में कुछ अन्तर दिखाई दे। अतः वह भेद भाव, वह द्वैत भाव तो भ्रम है। और यह जड़ पदार्थ ? यह भी तो मेरा ही शरीर होने के कारण, मैं ही हूँ ? कौन सा पदार्थ ऐसा है, जो मुझे इस समय में, मैं रूप दिखाई नहीं देता ? मनुष्य भी मैं रूप, पशु पक्षी भी मैं रूप, पृथ्वी आदि भी मैं रूप। मेरा ही नाम तो ब्रह्म है। मैं ही पूर्ण चैतन्य प्रभु हूँ। सर्वत्र मैं ही मैं, ब्रह्म ही ब्रह्म ; और कुछ नहीं ! अहा हा ! कितना सुन्दर है रूप मेरा। सब मैं ही मैं कुछ नहीं, “एको ब्रह्म द्वितीयो नास्ति” “सर्वं खल्विदं ब्रह्म-तत्त्वमसि” एक ब्रह्म ही ब्रह्म है दूसरा कुछ नहीं। यह ब्रह्म निश्चय से एक ही है, और वह तू ही तो है। कितनी सुन्दर बात है। साम्यता का उच्चतम आदर्श। किसी भी

प्राणी को पीड़ा देना, ब्रह्म को पीड़ा देना है। अपने को पीड़ा देना है। यही अभिप्राय तो है प्राण संयम।

और भी देख यह चौथा चित्रण, जिसमें सर्व विश्व एक कुटुम्ब दर्शाया गया है। मैं चैतन्य तथा यत्र तत्र जहां देखूँ चैतन्य। जिस शरीर में देखूँ चैतन्य। मेरी जाति का मेरी बरादरी का, मेरी समाज का ही, कोई भाई चैतन्य। ज्ञान के नाते, स्वरूप के नाते इच्छाओं के नाते, सब हैं मेरे ही भाई, सब एक चैतन्य की सन्तान। और यह सब जड़, उस ही चैतन्य के शरीर, उस ही के निवास। छोटे बड़े रूप में, सब चैतन्य मेरे भाई हो तो हैं? मेरे जैसे ही तो हैं? अतः यह सर्व विश्व तो है एक कुटुम्ब। सबकी प्रसन्नता है मेरी प्रसन्नता, और सबकी पीड़ा है मेरी पीड़ा। यही अभिप्राय है प्राण संयम।

इन चारों विख्यात दृष्टियों में कहाँ है वैमनस्य को स्थान, कहाँ है द्वेष को स्थान, कहाँ है घृणा को स्थान, कहाँ है क्रूरता को स्थान? जहां सर्वत्र मेरी ही सन्तान है, जहां सर्वत्र मेरा ही निवास है, वहां प्रेम के अतिरिक्त, और किसी बात को अवकाश नहीं, सर्व सत्त्व में मैत्री, सर्व प्राणियों से प्रेम, सर्व में साम्यता, जहां छोटा बड़ा कोई नहीं, कीटाणु व मनुष्य में भेद नहीं। वही तो है यह महान् अन्तरङ्ग अभिप्राय, जो प्राण संयम का मूल है। यह दृष्टि हो तो अहिंसा का आदर्श है। “अहिंसा परमो धर्मः”, साम्यता, बीतरागता, प्रेम, शान्ति व सर्वस्व।

इस विश्व प्रेम के भाव में से स्वतः ही निकल आयेगा, एक वह भाव, जिसकी आज राष्ट्रीय दृष्टि से भी इस विश्व को बड़ी आवश्यकता है। जो अहिंसा या प्राण संयम का एक महत्व पूर्ण, अङ्ग है, विशेषतः मानव समाज में। और वह है निष्परीग्रहता, जिसका कुछ संकेत हिंसा के अनेकों अङ्गों वाले प्रकरण में आ चुका है। इस भाव का विस्तार करने की आज बड़ी आवश्यकता है। अतः कल से वही बात चलेगी।



—: निष्परिग्रहता :—

दिनांक ४ अक्टूबर १९५६

प्रवचन नं० ५०

१—नग्नता के प्रति भक्ति, २—नग्नता के प्रति करुणा, ३—नग्नता के प्रति घृणा, ४—जीवन परिवर्तन की प्रेरणा, नग्नता के प्रति करुणा व ग्लानि का निषेध, ५—किंचित मात्र भी परिग्रह का निषेध, ७—निष्परिग्रहता व साम्यवाद, ८—विश्व की आवश्यकता निष्परिग्रहता, ९—निष्परिग्रहता का विश्व के प्रति उपकार, १०—निष्परिग्रहता का अर्थ, ११—आशिक निष्परिग्रहता का उपदेश, १२—परिग्रह दुःख के रूप में, १३—निष्परिग्रही ही धनवान व सुखी है।

१ नग्नता के प्रति भक्ति भवर्णव के संताप से विह्वल हुआ मैं, आज परम सौभाग्य से शान्ति के प्रतीक वीतरागी गुरुओं की शीतल शरण को प्राप्त करके, अपने को धन्य मानता हूँ, सन्तुष्ट व कृत-कृत्य सा अनुभव करता हूँ। मानों आज मुझको गुरुओं का वह प्रसाद प्राप्त हुआ है, जिसकी खोज मैं कि मैं कहां कहां नहीं भटका ? पृथ्वी, जल, अग्नि, वायु व हरित काय के शरीरों में रह रह कर मैंने जिसकी खोज की, लट, चींटी, मक्खी, गाय, कबूतर व मछली आदि के शरीरों में रह रह कर मैंने जिसकी खोज की; अनन्त बार मनुष्यों के शरीरों में रह रह कर जिसकी मैंने खोज की, और देवों के शरीरों में रह रह कर जिसकी मैंने खोज की ; परन्तु इतना करने पर भी, जिसे मैं न पा सका। निराश सा गर्दन झुकाये चलते चलते-हैं ! यह आज अकस्मात् ही मैं कहां आ गया हूँ, किनको देख रहा हूँ-अपने सामने ? एक शान्त छवि को धारण किए, रोम रोम से शान्ति का संचार करते, यह कौन हैं ? एक मधुर व शान्त मुस्कान के द्वारा, मेरा हृदय मुझसे छीनने का प्रयत्न करने वाले, यह महर्षि कौन हैं ? धागे का एक ताना मात्र भी अपने शरीर पर न रखते हुए भी, अत्यन्त प्रसन्नचित्त, यह महात्मा कौन हैं ? किस देश के वासी हैं यह ? कैसा विचित्र है जीवन इनका ? कैसी आकर्षक है आभा इनकी ? यह सब स्वप्न तो नहीं है ? नहीं नहीं। पुनः पुनः आंख मल मल कर देखने पर भी यह वही तो हैं। यह धोखा नहीं सत्य है। परम सत्य है।

२ नग्नता के प्रति करुणा यह है वह योगी, जो राज्य घरानों में पले हैं, जिन्होंने कभी मखमल के गद्दों से पांव नीचे न उतारा, जिनको एक चने का दाना भी बिस्तर पर पड़ा न सुहाया, जो रत्नों के प्रकाश में पले। परन्तु आज ! कुछ दुःखी से लगते हैं न तुम्हें ? कुछ निर्लज्ज से प्रतीत होते हैं न तुम्हें ? कुछ असम्य से प्रतीत होते हैं न तुम्हें ? इस नग्न शरीर पर अग्नि बरसाती तथा बनों में दावग्नि उत्पन्न

करती, ज्येष्ठ की लू व घूप, पोष माघ की सर्दों का बड़े बड़े वृक्षों को फूंक डालने में समर्थ तुषार, बरसात का मुसलाधार पानी, सैकड़ों मच्छरों के तीखे डंकों द्वारा एक दम किया गया आक्रमण, मक्खियों की अठखेलियों के कारण होने वाला उत्पात, और क्या नहीं ? इन सब प्राकृतिक प्रकोपों को सहने के कारण, अरे रे ! इनसा दुःखी आज कौन है ? अरीर पर जसी मेल बसा रही है, कि वर्षों से स्नान भी सम्भवतः इनको हुआ नहीं। इस मेल के कारण उत्पन्न हुई खुजली से अवश्य बहुत व्याकुल हो रहे होंगे यह ? घर बार के बिना इस खुले आकाश के नीचे, बीहड़ बनों में भयानक जन्तुओं की चींकारों से इनको अवश्य भय लगता होगा। पेट भर खान पान के लिए भी तो इनके पास कोई साधन नहीं। अरे रे ! कितने दुःखी हैं बेचारे। चलो इनसे पूछूं तो सही, कि क्या चाहिये इन्हें ? आज तो मैं सर्व समर्थ हूं। जो चाहिये सो दूंगा। मैं इन्हें इस दशा में देख नहीं सकता। दया से मानों हृदय पिघल कर बह निकला है मेरा।

१ नग्नता के प्रति घृणा और फिर नंगे धड़ंगे, स्त्रियों के बीच में, इस प्रकार बैठे रहना, व नगर में बिहार करते हुए, नग्न रूप में इस प्रकार स्त्रियों के सामने से निकलना, बिना स्नान के मैला कुचैला रहना, कुछ अच्छा भी तो नहीं लगता। कोई क्या विचारेगा। नहीं, नहीं, यह पुरुषों का अपमान है। यह मनुष्य मात्र के नाम पर कलंक है। मैं यह सहन न कर सकूंगा। इन्हें मेरी बात माननी ही होगी, यदि इनके पास कुछ नहीं है, तो मैं इनकी आवश्यकताओं को पूर्ण करूंगा। अरे ! परन्तु इनसे यह तो पूछूं, कि यह कौन हैं, और यहाँ खाली बैठे क्या करते हैं ? पुरुष का महत्त्व पुरुषार्थ से है। इस प्रकार ठाली बैठे रहना ही यदि इनका लक्ष्य है, तो अवश्य यह जीवन में आवश्यक तथा योग्य व्यापार धन्धे के कर्तव्य से पराङ्मुख होकर पुरुषार्थ से घबरा कर, भागा हुआ कोई नपुंसक है। इतनी कायरता ? पुरुष का रूप धारे, क्या इसे इस कायरपने से लज्जा नहीं आती ? तू कहाँ तक ऐसों ऐसों की सहायता करता फिरेगा ? जो अपने कर्तव्य को भूले हैं, वह मनुष्य तो हैं ही नहीं, पर तिर्यञ्च भी नहीं हैं। यह पृथ्वी के ऊपर भार हैं। देश के कलंक हैं। इनको अवश्य कुछ न कुछ करना ही चाहिये। स्वयं न करें तो भी इन्हें बलात् करना पड़ेगा। अपाहिज भी तो नहीं हैं। दृष्ट पुष्ट शरीर और फिर यह हालत ? आज जबकि विश्व आगे बढ़ा जा रहा है, भारत में ऐसे फकीरों के लिए कोई स्थान नहीं होना चाहिये। यह घृणा के पात्र हैं, भारत सरकार को अवश्य इनको काम पर लगाने का प्रबन्ध करना चाहिये।

४ जीवन परिवर्तन और इसी प्रकार भक्ति-दया व घृणा के हिंडोले में भूलते हुए, तू क्या नहीं सोच रहा है—
की प्रेरणा इनके सम्बन्ध में ? परन्तु यह क्या ? विचार धारा में बहते हुए स्वयं को व उस मधुर मुस्कान के अलौकिक आकर्षण को, व उस महात्मा के मस्तक पर प्रगटे तेज को भूलकर, भी चेतन ! कहां जा रहा है तू ? देख एक बार पुनः उसी दृष्टि से उस शान्त छवि की ओर, और मिलान कर अपने अन्तरंग से प्रगटे उस तूफान से उनके अन्तरंग में बहते हुए शान्ति सुधा सागर का। भावनाओं के आवेश में तूने क्या २ विचारा, और व्याकुल चित्त से अविशेष पूर्वक क्या क्या कह डाला, परन्तु उधर ? वही शान्ति, वही मुस्कान, वही आकर्षण। तनिक भी तो बाधा न पड़ी उधर। किंचित् भी तो, झलक मात्र भी तो क्षोभ या भय की दिखाई नहीं देती उधर। निर्भीक, निशंकित, निराकांक्ष, ग्लानिरहित, निज शान्ति में भग्न, अधिकाधिक उधर ही मुकते हुए, वह अब भी मानों

तेरी व्यथा पर करुणा करके तुझे इस शान्ति का रसास्वादन कराने के लिए अपने जीवन से प्रेरणा दे रहे हैं कि :—

ओ चेतन ! अन्तर उद्वेग को एक क्षण के लिए शान्त करके सुन तो सही, कि मैं क्या कहता हूँ। यह तेरे कल्याण की बात है। शान्त चित्त करके सुनेगा, तो अवश्य तुझे कुछ अच्छी लगेगी। अपने कल्याण की बात, और अपने हित की बात, अपने सुख की बात, सुन कर कौन ऐसा है, जो उसकी अवहेलना करेगा ? अपनी शान्ति से भटका हुआ, व्याकुल चित्त मैं भुंभलाहट के कारण भले ही तू अनेक इष्टानिष्ट तथा अहितकारी व संताप जनक विकल्प जाल का निर्माण करता हुआ, स्वयं उसमें उलझा जा रहा हो, परन्तु अब भी इस दशा में भी, मैं प्रत्यक्ष देख रहा हूँ, कि उस शान्ति के प्रति तेरे चित्त में प्रथम क्षण उत्पन्न हुआ, वह आकर्षण अब तक भी विलीन नहीं हो पाया है। उस आकर्षण को, उस जिज्ञासा को अपने हृदय में टटोल कर, उसके बहुमान पूर्वक एक बार तो मेरी बात सुन।

ओ चेतन ! कभी भक्ति, कभी दया और कभी घृणा के जो अनेक विकल्प इस थोड़ी सी देर में तेरे चित्त में उत्पन्न होकर, स्वयं तुझे व्याकुल बना तेरी शान्ति तुझ से छीन कर ले गए, तेरे घर में डाका डाल कर तेरा सर्वस्व हरण करके ले गए, तुझको भिखारी व दुःखी बना गए, उनका कारण तेरी ही अपनी कोई भूल है, कोई दूसरा नहीं। वह भूल, जिसके कारण कि तू अनादि से इसी विकल्प सागर के थपेड़े सहता चला आ रहा है। आज सौभाग्य वश तुझे यह तस्ता दिखाई पड़ा, अब इसको मत छोड़। उस अपनी भूल के कारण आज तुझे यह भी याद नहीं रहा, कि जिसको अपने सामने देख कर तू भक्तिवश नत मस्तक हो गया था, वह कोई और नहीं, वह है वही तेरा पुराना साथी, जिसके साथ प्रेम सहित तू खेला करता था, तथा द्वेष के वश जिसे तू चिड़ा चिड़ा कर तड़क किया करता था। स्पर्शन इन्द्रिय से संतप्त हो अनेकों बार जिसके शरीर को तूने खड़ी पर बुना, भट्टे में पकाया। जिह्वा इन्द्रिय की मार को न सह सकने के कारण, जिसके शरीर को अनेकों बार तूने कोल्हू में पेला, छुरी से काटा, बन्दूक की गोली से छेदा व कढ़ाई में तला। नासिका इन्द्रिय का दास हो जिसके शरीर को तूने अनेकों बार भभके में डाल कर उबाला। नेत्र इन्द्रिय के द्वारा मूर्छित हो जिसके शरीर को तूने अनेकों बार भूसा भर भर कर अपने कमरे को सजाया। कर्ण इन्द्रिय से जीते गए तूने जिसके शरीर को अनेकों बार जन्त्री में को खींचा, छेदा व भेदा, तथा और भी क्या नहीं किया ? परन्तु घबरा नहीं, भय न कर, आज मैं तुझ से बदला लेने को नहीं आया हूँ, मेरे हृदय में अब किसी के प्रति भी द्वेष नहीं है। वह पहले की बातें अब मैं बिल्कुल छोड़ चुका हूँ, मुझ पर विश्वास कर, यदि पहले की भांति द्वेषादि भाव बनाए रखे होता तो तुझे आज मुझ में इस शान्ति के दर्शन न हो पाते, यह शान्ति ही तुझे मेरी सच्चाई की गवाही दे कर विश्वास दिलाने को पर्याप्त है। मैं किसी और देश को निवासी नहीं। उसी लोक का निवासी हूँ तथा था, जिसका कि तू है। तू स्वप्न नहीं देख रहा है। जो देख रहा है वह सत्य है। परम सत्य है।

“परन्तु यह महान अन्तर कैसा ?” “तू इतना शान्त और मैं वैसा का वैसा ?” तेरे

अन्तर में उत्पन्न होने वाला वह प्रश्न स्वाभाविक ही है। क्योंकि अन्तर स्पष्ट है। इस अन्तर को देख कर यदि मेरी इस शान्ति में तुझे कुछ सार दिखाई देता हो, तो तू यह पूछ, कि क्या किसी प्रकार तुझे भी यह प्राप्त हो सकती है ? हां हां अवश्य हो सकती है। ध्यान पूर्वक विचार, तेरे द्वारा बराबर होने जाने वाले तथा बाधित किये जाने वाले, निःशक्त व बलहीन तेरे साथी ने, जब उसे प्राप्त कर लिया, तो इस ऊंची व सर्व समर्थ, तथा बुद्धि शाली, मनुष्य अवस्था में स्थित, क्या तेरे लिए इसका प्राप्त करना कठिन है ? नहीं ! तेरे लिये तो बड़ा सहज है। मुझको तो उपाय बताने वाला भी कोई न था, और तुझको तो मैं उपाय बता रहा हूँ। वही उपाय जिसको मैंने अपने जीवन में अपनाया था, इसी उपाय का अनुसरण करके, अपने जीवन में मेरे कहे अनुसार कुछ फेर फार कर। भूल व भ्रम को छोड़, धैर्य रख, साहस कर, तथा आज ही से उसे जीवन में उतारने का प्रयत्न कर। प्रत्येक जीव बराबर की समर्थ नहीं रखता। किसी में शक्ति अधिक होती है। तथा किसी में कम। यदि तुझ में शक्ति की हीनता है, तो भी मत घबरा, बड़ा सहज उपाय बताऊंगा, जिनको अल्प शक्ति का धारी भी पाल सकता है। परन्तु एक बार लक्ष्य अवश्य ऐसा होने का बनाना होगा, जैसा कि मैं हूँ।

लक्ष्य पूर्णता का होता है और उपाय क्रम पूर्वक। लक्ष्य एक क्षण में कर लिया जा सकता है, परन्तु प्राप्ति शनैः शनैः, हीनाधिक समय में, लक्ष्य बनाने से जीवन में बाधा नहीं आती और उपाय से जीवन में कुछ परिवर्तन लाना होगा। उपाय प्रारम्भ करने से पहले, मार्ग पर प्रथम पग रखने से पहले, लक्ष्य बना पूर्णता का, जीवन के उस आदर्श का, जिसे तू मुझ में देख रहा है। अर्थात् सर्व सङ्ग विमुक्तता, निष्परिग्रहता, निरीहता का।

५ नग्नता के प्रति डर मत ! जिस नग्नता में तुझे कष्ट व दुःख दिखाई दे रहा है, वहां दुःख है ही नहीं। करुणा व ग्लानि वहां तो है शान्ति। विकल्पों का अभाव। इच्छाओं का निरोध। चिन्ताओं से मुक्ति। का निषेध शान्ति के उस मधुर आस्वाद में, बाहर की इन तुच्छ बाधाओं की क्या गिनती ? गर्मी, सर्दी, बरसात, मच्छर, मक्खी, मेल व खुजली आदि की बाधाएँ, उसी समय तक बाधाएँ हैं, जब तक कि, शान्ति रस का आस्वाद आता नहीं। तेरे हृदय में उत्पन्न हुआ वह करुणा का भाव, तेरे लिए ठीक ही है, क्योंकि उस मधुर स्वाद की अनुपस्थिति में लौकिक जीवन की यह बाधाएँ स्वभावतः ही बड़ी दिखाई दिया करती हैं। परन्तु स्वाद के क्षण में ऐसा नहीं हुआ करता। सुगन्धि में मस्त भंवरा क्या फूल के बन्द होने की बाधा को उस समय गिनता है ? प्रकाश पर लुभायमान पतंग, क्या अग्नि की दाह से उस समय घबराता है ? मार खाते हुए भी क्या बिल्ली, अपने पंजे में आये हुये चूहे को छोड़ देती है ? मैथुन सेवन के समय, पर स्त्री गामी मनुष्य उसके स्वामी की आवाज सुन लेने पर भी, क्या उससे आने वाले भय को गिनता है ? तथा किसी सौदे में बहुत बड़ा लाभ का समाचार आने पर तू जाने के लिए, क्या टांग की पीड़ा से भय खाता है ? कन्या के विवाह के अवसर पर इधर-उधर दौड़ते हुए तुझे सर्दी या गर्मी लगती है क्या ? तो भला इस अलौकिक आस्वाद के वेदन में साक्षात् मग्न मुझे सर्दी-गर्मी आदि बाधाओं की क्या चिन्ता ? यहां उनका भान भी होने नहीं पाता। अतः मुझ पर तेरा करुणा भाव निरर्थक है। तू भी इन बाधाओं से भय खाकर निष्परिग्रहता से मत डर। इसमें से तुझे सुख व शान्ति मिलेगी, दुःख नहीं।

नग्नता को देख कर तेरे अन्दर जो लज्जा भाव प्रगट हुआ है, वह भी इस आस्वादन में निःस्तर है। नग्नता में लज्जा को अवकाश उसी जगह है जहाँ मन के अन्दर विकार हो। मन विकृत होने पर नग्न रहने वाले को स्वयं लज्जा प्रतीत होगी, और उसे देखने वाले की भी। परन्तु जहाँ लज्जा का स्थान शान्ति व साम्यता ने लिया, जहाँ जीवों में पुरुष व स्त्रीपणा देखने का भेद भी बन्द हो गया, जहाँ मनुष्य-तिर्यञ्च, देव व नारकी में कोई भेद न रहा। जहाँ सर्वत्र निज जाति स्वरूप चैतन्य का ऐश्वर्य स्वरूप दृष्टिगत होने लगा, वहाँ द्वैत भाव का विनाश हुआ, स्त्री व माता का भेद मिट गया, पिता व पुत्र एक दीखने लगे, एक ब्रह्म ही मानों सर्वत्र व्यापक रूप से दीखने लगा, वहाँ कहां अवकाश है चित्त विकार को, तथा नग्नता सम्बन्धी लज्जा को? और ऐसे साम्य भाव के मन्दिर, रोम रोम से शान्ति प्रवाहित करते उस निष्परिग्रहता के आदर्श स्वरूप नग्न शरीर को देख कर, देखने वाले की दृष्टि उसकी नग्नता पर जाएगी ही क्यों? वह तो दर्शन करेगा उसमें अपनी अभीष्ट शान्ति के।

एक दृष्टान्त है-भागवत पुराण का। एक ऋषि पुत्र अपने पिता से रुष्ठ हो शान्ति की खोज में निकल भागा। पिता भी उसको पकड़ने के लिए पीछे दौड़ा। आगे आगे पुत्र और पीछे पीछे पिता दौड़े जा रहे हैं। परन्तु पिता वृद्ध होने के कारण उसे पकड़ नहीं पा रहे हैं। पुत्र का हृदय केवल एक भाव के अतिरिक्त सर्वतः शून्य है। वहाँ है केवल एक भाव शान्ति की पवित्र उपासना। दशों दिशाओं में मानों उसे शान्ति ही शान्ति दिखाई दे रही है, और कुछ नहीं। अपनी धुन में उसे इतनी भी होश नहीं कि भागते समय उसकी धोती तन से उतर कर पीछे ही रह गई है। पिता की धोती भी भागते भागते ढोली हो चुकी थी। एक नदी के किनारे जहाँ कुछ स्त्रियाँ स्नान करती थीं उसकी धोती खुल गई। लज्जा सहित धोती को सम्भालते हुए उसकी यह देख कर आश्चर्य हुआ, कि स्त्रियाँ उससे कुछ शर्मा गई थीं, तथा अपने शरीर को ढकने का प्रयत्न कर रही थीं। क्रोध से भरे ऋषि बोले, कि निर्लज्ज! मुझ बूढ़े खूंसट को देख कर शर्मा रही हो, और वह पच्चीस वर्ष का युवक मेरा पुत्र बिल्कुल नग्न तुम्हारे सामने से भागा चला गया, तब तुम्हें कुछ न हुआ? स्त्रियों ने उत्तर दिया, कि ऋषि क्रुद्ध न हूजिये, आपसे लज्जित होने का कारण स्वयं आपके हृदय में छिपा वह विकृत भाव है, जिसके आश्रय पर आपने हमारी ओर लक्ष्य करके हमारी लज्जा को ताड़ लिया, और आपके पुत्र से लज्जा न करने का कारण, उसके हृदय की वह निर्मलता थी, जिसके कारण कि वह सम्भवतः यह भी न जान पाया कि उसके अतिरिक्त यहाँ और भी कोई है।

दूसरे ढङ्ग से भी क्या, आपने आज से ३० वर्ष पूर्व स्वयं १० वर्ष तक के नग्न बालकों को उस ही अवस्था की नग्न बालिकाओं के साथ खेलते नहीं देखा? उस समय उन बालक बालिकाओं को तथा आपको भी उस नग्नता को देख कर लज्जा नहीं आती थी? परन्तु आज क्या ऐसा देख सकना आप गवारा कर सकते हैं? नहीं! कारण कि १० वर्ष तक के बालकों में भी अब विकार उत्पन्न हो चुका है। आपके हृदय भी आज उतने पवित्र नहीं हैं। तभी तो आज नव जात शिशु को भी लंगोट लगाने की आवश्यकता पड़ती है। परन्तु जिनका हृदय इन विकृत भावों से सर्वतः पवित्र हो चुका है, तथा साम्यता का जिनके हृदय में वास हो चुका है, उन्हें लज्जा से क्या प्रयोजन?

तन के मूल को देख कर ग्लानि उत्पन्न होना भी तेरे मन का विकार है। जिनकी दृष्टि में शरीर की अपवित्रता प्रत्यक्ष भासी है, उन्हें स्नान करने से क्या प्रयोजन? बिष्ठा के घड़े को ऊपर से धोने से क्या लाभ? इसका पवित्र होना तो असम्भव है। इस शरीर रूप मन्दिर की पवित्रता को

इसके अन्दर बँडे देव की पवित्रता से। यह सुगन्धित है उसकी सुगन्धि से। अर्थात् आत्म शान्ति, सरलता व साम्यता ही इसका वास्तविक स्नान है। जो नित्य ही इस अनुपम गंगा में स्नान करते हैं, उन्हें इस स्नान से क्या प्रयोजन ? तथा शरीर ही जिनके लिए परिग्रह बन चुका है, इसमें जिनको पृथक्त्व भासने लगा है, यह जिनको अपने लिए कुछ भार दीखने लगा है, वह उसकी सेवा में अपना समय व्यर्थ क्यों खोयें ? स्नान के लिए जल आदि मांग कर लाने आदि के विकल्प द्वारा चित्त में अज्ञान्ति क्यों उत्पन्न करें ? उनको तो भोजन करना भी बेगार सरीखा दीखता है। वह बराबर उस समय की प्रतीक्षा में हैं, जब कि वह निश्चय ही रह सकें। और इसी लिए महीनों महीनों के उपवास करके भी अपनी शान्ति से विचलित नहीं होते। इसी प्रकार अन्य अनेकों विकल्प भी खड़े नहीं रह सकते, यदि शान्ति व धीतराजता का मूल्य समझ लिया जाए तो।

६ किञ्चित् मात्र “लंगोटी रख लें तो क्या हर्ज होता है ? छोटी सी तो बात है ? कोई विशेष हानि भी की परिग्रह का तो नहीं है ?” ऐसा प्रश्न उपस्थित हो सकता है। भाई ! तेरी दृष्टि शरीर को ही देख निषेध पा रही है। उस शान्ति पर वह अब तक न पहुँच सकी। यदि पहुँच पाती तो यह प्रश्न ही न होता, तू लंगोटी मात्र ही को न देख कर-देखता उस लंगोटी की रक्षा सम्बन्धी विकल्पों को, जो उसके होने पर चित्त में उत्पन्न हुए बिना नहीं रह सकते। इस सम्बन्धी वह कथा आप सबको याद है जिसमें एक लंगोटी की रक्षा के लिए, साधु महाराज को पहले बिल्ली, फिर कुत्ता, फिर बकरी और गाय बाँधने की नौबत आई, और गाय के एक खेत में घुस जाने पर महाराज को जेल के दर्शन करने पड़े। अन्य भी एक दृष्टान्त है उस साधु का जो घर घर से एक एक रोटी मांग कर खाता था, तथा इसी प्रकार अपना पेट भर लिया करता था। हाथ में ही किसी से पानी मांग कर पी लेता था। परन्तु जिसे एक कटोरी रखना भी गवारा न था। एक भक्त के कहने पर उसने बहुत सस्ती सी एक एलूमोनियम की कटोरी पानी पीने के लिए स्वीकार कर ली। एक दिन संध्या के समय जंगल में जाते समय कटोरी शिवालय के बाहर पड़ी रह गई। जिसकी याद उसको उस समय आई जबकि शिवालय से एक मील दूर बैठा वह संध्या कर रहा था। बस फिर क्या था। संध्या सम्बन्धी शान्ति भंग हो गई। उसका स्थान ले लिया कटोरी सम्बन्धी विकल्पों ने। कोई उसे उठा ले गया ‘तो’ ? हाय हाय ! उसका चित्त रो उठा, संध्या छोड़ दी और दौड़ा हुआ शिवालय के द्वार पर आया। कटोरी वहीं पड़ी थी। बड़ा क्रोध आया। यदि कटोरी न होती तो शांति काहे को भंग होती। अपनी भूल पर पछताया और कटोरी को तोड़ कर फेंक दिया। उसी के कारण तो उसकी शान्ति भंग हुई थो ना ? तो भाई ! शान्ति का मूल्यांकन हो जाने पर, यह सब वस्तुयें यहां तक कि लंगोटी मात्र भी व्याकुलता का घर दिखाई देने लगता है। शान्ति की रक्षा के लिए वह सर्वस्व न्योछावर करने को तैयार है।

दिनांक ५ अक्टूबर १९५६

प्रवचन नं० ५१

७ निष्परिग्रहता व तथा अन्य प्रकार से भी तो उनकी यह पूर्ण निष्परिग्रहता अत्यन्त श्रेयस्कर है। और सम्बन्ध वह दृष्टि है वह, जिसमें सर्व लोक अपना कुटुम्ब भासने लगता है। वह दृष्टि है वह, जिसकी कि विश्व आज मांग कर रहा है। जिसने इस में जन्म पाया है, और बड़ी प्रगति से विश्व में फैली

जा रही है। जिसको इतने बड़े महाराष्ट्र चीन ने प्रपनाया, जिसकी ओर कि धीरे धीरे हमारा भारत देश भी अब बढ़ रहा है। इतना ही नहीं बल्कि समस्त विश्व का अन्तर्करण आज जिसको स्वीकार कर रहा है। तथा शीघ्रातिशीघ्र जिसके प्रचार की प्रतीक्षा की जा रही है। वह दृष्टि है साम्यवाद (Communism) की, अर्थात् समान अधिकार-वाद की। शान्तिके उस पुजारी के हृदयमें, जिसको आज तू अपने आदर्श रूप में, अपने सामने देख रहा है, तथा भ्रम वश जिसको तूने अकर्मण्य व पृथ्वी का भार मान लिया था, स्वयं एक क्रान्ति उत्पन्न हुई। जिस प्रकार ४ व्यक्तियों के अपने कुटुम्ब की आवश्यकताओं को पूरी कर देने के पश्चात् ही आप अपनी आवश्यकता का विचार करते हैं। जिस प्रकार अपने कुटुम्ब की प्रसन्नता से ही आप अपनी प्रसन्नता मानते हो, उसके सुख में ही अपना सुख समझते हो, तथा उसके लिए अपना सर्वस्व त्याग कर भी आपको सन्तोष ही होता है; उसी प्रकार वह योगी जिसकी दृष्टि में साम्यता ने वास किया है, सर्व ओर से निराश हुई शान्ति ने जिसका आश्रय लिया है, जिसको सर्वत्र अपना ही रूप दिखाई देता है, जिसके लिए सर्व सृष्टि एक ब्रह्म स्वरूप दिखाई देती है, जिसको सर्व प्राणी ईश्वर के आवास भासते हैं, जिसके लिए समस्त विश्व उसका कुटुम्ब है, जिसके लिए उस कुटुम्ब में से किसी एक की भी पीड़ा उसकी अपनी पीड़ा है, किसी एक का सुख भी उसका अपना सुख है, यदि वह इस विश्व के लिए अपना सर्वस्व त्याग दे तो क्या आश्चर्य है? तेरी दृष्टि संकुचित है। इसी से उसके अन्तर परिणामों का परिचय पाने में असमर्थ है। वह विश्व का पिता है। अपनी सम्पूर्ण आवश्यकताओं को, विश्व की आवश्यकताओं की पूर्ति के लिए बलिदान कर देने में उसे प्रसन्नता ही है। क्योंकि उसने यह कार्य किसी के दबाव से नहीं किया है। स्वयं विश्व के प्रति अपने कर्तव्य को पहिचान कर किया है। भला ऐसा विश्व पिता, क्या पृथ्वी का भार हो सकता है? यह शब्द कहना तो दूर, सुनते हुए भी कलेजा कांप उठता है। जिसने विश्व के लिए अपना सर्वस्व त्याग दिया, वह पृथ्वी का भार नहीं बल्कि पृथ्वी का गर्व है। पृथ्वी के पापों का, इसके अपराधों का, व शापों का भार दूर करने वाला है।

८ विश्व की आवश्यकता निष्परिग्रहता आज विश्व भौतिक दृष्टि से उन्नति के पथ पर प्रगति करते हुए भी शान्ति की दृष्टि से अवनति को ओर जा रहा है। चारों ओर त्राहि त्राहि मची है। नित्य की बढ़ती हुई आवश्यकताओं की पूर्ति के योग्य पर्याप्त सामग्री के अभाव में असन्तोष बढ़ता जा रहा है। एक दूसरे की ओर संशित दृष्टि से, भय की दृष्टि से, देख रहा है। एक व्यक्ति दूसरे की सम्पत्ति की ओर, ललचाई ललचाई दृष्टि से देख रहा है। आकाश पर छाये हुए युद्ध के बादलों ने अन्धकार कर दिया है। विश्व जीवन व मृत्यु के भूले में भूल रहा है। जीवन निराश सा अकेला खड़ा अपने दिन गिन रहा है। दूसरी ओर अट्टहास करती मृत्यु अपनी अनेकों शक्तियों को साथ लिए भय का प्रसार कर रही है। जीवन भार बन चुका है। विश्व स्वयं अपने लिए भार बन चुका है। कैसी दयनीय अवस्था है इसकी आज। निष्परिग्रहता ही इसका प्रतिकार है अन्य कुछ भी नहीं।

९ निष्परिग्रही का विश्व के प्रति उपकार बीतरागी व शान्त मुद्रा इन योगी जनों को पृथ्वी का भार बताने वाले ओ कृतघ्नी मानव। अब भी सम्भल, यदि जीवन चाहता है तो, अपनी भूल पर पश्चात्ताप कर, जगत के भार को हरने वाले उन योगियों के अभाव के कारण ही वास्तव में आज जगत का भार बढ़ गया है। यदि अपने वचनों को वापिस लेकर, तूने पश्चात्ताप न किया तो अवश्य यह डूबे बिना

न रहेगा। यह जगत को क्या दे रहा है? यह प्रश्न भी बड़ा भयानक है। वास्तव में वह, वह कुछ दे रहा है जो कोई नहीं दे सकता। सुख का उपाय। एक जीवन आदर्श। जिस पर चल कर आज का मानव तथा समस्त विश्व इस भावी मृत्यु से अपनी रक्षा कर सकता है। वह सन्देश जिसका मूल्य त्रिलोक की सम्पत्ति से भी चुकाया नहीं जा सकता। कोई उस उपदेश को ग्रहण न करे तो उनका क्या दोष? दूसरा यदि उसे ग्रहण न करे तो वह भी उस मार्ग को छोड़ दें, यह कोई न्याय नहीं।

डराने के लिये यह बात कही जा रही हो, ऐसा नहीं है। बल्कि सिद्धान्तिक सत्य बताया जा रहा है। निष्परिग्रही जीवनो के साक्षात् अभाव के कारण, तथा उस आदर्श के प्रति बहुमान के स्थान पर घृणा का प्रवेश हो जाने के कारण ही, आज का मानव दूसरे के प्रति, अपने कर्तव्य से विमुख हुआ, अत्यन्त स्वार्थी बना, दूसरों की आवश्यकताओं की परवाह न करता, दूसरों की शान्ति को पद दलित करता, भूला हुआ, अपनी शान्ति की खोज करने का जो प्रयास कर रहा है क्या उसमें फल लगना सम्भव है? कदापि नहीं। दूसरों की शान्ति को बाधित करके न कोई शांत रहा है और न रह सकेगा। लालच की बढ़ती ज्वाला व अधिकाधिक संचय की भावना, स्वयं उसको भस्म कर देगी। उस अग्नि को सन्तोष के द्वारा ही बुझाया जा सकता है, एटम बम के द्वारा नहीं। निष्परिग्रही आदर्श योगियों के प्रति बहुमान के न रहने के कारण ही मैं अपनी मानवी संस्कृति को भूलकर राक्षसी संस्कृति को अपनाने दौड़ रहा हूँ। केवल शत्रुता, असन्तोष, चिन्तायें व भय ही मानों मेरा गौरव बन गया है।

भो प्राणी! तनिक विचार तो सही कि कब तक चलेगी यह अवस्था? तू नहीं तो तेरी सन्तान इसके दुष्परिणाम से बची न रह सकेगी। आज हमारी भारत सरकार भी देश में इस असन्तोष बढ़ते के हुए वेग की रोक थाम करने के लिए, अनेकों नियम लागू करती जा रही है। यद्यपि यह नियम तुझे भले प्रतीत नहीं होते। क्यों हों? संग्रह किया हुआ है न तूने। पूंजीपति जो ठहरा। तुझे क्या परवाह दूसरे की आवश्यकताओं की। तेरा हृदय इसके विरुद्ध उपद्रव मचाने के लिये प्रेरित कर रहा है तुझे। पर क्या करे साहस नहीं। तेरे विचार वाले देश में हैं ही कितने? धिक्कार है इस स्वार्थ को, जिसने तेरे ही भाइयों के प्रति तुझे इतना क्रूर बना दिया। अब भी सम्भल। भले कोई और न समझे तू तो समझ। तुझ को तो निष्परिग्रही गुरुओं की शरण प्राप्त हुई है। तेरे हृदय में तो उस आदर्श के प्रति बहुमान उत्पन्न हुआ है। तू तो उन्हें पृथ्वी का भार कहने के लिए तैयार नहीं। तूने तो उनको जगत का खेवनहार स्वीकार किया है। इस आदर्श से तू तो कुछ ग्रहण कर। आदर्श का सच्चा बहुमान तो वही है, जो अपने जीवन को उस ओर भुका दे, केवल शब्दों में कहने व पाठ पढ़ने का नाम भक्ति व बहुमान नहीं है।

१० निष्परिग्रहता यह आदर्श मूल भाषा में भी तुझे निष्परिग्रहता का पाठ पढ़ा रहा है। “परिग्रह” अर्थात् का अर्थ “परि+ग्रहण”। ‘परि’ अर्थात् समन्तात् अर्थात् सर्व ओर से ग्रहण। दशों दिशाओं से, हर प्रकार से, न्याय अन्याय व योग्यायोग्य के विवेक बिना निज चैतन्य के अतिरिक्त अन्य पदार्थों के ग्रहण की भावना व इच्छा का नाम परिग्रह है। इस परिग्रह का त्याग सो निष्परिग्रह। केवल पदार्थ का नाम परिग्रह नहीं, बल्कि उसके ग्रहण की इच्छा का नाम परिग्रह है। ऐसा न हो तो अत्यन्त

असन्तोषी जीवन बिताने वाले निर्धन जन निष्परिग्रही कहलायेंगे। परन्तु ऐसा नहीं है। क्योंकि यह परिग्रह निषेध वास्तव में पदार्थों के लिए या आदर्श की नकल के लिए नहीं कहा जा रहा है। बल्कि उनके ग्रहण की इच्छा के निषेध के लिए कहा जा रहा है। वह भी इसलिए की यह इच्छायें ही अशान्ति व असन्तोष की जननी हैं ? और इनका अभाव ही सन्तोष व शान्ति है ? जिसे शान्ति के अतिरिक्त कुछ नहीं चाहिये, उसके हृदय में कैसे अवकाश पा सकती हैं यह इच्छायें ? और इच्छाओं के अभाव में कैसे हो सकता है सम्पत्ति का ग्रहण व संचय ?

सरकारी नियम के दबाव में नहीं, बल्कि अपने हित के लिए, स्वयं अत्यन्त हर्ष व उल्लास पूर्वक, इन इच्छाओं के त्याग की बात है। किसी के दबाव से किया गया त्याग वास्तव में त्याग नहीं। इस परिग्रह अर्थात् संचय की इच्छा के कारण, कितने प्राणों की तुम से अनेकों प्रकार की पीड़ाएँ पहुँच रही हैं ? इसके आधार पर उपजे संकल्प विकल्प के जालों में फँस कर तू, क्या कुछ अनर्थ नहीं कर रहा है ? हिंसा का एक बड़ा भाग इसी इच्छा की महान उपज है। अतः परिग्रह हिंसा की जननी है। यह महान हिंसा है। संयम का प्रकरण चलता है। जीवन को संयमित बनाने व हिंसा से बचने के लिए परिग्रह का त्याग अत्यन्त आवश्यक है। इसके बिना सर्व संयम निर्मूल्य है।

११ आशिक अहो कैसी उल्टी बात चलती है ? लोक आते हैं प्रभु की पूजा को-इसलिए कि धर्म निष्परिग्रहता होगा, जिसके कारण अधिक धन मिलेगा। प्रभु पर छत्र चढ़ाते हैं इसलिए कि धन का उपदेश मिलेगा। परन्तु यहां बतलाया जा रहा है यह, कि प्रभु का दर्शन करो इसलिए कि उसका आदर्श जीवन में उतर जाए। जैसा निष्परिग्रही वह है वैसा ही मैं भी बन जाऊँ। विचित्र बात है। परन्तु आश्चर्य न कर। वही वस्तु दी जा सकती है जो कि किसी के पास हो। इस निष्परिग्रही आदर्श के पास धन है ही कहां, जो तुम्हें दे देगा। इससे धन की याचना करना भूल है। इसके पास है निष्परिग्रहता, वीतरागता। वह ही यह दे भी सकता है, और दे रहा है। रोम रोम से वीतरागता की किरणें फूटो पड़ती हैं ; कोई लेने वाला चाहिये। तू इस परम सौभाग्य से वंचित न रह। इस वर्तमान गृहस्थ दशा में भले ही एक दम, इस आदर्श वत्, पूर्ण निष्परिग्रही बनने में असमर्थ हो। पर धीरे धीरे त्याग का अभ्यास करते रहने से, क्या तेरे अन्दर वैसी ही शक्ति उत्पन्न न हो जाएगी ? अवश्य हो जाएगी। आवश्यक वस्तुओं का न सही, पर अनावश्यक वस्तुओं का त्याग तो सहन ही कर सकता है। और इससे तेरे गृहस्थ में कोई बाधा भी तो नहीं आती। गृहस्थ को चलाने के लिये आवश्यकतानुसार धन उपार्जन का न सही, पर आवश्यकता से अधिक धनोपार्जन का तो त्याग कर सकता है। और धीरे धीरे अपनी आवश्यकताओं के संकोच द्वारा उसमें भी क्रमशः कमी की जा सकती है।

१२ परिग्रह दुःख परिग्रहता की भावनाओं में अन्धा हुआ तू, दूसरों के प्रति अपने कर्तव्य को भूला तो के रूप में भूला, परन्तु यह भी भूल गया कि जिसके ग्रहण के पीछे तू सुख के लिये दौड़ रहा है वही तेरे लिये दुःख का कारण बन बैठा है। जिसका संचय तू अपनी रक्षा के लिए करता है, वह स्वयं तेरा हनन कर रहा है। तेरी शान्ति का घात कर रहा है। तू साक्षात् इसमें दुःख देखता हुआ भी नहीं देखता, यह महान आश्चर्य है। देख भाई ! मैं दर्शाता हूँ तुम्हें इस परिग्रह का स्पष्ट दुःख। तनिक ध्यान दे इन सुन्दर वस्त्रों की ओर जिनको तूने शरीर की रक्षा के लिए ग्रहण किया, परन्तु जिनकी रक्षा तुम्हें कष्टनी पड़ रही है। थकावट अनुभव करते रहते भी, तथा बैठने की इच्छा होते हुए भी बैठ नहीं सकता।

पेंट की कीज जी बिगड़ जाएगी। १००० रुपये की साड़ी पर हुआ जरी का काम जो खुसट जाएगा। आज वस्त्र तेरे लिए नहीं बल्कि तू वस्त्र के लिये है। क्योंकि वस्त्र शरीर की रक्षा के लिये न होकर आज शरीर को सजाने के लिये है। खेद है फिर भी इस वस्त्र को तू सुख का कारण मान रहा है।


क्या कभी ध्यान किया है घर में पड़े उस अड़गै की ओर, जिसकी रक्षा तू वर्षों से करता चला आ रहा है। परन्तु जो कभी तेरे उपयोग में नहीं आता, दिवाली के समय घर की सफाई करते समय, जब उसका ढेर तेरी दृष्टि के सामने आता है, तो तू स्वयं उसको देख कर घबरा जाता है। उसे फेंक देने की इच्छा करता है। परन्तु सफाई कर लेने के पश्चात् सामान को यथा स्थान रखते समय पुनः वह अड़झा पूर्ववत् अपने अपने स्थान पर पहुंच जाता है। और उस क्षणिक घबराहट को, जो तुम्हें उसे देख कर बरती थी, तू फिर भूल जाता है। तनिक विचार तो कर कि घर में पड़ा यह सर्व वस्तुओं का ढेर, यदि एक स्थान पर लगा कर देखे, तो कितनी वस्तुएं ऐसी होंगी, जो तेरे नित्य प्रयोग में आने वाली हैं? यदि सर्व वस्तुएं एक हजार हों तो सम्भवतः ५० वस्तुएं ही ऐसी मिलेंगी जो नित्य प्रयोग में आ रही हों। और कुछ १५० वस्तुएं ऐसी मिलेंगी जो कदाचित् प्रयोग में आ जाती हों। परन्तु शेष ८०० वस्तुएं तो ऐसी दिखाई देंगी उस ढेर में, जो कई वर्षों से काम नहीं आई हैं, और न ही जिनकी भविष्य में कोई आवश्यकता प्रतीत होती है। या ऐसी हैं जिनका तेरी दैनिक आवश्यकताओं से तो सम्बन्ध नहीं, परन्तु नेत्र इन्द्रिय की तृप्ति के लिए, केवल अपनी दृष्टि में अपने कमरों को सुसज्जित बनाने मात्र के लिए रख छोड़ी हैं। कभी विचारा है-इस ओर कि इस अनावश्यक अड़गै को उठाने धरने के लिए, इसकी सफाई के लिए, इसकी व्यवस्था के लिए, व इसकी रक्षा के लिये अनेकों विकल्पों से गुजरते हुए, तुम्हें कितनी व्याकुलता होती है? पर खेद है फिर भी तू उसे सुख का कारण मानता है।

सुख तो है इच्छा की पूर्ति में। परन्तु क्या धन संचय करने की इच्छा कभी पूरी होनी सम्भव है? तीन लोक की सम्पत्ति भी जिसकी इच्छा में परमाणु वत् भासती है, उसकी पूर्ति अनन्तानन्त जीवों में विभाजित उस सीमित सम्पत्ति से कैसे हो सकेगी? सम्पत्ति सीमित है और इच्छा असीम। इच्छा की पूर्ति के अभाव में तू कैसे इस धन संचय से सुख प्राप्त कर सकेगा? यह संचय तो तेरी इच्छा को और भी भड़काने वाला है और इस कारण अधिक अधिक अशान्ति व व्याकुलता का कारण है, परन्तु आश्चर्य है कि इसको ही तू सुख का कारण मान बैठा है।

१३ निष्परिग्रही ही भो चेतन ! अधिक धनवान बनने से लाभ भी क्या है? अधिक धनवान कौन? क्या धनवान व सुखी है इस बात पर विचारा है कभी? क्या वह, जिसका करोड़ों रुपया फालतू ही बैंकों में पड़ा है या किसी फर्म में लगा है, या वह जिसने सर्वस्व त्याग दिया है? विचार तो सही कि क्या बैंकों आदि में पड़ा या तिजोरी में पड़ा वह रुपया, या स्वर्ण आदि सम्पत्ति का उसे साक्षात् कोई भोग हो रहा है? क्या वह उसके प्रयोग में आ रहा है? उसका भोग तो कोई और ही कर रहा है, और सन्तोष हो रहा है इसे। क्यों? केवल इस कारण कि इसकी बुद्धि में: इसके ज्ञान में, एक धारणा पड़ी है, कि अमुक स्थान पर पड़ा रुपया मेरा है। बस वह भोग तो रहा है केवल अपने ज्ञान में पड़ी उस धारणा को, और आनन्द आ रहा है उसे ऐसा, मानों वह स्वयं भोग रहा हो धन को। बस इसी प्रकार यदि तू भी सर्व विश्व को अपना कुटुम्ब समझ कर, विश्व रूपी बैंक में पड़ी त्रिलोक की सम्पत्ति में यह धारणा बना ले, कि यह सब मेरी ही है, मेरा कुटुम्ब ही इसे भोग रहा है, तो क्या तुम्हें वैसा ही

आनन्द न आयेगा, जैसा कि उसे स्वयं भोगने से ? इस प्रकार देखने से तू ही बता कि दोनों में कौन अधिक धनवान प्रतीत होता है ? हींग लगे न फटकरी रंग चोखा ही चोखा । बिना धन कमाने के विकल्पों में फंसे तथा बिना अशान्ति में पड़े तीन लोक का अधिपति बनने की बात है । और इस प्रकार वास्तव में सर्वस्व त्यागी ही यथार्थ धनिक है । भौतिक धन का भी, तथा सन्तोष धन का भी ।

वैसा बनने का लक्ष्य बना है, तो क्यों इन दो चार ठीकरों की चमक में अन्धा हो अपनी शान्ति का गला घोट रहा है । क्यों अपना कर्तव्य भूल बैठा है ? क्यों स्व व पर प्राणों का हनन कर रहा है ? समझ, इधर आ, सन्तोष धार, जीवन की आवश्यकताओं को सीमित कर, तथा उस सीमा से अधिक संचय करने का प्रयास छोड़ दे । आगरे के पं० बनारसी दास जी व पं० सदा सुखदास जी का जीवन याद कर । वह भी गृहस्थी थे । जिन्होंने शान्ति के लिए अपने ऊपर प्रसन्न हुए डिण्टी से, बजाय यह मांगने के कि उसका वेतन बढ़ा दिया जाय, यह मांगा था कि उसका वेतन ८ रुपये की बजाय ६ रुपये कर दिया जाये । और काम बजाये ८ घण्टे के छः घण्टे कर दिया जाये । जिससे कि वह शेष दो घण्टे में अपनी शान्ति की उपासना कर सके । यह उसी समय सम्भव हुआ जबकि उसकी दैनिक आवश्यकताएं बहुत कम थीं । उनका जीवन सीमित था । भौतिक धन से कहीं अधिक उनकी दृष्टि में सन्तोष धन का मूल्य था । वैसा ही तू भी बनने का प्रयत्न कर और तू अनुभव करेगा साक्षात् रूप में, अपने जीवन में धीरे धीरे प्रवेश करती उस शान्ति रानी के सुगन्धित श्वास का । यदि निष्परिग्रही आदर्श की शरण में आया है, यदि वीर प्रभु का व दिगम्बर गुरुओं का उपासक कहलाने में अपना गौरव समझता है, तो अवश्य अपने जीवन में उपरोक्त रीति से कुछ न कुछ सन्तोष उत्पन्न कर । सन्तोष धन ही वास्तविक धन है । यह प्रत्येक जीव के स्वामित्व में पृथक पृथक, अपना अपना ही उत्पन्न होता है । किसी अन्य के द्वारा बटवाया नहीं जा सकता । अतः इच्छा की पूर्ति अर्थात् अभाव हो जाने के कारण यहां ही सुख सम्भव है । तथा सोना, चांदी, रुपया, पैसा, घर जायदाद, कपड़ा, बर्तन, तथा तांगा, मोटर, पशु आदि वस्तुओं का व सजावट की वस्तुओं का परिमाण व सोमा बांध कर अपने जीवन को कुछ हल्का बना । आदर्श की शरण प्राप्ति का फल यही है ।



—: निर्जरा या तप :—

दिनांक ६ अक्टूबर १९५६

प्रवचन नं० ५२

१—तत्त्व पुनरावृत्ति, २—तप का प्रयोजन, ३—तप की प्रेरणा ४—बिना परीक्षा सन्तुष्टि का निषेध, ५—आंशिक तप की सम्भावना, ६—संस्कार तोड़ने का उपाय, ७—तप में प्रतिकूल वातावरण का महत्व, ८—संवर में निर्जरा, ९—संवर निर्जरा में अन्तर, १०—संवर व निर्जरा में अन्तर, ११—तप की आवश्यकता क्यों, १२—तप द्वारा शक्ति में वृद्धि, १३—तप में सफलता का क्रम, १४—संस्कारों के प्रति सावधानी, १५—गृहस्थ वातावरण में शान्ति को अवकाश, १६—एक नवीन संस्कार की आवश्यकता, १७—नवीन संस्कार का उत्पत्ति क्रम, १८—अव्युद्धि पूर्वक का नवीन संस्कार, १९—नवीन संस्कार की उत्पत्ति के पश्चात् भी किञ्चित् पुरुषार्थ आवश्यक, २०—कर्तव्य रूप से क्रियाओं का निर्देश, २१—विनय, २२—वैद्यावृत्ति, २३—स्वाध्याय, २४—त्याग, २५—सामायिक, २६—सामायिक में उपयुक्त कुछ विचारणायें, २७—प्रायश्चित्त की महत्ता व क्रम, २८—परिणामों के भेद प्रभेदों का पढ़ना, २९—परिणामों का हिसाब पेटा, ३०—प्रायश्चित्त में गुरु साक्षी का महत्व ।

१ तत्त्व पुनरावृत्ति बात चलती थी यहां से कि मुझे शान्ति चाहिये और कुछ नहीं । उसको कैसे प्राप्त किया जाये, यह प्रश्न था । उत्तर में क्रमशः पिछले बहुत दिनों से अनेकों प्रकरणों के द्वारा यह बताया गया, कि वास्तव में शान्ति मुझ से कोई भिन्न पदार्थ नहीं है, जिसे पकड़ कर कहीं बाहर से लाया जाने का उद्यम किया जाये । बल्कि मैं स्वयं शान्ति स्वरूप हूँ । क्योंकि मैं जीव हूँ और शान्ति जीव का स्वभाव है । हां, यह शान्ति वास्तव में कुछ बाधित अवश्य ही रही । इतनी कि मुझे यह भी खबर चल नहीं पाती कि यह मेरे अन्दर है कि बाहर किन्हीं मनोरंजक पदार्थों में । इन बाधाओं को यदि दूर कर दिया जाए, तो अन्दर में ही उस शान्ति का अनुभव हो जाएगा । यह बाधायें दूर की जानी शक्य हैं । क्योंकि यह नवीन उत्पन्न की गई हैं, मेरा स्वभाव नहीं है । तथा इनको उत्पन्न करने वाला मैं स्वयं हूँ । किस प्रकार ? सो बताते हैं । अपने से पृथक् किन्हीं बाह्य पदार्थों में अपनी शान्ति की खोज करते रहने के कारण उन बाधाओं की उत्पत्ति होती है, क्योंकि उनमें मेरी शान्ति है ही नहीं । वे अजीव तत्व हैं । उनका स्वरूप अशान्ति है । इस प्रकार किया जा चुका है जीव व अजीव तत्व का निरूपण ।

उनमें से अपनी शान्ति की खोज करते हुए, किन्हीं पदार्थों में इष्टता तथा किन्हीं में

अनिष्टता की कल्पनाओं के आधार पर प्रतिक्षण उत्पन्न होने वाला, तथा स्पष्ट अनुभव में आने वाला, इष्ट की प्राप्ति व अनिष्ट के विच्छेद सम्बन्धी विकल्प समूह, मेरे अन्तर में चिन्ता की एक दाह सी उत्पन्न कर देता है। बस क्षण क्षण व नवीन होने वाला यह विकल्प समूह ही शान्ति का बाधक है, यह तत्त्व आगम भाषा में 'आस्रव' नाम से पुकारा जाता है। जिस जाति के विकल्प आज किये हैं, इसी जाति के पहले भी अनन्तों बार कर चुका हूँ, जो अब तक संस्कार रूप से मेरे अन्दर पड़े हैं। यह नवीन नवीन आस्रव रूप विकल्प, संस्कार रूप से पूर्व में पड़े हुवे उस उस जाति के विकल्पों के साथ मिल कर एकमेक होते रहते हैं। अर्थात् मेरे उस जाति के पूर्व कृत्यों का पोषण करते रहते हैं। और इस प्रकार निर्माण हो जाता है एक पुष्ट संस्कार का, (एक Instinct का), जो आगे आगे के मेरे जीवन में, स्वतः ही मुझे प्रेरित किया करता है-पुनः पुनः नवीन नवीन विकल्पों रूप उस अपराध को दोहराने के लिये। और इस चक्र में मैं सदा से अपनी शान्ति का घात करता चला आ रहा हूँ। इस संस्कार पोषण का नाम ही आगम में बन्ध तत्त्व कहा है। इस प्रकार आस्रव व बन्ध तत्त्व भी पहले सविस्तार समझाया जा चुका है।

ऊपर बताये अनुसार निज शान्ति प्रगट करने के लिए इन बाधाओं को अर्थात् नवीन विकल्पों की उपज को जिस किस प्रकार भी दबाते हुए, तथा संस्कारों को धीरे धीरे बल पूर्वक नाश करते हुए, एक दिन उन संस्कारों से रहित अत्यन्त पवित्र अबाधित व शाश्वत् अपनी शान्ति में स्थित पाया जाना शक्य है। नवीन विकल्पों के इस दमन का नाम ही 'संवर' है। और संस्कारों को धीरे धीरे काटने या भाड़ने का नाम है 'निर्जरा'। संस्कारों रहित मेरी पूर्ण शान्त दशा को ही आगम कारों ने मोक्ष शब्द का वाच्य बनाया है। इन संवर निर्जरा व मोक्ष तत्वों में से संवर का प्रकरण आज पिछले कई दिनों से चल रहा है।

संवर के प्रकरण में केवल कुछ उन साधनों का कथन किया गया है, जिनमें प्रवृत्त हो जाने से कुछ समय के लिये इस जाति के बाधक विकल्प एक बड़े अंश में दब जाते हैं। और मैं उतने समय के लिये किसी दूसरे लोक की सैर करने लगता हूँ, अर्थात् जितने समय तक देव प्रतिमा में शान्ति व वीतरागता के दर्शन करता हुआ-गृथवा गुरु के रोम रोम से व विशेषतः उसकी मुखाकृति से तथा उसके जीते जागते जीवन से कुछ प्रोत्साहित सा होता हुआ, मैं कुछ देर के लिए अपने को स्वयं अपने उन विकल्पात्मक कृत्यों के लिए निन्दने लगता हूँ और मानों एक क्षण के लिए मेरा जीवन भी उसी प्रकार शान्त बन गया है ऐसा सा अनुभव करने लगता हूँ, उस प्रकार के वेदन के प्रति बहुमान उत्पन्न करता हूँ, जितने समय के लिये मैं भूल जाता हूँ अपने दैनिक जीवन को तथा उन विकल्पों को। मैं होता हूँ उस समय शान्ति सुधा में स्नान करता हुआ, किसी दूसरे लोक में, देव व गुरु के अत्यन्त निकट। यही हालत उनकी वाणी का श्रवण करते व मनन करते अर्थात् स्वाध्याय करते हुए भी किञ्चित् समय के लिये होती है। और इस प्रकार मैं उतने समय के लिये बाधक विकल्पों का दमन अर्थात् संवरण करने में कुछ सफल अवश्य होता हूँ। इसलिये इस अवस्था में अत्यन्त उपादेय रूप देव पूजा, गुरु उपासना व स्वाध्याय की क्रियायें संवर हैं।

इनके अतिरिक्त अपने शेष जीवन से भी, यद्यपि मुख्यतः नहीं फिर भी किञ्चित् मात्र

इस विकल्प समूह के तीव्र प्रकोप के प्रशमनार्थ, पाँचों इन्द्रियों के विषयों में पड़ी आसक्तता व मिथ्याता के तथा अनावश्यक विषयों के त्याग, तथा आवश्यक विषयों में आंशिक अनासक्तता के द्वारा दबाते हुए अपने जीवन को संयमित बनाने का उद्यम करने की प्रेरणा दी गई है। क्योंकि जितने अंशों में विषयों में आसक्तता का सम्भाव हुआ, उतने अंशों में तत्सम्बन्धी विकल्पों का दमन होना अवश्यभावी है। इसे इन्द्रिय-संयम कह कर बताया गया है। विश्व व्यापक तथा सर्व जीवों में शान्ति के उपासक अपने सहस्र ही एक चैतन्य तत्व के ग्रहण द्वारा प्रगटा, एक ऐसा भाव जिसके कारण कि दूसरे की पीड़ा अपनी पीड़ा दिखाई देने लगती है, और दूसरे को सुखी देख कर कुछ प्रसन्नता सी होती है, जन्म ले लेता है। इस भाव विशेष के कारण स्वतः दूसरे को बाधा पहुँचाने या पीड़ा देने का तो प्रश्न ही नहीं, दूसरे के द्वारा या स्वयं ही पीड़ा को प्राप्त किसी भी छोटे या बड़े प्राणी को देख कर मेरा हृदय रो उठता है। इस भाव विशेष को संयम के प्रकरणाँ में प्राण संयम या अहिंसा कह कर बताया गया है। क्योंकि इस संयम भाव की उत्पत्ति के बिना निज शान्ति की उपासना होनी असम्भव है। अतः इसके द्वारा भी द्वेष रूप, या प्रमाद रूप, या कटुता रूप तीव्र दाह जनक विकल्पों का दमन ही होता है। अतः यह भी संवर है। संवर तत्व पूरा हुआ और अब चलता है निर्जरा तत्व।

२ तप का प्रयोजन संवर के इन चारों पावों-देव पूजा, गुरु उपासना, स्वाध्याय व संयम को सुन व समझ लेने के पश्चात्, तथा यह निश्चय कर लेने के पश्चात्, कि इन चारों से ही किसी न किसी रूप में बाधक विकल्पों का दमन किया जाना शक्य है, यह प्रश्न उपस्थित होता है, कि बस क्या इतना ही पर्याप्त है? नहीं, नहीं, प्राणी! जल्दी मत कर, धबरा भी नहीं, सुनता रह, क्योंकि विषय लम्बा है। अभी तक तो मार्ग का प्रारम्भ ही हुआ है। इस मार्ग की पूर्णता तो बहुत आगे जाकर होगी। संवर से बेखबर, विकल्प सागर में गोते खाते जीव की तो बात नहीं, परन्तु जीवन में से कुछ देर के लिए, या आंशिक रूप में आयु पर्यन्त के लिए भी, केवल इन विकल्पों का रोक देना मात्र पर्याप्त नहीं है। क्योंकि ऐसा करने से भले वे पूर्व के संस्कार आगे को और अधिक पुष्ट न होने पावें तथा वर्तमान में जीवन कुछ हल्की सी शान्ति लिये हुए अनुभव में आने लगे, परन्तु पूर्व से डेरा जमाये उन संस्कारों से तो बच न पायेगा। भले ही आज के संवरण के कारण उनको कुछ निद्रा सी या बेहोरी सी आ गई हो, परन्तु तेरे तनिक भी असावधान होने पर, या यह अनुकूल वातावरण बदल जाने पर, या काल चक्र द्वारा जबरदस्ती किसी प्रतिकूल वातावरण में फेंक दिये जाने पर, क्या यह सचेत होकर एक दम तुझ पर आक्रमण न कर बैठेंगे? और उस समय सम्भवतः उस आक्रमण को तू सह सकने में असमर्थ होगा, और बह जायेगा पुनः उनके द्वारा प्रेरित उसी पहली रौ में। शत्रु का बीज नाश कर देना ही नीति है। जिस प्रकार कि एक कुशा घास के पांव में चुभ जाने पर चाणक्य ने उस सारी जङ्गल की कुशा घास का बीज नाश कर दिया था। उसी प्रकार जब तक एक भी संस्कार शेष है, तुझे सन्तोष नहीं करना चाहिये। बराबर उनके उच्छेद का उद्यम करते रहना चाहिये। थोड़ा थोड़ा या अधिक अधिक।

जिस प्रकार कोई राजा अपने शत्रुओं से सावधान होकर उन्हें पराजित करने के लिए, भले पहले उस दल को छोड़ने की बजाय, जो कुछ छिपा छिपा सा दूर से ही प्रहार करता हो-उस दल का पहले सामना करता है, जो बिल्कुल उसके नगर में प्रवेश कर गया हो। परन्तु उसे परास्त कर लेने के पश्चात् वह चैन से नहीं बैठ जाता। बल्कि तुरन्त ही उस छिप कर प्रहार करने वाले शत्रु की ओर

दौड़ता है ? तथा उन्हें ललकार ललकार कर गुफाओं से बाहर निकालता है । और एक एक का विनाश करता हुआ, तब तक चैन नहीं लेता, जब तक कि ऐसी अवस्था में न पहुँच जाए कि उसकी ललकार सुनने वाला कोई न रहे । उसी प्रकार शान्ति नगर का राजा यह भगवान् आत्मा आस्रव तथा बन्ध तत्त्वों से अर्थात् नवीन नवीन विकल्पों व पूर्व संस्कारों से सावधान होकर, उन्हें पराजित करने के लिए- भले पहले संस्कारों को छोड़ने की बजाय-नवीन विकल्पों को परास्त करे, अर्थात् संवरण करे । परन्तु संवरण करने पर भी वह चैन से नहीं बैठ जाता, सन्तुष्ट नहीं होता । बल्कि तुरन्त ही उन संस्कारों पर दौड़ता है । और क्रम क्रम से एक एक को ललकार कर उससे युद्ध ठानता है । तब तक चैन नहीं लेता जब तक कि उनका मूलोच्छेदन न कर दे ।

तथा जिस प्रकार नवीन जल प्रवेश के मार्ग को रोक देने मात्र से, जोहड़ में भरे गन्दे पानी के कीटाणुओं से सम्भावित, रोग प्रसार का भय दूर नहीं हो जाता, बल्कि भय मुक्त होने के लिए उस सम्पूर्ण जल को सूर्य किरणों द्वारा सुखाना आवश्यक है । उसी प्रकार नवीन विकल्पों के प्रवेश को रोक देने मात्र से, अन्तरंग में पड़े संस्कारों से सम्भावित विकल्पों के प्रसार का भय दूर नहीं हो जाता, बल्कि विकल्प मुक्त होने के लिये इन सम्पूर्ण संस्कारों का, अन्तर दृढ़ता, बल व साहस के द्वारा विनाश करना आवश्यक है ।

और यह बात आप सबके अनुभव में भी आ रही है । मन्दिर के अनुकूल वातावरण में प्रातः की इस गुरु वारणी का श्रवण करते हुए, एक घण्टे के लिये भले ही कुछ शान्ति सी, कुछ हल्कापन सा, कुछ अनोखा सा प्रतीत होने लगता है । कि अरे ! क्या रखा है इस गृहस्थ जंजाल में, जिस किस प्रकार भी बस अब इसे छोड़ दे । इतनी तीव्र जिज्ञासा भी कदाचित् उत्पन्न हुई होगी, कि यदि गुरुदेव होते तो अवश्य उनकी शरण को छोड़ अब मैं घर न जाता । परन्तु मन्दिर से निकलते ही गृहस्थ के प्रतिकूल वातावरण में गये, और वही हाल । कहाँ गई शान्ति और कहाँ गये वट विचार, कुछ पता नहीं चलता ? वही विकल्प जाल, वही अशान्ति । कौन शक्ति है जो मेरी बिना इच्छा के मुझे धकेल कर यह सब कुछ करने पर बाध्य करती है ? वास्तव में अनादि के पड़े वे दुष्ट संस्कार अर्थात् बन्ध ही वह शक्ति है जिससे मुझे विकल्प करने की प्रेरणा मिल रही है । इन संस्कारों के प्रति बल व साहस धार कर युद्ध ठानना ही योग्य है । तू वीर की सन्तान है, स्वयं वीर बन । इस अध्यात्मिक युद्ध से मत घबरा ।

३ तप की प्रेरणा आज तेरे पास शक्ति है, उस प्रकाश की, उस ज्ञान की, उस जिज्ञासा व भावना की, उस आन्तरिक प्रेरणा की, जो कि गुरु वारणी सुनने से सौभाग्य वश तेरे अन्दर उत्पन्न हुई है । अब भी यदि इन संस्कारों को न ललकारा, और इनके साथ युद्ध करके अपना पराक्रम न दिखाया, तो कब दिखायेगा ? क्या उस समय जबकि काल चक्र द्वारा एक ऐसे वातावरण में फेंक दिया जायेगा, कि जहाँ न होगी गुरु वारणी, न होगा देव दर्शन, न होगी आज की भावना, न होगा यह ज्ञान व प्रकाश, परन्तु तू होगा इन संस्कारों के प्रकोप का शिकार, बहता हुआ होगा इन विकल्पों के ऐसे तीव्र वेग में, कि जहाँ तेरे हाथ पांव भारने भी निरर्थक होंगे । याद रख, कि यह दुष्ट संस्कार बड़े प्रबल हैं ? तथा सदा ही अपनी रक्षा के प्रति सावधान रहा करते हैं । कभी भी प्राणी में ज्ञान का प्रकाश नहीं होने

देते । क्योंकि जानते हैं कि इस प्रकाश की एक किरण भी यदि हृदय में प्रवेश पा गई, तो लेने के देने पड़ गई जायेंगे । और इस कारण भय व प्रलोभन के अनेकों विकल्पों से कभी भी प्राणी को अवकाश लेने नहीं देते ।

आज जो तुम्हें यह स्वर्ण अवसर प्राप्त हुआ है, इसे केवल अपना सौभाग्य समझ । सम्भवतः इस अवसर पर आकर इन संस्कारों को कुछ ऊँच आ गई थी, तभी तो यह वातावरण तेरे द्वारा प्राप्त किया जाना सम्भव हो सका है । आज यह संस्कार स्वयं अपनी भूल पर पछता रहे हैं । देख कितने सहमें हुये से प्रतीत हो रहे हैं आज यह । इनका विरोधी वह प्रकाश, जो प्रवेश कर गया है तेरे अन्दर, उसी से भयभीत हैं । अब इनको सन्देह हो रहा है-स्वयं जीवन का । सोच रहे हैं यह कि कहीं यह घर छोड़ने की नौबत न आ जाये । परन्तु इनके पास बड़ा सैन्य बल है, घबराये हुए भी यह आसानी से निकलने को तैयार नहीं । आज यह सामने न आकर छुप छुप कर प्रहार करने की चिन्ता में हैं । गाफिल मत होना : जीवन में जितना समय शेष है, इसे युद्ध स्थल में लगा देना । यदि वर्तमान में ही, इस भव में ही, इनको परास्त न कर सको तो भी कोई चिन्ता नहीं । इनके बल को आप अवश्य क्षति पहुँचाने में आज भी समर्थ हैं । यदि आज युद्ध प्रारम्भ कर दिया तो आगे आगे के भवों में भी तेरी इस ज्ञान किरण को यह छीन न सकेंगे । और इस प्रकार तेरा युद्ध बाधित न हो सकेगा । तीन चार भवों में बराबर युद्ध को चालू रखते हुये, एक दिन तू इनको पूर्णतः परास्त कर देगा । और अबाध शाश्वत व विकल्प मुक्त शान्ति रानी को बरेगा ।

संस्कारों को ललकार ललकार कर इनसे ठाना जाने वाला यह युद्ध ही आगम परिभाषा में तप कहलाता है । जो कि शान्ति प्राप्ति के मार्ग में तेरा पाँचवां पग है । अर्थात् निर्जरा तत्व । इसमें बहुत अधिक बल लगाने की आवश्यकता है । और इसी लिये इस तत्व को बड़े पराक्रमी व निर्भीक योगी जन ही मुख्यतः धारण किया करते हैं । परन्तु इसका तात्पर्य यह नहीं कि इसको तू आंशिक रूप में भी धारण नहीं कर सकता । तू इतना नपुंसक नहीं है । जितना बल तौकिक कार्यों में लगाता है, यहां भी लगा । शक्ति को छिपाने के लिये बहाना न बना । यह तेरे हित की बात है ।

४ बिना परीक्षा सन्तुष्टि का निषेध संस्कारों को ललकारने का तात्पर्य है प्रतिकूल वातावरण में जाकर साधना करना, अब तक की गई साधना की परीक्षा करना । यदि कमी रही है तो दूर करना । जैसा कि पहले बताया जा चुका है । (देखो अध्याय नं० २१ प्रकरण नं० २५) प्राथमिक को मार्ग का प्रारम्भ अर्थात् अपनी साधना अनुकूल वातावरण में रह कर करनी चाहिये, परन्तु उस वातावरण में रहते हुये विकल्पों या तीव्र कषायों आदि का दमन हो जाने पर सन्तुष्ट नहीं हो जाना चाहिये । क्योंकि इनका वास्तविक दमन तभी माना जा सकता है जब कि प्रतिकूल वातावरण में भी यह उभरने न पावें । यद्यपि साधना का प्रारम्भ प्रतिकूल वातावरण में नहीं किया जा सकता, परन्तु अनुकूल वातावरण में साधना का कुछ फल प्राप्त कर लेने पर, शक्ति में कुछ वृद्धि अवश्य हो जाती है । बस इस बल के आधार पर अब प्रतिकूल वातावरण में जाकर उस साधना को परीक्षा करना ही तप है । किसी व्यक्ति को क्रोध उसी समय तो आता है जबकि सामने कोई दूसरा व्यक्ति उपस्थित हो । यदि विरोधी की अनुपस्थिति में क्रोध न आने का नाम शान्त चित्तता है, तो लोक में सभी शान्त चित्त कहलायेंगे ।

क्योंकि कौन ऐसा है जो घर में बैठा दिवारों से लड़ता हो, या निष्कारण ही किसी राहगीर से छेड़ छड़ करता हो।

एक घटना है पूज्य वर्णी जी के जीवन की। एक दिन वर्णी जी अपनी माता चिरोंजा बाई से कहने लगे, "माता! मैं अब बहुत शान्त हो गया हूँ।" माता जानती थी कि यह इनका भ्रम था, परन्तु जब तक सिद्ध न कर दे, कैसे कह सकती थी? अतः बोली कि बहुत अच्छी बात है बेटा। और परीक्षा के लिए अवसर की परीक्षा करती रही। अवसर आ गया। एक दिन खीर की चाह हुई वर्णी जी को। माता से स्वीकृति ली, दूध आदि का प्रबन्ध किया, तथा प्रसन्न थे कि आज खीर मिलेगी खाने को। माता ने खीर बनाई, पर साथ में मलहड़ी भी अर्थात् छाछ में चावल उबाल कर नमकीन खीर भी। खाने बैठे तो परोस दी मलहड़ी। उतावली में अत्यन्त आसक्तता पूर्वक खाने को वर्णी जी ने हाथ बढ़ाया तो माता बोली "बेटा! ज़रा ठण्डी करके खाना, कहीं मुँह न जल जाये। गरम है यह।" पर वर्णी जी को कहां था अवकाश उसे ठण्डी करने के लिये। उत्कण्ठा थी तीव्र। पहला चमचा मुँह में डाला। पर है। यह क्या? यह कैसी खीर? इतनी मेहनत की, दूध लाया, प्रतीक्षा की घड़ियाँ गिनी और यह खीर? क्रोध आ गया माता पर। थाली फेंक कर मारी। और लगे चलने। माता सब कुछ देखती तो थी ही बोली "कहां जाते हो? कहती न थी कि ठण्डी करके खाना। लो और परोसती हूँ अब की बार गरम न खाना। और अब की बार परोसी खीर। खाकर चित्त प्रसन्न हो गया वर्णी जी का। पर वह फेंकी हुई थाली अब भी उनकी शान्ति की खिल्ली उड़ा रही थी, माता बोली "तुम तो शांत हो गये थे बेटा।" और अब सम्भले वह। "भूल गया था माता। क्षमा करना! वास्तव में शांति अभी दूर है।" बस इस प्रकार अपनी साधना की सफलता तब समझो जब कि प्रतिकूल साधनों के उपस्थित हो जाने पर भी शांति में भङ्ग न पड़े। इस प्रयोजन के लिये किया जाता है तप। जिसमें जानबूझ कर, प्रतिकूल ^{तप} ~~धर्म~~ ^{तप} को निमंत्रित किया जाता है, प्रतिकूल वातावरण में प्रवेश किया जाता है, और वहां जाकर भी इस बात की सावधानी रखी जाती है कि शांति से विचलित न होने पाऊं। कदाचित् अन्तरङ्ग में क्षोभ आदि प्रगट होने भी लगे, तो उसे अन्दर में ही दबाने का प्रयत्न किया जाता है। और इस प्रकार अभ्यास करते हुये एक समय वह आ जाता है कि स्वतः भी कभी ऐसी प्रतिकूलतायें आ पड़ें, तो शान्ति निर्बाध रहे, मस्तक पर बल न पड़े, मुस्कराहट भंग न हो। बस अब जानों कि प्रतिकूलता सम्बन्धी संस्कार टूट चुका है। इसी प्रकार सर्व जाति के संस्कारों के साथ युद्ध करके बल पूर्वक उनकी प्रलय करने का नाम तप है।

दिनांक ७ अक्टूबर १९५६

प्रबचन नं० ५३

५ श्रौतिक तप की तप शब्द सुन कर कुछ डर सा लगता होगा तुम्हें। परन्तु डर मत। योगियों के द्वारा सम्भावना किये जाने वाले महान तपश्चरणा की बात नहीं कर रहे हैं यहां। केवल तप के उतने मात्र अंश की बात है, जिससे तुम्हें किसी प्रकार के शारीरिक कष्ट का वेदन करना न पड़ेगा। जिसे तू

बड़ी सरलता से वर्तमान के गृहस्थ जीवन में भी उतार सकता है। तप का मुख्य अङ्ग तो साधु सम्बन्धी निर्जरा अर्थात् तप के प्रकरण में बताया जाएगा। वह मुख्यतया योगियों के जीवन में ही देखा जाता है। तप करने के लिए वास्तव में बड़े बल की आवश्यकता है। और सम्भवतः वह बल आज मुझ में नहीं है। परन्तु इतना बल अवश्य है कि तप के यहां बताये जाने वाले अङ्ग को तू धारण कर सके। तप की वृद्धि को प्राप्त, योगी जनों को भी उस बल का स्वामित्व एक दम प्राप्त नहीं हुआ था। बल्कि तेरी जैसी ही अवस्था से इस अल्प शक्ति के योग्य तप को धारण कर करके ही उन्होंने धीरे धीरे बल को बढ़ाया था। इसी प्रकार बल के बढ़ जाने पर उस उत्कृष्ट तप को धारण करके योगी कहलाये हैं। तू भी अपने योग्य तप को धारण करने के प्रति कुछ उत्साह उत्पन्न कर। इससे तुझे महान लाभ होगा। जो स्वयं तेरे अनुभव में आयेगा, और कुछ महीनों में यह देख कर तू आश्चर्य करेगा, कि तेरे जीवन में एक अन्तर आ रहा है—एक महान अन्तर-जमीन आसमान का अन्तर-रात दिन का अन्तर। एक परिवर्तन आ रहा है, जिसने तुझे किसी अन्ध कूप से निकाल कर सूर्य के प्रकाश में ला खड़ा किया है।

६ संस्कार तोड़ने का उपाय शान्ति प्राप्ति की दिशा में पूर्व संस्कार को तोड़ने के लिए, तप के द्वारा वर्तमान अल्प स्थिति में अपनाई जाने वाली, उन क्रिया विशेषों को बताने से पहले इस स्थान पर यह बतला देना आवश्यक है कि किसी भी अच्छे या बुरे लौकिक संस्कार को बनाने का क्रम बताया जा चुका है (देखो अध्याय नं० १६ प्रकरण नं० ४) बस उससे उल्टा क्रम संस्कार तोड़ने का होना चाहिये। यद्यपि संस्कार तोड़ने के इस क्रम को आप सब जानते हैं, क्योंकि यह आपके अनुभव में आया हुआ है, परन्तु विश्लेषण न कर सकने के कारण वह जाना हुआ भी न जाने के समान है। क्योंकि बिना विश्लेषण किये एक दीखने वाली क्रिया के क्रमिक अङ्गों के भान बिना नवीन रूप से उस क्रिया का प्रारम्भ करके उसके अन्तिम फल को प्राप्त करना असम्भव है। मैं आपको यहां कोई नई बात बताने वाला नहीं हूँ। यह बात वही है जिसे आप सब जानते हैं। अन्तर केवल इतना ही है कि आप विश्लेषण रहित जानते हैं, और मैं उमी का विश्लेषण करके दिखा रहा हूँ।

बन्ध तत्त्व में संस्कार को बनाने के क्रम का विश्लेषण करते हुये यद्यपि चोर का दृष्टांत दिया गया है। परन्तु सुलभता से समझाया जा सके, इस प्रयोजन से यहां गाली के संस्कार को तोड़ने का दृष्टांत दिया जा रहा है। आपकी दृष्टि से बहुत से व्यक्ति ऐसे गुजरे होंगे, जो हर बात में किसी गाली रूप अश्लील वचन का प्रयोग कर जाते हैं, पर स्वयं यह नहीं जान पाते कि उन्होंने कोई भी अयोग्य वचन कहा है। एक लम्बे अभ्यास वश आज वह क्रिया उनकी अबुद्धि पूर्वक की कोटि में जा चुकी है। इसी को लोक में तकिया कलाम कह कर पुकारा जाता है। स्वयं न जान पाने की बात तो रही दूर, आपके द्वारा संकेत करने पर भी उन्हें आपकी बात पर विश्वास नहीं आता, और कह बैठते हैं कि, “नहीं, नहीं! मैंने तो कोई अश्लील वचन नहीं कहा है। इतना पुष्ट हो गया है उनका वह संस्कार कि उनके विवेक को सर्वतः ढक डाला है। दोष करके भी उसका स्वीकार करने को तैयार होते नहीं—वह। दृष्टांत में उनके संस्कार को तोड़ने का क्रम बताया है। इसको तोड़ने के लिये साधक को उत्तरोत्तर अनेकों बुद्धिरूप स्थितियों में से गुजरना पड़ेगा।

पहली स्थिति तो वह अविवेक पूर्णता को ऊपर कही हुई स्थिति है, जहाँ कि उसको

दोष का स्वीकार ही नहीं होता। यह तो है पुरुषार्थ हीनता की स्थिति। इसलिये इसका समावेश तो अभीष्ट मार्ग में हो ही न सकेगा। हां, इससे आगे की दूसरी स्थिति से मार्ग प्रारम्भ होता है। जबकि आपके सुमाने पर वह विचारने लगे कि, “ठीक ही होगा, गाली अवश्य मेरे मुंह से निकली होगी, नहीं तो यह मुझे क्यों टोकते। इनको मुझ से कोई द्वेष थोड़े ही है। और इस प्रकार आपके कहने पर केवल विश्वास के आधार पर अपने अपराध को स्वीकार कर ले।

इससे आगे तीसरी स्थिति वह है। जबकि कदाचित् कदाचित् अपने मुंह से निकली गाली पर स्वतः ही उसका उपयोग चला जाने पर, वह पहले का अन्धविश्वास निर्णय की कोटि को स्पर्शने लगे, अर्थात् उसे यह भान होने लगे, कि हां, “गाली निकलती तो अवश्य है। मेरे मित्र ठीक ही कहा करते हैं॥” चौथी स्थिति वह है जब कि उसको अपने मुंह से निकली उस गाली की अनिष्टता का भान होने लगे कि “तेरी यह आदत अच्छी नहीं है। सभ्य व्यक्तियों को यह शोभा नहीं देती, इसे अवश्य त्यागना चाहिये”। अर्थात् अब अपराध सम्बंधी निन्दा व उसे छोड़ने की तीव्र जिज्ञासा उसमें जागृत हो जाए। पांचवीं स्थिति वह है कि आपके द्वारा सावधान किये जाने पर तत्क्षण ही वह उसके मुंह से निकला शब्द उसके उपयोग में आ जाए, और अन्तरंग में अपने उस कृत्य पर पछताने लगे। छठी स्थिति वह है जब कि बिना आप की सहायता के स्वतः ही कह चुकने के पश्चात्, उसे भान होने लगे कि वह शब्द उसके मुंह से निकल चुका है। तथा अपने उस कृत्य पर पछताने लगे। यहां उसकी यह क्रिया अबुद्धि से बुद्धि की कोटि में आ चुकी है। सातवीं स्थिति वह है जब कि आधा शब्द निकला है और आधा शब्द निकलने को ही था, कि उसने उसे बल पूर्वक रोक लिया। तथा हो चुकने वाले आधे कृत्य पर वह अन्दर ही अन्दर अपनी निन्दा कर रहा है। आठवीं स्थिति वह है जबकि अन्दर में बोलने के प्रति अभी प्रयत्न या चंचलता हुई ही थी कि उसे इसका पता चल जाता है और वहीं उसे दबा देता है। बाहर में बिल्कुल प्रगट होने नहीं देता, और अन्तर में भी क्यों प्रगट हुआ उसकी चिन्ता करने लगता है। और नवमी स्थिति वह है जब कि अन्दर में वह चंचलता होनी ही बन्द हो जाती है। बस अब उस का वह संस्कार टूटा जानो।

गाली का संस्कार तोड़ने का एक लम्बे समय तक चलने वाला वह पुरुषार्थ, विश्लेषण द्वारा नौ कोटियों में विभाजित करके दर्शाया गया। इस का यह अर्थ नहीं कि सर्वत्र नौ ही कोटियां बनाने की आवश्यकता है। तत्त्व को समझने से मतलब है। यहां ऊपर की नौ स्थितियों में हम स्पष्ट देख रहे हैं कि प्रत्येक आगे आगे की स्थिति अभीष्ट की सिद्धि में पहली पहली से कुछ ऊंचो है। क्योंकि आगे आगे संस्कार की शक्ति में कुछ हानि देखी जाती है। यदि ऐसा न हुआ होता तो पुरुषार्थ का आगे बढ़ कर अन्तिम फल को प्राप्त कर लेना असम्भव था। बस जितने अंश में, प्रति स्थिति, संस्कार की शक्ति में क्षति आई है, उतने अंश में उस संस्कार की निर्जरा है। पूर्ण क्षति का नाम पूर्ण निर्जरा या संस्कार से मुक्ति है। क्रोध के संस्कार को तोड़ने का भी यही नियम है। अर्थात् किसी भी दूषित संस्कार को तोड़ने का यही क्रम है। (१) अपराध का स्वीकार (२) अपराध का अनुभव (३) उसे तोड़ने की जिज्ञासा व उस कृत्य की निन्दा (४) किसी अन्य की सहायता से उसका अबुद्धि से बुद्धि की कोटि में आना तथा तत्सम्बन्धी पछतावा करना (५) बिना किसी की सहायता के बुद्धि की कोटि में आना तथा अपने कृत्य पर अपने को धिक्कारना (६) आधा अपराध होने पर आधे को रोक लेना और पछताना (७) सम्पूर्ण

को बाहर प्रगट होने से रोक लेना तथा अन्तर में उठे तत्सम्बन्धी विकल्प को धिक्कारना (८) अपराध सम्बन्धी अन्तर जल्य को भी रोक लेना ।

७ तप में प्रतिकूल वातावरण का महत्त्व बस यही क्रम है, उन पुष्ट संस्कारों को तोड़ने का जिनके कारण मैं अपनी इच्छा के बिना भी अपने अतिरिक्त अन्य चेतन व अचेतन पदार्थों में इष्टता अनिष्टता कर बैठता हूँ और व्यकुलता जनक विकल्प जाल में फंसकर अशान्त हो जाता हूँ । परन्तु उपरोक्त दृष्टान्त पर से यह बात भली भाँति सिद्ध हो जाती है कि उपरोक्त क्रम सम्बन्धी पुरुषार्थ प्रतिकूल वातावरण में ही हो सकता है, अनुकूल वातावरण में नहीं । क्या घर के एकान्त कमरे में बैठ कर गाली के संस्कार को तोड़ने का प्रयत्न किया जा सकता है । जहाँ कोई दूसरा व्यक्ति ही न हो और बोलने का अवसर ही न मिले तो कैसे चलेगा उस का पुरुषार्थ कैसे पहुँचेगा ऊपर ऊपर की स्थिति में वहाँ गाली का शब्द ही न होगा, किस को लायेगा बुद्धि की कोटि में ? किसके प्रति करेगा पश्चाताप ? अर्थात् क्रम चलना असम्भव हो जायेगा । यह क्रम तभी चल सकता है जब कि उसके सामने कोई अन्य व्यक्ति हो, जिस से बात करने का अवसर उसे प्राप्त हो, और गाली का शब्द उसके मुँह से निकलता हुआ हो ।

इसी प्रकार उन उन पदार्थों में इष्टता अनिष्टता सम्बन्धी संस्कार भी तभी तोड़े जाने सम्भव हैं । जबकि वह पदार्थ इन्द्रियों के विषय बन रहे हों, और विकल्प उठ रहे हों । मन्दिर में बैठ कर यह संस्कार विच्छेद सम्बन्धी पुरुषार्थ किया नहीं जा सकता । क्योंकि जहाँ पदार्थ भी नहीं और विकल्प भी नहीं, वहाँ किसको बुद्धि की कोटि में लायेगा ? किस के प्रति करेगा पश्चाताप ? अपने किस कृत्य को धिक्कारेगा ? अर्थात् घर गृहस्थ के प्रतिकूल वातावरण में रह कर ही यह पुरुषार्थ किया जाना सम्भव है । और वह वातावरण सहज ही आपको प्राप्त है ।

८ संवर में निर्जरा परन्तु इसका यह तात्पर्य नहीं कि मन्दिर में आने से व संवर अधिकार में बताई गई चार विशेष क्रियाओं से उस पुरुषार्थ की बिल्कुल सिद्धि नहीं होती । कुछ अंशमें यह देव पूजा, गुरु उपासना स्वाध्याय व संयम की संवर के अंग रूप क्रियाओं से भी इन संस्कारों की क्षति होती है । और उसे आप सब अनुभव कर रहे हैं । क्योंकि यदि ऐसा न हुआ होता तो आप आज उपरोक्त क्रम की चौथी कोटि में बैठे हुए न होते । अर्थात् इस प्रवचन द्वारा प्रेरित हो कर अपने अपने दोषों का स्वीकार अपने जीवन में उन का अनुभव उन के प्रति घृणा उन को तोड़ने की जिज्ञासा तथा यहाँ बताए जाने पर उन दोषों की उपयोग में पकड़ व उन के प्रति निंदा, जो इस समय आपके हृदय में उथल पुथल मचा रही है, कदापि प्रगट न हो सकती ।

९ संवर निर्जरा में अन्तर अतः यह बात स्वीकार्य है कि जहाँ संवर होता है वहाँ निर्जरा भी अवश्य होती है । जहाँ कुछ समय के लिए अनुकूल वातावरण में रह कर विकल्पों के दबाने का पुरुषार्थ होता है । वहाँ संस्कार भी अवश्य क्षीण होते हैं । परन्तु यहाँ है प्रकरण निर्जरा की मुख्यता से, अर्थात् संस्कार के प्राबल्य के विच्छेद की मुख्यता से, जो संस्कार कि प्रतिकूल वातावरण में मुझे सब

कुछ भुला देता है, सुने व सीखे सब पर पानी फेर देता है। तो फिर संवर व निर्जरा में अन्तर ही क्या रहा ? दोनों एक ही तो हैं ? नहीं, ऐसा नहीं है। दोनों में होने वाला पुरुषार्थ यद्यपि एक ही जाति का है, अर्थात् विकल्प के रोकने का ही है। तथापि संवर अनुकूल वातावरण में रह कर विकल्पों के दबाने का नाम है और निर्जरा प्रतिकूल वातावरण में रहकर विकल्पों को उत्पन्न ही न होने देने के प्रयत्न का, अर्थात् उत्पन्न होते हुए विकल्पों को उपरोक्त क्रम से रोकने का नाम है। यही इन दोनों में अन्तर है। संवर में भी पुरुषार्थ लगाना होता है, बुद्धि पूर्वक कुछ करना होता है, और निर्जरा में भी। परन्तु संवर में थोड़े बल से भी काम चल जाता है। निर्जरा में अधिक बल की आवश्यकता है। क्योंकि अनुकूल वातावरण की अपेक्षा प्रतिकूल वातावरण में रह कर कोई काम करना अधिक कठिन है।

अनुकूल वातावरण में रह कर संवर के साथ साथ होने वाली निर्जरा करने का बल तो हमारे अन्दर है ही। परन्तु प्रतिकूल वातावरण अर्थात् गृहस्थी में रह कर निर्जरा करने के अर्थात् संस्कारों की शक्ति अधिकाधिक क्षीण करने के बल से भी आज सौभाग्य वश हम शून्य नहीं हैं। उसको न छिपा कर वर्तमान में उस का इस दिशा में प्रयोग करना कर्तव्य है।

दिनांक = अक्टूबर १९५६

प्रवचन नं० ५४

६अ संवर व निर्जरा शान्ति प्राप्ति के मार्ग में उन संस्कारों को तोड़ने की बात चलती है, जिनसे प्रेरित होकर मैं अन्तर न चाहते हुए भी मैं विकल्प सागर में गोते खाने लगता हूँ, और व्याकुल हो जाता हूँ। जिसके कारण मन्दिर से निकलते ही गृहस्थ सम्बन्धी विकल्प समूह मुझे घेर लेता है, और भुला देता है सब सुना व देखा। अर्थात् वातावरण बदला और मैं बहा। मन्दिर के अनुकूल वातावरण में जिस किस प्रकार उद्यम करके, जिन विकल्पों से कुछ समय के लिए किञ्चित् मात्र मुक्ति प्राप्त की थी, गृहस्थ के प्रतिकूल वातावरण में वही विकल्प अपने पराक्रम द्वारा मुझे वह बात याद करने तक का अवसर आने नहीं देते। इसलिए मेरा कर्तव्य हो जाता है, कुछ पुरुषार्थ और करने का, और अधिक बल लगाने का, प्रतिकूल वातावरण में रहते हुए।

अनुकूलताओं में किये गए पुरुषार्थ की अपेक्षा प्रतिकूलताओं में किये गए पुरुषार्थ में स्वाभाविक रीति से ही अधिक बल की आवश्यकता होती है। यह बात सिद्ध करने की आवश्यकता नहीं, क्योंकि प्रत्यक्ष को प्रमाण नहीं चाहिये, पूर्वजों की छोड़ी सम्पत्ति के स्वामित्व में व्यापार करने के लिए जितना पुरुषार्थ लगाना होता है उससे सैकड़ों गुणा पुरुषार्थ खाली हाथ व्यापार करने के लिए लगाना पड़ता है, यह बात सब के अनुभव में आई है। बस यही है अन्तर संवर व निर्जरा या तप में। संवर में अनुकूल वातावरण में रहने के कारण कम बल की आवश्यकता होती है। और तप में प्रतिकूल वातावरण में अधिक बल की। यद्यपि दोनों दशाओं में की जाने वाली क्रियायें लगभग समान ही हैं। जितना बल लगाया जाएगा कार्य भी उतना ही होगा, यह सिद्धान्त है। अतः अधिक बल के प्रयोग के कारण तप रूप उन क्रियाओं से होने वाली निर्जरा अर्थात् संस्कारों की शक्ति में क्षति अधिक है।

और कम बल प्रयोग के कारण संवर रूप उन क्रियाओं से होने वाली निर्जरा कम है। यही है दोनों में अन्तर।

१० तप की आवश्यकता- जब संवर से ही निर्जरा का प्रयोजन सिद्ध हो जाता है। भले थोड़ा ही सही, तो तप के द्वारा निर्जरा करने की क्या आवश्यकता? ठीक है भाई! परन्तु तूने इतना न सोचा कि संस्कार हैं अनादि काल के पुष्ट किये हुए बड़े प्रबल, और उनकी क्षति के लिये मेरे पास समय है थोड़ा। केवल मनुष्य आयु मात्र। इसलिए जब तक इनकी क्षति वेग के साथ न होगी, तब तक इतने कम समय में ही उनसे मुक्ति मिलना असम्भव है। अगले भव में कौन जाने यह ज्ञान और यह उत्साह मिले कि न मिले। परन्तु यदि इसी भव में इनकी शक्ति को तप द्वारा अत्यन्त क्षीण कर दिया जायेगा, और अपनी शक्ति में वृद्धि कर ली जायेगी, तो अगले भव में भी यह मेरे मार्ग में बाधा डालने में समर्थ न हो सकेंगे। यही कारण है कि इस मार्ग में तप अत्यन्त आवश्यक है। दूसरी बात यह भी तो है, कि वर्तमान में ही प्रतिकूल वातावरण में जाकर जिस व्याकुलता का वेदन मुझे करना पड़ता है, उससे भी तो किसी अंश में बच जाऊंगा मैं। और वर्तमान का ही मेरा सम्पूर्ण जीवन शान्ति मय बन जाएगा। इस बात की सिद्धि क्या उस समय तक सम्भव है, जब तक कि उस प्रतिकूल वातावरण में रह कर भी मैं कुछ उद्यम न करूं, उस अशान्ति से बचने का? बस इस उद्यम का नाम ही तो तप है।

११ तप द्वारा शक्ति संस्कारों की क्षति का क्रम कल बताया जा चुका है। तप द्वारा उनकी क्रमिक क्षति में शक्ति होते हुए, जीव किस गति से और कैसे भावों से आगे बढ़ता है। आज यह बात बतानी है। हम यह देखते हैं कि प्रारम्भिक दशा में किसी भी कार्य को प्रारम्भ करते हुए प्राणी को कुछ भिन्न सी कुछ भय सा हुआ करता है। लौकिक कार्य में या अलौकिक कार्य में, सब में यह बात देखने में आती है। आस्रव व बन्ध प्रकरण में चोरी के कार्य सम्बन्धी दृष्टान्त दिया था। वहां भी प्रारम्भ में चोरी करने वाले उस बालक के हृदय का चित्रण किया था और दिखाया था, कि उस समय कितना भय था उसमें। ज्यों ज्यों वह इस कार्य में अभ्यस्त होता गया, इसमें हानि होती गई, चोरी के प्रति उसका साहस बढ़ता गया, और एक दिन वह पूरा चोर बन गया।

यहां भी एक व्यापारी का दृष्टान्त ले लीजिये। पहले दिन ही जब किसी व्यापारी पुत्र को देशावर जाने को कहा जाता है माल लाने के लिए, तो कैसी होती है उसके हृदय की स्थिति, सब जानते हैं। कुछ भिन्न सी, कुछ भय सा, “कैसे करूंगा सौदा, कहां भोजन करूंगा? प्रबन्ध बने कि न बने? और भाव में लुट गया तो?” खैर जाना तो पड़ेगा ही। व्यापार प्रारम्भ जो करना है। पहले सौदे में नुकसान भी रहा तो क्या हुआ? इससे कुछ सीख जाऊंगा। धन हानि भले हो जाए पर अभ्यास लाभ तो हो ही जाएगा “इत्यादि विकल्पों के जाल में उलझा वह चल देता है माल खरीदने। अपनी ओर से पूरी चतुराई दिखाता है कि किसी सौदे में नया होने के कारण लुट न ज ए। माल ले आता है। यदि दूसरों की अपेक्षा कुछ ज्यादा दाम दे भी आया हो, तो कोई चिंता नहीं। पहला अवसर ही तो था। दूसरी बार जायेगा तो यह गलती न करेगा और इसलिए दूसरी बार भिन्न व भय नहीं होता। होता है तो कम। अब की बार होता है उसके साथ कुछ उत्साह, कुछ पहली बार के तड़ुबों का, अतः इस

बार घोखा नहीं खाता। खाता है तो पहले से कम। और इसी प्रकार उत्तरोत्तर तीसरी व चौथी बार अधिक अधिक उत्साह के साथ जाता है। और एक दिन कुशल व्यापारी बन जाता है।

अलौकिक कार्य सम्बन्धी दृष्टांत में भी यही क्रम है। उपवास करने में डर लगता है किसी को, अनन्त चौदस आई, उसके साथियों ने उपवास रखा, उसे भी प्रेरणा की गई कि उपवास रखे। परन्तु डरता है, “कैसे रखूँ, आज तक उपवास करके देखा नहीं कैसा लगता होगा? भूख तो सतावेगी ही? कैसे सहन करूँगा? नहीं, नहीं! मुझ से न होगा।” और अगले ही क्षण कुछ उत्साह के साथ “अरे! इतना क्यों डरता है। यह छोटे छोटे बच्चे भी तो करते हैं। क्या तू इनसे भी गया-बीता है? और फिर थोड़ी बाधा हुई भी तो क्या हो जाएगा? एक ही दिन की तो बात है। सहन कर लीजियो, मरेगा तो नहीं?” इत्यादि अनेकों भय पूर्ण विकल्पों में उलझा साहस करके घर ही लेता है-उपवास। कुछ थोड़ी बाधा हुई तो अवश्य, परन्तु इतनी नहीं जितनी कि वह सोचता था। फलतः “अरे! कोई अधिक कठिन तो नहीं है। दिन बीत गया शास्त्रादि सुनने में। पूजादि कार्य क्रम में खाना खाने के प्रति का ध्यान ही कब आया? आया भी तो अत्यन्त अल्प। योंही घबराता था। अब मत घबराना। प्रति वर्ष उपवास करना।” इन विचारों के साथ एक उत्साह उत्पन्न हो गया उसमें, और अब प्रतिवर्ष क्रमशः अधिक अधिक उत्साह के साथ उपवास करता है और एक रोज बच्चों का खेल बन जाता है, यह उपवास उसके लिए।

किसी क्रिया करने के क्रम का व उससे प्राप्त फल के क्रम का विश्लेषण करके बना लिया जाता है, एक सिद्धान्त, जिसे किसी भी तत्सम्बन्धी दिशा में लागू करने से, (Apply करने से), निकाला जा सकता है एक नवीन आविष्कार और यही है आज के वैज्ञानिक मार्ग का मूल। एक फिलास्फर किसी भी प्रत्यक्ष व अनुभूत विषय पर से उसके क्रम का विश्लेषण करता है, ‘क्या’ और ‘क्यों’ के द्वारा और बना डालता है एक सिद्धान्त। जिसको वैज्ञानिक लागू करता है अपनी कल्पनाओं की दिशा में और बना डालता है एक आश्चर्यकारी पदार्थ। यह मार्ग भी वैज्ञानिक मार्ग है। अन्तर है केवल इतना कि वह भौतिक विज्ञान है, और यह अध्यात्मिक।

बस तो एक फिलास्फर की भांति उपरोक्त दृष्टांतों पर से मुझे किसी एक सिद्धान्त का निर्माण कर लेना चाहिये, जिसको कि अपने अभीष्ट संस्कारों के विनाश रूप में, मैं लागू कर सकूँ। दृष्टान्तों पर से यह स्पष्ट है कि (१) किसी भी कार्य के प्रारम्भ में होती है एक भिन्नक, भय, व कायरता (२) एक बार अन्य से प्रेरित होकर जबरदस्ती कुछ कष्ट सह कर भी यदि प्रवृत्ति कर भी ली जाये-उस ओर, तो वह भिन्नक हो जाती है कुछ कम, और उसके स्थान पर आ जाता है कुछ साहस, कुछ उत्साह। (३) ज्यों ज्यों पुनः पुनः दोहराता है-उस कार्य को, साहस व उत्साह में उत्तरोत्तर होती है वृद्धि, और भय होता है उत्तरोत्तर कम। एक दिन हो जाता है पूर्ण अभ्यस्त और निर्भय।

बस तप में भी इसी प्रकार समझना। (१) प्रतिकूल वातावरण में रहने के कारण शान्ति का उद्यम मैं कर नहीं सकता, इस प्रकार का भय है आज। (२) गुरु के उपदेश व जीवन से प्रेरित होकर कर्म कुछ उद्यम, तो भले अधिक सफलता न मिले पर भिन्नक हो जायेगी कुछ कम, साहस में हो जायेगी

कुछ वृद्धि । (३) पुनः पुनः उस नवीन उपार्जित साहस को लेकर उत्तरोत्तर अधिक अधिक उत्साह के साथ करूँगा इस दिशा में उद्यम, तो साहस व अन्तर बल में होगी उत्तरोत्तर वृद्धि तथा भिन्नक में हानि । और (४) एक दिन होऊँगा मैं भी उस योगी की दशा में जिसका बल अत्यन्त वृद्धि को प्राप्त हो चुका है, जिसके कारण कि अनेकों शारीरिक क्षुधा, तृषा, गर्मी, सर्दी, मच्छर, मक्खी आदि के तिर्यञ्च कृत, प्रकृति कृत अथवा मनुष्य कृत उपसर्ग आ पड़ने पर भी, इसकी शांति में बाधा नहीं पड़ती । उसके मुख पर विकसित मुस्कराहट भङ्ग नहीं होती । उसके अन्तर में पीड़ा वेदन सम्बन्धी अनिष्ट आर्तध्यान उत्पन्न नहीं होता । वह बराबर रहता है अपनी शांति में मग्न । परन्तु ऐसी अवस्था आयेगी क्रम पूर्वक चलने से ही । एक दम वैसा बनने का प्रयत्न करूँगा तो फल होगा उल्टा पीड़ा होगी, उससे आर्तध्यान और उससे कुगति । हर एक कार्य ज्ञान के आधार पर करना चाहिये । नकल करके नहीं ।

१२ तप में सफलता 'उस क्रम का प्रारम्भिक पद क्या है, जिसे मैं वर्तमान में अपने जीवन में घटित कर सकूँ ?' यह प्रश्न है । सुन भाई ! उसे ही बताते हैं, संयम के प्रकरण में विशेषतः संयम के अन्तर्गत इन्द्रियों के विषयों के व जीव हिंसा के दो दो भाग किये गये हैं । एक वह भाग जिसको त्यागने से मेरे शरीर को, मेरी गृहस्थी को तथा मेरे धनोपार्जन को धक्का लगता है । तथा दूसरा वह भाग, जिस को त्याग देने पर उपरोक्त तीनों बातोंमें कुछ बाधा नहीं आती । बाधा है तो केवल अन्तरंग की कुछ आसक्तता में व प्रमाद में । इसी प्रकार यहां भी तप सम्बन्धी प्रकरण में भी, प्रतिकूल वातावरण के कीजिये-दो भाग एक भाग है क्षुधा, तृषा, गर्मी, सर्दी, गृहत्याग, एकान्त वास, आतापन योग आदि सम्बन्धी वातावरण, जिसे मैं वर्तमान में सहन नहीं कर सकता । ऐसे वातावरण में पुरुषार्थ करना तो रहा दूर, मैं जाने का साहस भी नहीं कर सकता । इस प्रकार के वातावरण में जा कर पुरुषार्थ कर सकते हैं केवल योगी जन, जिन का बल अभ्यास करते करते आज वृद्धि को प्राप्त हो चुका है । दूसरा भाग है वह जो घर में, बाल बच्चों में खेलते, दुकान पर व्यापार करते, तथा भोजन करते आदि समयों में हुआ करता है । इस में रह कर मैं योग्य पुरुषार्थ बराबर कर सकता हूँ, बिना शरीर को या गृहस्थी को या व्यापार को बाधा पहुँचाये ।

अब यह प्रश्न होता है कि इस वातावरण में रह कर किया जाने वाला वह पुरुषार्थ क्या है जो मुझे वर्तमान में करना चाहिये ? सो भी सुन । बहुत सरल है वह । देख यदि दुकान पर बैठे बैठे ही कुछ कुछ अन्तरालों के पश्चात्, इस प्रातःकाल की मन्दिर में अनुभव हुई कुछ बातों को याद करने का प्रयत्न करे, तो क्या याद न आयेंगी ? और इन को याद करने मात्र से तुझे क्या कुछ बाधा पहुँचेगी ? आहक आ जाये तो उससे बात कीजिये । छोड़ दीजिये उस याद करने सम्बन्धी बात को । पर जब आहक चला जाये और कुछ खाली बैठे हो, उस समय बजाय इधर उधर की बातें करने या विचारने के, यह विचार भी तो कर सकते हो कि "अरे फिर भूल गया सुबह वाली बात, क्या सुन रहा था सुबह वहाँ ? कैसी शान्ति सी प्रतीत हो रही थी वहाँ ? इत्यादि ।" बस यही वह पुरुषार्थ है जिस की ओर कि संकेत किया जा रहा है ।

इस पुरुषार्थ में तेरे किसी भी बहाने को अवकाश न मिलेगा । साहस बटोर, कुछ उद्यम कर, पामरता त्याग । यह तेरे कल्याण की बात है । ऐसी भावना करते समय अवश्य तुझे कुछ शान्ति का

वेदन होगा, जिसके फल स्वरूप इस भावना के प्रति अगले अगले अवसरों में उत्तरोत्तर बढ़ा हुआ बहुमान व भुक्ताव उत्पन्न होगा, जिज्ञासा में उत्तरोत्तर वृद्धि होगी। याद करने का उत्साह भी उत्तरोत्तर बढ़ेगा ? और इसी कारण संस्कारों की शक्ति उत्तरोत्तर क्षीण होती जायेगी। भावना करने का अन्तराल उत्तरोत्तर कम होता जायेगा, पहले दो घण्टे के पश्चात् ऐसा-समय आता था, फिर एक घण्टे, फिर आगे जाकर आध घण्टे के पश्चात्, और इसी प्रकार आगे भी। भावना की विशुद्धि उत्तरोत्तर बढ़ती जायेगी। और एक समय आयेगा जबकि तू बाहर में ग्राहक को सौदा तोलता होगा और अन्तरङ्ग में शान्ति में स्नान करता होगा। इसी दशा का नाम है भोग भोगते भी वैरागी, जैसा कि अनेकों जानियों ने बताया है।

दिनांक ६ अक्तूबर १९५६

प्रबन्धन नं० ७५

१३ संस्कारों के तप का प्रकरण चलता है। अर्थात् उन संस्कारों के विनाश की या निर्जरा की बात प्रति सावधानी चलती है, जो कि मन्दिर से निकलते ही गृहस्थ जीवन में प्रवेश करते ही, मेरे अन्दर मेरी बिना इच्छा के भी कुछ ऐसे विकल्प उत्पन्न कर देते हैं, जिनमें अस्त होकर मैं व्याकुल हो उठता हूँ। इस रागात्मक वातावरण रूपी पवन को प्राप्त हों जो भड़क उठते हैं और मेरे अन्दर चिन्ताओं की अतीव दाह उत्पन्न करके मुझे भस्म करने लगते हैं। धन्य है आज का अवसर कि मुझे यह तो खबर चली, कि गृहस्थी में उठने वाले विकल्प भी कोई वस्तु हैं। जिसे मैं नहीं चाहता और यदि कोई उपाय हो तो हर मूल्य पर इनसे बचने को तैयार हूँ। इससे पहले तो किसी अन्धकार वश, बुद्धि के किसी विकार वश, मुझे इस दाह में भी कुछ मिठास सी ही प्रतीत होती थी, और किसी मूल्य पर भी मैं इससे छूटना नहीं चाहता था। एक महान अन्तर पड़ गया है आज मेरे अभिप्राय में। चूम ले इस अभिप्राय को। बहुमान प्रगट कर इसके प्रति, हर प्रकार रक्षा कर इसकी। यहाँ अनेकों चोर हैं इस अभिप्राय के, इस जिज्ञासा के, देख कहीं निकल न जाये तेरी तिजोरी से यह-तीन लोक की सम्पत्ति से भी अधिक मूल्यवान जिज्ञासा।

यह सब किसका प्रसाद है ? कहां से आई यह मेरे अन्दर ? यह सब है उन गुरुओं का प्रसाद, उस बीतराम वाणी का प्रसाद, जिनकी उपासना कि मैं संवर के अर्थ में पहले कर चुका हूँ। कितना महान फल मिला है मुझे उस उपासना का, बिल्कुल प्रत्यक्ष तथा आज ही। कल की प्रतीक्षा करने की भी आवश्यकता न पड़ी। यह है उस निर्जरा का प्रताप, जो संवर के साथ साथ धीमे धीमे हुई है। गुरुओं का प्रसाद प्राप्त करके आज मुझसे अधिक सौभाग्यशाली कौन होगा ? अत्यन्त मूल्यवान इस शान्ति की जिज्ञासा को प्राप्त करके मुझसे अधिक धनवान कौन होगा ?

१४ गृहस्थ वाता- यद्यपि मन्दिर के अनुकूल वातावरण में रहते हुए मैं उस शान्ति का तनिक वेदन कर
वरण में भी आया हूँ, परन्तु गृहस्थी के उस वातावरण में आकर जबकि मैं घर होता हूँ, बीबी बच्चों
शान्ति के से बातें करता या भोजन करता होता हूँ, दुकान पर ग्राहक से बातें करता, या माल
पुरुषार्थ को बेचता या खरीदता होता हूँ, दफ्तर में अपने स्वामी से सलाह करता या अपने आधीन
अवकाश को कुछ आज्ञा देता होता हूँ मोटर या रेल में यात्रा करता होता हूँ, मार्ग में गमक

करता होता है तब वह शान्ति कहीं चली जाती है ? मैं नहीं जानता । वहाँ रहते हुए भी उसको कैसे स्थायी रखी जा सके, और विशेषतया ऐसी स्थिति में, जब कि मैं उस उपरोक्त वातावरण को अनिष्ट जानते हुए भी, तथा उसको छोड़ना चाहते हुए भी, छोड़ने में समर्थ नहीं हूँ अथवा जब कि मैं उस प्रकार की कठिन तपस्या करने को समर्थ नहीं हूँ, जैसा कि योगी जन करते हैं । वह कौन सा तप है जो मैं ऐसी स्थिति में रहते हुए भी कर सकूँ और किंचित् मात्र अपने जीवन में सफल हो सकूँ ।

निराश मत हो प्रभु ! भय भी मत कर । तुझे वह सब योगियों वाला, क्षुधादि बाधाओं को जीतने वाला, तप करने को नहीं कहा जाएगा । कुछ ऐसा तप बताया जायेगा । जो तू सुविधा पूर्वक कर सकेगा । केवल शक्ति को न छिपा कर वैसा प्रयत्न करने की आवश्यकता है जिससे कि तेरी गृहस्थी को, तेरी सम्पत्ति या तेरे शरीर को भी कोई बाधा न होगी ।

देख उस गृहस्थी वातावरण का विश्लेषण करके मुझे यह बता, कि क्या उसमें बीतने वाला तेरा सारा का सारा समय किसी आवश्यक कार्य करने में ही व्यतीत होता है, या बीच बीच में कभी ऐसे अन्तराल भी आ जाते हैं, जब कि तू न बीबी बच्चों से बातें करता हो, न ग्राहक से, अर्थात् कोई भी आवश्यक कार्य न करता हो ? बिल्कुल खाली या तो बैठा हो, या अकेला कहीं चला जा रहा हो, या लेटा हुआ हो । ओह ! ऐसे अवसर तो एक दो नहीं अनेकों आते हैं, सारे दिन में । कोई छोटा होता है और कोई बड़ा, अर्थात् कभी अन्तराल ५ मिण्ट का होता है और कभी घण्टों का भी ।

भला यह तो बता कि तू क्या काम किया करता है इन अन्तरालों में ? कुछ विशेष कार्य नहीं, केवल कुछ कल्पनाएँ, कुछ चिन्तायें इस जाति की जो तुझे व्याकुलता के वेग में बहा कर ले जाती हैं । भाव घट गया है माल का (५००००) पचास हजार का माल पड़ा है घर में । क्या होगा ? कोई आशंका सी ? यदि यह सत्य हो गई, “तो ?” ब्लड प्रेशर का रोग बता दिया है डाक्टर ने । बड़ा भयानक है यह । हार्ट फेल करने का कारण । एक आशंका सी ? यह सत्य हो गई “तो ?” और इसी प्रकार की अनेकों निराधार कल्पनायें, जिन का आधार है केवल अनुमान व संशय । और यदि कोई सौभाग्य वश आ कर बीच में टोक दे मुझे, अर्थात् मेरे उपयोग को इधर से हटा कर खींच ले अपनी ओर तो मैं बड़ा ही कुछ प्रसन्न सा हो जाता हूँ । अच्छा ही हुआ यह ग्राहक आ गया । क्या अच्छा होता कि हर समय ही ग्राहक खड़े रहते मेरे पास, और मुझे ऐसी कल्पनायें करने का अवसर ही न मिल पाता । अर्थात् करता हूँ इस आशंका जनित “तो” सम्बन्धी चिन्तायें, जिन के न आने को ही अपना सौभाग्य मानता हूँ ।

तब तो बहुत सरल हो गया तेरे लिये किसी आवश्यक कार्य को छोड़ने की या उस में बाधा डालने की आवश्यकता नहीं । केवल उन फालतू वाले अन्तरालों का दुरुपयोग न करके सदुपयोग कर । किस प्रकार, सो सुन । यह पहले बताया जा चुका है कि अभिप्राय या लक्ष्य पूर्णता का होता है परंतु अभिप्राय के साथ साथ कार्य भी पूर्ण हो जाय यह नियम नहीं । हाँ यह नियम अवश्य है, कि कार्य करने के प्रति पुरुषार्थ अवश्य प्रारम्भ किया जाता है—यदि उपाय संबंधी कुछ जानकारी हो तो । तुझ में भी इस वातावरण

में रहते रहते शान्त रहने का सच्चा व दृढ़ अभिप्राय तो बन चुका है। और जीवन में उस अभिप्राय की किञ्चित् मात्र पूर्ति के पुरुषार्थ करने को भी उद्यत हुआ है। परन्तु उपाय का भान न होने के कारण ऐसा यह अभिप्राय कुछ बेकार सा ही पड़ा है। ले तो वही उपाय बताते हैं।

१५ एक नवीन संस्कार किसी शत्रु का विनाश करने के लिये, नीतिज्ञ व्यक्ति उसके मुकाबले में उसके अन्य की आवश्यकता शत्रु को भड़का कर खड़ा कर दिया करते हैं, और इस प्रकार बिना स्वयं आफ़स में पड़े अपने प्रयोजन की सिद्धि कर लिया करते हैं। बस तू भी यदि बिना उपसर्गादि सहे इन संस्कारों का विनाश करना चाहता है तो, इनके सामने ही किसी इनके विरोधी अन्य संस्कार को लाकर खड़ा कर दे, अर्थात् प्रयत्न कर कि तेरे अन्दर एक नवीन जाति का कोई विशेष शुभ संस्कार उत्पन्न हो जाये, जिस का मुकाब हर समय शान्ति के अभिप्राय को प्रेरित करना हो, जिस प्रकार कि वर्तमान संस्कारों का मुकाब भोगों आदि सम्बन्धी अभिप्राय को प्रेरित करना रहा करता है।

१६ नवीन संस्कार का किसी भी संस्कार को उत्पन्न करने का उपाय आत्मव बन्ध तत्व प्रकरण में स्पष्ट कर उत्पत्ति क्रम दिया गया है। बस वही प्रयोग इस अभीष्ट संस्कार को उत्पन्न करने के लिए भी लागू करना है। वैज्ञानिक ढंग यही है किसी कार्य को करने का, कि अनुभूत कार्य का विश्लेषण करके “वह किस प्रकार तथा किस क्रम से करने में आया है।” यह जाना जाये, और उस क्रम को एक सिद्धांतिक रूप दे दिया जाये, हर कार्य पर लागू करने के लिए। पूर्व संस्कार को उत्पन्न करने के क्रम में बताया गया था, बुद्धि पूर्वक का कोटि से प्रारम्भ करके उसका अबुद्धि पूर्वक की कोटि में चले जाना। यहां भी यह नवीन संस्कार पहले पहले बुद्धि पूर्वक बल लगा कर प्रारम्भ करना होगा, और इस बुद्धि के प्रयोग को तब तक चालू रखते रहना होगा जब तक दृढ़ व पुष्ट हो कर वह अबुद्धि की कोटि में न चला जाये।

क्या है यह बुद्धि का प्रयोग, यही अब बताता हूं। मैं जीवन में कुछ ऐसा प्रयत्न रखूँ कि भले ही काम के अवसरों में न सही, परन्तु उन फालतू अवसरों में तो मुझे वह बात जो प्रातःकाल मन्दिर में देखी थी, सुनी थी, विचारी थी, व धारी थी, उपयोग में आ ही जाये। अर्थात् उन अवसरों में यदि कल्पनायें ही करनी हैं तो बजाए उपरोक्त कल्पनाओं के, कुछ अन्य जाति की कल्पना क्यों न करूँ। उस जाति की कल्पनाएं, जिससे कि वह अवसर उतने अपने काल के लिए स्वयं सुन्दर बन जाये, शान्त बन जाये, तथा अगले अवसरों को भी वैसा बनने की प्रेरणा दे। और इस प्रकार उन फालतू अवसरों को उपयोगी बना लूँ। यह ठीक है कि पहले पहले उन सर्व ही फालतू अवसरों को उपयोगी बनाने में मैं सम्भवतः सफल न हो पाऊँ, परन्तु यदि प्रयत्न करूँ तो क्या यह भी सम्भव नहीं, कि उन सर्व अवसरों में से कोई एक या दो अवसर कदाचित् कदाचित् मैं उपयोगी बना सकूँ? ऐसा हो जाना अवश्य सम्भव है। उपयोगी बने हुये उस अवसर में, स्वभावतः ही अनुभव में आई कोई अलौकिक शान्ति, मेरे पूर्व के अभिप्राय को और पुष्ट कर देगी। कल के प्रवचन में बताये अनुसार विरोधी संस्कार को किञ्चित् क्षति पहुँचायेगी। सफलता के प्रति मेरे अन्दर में पड़े संशय को दूर कर देगी कुछ साहस में वृद्धि करेगी। और मैं और और उद्यमी बन कर शेष रहे अन्य अवसरों में भी, उन बातों को उपयोग में लाने का प्रयत्न करूँगा। तथा एक दिन सफल हो जाऊँगा उन सर्व फालतू अवसरों को उपयोगी बनाने में।

इसने पर ही बस न होगा। इस बात का अधिक विस्तार करने की आवश्यकता नहीं, कि उत्पन्न हुई उस शान्ति से प्रेरित होकर वह मेरा पुरुषार्थ बराबर आगे बढ़ता चला जायेगा-इस दिशा में-कि धीरे धीरे उन उपयुक्त अवसरों की गिनती में वृद्धि होने लगे, और अब कदाचित् कदाचित् ग्राहक आदि से बातें करते या अन्य कोई आवश्यक कार्य करते हुए भी थोड़ी देर के लिए, मेरे उपयोग में वह बात आ जाये। केवल बुद्धि पूर्वक का पुरुषार्थ ही नहीं, पूर्व का अभ्यास भी अबुद्धि पूर्वक इस कार्य में मेरी सहायता करता रहेगा। आगे आगे उपयोगी अवसरों की गिनती में ही वृद्धि न होगी, बल्कि उनके काल में भी बराबर वृद्धि होती चली जायेगी। और इस प्रकार बराबर दो दिशाओं में वृद्धि होते होते, एक दिन ऐसा आ जायेगा, जब कि यह सर्व अवसर मिल कर एक धार बन जायेंगे। अर्थात् उस प्रकार का उपयोग बराबर अन्दर में बना रहेगा। चलते, फिरते, उठते, बैठते, खाते, पीते, नहाते, सोते, हर समय ही वह उपयोग अन्दर में छिपा हुआ, कुछ हल्की हल्की चुटकियां लिया करेगा। मैं बाहर में तो सौदा तोलता हुआ हूँगा ग्राहक को, और अन्दर में वेदन करता हूँगा उन हल्की हल्की चुटकियों का। अब वह बात उस वातावरण में भी मैं भूल न पाऊँगा, जैसा कि पहले हो जाया करता था, और यही तो था मेरा प्रयोजन, जिसकी सिद्धि क्रम पर चलने से हो गई।

१७ अबुद्धि पूर्वक का जिस प्रकार अभ्यस्त हो जाने के पश्चात् कोई बुद्धि पूर्वक का विशेष पुरुषार्थ उस दिशा नवीन संस्कार में करना नहीं पड़ता है, वह कार्य थोड़े से इशारे मात्र में ही स्वयं चलता रहता है। जिस प्रकार बड़े परिश्रम से बुद्धि पूर्वक पद विक्षेप का अभ्यास करने वाला बालक अभ्यस्त हो जाने पर मात्र थोड़े से इशारे से दौड़ने तक लगता है। उसे अपनी बुद्धि को विशेषतया उस दिशा में लगाने की आवश्यकता नहीं होती। पाँव से चलते हुए भी वह बुद्धि से कुछ और और विचारने का ही काम लिया करता है। इसी प्रकार उपरोक्त अभ्यस्त दशा हो जाने पर उस साधक गृहस्थ की बुद्धि भले ही बाहर में किसी और दिशा का कार्य करती रहे, पर अन्तरङ्ग का वह प्रयोजनीभूत कार्य अबुद्धि पूर्वक की कोटि में आकर एक संस्कार का रूप धारण कर चुका है वह संस्कार जो कि पूर्व अनेकों संस्कारों को परास्त करने में समर्थ है। जिसका विश्वास हो जाता है उस महान अन्तर की प्रतीति से, जो हमारे पूर्व की अशान्ति व वर्तमान की किञ्चित् शान्ति के बीच साक्षात् अनुभव में आ रहा है।

१८ नवीन संस्कार अबुद्धि पूर्वक का तात्पर्य यहां यह न समझ बैठना कि बिना किसी भी पुरुषार्थ के वह की उत्पत्ति के अवस्था बराबर बनी रहेगी, नहीं कुछ पुरुषार्थ अवश्य लगाना होगा। उस धारा को पश्चात् भी बराबर प्रवाहित करने के लिये। यह बात अवश्य है कि उस पुरुषार्थ में लगाये जाने किञ्चित् पुरुषार्थ वाला बल प्रारम्भ में लगाये जाने वाले बल से बहुत कम है। जिस प्रकार कि लोटे में पानी भर कर उसमें डोरी बांध कर घुमाएं तो, पहले चक्कर में भटका देते समय कुछ अधिक बल लगाना पड़ता है। और सावधानी पूर्वक लगाना पड़ेगा, कि कहीं पानी बिखर न जाये, परन्तु एक चक्कर खा लेने के पश्चात् आगे भी उसे घुमाता रखने के लिये भले ही उतना बल व उतनी सावधानी न रखे। परन्तु प्रत्येक चक्कर के साथ अंगुली का एक धीमा सा संकेत तो देना ही पड़ेगा। कार्य प्रारम्भ हो जाने के पश्चात् उसे चालू रखने के लिए जो यह थोड़ा सा बल लगाना पड़ता है। इसे आग के वैज्ञानिक इन्जीनियर एक्सीलरेशन (Acceleration) के नाम से कहते हैं। तथा गणित के द्वारा

भी व लोग इस प्रक्रिया विशेष में प्रयुक्त बल को (Acceleration Power को) प्रारम्भ में प्रयुक्त बल की (Starting Power की) अपेक्षा कई गुणी हीन सिद्ध कर रहे हैं। मोटर स्टार्ट (Start) करते समय सैंकिण्ड गीयर (Second Gear) पर चलाया जाता है। और एक बार चलने के पश्चात् अन्तिम गीयर पर डाल दी जाती है। फास्ट या सैंकिण्ड गीयर पर उसकी गति भी धीमी होती है और पट्रोल भी अधिक खाती है, और अन्तिम गीयर पर उसकी गति भी तीव्र हो जाती है और पट्रोल भी बहुत कम खाती है। अर्थात् प्रारम्भ में अधिक बल लगा कर भी कम काम कर पाती है। और चालू हो जाने के पश्चात् कम बल लगाने से भी अधिक काम कर पाती है। यही वैज्ञानिक सिद्धान्त सर्वत्र लागू हुआ जानना।

दिनांक १० अक्टूबर १९५६

प्रवचन नं० ५६

१६ कर्तव्य रूप छः अनादि काल से पुष्ट हुए उन दुष्ट संस्कारों को, जो कि मेरे ^{दिन} चाहे भी मुझे उस गृहस्थ क्रियाओं का के वातावरण में जाने पर, मानों जबरदस्ती खींच कर व्याकुलता के सागर में धकेल निर्देश, देते हैं, उसे नाश करने के उपाय, अर्थात् निर्जरा के उपाय तप का प्रकरण है। इस अल्प भूमिका में रहते हुए, किस प्रकार यथा योग्य तप किया जाना सम्भव है? और किस प्रकार, क्यों, और किस क्रम से, वह वृद्धि को प्राप्त होता हुआ, खण्डित रूप से एक धारा रूप बना जाता है। तथा किस प्रकार मेरे अन्दर शान्ति अंकुर उगता है, व साहस तथा बल में वृद्धि करता है। यह बातें कल के प्रकरण में चल चुकी हैं। आज वह प्रक्रिया विशेष चलती है जिनको कि जीवन के पूर्व संकेतित खाली अवसरों में मुझे अपने जीवन का प्रयोग क्षेत्र बनाना है। वह प्रक्रिया बाह्य में नहीं अन्तरङ्ग में ही करनी होगी, केवल चिन्ताओं में, केवल नवीन जाति की कुछ कल्पनाओं में करनी होगी। क्योंकि बाह्य क्रिया करने की शक्ति वर्तमान में मुझ में नहीं है। इस प्रक्रिया को छः भागों में बांटा जा सकता है। (१) विनय, (२) वैयावृत्य, (३) स्वाध्याय, (४) त्याग, (५) सामायिक, (६) प्रायश्चित्त। क्रम पूर्वक उन छः बातों को बताते हैं।

२० विनय प्रातः काल मन्दिर में दर्शन करते समय और गुरु की प्रत्यक्ष व परोक्ष भक्ति करते समय, जिस शान्ति के दर्शन किये थे, उनमें जिस वीतरागता का दर्शन किया था, उनमें से जिस मुस्कराहट का वह मधुर शान्ति बरसाती आकृति का प्रवेश हुआ था-मेरे हृदय में, जिस साम्यता का संचार देखा था उनके अन्तस्थल में, निन्दक व वन्दक में समानता का जो विचित्र भाव देखा था उनके जीवन में, जिसके कारण दीखती थी उनमें निश्चलता, निश्चितता व निर्विकल्पता, जिसके कारण बह रही थी मानों शान्ति की शीतल गङ्गा, जिसके कारण हो रही थी मानों समस्त विश्व पर शान्ति सुधा की वर्षा, ऐसी ही उनकी शान्ति के दर्शन करने का मैं प्रयत्न करूँ-उन प्रतिकूल वातावरण में पड़े खाली अवसरों में। और तत्क्षण स्वयं वेदन में आने वाली शान्ति के प्रति उत्पन्न करूँ एक उत्कण्ठा जिसके कारण कि उत्पन्न हो जाये मेरे अन्दर एक क्षणिक कृत कृत्यता, और फल स्वरूप उसके प्रति का व उन देव व गुरु का स्वाभाविक तीव्र बहुमान, भक्ति व विनय। इस प्रक्रिया का नाम है "विनय तप"। यथार्थ विनय तप तो होता है गुरुओं को, उन योगियों का जीवन ही इन सर्व गुणों मयी बन गया है। परन्तु आंशिक

रूप से तथा कुछ क्षणों के लिये ऐसे विचारों में निमग्न होने के कारण, उस समय मेरा जीवन भी रङ्गा जायेगा उसी रङ्ग में। इसलिए इसका नाम तप कहने में अतिशयोक्ति न होगी।

२१ वैयावृत्ति तप इस प्रकार क्षणिक शान्ति का वेदन अपने जीवन में कर लेने के पश्चात्, जब मैं संस्कारों के द्वारा प्रेरित किया गया च्युत हो जाऊंगा-इस अवस्था से, तो क्या होगी मेरी दशा, यह बात अनुमान में आ जाती है। एक उस पक्षी वत् जो जा रहा हो आकाश में ऊंची ऊंची उड़ाने भरता, और किसी व्याध के तीर से घायल हुआ, गिर पड़े पृथ्वी पर फड़फड़ाता हुआ। अवकाश पाकर पुनः वही उद्यम, पुनः वही शान्ति की उड़ान, और फिर संस्कारों के द्वारा घायल। और इसी प्रकार बार बार गिरा दिया जाकर भी, मेरा पुरुषार्थ रहेगा पुनः पुनः उसी अवस्था को प्राप्त करने का, और यह क्रिया कृत्रिम न होगी बल्कि स्वाभाविक होगी जिसे उस रसास्वादन के द्वारा प्रेरणा मिलती रहेगी। इस प्रकार शान्ति और अशान्ति के भूले में भूलते मेरा प्रयत्न बराबर यह रहेगा कि वहां से च्युत न होने पाऊँ, अधिक से अधिक देर वहां ठहर सकूँ। इस पुरुषार्थ का नाम ही अपनी वैयावृत्ति व अपनी सेवा है, जो अशान्ति रूपी रोग से अपनी रक्षा करने के लिए, अथवा रोग आ पड़ने पर उसे दूर करने के लिए मुझे स्वभावतः होगी ही। इस प्रकार की वैयावृत्ति तो होती है वास्तव में योगी जनों को, जिन पर संस्कार का जोर चलना ही बन्द हो गया है, जो कि उस शान्ति से च्युत ही नहीं होते। परन्तु उन्हीं का प्रतिबिम्ब होने के कारण मेरा यह पुरुषार्थ भी वैयावृत्ति नाम का तप है। अपने जीवन में इस जाति की वैयावृत्ति हो जाने पर, क्या मैं स्वभावतः ही उन दूसरे जीवों को शान्ति से च्युत होते हुए व तड़फते हुए देख सकूँगा, जिनको पूर्ण रूपेण व आंशिक रूपेण उसका रसास्वाद हो रहा हो? क्या मुझसे यह सहन हो सकेगा? उनको देखकर यदि मेरे हृदय में स्वाभाविक तड़फन न हो जाये तो उसका यह अर्थ होगा कि मुझे शान्ति के प्रांत आन्तरिक बहुमान नहीं है। अतः उनको अर्थात् मुनि को, उत्कृष्ट, मध्यम व जघन्य श्रावक को, अथवा उस गृहस्थ को जिसे निज स्वरूप की शान्ति रूप अवस्था का साक्षात्कार हुआ है, ऐसी अवस्था में देख कर स्वभावतः ही मेरे अन्दर एक तड़फ उत्पन्न हो जायेगी-जिसके कारण, इस अभिप्राय से, कि जिस किस प्रकार भी इसकी दुर्लभ शान्ति पुनः उसे लौट आये, मैं जुट जाऊँगा उसकी बाह्य व अभ्यन्तर सेवा में, बाह्य से अपने शरीर द्वारा या धन द्वारा उसके शरीर की सेवा, रोग का प्रतिकार आदि, अथवा उसकी आर्थिक स्थिति के सुधार सम्बन्धी और अभ्यन्तर से उपदेश आदि देकर पुनः उसमें धैर्य व साहस उत्पन्न कराने सम्बन्धी। और यह कहलाएगी पर की वैयावृत्ति।

२२ स्वाध्याय तप प्रातः मन्दिर में बैठ कर स्वाध्याय में जो पढ़ा था, अथवा प्रवचन में जो सुना था, तत्सम्बन्धी कुछ ऐसी बातें जो विषद रीति से समझ में न आ पाई, आपको उन अपने खाली अवसरों में विचारनी चाहियें कि इनका यथार्थ अर्थ क्या हो सकता है? उस वाक्य व शब्द का आपकी शान्ति की सिद्धि के साथ क्या सम्बन्ध है? यदि कुछ नहीं तो वास्तव में अर्थ ही ठीक नहीं हुआ। शास्त्र में लिखा एक एक शब्द शान्ति का द्योतक है। उसको ठीक रीति से समझना चाहिये, नहीं तो वह इस मार्ग में अनुपयोगी ही रहेगा। शास्त्र तो स्वयं बोल कर बता नहीं सकता। उसमें लिखे शब्द अवश्य संकेत कर रहे हैं, किसी ऐसी दिशा में, जिधर आपकी शान्ति का निवास है। उस दिशा का अनुमान लगाया तथा उस अनुमान की परीक्षा अनुभव के आधार पर करना आपका काम है। अथवा कुछ ऐसी भी बातों का जो विषद रूप से समझ में आ गई थी, बहुमान पूर्वक व हृदय के उस दिशा में बहाव पूर्वक

विचारना चाहिये। इनके अतिरिक्त किसी जिज्ञासु को उन समझे हुए अर्थों का ठीक रीति से कल्याण भावना पूर्वक उपदेश देने को भी स्वाध्याय नाम का तप कहते हैं। क्योंकि यह प्रक्रिया प्रतिकूल बातावरण में रह कर आश्रय रहित की जा रही है। यथार्थ स्वाध्याय तप तो योगियों को ही होता है। जो जीवन के प्रति क्षण निज शान्ति के वेदन रूप स्व-अध्ययन ही किया करते हैं। परन्तु उतने मात्र अक्सर के लिए आपको भी उसी भाव का आंशिक वेदन हो जाने के कारण, आपकी अल्प भूमिका में यह स्वाध्याय नाम का तप ही कहलायेगा। (स्वाध्याय का विशेष स्वरूप देखो अध्याय नं० २३ में)

२३ त्याग तप चौथा तप व्युत्सर्ग अर्थात् त्याग नाम का तप है। यथार्थ व्युत्सर्ग तो योगियों को ही होता है, जिन्होंने इस गृहस्थ के सर्व जंजालों से मुंह मोड़ लिया है। यहां तक कि साथ साथ रहने वाले इस शरीर से भी अन्तरङ्ग में नाता तोड़ दिया है, इस पर अनेकों बाधाएँ, क्षुधादि की, या मनुष्य कृत, तिर्यञ्च कृत, देव कृत, प्रकृति कृत, उपसर्गों की आ पड़ने पर भी, जो कुछ परवाह नहीं करते। धीर वीर बने अपने आन्तरिक सुख में बराबर मग्न रहते हैं। परन्तु इस अल्प भूमिका में यह तप एक गृहस्थी को भी होता है। इन्द्रिय सयम के प्रकरण में बताये अनुसार यथा योग्य विषयों के त्याग के अतिरिक्त (देखो अध्याय नं० २५) वह त्याग करता है दान के रूप में, जिसकी बात आगे आगे आ जाएगी दान के प्रकरण में।

२४ सामायिक तप और पांचवें तप का नाम है सामायिक। सामायिक का स्वरूप जरा स्पष्ट रूप से समझना अत्यन्त आवश्यक है, क्योंकि इसके सम्बन्ध में बहुत भ्रम है, और यह मेरी इस शान्ति प्राप्ति की मूल बात है। जो कुछ भी किया जा रहा है या बताया जा रहा है या जिसका अब तक अभ्यास कराया गया है, सब इसकी सिद्धि के लिये। यही वह पुरुषार्थ है जो तत्क्षण शान्ति प्रदायक है। सामायिक अर्थात् समता, राग द्वेषादि मिश्रित विकल्पों का अभाव, शान्ति में स्थिति, वीतरागता। इस लक्षण के अन्तरंग में प्रगट हुए बिना कोई भी धार्मिक बाह्य कार्य सामायिक नहीं कही जा सकती, और इस प्रयोजन के अन्तरङ्ग में प्रगट होने पर लौकिक कार्य भी सामायिक कही जाती है।

बड़ी विचित्र बात सुन रहे हैं। आज तक तो ऐसा सुनते रहे कि मन्दिर में बैठ कर, शरीर को निश्चित करके, हाथ में माला ले, अथवा अंगुलियों पर, १०८ बार क्रमशः गिनते हुए मुख से रामोकार मन्त्र का उच्चारण धीरे धीरे कर देने से जो जाप किया, या कोई भक्तामर आदि का पाठ किया, वही सामायिक है। इसके अतिरिक्त और क्या? आपको आश्चर्य होगा, जबकि बड़ी निर्भीकता से इसको सामायिक न कह कर ढोंग कहा जायेगा। परन्तु घबराइये नहीं सामायिक का यथार्थ स्वरूप सुन कर तर्क पूर्वक इस बात की सत्यता का अनुमान भली भाँति लगा सकोगे।

उपरोक्त वक्तव्य का यह अर्थ नहीं कि रामोकार मन्त्र उच्चारण का या भक्तामर आदि के पाठों का निषेध किया जा रहा है। बल्कि यहां तो सामायिक का प्रकरण है। यदि इन क्रियाओं से भी सामायिक का प्रयोजन साम्यता व शान्ति सिद्ध हो जाये, तो बेशक यह क्रियाएँ भी सामायिक की कोटि में गिनी जायेंगी। और कोई शानी व अनुभवी जन इन्हीं क्रियाओं के रूप में सच्ची सामायिक करते भी हैं। उसका निषेध नहीं है। निषेध है उस क्रिया का जो कि अन्तरङ्ग प्रयोजन से निरपेक्ष चरत

रही है। कुछ अभ्यस्त बन जाने के कारण यह मन्त्र व पाठोच्चारण वास्तव में आज संस्कार की कोटि में जा चुके हैं। इनको उच्चारण करते समय बुद्धि का प्रयोग करने की आवश्यकता नहीं पड़ती। यह क्रिया कुछ मैकेनिक (Mechanic) सी हो गई है, अर्थात् मन कहीं भी घूमता रहे, कैसे भी विकल्पों का निर्माण करता रहे, परन्तु ग्रामोफोन के रिकार्ड बत् मुंह अपना काम करता ही रहेगा, और हाथ अपना। मुझे स्वयं को इतना भी पता न चल पायेगा, कि किस प्रयोजन को लेकर मैं यहाँ बैठा हूँ। अन्तरंग घूमता है राग द्वेष के संसार में और बाह्य में यह बगले जैसा रूप। भला ढोंग न कहें तो क्या कहें इसे? यह क्रिया जब कभी पहले करनी प्रारम्भ की थी, तब तो बुद्धि की कोटि में रह कर ही की थी, परन्तु तब तो इसका यथार्थ प्रयोग किया नहीं, और अब जबकि स्वयं वह अबुद्धि की कोटि में जा चुकी है। बुद्धि लगा कर भी मेरे प्रयोजन की सिद्धि कर नहीं सकती यह, अतः बेकार है।

तो सामायिक किस प्रकार की जाये? यह प्रश्न है। लीजिये, छोड़ दीजिये इस मैकेनिक प्रक्रिया को या किसी भी रटे हुए पाठ आदि के आश्रय व उच्चारण को, और स्वतन्त्र रूप से अपनी बुद्धि का प्रयोग करके उठाइये कुछ विचार अपने अन्तरंग में, गद्य में या पद्य या मात्र अपने जल्प में। देखिये कितना पुरुषार्थ करना पड़ेगा आपको इस क्रिया में। बुद्धि या उपयोग का कार्य एक दिशा में चल सकना सम्भव होने के कारण इस प्रक्रिया के करते हुए आपके मन को जबरदस्ती उन विचारों में ही केन्द्रित रहना पड़ेगा। वह अपनी इच्छा से इधर उधर न भाग सकेगा। फलतः लौकिक रीति के मेरे तेरे आदि विकल्प रुक जायेंगे। वीतरागता, निर्विकल्पता, व शान्ति का वेदन होने लगेगा। बस हो गई सामायिक के प्रयोजन की सिद्धि। अतः बुद्धि पूर्वक कुछ विशेष जाति के विचार या विकल्प उत्पन्न करने का नाम ही सामायिक है।

२५ सामायिक में वे विचार क्या हैं जो इस अवसर पर उत्पन्न किये जायें? सुन! बताते हैं? वास्तव उपयुक्त कुछ में तो किसी भी पदार्थ सम्बन्धी यहां तक कि धन सम्पत्ति अथवा शरीर कुटुम्ब सम्बन्धी विचारणायें भी विचार, यदि मेरे-तेरे, इष्ट-अनिष्ट, शत्रु-मित्र, अच्छा-बुरा आदि कल्पनाओं से रहित हों, तो इस प्रक्रिया में इष्ट हैं। ज्ञान धारा में रंगी सर्व विचारणायें सामायिक रूप हैं और कर्म धारा में रंगी ग्रामोकार मन्त्र की जाप तक भी सामायिक नहीं कही जा सकती (ज्ञान व कर्म धारा के लिए देखो अधिकार नं० १७ प्रकरण नं० ५) क्योंकि पदार्थ का जानना अनिष्ट नहीं, अपराध नहीं, अशान्ति का कारण नहीं, यह कल्पनायें ही अपराध हैं, अशान्ति की कारण हैं। परन्तु सम्भवतः इस प्रथम भूमिका में अभ्यास न होने के कारण उन पदार्थों सम्बन्धी विचार की उत्पत्ति के साथ साथ वे कल्पनायें भी उत्पन्न हुए बिना न रह सकेंगी। अतः उनके विचार करने के लिये आपको कहा न जायेगा। इतनी शक्ति योगी व अधिक अभ्यस्त जनों को ही प्राप्त है कि रागोत्पाद पदार्थों सम्बन्धी विचार करते हुए भी वे रागात्मक विकल्प उत्पन्न न होने दें। केवल ज्ञाता दृष्टा मात्र रूप से उन्हें जाने।

कूप मण्डूक बन कर यह उपरोक्त विचार नहीं किये जा सकते। इनके लिए कुछ सर्व व्यापक दृष्टि, विश्व प्रसारित दृष्टि करनी होगी। जैसे कि धन के सम्बन्ध में विचार करते समय एक गृहस्थी अपनी आर्थिक परिस्थिति, (Economy) जो कि केवल ५ व्यक्तियों तक सीमित है, के आधार

पर ही अपनी हानि लाभ का भाव बनाता है। इन ५ व्यक्तियों में यह धन रहे या यह ही इसका भोग करें तो सार्थक हुआ, परन्तु इन ५ से बाहर अन्य कोई इसका भोग करे तो कुछ नुकसान हुआ। शोक का व द्वेष का कारण हुआ। जवाहर लाल इसी बात को देश की अर्थ व्यवस्था के आधार पर विचारता है। भले आपको टोटा पड़े या लाभ हो जाये, आप रोवें या हंसे, यदि धन देश में ही रहते हुये आपके पास से मेरे पास आ गया तो कोई नुकसान नहीं हुआ, परन्तु यदि अमेरिका को भेजना पड़े तो बड़ा नुकसान हुआ। द्वेष तथा शोक का कारण होगा। और यदि एक विश्व दृष्टि इस बात का विचार करे, तो व्यक्ति रोवे या हंसे, किसी देश से आये या किसी देश से निकले, परन्तु कोई हानि होती न लाभ। विश्व का ही है और विश्व में ही रहा। स्थान परिवर्तन मात्र से विश्व में कोई हानि नहीं पड़ी। द्वेष व शोक को अवकाश ही न रहा और इसी कारण विश्व प्रसारित दृष्टि के द्वारा देखने वाला पदार्थों को देखता है एक अजायबघर में रखी वस्तुओं वत्, केवल जाता दृष्टा बन कर। परन्तु संकुचित दृष्टि वाला देखता है उन्हीं वस्तुओं को दुकानों व अपने घर में सजी वस्तुओं वत्, उनके ग्रहण व भोग की भावना सहित, रागी द्वेषी होकर। अतः विश्व दृष्टि का उन्हीं पदार्थों सम्बन्धी विचार करना सामायिक है, और संकुचित दृष्टि का वही विचार रागात्मक।

१— इसके अतिरिक्त अन्य भी अनेकों विचार हैं, जिनमें राग की उत्पत्ति को अवकाश नहीं। परन्तु यह उसी समय सम्भव है जब कि मेरी दृष्टि या तो अत्यन्त संकुचित हो जहां कि मुझे मेरी शान्ति या स्वभाव के अतिरिक्त अन्य कुछ दिखाई ही न दे। और या हो अत्यन्त विस्तृत जहां युगपत् समस्त विश्व दिखाई दे। मध्यवर्ती सब दृष्टियां रागात्मक हैं। यहां दृष्टि का तात्पर्य श्रुत ज्ञानात्मक विचार दृष्टि है, केवल ज्ञानात्मक न समझना। संकुचित दृष्टि में तो “मैं एक अकेला, सर्व विकल्पों तथा चार कोटि के पर पदार्थों से रहित, ज्ञान ज्योति भगवान् आत्मा, यह यहां अनुभव में बैठा साक्षात् दीख रहा हूँ” इस प्रकार के विचार की सहभावी अलौकिक शान्ति में तन्मयता हो जाती है। यह ही एक विचार है दूसरा नहीं।

२— विस्तृत दृष्टि में किये जाने वाले अनेकों विचार है, उन्हें बताता हूँ। पहला विचार आज्ञा विषय कहलाता है। अर्थात् आज तक जीवादि तत्त्व सम्बन्धी बातें सुन व समझ कर जो हिताहित सम्बन्धी विवेक बुद्धि प्रगट हुई, उसके अवधारण पूर्वक, संवर निर्जरा प्रकरण में बताये अनुसार किञ्चित् उद्यम करने के कारण प्रगटी जो शान्ति, उसके साथ जोड़ बैठाते हुये गुरु की जीवादि तत्त्वों सम्बन्धी देशना का विचार। जैसे “मैं चैतन्य हूँ, भूल कर आज तक शरीर को मैं माना, नवीन नवीन विकल्प उत्पन्न करके रागात्मक संस्कार बांधे, और व्याकुल बना रहा। आज सौभाग्य से गुरु देव की देशना प्राप्त हुई, कर्तव्य अकर्तव्य जाना, हिताहित पहिचाना। देव पूजादि संवर सम्बन्धी व विनयादि निर्जरा सम्बन्धी कुछ उद्यम जीवन में प्रगट किया। फलतः कुछ शान्ति मिली, जिसे पाकर आज मैं कृत्य कृत्य हुआ जाता हूँ, यह सब गुरुदेव की देशना का ही तो प्रताप है।” और इसी प्रकार के बहुमान सम्बन्धी विचार आज्ञा विषय कहलाते हैं।

३— दूसरा उपाय विषय नाम का विचार है। इसमें यह विचार जाता है कि आज तक मैं कितना अभाग रहा कि शान्ति के दर्शन भी न कर पाया? मेरा अभाव तो कभी हुआ न था।

चला तो अनादि काल से ही आ रहा हूँ, परन्तु कितने आश्चर्य की बात है कि आज तक इसकी ओर की जिज्ञासा ही मेरे अन्दर हुई नहीं। कितना अभागा था मैं ? और यह सर्व जगत भी इसी हालत में पड़ा है। कितने दुःखी हैं यह सर्व जगत के प्राणी, बेचारे को यह भी पता नहीं कि वह दुःखी हैं कि सुखी। बेहोश पड़े हैं मानों, कितने अभागे हैं बेचारे ? इत्यादि।

३ तीसरा विपाक विषय नाम का विचार है इसमें यह विचारा जाता है “कि कितने दुष्ट तथा प्रबल हैं यह संस्कार, कि जिनके पाले पड़े आज तक मुझे हित की बुद्धि ही नहीं उपजी। तथा यह सर्व जगत के प्राणी भी तो उसके आधीन हुए नाच रहे हैं आज। पर सावधान रहने की आवश्यकता है इनके प्रहार से। इनको जड़मूल से उखाड़ना ही मेरा कर्तव्य है। आज मुझको प्रकाश मिला है गुरुदेव से। अब इन्हें छोड़ना ही पड़ेगा मेरा देश। इनके एक बच्चे को भी आज्ञा न मिलेगी यहां रहने की। आज तक इसके परतंत्र रहा, पर अब न रहूँगा। इत्यादि।

४—चौथा है संस्थान विषय नाम का विचार। इसका बहुत अधिक विस्तार है, अर्हंत देव के, व मिद्ध प्रभु के शान्त चैतन्य व अमूर्तिक आकार का विचार करते हुए, तथा गुरु देव की शान्ति में स्नान करती आकृति को सामने रखते हुए, पंच परमेष्ठी का स्मरण व चिंतन। शब्दों मात्र का नहीं बल्कि गुणों का। या गुणों सहित उनके वाचक शब्दों का। गुणों में भी शरीर के गुणों का नहीं बल्कि चैतन्य के वीतरागता, साम्यता व शान्ति आदि गुणों का। यह भी संस्थान विषय है। अथवा विनय तप में बताया गया विचार भी इसी में समावेश पा सकता है।

विशाल दृष्टि के अन्तर्गत भी अनेकों विचार हैं। सृष्टि का सुन्दर चित्रण जैसा कि प्राण संयम के अन्तर्गत चार प्रकार से करने में आया है। (देखो अध्याय नं० २६ प्रकरण नं० २४) समस्त विश्व को ईश्वर के अर्थात् मेरे निवास स्थान के रूप में विचारना, सर्व विश्व को ईश्वर के अर्थात् मेरे द्वारा सृजन की हुई ईश्वरीय सृष्टि के रूप में देखना, सर्व विश्व को एक ब्रह्म अर्थात् एक चैतन्य या सर्वत्र ‘मैं’ के रूप में देखना, इनके अतिरिक्त समस्त विश्व को एक अजायबघर के रूप में देखना, जहां अनेकों चित्र विचित्र जड़ व चैतन्य पदार्थ, अनेकों पृथ्वीएं किस सुन्दरता के साथ सजाई गई हैं। एक प्रदेश पर की सुन्दर रचना को देखना, सर्व पदार्थ हैं, हैं और हैं। सदा से स्थित। स्थित रहते हुए भी किस प्रकार से अटखेलियां कर रहे हैं। जैसे सागर में मछली। कभी रूप बदल कर तथा कभी स्थान बदल कर। इस प्रकार वस्तु के उत्पाद व्यय तथा ध्रौव्य स्वरूप को देखना।

और भी विश्व को देखना एक अपने विराट प में, मेरे द्वारा सृजन की गई यह सृष्टि जिसका चित्रण प्राण संयम के अन्तर्गत करने में आया है, मानों मेरे अन्दर से निकल निकल कर मुझ में ही समाई जा रही है, क्योंकि जितने भी यह रूप दिखाई दे रहे हैं यहां, यह सर्व मेरी ही तो अवस्थायें हैं। मेरे द्वारा अनेकों बार धारण की गई हैं—भूतकाल में, तथा सम्भवतः अनेकों बार धारण करनी पड़े भविष्यत् काल में। अपनी रुचि के अनुसार मैं इनका निर्माण करता व संहार करता चला आ रहा हूँ, अथवा उस ही में उनमज्जन व निमज्जन करती जल कल्लोलों से कल्लोलित यह कोई महान सागर है, जहां उत्पत्ति व विनाश होते हुये भी न कुछ उत्पन्न हो रहा है न विनाश। यह था कृष्ण जी के द्वारा

अर्जुन को गीता में दर्शाया गया 'मेरा' अर्थात् 'मैं' का स्वरूप। लोक गीता में कथित 'मैं' का अर्थ कृष्ण समझ कर भूल खा बैठते हैं। वह बेचारे यह नहीं जानते कि अध्यात्म भाषा में 'मैं' का प्रयोग होता है, उस अर्थ में जिसमें कि मैं स्वयं पिछले दो महीने से कर रहा हूँ। अर्थात् सर्व प्राणियों में अपना अपना "अहं प्रत्यय"। सर्व प्राणियों में से उठने वाली अपनी अपनी "मैं" ऐसी पुकार। और इस प्रकार गीता का वह विराट रूप तथा ईश्वर के निवासादि अनेकों चित्रण कृष्ण जी का नहीं, बल्कि है सबका, प्रत्येक प्राणी का अपना अपना, चैतन्य सामान्य का रूप, अर्थात् मेरा रूप। अपने सम्पूर्ण अनादि काल से अब तक के जीवन को, अपने सामने फैला कर एक दम देखूँ तो सही, इसके अतिरिक्त दिखाई भी क्या देगा? अनेक रूपों का निर्माण व उसी में लीनता। और मैं अब भी ज्यों का त्यों। चैतन्य का चैतन्य। शान्ति का पुञ्ज।

और भी अनेकों विचार इसी जाति के किये जा सकते हैं। मन्दिर या किसी एकान्त स्थान में जाकर, एक निश्चित समय के लिए, तथा जीवन के उन फालतू अवसरों में। यह है सामायिक का स्वरूप। साम्यता व शान्ति की जननी सामायिक है-इस मार्ग का प्रमुख द्वार तथा परम कर्तव्य। जिसके द्वारा गृहस्थी में कोई बाधा पड़े बिना भी मैं कहीं से कहीं पहुँच सकता हूँ।

दिनांक ११ अक्टूबर १९५६

प्रवचन नं० ५७

अशान्ति की ओर खींचने वाले अनादि के पुष्ट दुष्ट संस्कारों को तोड़ने की बात चल रही है। बाहर में कुछ नहीं करना है। करना है सब कुछ अन्तरङ्ग में, अपने परिणामों में, अपने विचारों में। और इतना मैं इस गृहस्थ दशा में भी कर सकता हूँ। देव, गुरु व अपनी शान्ति के प्रति विनय, स्वयं या दूसरा कोई शान्ति से च्युत हो जावे तो पुनः वहीं स्थित करना या कराना रूप वैयावृत्ति, शान्ति के अर्थ या विकल्पों से उपयोग को घुमाने के अर्थ शास्त्र में या प्रवचन में सुने सिद्धांतों का अर्थ-मनन चिंतन रूप स्वाध्याय, और अनेकों विचारणाओं व कल्पनाओं के आधार पर की जाने वाली साम्यता की जननी सामायिक, इन चार की बात चल चुकी।

२६ प्रायश्चित् की अब चलती है तप के पांचवें अङ्ग पश्चात्ताप व प्रायश्चित् की बात। संस्कारों को महत्ता व क्रम तोड़ने का यही मुख्य उपाय है। यद्यपि इनका भी विनयादि सर्व अंगोंवत् सामायिक में अन्तर्भाव हो जाता है। पर इसकी विशेषता व इसकी इस मार्ग में महत्ता जानना आवश्यक है। यह वह उपाय है जिसके करने से सम्भवतः कुछ महीनों में नहीं तो एक वर्ष के भीतर तो अवश्य ही जीवन में बराबर निभाए जाने से, स्वयं आपको अपने जीवन में एक महान अन्तर पड़ता दिखाई देगा। जमीन आसमान का अन्तर। मानों कि आप कोई और ही बन गये हों। परन्तु भाई! इसे रुचि पूर्वक निभाने की, और उस प्रकार जीवन में लाने का पुरुषार्थ करने की आवश्यकता है? अब प्रमाद को छोड़-प्रभु! इधर आ। देख समय बहुत कम है। आयु बीत चुकी है। इस समय में भी न करेगा तो कब

करेगा ? तेरे हित की बात है, अवश्य कर । कब तक हाय रुपया, हाय रुपया करता रहेगा ? अपनी निधि को सम्भालने का अवसर आया है । साहस ठान और उठ ।

इस पांचवी बात को नाम है पश्चाताप । लौकिक गाली के संस्कार को तोड़ने के क्रम में यह सिद्ध किया जा चुका है कि संस्कार को तोड़ने के लिये तीन बातों की आवश्यकता है । अपराध का स्वीकार, उसे दूर करने की सच्ची जिज्ञासा, तथा अपने कृत्य पर पश्चाताप । गुरुओं के समझाने से अपराध का स्वीकार आपको हुआ है, उसे दूर करने की जिज्ञासा भी है । बस अब पश्चाताप की कमी है । यहां पश्चाताप का अर्थ है अपने किये हुए किसी राग द्वेषोत्पादक कार्य के प्रति अपने को धिक्कारना । “मैंने यह कार्य किया क्यों ?” इस प्रकार अपनी निन्दा करना । “मैं बड़ा कृतघ्नी हूँ ।” इत्यादि प्रकार आत्म ग्लानि करना । “कब करूंगा इसे दूर”, इस प्रकार ग्रहण करना । जान बूझ कर अपराध करके “Sorry” कहने का तात्पर्य नहीं है । यह आत्मग्लानि स्वाभाविक होनी चाहिये । वैसी ही जैसी कि माता को अपने पुत्र को पीटने पर उत्पन्न होती है ।

अपराधों के प्रति सावधान बने रहने के लिये पद पद पर इस पश्चाताप या आत्म-ग्लानि को बनाये रखने की आवश्यकता है । इस बात का अभ्यास करना होगा । इस अभ्यास करने के लिए तीन बातों को ध्यान में रखना चाहिये । पहले तो अपने परिणामों को पढ़ने का अभ्यास, दूसरे दिन भर में उत्पन्न हुए विभिन्न परिणामों का हिसाब पेटा, तीसरे गुरु की साक्षी में उनके प्रति का निन्दन ।

२७ परिणामों के भेद प्रभेदों का पढ़ना परिणामों को पढ़ने के सम्बन्ध में यह जानना आवश्यक है, कि मुख्यतः जीव के परिणाम ग्यारह जातियों में विभाजित किये जा सकते हैं, क्रोध भाव, अभिमान भाव, मायाचारी का भाव, लोभ का भाव, हंसी ठट्टे का भाव, भोगों आदि के प्रति आसक्तता का भाव, अरुचिकर पदार्थों में अदेखसका सा भाव, या शोक करने का भाव, या प्रसन्न होने का भाव, भय खाने का भाव, किसी भी चेतन या अचेतन पदार्थों के प्रति ग्लानि का भाव, मैथुन का भाव । इन सर्व परिणामों में, क्रोध, लोभ, मान व माया के परिणामों का कुछ स्वरूप तो आगे दश लक्षण धर्म के प्रकरण में आने वाला है । (देखो अध्याय नं० ३३) । आसक्तता अनासक्तता सरल है तथा इन्द्रिय संयम के अन्तर्गत पंचेन्द्रिय विषयों को बताते समय इनका कुछ संकेत किया भी जा चुका है ? (देखो अध्याय नं० २५) हंसी, शोक, भय, मैथुन के भाव सर्व परिचित हैं । ग्लानि भाव विष्टा आदिक पदार्थों में घृणा रूप से तथा जीवों में दोष ग्रहण रूप से जानने में आता है (इसका कथन पीछे सम्यक्त्व के अर्थों की व्याख्या करते हुए निर्विचिकित्सा गुण के अन्तर्गत किया जायेगा । देखो अध्याय नं० ४६) वह सर्व ही परिणाम राग व द्वेष में गर्भित हो जाते हैं । इन दोनों में भी प्रत्येक के दो दो भेद हो जाते हैं । शुभ राग, अशुभ राग, अशुभ द्वेष, शुभ द्वेष । गुणी जनों के प्रति का या दुखियों के प्रति का सेवा भाव रूप राग शुभ है, शराब आदि पदार्थों के प्रति का या हिंसक पशु व मनुष्यों के प्रति का राग अशुभ है । इसी प्रकार मांसादि के प्रति का द्वेष शुभ है और गुणी व अन्य किसी जीव के प्रति का द्वेष अशुभ है इत्यादि । जैसे क्रोध, मान, अरुचि, शोक, भय व ग्लानि ये वह तो द्वेष भाव हैं और माया, लोभ, हास्य आसक्तता, और मैथुन भाव यह पांच राग भाव हैं । सर्व जीवन में सूक्ष्म रूप से या स्थूल रूप से इन दो राग द्वेष भावों का ही नृत्य हो रहा है । कुछ परिणाम, तो बुद्धि लगाने पर जाने जा सकते हैं, कि ये राग रूप हैं या द्वेष रूप, तथा इन

भेदों में भी क्रोध रूप है या मान रूप इत्यादि, अथवा शुभ है कि अशुभ। ऐसे परिणाम स्थूल कहलाते हैं। और वे परिणाम जिनका आपकी बुद्धि के द्वारा विश्लेषण किया जाना शक्य न हो, यहाँ सूक्ष्म कहे जा रहे हैं। परिणाम उत्पन्न हो जाने पर उसका उपरोक्त प्रकार विश्लेषण करके उसकी जाति को जानने का नाम ही परिणामों का पढ़ना है।


२८ परिणामों का हिसाब पेटा जिस प्रकार एक व्यापारी सांभ को बैठ कर दिन में हुए लेन देन के हिसाब का खाता मिलाता है। “प्रातः उठा था, अमुक स्थान पर गया था, वहाँ अमुक मददे इतना खर्च किया था, फिर वहाँ गया था, यह खर्च किया था, फिर दुकान खोली, अमुक ग्राहक को इतना माल इस भाव दिया इतनी उधार रही, दोपहर को मंगते को एक पैसा दिया।” इत्यादि प्रकार से एक एक पाई को याद कर करके रोकड़ में चढ़ाता है, और अन्त में बाकी निकाल देता है। इस प्रकार आज के लाभ व हानि का अनुमान कर लेता है। उसी प्रकार प्रातः से उठ कर अमुक अमुक स्थान पर जाते हुए, अमुक अमुक व्यक्तियों के सम्पर्क में आते हुए, क्रम पूर्वक जो कुछ भी राग रूप व द्वेष रूप, शुभ व अशुभ परिणाम हुए, उनका सांभ को बैठ कर पेटा भिड़ाना दूसरी आवश्यकता है। यद्यपि सर्व परिणामों का पेटा भिड़ाया जाना प्रारम्भ में सम्भव न हो सकेगा। सूक्ष्म परिणाम पकड़ में न आने के कारण, तथा उस उस परिणाम को उस समय पकड़ में न आने के कारण, और सांभ पड़े भूल जाने के कारण। फिर भी जितने कुछ भी याद आ सकें खूब बुद्धि लगा कर याद करना चाहिए।

२९ प्रावृत्त में तीसरी आवश्यकता है गुरु। यद्यपि यह उपरोक्त कार्य आप अपनी दुकान या मकान गुरु साक्षी का पर अकेले बैठ कर भी कर सकते हो, परन्तु किसी के सामने दोषों को कहने व उनके महत्व प्रति आत्म ग्लानि का भाव प्रगटने की गहत्ता है। क्योंकि ऐसा करने से शीघ्र ही वह दोष दूर हो जाता है। इसका कारण भी यह है कि किसी के सामने दोष स्वीकार करने में अधिक बल की आवश्यकता पड़ती है। जो सब विचार सकते हैं। जिसकी निन्दा की है, उसी से जाकर स्वयं कहना कि मैंने आज तेरी निन्दा की थी, बहुत कठिन है, अपेक्षा इसके कि घर में बैठ कर विचारा जाये कि आज मैंने अमुक की निन्दा करके बहुत बुरा किया। अतः उपरोक्त कार्य किसी वीतरागी गुरु की साक्षी पूर्वक करना अधिक उपयोगी है। साधारण व्यक्ति के सामने करना भी योग्य नहीं, क्योंकि ऐसा करने से उस रागी मनुष्य के द्वारा तेरी निन्दा जगत में फैल जाएगी। जिसे तू सहन न कर सकने के कारण सम्भवतः ऊपर उठने की बजाय नीचे गिर जाये।

दुर्भाग्य वश ऐसे वीतरागी गुरुओं का सम्पर्क प्राप्त नहीं है। तब भी मन्दिर में विराजमान अन्तरंग से चेतन्य रूप में दीखने वाले और बाह्य में जड़ ऐसे देव आज भी सौभाग्य वश हमें प्राप्त हैं। अतः यह उपरोक्त कार्य प्रतिदिन सांभ को मन्दिर में जाकर देव की साक्षी पूर्वक करना चाहिये। अकेले में करने की अपेक्षा देव की साक्षी में करने से भी बड़ा भारी अन्तर पड़ता है। जैसे कि स्वतः ली प्रतिज्ञा कदाचित् भङ्ग हो जाती है, पर देव की साक्षी में ली प्रतिज्ञा भंग नहीं होने पाती। प्रातः की भांति सांभ को भी कम से कम १५ मिनट इस प्रयोजन की सिद्धि के अर्थ निकालने चाहिये। पहले के प्रकरणों में बताई गई इतनी क्रियाओं में यह क्रिया सब से अधिक प्रमुख है।

यह क्रिया सांभ को तो अवश्य ही करनी चाहिये, प्रातः को भी करें तो बहुत अच्छा है। परन्तु प्रातः मात्र में कर लेना पर्याप्त नहीं, क्योंकि दिन गुजरे हुए परिणामों का सांभ को याद आ जाना कदाचित् सम्भव है, पर रात बीत जाने पर प्रातः को उनका याद आना प्रारम्भिक को सम्भव नहीं।

और इस प्रकार विनय, वैयावृत्ति, स्वाध्याय, त्याग, सामायिक व पश्चात्ताप इन छः कार्यों को जीवन में यथार्थ रीतियाँ उन खाली अवसरों में तथा मन्दिर आदिक एकान्त स्थानों में करने का बराबर प्रयास करना व इसके अभ्यास को बराबर बढ़ाते रहना, संस्कारों को तोड़ने का उपाय अर्थात् निर्जरा का उपाय तप है।



—: दान :—

दिनांक १२ अक्टूबर १९५६

प्रवचन नं० ५८

१—सर्व पदार्थों में दान शक्ति, २—दान के भेद प्रभेद, ३—पात्र के भेद प्रभेद, ४—स्व पर हित की मुख्यता, ५—दातार व उनके अन्तरंग अभिप्राय, ६—दान की श्रेष्ठता व अश्रेष्ठता का विवेक।

१ सर्व पदार्थों में शान्ति पथ गामी को बाधक संस्कारों से मुक्ति पाने का क्रमिक सहल उपाय बताया जा दान शक्ति रहा है। उसके अन्तर्गत तप का प्रकरण पूरा हुआ और अब चलता है दान का प्रकरण। वास्तव में दान का अन्तर्भाव भी व्युत्सर्ग या त्याग नाम के तप में हो जाता है। और इसलिए दान भी एक तप है, परन्तु सर्व साधारण व्यक्तियों के लिए इसकी बहुत महत्ता होने के कारण इसका पृथक निर्देश किया गया है।

दान का तात्पर्य है देना। हमें विचार इस बात का करना है कि हम आज किसी को कुछ दे रहे हैं या नहीं? तथा इस दान को हमारा कर्तव्य क्यों बताया जा रहा है? यह दो प्रश्न हैं प्रथम प्रश्न पर विचार करते हुये यह बात प्रतीत होती है कि धनादि कोई बाह्य सामग्री देने के अतिरिक्त मैं प्रतिक्षण कुछ और भी दे रहा हूँ-इस लोक को। मैं ही क्या इस लोक के सर्व पदार्थ ही दे रहे हैं-कुछ न कुछ। पदार्थों का परस्पर का यह दान प्रदान बराबर चल रहा है। जीव ही क्या जड़ भा दे रहे हैं कुछ। देखिये इस घड़ी की सूई अभी साढ़े सात पर आई, और हमारे चित्त को कुछ उतावल सी देने लगी। 'उपदेश का समय आ गया' यह सूचना देने लगी। देखो भगवान की जड़ प्रतिमा हमको शान्ति दे रही है। देखो सुभाष का चित्र हमें साहस दे रहा है। देखो यह विष्ठा हमें गुरा दे रही है। देखो यह शब्द जो मैं बोल रहा हूँ, कुछ सन्तोष दे रहे हैं। देखो मानसिंह डाकू हमें दूर बैठा भी भय दे रहा है। बन में विराजे वीतरागी गुरु हमको ही नहीं बल्कि समस्त विश्व को शान्ति व सन्तोष दे रहे हैं। उनका अभाव हो जाने के कारण ही उनके द्वारा दिया जाने वाला दान बन्द हो गया है, विश्व असन्तुष्ट हो गया है। और एटम बम का जन्म हुआ है। संशय और भ्रम के भूले में भूलते जगत को आज शान्ति का दान देने वाले वीतरागी गुरुओं की बहुत आवश्यकता है। किस किस का नाम लेकर बताएं प्रत्येक पदार्थ कुछ न कुछ दे रहा है। शान्ति या अशान्ति, भय या अभय।

मैं भी इसी प्रकार कुछ दे रहा हूँ। किसी एक दो व्यक्ति को नहीं बल्कि सर्व विश्व को। वास्तविक दान तो वीतरागो गुरु ही दे सकते हैं, जो कुछ न देते हुए भी सब कुछ दे रहे हैं। जिसका मूल्य तीन लोक की सम्पदा भी चुका नहीं सकती। एक हाथ से नहीं बल्कि रोम रोम से दे रहे हैं। एक व्यक्ति को नहीं बल्कि सर्व विश्व को दे रहे हैं। तिर्यञ्चों व वनस्पति तक को दे रहे हैं। शान्ति का दान-अपने जीवन से। मैं भी तो उन्हीं की सन्तान हूँ, उन्हीं के पथ पर चल रहा हूँ, मुझे भी वही कुछ देना चाहिए, जो वह दे रहे हैं। अर्थात् मेरा जीवन भी ऐसे साँचे में ढल जाना चाहिये, कि जिससे सर्व विश्व को नहीं तो मेरे सम्पर्क में आने वाले छोटे बड़े प्राणियों को तो, अधिक नहीं तो कम शान्ति अवश्य मिले। यह है वास्तविक अन्तरङ्ग तथा आदर्श धन जो कि स्वतः ही प्रतिक्षण दिया जाना सम्भव है, यदि पूर्व कथित रूप से अपने जीवन का निर्माण करे।

२ दान के भेद प्रभेद अब लीजिये बाह्य दान। लोक विख्यात दान। अर्थात् धनादि वस्तुओं का निज पर कल्याणार्थ व्युत्सर्ग या त्याग करना। इस लक्षणमें धनका त्याग एक आवश्यक अंग है। पर “निज पर कल्याणार्थ” इस विशेषण के बिना वह निरर्थक है। हम सब धन का दान तो नित्य कर रहे हैं। उसमें कोई कमी नहीं है। और सम्भवतः इस समाज में होने वाली दान की प्रवृत्ति अन्य सर्व समाजों से अधिक हो। परन्तु क्या निज पर कल्याण वाला विशेषण उसमें घटित किया जा सकता है, यह देखना है। यदि वह घटित नहीं होता तो वह दिया दिलाया भी बेकार है।

इस विशेषण की खोज करने के लिये हमें दान को चार भागों में विभक्त कर लेना चाहिये। एक वह भाग जो किसी साधारण व असाधारण व्यक्ति को भोजन के रूप में दिया जाता है, एक वह जो किसी साधारण व असाधारण व्यक्ति को औषध के रूप में दिया जाता है। एक वह जो किसी साधारण व असाधारण व्यक्ति को तन ढाँपने के रूप में अथवा अन्य बाधाओं से उसकी रक्षा करने के लिए मकान धर्मशाला या उपाश्रय आदि के रूप में दिया जाता है? तथा चौथा वह जो किसी साधारण व असाधारण व्यक्ति को ज्ञान के रूप में या ज्ञानार्जन में सहायता के रूप में दिया जाता है। यह चारों ही भाग स्व पर के हित के लिए समान मूल्य रखते हैं।

३ पात्र के भेद प्रभेद उपरोक्त चारों दानों के पात्र को भी दो कोटियों में विभाजित किया गया है। एक साधारण व्यक्ति तथा दूसरा असाधारण व्यक्ति। यहां असाधारण व्यक्ति से तात्पर्य वे व्यक्ति हैं, जिनके जीवन में उस पूर्वोक्त चौथी कोटि की शान्ति हीनाधिक रूप में या तो उत्पन्न हो चुकी है, और या उनके हृदय में उसका वास है अर्थात् उनका जीवन उस दिशा में प्रगति कर रहा है। जिन्हें भोगों के प्रति कोई आकर्षण नहीं रहा, और जो उस शान्ति के लिये बड़े से बड़ा बलिदान करने के लिये तैयार हैं। और उनके अतिरिक्त शेष सर्व भोगाकांक्षा से संतप्त लोक साधारण की कोटि में आता है। शान्ति का पुजारी स्वाभाविक रीति से इन दोनों पात्रों में से किस पात्र के हित को अधिक महत्व देगा यह कहने की बात नहीं। क्योंकि प्रत्येक व्यक्ति का भुकाव उधर ही हुआ करता है जिस दिशा में कि उसकी रुचि हो। अतः उसकी दृष्टि में असाधारण पात्र ही अधिक महत्व रखते हैं? यद्यपि साधारण

व्यक्तियों को भी यथा योग्य दान देने का वह निषेध नहीं करता और देता भी है, पर जितना मूल्य असाधारण व्यक्ति को देने का है उतना उसे देने का नहीं। क्यों स्व पर हित को वह शान्ति की तुला में तोलता है।

४ स्व पर हित की मुख्यता उपरोक्त चारों प्रकार का दान धन के रूप में या परिश्रम के रूप में दिया जा सकता है। दोनों का समान मूल्य है। उपरोक्त चारों प्रकार का दान अभिप्रायों की विभिन्नता के कारण अनेक प्रयोजनों से दिया जा रहा है। साधारण पात्रों को केवल साधारण करुणा के अर्थ, अर्थात् शारीरिक पीड़ा से उनकी रक्षा के निमित्त दिया जाता है। या ज्ञान दान के द्वारा उनका लौकिक गृहस्थ जीवन कुछ उज्ज्वल व सुखमय बनाने के निमित्त दिया जाता है। यहां उनके लौकिक दुःख की निवृत्ति तो पर हित हुआ और उसका यह अभिप्राय कि वह स्वयं अपना गृहस्थ जीवन सुखी रखना चाहता है स्वहित हुआ। यदि अपने दुःखी जीवन के प्रति वेदना न होती तो दूसरे का दुःख दूर करने का भाव न आता। तथा असाधारण पात्रों को दिया जाता है। असाधारण करुणा के अर्थ, अर्थात् उनकी उस पारमार्थिक शान्ति के अर्थ जो बड़े परिश्रम व सौभाग्य से उनको प्राप्त हुई है, और तनिक सी ठेस लगने पर खण्डित हो सकती है। यहां उन असाधारण जीवों के प्रति शान्ति भावना तो पर हित की भावना हुई, और स्वयं शान्ति प्राप्ति का या प्राप्त शान्ति का रक्षा का वह अभिप्राय जिसके कारण कि उनके प्रति उसको स्वाभाविक करुणा उत्पन्न हुई है, स्व हित का अभिप्राय है क्योंकि ऐसे अभिप्राय के अभाव में उसे उन जीवों की शान्ति में बाधा पड़ते हुए भी कोई दुःख न होगा।

५ दातार व उनके अन्तरंग अभिप्राय उपरोक्त चारों दानों को देने वाले व्यक्ति अर्थात् दातार भी पात्रों वत् दो प्रकार के हैं। अन्तरंग अभिप्राय एक साधारण और एक असाधारण। स्वभावतः साधारण दातार का भुकाव भी साधारण करुणा के प्रति अधिक रहेगा और असाधारण दातार का भुकाव असाधारण करुणा के प्रति। इसका कारण उनके अन्तरंग अभिप्रायों की विभिन्नता ही है। साधारण दातारों का स्व व पर हित साधारण ही है, असाधारण पात्रों का असाधारण। जैसा कि ऊपर दर्शाया जा चुका है।

साधारण दातार देता है शारीरिक सुख के लिये, और असाधारण देता है आत्मिक सुख के लिये। साधारण देता है विषय भोगों की प्राप्ति की इच्छा से, और असाधारण देता है शान्ति प्राप्ति की इच्छा से, साधारण देता है धन लाभ के लिये, असाधारण देता है धन त्याग के लिए। साधारण देता है रागी बन कर, और असाधारण देता है उदासीन बन कर। साधारण देता है अन्य का उपकारी बन कर और असाधारण देता है निज कर्तव्य समझ कर। साधारण देता है पर कल्याण के लिए, और असाधारण देता है स्व कल्याण के लिये। साधारण देता है लोक प्रशंसा पाने के लिए और असाधारण देता है निज दोष से निवृत्ति पाने के लिये। इस प्रकार दोनों के अभिप्रायों में महान अन्तर है। और इसी लिये इनके फलों में भी महान अन्तर है। साधारण का फल परम्परा में धन व स्वास्थ्यदि लाभ है और असाधारण का फल केवल शान्ति।

अब हमें यह विचारना है कि हमें कौन सा फल चाहिए, ताकि अपने लिए दान के अभिप्राय का कोई निर्णय किया जा सके। हम शान्ति के उपासक बने हैं। अतः निःसंशय शान्ति के अतिरिक्त कुछ नहीं चाहिये हमें। तब तो अवश्य ही हमें दान देते हुये साधारण अभिप्रायों का त्याग करके

असाधारण अभिप्राय बनाने का प्रयत्न करना चाहिये। तथा ऐसी वस्तु का दान देना चाहिये, जिसका फल शांति हो भोग विलास नहीं।


अभिप्राय सुधारने के सम्बन्ध में यद्यपि ऊपर बताया जा चुका है, परन्तु एक और बड़ा दोष है जो आज के दातारों में देखा जा रहा है। उसके प्रति सावधान करा देना आवश्यक है। वह दोष है लोकेषणा। आज के युग में यद्यपि दान काफी दिया जाता है पर उसमें एक ही भाव मुख्यतः छिपा रहता है। और वह यह कि इस दान के द्वारा मेरा नाम, मेरे पिता, पितामह का नाम, मेरी स्त्री व माता का नाम चिरस्थायी बना रहे। और लोगों के हृदय में यह अंकित हो जाये, कि मैं बड़ा दानी हूँ धनाढ्य हूँ और धर्मात्मा हूँ। यह अभिप्राय शांति के उपासक के लिए विष है। उसमें अत्यन्त सावधानी की आवश्यकता है। भो पुरुषार्थी! विचार तो कर, कि क्या करेगा इस नाम को लेकर? इसे खायेगा या बिछायेगा? लौकिक व अलौकिक दोनों रीति से इसका लाभ ही क्या है? एक कषाय का पोषण है अर्थात् दान देने में लाभ की बजाय हानि हो रही है। राग का संस्कार काटने के लिये दान दिया था, और कर बैठा राग का पोषण अर्थात् दिया दिलाया खत्ते में डाल दिया, विचारिये तो सही बाज़ार में रुपया दिया और अपनी आवश्यकतानुसार माल ले लिया। मैंने क्या लिया? क्या इसका नाम दान है? नहीं यह तो सौदा है। इसमें किसी की क्या पीरी? इसी प्रकार दान पैसे का दिया और हाथ की हाथ प्रशंसा थैले में डलवा कर घर ले आया। बताइये तो सही कि क्या दिया? क्या इसी का नाम दान है? नहीं यह तो सौदा है इसमें किसी की क्या पीरी? प्रभु! सम्भल। और इन दुष्ट संस्कारों से अपनी रक्षा कर।

६ दान की श्रेष्ठता अब लीजिये दूसरी बात। दान कैसी वस्तु का दिया जाये। इस विषय पर विचारने से व अश्रेष्ठता का भी बड़ी भारी भूल का पता चलता है। किसी भूखे को गा शांति के उपासक को विवेक क्षुधा निवृत्ति या शांति की रक्षा के निमित्त दिया जाने वाला आहार भी कदाचित् लौकिक व अलौकिक दृष्टि से सार्थक है। क्योंकि इसमें स्व पर हित निहित है। इसी प्रकार औषध व उपाश्रय या वस्त्रों आदि का दान भी लौकिक व अलौकिक दोनों दृष्टियों से सार्थक है। परन्तु आज के युग का सर्वोत्तम समझा जाने वाला यह आधुनिक ज्ञान का दान कहां तक सार्थक है, यह विचारणीय है।

लौकिक दृष्टि से देखने पर यह ज्ञान एक दिशा में सार्थक है और दूसरी दिशा में हानिकारक दिखाई दे रहा है। सार्थक इस अर्थ में कि उससे गृहस्थ जीवन में बड़ी प्रगति मिलती है। इसके अभाव में एक गृहस्थ का जीवन एक जंगली के जीवन वत् ही रह जाता है। और हानिकारक इस अर्थ में कि उसकी उपज है स्वार्थ व विलास, आवश्यकताओं की बाढ़ व चिंताओं का साम्राज्य, दया व सहानुभूति का ह्रास और क्रूरता का विकास, धर्म व शांति का अनादर और एटम बम का उत्पादन। और अलौकिक दृष्टि से देखने पर तो किसी भी प्रकार सार्थक दीखता ही नहीं। सब दोष ही दोष। क्योंकि यहां तो किसी भी बात के खरे खोटे पने की कसौटी शांति है। जिसकी कि स्पष्ट शब्दों में उस ज्ञान के द्वारा अवहेलना की जाती है। अपमान किया जाता है। भला विचारिये तो सही कि ज्ञान का यह विकट रूप किस प्रकार सर्वोत्तम दान कहा जा सकता है? यह सर्वोत्तम दान अवश्य था, लेकिन उस समय जब कि इसकी साथ साथ अध्यात्म के प्रवेश को भी अवकाश था। उसके अभाव में सर्वोत्तम कहने का तो कोई प्रश्न ही नहीं, सम्भवतः इसे दान भी न कहा जा सके, क्योंकि इसमें स्व व पर हित का स्वाभाविक विशेषण लागू नहीं होता। यहाँ यह न समझिये कि इस आधुनिक ज्ञान का निषेध किया जा रहा है।

बल्कि यह समझिये कि इसमें सुधार करने की प्रेरणा की जा रही है। तथा अध्यात्म की अवहेलना के मुकाबले में इसकी अवहेलना करने को कहा जा रहा है।

सौभाग्य से अध्यात्म शिक्षण केन्द्र भी आज हमको उपलब्ध है। जिनके प्रति दिया गया दान सबसे अधिक निकृष्ट समझा जाता है। वह है मन्दिर व शास्त्र भण्डार आदि। जहाँ के छात्रों की संख्या भले कम हो, परन्तु उस शिक्षण में जो वहाँ से मिलती है, लौकिक व पारमार्थिक दोनों दृष्टियों से स्व पर हित का विशेषण घटित होता है। क्योंकि वहाँ से स्व व पर को एक मात्र शांति की शिक्षा मिलती है, जो सर्व लोक को कल्याणकारी है। अतः सर्व निकृष्ट समझा जाने वाला यह मन्दिर प्रतिमा आदि के निर्माण का दान वास्तव में सर्वोत्तम है। अभिप्राय ठीक बनाकर, योग्य स्थान में, योग्य पात्र को, योग्य दान देना, वट बीज वत्, शांति के महान फल का कारण है। अतः भो शांति के उपासको ! कुछ विवेक बुद्धि बना कर न्याय से कमाई इस सम्पत्ति को योग्य दान के द्वारा शांति मार्ग में कुछ सार्थक बना डालो, नहीं तो सब यहीं छोड़ जाना होगा।



VII संवर निर्जरा

(वैरागी सम्बन्धी)

३०

—: वैराग्य :—

दिनांक १६ अक्टूबर १९५६

प्रवचन नं० ५६

१—वैराग्य का प्रेरक शान्ति का संस्कार, २—वैराग्य का प्रेरक शान्ति का वेदन, ३—वैराग्य का बल अभ्यास ।

१ वैराग्य का प्रेरक शान्ति का उपासक गृहस्थ उपरोक्त प्रकरणों में बताये विस्तार के अनुसार, अपने जीवन शान्ति का को इस नवीन दिशा की ओर घुमा कर, नये साँचे में ढालने का अभ्यास करते हुए, संस्कार कुछ ही वर्षों में एक नई उमङ्ग, एक नए उल्लास का अनुभव करने लगता है। एक जागृति सी तथा एक प्रकाश सा अन्तरंग में प्रगट भासने लगता है। जिसके उजाले में आज वह इस योग्य हो जाता है कि अपने वातावरण में छिपी हुई उस अशान्ति को स्पष्ट देख पाये। यद्यपि पहले से भी किंचित् मात्र किसी विश्वास के आधार पर उसमें उसे अशान्ति का भान हुआ करता था, परन्तु इस दिशा में अभ्यस्त हो जाने, तथा उसके फल स्वरूप शान्ति में वृद्धि हो जाने तथा साथ साथ अन्तरंग में कुछ दृढ़ता व शक्ति के संचार का अनुभव हो जाने पर, आज जिस जंजाल रूप से इसे देखने लगता है, उस प्रकार से पहले कभी देख न पाया था, विचार करते समय कुछ कुछ हटाव सा अवश्य वर्तित करता था। पर उस भोग विषयक सामग्री का साक्षात्कार हो जाने पर उस हटाव को भूल कर बह जाया करता था-उसकी री में। इतने वर्षों के अभ्यास के कारण आज इतनी विशेषता उत्पन्न हो जाती है, कि उनके साक्षात्कार के अवसरों में भी उसका वही भाव बना रहता है, जो कि विचारणा के अवसरों में उसने बुद्धिपूर्वक बनाया था। अर्थात् संस्कार निर्माण के पूर्व कथित क्रमानुसार इस हटाव का बुद्धि पूर्वक प्रारम्भ किया गया संस्कार आज अबुद्धि की कोटि में प्रवेश कर जाता है। और पूर्व में पड़े हुए शान्ति के घातक संस्कारों के साथ युद्ध करने के लिए उन्हें ललकारने लगता है। यह ललकार ही उस बल की परीक्षा है। जिसके सम्बन्ध में कि कहा जा रहा है।

२ वैराग्य का प्रेरक इतने तीर्थंकर व अग्र्य भीतरामी व योगी जन समस्त राज पाट व देवों वत् की विमूर्ति शान्ति का वेदन को छोड़ कर बन को चले गये। क्या आकर्षण था उस बन में? क्यों छोड़ा उस

आकर्षक तथा मधुर सामग्री को, जिसको छोड़ने की बात तो रही दूर, जिसके त्याग सम्बन्धी बात भी आज मुझको सुहाती नहीं। अन्तरंग में तो उसके प्रति की मिठास पड़ी है। भले ही गुरु जनों के कहने पर मैं यह कहने लग गया हूँ कि इस सम्पत्ति में सुख नहीं दुःख है। पर क्या अन्तरंग में इसके प्रति का इस प्रकार का भाव उठता प्रतीत होता है? नहीं अन्तरंग में तो उसके प्रति की मिठास पड़ी है। अन्तरंग में तो यह बात सुन रहा हूँ कि इनके भोगने में आनन्द है। बड़ी आकर्षक है यह। बड़ी मधुर तथा सुन्दर। यह देखिये मेरा ड्राइङ्ग रूम कितना सुन्दर सजा हुआ है। दिवारों पर ईरानी कालीन टंगे हैं। यत्र तत्र काशमीर की कारीगरी व काष्ठ का आर्ट टंगा हुआ है। मानों प्रकृति को समेट लाया है इस कमरे में। फर्श पर बिछे इस मोटे गुदगुदे भारतीय कालीन ने मानों कोमल कोमल घास ही बिछा दी है इस कमरे में। और यह सुन्दर सोफा सैट मानों राज्य सिंहासन की भी खिल्ली उड़ा रहा है। इधर रखा है चाइना आर्ट। और न जाने क्या क्या? कितना आकर्षक है यह? मुझे गर्व होता है अपने किसी मित्र को इसमें बिठा कर। कैसे कह सकते हैं कि इसमें दुःख है? नहीं नहीं, यह तो योगियों की बातें हैं। मेरे लिये तो यही सुखदायक है, कृत्रिम रूप से इसमें दुःख व अशान्ति देखने का प्रयत्न करते हुये भी स्वाभाविक रूप से तो इसमें सुख व शान्ति सी ही आमती है। कैसे त्यागूँ इसे?

“इनके क्या कहने। यह तो महान आत्माएं हैं। तीर्थंकर देव हैं। छोड़ कर चल दिये। कष्ट सह सह कर ही तो कर्मों को खिपाएंगे। तपश्चरण के बिना मुक्ति किसे मिली है? उस मुक्ति की साधना के लिये इतनी आकर्षक व सुख प्रद सामग्री को भी छोड़ कर चल दिये। धन्य है वह।” कुछ ऐसी आवाजें उठा करती हैं-भावुकता वश। बस यह आवाजें ही इस बात की परीक्षा है कि मैं भले शब्दों में योगी जनों को महान कहूँ या सुखी, पर उन्हें अन्तरंग से दुःखी ही समझता हूँ। कोई भी सुख का साधन नहीं उनके पास। कैसे हो सकते हैं वह सुखी? हां, भविष्य में मोक्ष जाकर हो जायें तो हो जायें, परन्तु अब तो दुःखी ही हैं बेचारे।


नहीं प्रभु! भूलता है वास्तव में यह जो उपरोक्त आवाजें अपने अन्दर से उठती सुनाई दे रही हैं, उनका कारण केवल यही है कि उस अलौकिक चौथी कोटि की शान्ति का साक्षात्कार अभी कर नहीं पाया। इसी से नाम मात्र की उस शान्ति के प्रति अन्तरंग से बहुमान व उल्लास जागृत नहीं हुआ है जिसके अभाव में वह पहला विषय सुख ही सुख भासा करता है। उस ही की महिमा गाया करता है। उन योगियों की दशा तुझ से कुछ भिन्न प्रकार की है। उन्होंने केवल भावुकता वश, किसी मोक्ष की या किसी भावी काल्पनिक सुख की अभिलाषा वश यह महान त्याग किया हो, ऐसा नहीं है। किसी बाहर के दबाव या भय वश, या किसी लोकेषणा वश त्याग किया हो ऐसा भी नहीं है। एक शक्ति है जो अन्तरंग से उन्हें प्रेरणा दे रही है। उनके अन्दर एक उल्लास सा, एक उत्साह सा उत्पन्न कर रही है-यह बात करने के लिए। और वह शक्ति है शान्ति का उत्तरोत्तर अधिकाधिक वेदन, उसमें तृप्ति व उसके प्रति का बहुमान। भला एक भिखारी को जिसके पल्ले एक सूखी ज्वार की रोटी बंधी है। यदि आप पेट भर खीर परोस दें तो क्या वह ज्वार की रोटी खायेगा? क्या उसे फेंक न देगा? बस तो अलौकिक शान्ति के अत्यन्त मधुर व सुगन्धित व्यञ्जन के अनुभव में क्या उसके हृदय में इस भूल का सूल्य रह जायेगा? क्या इसे भोगेगा? क्या इसे त्याग न देगा? क्या उसके त्यागने में दुःख होगा उसे?

किसी भावी सुख के, या मोक्ष नाम के किसी पदार्थ के, या सर्वज्ञता के, लालच से छोड़ देता हो उसे, यह भी असम्भव है। क्योंकि भविष्य के सुख की आशा के आधार पर वर्तमान का सुख छोड़ना मूर्खता है। मूर्खता क्या, छोड़ा ही नहीं जा सकता। “कल को दिवाली है। बड़े बड़े स्वादिष्ट व्यञ्जन खाने को मिलेंगे।” इस इच्छा के कारण क्या कोई भी ऐसा है जो आज का भोजन छोड़ दे? “तुम्हारी सेवा से मैं बहुत प्रसन्न हुआ। यह महल मेरी मृत्यु के पश्चात् तुम्हीं ले लेना। लो वसीयत किये देता हूँ।” किसी सेठ के ऐसा कहने पर, क्या कोई भिखारी भी अपनी कुटिया में तुरत आग लगा देने को तैयार है? चलो तुम्हें बी० ए० की डिग्री दिला देता हूँ, परन्तु आज सोना न होगा।” ऐसा सुन कर क्या कोई भी सोना त्याग देगा? वे कोई दूसरे देश के वासी या कोई अलौकिक जन हों, और त्याग करना उनके गले मढ़ दिया गया हो, क्योंकि मुक्त बनने का सर्टीफिकेट प्राप्त कर चुके हैं, इस लिये त्यागना पड़ता है उन्हें, ऐसा भी नहीं है। क्योंकि बाह्य में तो ऐसी शक्ति कोई दिखाई नहीं देती, और अन्तरंग से इस प्रकार छूटना सम्भव नहीं है, जिस प्रकार किसी राजा की आज्ञा मात्र से कोई अपना घर छोड़ने को तैयार नहीं। हाथ का एक छोड़ कर वृक्ष पर के दो की इच्छा करना बुद्धि-मानों का काम नहीं। और फिर तीर्थंकर प्रभु? वह तो कभी ऐसी मूर्खता कर ही नहीं सकते? गृहस्थ में रहते रहते हुये ही उन्हें किसी अनोखी शान्ति का वेदन होने लगता है-पूर्व अभ्यास वश। जिस शान्ति के अलौकिक आकर्षण के सामने इस बाह्य राज्य आदि सम्पदा का तेज मन्द ही नहीं पड़ जाता, बल्कि कटु लगने लगता है, वह सब वातावरण अन्दर से कोई जंजाल सा दिखने लगता है। वह साक्षात् कुछ ऐसा भासने लगता है कि मानों काटने को दौड़ रहा हो। बस इसी शक्ति की प्रेरणा पर आधारित है उनका त्याग।

३ वैराग्य का बल तीर्थंकर व महात्मा होने के कारण वह किसी दूसरे देश के वासी हों, दूसरी जाति अभ्यास के हों, ऐसा भी नहीं है। मेरे ही चैतन्य देश के वासी तथा मेरी ही जाति के हैं। जो काम वह कर सकते हैं वह मैं भी कर सकता हूँ। परन्तु उनके त्याग को देख कर मुझे जो घबराहट होती है, उसका कारण यही है कि मैं यह समझ बैठता हूँ, कि उन्होंने अकस्मात् ही इतना बड़ा साहस कर लिया है, क्योंकि इन्द्रिय ज्ञान के द्वारा उनका केवल वर्तमान भव ही देख पाता हूँ। इस वर्तमान के साहस के साथ, भूतकाल में अर्थात् पूर्व भवों में किया गया कितना अभ्यास है वह नहीं देख पाता। यह बिल्कुल मुझ जैसे गृहस्थ थे कभी, और सम्भवतः मुझ से भी हीन अवस्था में थे-अपने पूर्व भवों में। वहां से ही इन्होंने धीरे धीरे अन्तरङ्ग में विरक्तता उत्पन्न करके, अभ्यास प्रारम्भ किया था। आज वह जो अकस्मात् त्याग करता दिखाई दे रहा है वही सिद्धहस्त जीव है। अतः भाई! तू भी मत डर। साहस करके यदि ऊपर के प्रकरणों अनुसार धैर्य पूर्वक अभ्यास करना प्रारम्भ करे, तो अपने भविष्य में, अपने आने वाले भवों में अवश्य ही तू भी अकस्मात् त्याग करने की शक्ति को उत्पन्न कर लेगा। कटड़ी को उठाते उठाते भैंस उठाई जा सकती है, इसी से अभ्यास की इस मार्ग में बड़ी महत्ता है। पर इसका यह अर्थ नहीं कि “भविष्य में कर लूंगा। आज के निकृष्ट काल तथा हीन संहनन में तो करना ही सम्भव नहीं”, ऐसे विचारों द्वारा शक्ति को छिपाया जाये। यदि आज कुछ न करेगा तो भविष्य में भी कुछ न कर सकेगा, भले संहनन बढ़ जावे पर उसका प्रयोग तो अधोगति में जाने के प्रति ही होगा।

इस प्रकार अन्तरंग से विषय भोगों सम्बन्धी सामग्री के प्रति यदि विरक्तता करता

हुआ साहस पूर्वक धीरे धीरे उनका त्याग करने का अभ्यास करता रहे, तथा प्राण संयम में कथित हिंसा के विकल्पों (अध्याय नं० २६) का भी त्याग करने का अभ्यास करता रहे, तो एक दिन ऐसा आयेगा, कि तेरे मन की वह घुण्डी खुल जाये, जो दृढ़ता पूर्वक त्याग करने का साहस तुझ में उत्पन्न होने नहीं देती। अर्थात् उन्हीं क्रियाओं को व्रत रूप से तुझे अंगीकार करने नहीं देती, व्रत अर्थात् उन उन बातों से अन्तरंग में विरक्तता, उदासीनता व हटाव तथा बाह्य में उनके प्रति प्रवृत्ति करने में ब्रेक लगाने का प्रयत्न। जब तक अन्तरंग से वह घुण्डी या ग्रन्थी नहीं खुलती तब तक भले ही अभ्यास रूप से सब कुछ भी त्याग कर दे, व्रती नहीं कहला सकता। और व्रत के बिना आगे बढ़ा नहीं जा सकता। सो ही आगे दर्शाता है।



—: व्रत व शल्य :—

दिनांक २४ अक्टूबर १९५६

प्रवचन नं० १०

१—शल्य का स्वरूप, २—अणुव्रती, ३—योगियों का पराक्रम, ४—परीषद् जय, ५—महाव्रती,
६—गृहस्थी को व्रतों व मुनियों की बात बताने का प्रयोजन ।

१. शल्य का स्वरूप व्रत धारण करने में बाधक शल्य की बात चलती थी, वह घुण्डी या शल्य क्या है ? इसको स्पष्ट करता हूँ, देखिये आज तक आपने मांस खाकर नहीं देखा । आगे भी खाने की सम्भावना नहीं । परन्तु उसको त्यागने के लिये कहा जाये तो अनेकों विकल्प सामने आकर खड़े हो जाते हैं । यदि कल को बीमार हो जाऊँ और डाक्टर बतादे मांस खाना तो ? व्रत आज तक धारण किया नहीं, अतः यदि भङ्ग हो गया तो ? और इसी प्रकार अन्य सर्व विषय सम्बन्धी त्याग की बात आ पड़ने पर यह 'तो' का भाव बिना किसी के बताये अन्तरंग में उत्पन्न हो जाता है । और मेरा कार्य रोक लेता है । मुझे प्रतिज्ञा लेने या व्रत धारण करने को आज्ञा नहीं देता । यह 'तो' ही वह ग्रन्थी है, जिसका नाम आगम भाषा में शल्य है ।

यद्यपि छोटी सी बात दीखती है, परन्तु देखिये कितनी घातक है कि व्रत लेकर आगे बढ़ने ही नहीं देती । त्याग रहते हुए भी त्याग करने नहीं देती, यही तो अन्तर है एक व्रती गृहस्थ व अव्रती गृहस्थ में । परन्तु अभ्यास करते करते जब यह विश्वास हो जाता है कि इतने दिन तक इस विषय का प्रयोग जीवन में नहीं किया । कोई विशेष बाधा तो आई नहीं, और यदि थोड़ी बहुत आई भी तो उसको जीतने में सफल रहा । फिर यदि इस त्याग को व्रत रूप से ग्रहण करले तो कोई कठिनाई न आयेगी । तब एक साहस उत्पन्न होगा, और अन्तरंग की 'तो' को उल्लङ्घ कर उसी अभ्यास रूप त्याग को व्रत की कोटि में ले आयेगा । व्रती को भी अव्रती बनाये रखने वाली इस ग्रन्थी को तोड़ने में बड़े बल की आवश्यकता है । वह बल जिसके प्रसट हो जाने पर कि उसमें इतनी दृढ़ता आ जाती है कि प्राण जाये तो जाये, लोक की सारी बाधायें व पीड़ाएँ एकत्रित होकर आ जायें, तो भले आ जायें, इस दिशा विशेष में कदापि प्रवृत्ति न करूँगा । देखिये कितना महान अन्तर पड़ गया है इस एक छोटी सी घुण्डी के खुलने से । इसी लिए थोड़ा भी त्याग करने वाला निःशल्य व्रती है । और बहुत अधिक त्याग रखने वाला भी शल्यवान अव्रती है ।

१ अणुव्रती अव्रती से इस प्रकार अभ्यास वश व्रती की कोटि में आकर गृहस्थ अहिंसा, सत्य, अचीर्य,

अहंकार्य व धन संचय त्याग इन पांच व्रतों को आंशिक रूप से ग्रहण कर लेता है अर्थात् अहिंसा के सर्व भेदों में से चलने फिरने वाले जीवों की पीड़ा सम्बन्धी यथा योग्य हिंसा, भूठ, चोरी व्यभिचार व धन संचय का क्रम से त्याग करने लगता है। अर्थात् पहले संकल्प पूर्वक हिंसा के विकल्पों के त्याग का व्रत लेता है, फिर विरोधी सम्बन्धी का भी व्रत ले लेता है, और फिर क्रम से उद्योगी सम्बन्धी व आरम्भी सम्बन्धी हिंसा के त्याग का भी व्रत ले लेता है। रुपये पैसे का, घर, दुकान व जमीन का, सोना चांदी का, कपड़े जेवर का, बर्तन व फर्नीचर का, और भी सर्व परिग्रह का परिमाण बांध लेता है। अर्थात् “अमुक अमुक वस्तु इससे अधिक न रखूंगा। प्रति दिन इतने समय से अधिक व्यापार न करूंगा। इतने क्षेत्र से बाहर व्यापार करूंगा न कराऊंगा। चिट्ठी पत्री भी न लिखूंगा। प्रतिदिन इतने से अधिक न कमाऊंगा प्रति रुपया इतने से अधिक नफा न कमाऊंगा।” इत्यादि। और इस प्रकार विषय भोगों की लालसा व दैनिक आवश्यकतायें कम हो जाने के कारण, बड़ा सन्तोषी जीवन बिताने लगता है। यहां इस गृहस्थ का नाम अणुव्रती या श्रावक रख दिया जाता है।

यहां भी वह रुकता नहीं। बराबर बढ़े चले जाता है-पूर्णता पर लक्ष्य रख कर। अधिक अधिक उपवास करने का अभ्यास करके क्षुधादि बाधाओं को किञ्चित् जीत लेता है। अधिक अधिक समय सामायिक या आत्म चिन्तन में लगाता हुआ, अन्य प्राकृतिक बाधाओं को भी किञ्चित् जीत लेता है। भोगों सम्बन्धी नित्य प्रयोग में आने वाली खाद्य व अन्य सामग्री के ग्रहण की सीमा को संकोचता है। इन्द्रियों को भी किञ्चित् जीत लेता है। पर-स्त्री का त्याग तो पहले ही कर दिया था, अब स्व-स्त्री का भी त्याग करके मैथुन को भी जीत लेता है। उद्योग को पूर्णतया छोड़ देता है। परिग्रह तथा घर बार छोड़ कर मन्दिर में रहने लगता है। अन्य लोगों से बात करनी भी बहुत कम कर देता है। तथा रात्रि भोजन का पूर्ण त्याग, सचित पदार्थों के ग्रहण का त्याग आदि अनेकों व्रत और भी धारण कर लेता है। यहां तक कि अभ्यास बढ़ता बढ़ता ऐसी अवस्था में पहुँच जाता है, जबकि पहनने के लिये एक लंगोटी और ओढ़ने के लिए एक चादर से अधिक कुछ भी पास नहीं रखता। पैसे को छूना भी पाप समझता है। माता पिता आदि से कोई नाता नहीं रखता, अर्थात् मुनि वत् हो जाता है। इस दशा में वह श्रावक की उत्कृष्ट अवस्था को प्राप्त हो जाता है।

यहां भी नहीं रुकता। और आगे बढ़ता है। क्योंकि लक्ष्य पूर्णता पर है। उससे कम पर सन्तोष आने वाला नहीं है। बल बहुत बढ़ चुका है। शरीर को भी हट जाने के लिए ललकारता है। परन्तु जब यह देखता है कि यह पीछा छोड़ने को तैयार नहीं, तो अन्तरंग से स्वयं इसे त्याग देता है, अर्थात् इसे कह देता है कि देख मैं शान्ति पथ पर बहुत आगे बढ़ा जा रहा हूँ। गर्मी, सर्दी, मच्छर व भूख प्यास आदि की अनेकों बाधाएँ आयेंगी। ऐसे अवसरों पर अब पहले के समान मैं तेरी सेवा न करूंगा। अब मैं तेरा सेवक नहीं। तुझे मेरा सेवक बन कर रहना होगा।

देखिये तो योगियों की वीरता। इसी से तो यह मार्ग वीरों व क्षत्रियों का है, भोगों में आसक्त, तथा उन योगियों को कायर बताने वाले कायर जनों का नहीं। किस का साहस है इस प्रकार शरीर को दास बनाने का। इस वीरता को प्राप्त वह श्रावक लंगोटी व चादर भी छोड़ देता है और निर्भीक सिंह वृत्ति को धार कर ग्राम ग्राम विचरण करने लगता है। बिल्कुल

अपरिचित वातावरण में जाकर रहता है, शरीर पर क्षुधादि की बाधायें आये तो उनको गिनता नहीं। धन्य है वह योगी।

यदि कदाचित् क्षुधा की तीव्र वेदना इतनी बढ़ जाये कि पूर्ण वीरता की कुछ कमी के कारण, अपनी शान्ति को स्थिर रखने में अपने को समर्थ न पाये, तो इस शान्ति की रक्षार्थ इस शरीर को रिरुवत देने अर्थात् आहार देने के लिये कदाचित् तैयार भी हो जाता है। तो भी विवेक की हाथ से जाने नहीं देता। याचना का भाव चित्त में नहीं लाता। केवल चुपचाप चला जाता है गली मोहल्लों में या घर की किसी ड्योढ़ी में भी। मुख से कुछ नहीं कहता। यदि स्वतः ही किसी गृहस्थ को उनका शान्त स्वरूप देख कर उनके प्रति कुछ भक्ति उमड़ आवे और “उनको आहार देने से मैं कृतार्थ हो जाऊंगा। आज मेरा जीवन सफल हो जायेगा। मैं आज धन्य हूँ कि इस शान्त मूर्ति ने मुझे अधम का स्थान पवित्र किया।” कुछ इस प्रकार के भाव अन्तरंग में उत्पन्न हो जावें। और आकर उनसे प्रार्थना करे कि प्रभु! आहार ग्रहण करके मुझे कृतार्थ कीजिये। तब ही उस गृहस्थ के यहां आहार ग्रहण करते हैं अन्यथा नहीं। उसके हाव भाव से तथा उसके वचनालाप से यदि इस बात का भास हो जाये कि यह गृहस्थ किसी लोभ वश, या किसी श्राप आदि के भय वश, या समाज में मान हानि वश, मुझे आहार देना चाहता है। तो कदापि ग्रहण नहीं करता।

कहां तक वर्णन करूं उन योगियों की महिमा। देखिये उनकी करुणा बुद्धि। एक महीने का भूखा हो तो भी, यदि उस गृहस्थ के द्वार पर कोई कुत्ता आदि जन्तु या कोई फकीर आदि भोजन की आशा लेकर खड़ा हुआ दिखाई दे जाये, तो तुरत लौट आते हैं उसके द्वार से। यह विचार कर कि मेरे कारण सम्भवतः यह गृहस्थ इन बेचारों को भोजन न दे। इनको पीड़ा पहुँचा कर मैं भोजन करूं यह कदापि नहीं हो सकता। इसके अतिरिक्त भी यदि यह अनुमान में आ जाये कि उसके कारण गृहस्थ को कोई भी ऐसी वस्तु विशेष जुटानी पड़ी है जो स्वयं वह आज प्रयोग में लाने वाला न था, या यह भोजन उसके लिए ही विशेषतया बनाया गया प्रतीत होता है, तो भी बिना खाये लौट आते हैं उसके द्वार से। इतना ही नहीं बल्कि भोजन देख कर यह अनुमान में आ जाये कि कोई भी पदार्थ इसकी रसोई में ऐसा बना हुआ है जिसमें उस जीव का घात अवश्य हुआ होगा तो भी बिना खाये लौट आते हैं तथा और भी यदि खाते खाते बीच में कोई मरा हुआ छोटा जीव जन्तु आदि या बाल आदि कोई शरीर का अंग पड़ा दिखाई दे जाये तो भी बीच में ही भोजन छोड़ कर चले आते हैं। क्योंकि वह जानते हैं कि इस प्रकार का अयोग्य भोजन लेने से उनकी शान्ति की रक्षा न हो सकेगी, बल्कि परिणामों में कुछ विकार आ जाएगा। शान्ति का उपासक किसी मूल्य पर भी शान्ति में बाधा डालने को तैयार नहीं।

४ परीषद् जय कोटि जिह्वा भी उन महर्षियों की महिमा व सामर्थ्य का बखान करने में समर्थ नहीं है। बालों को अपने ही हाथों से नोंच कर फेंक देते हैं। इसलिए कि कहीं इस शरीर के प्रति फिर मुझे ममत्व उत्पन्न न हो जाये। कभी कभी सर्दी की कड़कड़ाती रातों में खुले आकाश के नीचे नदी किनारे जा ध्यान धरते हैं। कभी कभी अग्नि बरसाते सूर्य की किरणों के नीचे ज्येष्ठ की गर्मी में पर्वत की चोटी पर जा योग धरते हैं। कभी कभी बरसात की मूसलाधार वर्षा में वृक्ष के नीचे जा आत्म मग्न होकर निज शान्ति का अस्वादन करने लगते हैं। कितने भी मच्छर काटे उन्हें परवाह नहीं। केवल इसलिए कि कहीं यह शरीर उच्छ्रंखल न हो जाये। कितना पराक्रम है ऐसे महावीरों का।

शारीरिक ही नहीं मानसिक बाधाओं को भी जो तुच्छ मात्र समझते हैं। किसी को भी कभी आप नहीं देते, भले ही उनको गाली देता हो, या उनका तिरस्कार करता हो, या उन्हें मारने को उद्यत हुआ हो। अनेकों ऋद्धियां व दैवी शक्तियां होते हुए भी अपने ऊपर आये हुए बड़े बड़े उपसर्गों व पीड़ाओं को दूर करने का कभी प्रयत्न नहीं करते। ज्ञान आदि अपने गुणों की वृद्धि न हो पाई हो, तो भी केवल एक शांति मात्र के उगसक वे योगी कभी इस बात की चिन्ता नहीं करते, कि "देखो अमुक व्यक्ति तो बिना तपश्चरण किये या अल्प मात्र तपश्चरण करके भी कितना अधिक विद्वान है। कितने चमत्कार दिखाता है। और इतना तपस्वी व धैर्यवान होते हुए भी मुझे कोई भी शक्ति चमत्कार दिखाने की उत्पत्ति न हुई। उसे तो भविष्य सम्बन्धी ज्ञान प्राप्त हो गया है। पर मुझे अब तक भी नहीं हुआ है। इसकी तो ख्याति फैल रही है, पर मेरा कोई नाम भी नहीं लेता।" सर्व के प्रति सर्वदा कल्याण की भावना ही उत्पन्न हुआ करती है-ऐसे योगियों के भीतर। तथा अन्य भी बहुत कुछ। मैं तो कहने में असमर्थ हूँ। ऐसे परम पवित्र पूर्ण त्यागी, यहां तक कि शरीर के भी त्यागी, अत्यन्त पराक्रमी वे नग्न दिगम्बर साधु महाव्रती कहलाते हैं। क्योंकि उनको व्रतों की पूर्णता उपलब्ध है।

५ महाव्रती वे चलने फिरने वाले जीवों के प्रति ही नहीं बल्कि पृथ्वी आदि वनस्पति पर्यन्त एकेन्द्रिय जीवों के प्रति भी दया रखते हैं। उन्हें भी अपने किसी कार्य से बाधा होने नहीं देते। कदापि भी अमिष्ट व अहितकारी शब्द उनके मुख से निकलता ही नहीं। मिट्टी मात्र का ग्रहण भी बिना दिये करते नहीं। स्त्री के साये से भी दूर रहते हैं। वस्त्र का ताना मात्र भी जिनके पास नहीं है। भोजन भी खड़े होकर केवल दिन में एक बार अपने हाथ में रखवा कर खा लेते हैं। फिर पानी भी पीने का विकल्प आने नहीं देते। इत्यादि अनेकों गुण प्रगट हो गये हैं उनमें। तभी तो उनके प्रभाव से उनके आस पास के क्षेत्र में पड़ा दुरभिक्ष भी टल जाता है। वे मौसम भी धान्य पक जाते हैं। सर्प नेबला आदि विरोधी जोव भी उनकी शान्त मुद्रा देख कर अपना वैर भूल कर शान्त हो जाते हैं। और कहाँ तक कहूँ। मुझ कीट में इतनी शक्ति ही कहाँ है कि उनके गुणों का वर्णन कर सकूँ। शत इन्द्र भी आकर एक एक हजार जिह्वाओं से वर्णन करने लगें तो कर न सकें।

उपरोक्त महिमा सुनकर कुछ घबराया सा क्यों प्रतीत होता है? सम्भवतः विचारता हो कि इतने कष्ट का जीवन कैसे बिताते होंगे। और जैसा कि आगे कहा जाने वाला है यदि मुझे भी वैसा करना पड़ा तो कैसे कर सकूँगा। इतना कठिन व कष्टप्रद मार्ग मुझ से न बनेगा। परन्तु घबरा नहीं। (पञ्च महाव्रतों का स्वरूप देखो उत्तम संयम अध्याय नं० ३८) तू भी उसी सिंह की सन्तान है, जिसकी महिमा उपर वर्णन की गई है। जब तक क्रम पूर्वक बढ़ता हुआ स्वयं वहां नहीं पहुँच जाता, तब तक ही घबराहट है। वहां पहुँचने के पश्चात आनन्द ही आनन्द, शान्ति ही शान्ति है। भला विचार तो सही वह भी तो तेरे जैसा ही मनुष्य है। उसका शरीर भी चाम हाड़ का बना हुआ है लोहे का नहीं। कष्ट हुआ होता तो कैसे टिकता ऐसी अवस्था में? रणक्षेत्र में अपने शत्रु को पीछे धकेलते क्षत्री योद्धा के शरीर में अनेकों बान लगे हों, लहू बह रहा हो, परन्तु उस समय उसको पीड़ा होनी है क्या? सर कट जाने पर भी सात व्यक्तियों का घात कर देने की सामर्थ्य है उस योद्धा में। तो यह योगी तो अलौकिक वीर है, उपरोक्त सर्व उपसर्ग व परीषह सहने में उसे कष्ट नहीं होता। क्योंकि उसका उपयोग एक शान्ति को अनुभव करने में केन्द्रित रहता है।

६ गृहस्थी को व्रतों इस प्रकार उपयोग को केन्द्रित करने तथा किञ्चित् बाधाओं को जीतने का अभ्यास व मुनियों की श्रावक अवस्था में यह अच्छी तरह कर चुका है। अतः तू भी यदि धीरे २ अभ्यास बात बताने का करता चले और शक्ति को न छिपाये, तो क्रम से पहले अव्रणुती श्रावक बनकर उसकी प्रयोजन जघन्य स्थिति से उत्कृष्ट महिमा पूर्ण श्रेणी में पदार्पण करेगा। ऐसा निश्चय है। भय छोड़। शान्ति का उपासक बना है तो शरीर से ममत्व हटा। इस पर्याय में आने वाली बाधाओं से न घबरा। व्रतों में अनेकों दोष लग जाने सम्भव हैं। सम्भवतः इतने बड़े कि जो एक पापी को भी न लग सकें। उन पर से साहस न हार जाना। अभिप्राय की रक्षा करते हुए, बराबर दोष टालने का प्रयत्न करते रहना। अवश्य सफल होंगे। व्रतों में लगने वाले दोष अभिप्राय की सत्यता के कारण दोष गिनने में नहीं आते। और अभिप्राय की विपरीतता के कारण छोटे से छोटा दोष भी महान बन जाता है। इसका स्पष्टीकरण आगे 'अतिचार' के प्रकरण में किया जायेगा।

उपरोक्त व्रतों व परीषद् जय की बात तुझे अभी व्रत आदि धारण करने की प्रेरणा के लिए नहीं कही जा रही है। बल्कि यह बताने के लिये कही जा रही है कि शान्ति का मार्ग उतने मात्र पर समाप्त नहीं हो जाता जितना कि तुझे गृहस्थ में रहते रहते करने के लिये कहा गया है। यदि उतने ही मात्र में सन्तोष धार लेगा तो शान्ति की पूर्णता न हो सकेगी। और पूर्णता की प्राप्ति के अभाव में सम्भवतः तुझे मार्ग पर ही अविश्वास हो जाये। अतः पूर्ण मार्ग जानना आवश्यक है। भले ही शक्ति हीनता वश उसका अंश मात्र ही जीवन में उतारा जाये, इसलिये यह जानना, आवश्यक है कि तेरे वाली उस प्रथम श्रेणी के अतिरिक्त, जिसका अब तक संवर निर्जरा के प्रकरणों में कथन चला आ रहा है। संवर और निर्जरा की दो और श्रेणियाँ भी हैं। जो तेरे वाली से उत्तरोत्तर ऊँची हैं। बल की वृद्धि हो जाने के पश्चात्, ही धारी जानो सम्भव हैं। उनमें से प्रथम की नं० २ श्रेणी तो श्रावक की है। जिसे वानप्रस्थ भी कहते हैं। और दूसरी नं० ३ वाली श्रेणी साधु की है जिसे तपस्वी, योगी, मुनि, ऋषि, साधु, सन्यासी आदि अनेक नामों से पुकारा जाता है।

श्रावक व साधु का किञ्चित् स्वरूप इसी प्रकरण में आज बताया गया है। साधु का और कुछ विस्तार आगे के प्रकरणों में कहा जाने वाला है। या यों कह लीजिये कि साधु की संवर निर्जरा रूप उत्कृष्ट क्रियाओं का रूप बताया जाने वाला है। ऐसे जीवन से परिणत यह साधु जन ही वास्तव में गुरु कहलाये जाते हैं। जिनकी भक्ति व उपासना सम्बन्धी बात गृहस्थ सम्बन्धी संवर के प्रारम्भिक क्रम में बताई गई थी। इसका यह अर्थ भी न समझ लेना कि साधुओं की क्रियायें सर्वथा आपके करने की नहीं हैं। और गृहस्थ की क्रियायें सर्वथा साधु को करने की नहीं हैं। बल्कि यह समझना कि यह क्रियायें मुख्यतया साधुओं को और आंशिक रूप में गृहस्थ को भी होती हैं। आगे सुन कर आप स्वयं जान जाओगे कि अब तक जो क्रियायें आपको करने के लिये कहा गया है, वे इन्हीं क्रियाओं का अल्प रूप हैं। और इन क्रियाओं के अतिरिक्त भी यह सब बताई जाने वाली क्रियायें गृहस्थ के द्वारा आंशिक रूप में पाली जानी शक्य हैं। और उसके जीवन के प्रयोजन सम्बन्धी अनेकों ग्रन्थियाँ सुलभाने वाली हैं। अतः ध्यान से सुन।

—: साधु सम्बन्धित संवर :....

दिनांक १५ अक्टूबर १९५६

प्रवचन नं० ६१

१—गृहस्थ व साधु की क्रियाओं में अन्तर, २—साधु धर्म के सात मुख्य अंग गुप्ति आदि, ३—समिति, ४—गुप्ति ।

१ गृहस्थ व साधु शान्ति पथ पर धीरे धीरे प्रगति करते हुए जब मैं इस तीसरी श्रेणी में पदार्पण कर की क्रियाओं में जाऊंगा । अर्थात् साधु बन जाऊंगा तब मेरा जीवन कैसा होगा यह बात चलती है । अन्तर अर्थात् साधु व गुरु का जीवन किस ढङ्ग का होता है, वह बात है । यद्यपि अत्यन्त उत्कृष्ट दशा को प्राप्त उस योगी की महिमा कल वाले प्रकरणों में कुछ आ चुकी है । परन्तु उतनी उत्कृष्ट व कष्ट प्रद सी दीखने वाली अवस्था में वह स्थिति कैसे पाता है, वह कैसी विचार श्रेणियां हैं । जिनके आधार पर कि वह इस दशा में भी शान्ति का ही वेदन करता है, तथा वह किस जाति का पुरुषार्थ है जो कि वह करता है, यह अनेकों प्रश्न उपस्थित हैं । अतः उसकी जीवन प्रवृत्ति की एक हल्की सी रूप रेखा खेंचने का प्रयत्न करता हूँ ।

साधु को मुख्यतः अन्तरङ्ग का पुरुषार्थ अधिक वर्तता है । आपको भी इस गृहस्थ दशा में मुख्यतः अन्तरंग का पुरुषार्थ करने को ही कहा गया है, परन्तु दोनों के प्रयोजनों में कुछ अन्तर है । आपको तो मुख्यतः अन्तरंग का करने को इसलिए कहा जा रहा है कि आप बाह्य के अधिक त्यागादि करने को असमर्थ हैं, और साधु को अन्तरंग के पुरुषार्थ की मुख्यतः इसलिए है कि उसे बाह्य का सर्व त्याग हो चुका है । और कुछ करने को रहा नहीं, हां, बीच की श्रावक वाली भूमिका में अन्तर व बाह्य दोनों पुरुषार्थों की मुख्यतः रहती है । यद्यपि संवर और निर्जरा तत्व की बात चल चुकी । परन्तु उसमें गृहस्थ के योग्य ही संवर व निर्जरा आई । अब से आगे के सर्व प्रकरणों में साधु सम्बन्धी संवर निर्जरा की बात आनी है ।

साधु के संवर निर्जरा व गृहस्थ के संवर निर्जरा में वास्तव में कोई अलौकिक भेद नहीं है । केवल जघन्यता व उत्कृष्टता का भेद है । जो क्रियायें आपको जघन्य रूप में बताई गईं वही क्रिया या विचार साधु उत्कृष्ट रूप में करता है । इसलिए साधु का धर्म जुदी जाति का हो और गृहस्थ का दूसरी जाति का, ऐसा नहीं होता । प्राण संयम के प्रकरण में आपको संकल्पी हिंसा के अतिरिक्त अन्य हिंसाओं की ओर यत्नाचार वर्तने को कहा गया था । यहां यद्यपि उद्योगी आदि हिंसाओं का पूर्ण त्याग

भावक दशा में ही वह साधु पूर्ण कर चुका है। इसलिए उन हिंसाओं का तो प्रश्न ही नहीं है। परन्तु इस शरीर के साथ रहने के कारण उसे जो कुछ भी किञ्चित् मात्र क्रियायें बाहर में करनी पड़ती हैं ? उनमें भी उसे अत्यन्त उत्कृष्ट यत्नाचार वर्तता है। यत्नाचार का नाम समिति है ? तथा इस शरीर पर पूर्ण नियन्त्रण का प्रयत्न करता हुआ, वचन व काय की क्रियाओं को भी अपने काबू में करता है।

२ साधु धर्म के सात इसके अतिरिक्त अन्तरङ्ग में भी शान्ति में पूर्ण स्थिरता अभी प्राप्त नहीं हो पाई है, मुख्यतः अज्ञ अतः कुछ शुभ रागात्मक विकल्प कभी कभी आ हो जाते हैं। पर नियन्त्रण पाने के गुप्ति आदि लिए भी अत्यन्त उत्कृष्ट यत्नाचार वर्तते हुए मन को काबू में करता है। इन मन वचन काय की क्रिया को काबू में करने को ही गुप्ति कहते हैं। यद्यपि अभ्यास करते करते क्रोध, मान माया व लोभ कषायों को इतना क्षीण कर दिया है कि कोई दूसरा यह नहीं जान सकता कि इस साधु में उनकी रेखा मात्र भी शेष रही हो। कदाचित् व किञ्चित् भी वे कषायें उसके वचनों के द्वारा अथवा मुखादि शारीरिक विकारों के द्वारा बाहर में प्रगट नहीं होने पाती। परन्तु फिर भी वह स्वयं उन्हें अवश्य अपने मन में कभी कभी उत्पन्न होते हुए अनुभव करता है। पूर्व कथित संस्कार विच्छेद के क्रम में उसकी इस समय की स्थिति आठवें नम्बर की है। जहां कि अन्तर में दोष उत्पन्न होते ही, वह उसे वहां ही दबा देने का प्रयत्न करता है। और बाहर में वह प्रगट होने नहीं पाता। इनके अतिरिक्त इन्द्रिय व प्राण संयम सम्बन्धी भी कुछ सूक्ष्म दोषों से बचने के लिए उसे कुछ विशेष विचारणायें अन्तरङ्ग में ही उत्पन्न करनी पड़ती हैं। इन विचारों को मुख्यतः दश श्रेणियों में विभाजित किया जा सकता है। इन १० प्रकार की विचार की श्रेणियों को दश लक्षण धर्म कहते हैं।

बिल्कुल नग्न खुले आकाश के नीचे अकेले व किसी की भी सहायता से निरपेक्ष, जीवन बिताने के लिए उसे कितनी शारीरिक व मानसिक बाधायें सहनी पड़ती होंगी। यह यद्यपि गिनाई नहीं जा सकती पर फिर भी अनुमान में आ जाने के कारण उनको बाईस कोटियों में विभक्त करके बताया जाता है। इन बाईस प्रकार की बाधाओं को परीषह कहते हैं। इन अत्यन्त असह्य पीड़ाओं को शान्ति पूर्वक झेलने की सामर्थ्य उनको कौन प्रदात करता है ? वह है उस ही की अपनी अन्तरंग विचारणायें, जो बारह कोटियों में विभाजित की जा सकती हैं। इनको बारह अनुप्रेक्षा व बारह भावनायें कहते हैं। तथा उनका शान्ति व साम्यता में रङ्गा हुआ जीवन चारित्र कहलाता है। उस चारित्र में बाधक संस्कारों को तोड़ने के लिए वह जो अत्यन्त उत्कृष्ट पुरुषार्थ करते हैं उसका नाम तप है।

इस प्रकार १ समिति, २ गुप्ति, ३ दस धर्म, ४ परीषह विजय, ५ अनुप्रेक्षा, ६ चारित्र, व ७ तप यह सात उसके जीवन के मुख्य अंग हैं। इन अंगों के पहले के छः में संवर की, तथा अन्तिम में निर्जरा की मुख्यतः है। यहां संवर का प्रकरण है अतः क्रम से उपरोक्त छः अङ्गों का वर्णन किया जाएगा :—


१ समिति इनमें पहला अंग है समिति (अर्थात् सम + इति) जिस का अर्थ है, अन्तरङ्ग में निज शान्ति की प्राप्ति के प्रति, और बाहर में अन्य जीवों की शान्ति की रक्षा के प्रति, प्रयत्न करते हुए सम्यक् प्रकार गमन करना। अतः वास्तविक समिति तो उसे उतनी ही देर रह सकनी सम्भव है, जितनी देर कि वह

निज शांति में स्नान करता ध्यानस्थ अवस्था में स्थित रहता है। क्योंकि पूर्णतया शांति की प्राप्ति व अन्य जीवों की रक्षा तभी सम्भव है, अन्य शारीरिक क्रियायें करते हुए नहीं। परन्तु अधिक समय उस अवस्था में स्थिति पाने की सामर्थ्य न होने के कारण वह उस दशा से च्युत हो जाता है और कुछ शारीरिक व वाचसिक क्रियाओं में प्रवृत्ति करने लगता है। यद्यपि अन्य लौकिक प्रयोजनों से तो यह क्रियायें आज होनी असम्भव है, क्योंकि उस वातावरण से, अन्तर व बाहर से पूर्णतया नाता टूट चुका है। परन्तु शरीर के साथ लगे रहने के कारण इसे भोजन देने के लिये, या शौचादि क्रियाओं के लिए कदाचित् गमनागमन करना पड़ता है। कभी कभी जिज्ञासु जीवों पर करुणा करके उपदेश देने का भाव भी जागृत हो जाता है। यद्यपि अन्य सर्व परीग्रह का त्याग कर चुका है, अब भी शौचादि निवृत्ति के लिए, एक कमण्डल, च्युत दशा में मन स्थिर रखने के लिए दो चार शास्त्र, छोटे छोटे जीव जन्तुओं की रक्षा के लिए केवल एक पिछी वह रखता है। इन वस्तुओं को तथा शरीर को उठाने, धरने, सुलाने, बैठाने आदि की क्रियायें भी इसलिए उसे करनी पड़ती हैं। इन सर्व शारीरिक व वाचसिक क्रियाओं में उसे अत्यन्त यत्नाचार वर्तता है। च्युत दशा में यत्नाचार की यह प्रवृत्ति ही अन्य जीवों की रक्षा के निमित्त होने के कारण समिति कहलाती है ?

पृथ्वी पर गमन करते हुए वह बराबर चार हाथ आगे दृष्टि करके चलता है कि कहीं कोई चींटी आदि छोटा जन्तु उसके पांवों के नीचे आकर या शरीर के किसी भी अंग से आघात पाकर मर न जाये, पीड़ित न हो जाये। यहाँ तक कि उसके मार्ग में कुछ प्राणी ऐसे बैठे हों कि जो उसके अस्कमात् निकट पहुंचने पर उससे डर कर भागने लगे, तो उस मार्ग को ही छोड़ देता है। ऊपर बताई गई अपने से सम्बन्धित किसी भी वस्तु को उठाते, धरते, सुलाते या बैठते भी उस वस्तु तथा स्थान को कोमल पिछी से अच्छी तरह शोध या भाड़ कर हां रखता उठाता है कि कहीं ऐसा न हो कि उस वस्तु के नीचे आकर या उसका आघात पाकर कोई छोटा जन्तु, जिसका उस स्थान पर या उस वस्तु पर उस समय बैठा हुआ होना सम्भव है मर न जाये या पीड़ित न हो जाये। मल मूत्र क्षेपण करते समय भी यह यत्न बराबर बना रहता है। और इसलिए किसी साफ मैदान में ही अच्छी तरह देख कर या शोध भाड़कर मल क्षेपण करता है। नाली आदि में नहीं। क्योंकि ऐसे गन्दे स्थानों में बड़ी जीव राशि पड़ी हुई होती है। जो कि उस मल से मर जानी या बाधित हो जानी सम्भव है। अपने बैठने उठने के स्थान से यथा योग्य दूरी पर ही क्षेपण करता है। क्योंकि निकट करने से मल की दुर्गन्धि के कारण स्वयं उसे अथवा उसके शिष्यादि को वहां बैठना भी दूभर हो जाये। तथा सुसंस्कृत व्यक्तियों के लिए ऐसा करना अच्छा भी प्रतीत नहीं होता। कितनी दूर पर क्षेपण करे इसका निश्चय मल की जाति पर से होता है। विष्टा का क्षेपण बहुत अधिक दूर मूत्र का क्षेपण अपने से कुछ दूर तथा कफ आदि के क्षेपण अपने से थोड़ा दूर पर कर देना ही पर्याप्त है। परन्तु तीनों ही अवस्थाओं में गुप्त स्थान होना चाहिये। इन गमना-गमन व उठाने-धरने, या मल क्षेपण की क्रियाओं के अतिरिक्त, उपदेश देते समय या अपने किसी शिष्य या अन्य साधु से बात करते हुए भी उसे यह यत्नाचार बराबर बना रहता है, कि उसके मुख से कोई भी शब्द ऐसा न निकलने पाए कि श्रोता के लिए अहितकारी हो, अथवा उसे कुछ बुरा लगे। भोजन ग्रहण करते समय भी बराबर यह यत्नाचार वर्तता है कि भोजन किसी ऐसी वस्तु से अथवा किसी ऐसी रीति से न बनाया गया हो कि उसके कारण किसी छोटे या बड़े जीवों को पीड़ा पहुँची हो, अथवा पहुँचने की सम्भावना हो। या भोजन ले लेने से किसी अन्य की उदर पूरणा में तो बाधा आने की सम्भावना नहीं है। इस दातार पर तो भोजन बनाते समय कोई विशेष भार नहीं

पड़ा है, या पड़ना सम्भव नहीं है इत्यादि । इस प्रकार उत्कृष्ट यत्नाचार में प्रवृत्त होता हुआ उसका जीवन पूर्ण होती जीवन है । पूर्ण संयमी जीवन है ।

४ गुप्ति मन वचन काय को पूर्ण नियन्त्रित रखने का नाम गुप्ति है । वास्तव में तो इसकी पूर्णता भी ध्यानस्थ अवस्था में ही सम्भव है, जहां शरीर निश्चल, वचन मौन, मन से भी अन्तर्जल्प रूप वचनों का अभाव और मन की शान्ति में एकाग्रता पाई जाती है । पर वहां से हट जाने पर वह योगी बराबर यह प्रयत्न रखता है कि, “अव्वल तो शरीर को हिलाने जुलाने का काम न करूंगा । करूंगा तो थोड़ा करूंगा । और वह भी समिति में बताये अनुसार यत्नाचार पूर्वक करूंगा । अव्वल तो मौन रहूंगा और यदि बोलना भी पड़े तो थोड़ा बोलूंगा और उसमें भी शान्ति व स्व-पर हित सम्बन्धी बात ही बोलूंगा, वह भी निष्प्रयोजन न बोलूंगा, प्रयोजन वश भी अत्यन्त मिष्ट भाषा में बोलूंगा । क्रोधादि से रंगे शब्दों को तो गृहस्थ दशा में ही त्याग कर चुका था । मन द्वारा केवल निज शान्ति के अतिरिक्त कुछ सोचूंगा नहीं । यदि सोचना भी पड़े तो अधिक देर तक नहीं सोचूंगा । बीच बीच में लौट कर पुनः पुनः शान्ति को स्पर्श करता रहूंगा । कुछ देर भी सोचने में लौकिक विकल्प न आने दूंगा । शान्ति की प्रेरणा सम्बन्धी ही आने दूंगा” इत्यादि । इस प्रकार हमारी भांति स्वयं मन वचन व काय के आधीन न रह कर उनको अपने आधीन बना लेता है । जो काम वह चाहेगा वही उन तीनों को करना पड़ेगा । जो वह न चाहेगा, उसे वह न कर सकेंगे । जो वह कहेंगे उसे वह साधु न करेगा । हमारी भांति वह योगी उनका दास न होगा । बल्कि वह तीनों होंगे उसके दास । और इसलिए यह योगी त्रिगुप्ति गुप्त कहलाता है । कितना महान है उनका पराक्रम व बल ।



—: उत्तम क्षमा :—

दिनांक १५ अक्टूबर १९५६

प्रबचन नं० ९१

१—दश धर्मों में एकत्व, २—क्षमा, य क्रोध का अर्थ ३—आदर्श गृहस्थ की क्षमा, ४—साधु के अन्तरंग शत्रु, ५—चार विकट परिस्थितियों में उठने वाले परिणाम, ६—गृहस्थ को भी पैसा करने की प्रेरणा ।

१ दश धर्मों में एकत्व वीतरागी साधु की बात चलती है । अन्तरङ्ग में किसी भी जाति की कषाय उत्पन्न हो जाने का अवसर हो जाने पर स्वभावतः ही उसमें किस जाति के विचार उत्पन्न होते हैं, यह प्रकरण है । उन परिणामों को मुख्यता से दश जातियों में विभक्त किया जाता है । उत्तम क्षमा, मार्दव, आर्जव, सत्य, शौच, संयम, तप, त्याग, आकिञ्चन्य और ब्रह्मचर्य । यह दशों परिणाम क्रमशः क्रोध, मान, माया, लोभ, हास्य, शोक, भय, जगुप्सा, रति, अरति, चोरी और मैथुन रूप कषायों के विरोधी है । यह दशों कोई पृथक् पृथक् धर्म हों ऐसा नहीं है । एक ही जीवन में यथा योग्य अवसरों पर स्वभावतः जो परिणाम उत्पन्न हुआ करते हैं, उन परिणामों का विश्लेषण करके ही यह दश भेद किये गये हैं । वास्तव में एक ही धर्मी जीव के यह सर्व चिन्ह हैं, लक्षण हैं । इसी कारण इनको दश लक्षण धर्म कहा है । अन्तर मुख साधु जनों को ही मुख्यतः इतने उत्कृष्ट परिणाम वर्तते हैं । पर किसी धर्मी गृहस्थ के जीवन में इस जाति के परिणाम उठते ही न हों ऐसा नहीं है । कुछ जघन्य अंश में वहां भी इस जाति के परिणाम उन उन अवसरों पर हुआ करते हैं । पहले बताये गए गृहस्थ सम्बन्धी संवर निर्जरा तत्वों में, इनका कथन पुनरुक्ति के भय से नहीं किया गया है । वास्तव में वहां भी इनको यथा सम्भव रूप में लागू कर लेना । अर्थात् यथा शक्ति उन पूर्व क्रियाओं के अतिरिक्त इनको भी अपने जीवन में उतारने का प्रयत्न करना । अशान्ति से आपकी रक्षा करने के लिए यह विशेष रूप में सहायी होंगे । इन दशों भावों के साथ उत्तम विशेषण लगा कर निर्देश किया है । इसका अर्थ यह है कि परिणामों का आधार कोई भी लौकिक तत्व नहीं है । बल्कि जीव अजीव तत्व में कथित वस्तु स्वभाव व स्व पर भेद विज्ञान है । शान्ति का आश्रय है, लौकिक भोग सामग्री का आश्रय नहीं है ।

२ क्षमा व क्रोध का प्रथम उत्तम क्षमा की बात चलेगी । क्रोध अग्नि को बुझाने के लिये क्षमा के अतिरिक्त अर्थ और कोई शीतल धारा नहीं है । क्षमा का अर्थ ही शान्ति है । परिणामों में क्रोध न आना ही क्षमा है । वास्तविक क्रोध है वह भूल, जिसके कारण अपनी महिमा, अन्तरंग में जागृत होती

नहीं। भोगादि सामग्री में अपने सुख का आभास करके, अविनाशी शान्ति की अवहेलना करना अनन्त क्रोध है। “पर पदार्थों का मैं कुछ कर सकता हूँ, और पर की सहायता के बिना मैं कुछ नहीं कर सकता”, ऐसी धारणा के द्वारा अपनी शक्ति का तिरस्कार करना, उसके प्रति अनन्त क्रोध है। प्रभो! अपनी शक्ति को पहिचान। दूसरे की ओर देखना छोड़। अपने लिए प्रयास कर। अपनी शक्ति से प्रयास कर। दूसरे से सहायता मांग कर भिखारी मत बन।

गृहस्थ व साधु के जीवन में महान् अन्तर है। इसलिए उनकी क्षमा में भी महान् अन्तर है। गृहस्थ अवस्था में रहते हुए व्यक्ति को अनेकों अवसर क्रोध के आ जाते हैं, साधु को इतने नहीं आते। अल्प दशा के कारण गृहस्थ को तीव्र क्रोध भी आ जाता है। परन्तु साधु को अब्बल तो ऐसा कोई संयोग ही प्राप्त होता नहीं जो तीव्र क्रोध में निमित्त पड़े। और यदि कदाचित् आ भी पड़े तो वह उसे बाहर प्रगट होने नहीं देता। अन्दर ही अन्दर उसे शान्त कर देने का प्रयत्न करता है? क्रोध बाहर में प्रगट हुआ तो साधु काहे का?

अब पहले सुनिये गृहस्थ की उत्तम क्षमा। क्षमा कई प्रकार की हो सकती है। एक वह क्षमा जो किसी प्रतिद्वन्दी के द्वारा किसी भी प्रकार अपनी क्षति हो जाने पर, उससे बदला लेने की शक्ति का अभाव होने के कारण, चुप साध कर करली जाती है। परन्तु अन्तरंग में अभिप्राय यह पड़ा रहता है। “कि यदि शक्ति होती तो मज्जा चखा देता, बच्चू को। अच्छा, अब न सही, फिर देख लूंगा।” इस प्रकार अन्तरंग में कटु द्वेष की ज्वाला में भुनते हुए भी, बाहर से कह देना कि जा तुझे क्षमा किया। इसी के अन्तर्गत वह क्रोध भी आ जाता है, जो अन्तरंग में न जाने कब से चले आये द्वेष के रूप में पड़ा रहता है, और बाहर में उस व्यक्ति से खूब मित्रता सरीखी दिखाता है, सहानुभूति दर्शाता है, इत्यादि। इसको कोन्हा कहते हैं। इस प्रकार के दिखावटी भाव को तो लोक में भी क्षमा नहीं कहते, यहां तो कैसे कहें। वह तो प्रगट क्रोध से भी अधिक घातक है। क्योंकि बहुत लम्बे समय तक बराबर अन्तर में द्वेष बना रहता है।

दूसरी प्रकार की भी क्षमा है। जो प्रतिद्वन्दी को खूब मार पीट कर अपने अरमान निकाल लेने के पश्चात् उसे छोड़ कर तथा “जा माफ किया, फिर ऐसा न करना” ऐसा करने में आती है। वह भी सच्ची क्षमा नहीं है। कहने मात्र की है। क्योंकि शक्ति अनुसार जो कुछ करना था वह कर लिया। क्रोध निकाल लिया। फिर क्षमा क्या किया? यह भी द्वेष की कोटि में आ जाती है। परन्तु पहले के द्वेष और इस द्वेष में महान् अन्तर है? पहले द्वेष की अपेक्षा इस द्वेष की शक्ति कम है। क्योंकि यह उतने मात्र समय के लिये रह कर समाप्त हो जाता है। पोछे मिलने पर उस व्यक्ति से कोई विशेष घृणा नहीं आती।

३ आदर्श गृहस्थ की क्षमा असली क्षमा वह है जिसमें द्वेष का नाम न हो। गृहस्थ को वह कैसे सम्भव है? देखिये कर्तव्य परायण गृहस्थों के लिए अपना कर्तव्य निभाते हुए भी द्वेष करने की आवश्यकता नहीं। प्राण संयम के अन्तर्गत विरोधी हिंसा की बात आई है। (देखो अध्याय नं० २६ प्रकरण नं० २१) जो कि संयमी गृहस्थ अवसर आने पर कर गुजरता है। परन्तु गौर करके देखने पर वहां आपको द्वेष दिखाई न देगा। विरोधी हिंसा में जैसा कि बताया जा चुका है, शत्रु से युद्ध द्वेष वश नहीं किया जाता

बल्कि आत्म रक्षा या निज सम्मान की रक्षा वश किया जाता है। और इसलिए यदि कदाचित् शत्रु जीत लिया जाये, तो उसे तंग नहीं किया जाता। बल्कि शान्ति पूर्वक समझा बुझा कर तथा कुछ उपयोगी शिक्षायें देकर तुरत छोड़ दिया जाता है। उसकी दृष्टि केवल आत्म रक्षा थी, वह हो गई। इसके अतिरिक्त और कुछ नहीं चाहिये था, इसलिए वह अवसर बीत लेने के पश्चात् वह व्यक्ति पहले की भांति ही दीखने लगता है। यदि पहले मित्र था तो अब भी मित्र दीखता है। यदि पहले सामान्य मनुष्य दीखता था, अर्थात् न उसमें शत्रु का भाव था न मित्र का तो अब भी वैसा ही दीखता है। यह गृहस्थ की सच्ची क्षमा है।

भारत के वीरों का यही आदर्श रहा है। भगवान राम ने रावण पर चढ़ाई की। परन्तु अन्तिम समय तक यही प्रयत्न करते रहे कि किसी प्रकार युद्ध न करना पड़े तो ठीक। शक्ति की कमी हो इसलिए नहीं, बल्कि इसलिये कि अन्तरंग में रावण के प्रति कोई द्वेष न था। उन्हें अपने सम्मान की रक्षा के लिए सीता दरकार थी। और कुछ नहीं। उन्हें रावण की स्वर्णमयी लंका की बिल्कुल इच्छा न थी। और इसलिए अन्तिम समय तक यही सन्देश भेजते रहे-रावण के पास, कि सीता लौटा दो तो हम युद्ध न करेंगे, हमें तुमसे कोई शत्रुता नहीं है। पर रावण न माना तो क्या करे। सम्मान की रक्षा तो उस समय कर्तव्य थी ही। यदि तब उस समय उस कर्तव्य को पूरा न करते तो कायर थे। मुनि का यह कर्तव्य नहीं है। क्योंकि उस दशा में सीता व रावण समान हैं? उनका आत्म सम्मान शान्ति मात्र है। शान्ति में बाधक उनके अपने परिणाम ही उनके शत्रु हैं। इसलिये यदि युद्ध करते हैं तो अन्तर परिणामों से, बाहर के किसी व्यक्ति से नहीं, क्योंकि उनकी दृष्टि में कोई शत्रु है ही नहीं। वह यदि बाहर में किसी व्यक्ति से युद्ध करें तो कायर हैं। दशा भेद हो जाने से कार्य में भेद पड़ जाता है। अपना कर्तव्य पूर्ण करने को वह (राम) यद्यपि रावण से लड़ा, परन्तु जीत लेने के पश्चात् उससे अनुचित व्यवहार न किया। उसका सम्मान रिया। लक्ष्मण को उसे गुरु स्वीकार करने की आज्ञा दी। सीता मात्र को लेकर वापिस आ गये। लंका की एक वस्तु भी न छूई। उन्हें आवश्यकता ही न थी किसी पदार्थ की। बताइये क्या राम को द्वेष था रावण से? यह थी एक गृहस्थ की क्षमा।

सिकन्दर ने पोरस को जीता। पर उससे द्वेष न रखा। उससे मित्रता कर ली। उसका देश भी उसे लौटा दिया। मित्र स्वीकार किया। और सम्मान किया। क्या सिकन्दर को द्वेष था? यह थी एक गृहस्थ की क्षमा।

पृथ्वीराज ने सात बार मुहम्मद गौरी को युद्ध में बन्दी बनाया। परन्तु हर बार उसे समझा कर छोड़ दिया। उसका कुछ भी न छोड़ा। आत्म रक्षा करनी अभीष्ट थी-हो गई। आगे कुछ नहीं। मुहम्मद गौरी से कोई द्वेष न था। पृथ्वीराज वीर था। क्षमा उसका भूषण था। उसे अपने बल पर विश्वास था। अपनी क्षमा के कर्तव्य को भूल कर वह कायर बनना नहीं चाहता था। यह था भारत के वीरों का आदर्श। क्षमा कायरों को शोभा नहीं देती। यह वीरों का भूषण है। भले ही आज का युग उसे भ्रम वश पृथ्वीराज की भूल बताता हो। और उसके इस महान कृत्य को भारत की पराजितता का कारण बताता हो। परन्तु जगत की यह बात स्वार्थ में से निकल रही है, कर्तव्य में से नहीं। पामरता में से निकल रही है वीरता में से नहीं। जिस क्षमा को कायरता कहा जाता है वह सच्ची वीरता थी।

भारत का ह्रास पृथ्वीराज की इस क्षमा के कारण नहीं हुआ, बल्कि हुआ जयचन्द की स्वार्थता के कारण से, कर्तव्य भूल्यता के कारण से। दोषी की दृष्टि में दोष नहीं दीखता। वह गुण में से दोष निकालने का प्रयत्न करता है। आज के स्वार्थी कायर जगत की दृष्टि भी दोष खोजने के लिये पृथ्वीराज की ओर जाती है, पर जयचन्द की ओर नहीं, जो कि वास्तव में दोषी था।

४ साधु के अन्तरंग यह हुई गृहस्थ की उत्तम क्षमा। अब सुनिये साधु की क्षमा। उपरोक्त प्रकार किसी से शत्रु युद्ध ठानने की स्थिति से वह निकल ही चुका है, और न उसके पास कोई पदार्थ ऐसा है, जिसका अपरहण करने के लिये कोई उसे तंग करे। इसलिए क्रोध के बहुत ही कम अवसर उसे प्राप्त होते हैं? यहां उन साधु नाम धारी व्यक्तियों का कथन नहीं, जो अपने शिष्यों पर या अपने सम्पर्क में आने वाले व्यक्तियों पर बात बात में रुष्ट हो जाते हैं। उसे तो हम साधु कहते ही नहीं हैं, चाहे नग्न क्यों न हो। संज्वलन कषायोदय के आधार पर अपने इस क्रोध की पुष्टि करना भी शोभा नहीं देता। क्योंकि संज्वलन कषाय बहुत मन्द होती है? वह कभी बाहर में प्रगट होने ही नहीं पाती, क्योंकि गृहस्थ दशा में ही कषायों के संस्कारों का बहुत अंशों में विनाश कर चुका है? एक साधक गृहस्थ को भी, बात बात पर क्रोध या अन्य कषाय उत्पन्न नहीं होती, तो साधु के तो कहने ही क्या?

परन्तु फिर भी आहार आदि के अर्थ चर्चा करते हुए कदाचित् नगर में जाना पड़े, और कोई अज्ञानी जन कृत या पशु कृत उपसर्ग या बाधा आ पड़े, तो हो सकता है कि क्रोध आ जाये। और उस महान योगेश्वर में तो शक्ति भी अतुल है। भले ही शरीर से निर्बल दीखता हो। पर बड़ी बड़ी ऋद्धियों का स्वामी है। चाहे तो एक दृष्टि डाल कर भस्म करदे उसे। या शाप देकर उसे कष्ट सागर में डुबा दे। परन्तु सच्चे योगियों का यह कर्तव्य नहीं। यदि अपनी ऋद्धियों का प्रयोग बाहर में किसी प्राणी पर करता है, तो वह योगी नहीं कायर है। योगी किसी को शाप नहीं दिया करते। ऋद्धियां होते हुए भी प्रयोग नहीं किया करते। स्व व पर कल्याण के लिए यदि करना भी पड़े तो कदाचित् कर भी ले। परन्तु किसी प्राणी को, दोषी को व निर्दोषी को, किसी भी उचित व अनुचित कारण वश, वह पीड़ा नहीं पहुँचाते, भले प्राण चले जायें। वह सिंह बन कर निकले हैं। शरीर को लल-कार कर निकले हैं। इन प्राणों का उसको दृष्टि में कोई मूल्य नहीं। वह लौकिक नहीं अलौकिक युद्ध लड़ते हैं, जो बड़े से बड़ा योद्धा भी लड़ने में समर्थ नहीं। वह अलौकिक शत्रुओं को जीतते हैं, जिन्हें कोई जीतने में समर्थ नहीं। उन कायरों पर क्या वार करे, जिसे कर्तव्य, अकर्तव्य व हित व अहित का भी विवेक नहीं। उसके शत्रु बाहर दीखने वाले मनुष्य व पशु नहीं हैं। चाहे साक्षात् शरीर को भक्षण क्यों न करते हों, इसको अग्नि में क्यों न डालते हों, उबलते हुए तेल के कढ़ाये में क्यों न फेंकते हों, कुत्तों से क्यों न नुचवाते हों, शरीर को कितनी भी बड़ी से बड़ी पीड़ा क्यों न पहुँचाते हों, वे उन्हें शत्रु भी भासते नहीं। और भासे भी कैसे? जिसे वह क्षति पहुँचा रहे हैं, वह शरीर उस योगी का है ही कब? और जो उसका है वह उसे क्षति पहुँचा ही कब सकते हैं?

उसके शत्रु तो अन्तरंग के उसके वे परिणाम हैं, जो उसे वास्तव में क्षति पहुँचा सकते हैं, अर्थात् उसकी शान्ति को भंग कर सकते हैं। अर्थात् स्वयं उसके कषायानुरंजित परिणाम ही उसके

वास्तविक शत्रु हैं ? उस योगी का बल कायर व्यक्तियों पर नहीं चलता, इन अत्यन्त सुभट शत्रुओं पर चलता है। क्या किसी क्षत्रिय की खड्ग किसी स्त्री पर या नपुंसक पर उठती है ? भले उसके प्राण चले जायें, पर क्या वह इनके प्रति युद्ध ठानता है, इनको अपना पराक्रम दिखलाता है ? धन्य हैं वह। उनकी दृष्टि विलक्षण है। वे व्यक्तियों को या प्राणियों या वस्तुओं को, उस दृष्टि से नहीं देखते, जिससे कि हम देखते हैं, और इसीलिये आश्चर्य होता है उनके साहस पर। वह सर्व को वस्तुपने की दृष्टि से देखते हैं। उनकी दृष्टि में वह चैतन्य है और शरीर जड़ जिससे उनका कोई नाता नहीं। उनकी दृष्टि में लोक की कोई शक्ति उन्हें बाधा पहुँचाने में समर्थ नहीं। क्योंकि वह अच्छेद्य हैं, अविनश्वर हैं, अदाह्य हैं, अर्थात् वह जल नहीं सकते। जब वे छिद भिद सकते ही नहीं, जल सकते ही नहीं, तो कोई कैसे उन्हें छेदे भेदे या जलाये ? छेदना भेदना तो रहा दूर, उसे कषायादि उत्पन्न कराने की शक्ति भी किसी अन्य में नहीं है। वह स्वयं क्रोधादि करें तो करें, कोई अन्य न करायेगा। यह तो है वस्तु की स्वतंत्रता, जो स्व पर भेद के प्रकरण में दर्शायी जा चुकी है। (देखो अध्याय नं० १२) विचारिये तो सही कि यदि आप मुझे गाली दें या मारें, और मैं क्रोध न करूँ, तो क्या आप जबरदस्ती मुझे कह सकते हैं, कि मुझे क्रोध करना ही पड़ेगा ? आप मुख चीर सकते हैं पर क्रोध नहीं करा सकते।

देश भक्तों को अंग्रेजों ने जेल में ठोका, अनेकों कष्ट दिये, परन्तु क्या उनमें इतनी सामर्थ्य थी, कि उनसे जबरदस्ती उनकी अन्तरंग देश भक्ति के भाव को छुड़ा देते ? मानतुंग आचार्य को अड़तालीस तालों के अन्दर बन्द किया। परन्तु क्या उसके अन्दर जागृत हुई प्रभु भक्ति पर प्रतिबन्ध लगा सका कोई ? आज यदि मैं आपको कहूँ कि आपको क्रोध करना पड़ेगा, तो क्या आप करेंगे ? महात्मा बुद्ध को एक व्यक्ति ने खूब गालियाँ सुनाईं। सुनते रहे वह मुस्कराते, शान्त भाव से। व्यक्ति चुप हो गया तो बोले कि “भाई ! यदि कोई वस्तु मैं तुम्हें दूँ और तुम न लो, तो वह वस्तु किसकी ?” “जिसने दी उसकी।” तो बस आपने मुझे जो शब्द दिये, मैंने तो उन्हें लिया नहीं। क्योंकि मुझे क्रोध आया नहीं। क्रोध आ जाता तो सम्भवतः कह दिया जाता कि, मैंने उन्हें स्वीकार किया है। तो बताओ यह शब्द किसके ? आपके या मेरे ?” व्यक्ति शर्मिन्दा हो गया। शब्दों में यदि शक्ति होती तो उन्हें क्रोध आ जाता। परन्तु वह शक्ति उनमें थी ही कब ? ऐसी दृष्टि में कोई अन्य उन्हें बाधा पहुँचा सके, यह शक्ति किसी में कहां ? अपनी ही किसी कमजोरी के कारण कदाचित् क्रोधादि आते हैं। अतः वह कमजोरी ही उनका शत्रु है। उसके प्रति ही उनका युद्ध है। उनको ही अपना पराक्रम दिखाता है।

दिनांक १६ अक्टूबर १९५६

प्रवचन नं० ६३

५ चार विकट परि- (१) उत्तम क्षमा की बात चलती है। वह महा भाग्य दिव्य चक्षु योगी जन अपने स्थितियों में उठने अन्दर के शत्रुओं को कैसे जीतते हैं। देखिये अलौकिक जीवों के अलौकिक विचार। वाले परिणाम यदि कदाचित् उनका नग्न वेश देख कर कोई अज्ञानी कटु वचनों के बाल-चलाने लगे,

‘देखो बेल सरीखा निर्लज्ज पशु कैसे जला जा रहा है। असम्य कहीं का। नाम मात्र को समुप्य है। सूढ़ बुद्धि। दोंग रचे फिरता है। देखो तो कितना भोला दीखता है ऊपर से, लुच्चा कहीं का’, इत्यादि अनेकों बचनों द्वारा तीखे बाण ही फेंक रहा हो मानों। कलेजे को छलनी करते निकले चले जा रहे हों। तो वे परम योगेश्वर किस प्रकार विचार करते हैं ? “अरे चेतन ! क्यों कल कलाहट सी हो गई है तेरे अन्दर ? क्या इन शब्दों को सुनने मात्र से ? बस इसी बिरते पर निकला है संस्कारों से युद्ध करने ? अभी तो तुझे कुछ पीड़ा भी होने नहीं पाई। शरीर पर भी कोई आघात हुआ नहीं। यह व्याकुलता सी क्यों ? बता तो सही कहां लगे हैं यह वचन तुमको ? दांये, बांये, ऊपर नीचे किधर भी तो चिपके दिखाई नहीं देते। कैसे मानता है अपने को घायल ? तू चैतन्य, ब्रह्म, अछेद्य व अभेद्य। उसका घायल होना तो असम्भव ही है, परन्तु यहां तो यह शरीर भी घायल हुआ नहीं। तुझे पीड़ा क्यों होने लगी ? क्या शब्दों में इतनी शक्ति है कि बिना आघात पहुँचाये तुझे पीड़ित कर दें। परन्तु ऐसा होना तो असम्भव है। ऐसा माने तो तेरे में और लोक के अन्य जीवों में अन्तर ही क्या रहा ? तू किस प्रकार अपने को शान्ति पथ का पथिक कह सकता है ?

केवल इन दो चार शब्दों मात्र से तू क्यों अपनी शान्ति को अपने हाथ से लुटा रहा है ? इतनी दुर्लभता से प्राप्त करके, इसे मुफ्त में ही दिये जा रहा है। कहां गई तेरी बुद्धि ? कहां गया तेरा विवेक ? अपने हित को क्यों नहीं देखता ? इस समय विश्व में सर्वत्र ही तो किसी न किसी के द्वारा कोई न कोई शब्द बोला जा रहा है। उनके द्वारा क्यों बिह्वल नहीं हो रहा है ? यह भी तो विश्व में रह कर ही बोल रहा है। उन असंख्यात शब्दों में एक यह भी सही। जब उनके द्वारा तुझे बाधा नहीं हो रही, तो इसी के द्वारा क्यों हो ? जहां यह कटु शब्द बोले जा रहे हैं, वहां इस विश्व में कहीं न कहीं मिष्ट व प्रशंसा के शब्द भी तो बोले जा रहे हैं। यदि सुनना ही है तो उनको क्यों नहीं सुनता ?”

और फिर वह झूठ भी तो नहीं कह रहा है। दोष तुझमें होंगे तभी तो कहता है। वह तो बड़ा उपकार कर रहा है। तुझे तेरे दोष दिखा कर सावधान कर रहा है। कितना दयालु है वह ? निष्कारण तेरा रोग दूर करने की भावना करता है ? और यदि अनहोने दोष कह रहा है तो भी तो अच्छा ही है। भविष्य में वह दोष उत्पन्न न हो जायें; ऐसी भावना द्वारा, पानी आने से पहले ही पुल बांधने को कह रहा है। इससे अच्छी बात और क्या हो सकती है ?” ऐसा और भी अनेकों इसी जाति के शीतल विचारों द्वारा, उस अवसर में अपने को शान्त रखता है। क्रोधाग्नि को उठने से पहले ही शमन कर देता है। यह है योगी की उत्तम क्षमा।

(२) यदि कदाचित् ऐसा अवसर आ भी पड़े कि कोई उसके शरीर को पीटने लगे, थप्पड़ मुक्के मारने लगे, तो भी वह वीर शान्ति को हाथ से नहीं देता। विचारता है कि “अरे चेतन ! क्या हुआ ? क्यों पीड़ा होती है ? क्या कोई बाधा पहुँची है तुझे ? तू तो अब भी अपनी सर्व शक्तियों को समेटे पूर्ण गुप्त अपने ज्ञान दुर्ग में बैठा है। क्या तुझे भी कहीं थप्पड़ लगा है ? लगा है तो बता, कहां पीड़ा हो रही है तुझे ? क्या ज्ञान में ? पर ज्ञान में पीड़ा होने का क्या काम, वह तो जानता मात्र है। कहां चोट लगी है तुझे ? क्या शरीर की चोट को अपनी चोट समझ बैठा है ? अरे ! कहां जला गया तेरा विवेक ? यदि शरीर की चोट को चोट माने तो, इस खम्बे पर पड़ी चोट को भी अपनी चोट

माननी चाहिये। क्या अन्तर है शरीर में तथा इस खम्बे में ? वह भी जड़ और यह भी जड़। यदि क्रोध आ जाता तो अवश्य माना जा सकता था, कि तुझे चोट लगी है। पर क्रोध उत्पन्न करने वाला तो तू स्वयं ही है। ये बेचारे प्राणी तुझको क्रोध कैसे उत्पन्न कराये ? कौन सा ऐसा हथियार है उनके पास ? और फिर यदि शरीर को कुछ बाधा पहुँची भी तो क्या हुआ, इसका विनाश तो न हुआ ? तेरे संयम में तो बाधा न पड़ी ? तेरा मार्ग तो न रुक पाया ? जितने दिन भी यह है उतने दिन तक तो तू पुरुषार्थ कर ही सकता है ? क्यों इतने मात्र से निराश सा हुआ जाता है ? इत्यादि अनेक प्रकार के विचारों द्वारा क्रोध पर प्रतिबन्ध लगा देता है। उठने से पहले ही उसे दबा देता है। यह है योगी की उत्तम क्षमा।

(३) और यदि कदाचित् ऐसा अवसर भी आ जाये कि कोई प्राण ही लेने को उद्यत हुआ हो। करोंत से चीरने को तैयार हो, बन्दूक ताने सामने खड़ा हो, अन्ध कूप में धकेलने को तैयार हो, आधा ज़मीन पर गाड़ कर दही छिड़क दी गई हो शरीर पर-उसे कुत्तों से नुचवाने के लिए, पकते हुए तेल के कढ़ाये में धकेलने को तैयार हो, कोल्हू में डाल दिया हो इस शरीर को, तो भी वह निर्भीक सिंह विचारता है कि “अरे चेतन ! क्या हुआ है ? क्यों सोच रहा है ? क्यों भयभीत सा दिखाई देता है ? क्या इसलिये कि मृत्यु आने वाली है ? अरे तो आने दे, कौन बड़ी बात है ? मृत्यु आना तो स्वभाव ही है। और फिर इस जर्जरित शरीर को छीन कर एक नये शरीर को प्रदान करने वाली मृत्यु से भय काहे का ? इसमें अनिष्टता काहे की ? यह तो तेरा सबसे बड़ा मित्र है, जो नवीन शरीर प्रदान करके तुझे तेरी साधना में सहायता देने को उद्यत हुआ है। कितना बड़ा उपकार कर रहा है यह तेरा ? यदि मृत्यु से ही डर लगता है तो अपनी वास्तविक मृत्यु से क्यों भय नहीं खाता ? जो क्षण क्षण प्रति तुझे हो रही है। एक कपाय हट कर दूसरी, दूसरी हट कर तीसरी और तीसरी हट कर चौथी। क्षण प्रति क्षण जो तेरी शान्ति का घात कर रही है। तेरा शरीर तो शान्ति है, यह चमड़ा तो नहीं। इसकी मृत्यु तेरी मृत्यु कैसे हो सकती है ? शान्ति की मृत्यु तो यह करने को समर्थ नहीं है। वह तो तू स्वयं ही है। यदि तू क्रोध करे तो तेरी मृत्यु अवश्य हो जायेगी। पर वे बेचारे रंक तो इतना करने को समर्थ नहीं हैं। वह तो स्वयं तू ही है। यह तेरे घातक कैसे हो सकते हैं ? जो तुझे जानते ही नहीं वे बेचारे तेरा घात क्या करेंगे ? और तुझे जो अविनश्वर ज्ञान पुञ्ज जानते हैं वह तेरा घात क्या करेंगे ? वे बेचारे अज्ञानी स्वयं नहीं जानते कि वह क्या करने जा रहे हैं। इन पर द्वेष कैसा ? क्या बालकों की अज्ञान क्रिया पर से बालकों पर भी कभी द्वेष हुआ करता है ? ये भी तो बालक ही हैं, जिन्होंने अभी आंख खोल कर देखा ही नहीं, जो यह भी जान सकते कि वह स्वयं कौन हैं।

“और फिर यदि इन्हें यह कार्य करने से प्रसन्नता ही मिलती हो तो, इसमें तेरा क्या हर्ज है ? लोक तो बड़ा २ दान देकर, बड़ी २ सेवाएं करके, बड़े २ कष्ट भेल कर, किसी को प्रसन्न करने का प्रयत्न किया करते हैं। और यह बिना कुछ किये सहज ही इस शरीर के साथ खेल खेलकर प्रसन्न हो रहे हैं। तो इससे अच्छी बात क्या है ? लोक तो किसी को प्रसन्न करने के लिए अपना सर्वस्व अर्पण करने तक को तैयार हो जाते हैं। और यह बेचारा तो फोकट में ही प्रसन्न हुआ जा रहा है। तेरा सर्वस्व तो शान्ति है। उसे हरण करने को तो यह समर्थ ही नहीं। और फिर भी प्रसन्न हुआ जा रहा है। तो इससे अच्छी बात और क्या है ?”


“क्या विचारता है कि यह तेरा शत्रु है ? परन्तु भो चेतन ! कहां गई तेरी बुद्धि ? क्या हो गया है आज तुझे ? क्या नींद आ रही है ? अरे तुझे कोई बड़ा रोग हो जाये, तू सड़क के किनारे पर पड़ा हो, और कोई अपरिचित पथिक तुझे देख कर अपनी मोटर में बैठा कर हस्पताल में ले जाये । डाक्टर से कहे कि “डाक्टर साहब मेरा सर्वस्व ले लीजिये, पर इसे अच्छा कर दीजिये ।” तो बता उस व्यक्ति से तुझे द्वेष होगा कि प्रेम ? बस कषायों से पीड़ित तू एक रोगी, ये दयालु जीव निःस्वार्थ सेवी, अपना सर्व पुण्य लुटाकर भी तुझे इस रोग से मुक्ति दिलाने आया है । तेरा सर्व भार अपने सर पर लेने आया है । भला द्वेष का पात्र है या करुणा का ?

(४) और भी ! यदि घर में तेरे पुत्र को बीरान हो जाये, और पागल पने में तेरे कान काटने लगे, तो उस पर तुझे दया आयेगी या द्वेष ? बस ये बेचारे बीरान से ग्रसित जीव स्वयं इस रोग से पीड़ित हैं । स्वयं अपने द्वेष व क्रोध में जले जा रहे हैं । यदि रोग की तीव्रता से पागल होकर वे इस शरीर को काटते हैं, तो करुणा के पात्र हैं या द्वेष के ? जरा तो विवेक कर । अपने उपकारी के प्रति द्वेष करते क्या तुझे लाज नहीं आती ? कृतघ्नी बनना चाहता है ? और फिर यह बेचारे तुझे कुछ कह भी तो नहीं रहे हैं । इस खिलौने से खेलते हैं । बालक जो ठहरे । खिलौने ले लेकर तोड़ना तो बालकों का स्वभाव ही है । यदि यह इस शरीर रूपी खिलौने को तीड़ने आदि का खेल खेल रहे हैं तो इनका दोष भी क्या है ? खेलने दें इन्हें, तुझे क्या ? तेरी शान्ति तो तेरे पास है ? उसे तो छीनते नहीं बेचारे ।” और इस प्रकार के अनेकों विचारों द्वारा क्रोध को जीतता है । प्रगट होने से पहले ही छिपा देते हैं । यह है योगी की उत्तम क्षमा ।

और यदि कदाचित् ऐसा अवसर आ जाये कि शिष्य मण्डली में से या अन्य सम्पर्क में आने वाले व्यक्तियों में से कोई एक शिष्य या व्यक्ति अनुकूल न चले, या आज्ञा का उलंघन करे, या अभिप्राय से विपरीत कार्य करने लगे । अथवा कोई जड़ पदार्थ अपने अनुकूल न बन सके तो कुछ कुछ हृदय में सन्ताप सा उत्पन्न होने लगता है । “अरे यह मेरी आज्ञा से बाहर जा रहा है । अरे ! जिस प्रकार मैं कहता हूँ उस प्रकार क्यों नहीं करता । अपनी मर्जी से क्यों करता है ? इत्यादि ।” तो ऐसे अवसरों पर वह योगी इस प्रकार विचारने लगता है, कि “भो चेतन ! कहां खो आया आज बुद्धि ? किसको अपने अनुकूल चलाना चाहता है ? अपने को या इसको ? इसको अपने आधीन करना तो तेरी सामर्थ्य से बाहर है । क्या पहले निर्णय नहीं कर चुका है ? (देखो अध्याय नं० १२) स्व पर भेद ज्ञानी कहलाता है, और फिर भी दूसरे को अपने अनुकूल करना चाहता है ? लोक में सर्व पदार्थ स्वतन्त्र हैं । तू उनको परतन्त्र बनाना क्यों चाहता है ? अपने आधीन क्यों करना चाहता है ? तू भी स्वतन्त्र है, यह भी स्वतन्त्र है जिस प्रकार चाहे करें । तू इन्हें रोकने वाला कौन है ? इन पर तेरा क्या अधिकार है ? यदि अनुकूल ही परिणामाना है तो अपने को क्यों नहीं परिणामाता ? अपने ऊपर तो तेरा पूरा अधिकार है । क्यों अपनी शान्ति के प्रतिकूल इस क्रोध के आवेश में बहा जा रहा है ? रोक ! रोक ! बस अब इन परिणामों को रोक । इसके प्रति तो इतना ही कर्तव्य था कि इसके कल्याणार्थ कोई हित की बात इसे बता दी । सो तेरा कर्तव्य पूरा हुआ । अब यह चाहे जैसा करे इसकी मर्जी । लोक में अनन्तानन्त जीवराशि भरी पड़ी है, किस किस को अपनी आज्ञा में चलायेगा ?

६ गृहस्थ को भी परम धैर्य के धारी अत्यन्त पराक्रमी उन योगियों को तो यह विचार कठिन कठिन ऐसा करने की अवसरों पर आते ही हैं, अतः उन्हें तो उत्कृष्ट क्षमा है ही । परन्तु यह क्षमा धारणा प्रेरणा उनका ही काम हो और आपका न हो ऐसा नहीं है । यथा योग्य अवसरों पर भले कुछ

हीन रूप में सही, आपको भी इस अन्य गृहस्थ अवस्था में, इसी प्रकार के विचारों द्वारा अपने क्रोध को दबाने का प्रयत्न करना चाहिये। किसी से भी द्वेष करना शान्ति के उपासक का काम नहीं। और यदि आज भी आपका किसी बड़े या छोटे से द्वेष है, तो इस उत्तम क्षमा की बात को सुनकर उसके उगलने का प्रयत्न करना चाहिये। आपको अपना कर्तव्य देखना है, दूसरों का नहीं। अतः “वह तो बराबर मेरे साथ बुराई किये जा रहा है, मैं कैसे उसके प्रति माध्यस्थ हो जाऊँ ? कैसे द्वेष त्याग दूँ ?” इस प्रकार के विचारों को त्याग कर, अपने हित के लिये उपरोक्त क्षमा वर्धक परिणामों के आश्रय पर, अपने शत्रु को भी आज आपको क्षमा कर देना योग्य है। मत विचारिये, कि वह आपको क्षति पहुँचावेगा। बल्कि यह विचारिये कि यह आपका द्वेष या आपकी कीन्हा ही आपको क्षति पहुँचा रही है। प्रतिवर्ष क्षमावणी का दिन मनाते हैं। “क्षमा क्षमा सब गहो रे भाई” का राग अलापते हैं। मानों दूसरों को सुनाते हों। प्रभो ! स्वयं सुनने का प्रयत्न कीजिये, दूसरे को सुनाने का नहीं। दूसरा कुछ भी करे, उधर मत देखिये। देखिये कि आप क्या करते हो। शान्ति का मार्ग लौकिक दृष्टि से विपरीत है। उस दृष्टि में इसका रहस्य आ ही नहीं सकता। साधारण जन क्या जानें इसकी महिमा ?



—: उत्तम मार्दव :—

दिनांक १७ अक्टूबर १९५१

प्रवचन नं० ६४

१—पर की महिमा का निवेध और अपनी महिमा की प्रेरणा, २—आठ मर्दों के आधार पर पृथक पृथक मार्दव परिणाम, ३—लोकेश्या दमन सम्बन्धी विचारणायें।

शान्ति सरोवर भगवान् आत्मा ! आज अत्यन्त सौभाग्य वश शान्ति सागर वीतरागी गुरुओं की शरण को प्राप्त होकर भी यदि कषायोद्रेक में ही जलता रहा, तो क्या लाभ उठाया इस महान व दुर्लभ अवसर से ? अब जिस किस प्रकार भी अन्तर दाहोत्पादक इन कषायों से युद्ध कर। उत्तम मार्दव से आक्रमण कर। घबरा नहीं। इस हथियार का सामना करने की शक्ति इन कषायों में नहीं है। इनकी एक झलक मात्र से यह गीदड़ टोली दुम दबा कर भागती दिखाई देगी। एक बार तो देख इसका पराक्रम। और यह हथियार तेरे पास न हो, ऐसा भी नहीं है। तेरी आयुध शाला में ऐसे हथियारों की कमी नहीं। किसी से मांग कर लाने की आवश्यकता न पड़ेगी। इनका प्रयोग करने मात्र की ही देर है। विश्वास कर और साहस पूर्वक एक बार प्रहार कर। तेरे पराक्रम की परीक्षा का अवसर आया है। वीरता को कलंकित न करना।

१ पर की महिमा मार्दव अर्थात् मृदु परिणाम, कोमल परिणाम, अभिमान का विरोधी परिणाम। आज का निवेध और तक तो पर पदार्थों को अपना मानता हुआ कुल, जाति, रूप, धन, बल, ऐश्वर्य, तप, अपनी महिमा ज्ञान इत्यादिक की महिमा को गिनता हुआ, इनमें से रस लेता हुआ, इनके कारण ही की प्रेरणा अपनी महानता मान मान कर गर्व करता हुआ चला आ रहा है। झूठा गर्व जिसका कोई मूल्य नहीं, कोई आधार नहीं। इन पर पदार्थों से अपनी महिमा व बड़प्पन की भिक्षा मांगने में ही गर्व करता आ रहा है। “इनका मैं स्वामी हूँ, इनको मैं करता हूँ, मेरे द्वारा ही इनका काम चल रहा है। यह सब मेरे लिए ही काम कर रहे हैं, यह सब मुझ में से ही अपना बल लेते हैं, यदि मैं न हूँ तो यह किसी काम के नहीं, मेरे आधार पर ही यह टिके हुए हैं, इनको मैं भोगता हूँ, यह मेरा बड़ा बड़ा काम साधते हैं। इनके द्वारा ही मेरी महिमा हो रही है। इनके लिये ही मैं इतना परिश्रम कर रहा हूँ, इनमें से ही मुझे भानन्द मिलता है, इनके आधार पर ही मेरी सर्व महत्ता है। लोग मेरी इस विभूति को देख कर नतमस्तक हो जाते हैं, मेरी महिमा का बखान करते हैं।” इस प्रकार झूठी कल्पनाओं के सन्धकार में आज तू अपनी वास्तविक महिमा को भूल बैठा है। अपनी विभूति को न गिनकर भिखारी

बन बैठा है। अपने कुल को, अपनी जाति को, अपने रूप को, अपने धन को, अपने बल को, अपने ऐश्वर्य को, अपने तप को, अपने ज्ञान को तथा अन्य अनेकों बातों को बिल्कुल भुला बैठा है। अपनी इस महिमा की अवहेलना करके दूसरों की महिमा में अपनी महिमा मानना अनन्त अभिमान है। अपनी महिमा के प्रति अत्यन्त कठोरता है। एक दृष्टि भी अन्तर की ओर जाये तो अपनी विभूति के दर्शन हो जायें। अपनी महिमा का भान हो जाये। उसके प्रति बहुमान प्रगट हो जाये। पर द्रव्यों का अभिमान हट जाये। निज का अभिमान हो जाये। अपनी पूर्ण महिमा का साम्राज्य प्राप्त हो जाये। यह भिखारी पना जाता रहे।

लोक में भी दो प्रकार के अभिमान कहने में आते हैं। एक स्वाभिमान और दूसरा सामान्य अभिमान अर्थात् पराभिमान। “मैं उत्तम कुल का हूँ क्योंकि मेरा पिता बड़ा आदमी है। इत्यादि” तो पराभिमान है। क्योंकि पिता आदि पर की महिमा में झुठा अपनत्व किया जा रहा है। परन्तु “मेरा यह कर्तव्य नहीं, क्योंकि मेरा कुल ऊँचा है।” यह स्वाभिमान है। क्योंकि अपने कर्तव्य की महिमा का मूल्याङ्कन करने में आ रहा है। पर-अभिमान निन्दनीय और स्व-अभिमान प्रशंसनीय गिनने में आता है। इसलिए वास्तविक अभिमान करना है तो स्वाभिमान उत्पन्न कर। अर्थात् निज चैतन्य विलास के प्रति महिमा उत्पन्न कर। जितनी चाहे उतनी कर।

२ आठ मर्दों के “मैं उच्च कुलीन हूँ। मैं सूर्य वंशी हूँ। वह महान वंश जिसमें भगवान आदि ब्रह्मा आधार पर पृथक ऋषभदेव ने अवतार लिया। जिसमें षट् खण्ड स्वामि भरत चक्रवर्ती उत्पन्न हुए। जिसमें पृथक मार्दव यम विजेता महान तपस्वी बाहूबलि उत्पन्न हुए। इसलिए सबको मेरा सम्मान करना परिणाम उचित है। मैं भगवान की सन्तान हूँ। आप सबसे ऊँचा हूँ।” अरे रे! क्यों अपने कुल के प्रति इतना कठोर हो गया है तू? तनिक तो दया कर। बिल्कुल रंक बन गया है। भगवान की सन्तान होने का गर्व करता है, पर भगवान होने का नहीं? तू चिदानन्द ब्रह्म पूर्ण परमेश्वर स्वयं भगवान है। उसकी महिमा उसकी उच्चता स्वीकार न करके, दूसरों से अपनी उच्चता स्वीकार कराने चला है। साक्षात् भिखारी बन कर भगवान के कुल को लान्छन लगाने वाले भो चेतन! तू उच्च कुलीन है कि नीच कुलीन? स्वयं तू ऋषभ है। षट् खण्ड का ही नहीं त्रिलोक का अधिपति है। सर्व विभावों का विनाश करने की शक्ति रखने वाला तू स्वयं यम है। इन अल्प मात्र मनुष्यों से ही नहीं तू त्रिलोक वन्द्य है। तू स्वयं भगवान है। अपनी महिमा के प्रति गर्व कर। कठोरता छोड़। उसका और अधिक अपमान मत कर। स्वयं अपना सम्मान करना सीख। तब बनेगा वास्तव में उच्च कुलीन।

“मेरी जाति बहुत ऊँची है। मेरे मामा की आज्ञा अनेकों देश स्वीकार कर रहे हैं। मेरे नाना इतने दानी थे। मेरी माता बड़ी विदुषी है।” अरे! तो क्या हुआ? तेरी माता तेरे मामा और नाना बड़े थे तो तुझे क्या? यह देख कि तू कौन है? उन्होंने बड़े कार्य किये तो वह बड़े कहलाये। तू बड़ा कार्य करेगा तो बड़ा कहलायेगा। नीचे काम करने से कौन ऊँचा बन सकता है? अपने प्रभुत्व को ठुकरा कर नाना मामा से अपने प्रभुत्व की भिक्षा माँगने वाले भो चेतन! तनिक विचार तो कर कि तू महान है कि भिखारी? भगवती सरस्वती जिस की माता हो, वह तुच्छ बुद्धि मानुषियों को अपनी माता बनाये, आश्चर्य है। सहज आनन्द जिसका मामा हो, वह चिन्ता की चिताओं में जलते इन मनुष्यों को

माँसा समझे, खेद है। भगवन ! आँख खोल। अपनी ज्ञान चेतना जाति को पहिचान। उसके प्रति बहुमान उत्पन्न कर। कठोरता छोड़। चेतन जाति पर गर्व कर। जितना चाहे कर।

“मैं बड़ा रूपवान हूँ। गली में मुझे जाता देख कर स्त्रियाँ अपना सर्व काम छोड़ कर बरसदों में आकर खड़ी हो जाती हैं, राह चलने वाले पथिक रुक जाते हैं।” अरे रे ! कौन से रूप की बात कहता है ? इस चमड़े के रूप की बात ? तब तो अवश्य ही तू बड़ा रूपवान है। ले एक बार इस दर्पण में मुँह देख ले। इसमें १० साल आगे का रूप दिखाई दे जायेगा। देख कितना सुन्दर है ? क्यों, डर क्यों गया ? तेरा ही तो रूप है न ? इसी पर गर्व करता था ? ज़रा मक्खी के पंख समान की पतली सी इस भिल्ली को उतार कर देख इसका रूप। क्यों कैसा लगता है ? ज़रा शौच गृह में जाकर देख इसका रूप। कैसा मन भाता है ? भोले प्राणी ! अपने सच्चिदानन्द रूप को भूल कर इस चमड़े पर लुभाते क्या लज्जा नहीं आती ? आ यदि अपना सौन्दर्य देखना है, तो देख यहाँ। जहाँ विश्व मोहिनी यह शान्ति सुन्दरी तेरे गले में धर माला डालने को तैयार खड़ी है। इसका अपमान करके तू कैसे अपने को रूपवान कह सकेगा ? प्रभु ! अन्य ओर से दृष्टि हटा। कठोरता तज। इस सुन्दरी को मृदुता से स्पर्श कर। यह है तेरा असली रूप। इस पर अभिमान कर। जितना चाहे कर।

“मैं बड़ा धनवान हूँ। बड़े बड़े व्यापारी मेरे द्वार पर मस्तक रगड़ते हैं। सारी मण्डी का भाव मेरे हाथ में है। मेरे पास ५०० गांव हैं। यह देखो करोड़ों के हीरे जवाहरात। खजाना भरा पड़ा है। कुबेर भी मुझ से शर्माता है।” अरे रे ! किस पर गर्व करता है ? इस धूल पर ? जो कल ही न जाने कहां को विलय हो जाने वाली है। अपने वास्तविक चैतन्य धन को भूल कर इस धूल से क्या अपने बड़प्पन की भिक्षा माँगते लाज नहीं आती तुम्हें ? जाग चेतन जाग ! इधर देख इस चैतन्य कोष को, जिसके एक कोने में सम्पूर्ण लोक समाया हुआ है। लक्ष्मी के सेवक में सब भिखारी, तेरे ऋणी हैं। तीन लोक की सम्पूर्ण विभूति को एक समय में ग्रस जाने की शक्ति रखने वाले भो ज्ञान पुञ्ज ! इस अपने ज्ञान की महिमा को स्वीकार कर। धूल की महिमा की पकड़ छोड़। इसी का नाम है मृदुता या मार्दव परिणाम। उस आन्तरिक स्वानुभव ज्ञान के प्रति बहुमान उत्पन्न कर। चाहे जितना कर।

“मैं बड़ा बलवान हूँ। बड़े बड़े पराक्रमी वीर मेरा लोहा मानते हैं। मेरे एक इशारे पर आज विश्व कांप उठता है। किसकी शक्ति है कि मुझको जीत सके ?” अरे ! हंसी आती है तेरी बात पर। पामर कहीं का। ‘मेरी माता बन्ध्या थी।’ ऐसा सुनकर कौन न हंस पड़ेगा। साक्षात् एक इस तनिक से अभिमान के द्वारा जीता हुआ तू, आश्चर्य है कि विश्व विजयी होने का दावा करता है ? अपने अन्दर तो झाँक कर देख। काल की विकराल दाढ़ में बैठा हुआ तू भले हंस रहा हो, पर कितनी देर के लिये ? अभी जवाड़ा बन्द हो जायेगा और तेरा यह अभिमान सर्व जगत पर स्वतः प्रगट होकर यह घोषणा करेगा कि कितना बली है तू ? शर्म कर। काल की पहुँच से दूर अपने यथार्थ बल को भूल कर इस शरीर से माँगे हुए बल पर फूला फिरता है ? कहां गई तेरी बुद्धि ? उधर देख अपने अनन्त बल की ओर, जिस ओर आन्तरिक शान्ति में तन्मयता पड़ी है। निज आनन्द का अधिपत्य पड़ा है। जहाँ लोक की सर्व विपदायें और चिन्तायें खड़ी रो रही हैं। एक बार प्रगट हो जाने पर जिसमें कभी कमी नहीं आती। उसकी महिमा जागृत कर। जिससे कि यथार्थ बली बन जाये। उस पर अभिमान कर जितना चाहे उत्तना।

“मेरा बड़ा ऐश्वर्य है। २००० हाथी, ४००० घोड़े, १००० रथ, इतनी तोपें, बन्दूकें, हवाई जहाज, टैंक, लाखों सेवक, मोटरें, कारखाने, और न जाने क्या क्या अला बला। मेरी आज्ञा सारे देश पर चलती है। मेरी आज्ञा के विरुद्ध कार्य करने का किसी में साहस नहीं है। चारों ओर सेवक और सेविकाओं से वेष्टित इस राज्य वैभव को भोगते हुए आज मैं इन्द्र को भी शर्मा रहा हूँ।” किस ऐश्वर्य को कहा जा रहा है प्रभो! उसका, जो एक बम पड़ जाने पर न जाने कहां को चला जायेगा? उसको, जिसके लिए कि सम्भवतः रात को तुझे नींद भी न आती हो? किसने भ्रमा दिया है तुझे? इतना भोला तो न बन, कि चाहे जो ठग कर ले जाये। आंखों में डाले एक मुट्ठी मिर्च, और सर्वस्व हर कर ले जाये। अपने चित्प्रकाश को भूलने के कारण आज तेरी आंखें चुंधियां गई हैं इसकी भूठी आभा में। इधर देख आनन्द नगर के अपने अधिपत्य को, जहां शान्ति तेरी दासी है, ज्ञान तेरा मन्त्री है, अनन्त बल तेरी सेना है। और सुख तेरा पुरोहित है। अभिमान ही करना है तो इसके प्रति कर, उस धूल में क्या पड़ा है? इसमें तो मिलेगा सकल साम्राज्य और उससे मिल रहा है दासत्व। अतुल ऐश्वर्य के अधिपति ब्रह्म! भिखारी मत बन।”

“मैं बड़ा तपस्वी हूँ। ज्येष्ठ की दोपहर में धूप के अन्दर पत्थर की तपती शिला पर घण्टों बैठा रहता हूँ। पोष मास की कड़कड़ाती रातों में शमशान भूमि में योग साधना करता हूँ। महीनों महीनों का उपवास, नीरस भोजन तथा अनेकों कठिन से कठिन तप करता हूँ। अनेकों गरिषह सहता हूँ।” कैसा तप? शरीर को तपाने का? अरे रे! प्रतीत होता है कि लोक के संताप से संतप्त तेरा अन्तर्करण ही मानों भाप बनकर उड़ गया है। अपने को न तपा कर दूसरे को तपाने में कौन महिमा है? भट्टी के सामने बैठा लुहार सारे दिन लोहा तपाया करता है। क्या अन्तर है उस लोहे में तथा इस शरीर में। क्या भूल गया स्व पर के भेद में बताई गई सब बातें? निज स्वरूप में प्रतपन करने का नाम तप है। उसमें ताप उत्पन्न कर। उसमें स्थिरता धार। शान्ति के सम्भोग में दृष्टि लगा। उसके प्रति महिमा जगा। उसके गुण गान गा। तब हो सकेगा तेरा महात्म, अब काहे का महात्म्य? अब तो रंक है। शरीर के दर का भिखारी। इसमें से अपनी महिमा की खोज करने वाला।

“मैं बड़ा ऋद्धि धारी हूँ, मुझ में बड़ी शक्तियां हैं। चाहूं तो एक दृष्टि से जगत को भस्म कर दूँ। एक शाप का वचन कह कर राव से रंक कर दूँ। एक आशीर्वाद के द्वारा तुझे कृतकृत्य कर दूँ। आकाश में उड़ जाऊँ। मकड़ी के जाले पर से पांव रख कर गुजर जाऊँ। बैठे बैठे सुमेरु को स्पर्श कर दूँ। मक्खी जैसा शरीर बना लूँ। इत्यादि कहां तक बखान करूँ अपनी महिमा का, अपने चमत्कार का।” अपने मुंह से अपनी प्रशंसा करते क्या लाज नहीं आ रही है तुझे। तथा महिमा गान करने से पहले इतना तो समझ लेता कि किसकी महिमा का बखान है, तेरी या इस चमड़े की? चमड़े की महिमा से तू महिमा वन्त कैसे कहला सकेगा? इससे तो कुछ शिक्षा ले। यह तो आज लज्जित करने आया है तुझे अपने चमत्कार दिखा कर कि देख योगी! तेरे योग को मैं फीका किये दे रहा हूँ। देख मेरी महिमा! क्या है तेरे पास जो इसके सामने रखे? बता तो सही क्या उत्तर देगा? क्या है तेरे पास? बस पड़ गया सोच में। अरे! विश्व के अधिपति अपनी महिमा को भूलकर इसकी महिमा के ही चमत्कार दिखाने लगा। फिर कैसे जाने कि तेरे पास क्या है? इधर देख तेरे पास वह कुछ है जिसके

सामने इन बेचारी तुच्छ शक्तियों व अद्वियों की तो बात नहीं, तीर्थकर पद भी तुच्छ है। देख उस शान्ति की ओर जिसमें पड़ी है अतीव वृत्ति, सन्तोष व साम्यता। जिसके वेदन में सब कुछ तुच्छ है। इस शान्ति का अधिपति होकर अब इन तुच्छ शक्तियों की महिमा का बखान छोड़। इस शान्ति पर गर्व कर। जितना चाहे उतना।


“मैं बहुत जानी हूँ। बड़े बड़े तार्किकों को शास्त्रार्थ में परास्त कर दूँ। मेरे तर्क का कोई उत्तर देने में समर्थ नहीं। बड़े बड़े शास्त्र मेरे हृदय में रखे हैं। जो बात कहो निकाल दूँ। अमुक आचार्य ने अमुक शास्त्र में अमुक बात अमुक पृष्ठ पर लिखी है। देख लो खोल कर। बड़े बड़े पण्डित मेरा लोहा मानते हैं। दो दो घण्टे धारा प्रवाही बोल सकता हूँ। तर्क अलङ्कार, व्याकरण, ज्योतिष, सिद्धान्त, अध्यात्म और सर्वोपरि करणानुयोग की सूक्ष्म कथनी मेरे लिए बच्चों का खेल है?” किस ज्ञान पर अभिमान करता है चेतन! अपने अतुल ज्ञान प्रकाश को देख। जिसमें तीन लोक युगपत् प्रत्यक्ष भासते हैं। यह तुच्छ मात्र दो चार शब्दों का ज्ञान। क्या मूल्य है इसका इस तेरे अतुल प्रकाश के सामने? और शान्ति के प्रति बहुमान जागृत न हुआ, तो यह शास्त्र ज्ञान काम भी क्या आया? केवल गधे का भार। यह तो देख कि इन शब्दों को याद करने के लिये तुझे कितना परिश्रम करना पड़ रहा है। हर समय की चिन्ता। कहीं भूल गया तो सर्व विद्वत्ता मिट्टी में मिल जायेगी, उस शास्वत् चैतन्य विलास को क्यों नहीं देखता, जिसमें सहज ही सर्व विश्व समाया हुआ है। जिसे याद रखने को कोई प्रयत्न नहीं करना पड़ता। शान्ति में रमणता के अतिरिक्त जहां कुछ नहीं है। उस अपने स्वाभाविक ज्ञान की महिमा करे तो त्रिलोकाधिपति बन जाये। इसलिये प्रभो! अब विवेक धार कर इस शाब्दिक ज्ञान की महिमा को छोड़।

३ लोकेषणा दमन मेरे मुख से निकले हुए इन दो चार शब्दों को सुन कर, मेरे गुरुदेव का साक्षात्कार न
सम्बन्धी होने के कारण, कुछ भ्रम वश, यह जो “वाह वाह, कितना सुन्दर उपदेश दिया है।
विचारणायें आज तक ऐसा नहीं सुना था।” इस प्रकार के वाक्य आप अपने किन्हीं उद्गारों व भक्ति
आदि के आवेश में कह रहे हैं, उनको सुन कर आज मेरे हृदय में क्या तूफान आ रहा है? मानों मुझे उड़ा ले जाने का प्रयत्न कर रहा हो-कहीं मेरी शान्ति से दूर। नहीं नहीं भगवन्! मैं एक क्षण को भी इसका विरह सहन नहीं कर सकता। रक्षा कीजिये प्रभो! रक्षा कीजिये। इस महा भयानक लोकेषणा राक्षसनी से मेरी रक्षा कीजिये। इस ख्याति की चाह से मुझे बचाइये। मुझ पामर तुच्छ बुद्धि में क्या शक्ति है, कि एक शब्द भी कह सकूँ। तुतला तुतला कर बोलना भी जिसने अभी सीखा नहीं है, वह अभिमान करे प्रवचन करने का? धिक्कार है मुझे। आपके प्रवचन को, आपकी मिष्ट वाणी को, मैं अपनी बताऊँ? यह चोरी मुझ से न हो सकेगी भगवन। मैं श्रोता हूँ, वक्ता नहीं।

इन दो चार पच्चीस पचास व्यक्तियों के मुख से निकले इन दो चार शब्दों मात्र से ही तू गद्गद हुए जा रहा है। क्या विचारा है कभी तूने, कि क्या रस आया इन में से? इन शब्दों में है क्या? और यदि सत्य होते। तब भी भले कुछ मान लेता, पर इनमें तो सत्यता भी भासती नहीं। फिर भी झूठा अहङ्कार क्यों? कभी विचारा है तूने, कि इस लोक का तू कितनेवां भाग है। जहां अनन्तानन्त जीव बसते हों, वहां तेरी कौन गिनती? जगत का एक छोटा सा कीट। और इसके अतिरिक्त मूल्य ही क्या है तेरा? बीस पच्चीस व्यक्ति जान गये, और मान बैठा है कि मानों सर्व लोक में ही ख्याति फैल गई है।

तुच्छ बुद्धि जो ठहरा । रूप मण्डूक जो ठहरा । जरा विश्व में दृष्टि पसार कर तो देख कि कौन जाबता है तुम्हें ? दूर की तो बात नहीं, यह तेरे प्रदेशों में स्थित जो अनेकों कीटाणु पड़े हैं, इन्हीं से जाकर पूछ कि क्या वह जानते हैं, कि तू कौन है ? उन बेचारों को भी छोड़ । स्वयं अपने से तो पूछ कर देख कि क्या तू भी जानता है स्वयं को ? जानता होता तो यह अभिमान न होता । इन शब्दों की महिमा को न गिनता । अपने अन्तर चैतन्य विलास पर ही गर्व करता । और यदि बाह्य की ही कुछ बातों के कारण अपने को ऊंचा और दूसरों को नीचा समझता है तो एक बार अपने और दूसरे के जीवन को जिस प्रकार में कहता हूँ उस प्रकार देख । जीवन में बीत गई भूत कालीन अनेक भवों की अवस्थायें, वर्तमान की एक अवस्था, तथा भविष्यत् में आने वाली अनेक भवों की अवस्थायें । आपका पूर्ण जीवन भी इन अवस्थाओं से भरा पड़ा है और उस दूसरे का जीवन भी । दोनों के जीवनों की पूर्ण अवस्थाओं को डोरे में पिरो कर पृथक पृथक दो माला तैयार कर । इन दोनों मालाओं को अपने सामने खूँटी पर टांग कर देख । कौन सी बड़ी है और कौन सी छोटी । कौन सी अच्छी है और कौन सी बुरी ? बड़ी तो नहीं क्योंकि दोनों की अवस्थायें बराबर हैं । अच्छी बुरी भी नहीं, क्योंकि दोनों ही हारों में सुन्दर व असुन्दर, अच्छी व बुरी, पापात्मक व पुण्यात्मक अवस्थायें पड़ी हुई हैं । भले आगे पीछे पड़ी हों । परन्तु आगे पीछे हो जाने मात्र से हार अच्छे और बुरे नहीं हो सकते । फिर किस प्रकार अपने की ऊंचा और दूसरे को नीचा मानता है ?

और इस प्रकार वह योगी अनेकों विचारों के प्रवाह में बहा देता है दुष्ट अभिमान को । उतने उत्कृष्ट रूप में न सही, परन्तु क्या थोड़े बहुत रूप में भी तू अपने जीवन में यह बात नहीं उतार सकता ? उस राक्षस से अपनी रक्षा करने के लिये-मेरे लिए नहीं ।



—: उत्तम आर्यत्व :—

दिनांक १८ अक्टूबर १९५६

प्रवचन नं० ६५

१—आर्यत्व का लक्षण, २—आर्य व म्लेक्ष, ३—गृहस्थ की क्रियाओं में माया, ४—साधु की क्रियाओं में माया, ५—माया जीतने के लिए कुछ विचार ।

१ आर्यत्व का लक्षण हे सरल स्वभावी भगवान आत्मा ! धन शरीर व भोगादि में इष्टानिष्ट बुद्धि के कारण अनेकों खोटे अभिप्राय धर धर के मैं सदा तेरा घात करता चला आया हूँ । मुझे क्षमा कर दीजिये भगवन ! अब तक मैं अज्ञानी था, हिताहित से बिल्कुल अनभिज्ञ । आज आर्य श्रेष्ठ वीतरागी गुरुओं से आर्यत्व का उपदेश सुन कर मेरी आंखें खुल गई हैं । आर्यत्व धर्म का प्रकरण है । आर्यत्व अर्थात् सरलता । अनार्यत्व अर्थात् वक्रता । जैसा अन्तरंग अर्थात् मन में करने का अभिप्राय हो वैसा ही बाहर में भी अर्थात् वचन व काय से भी कहना या करना । अन्तरंग व बाह्य क्रिया में अन्तर न होने का नाम सरलता है । तथा अन्तरंग अभिप्राय में कुछ और रखते हुए, बाहर में कुछ और ढङ्ग से बोलना या करना वक्रता है । कपट है, माया है ।

२ आर्य व म्लेक्ष सरल प्रकृति वाले को आर्य कहते हैं । और वक्र प्रकृति वाले को अनार्य या म्लेक्ष । अपनी वक्रता या अनार्यता के कारण, म्लेक्ष में उत्कृष्ट वीतराग पद में स्थिति पाने की सामर्थ्य नहीं होती, क्योंकि वक्रता व वीतरागता का विरोध है । अपनी सरलता व आर्यता के कारण, आर्य जन ही उस पद के योग्य होते हैं । किन्हीं देश विदेश में रहने के कारण म्लेक्षता व आर्यता नहीं होती, बल्कि तीव्र कपट व माया के सद्भाव व असद्भाव के कारण ही होती है । आज जो आर्य है वह कल कपट या माया के प्रगट हो जाने पर म्लेक्ष बन सकता है । और जो म्लेक्ष है वह माया का अभाव हो जाने पर आर्य बन सकता है । आर्य, म्लेक्ष बन कर अपनी वीतराग पद की योग्यता को खो देता है । और म्लेक्ष, आर्य बन कर वही योग्यता प्राप्त कर लेता है । अतः यदि उस वीतराग शान्त पद की अभिलाषा है, तो पद पद पर इस कुटिलता से अपनी रक्षा करना कर्तव्य है । और इसलिए संवर का प्रकरण चलाते समय यह बात पुनः पुनः जोर दे देकर बताई गई थी, कि अन्तरंग अभिप्राय की बराबर टटोल करते हुए चलना ।

३ गृहस्थ की हर क्रिया की परीक्षा अभिप्राय पर से होती है । क्रिया व अभिप्राय में अन्तर है तो वह क्रियाओं में माया क्रिया संवर रूप नहीं हो सकती, केवल आत्मव रूप होगी । क्योंकि विकल्प दमन का प्रयोजन उस पर से सिद्ध न होगा । अपने गृहस्थ जीवन में तो मैं रात दिन इस प्रकार की भाषा पूरी

क्रियाओं का अनुभव करता ही हूँ। परन्तु धार्मिक क्षेत्र में भी मैं बहुत कुछ क्रियायें ऐसी करता हूँ, जो माया के रङ्ग में रङ्गी होती हैं निम्न दृष्टान्तों पर से इन सब क्रियाओं में पड़ी उस कुटिलता या बकसा का परिचय मिल जाता है।

१—किसी अपने साथी को कदाचित् मैं बड़े प्रेम पूर्वक सिनेमा दिखाने का निमन्त्रण देता हूँ। इस अभिप्राय से कि यदि अधिक पढ़ता रहा तो कहीं ऐसा न हो कि परीक्षा में मुझ से अधिक नम्बर ले जाये।

२—अपनी माता के साथ मेरे घर पर आये हुये किसी बालक को मैं सुन्दर सुन्दर खिलौने व मिठाई ला ला कर देता हूँ। इस अभिप्राय से कि, इसकी माता यह विश्वास करके कि मुझे उससे व उसके बालक से बड़ी सहानुभूति व प्रेम है।

३—अपने मालिक की दुकान पर मैं बड़े परिश्रम से दिन रात एक करके काम करता हूँ इसलिये कि धीरे-धीरे इसकी दुकान से नित्य प्रति जो चोरी करता हूँ, वह प्रगट न हो जाये।

४—किसी व्यक्ति को बड़ी सहानुभूति पूर्वक “यह वस्तु तुम्हारे योग्य है। इसलिये ले आया हूँ” ऐसा कहता हुआ सुना जाता हूँ। केवल इस अभिप्राय से कि जिस किस प्रकार भी यह इसे खरीद ले। पीछे इसके काम आये या न आये।

इत्यादि अनेक प्रकार की छल मिश्रित क्रियायें सुबह से शाम तक नित्य ही करता रहता हूँ। सब ही उनसे परिचित हैं। अब धार्मिक क्षेत्र की माया मिश्रित कुछ क्रियाओं को देखिए।

१—अन्तरंग में शरीर को ही पोषण करने का या भोगों में से ही रस लेने का अभिप्राय रखते हुए, बराबर बाहर पैं यह कहता रहता हूँ कि “शरीर मेरा नहीं है। मुझसे पृथक् अन्य द्रव्य है। भोगों में सुख नहीं है। मुझे तो शान्ति चाहिए।”

२—खूब सुरताल से तन्मयता के साथ भगवान की पूजा करता हूँ। इस अभिप्राय से कि लोक मुझे धर्मात्मा समझें। मेरे पुत्र का नाता किसी बड़े घर में हो जाये।

३—भगवान की प्रतिमा स्थापन कराता हूँ, मन्दिर बनवाता हूँ, इस अभिप्राय से कि अधिक धन लाभ हो।

४—खूब दान देता हूँ, इस अभिप्राय से कि लोक में प्रतिष्ठा हो, लोक मुझे धनिक समझें। कोई आशीर्वाद दे दे। या मैं भोग भूमि में चला जाऊँ।

इत्यादि अनेक प्रकार से अभिप्राय की कुटिलता के कारण अमृत में विष घोल कर, अपने हाथों अपने पात्रों में कुल्हाड़ी मारा करता हूँ। अपने हाथों अपने घर में आग लगाया करता हूँ। अपने हाथों व्याकुलता के साधन जुटाता हूँ। और मजे की बात यह कि शान्त होना चाहता हूँ। धर्म करना चाहता हूँ।

४ साधु की क्रियाओं गृहस्थ दशा तक ही इस कुटिल भाव का बल चलता ही, सो नहीं। यथा योग्य रूप में माया सूक्तानुसार उत्कृष्ट साधु की वीतराग दशा में भी यह कुटिलता अपना जोर कला कर उसे डिगाने का प्रयत्न किया करती है। परन्तु वास्तव में पद पद पर सावधानी वर्तने वाले, कुशल सारथी के रथ में बैठे, कुशल बैद्य के निरीक्षण में रहने वाले, उन पर भले बह कुछ प्रभाव डालने में समर्थ हो जाती हो, पर उन्हें उनके पद से नहीं डिगा सकते। इसी कुटिलता से अपनी रक्षा करने के लिए ही किसी योग्य आचार्य की अध्यक्षता में रह कर साधु जन सन्तुष्ट होते हैं।

जैसे शारीरिक रोगों का निदान करने में वैद्य समर्थ है, उसी प्रकार अध्यात्मिक रोगों का निदान करने में आचार्य प्रभु कुशल वैद्य हैं। जिस प्रकार शारीरिक रोग के अनुसार उसके प्रशमनार्थ वैद्य सोच समझ कर औषधि देता है, उसी प्रकार आचार्य प्रभु आत्मिक रोग के अनुसार उसके प्रशमनार्थ प्रायश्चित्त देते हैं।

जैसे शारीरिक रोगों का निदान करने में वैद्य समर्थ है, उसी प्रकार आत्मिक रोगों अर्थात् जीवन में लगे अनेक दोषों की, सूक्ष्म दृष्टि से खोज करने में आचार्य प्रभु समर्थ हैं। जिस प्रकार खूब सोच समझ कर उस रोग के अनुसार वैद्य औषधि देता है, उसी प्रकार खूब विचार कर उस उस दोष के अनुसार आचार्य प्रभु शिष्यों को प्रायश्चित्त देते हैं। जिस प्रकार एक ही रोग होते हुए भी रोगी की शक्ति की हीनाधिकता के कारण वैद्य हीनाधिक मात्रा में औषधि देता है, अर्थात् बालक को कम बड़े को अधिक, दुर्बल को कम व हृष्ट पुष्ट को अधिक मात्रा में देता है, उसी प्रकार एक ही दोष होते हुए भी दोषी शिष्य की शक्ति की हीनाधिकता के कारण आचार्य हीनाधिक प्रायश्चित्त देते हैं। जिस प्रकार हीनाधिक औषधि देने में वैद्य को किसी से प्रेम और किसी से द्वेष कारण नहीं है, उसी प्रकार हीनाधिक प्रायश्चित्त देने में आचार्य को किसी से राग और किसी से द्वेष कारण नहीं है। जिस प्रकार कड़वी भी औषधि रोगी के हितार्थ होने के कारण अमृत है, उसी प्रकार कड़ा भी प्रायश्चित्त शिष्य के अन्तर शोधन का कारण होने से अमृत है। जिस प्रकार कड़वी भी औषधि को रोगी स्वयं वैद्य के पास जाकर ज़िद करके लाता है, उसी प्रकार कड़े से कड़ा प्रायश्चित्त भी साधु जन स्वयं आचार्य के पास जाकर ज़िद करके लाते हैं। जिस प्रकार रोगी औषधि में अपना हित समझता है, उसी प्रकार साधु भी प्रायश्चित्त में अपना कल्याण देखते हैं, उसे दण्ड नहीं समझते। और इसलिए बड़े उत्साह से अपना सौभाग्य समझते हुए ग्रहण करते हैं, तथा अपने जीवन को उस प्रायश्चित्त के द्वारा स्वयं दण्डित करते हैं।

(१) ऐसे कल्याणकारी प्रायश्चित्त से डर कर कदाचित् आचार्य से अपनी दुर्बलता बताते हुए अर्थात् “कमजोर हूँ, जाना नहीं पचता है, पीछे कई दिन तक ज्वर रह चुका है। इत्यादि” अनेक प्रकार की बातें बना कर अपना दोष गुरु के सामने प्रगट करता है। इस अभिप्राय से कि किसी प्रकार प्रायश्चित्त न मिले और यदि मिले तो कम मिले।

(२) “मेरे दोष कोई जानने न पावे”, इस अभिप्राय से गुरु से प्रश्न करता है कि यदि ऐसा दोष किसी से बन जावे तो उसका क्या प्रायश्चित्त है।

(३) जो दोष दूसरों पर प्रगट हो चुके हैं, उन्हें ही गुरु से कह देता है। अन्य अन्तरङ्ग के दोषों को नहीं कहता। इस अभिप्राय से कि यह दोष तो सब जान ही गये हैं। कह कर अपनी बड़ाई कर ही ले।

(४) सकल दोषों को ज्यों का त्यों कह देता है। उनके द्वारा दिया गया प्रायश्चित्त भी हर्ष से स्वीकार कर लेता है। उसका पालन भी ठीक रीति से करता है। इस अभिप्राय से कि अन्य संघ पर मेरी सरलता की छाप पड़ जाये।

(५) नमक का त्याग कर देता है, इस अभिप्राय से कि खूब खीर, मिठाई व हलवे का भोजन मिलेगा।

(६) अन्न का त्याग कर देता है, इस अभिप्राय से कि खूब मेवा व फल खाने को मिलेंगे।


५ माया जीतने के इत्यादि अनेक कुटिल अभिप्रायों को रख कर ऊंची भूमिका में भी कदाचित् कुछ लिए कुछ विचार क्रियायें हो जाती हैं। उस समय वे परम योगेश्वर विचार करते हैं कि “भो चेतन ! तेरा स्वरूप तो शान्ति है। दूसरे के लिए इसका विनाश क्यों करता है ? शरीर की रक्षा के लिये शान्ति को क्यों कुर्यें में धकेलता है ? गुरुदेव तो करुणा बुद्धि से तेरा दोष निवारण करने के लिये यह प्रायश्चित्त दे रहे हैं। द्वेष वश तो नहीं। इसमें तो तुझे इष्टता होनी चाहिये न कि अनिष्टता। इसके ग्रहण में तो उल्लास होना चाहिये न कि भय। प्रायश्चित्त दाता गुरुवर के प्रति तो तुझे बहुमान होना चाहिये, कि निष्कारण केवल करुणा बुद्धि से प्रायश्चित्त रूप औषधि प्रदान करके, वह तेरे ऊपर महान अनुग्रह कर रहे हैं। क्यों दोषों आदि को छिपाने का प्रयत्न करता है ? इससे तो तेरी ही हानि है। यह दोष एक दिन संस्कार बन बैठेंगे, जिन संस्कारों का कि विच्छेद तू बराबर बड़े पुरुषार्थ से करता चला आ रहा है। सब करा कराया चौपट हो जायेगा।”

“अरे फिर यदि कोई तेरे दोष जान ही गया तो कौन बुरा हुआ ? वह तुझे क्या बाधा पहुँचा सकेगा ? थोड़ी निन्दा ही तो करेगा। तब तो अच्छा ही होगा। संस्कारों की शक्ति और क्षीण हो जायेगी। और तुझे चाहिये ही क्या ? तेरा मन मांगा तुझे देता है। उससे भय खाने की क्या बात ? वह तो तेरा हितैषी ही है। फिर अनहुए दोष तो नहीं कहता। झूठ तो नहीं बोलता। तूने जो दोष बताये हैं, वही तो कहता है। तो कौन बुराई हुई ? वह तो उन दोषों को पुनः पुनः दोहरा कर तुझे सावधान करने का प्रयत्न कर रहा है, कि तुझ से ऐसा दोष बना था, अब न बनने पावे। बता क्या बुराई हुई ? महान उपकार किया। उपकार से भय खाने का क्या काम ? जो कहना है स्पष्ट कह डाल। निर्भय होकर कह डाल। छिपाता क्यों है ?”

“अरे ! आत्मख्याति स्वरूप भगवन ! इस बाहर की ख्याति पर क्या जाता है ? दो दिन में विनाश जायेगी। छोड़ जायेगा यह शरीर तो कौन सुनेगा इसे ? दो दिन के लिये क्यों रीझता है ? और फिर तेरी ख्याति तो शान्ति में रस लेने से है। न कि इन शब्दों में ? अपनी ख्याति की महिमा भूल गया है, तभी इन तुच्छ शब्दों की महिमा आई है। भव भव में ख्याति देने वाली, तीन लोक में ख्याति फैलाने वाली, अपनी सहज ख्याति की अवहेलना मत कर। इस बाह्य ख्याति के कारण एक दोष पर दूसरा दोष मत लगा। सदा से दोषों का पुञ्ज बना आ रहा है। अब बस कर। अब इनमें और वृद्धि मत कर। निज शान्ति की ओर देख। उसकी महिमा का गान कर। तनिक सी इस ख्याति की भावना से, लिए हुए प्रायश्चित्त को धोये क्यों डालता है ?”

“अरे अलौकिक स्वाद पूर्ण भगवन ! भगवन होकर भी इन रङ्ग जीवों से मिठाई, फल, मेवा, खीर आदि की भिक्षा मांगते क्या तुम्हें लाज नहीं आती ? जिह्वा इन्द्रिय को काटू में करने के प्रयोजन से त्याग किया जाता है, न कि उसे पुष्ट करने के लिये ? डर । अपने इस कुटिल अभिप्राय से डर । चार आने का अन्न छोड़ कर दस रुपये का भोजन करे, और साधु बनना चाहे ? शान्ति का उपासक बनना चाहे ? यह कैसे सम्भव है ? यदि अन्तरङ्ग स्वाद का बहुमान है, तो क्यों इस धूल में स्वाद खोजता हुआ अपने को ठग रहा है ? किसी का कुछ न जायेगा, तेरा ही तो सर्वस्व लुट जायेगा । अरे ! अपने ऊपर स्वयं प्रहार करते हुए क्यों तुम्हें भय नहीं आता ? यह देख उस ओर, पड़दे की ओट में, कौन खड़ी मुस्करा रही है ? मानों तेरी खिल्ली उड़ा रही है । “चला है साधु बनने । मुझे जीतने । पता नहीं मेरा नाम माया है । जिसने सब जग खायो है । अरे ! तुम बेचारे में कहां सामर्थ्य, कि मेरी ओर आंख उठा कर भी देख सके । रङ्ग कहीं का ।” प्रशंसा के शब्द सुनाई देते हैं, पर इन शब्दों को नहीं सुनता ? भूल गया अपने पराक्रम को । उठ । जाग । गर्जना कर । मुझे शान्ति चाहिये और कुछ नहीं । मैं निंदा की प्रवाह करता नहीं । मुझे स्वाद की प्रवाह है नहीं । मेरी शान्ति को घातने वाली कोई भी शक्ति मेरे सामने आज आये मुझे परवाह नहीं । और फिर देख कहां जाती है यह कुटिला माया, और कहां जाती है इसकी हंसी ?”

और इस प्रकार के अनेकों विचारों द्वारा अन्तरङ्ग के उस सूक्ष्म अभिप्राय को काट फेंकता है वह योगी, तथा परम धाम, शान्ति धाम को प्राप्त कर बन जाता है वह, जिसका लक्ष्य लेकर कि चला था । उत्कृष्ट रूप से न सही, पर क्या आंशिक रूप से भी मैं अपने लौकिक व धार्मिक जीवन में आने वाली इस माया को, इन विचारों के द्वारा क्षति नहीं पहुँचा सकता ? इसमें मेरा ही तो हित है, गुरुदेव का तो नहीं ।



—: उत्तम शौच :—

दिनांक १६ अक्तूबर १९५६

प्रवचन सं० ६६

१—सच्चा शौच अन्तर मल शोधन, २—गङ्गा तीर्थ की सार्थकता, ३—गृहस्थ दशा में लोभ की प्रधानता व क्रम, ४—धार्मिक क्षेत्र में लोभ की प्रधानता व लोकेषणा, ५—यथा योग्य नमस्कारादि क्रियाओं के नियम की साधकता ।

१ सच्चा शौच अन्तर साम्य रस पूर्ण पावन गङ्गा में स्नान करके परम पावनता को प्राप्त हे परम पावन मल शोधन गुरुदेव ! मुझे भी पावनता प्रदान कीजिये । आज तक पावन अपावन के विवेक हीन बना, अज्ञान वश भोग सामग्री रूप विष्टा में हाथ डाल डालकर बालक वत् निर्लज्ज सा मैं, इस विष्टा को चाटता रहा, इसमें से स्वाद लेता रहा इस ही में अपना हित व कल्याण खोजता रहा, आज आपकी शरण में आ जाने पर, अपने वास्तविक स्वाद का भान हो जाने पर भी, अपने अशुचि हाथ व मुंह धोकर, यदि शुचिता उत्पन्न न करूं, आपके जीवन में प्रवाहित इस साम्य रस गङ्गा में स्नान करके पवित्र न बनूं, तो कब बनूंगा ? सदा ही विष्टा का क्रीड़ा बना रहूंगा । उत्तम शौच धर्म का प्रकरण है ।

“शरीर व इन्द्रिय भोग सम्बन्धी धनादि जड़ पदार्थ व पुत्र मित्रादि चेतन पदार्थ इन तथा अन्य सर्व पदार्थों, यहां तक कि परमाणु मात्र को भी, मैं अपने काम में ले आऊं, उसमें से स्वाद ले लूं, उसे बुलालूं, उसे भेज दूं, उसे मिलालूं या बिछोड़ दूं, उसे बनादूं या बिगाड़ दूं ।” इस प्रकार की अहङ्कार बुद्धि अशुचि है, अपवित्रता है । “यह सर्व पदार्थ मेरे इष्ट हैं या अनिष्ट हैं, मेरे लिए उपयोगी हैं कि अनुपयोगी हैं । मेरे लिए हित रूप हैं कि अहित रूप हैं ।” इस प्रकार की रागद्वेषात्मक कल्पनायें ही वह अशुचि है, जिसको धोने की सुध ही आज तक प्राप्त नहीं हुई । निज महिमा की अवहेलना करता हुआ, सदा उनकी महिमा गाता आया हूं । महा अशुचि बना हुआ चलते-चलते, भटकते-भटकते न जाने किस सौभाग्य से आज इस साम्य रस गङ्गा का पवित्र तीर मिला है । भगवन ! एक डुबकी लगा लेने की आज्ञा दीजिये ।

ऐसी डुबकी कि फिर बाहर निकलने की आवश्यकता ही न पड़े । उस नमक की भांति कि जिसे सागर की थाह लाने के लिये डोरे से बांध कर लटकाया गया हो । कुछ देर पश्चात् डोरा

खींच कर यदि उससे पूछें कि कितना गहरा है यह सागर, तो वहाँ कौन होगा जो इस बात का उत्तर देगा डोरा तो खाली ही पड़ा है । नमक की डाली घुल चुकी उसी समुद्र की थाह में । लेने गई थी उस सागर की थाह और घुल गई उसके साथ । उसी प्रकार निज महिमा के प्रति बहुमान पूर्वक, अन्तरंग में उछलते उस शान्त महासागर में एक बार डुबकी लगा कर लेने जाये उसकी थाह, तो कौन रह जायेगा जो बाहर आकर तुम्हें बताये कि यह शान्ति इतनी महिमावान है । स्वयं ही लय हो जायेगा उसमें । साम्यता, सरलता, वीतरागता, स्वतन्त्रता, शान्ति, सौन्दर्य व आन्तरिक महिमा, सब उसी गंगा के, उसी महा सागर के, भिन्न भिन्न नाम हैं । इसमें स्नान करने से वास्तविक पवित्रता आती है । वह पवित्रता जो अक्षय है ध्रुव है ।

आन्तरिक मेल को धोना वास्तविक पवित्रता है । तेरी निज की पवित्रता है । शरीर की पवित्रता तेरी पवित्रता नहीं । वह भूठी है । इसको धोने से, मल मल कर स्नान कराने से, तेरा शौच नहीं । स्वयं उसका भी शौच नहीं, तेरा तो कहां से हो । क्योंकि अथाह सागर के जल से धोकर भी क्या इसे पवित्र किया जाना सम्भव है ? हरिद्वार में बहने वाली पवित्र गङ्गा की धार में इसे महीनों तक डुबाये रखने से भी क्या इसकी पवित्रता सम्भव है ? हो भी कैसे ? विष्टा का भरा घड़ा क्या ऊपर से धोने से पवित्र हो सकता है ? बढिया से बढिया साबुन मलिये, पर इसमें शुचिता आनी असम्भव है । यदि गङ्गा जल में स्नान करने अथवा साबुन रगड़ने मात्र से इसकी पवित्रता स्वीकार करते हो तो, ज़रा इना तो बताओ कि जब स्नान करने के पश्चात् यह पवित्र हो चुके, तब यदि मैं एक लीटा गङ्गा जल का डाल दूँ इस पर और उस जल को एक थाल में रोक लूँ, तो क्या उस जल को आप पीने के लिये तैयार हो जायेंगे ? और उसी प्रकार उस पवित्र शरीर पर दुबारा लगाये गये साबुन के भाग क्या अपने शरीर पर पोतने को तैयार हो जाओगे ? नहीं ! तो कैसे कह सकते हो कि गङ्गा में स्नान करने से मैं पवित्र हो गया । मेरा शरीर पवित्र हो गया ।

२ गंगा तीर्थ की सार्थकता परन्तु एक ऐसा भी उपाय है कि हरिद्वार की गङ्गा में स्नान करने से यथार्थ पवित्रता प्राप्त हो जाये । वह पवित्रता जो अन्तरङ्ग मल को, राग द्वेष कषायों को, लोभ को धो डाले । और जिसके कारण बाहर का यह शरीर भी पवित्र हो जाये । इतना पवित्र कि तब इस पर डाला हुआ पानी आप पीना अपना सौभाग्य समझने लगें । उसे मस्तक पर चढ़ाने को आप धन्य मानने लगें । वह मार्ग निहित है उस लक्ष्य में, जो कदाचित् मुझे अर्थात् मेरे उपयोग को ले जाये वहाँ, जहां से यह गङ्गा निकल रही है, और जिसके कारण इसे पवित्र माना जा रहा है, तीर्थ माना जा रहा है । इसका जल सड़ता नहीं, इसलिये पवित्र नहीं है । बल्कि इसलिये पवित्र है कि उस स्थान से चली आ रही है, जहां कि इस युग के आदि ब्रह्मा श्री ऋषभ देव ने स्वयं यथार्थ शौच या आन्तरिक स्नान किया था । अर्थात् जहां बैठ कर तपश्चरण द्वारा उस महा योगी ने अन्तर के रागद्वेष प्रवर्धक लोभ का हंहार किया था । हिमालय की ऊँची २ चोटियों से गिरती, पत्थरों से टकराती, कल कल नाद करती, अनेकों छोटे बड़े नालों में से प्रवाहित होती हुई, हरिद्वार में यह एक धार बन जाती है । यह मुझे उस परम पावन योगेश्वर के शुचि जीवन की याद दिलाती है, जिसने कैलाश पर सारा आन्तरिक मल धोकर इसी गङ्गा में बहा दिया था । और इस प्रकार अपने जीवन में पूर्ण शान्ति उत्पन्न करके जिस आदि ब्रह्मा या शिव ने आदर्श शान्ति गङ्गा का जीवन में अवतरण किया था । यदि उस पवित्र जीवन

की याद करके, मैं भी अन्तर मल शोधन के प्रति प्रवृत्ति करूँ, और अन्तरङ्ग अशुचि को उस महान योगी वत् धो डालूँ, तब ही गङ्गा का स्नान, वास्तविक स्नान कहलाया जा सकता है। इस शरीर मांस को खोने से पापों का शमन होना असम्भव है। अन्तर उपयोग को शान्ति स्रोत में डुबा देने से, सर्व पापों के बाप लोभ का शमन होता है।

और इस प्रकार का उत्तम स्नान करते हैं वह परम दिगम्बर वीतराग योगेश्वर, जिनकी कि यह बात चलती है। इस उत्तम शौच से उनका अन्तर मल धुल जाने के कारण, उनका शरीर भी पवित्र हो जाता है। इतना पवित्र कि इसके स्नान का जल मेरे लिये चरणामृत है। जिसका पीना या मस्तक पर चढ़ाना मैं अपना सौभाग्य समझता हूँ। बाहर से अत्यन्त मलीन, वर्षों से स्नान रहित व दन्त मन्जन रहित हुये, इस शरीर में भी इतनी शुचिता आ जाती है-उस उत्तम स्नान से-अर्थात् लोभ शोधन से।

३ गृहस्थ दशा में यहाँ सर्व कषायों में लोभ ही प्रधान बताया जा रहा है। लोक में भी लोभ को पाप का भी लोभ की बाप बताया जाता है। और यह कहना सत्य भी है। क्योंकि देखिये तो इस लोभ का प्रधानता व प्राबल्य, जिसके कारण कि ब्राह्मण पुत्र ने सब विवेक को तिलाञ्जली दे दी, कुल पराक्रम मर्यादा छोड़ दी, और वेश्या के हाथ से रोटी का टुकड़ा मुँह में लेकर खा गया, और साथ में कुछ तमाचे भी। और इस प्रकार समझ गया वह उपरोक्त लोकोक्ति की सत्यता। तुम्हें को वैसा भी करने की आवश्यकता नहीं। अपने जीवन को पढ़ना मात्र ही पर्याप्त है। बता तो मही चेतन ! कि यह सुबह से शाम तक की भाग दौड़, कल कलाहट, बेचैनी व चिंताओं का मूल क्या है ? यदि धन के प्रति लोभ न होता, यदि आवश्यकतायें अधिक न होतीं, यदि सन्तोष को पाना होता, धन संचय का परिमाण कर लिया होता, तो क्या आवश्यकता थी इतनी कल कलाहट की व भाग दौड़ की, और क्या आवश्यकता थी चिन्तित होने की ? यह लोभ के आश्रित रहने वाली कोई लालसा विशेष ही तो है, जो कि इस निस्सार धन की ओर तुम्हें इस बुरी तरह खींचे लिये जा रही है, कि तुम्हें स्वयं को भी पता नहीं कि कितना कमा चुका है, कितना कमाना है, कब तक कमाना है, और कितना साथ ले जाना है ? इस लालसा के आधीन होकर जितना कुछ आज तक सञ्चय किया है, क्या कभी उस सर्व पर एक दृष्टि डाल कर देखने तक का भी अवकाश मिला है तुम्हें ? अरे ! इतना कल कल अपने परिश्रम का फल, वह जो कि तुम्हें को अत्यन्त प्रिय है देखने तक की सुध नहीं, भोगने की तो बात क्या ?

मुहम्मद गज़नवी की बात तो याद होगी। सात बार सोमनाथ पर आक्रमण किया। सारा जीवन लूटमार में खोया। हाय सम्पदा ! हाय सम्पदा ! के अतिरिक्त जिसे कुछ न सूझा। खूब धन इकठ्ठा किया। परन्तु क्या उस दिन को टाल सका जो हम सबको ढंढोरा पीट पीट कर सावधान किया करता है, कि भाई ! मैं आ रहा हूँ। कुछ तैयारी कर लेना चलने की। कुछ बांध लेना मार्ग के लिये। सम्भवतः आगे चल कर भूख लग जाये। परन्तु इस लालसा की हाय हाय में कौन सुने उसकी पुकार। और उसके आने पर रोना और भीकना, अनुनय विनय करना। भाई ! दो दिन की मोहलत दे दो किसी प्रकार, कुछ थोड़ा बहुत बना लूंगा, अब तक तो बिल्कुल खाली हाथ बैठा हूँ। भूखा मरना पड़ेगा आगे जाकर, दया करो। उस समय आती है बुद्धि कि क्या किया है आज तक और क्या करना

चाहिये था। पर अब पछताये होत क्या जब चिड़ियां चुग गई खेत। वह दिन मोहलत देना जानता ही नहीं। अन्तिम समय गजनवी बिस्तर पर अन्तिम श्वास ले रहा है। सारा जीवन मानों बड़ी तेजी से घूम रहा है, उसके हृदय पट पर। बेहाल व बेचैन। कौन है इस सारे विश्व में जिसको सहायता के लिए पुकारें ?

धन के अतिरिक्त, और है ही क्या यहां ? लाओ सारा धन, मेरी आंखों के सामने ढेर लगा दो। आज मैं रोना चाहता हूं जी भर कर। अपने लिये नहीं दूसरों के लिये, कि अरी भूली दुनिया ! देख ले मेरी हालत, और कुछ पाठ ग्रहण कर इससे। मुट्ठी बांध कर आया था खाली हाथ जा रहा हूं। इस दिन पर विश्वास न आता था। सुना करता था, पर हंस देता था। मैंने तो भूल की। पर आप भूल सुधार लो। इस दुष्ट लोभ से अपना पीछा छुड़ाये और जीवन में ही कुछ पवित्र व्यञ्जन बना कर तैयार कर लें। ताकि इस दिन रोना न पड़े तुम्हें।

देखिये इस लोभ की सामर्थ्य, कि जिसके आधीन ही मैं न्याय अन्याय से नहीं डरता। बड़े से बड़ा अनर्थ करता भी नहीं हिचकिचाता। इतना ही नहीं अन्याय करके उसे न्याय सिद्ध करने का प्रयत्न करता हूं। “अजी मैं तो गृहस्थी हूँ, भूठ बोले बिना या सरकारी टैक्स मारे बिना, या ब्लेक किये बिना, या अधिकार से अधिक काम किये बिना कैसे चल सकता है मेरा ? मैं कोई साधु थोड़े ही हूँ। आप तो बहुत ऊंची बातें कहते हैं। भला इस काल में ऐसी बातें कैसे पल सकती हैं ? न्याय पर बैठ रहें तो भूखे मरें।” इत्यादि अनेकों बातें। परन्तु प्रभो ! करता रह अन्याय। कोई रोकता नहीं तुम्हें। तेरी मर्जी जो चाहे कर। गुरुवर तो केवल तुम्हें उस दिन की याद दिला रहे हैं। इस जीवन के लिए इतना किये बिना नहीं सरता। उस जीवन की ओर भ तो देख। वह भी तो तेरा ही जीवन है किसी और का नहीं। वहां के लिए बिना किये कैसे चलेगा ? ‘न्याय पर बैठे रहने से भूखा मरना पड़ेगा’, यह तो केवल उस लालसा का पोषण करने का बहाना है। क्या सन्तोषी जीवित नहीं रहते ? इतनी बात अवश्य है कि सन्तोष आने पर लालसा के प्राण समाप्त हो जाते हैं, और तू लालसा को जीवित देखना चाहता है। तेरे भूखा मरने का प्रश्न नहीं है। हाँ लालसा के भूखा मरने का प्रश्न अवश्य है। परम वीतरागी शुचिता की तो बात नहीं, इतनी शुचिता तो धारण कर ही सकता है। कुछ तो इस लोभ को या लालसा को दबाने का प्रयत्न कर सकता है। ब्लेक मार्केट से हाथ खेंच।

देखिये इस लोभ का पराक्रम कि जिसकी पूर्ति के लिये अनेकों प्रकार के छल कपट आदि की प्रवृत्ति रूप माया को पोषण मिलता है। जिसकी किंचित् पूर्ति हो जाने पर मान को पोषण मिलता है। तथा जिसकी पूर्ति में किंचित् बाधा आ जाने पर क्रोध को पोषण मिलता है। अर्थात् शेष तीनों कषायों को बल देने वाला यही तो है। यदि यह दुष्ट न हो, तो न है आवश्यकता मायाचारी की, न रहता है अवकाश मान व क्रोध को। क्रोध कषाय तो स्थूल है। बाहर में प्रत्यक्ष हो जाती है। परन्तु यह छिपा २ अन्तरङ्ग में कुछ काम करता रहता है। और शेष तीनों की डोर हिलाता रहता है। इसके जीवन पर ही सर्व कषायों का जीवन है। और इसकी मृत्यु पर सर्व कषायों की मृत्यु। और इसलिए यद्यपि सर्व कषाय व अन्तर दोषों का शोधन करना शौच है। परन्तु सबका स्वामी होने के कारण एक इसके शोधन को ही शौच कहा जा रहा है। हाथी के पांव में सबका पांव।


४ धार्मिक क्षेत्र में यह तो हुई गृहस्थ दशा में धन सम्बन्धी स्थूल लोभ शोधन की प्रेरणा। अब चलती है लोभ की प्रधानता धार्मिक क्षेत्र में प्रगट होने वाली, पहले भी अनेकों बार दृष्टि में लाई गई लोकेषणा अर्थात् व लोकेषणा रूपाति सम्बन्धी सूक्ष्म लोभ शोधन की बात। जो सम्भवतः धन सम्बन्धी लोभ से भी अधिक भयानक है। जघन्य से उत्कृष्ट पर्यन्त सर्व भूमिकाओं में स्थित शान्ति के उपासक धर्मी जोवों को पद पद पर इसके प्रति सावधानी वर्तने की अधिकाधिक आवश्यकता है। क्योंकि जब तक इसका किंचित् भी संस्कार बीज रूप से अन्तरङ्ग में पड़ा है। यह दुष्ट अंकुरित हुए बिना नहीं रहता। सन्यासी की ऊंची से ऊंची दशा तक भी इसमें अंकुर फूट ही पड़ता है। तनिक सी सावधानी वर्तने पर, दीवार पर लगे हुए पीपल के अंकुर वत्, यह कुछ ही समय में एक मोटा वृक्ष बन जाता है। जो सारे मकान को खिला देता है। फिर बिना सम्पूर्ण मकान गिराये उसका निर्मूलन असम्भव हो जाता है। अर्थात् संवर प्रकरण में बताये गये तथा जीवन में उतारे गये, सारे किये कराये को खण्ड खण्ड कर देता है।

५ यथा योग्य शान्ति के इस सरल मार्ग पर बराबर कुछ पथिक चले आ रहे हैं। कुछ तेजी से और नमस्कार आदि कुछ धीमे। कुछ आगे और कुछ पीछे। बहुत कुछ आगे निकल चुके हैं। मानों क्षितिज क्रियाओं की (Horrison) को भी पार कर गये हैं। जिन पर आज मेरी दृष्टि भी नहीं पड़ती। और सार्थकता कुछ मेरे निकट में ही थोड़ा आगे बढ़े चले जा रहे हैं। अपरिचित मार्ग में चलने वाले इन पथिकों को स्वाभाविक रूप में ही अपने से आगे वाले के प्रति कुछ बहुमान सा जागृत हो जाता है। जो अकृत्रिम होता है। किसी की प्रेरणा से नहीं बल्कि स्वयं आगे बढ़ने की जिज्ञासा में से अंकुरित हुए इस बहुमान वश, वह अपने से आगे वाले उस पथिक को डरते डरते पुकार ही उठता है। कि प्रभो ! तनिक ठहर जाओ। मेरा भी हाथ पकड़ कर तनिक सहारा दे दो। पर उस बेचारे को यह क्या पता, कि उस आगे वाले की भी ठीक यही दशा है। वह अपने आगे वाले को अपना हाथ पकड़ने के लिए प्रार्थना कर रहा है। और वह तीसरा अगले चौथे को प्रत्येक की पुकार में उसका अपना स्वार्थ छिपा है। जिसके कारण कि उसको यह भी विचारने का अवकाश नहीं, कि यदि उसकी प्रार्थना को सुनकर यह आगे वाला रुक जाये, या उसका हाथ पकड़ने के लिये पीछे मुड़कर देखने लगे, तो कितना बड़ा अनिष्ट हो जायेगा। इससे आगे वाला सम्भवतः इतनी ही देर में इतना आगे निकल जाये, कि फिर वह दृष्टि में भी न आये। अथवा पीछे को देखते हुए और आगे चलते हुए उसको कोई ऐसी ठोकर लग जाये, कि नीचे गिर कर उसका सर ही फट जाये।

पीछे व आगे वाले दोनों पथिकों को अपनी अपनी क्रिया का फल मिलता है। पीछे वाले की क्रिया या पुकार का फल आगे वाले को नहीं मिल सकता। अतः यद्यपि इसकी पुकार स्वयं उसके लिये तो अत्यन्त हितकर है, पर आगे वाले के लिये वह अहित रूप बननी सम्भव है। वह आगे वाला अपनी अल्प शक्ति को देखते हुए यदि अपनी रक्षा के लिए स्वयं पीछे मुड़कर न देखे तो उसे कोई बाधा नहीं पड़ सकती, परन्तु यदि कदाचित् किसी भी आवेश में पीछे मुड़कर देख ले तो ? प्रभु ही जाने कि क्या हो ? उसका सब किया कराया मिट्टी में मिल जाये। ठीक है कि आगे जाकर शक्ति बढ़ जाने पर उसमें इतनी हड़ता आ जाती है, कि बड़े से बड़े प्रलोभन की और भी वह दृष्टि उठाकर नहीं देखता। परन्तु अल्प अवस्था में उसे अवश्य सावधानी रख कर चलना होता है। पीछे वाले का कर्तव्य है कि अपने लिये न सही, पर आगे वाले के हित के लिये वह उसकी आवश्यकता से अधिक पुकार पुकार कर उसे पीछे मुड़ने पर बाध्य करने का प्रयत्न न करे।

यह तो केवल दृष्टान्त हुआ, इसका तात्पर्य इस उत्तम शौच के मार्ग में आने वाली ख्याति की भावनाओं का प्रशमन करना है। उत्कृष्ट बल को प्राप्त साक्षात् गुरुओं के अभाव के कारण आज स्वभावतः ही शान्ति के जिज्ञासु भव्य जनों का बहुमान, दृष्टि में आने वाले उन तुच्छ जीवों की ओर वह निकलता है, जिनके जीवन में गुरु प्रसाद से किंचित् भी बिन्दु उस शान्ति, या पवित्रता, या शुचिता के उत्पन्न हो गये हैं। उस बहुमान वश उस तुच्छ जीव के प्रति उसके द्वारा नमस्कार-आदि कुछ ऐसी क्रियाएँ प्रगट हो जाती हैं, जो अधिक शक्तिशालियों व ऊँची भूमिकाओं में स्थित जीवों के ही योग्य थीं। यद्यपि उनका यह बहुमान कृत्रिम नहीं, और न ही किसी की प्रेरणा से उत्पन्न हुआ है। स्वयं उसके लिये वह हितकारी भी है। परन्तु उसे क्या पता, कि इन क्रियाओं से उस छोटे से जीव का कितना बड़ा अहित हो रहा है। लोकेषणा के अंकुर का सींचन हो रहा है। यद्यपि किसी के ऊपर यह नियम लादा नहीं जा सकता, कि देखो जी अमुक व्यक्ति के प्रति बहुमान उत्पन्न न करना, या नमस्कारादि न करना। परन्तु स्व पर के उपकारार्थ उनसे यथा योग्य करने की प्रार्थना अवश्य की जा सकती है। और यह बात उसे समझाई भी जा सकती है। कि भले ही तेरा बहुमान व विनय सच्चा है, तेरे लिए हितकारी है, पर इस आगे वाले के लिए किंचित् अहितकारी है। इसकी शक्ति अभी तक इतनी नहीं है, कि इन क्रियाओं को देख कर उसमें लोकेषणा उत्पन्न न हो। अतः अपने लिये न सही पर इस आगे वाले के लिए तू इन क्रियाओं में कुछ कमी कर दे। इतनी कि तेरा काम भी चल जाये और इसके काम में भी बाधा न पड़े। और इसलिये गुरु देवों ने नमस्कारादि क्रियाओं सम्बन्धी कुछ नियम बना दिये, कि साधु को साष्टांग नमस्कार के द्वारा, उत्कृष्ट श्रावक के चरण स्पर्श के द्वारा, तथा जघन्य व मध्यम श्रावक को यथा योग्य अंजुलि करण के द्वारा ही अपने अपने बहुमान का प्रदर्शन करना योग्य है। ऊँचे के योग्य नमस्कार नीचे के प्रति करना योग्य नहीं।

इस प्रकार आन्तरिक ख्याति की महिमा जागृत करके घन सम्बन्धी व ख्याति सम्बन्धी लोभ का दमन करने वाला वह महा पराक्रमी योगी ही उत्तम शौच करता है, उत्तम स्नान करता है। शान्ति गङ्गा में स्नान करता हुआ उसके साथ तन्मय हो जाता है, ऐसा कि फिर वह शान्ति भङ्ग न होने पावे। पवित्र हो जाता है इतना कि फिर उसमें अपवित्रता आने न पावे। उनके जीवन को आदर्श बनाकर चलने वाले भो पथिक ! तू भी यथा शक्ति स्नान करके किंचित् शुचिता या निर्लोभता उत्पन्न कर।



—: उत्तम सत्य :—

दिनांक २० अक्टूबर १९५६

प्रवचन नं० १७

१—सत्य में अभिप्राय की मुख्यता, पारमार्थिक सत्य पर पदार्थों में कर्तव्य का अभाव, २—हित मित वचन ही सत्य है, ४—दश प्रकार सत्य, ५—शारीरिक क्रियाओं में सत्यासत्य विवेक।

१ सत्य में अभिप्राय पर पदार्थों के प्रति अहङ्कार बुद्धि रूप असत्य संस्कारों के विजेता हे सत्य स्वरूप प्रभु।
की मुख्यता मुझको भी सत्य जीवन प्रदान करे। आज उत्तम सत्य धर्म की बात चलती है। सत्य किसे कहते हैं व असत्य किसे, इस बात का निर्णय किये बिना, 'जैसा देखा सुना गया हो, वैसा का वैसा कह देना' लोक में सत्य कहा जाता है। परन्तु यहां उत्तम सत्य की बात है साधारण सत्य की नहीं। उत्तम सत्य, जिसकी परीक्षा करने की कसौटी शान्ति है, सर्व जीव हित है। जैसा कि पूर्व प्ररूपित सर्व संयम सम्बन्धी अथवा अन्य कोई भी क्रियाओं सम्बन्धी प्रकरणों में सर्वत्र एक अभिप्राय की मुख्यता दर्शाई गई है, उसी प्रकार यहां भी अभिप्राय की मुख्यता है। सत्य असत्य का निर्णय अभिप्राय पर से किया जा सकता है। स्व पर हित का अभिप्राय रख कर की जाने वाली क्रिया सत्य है, और स्व पर अहितकारी अभिप्राय रखते हुए या हिताहित का विवेक किये बिना ही की जाने वाली क्रिया असत्य है।

वचन में ही सत्य या असत्य लागू होता हो, ऐसा भी नहीं है। मानसिक विकल्पों में, वचनों में, व शारीरिक क्रियाओं में, इन तीनों में ही सत्य व असत्य का विवेक ज्ञानी जन रखते हैं? लोक में तो केवल वचन सम्बन्धी सत्य की ही बात चलती है, और यहां तो तीनों सम्बन्धी सत्य की बात है। मानसिक विकल्प में किसी के प्रति हित की भावना प्रगट होना, सत्य मानसिक क्रिया है। और अहित की भावना अथवा हिताहित के विवेक शून्य भावना प्रगट होना असत्य मानसिक क्रिया है। अपने या अन्य के हित का अभिप्राय और मानसिक विकल्प पूर्वक बोला जाने वाला वचन लौकिक रूप से असत्य होते हुए भी सत्य है। और अपने या अन्य के अहित का अभिप्राय और मानसिक विकल्प पूर्वक बोला जाने वाला वचन लौकिक रूप से सत्य होते हुए भी असत्य है। इसके अतिरिक्त स्व पर हितकारी भी वचन यदि कटु है, तो दुखदायक होने के कारण असत्य है। अतः हित रूप तथा मिष्ट वचन बोलना ही सत्य वाचसिक क्रिया है। स्व व पर के हित का अभिप्राय और मनो विकल्प सहित की जाने वाली शारीरिक क्रिया सत्य शारीरिक क्रिया है। और स्व पर के अहित का अभिप्राय और मनो विकल्प सहित की जाने वाली शारीरिक क्रिया असत्य शारीरिक क्रिया है।

अब इन तीनों क्रियाओं सम्बन्धी कुछ उदाहरण सुनिये, जिन पर से कि उपरोक्त सर्व कथन का तात्पर्य समझ में आ जाये।

पहले अभिप्राय की सत्यता पर विचारिये, तीनों का स्वामी यह अभिप्राय ही है। अभिप्राय में पारमार्थिक सत्य आ जाने पर तीनों क्रियायें स्वतः एव सत्य हो जायेंगी। अभिप्राय की असत्यता के कारण ही मेरे जीवन में क्रोधादि कषायों का, राग द्वेष का व चिन्ताओं का प्रवेश हो जाता है। अतः स्व पर भेद विज्ञान हुए बिना वास्तव में अभिप्राय में पारमार्थिक सत्य आना असम्भव है। 'शरीर धनादि व कुटुम्बादि का उपकार या अपकार मैं कर सकता हूँ, या इनके द्वारा मेरा उपकार या अपकार हो सकता है।' ऐसा निश्चय बने रहना पारमार्थिक असत्य है। क्योंकि वस्तु का स्वरूप ऐसा है ही नहीं। वस्तु तो स्वतन्त्र है स्वयं अपना कार्य करने में समर्थ। वस्तु की स्वतन्त्रता का निर्णय न होने के कारण ही मेरे मन में यह विकल्प उठा करते हैं कि, कुटुम्ब का पोषण मैं न करूँ तो कैसे हो अर्थात् इस द्वेषी व शत्रु का विरोध न करूँ तो कैसे हो ? इस विकल्प में से अंकुरित हो उठता है एक दूसरा विकल्प, यह कि धन न कमाऊँ तो कुटुम्बादि का पोषण कैसे हो ? और इसके आधार पर हो रही है आज की सब वाचसिक व शारीरिक क्रियायें, जिनके कारण मेरा जीवन चिन्ताओं में जला जा रहा है।

२ पारमार्थिक सत्य पर पदार्थ मेरे आधीन वर्तने चाहिये, ऐसा अभिप्राय रखते हुए भी, मजे की बात यह है पर पदार्थों में कि जब अपने सम्बन्ध में सोचने बैठता हूँ तो-"कुटुम्बादि के बिना मेरा कैसे गुजारा हो, कर्तव्य का अभाव इनके बिना कौन मेरी सेवा करे, यह न आता तो मुझे क्रोध न होता।" इस प्रकार के विचारों द्वारा अपने को दूसरों के आधीन बना डालता हूँ। मैं दूसरों का काम करूँ, और दूसरे मेरा काम करें। दूसरे मेरे बिना कुछ नहीं कर सकते और मैं दूसरों के बिना कुछ नहीं कर सकता। अर्थात् दूसरे मेरे आधीन हैं और मैं दूसरों के आधीन हूँ। इस प्रकार अपने व दूसरों को परतन्त्र बना कर स्वतन्त्रता का व्यापार कैसे किया जा सकता है ? शान्ति कैसे प्राप्त की जा सकती है ? विकल्प कैसे रोके जा सकते हैं ? क्योंकि जो तू करने की इच्छा करता है, वह करना तो तेरे आधीन नहीं है। स्वतन्त्र रूप से कभी स्वतः ही तेरी इच्छा के अनुकूल हो जाता है और कभी प्रतिकूल। अनुकूल हो जाने पर "यह मैंने किया" इस प्रकार का मान, और प्रतिकूल हो जाने पर "यह ऐसा क्यों न हुआ ?" इस प्रकार का क्रोध। इस प्रकार बीत रहा है मेरा जीवन बिल्कुल गाड़ी के नीचे चलने वाले कुत्ते वत्, जो स्वतः चलती गाड़ी को समझ रहा है कि मेरे बल पर चल रही है। और स्वतः गाड़ी के ठहरने पर क्रोध के मारे भौंकने लगता है। इसके विपरीत अपना कार्य करने में मैं असमर्थ हूँ अर्थात् निज का कार्य उपरोक्त विकल्पों से हट कर निर्विकल्प व शान्त हो जाने का कार्य, वह मैं करता नहीं हूँ। दूसरा कोई निमित्त आये तो मेरा कार्य करे। ऐसा अभिप्राय रखता हुआ पुरुषार्थ हीन बना हुआ हूँ। शान्ति कैसे मिले ?

जो कुछ मैं कर नहीं सकता, अर्थात् दूसरे का कार्य वह करने को तो मैं पुरुषार्थ मानता हूँ। और जो कर सकता हूँ, अर्थात् शान्ति में स्थिति, उसको मैं अकर्मण्यता कहता हूँ। वास्तव में पुरुषार्थ का यह स्वरूप है ही नहीं। इस असत्य अभिप्राय के कारण पर मैं कुछ करने का पुरुषार्थ करते हुए, पर मैं तो कुछ कर नहीं पाता हाँ अपने में ही कुछ विकल्प या चिन्तायें अवश्य कर लेता हूँ। इस पुरुषार्थ

हीनता को छोड़ कर सत्य अभिप्राय प्रगट करे, तो पुरुषार्थ का झलाओ "पर" से हट कर स्व पर आ जाये। सब विकल्प मिट जायें। शान्ति मिल जाये। जीवन सत्य बन जाये। उत्तम सत्य का फल होने लगे।

उपरोक्त सत्य के अनेकों दृष्टान्त देखते हुए भी भो भव्य ! क्यों तेरा अभिप्राय नहीं फिरता ? पैदा होते ही एक भाड़ी में फेंक दी गई कन्या पीछे भारत सम्राट जहांगीर की पत्नी नूरजहां हो गई। किसने किया उसका पोषण ? विमान से गिरे हनुमान की किसने की रक्षा ? "यह संस्था मेरे बिना न चलेगी", यह करते करते अनेकों चले गये। पर वह संस्था ज्यों की त्यों चल रही है। कौन करता है उसकी रक्षा ? पिता के अनेकों उपाय करने पर भी सौभाग्यवती मैना सुन्दरी का भाग्य किसने बनाया ? अरे भाई ! "मेरे द्वारा कुटुम्ब का पोषण होता है।" इस मिथ्या अभिमान को छोड़। और "सब स्वतन्त्र रूप से अपना पोषण आप कर रहे हैं। अपना भाग्य स्वयं साथ लेकर आते व जाते हैं। मैं उनमें कुछ नहीं कर सकता।" ऐसा सत्य अभिप्राय बना। यह ही है वास्तविक सत्य, पारमार्थिक उत्तम सत्य धर्म।

मन सम्बन्धी सत्यासत्य क्रियाओं के उदाहरण अभिप्राय में ही अन्तरभूत हो चुके हैं। अर्थात् उपरोक्त अभिप्राय के कारण मन में उठने वाले, "पर" में करने धरने आदि के विकल्प असत्य मनो विकल्प हैं। और स्वतन्त्रता का अभिप्राय बन जाने पर निज में शान्ति वेदन का कार्य सत्य मनो विकल्प है।

३ हितमित वचन अब वचन सम्बन्धी सत्यासत्य क्रिया के उदाहरण सुनिये। जैसा देखा सुना या अनुभव हो सत्य है हो वैसा का वैसा ही कह देना ऐसा वास्तवमें सत्य की पहिचान नहीं। स्व पर हितकारी व मिष्ट वचन ही सत्य हैं और इसके विपरीत असत्य। जैसे कोई व्यक्ति मुझसे कदाचित् आपकी चुगली करता हो और आप पीछे मुझसे पूछें, कि यह क्या कह रहा था ? तो उस समय जो कुछ चुगली के शब्द उसने मुझसे कहे थे, वे ज्यों के त्यों आपसे कह देना यहां शान्ति के मार्ग में सत्य नहीं है, असत्य है। और आपके सम्बन्ध में कुछ बात नहीं थी। कुछ और ही बात कहता था। अथवा आपकी प्रशंसा में इस इस प्रकार कहता था।" ऐसा भूठ बोल देना भी सत्य है। क्योंकि पहली बात से आपके हृदय में क्षोभ आ जाने की सम्भावना है। और आपके तथा उस व्यक्ति के बीच द्वेष बढ़ जाने की सम्भावना है। अतः पहला वचन अहितकारी होने से असत्य है। दूसरे वचन के द्वारा आपको सन्तोष आयेगा और आपके तथा उस व्यक्ति के बीच पड़ा वैमनस्य भी कुछ कम हो जायेगा। अतः हितकारी होने के कारण यह दूसरा वचन सत्य है। यह है वचन की सत्यता व असत्यता की परीक्षा। साथ साथ इतना आवश्यक है कि वह वचन मधुर होना चाहिये। लठ मारा नहीं। तीसरा व्यक्ति सुनकर यह संशय न करने लगे, कि यह परस्पर बात कर रहे हैं या लड़ रहे हैं।

आओ और इससे आगे बढ़कर भी सत्यासत्य की परीक्षा करें। एक कोई अच्छे घर का लड़का कुसंगति में पड़ गया, और कदाचित् कोई बड़ा अपराध कर बैठा। सम्भवतः आपके सामने किसी को जान से मार बैठा, पकड़ा गया। मुकदमा चला। आपकी गवाही हुई। क्या कहेंगे आप ? परीक्षा का अवसर है। सत्य बोलना अभीष्ट है। लोक कहता है जैसा देखा वैसा कह दीजिये, यही सत्य है।

परन्तु सान्ति मार्ग कहता है, कि अभ्यस्त तो मौन रहिये, वहाँ तो उसकी रक्षा कीजिये, भले ही असत्य बोलना पड़े। “मेरे सामने इसने कुछ नहीं किया”, ऐसा कह देना यहाँ सत्य है। क्योंकि इस वचन के पीछे छिपी है एक विशेष भावना। “ऊँचे कुल का पुत्र है। भले कुसंयति के कारण अपराध कर बैठा है। पहले पहल ही तो किया है। सम्भवतः पीछे से समझाने बुझाने पर सुधर जावे। अपने किये पर पछतावे और इसी भव में अपना कल्याण कर सके। जैसा कि बाल्मीकि डाकू पीछे महान ऋषि बन गया। और नव विवाहता पति भी तो रोयेगी इसके पीछे। विधवा हो जायेगी बेचारी। “इत्यादि केवल उसके हित सम्बन्धी भावना।

परन्तु वही लड़का यदि बन चुका हो बहुत बड़ा अपराधी। अभ्यस्त अपराधी। पहले भी कई बार डाके आदि में या हत्या आदि के अपराधों में पकड़ा जा चुका हो, तो उस परिस्थिति में उपरोक्त प्रकार उसकी रक्षा करना हित न कहलायेगा बल्कि सच्ची गवाही देनी ही हित कहलायेगी। उस परिस्थिति में, “हां इसने मेरी आंखों के सामने इसकी हत्या की है”, ऐसा स्पष्ट कह देना ही सत्य कहलायेगा। इतनी बात अवश्य है कि इस वाक्य में अपनी ओर से द्वेष वश कुछ अन्य नमक मिर्च लगाकर न बोला गया हो। सरल भाव से बोला गया हो। उसको किसी प्रकार फांसी मिले ही मिले या अन्य सजा मिले ही मिले, यह अभिप्राय रख कर न बोला गया हो। बल्कि जैसा इसके भाग्य में हो सो हो। मुझे तो अपने कर्तव्य से मतलब है। बस इतना अभिप्राय रख कर बोला गया हो। क्योंकि यहाँ परिस्थिति बिल्कुल बदल चुकी है। स्वयं वह तो अहित मार्ग पर चल ही रहा है, अतः उसका हित होने का तो प्रश्न ही नहीं। क्योंकि अभ्यस्त हो चुका है, इसलिए सुधर कर अपना हित करने की सम्भावना नहीं। उसके द्वारा दूसरों का जो अहित हो रहा है, उसकी ही रक्षा करना अब कर्तव्य रह जाता है। उसके पकड़ा जाने या फांसी दिया जाने में ही दूसरों का हित है।

इस प्रकार एक ही जीव के सम्बन्ध में भिन्न भिन्न परिस्थितियों में बोला गया एक ही वाक्य कभी सत्य है और कभी असत्य। अतः बोलते समय बहुत सोच विचार कर बोलने की आवश्यकता है।

४ दश-प्रकार-सत्य लौकिक व्यवहार चलने के अर्थ भी अनेकों अभिप्रायों के आधार पर वचन बोले जाते हैं। जो कि अभिप्राय की सत्यता से सत्य और अभिप्राय की असत्यता के कारण असत्य समझे जाने चाहिये। जैसे अनेक व्यक्तियों या वस्तुओं में से किसी एक व्यक्ति या वस्तु की ओर लक्ष्य दिलाने के अभिप्राय से बोला जाने वाला नाम सत्य है। भले ही उस नाम द्वारा प्रदर्शित होने वाले गुण उस में हों या न हों। जैसे इन्द्रियों को न जीतने वाला भी मैं आपके द्वारा जिनेन्द्र नाम से पुकारा जाता हूँ परन्तु यदि यही नाम इन्द्रियों को जीतने वाले ऐसे जिनेन्द्र भगवान के अभिप्राय से, मेरे सम्बन्ध में कोई प्रत्युक्त करने लगे, तो वही वचन असत्य होगा।

चित्र या प्रतिमा में किसी की आकृति या रूपादि को देख कर “यह चित्र उस व्यक्ति का है।” ऐसा न कह कर, “यह अमुक व्यक्ति है”, ऐसा कह देना भी सत्य है। परन्तु इस प्रतिमा या चित्र को कोई वास्तव में व्यक्ति ही समझ कर, यह वचन कहे तो वही वचन असत्य होगा।

किसी पदार्थ में भी किसी अन्य पदार्थ की कल्पना करके, उसे वह पदार्थ बता देना सत्य है। जैसे कि शतरंज के पासों में आकारादि भी न दीखने पर, “यह हाथी है” इत्यादि कह देना सत्य है। परन्तु कोई इस पासे को वास्तविक हाथी समझ कर इसे हाथी कहे, तो वही वचन असत्य होगा।

किसी प्रमाणिक व्यक्ति की बात पर विश्वास करके यह कहना कि “यह ऐसा ही है” सो भी सत्य है। भले वह बात पूर्ण रूप में सत्य न हो। जैसे कि छिन्न भिन्न करने मात्र से किसी वनस्पति को अचित कह देना सत्य है, क्योंकि आगम की ऐसी ही आज्ञा है। यद्यपि सम्भव है कि छिन्न भिन्न कर लेने पर भी इसमें अनेकों जीव विद्यमान हों। परन्तु इसको वास्तव में वैसा ही समझ लेना या समझ कर उसे अचित कहना असत्य है।

अनेक कारणों से उत्पन्न हुए कार्य को किसी एक कारण से उत्पन्न हुआ कह देना सत्य है। जैसे कि किसान के द्वारा खेती बोई गई। यह कहना सत्य है। परन्तु अन्य सब कारणों को भूल कर, “केवल किसान ने ही खेती बोई”, ऐसा कहना असत्य है।

अनेक पदार्थों से मिल कर बने किसी पदार्थ को एक नाम से कह देना सत्य है। जैसे कि चन्दन, कुंकुमादि से बने पदार्थ को धूप कहना सत्य है। परन्तु धूप नाम का कोई पृथक सत्ताधारी पदार्थ समझ कर धूप कहना असत्य है।

अनेक देशों में अपनी अपनी भाषा के आधार पर, एक ही पदार्थ को अनेक नामों से कहा जाना सत्य है। जैसे भारत में कहा जाने वाला “ईश्वर” नाम का पदार्थ इङ्ग्लैण्ड में “गौड़” शब्द से कहा जाना सत्य है। परन्तु ईश्वर पृथक वस्तु है, और गौड़ पृथक वस्तु है। ऐसा अभिप्राय रख कर कहे जाने वाले वही शब्द असत्य हैं।

प्रमाणिक व्यक्तियों या आगम के विश्वास के आधार पर, अनेक सूक्ष्म, दूरस्थ व आंतरिक पदार्थों के सम्बन्ध में यह कहना “कि यह ऐसे ही हैं”, सत्य है। जैसे कि धर्मास्तिकाय आदि का साक्षात्कार न होने पर भी “द्रव्य छः ही हैं।” यह कहना सत्य है। परन्तु युक्ति आदि द्वारा किञ्चित् भी निर्णय किये बिना, केवल पक्षपात वश अन्धे की भांति ऐसा कह देना असत्य है।

किसी बात की सम्भावना को देखते हुए, “ऐसा हो सकता है”, ऐसा कह देना सत्य है। जैसे कि “आज विश्व में युद्ध हो जाना सम्भव है”, यह कह देना सत्य है। पर “युद्ध अवश्य होगा ही” ऐसा अभिप्राय रख कर वही वचन कहना असत्य है।


किसी की उपमा देकर, “यह पदार्थ तो बिल्कुल वही है”, ऐसा कह देना सत्य है। जैसे कि जवाहर लाल नेहरू जैसी कुछ आकृति व कुछ संस्कार देख कर, “यह बालक तो जवाहर लाल है”, ऐसा कह देना सत्य है। परन्तु बिल्कुल जवाहर लाल मान कर ऐसा कहना असत्य है।

किसी कार्य को करने का संकल्प मात्र कर लेने पर, “मैं यह काम कर रहा हूँ।” ऐसा

कहना सत्य है। जैसे कि देहनी जाने की तैयारी करते हुए, “मैं देहली जा रहा हूँ” यह कहना सत्य है। परन्तु वास्तव में इस समय रेल में बैठे हुए, “मैं देहली जा रहा हूँ”, ऐसा अभिप्राय रख कर बोला हुआ वही वचन असत्य है।

और इस प्रकार अनेक जाति के वचन अभिप्राय के हेर फेर से अपने लौकिक व्यवहार में सत्य व असत्य होते हुये देखे जाते हैं।

५ शारीरिक क्रियाओं वचन की भांति शरीर के कोई भी, स्व पर अहितकारी, संकेतादि या इन्द्रिय व प्राण में सत्यासत्य संयम में कथित कोई भी आसक्तता या हिंसादि सम्बन्धी क्रियायें, असत्य शारीरिक विवेक क्रियायें हैं। और स्व पर हितकारी व संयमित क्रियायें सत्य शारीरिक क्रियायें हैं।



—: उत्तम संयम :—

दिनांक २१ अक्टूबर १९५६

प्रवचन नं० ६८

१—यम व नियम, २—पंचेन्द्रिय जय, ३—पंच महाव्रत, ४—५ च समिति, ५—सप्त शारीरिक क्रियायें, ६—बट आवश्यक ।

१ यम व नियम भव भव के दुष्ट संस्कारों का यमन करने वाले हे अन्वर्थ संज्ञक यमराज वीतराग प्रभु ! मुझे यम प्रदान कीजिये । प्रति क्षण होने वाली विकल्पात्मक अन्तर्मृत्यु को जीत कर, मृत्यु की सर्वदा के लिए मृत्यु कर देने वाले मृत्युञ्जय पद को प्राप्त हे यमराज ! मुझको भी अपनी शरण में लीजिये । ओह ! कैसी अनौखी बात है ? जिस यमराज से जगत कांपता है, आज उसकी शरण में जाने को प्रार्थना की जा रही है । विस्मय मत कर प्रभु ! यमराज से डरने वाला मोह से ग्रसित जगत वास्तव में जानता ही नहीं कि यमराज कौन है ? लोक में तो यमराज का अत्यन्त भयानक काल्पनिक चित्रण खेंचा गया है । पर ऐसा वास्तव में नहीं है । यमराज का तो स्वरूप अत्यन्त सुन्दर है । अत्यन्त शान्त है । लोक में अमृत वर्षाने वाला है । दुष्ट संस्कारों का यमन करके जिन्होंने मृत्यु की भी मृत्यु कर दी है, ऐसे वह मृत्युञ्जय सिद्ध प्रभु ! वास्तविक यमराज हैं । उनकी शरण में जाने की बात है । अर्थात् स्वयं यमराज बनने की बात है । भय को अवकाश नहीं । उत्साह उत्पन्न कर । आज संयम का प्रकरण चलना है ।

संयम अर्थात् सम्यक् प्रकार यमन कर देना, मार देना-संस्कारों को । वैसे तो संयम के सम्बन्ध में अब तक बहुत कुछ कहा जा चुका है । परन्तु अभी भी पर्याप्त नहीं है । यम भी दो प्रकार का है । एक संस्कारों की पूर्ण मृत्यु रूप, और दूसरा किञ्चित् मृत्यु रूप । पूर्ण यम को यम और किञ्चित् यम को नियम कहा जाता है । अर्थात् अत्यन्त बली व पराक्रमी जीवों द्वारा संस्कारों का जीवन पर्यन्त के लिये धुतकारा जाना यम है । और शक्ति हीन जीवों के द्वारा उनका एक सीमित समय के लिये, १५ मिण्ट के लिये या आध घण्टे के लिये, या एक घण्टे के लिये, या पांच सात आदि दिनों या महीनों, या वर्षों के लिये किञ्चित् अंश रूप में धुतकारा जाना नियम कहलाता है । अब तक जितना भी कथन चला था वह सब नियम था, क्योंकि या तो मन्दिर के अनुकूल वातावरण में आध पौन घण्टे मात्र तक की सीमा के लिये करने में आता था, या बिना व्रत लिये अर्थात् पहले व्रत के प्रकरण में बताए 'तो' रूप शल्य को बिना निकाले, केवल अभ्यास रूप में किया जा रहा था । उसी अभ्यास के कारण शक्ति की

वृद्धि हो जाने पर वह नियमी यमी बन जाता है। अर्थात् योगी व संन्यासी बन जाता है। तब उसके बल व पराक्रम के क्या कहने ?

इस दशा को प्राप्ति होकर वह यमी सम्पूर्ण बाह्य में प्रगट होने वाले स्थूल संस्कारों की शक्ति का विच्छेद कर देता है। और पुनः वह अंकुरित न होने पावे इस प्रयोजन वश, अनेकों कड़ी प्रतिज्ञायें धारण करता है। जोवन जाये तो जाये पर यह प्रतिज्ञा अब भङ्ग न होने पायेगी, ऐसी दृढ़ता है आज उसकी अन्तर गर्जना में। वह यमराज बनने को निकला है। वीरों का वीर यद्यपि पहले ही से इन्द्रियों को वश में कर चुका था, और प्राणियों को भी पीड़ा देने का उसे अवसर प्राप्त न होता था। पर आज उसका वह इन्द्रिय व प्राण संयम पूर्णता की कोटि को स्पर्श कर चुका है।

२ इन्द्रिय जय घर बार राज्य पाट आदि को लात मार पूर्ण संन्यासी बनकर, बन में अकेले वास करने वाले वे योगी बाहर में तो सम्पूर्ण इन्द्रिय विषय का त्याग कर ही चुके हैं। पर अन्तरंग में भी उनको सम्पूर्णतया जीत चुके हैं। स्पर्शन इन्द्रिय को ललकारते हुए उसने नग्न वेष धारण किया है कि देखूँ तो किस प्रकार गर्मी, सर्दी, मक्खी मच्छर आदि की बाधा आ जाने पर मुझको मेरे कार्य से विचलित करने में समर्थ हो सकेगी। नासिका इन्द्रिय के सामने आज वह सीना ताने खड़ा है। बिष्टा के ढेर के सामने से गुजर जाए, पर क्या मजाल कि नाक या तेवड़ी में विकृति आ जाये। यह आज पुष्पों का ढेर है-उसके लिये। नेत्र इन्द्रिय को तो मानों मार ही डाला है। रम्भा व उर्वशी सी सुन्दर देव कन्यायें आज आकर उनके सामने नग्न नृत्य करने लगें, तो नेत्र खुले रखते हुए भी, उनके नग्न शरीर में स्पष्ट दीखने वाले अङ्गोपांगों में किञ्चित् भी विकृति न आये। आज वह सुमेरु सम अचल है। कर्ण इन्द्रिय आज खड़ी रो रही है। कैसे भी प्रशंसा के शब्द कहे या कोई गाली दे, या मधुर राग की ध्वनि आने लगे, पर आज इस बेचारी की बात कौन पूछे ? उनको तो आज उनमें से मानों कोई भी शब्द सुनाई ही नहीं दे रहा है। वह सुन सकते हैं केवल शान्ति की पुकार और कुछ नहीं।

यद्यपि उपरोक्त प्रकार नेत्र व कर्ण इन्द्रिय को पूर्णतया वश में कर लेने के पश्चात् आज इन्द्रियों में सबसे प्रबल उपस्थ इन्द्रिय को भी वह पूर्णतया जीत चुके हैं। परन्तु अब भी एक इन्द्रिय ऐसी शेष है, जो कभी कभी कुछ धूर्तता करती देखी जाती है। और वह है जिह्वा इन्द्रिय। इतनी उत्कृष्ट अवस्था को प्राप्त कर लेने पर भी, यह अपनी धूर्तता नहीं छोड़ती। कितनी प्रबल है यह ? उपस्थ इन्द्रिय से भी प्रबल। और इसी कारण शान्ति के पथिक को पहले से ही खान पान सम्बन्धी वस्तुओं में रोक लगाने का अभ्यास करने को कहा जाता है। परन्तु इस यमी के सामने कहां तक चलेगी इसकी धूर्तता। यदि उसका वश चले तो अन्य इन्द्रियों के विषयों की भांति इस इन्द्रिय के विषय भूत भोजन का भी वह सर्वथा त्याग कर दे। और उसका यह अभिप्राय हर समय बना भी रहता है, कि वह समय कब आये कि इस इन्द्रिय को पूर्णतया धुतकार दे। परन्तु क्या करे शक्ति की हीनता वश, अपने साथ में पाली हुई इस बला की, इतनी सुननी ही पड़ती है। तो भी क्या हुआ, वह जिह्वा इन्द्रिय की एक भी चलने नहीं देता। जिसकी इसे रुचि है, वह पदार्थ वह ग्रहण ही नहीं करता। कुछ और ही जो इसे नहीं रुचता, ग्रहण कर लेता है। स्वादिष्ट पदार्थ अव्वल तो लेता ही नहीं, और कदाचित् मिल भी जावे तो अपने उपयोग में मग्न, वह उस ओर लक्ष्य हो नहीं करता। उसे यह भी पता नहीं लगता कि क्या खाया

है। उसकी ओर लक्ष्य ही नहीं करता। जैसे कि अपना शास्त्र लिखने की धुन में टोडर मल जी बराबर छः महीने तक अलोना भोजन करते रहे, पर यह भी पता न चला कि अलोना खाया कि सलोना। आता उसका दृढ़ उपयोग देख कर चकित रह गई। और उसे उस समय तक उस अलोने पने का भान न हुआ, जब तक कि छः महीने पश्चात् उसका शास्त्र पूर्ण न हो गया। वह योगी इस जिह्वा को काबू में रखने के लिये इसे रुखा ही भोजन देता है। पौष्टिक नहीं देता। और इस प्रकार जिह्वा इन्द्रिय के स्वाद को भी जिसने पूर्णतया जीत लिया है। ऐसा वह महान भाग्य यमी आज पूर्ण इन्द्रिय विजयी बना हुआ, सिंह की भाँति अपना पराक्रम दिखा रहा है। धन्य है उसका बल।

३ पंच महाव्रत इन्द्रिय संयम के अतिरिक्त पूर्व में धारे गये प्राण संयम के अन्तरगत १२६६० विकल्पो का पूर्णतया त्याग करके, अर्थात् जो कुछ भी उनमें कमी रह गई थी, उसको भी दूर करके, वह आज पूर्ण रूपेण प्राण संयमी है। मनुष्य से लेकर चींटो पर्यन्त चलने फिरने वाले जीवों की तो बात ही क्या, वह आज पंखा भलना भी पाप समझता है। क्योंकि इससे वायुकाय के जीवों को बाधा होती है। सर देना स्वीकार पर घास का एक छोटा सा तिनका तोड़ना स्वीकार नहीं। क्योंकि इससे वनस्पति काय का जीव पीड़ित हो रहा है। क्या बतायें उसकी दयालुता, आज पृथ्वी व जल तक की बाधा को वह सहन नहीं कर सकता, और इसीलिये कदापि जल में गमन नहीं करता व आवश्यकता पड़ने पर भी पृथ्वी को ज़रा भी खोदता नहीं। धन्य है उसकी आदर्श करुणा, आदर्श अहिंसा।

आज वचन पर पूर्ण काबू पा चुका है वह। भूल कर भी किसी छोटे या बड़े जीव के प्रति उसके मुख से कभी अहितकारी या कटु वचन नहीं निकलता। अबल तो उसको किसी वस्तु की आवश्यकता ही नहीं। एक तिनका मात्र भी ग्रहण करने का अवसर उसके जीवन में आता नहीं। हाँ इस क्षीर रूपी बला को साथ साथ रहने के कारण कदाचित् भोजन की आवश्यकता पड़ती है। सो भी बिना किसी के द्वारा भक्ति व बहुमान पूर्वक दिये ग्रहण नहीं करता। भले ही तीन महीने का उपवास हो। वृक्षों पर से फल फूल स्वयं तोड़ कर खाने का तो प्रश्न ही नहीं, सामने थाली पुरसी रखी हो और कोई देने वाला न हो तो उसे भी कभी छुएं नहीं। स्त्री का तो पहले ही पूर्णतया त्याग कर दिया था। नेत्र इन्द्रिय, कर्णोन्द्रिय व उपस्थेन्द्रिय के विजेता उस महा सुभट में, अब उसका विचार भी आने को अबकाश नहीं। इस प्रकार पूर्ण ब्रह्मचारी है। घर बार, राज पाट, स्त्री पुत्र, धन धान्यादि की तो बात नहीं, निर्भीक वृत्ति धारण की है जिसने, ऐसा योगी वस्त्र के ताने मात्र का भी त्याग करके यथा-जात नग्न रूप में विचरण करता है। और इस प्रकार परिग्रह संयम के अंकुर को भी समूल उखाड़ फका है-उसने। पूर्ण अहिंसा, पूर्ण सत्य, पूर्ण अचौर्य, पूर्ण ब्रह्मचर्य, व पूर्ण परिग्रह त्याग व्रतों को जीवन पर्यन्त के लिये धारण करने वाला वह महा यमी पञ्च महाव्रती है।

४ पंच समिति व्रतों की यहां ही पूर्णता हो गई हो ऐसा नहीं, अत्यन्त सूक्ष्मता में उतर कर देखने वाले वह योगी इतना नहीं भूले कि उनके साथ एक बला लगी हुई है-शरीर। जिसके कारण उनको आहार करना पड़ता है। तथा इस अपराध के फल स्वरूप शौचादि का दण्ड भी भोगना पड़ता है। इन दोनों कार्यों के निमित्त इस भार को साथ उठाये फिरना पड़ता है। कुछ बोलना पड़ता है। इसके इन

अपस्थितियों से अपनी रक्षा करने के लिए जो यह पीछी व कमण्डल या शास्त्र तीन वस्तुओं रह गई हैं—उनके पास, इन्हें उठाना रखना भी पड़ता है। इन सब कार्यों में किसी न किसी रूप में प्राणियों को बाधा हो जाने की सम्भावना है। अतः प्राण संयम के अन्तर्गत उपरोक्त पंच महाव्रतों की रक्षा करने के लिये वे सर्व क्रियाओं में अत्यन्त सावधानी से बर्तते हैं। और उसी की दृढ़ता के अर्थ जन्म पर्यन्त के लिए पांच समितियों के पालन की प्रतिज्ञा लेते हैं। “चार हाथ आगे देख कर छोटे छोटे जीव जन्तुओं को बचाता हुआ ही गमन करूंगा। कभी भी मुख से अनिष्ट व कटु वचन न निकल जाये, इसलिए वचन तोल कर ही बोलूंगा। भोजन को खूब परीक्षा करके ही ग्रहण करूंगा। क्योंकि हो सकता है कि उसमें कोई छोटा जीव गिर कर अपने प्राण खो बैठा हो। या उसके बनाने में किन्हीं जीवों को बाधा हुई हो। पीछी, कण्डल व पुस्तकों को तथा इस शरीर को स्थान शोध कर ही उठाऊँ धरूंगा। कहीं ऐसा न हो कि वहाँ पर पहले से बैठा कोई प्राणी इनसे दब जाने के कारण पीड़ित हो जाये। मल मूत्र को भी स्थान शोध कर ही क्षेपण करूंगा। और अन्य भी अनेकों प्रकार से व्रतों की रक्षा के लिये हर समय कटि बद्ध रहूंगा।”

५ सप्त शारीरिक क्रियाएँ इतना ही नहीं इस शरीर की बला को पूर्णतया जीतने के लिये वह इस पर बराबर दृष्टि रखते हैं कि कहीं उच्छ्वस्व न होने पावे। और इसलिये इसके प्रति राग का नाश करते हुए कभी स्नान नहीं करते, कभी दांतों को नहीं धोते। ओह ! यह तीनों बातें जो लोक में अत्यन्त निन्दनीय समझी जाती हैं, उनके लिए महान प्रशंसनीय हैं। जो हमारे लिये दोष है वह उनके लिये गुण है। वह पूर्ण वीतरागी हैं और हम रागी। इसी से उनकी भावना को पहुँच नहीं पाते, और इन बातों के कारण उस योगी की निन्दा करने लगते हैं। “यह महा मलीन व्यक्ति कहीं मुझ से छू न जाये”, ऐसा अभिप्राय रखते हैं। परन्तु परम पवित्र उनकी आन्तरिक भावना को पहिचान। वह अपने कर्तव्य को शान्ति की तुला में तोलते हैं, शरीर की सौन्दर्य की तुला में नहीं। शरीर का काम करने जाते हैं तो अपना काम छोड़ना पड़ता है। अर्थात् राग करना पड़ता है। जिसके लिये वह किसी कीमत पर भी तैयार नहीं। यही दो मल थे जिनके प्रति का राग रोका जा सकता था, सो पूर्णतया रोक दिया। कफ पित्त आदि मल तो उनके आधीन नहीं। मल मूत्र के प्रति का राग भी यदि छोड़ा जा सकता तो वह महान योगी अवश्य छोड़ देता, परन्तु ऐसा होना भी असम्भव है !

भोजन के प्रति का राग तोड़ते हुए इसे एक दिन में एक ही बार भोजन देते हैं। और वह भी खड़े खड़े तथा बर्तनों में नहीं हाथ में ही रखवा कर। क्योंकि बर्तनों में परोसे गए भोजन को खाने में रुचि अनुसार किसी पदार्थ को पहले, किसी अन्य योग्य पदार्थ के साथ मिला कर, तथा दूसरे पदार्थ को पीछे, इस प्रकार क्रम की सम्भावना है। जिससे जिह्वा सम्भवतः पुष्टि पा जाये। परन्तु अपनी रुचि से निरपेक्ष, दातार द्वारा अपनी मर्जी से मिला जुला कर हाथ में डाले गये भोजन को, एकमेक करके गले के नीचे उतार लेने में वैसे क्रम की सम्भावना नहीं है। बैठ कर खाने में भी आराम के साथ खाया जाने के कारण स्वाद के प्रति दृष्टि जानी सम्भव थी, तथा स्वाद ले लेकर अधिक देर तक खाते रहना सम्भव था, पर खड़े रह कर खाने में तो दण्ड सरीखा पूरा करना है। जल्दी जल्दी खड़ा भर कर भागने की पड़ी रहती है। इसलिये स्वाद से निरपेक्षता बनी रहती है। अथवा खड़े रह कर खाने से

जंघा शक्ति की परीक्षा भी साथ साथ हो जाती है। और यह भी पता चल जाता है कि अब यह शरीर जवाब देने वाला है। अतः इससे पहले कि यह जवाब दे, योगी स्वयं सावधान होकर इसे जवाब दे देते हैं। अर्थात् जंघा बल को घटी हुई देख कर वह समाधिमरण घर लेता है। जिसका कथन आगे आयेगा।

इसको सुलाने का भी दण्ड भोगना ही पड़ता है। उसके प्रति भी अत्यन्त सावधान रहते हैं। बराबर कर्वट बदलते रहने में रात के समय चल कर आये व उस स्थान पर बैठे अनेकों जीव कर्वट के नीचे आकर मर सकते हैं। जिससे कि प्राण संयम में दोष लगेगा। उसकी रक्षार्थ तथा यह शरीर आराम से सोने में कहीं स्वयं उन्हें अचेत न कर दे, इसलिये उसे एक कर्वट ही सुलाते हैं। लेटने के पश्चात् कर्वट नहीं बदलते, तथा निरन्तर अधिक समय तक न सोकर, बीच बीच में जाग जाग कर अपना काम बराबर करते रहते हैं। कभी आध या पौन घण्टे से अधिक एक बार नहीं सोते। इतना ही नहीं, इस शरीर की सहन शीलता के लिये प्रति दूसरे, तीसरे तथा चौथे मास जो कुछ घास फूस इस पर उग आती है उसे अपने हाथों से उखाड़ कर फेंक देते हैं। अर्थात् केश लुंचन करते हैं। शरीर से उदासीन व निरपेक्ष बने रहने के लिये, जीवन पर्यन्त इन सात क्रियाओं को इस रूप में करने की प्रतिज्ञा लेते हैं। धन्य है उनकी निरपेक्षता व साहस।

६ षट् आवश्यक यह तो सब शरीर व इन्द्रिय को वश में करने की बात हुई। परन्तु इतना ही नहीं। मन के प्रति भी वह असावधान नहीं हैं। उसे जीतने के लिये अर्थात् उसे जहां तक हो सके अधिकाधिक समय के लिये शान्ति में तल्लीन रखने का प्रयास करते रहते हैं। और इसलिये निश्चित रूप से दिन में तीन बार सामायिक करते हैं। रात को बीच बीच में जाग जाग कर सामायिक करते हैं। दिन में तीन अवसरों के अतिरिक्त अनिश्चित रूप से अनेकों बार सामायिक करते रहते हैं। यहां तक कि चलते, तथा भोजन करते हुए भी अनेकों बार शान्ति में तन्मय हो जाते हैं। जीवन की अन्य प्रवृत्तियों में भी वन्दक निन्दक आदि इष्ट अनिष्ट पदार्थों में राग द्वेष न करके साम्यता व समानता ही धारण किये रहते हैं। शान्ति को भङ्ग नहीं होने देते।

इस शान्ति में लगने वाले दोषों के लिये, अर्थात् कदाचित् रागादि आ जाये तो उनके लिये, सदा आत्म ग्लानि पूर्वक अपनी निन्दा करते रहते हैं। शान्ति के आदर्श प्रभु की, दिन में तीन बार नियम से तथा अन्य भी अनेकों बार अनियम से, उनके शान्त रस में तल्लीनता रूप यथार्थ स्तुति व वन्दना करते रहते हैं। बाहर में दीखने वाले स्थूल दोष तो उन्हें प्रायः लगते ही नहीं, हां कदाचित् अन्तरंग में रागादि सम्बन्धी कोई सूक्ष्म दोष लग जावे, तो उनका पुनः पुनः चिन्तन करते हुए आगे उनके प्रति और और सावधानी रखने की दृढ़ता धारते हैं। अर्थात् प्रतिक्रमण करते हैं। तथा शेष समय जो बच जाये, उस में शान्ति का उपदेश देकर या सुन कर, या पढ़ कर स्वाध्याय करते हैं। और इन

छः आवश्यक क्रियाओं में सदा तत्पर रहते हैं। जो क्रियायें कि उन्हें पर बश होने से बचाती हैं। अर्थात् उसमें राग आने के लिये अवकाश ही आने नहीं देती।

इस प्रकार पंच महाव्रत, पांच समिति, पंचेन्द्रिय जय, षट् आवश्यक आन्तरिक क्रियायें और सप्त शारीरिक क्रियायें करते हुए, वह इन अठाईस महान गुणों के धारी, महा भाग्य यमी, बराबर अपने मार्ग पर निर्भीक वृत्ति से, सिंह वृत्ति से बढ़ते जाते हैं। और एक दिन वास्तव में यमराज बन जाते हैं। गृहस्थ के योग्य इसी जाति की यथा योग्य क्रियाओं का वर्णन तत्सम्बन्धी संयम के प्रकरण में आ चुका है। मुझे भी यमराज बनने के लिए यम रूप से न सही, नियम रूप से उस संयम की शरण अवश्य लेनी चाहिये।

—: उत्तम तप :—

दिनांक २२ अक्टूबर १९५६

प्रवचन नं० १६

१—तप में दुख नहीं होता. २—तप का प्रयोजन पीड़ा वेदन के संस्कार का विच्छेद, ३—तप से शरीर की सार्थकता, ४—किसी दिशा में भी तप को लागू किया जाना सम्भव है, ५—अनशन, ६—अवमौदर्य, ७—वृत्ति परिसंख्यान, ८—रस परित्याग, ९—विबिक्त शय्यासन तप, १०—काय क्लेश, ११—अन्तरंग तप ।

१ तप में दुख नहीं आज तप धर्म का प्रकरण चलता है । यद्यपि तप शब्द सुन कर ही कुछ भय सा लगता होता है । “मुझे तप करना पड़ेगा”, यह बात सुनना में सहन नहीं कर सकता, क्योंकि कुछ ऐसा विश्वास है, कि तप से बड़ी भारी पीड़ा होती होगी, बड़ी वेदना होती है । धूप में खड़े होकर आतापन योग करने वाले योगियों की अथवा महीनों महीनों के उपवासों द्वारा शरीर को कृश करने वाले योगियों की दशा को देख कर मानों मेरा हृदय कांप उठता है । और पुकार उठता है कि बड़ा कठिन है यह मार्ग, असिधारा के समान है, मुझसे न चलेगा । और इस प्रकार घबरा कर इस दिशा की ओर लखाने का भी साहस नहीं होता । अथवा ऐसा विचार आने लगता है कि क्या लाभ है, इस प्रकार के कठिन तपश्चरण से ? शरीर को जलाने व सोखने में कौन सा धर्म है ? पीड़ाओं का सहना क्या कोई अच्छी बात है ? और एक प्रकार की घृणा होने लगती है—तप से ।

परन्तु भूलता है प्रभु ! वास्तव में ऐसी बात है ही नहीं । तप में पीड़ा होती ही नहीं । इसमें है शान्ति, आल्हाद, और उल्लास । पहले कहे अनुसार तप में भी दो क्रियायें बराबर चलती हैं । एक अन्तरंग क्रिया दूसरी बाह्य क्रिया । अन्तरंग क्रिया है अपने उपयोग का शान्ति के प्रति भुकाव, शान्ति में प्रतपन, इच्छाओं व विकल्पों का दमन, चिन्ताओं से मुक्ति । और बाह्य क्रिया है शारीरिक पीड़ा का सहना । तेरे उपरोक्त भय का कारण केवल यही है कि तूने केवल बाह्य क्रिया देखी है अन्तरंग नहीं ? वास्तव में उपयोगात्मक अन्तरंग क्रिया के बिना बाह्य क्रिया निरर्थक हुआ करती है । यदि तूने अन्तरंग क्रिया की ओर लक्ष्य किया होता, तो यह शङ्का ही न उठती कि तप में पीड़ा होती है । कारण कि पीड़ा को अनुभव करने वाला उपयोग ही तो है । और उपयोग एक समय में दो दिशाओं में काम नहीं कर सकता । इसलिये यदि उपयोग अन्तरंग में शान्ति में केन्द्रित कर दिया जाये, तो बताओ पीड़ा का अनुभव कौन करेगा ? और पीड़ा किसे होगी ?

सुख पूर्वक उपयोग को किसी दिशा विशेष में केन्द्रित कर देने पर तो आपको भी दूसरी दिशा का ज्ञान होने नहीं पाता। जैसे यहां प्रवचन सुनते हुए, यहां पर टंगा यह कलाक कब टम टम कर जाता है। आपको पता भी लगने नहीं पाता। परन्तु शरीर में पीड़ा होने पर भी यदि इसे किसी एक दिशा में केन्द्रित कर दिया जाये तो पीड़ा का वेदन नहीं होता। जैसे बुखार ही जाने पर ताप सेंसने में उपयोग लगा दें, तो बुखार का पता नहीं चलता। जैसे कि अपने शत्रु दल को पीछे धकेलने में तत्पर बराबर उसकी क्षति करने वाला योद्धा, रणक्षेत्र में कदाचित् अपने शरीर में लगे पांवों की पीड़ा वेदन नहीं कर पाता, उसी प्रकार शान्ति के अल्हाद में केन्द्रित कर दिया है उपयोग जिसने, तथा बराबर संस्कारों की क्षति करने वाले योगी को बाहर की शारीरिक बाधाओं का पता भी नहीं चलता। मानों कुछ हो ही नहीं रहा हो।

२ तप का प्रयोजन तप का प्रयोजन, जैसा कि पहले गृहस्थ सम्बन्धी तप के प्रकरण में बताया जा चुका है। पीड़ा वेदन के संस्कारों का विच्छेद करना है। संस्कार दो प्रकार के हैं। एक वह जो अन्तरंग में संस्कार का इच्छाये व अभिलाषाये उत्पन्न करके मेरी शान्ति घाता करते हैं। दूसरे वह जो शरीर में पीड़ा हो जाने पर मुझे शान्ति में स्थिति पाने नहीं देते। गृहस्थ की निर्बल दशा में दूसरी जाति के संस्कारों के विरुद्ध युद्ध ठाना जाना असम्भव था। अतः पहला जाति के संस्कारों से युद्ध ठान कर, अभिलाषाओं व अन्तरंग विकल्पों को उत्पन्न करने वाले संस्कारों का विच्छेद करने रूप तप की मुख्यता से ही पहले के निर्जरा प्रकरण में कथन आया है। अब यहां दूसरी जाति के संस्कारों के विच्छेद करने रूप तप की मुख्यता से आयेगा। जो प्रधानतया योगी जन ही करते हैं। क्योंकि निचली दशा से शक्ति बढ़ाते बढ़ाते अब यह इतने बलवान हो गये हैं, कि बड़ी से बड़ी शारीरिक पीड़ा के प्रति भी युद्ध ठान कर उसे जीत लें।

इस संस्कार को जीतने के लिए वह जान बूझ कर पीड़ाओं को निबन्धन देते हैं। अर्थात् जान बूझ कर ऐसा वातावरण बना डालते हैं, या ऐसे वातावरण में चले जाते हैं, जहां कि शरीर को अतश्य ही पीड़ाओं में पड़ना पड़े। मानों कि शत्रुओं को ललकार कर आज वह उनके साथ युद्ध करने को उद्यत हुए हैं। अपने अन्दर जिस जाति की कमी या निर्बलता देखते हैं उसी जाति की पीड़ाओं में पड़ कर “शान्ति का विच्छेद न हो, विकल्प न उठे, विह्वलता न आए”, ऐसा प्रयास करते हैं। उससे उत्पन्न होता है एक उल्लास व उत्साह और उससे मिलती है शक्ति। वह कैसे? सो बताता हूँ।

दृष्टान्त लीजिए। आपको उपवास करते डर लगता है। मेरे कहने से आज एकाशिका कर लिया। कोई विशेष बाधा न हुई। साहस बढ़ा। “अरे कुछ विशेष बाधा तो हुई नहीं। अब की चतुर्दशी को उपवास करूंगा।” ऐसी धारणा बना कर उपवास कर लिया। कुछ थोड़ी सी पीड़ा अवश्य हुई। पर जिस किस प्रकार निकल ही गई। अगली चतुर्दशी आई। “अरे पहली बार भी तो कर लिया था, कोई विशेष पीड़ा नहीं हुई थी। निकल ही गई। अब की बार भी करते।” और पुनः बार लिया-उपवास। पीड़ा हुई पर पहले से कम। अब की बार उसे गिना ही नहीं। साहस और बढ़ गया। अगली बार और उत्साह से और उससे अगली बार और उत्साह से करता गया; और एक दिन बाधा विलीन हो गई। टूट गया पीड़ा वेदन का संस्कार। इस प्रक्रिया का विश्लेषण करने पर हमने देखा कि प्रत्येक

आगे आगे के अवसरों में संशय कम होता गया और बल बढ़ता गया। बस बल की इस वृद्धि का नाम ही तप है। इसके पूर्ण बढ़ जाने पर तीन लोक की बड़े से बड़ी बाधा भी पीड़ा का वेदन कराने में समर्थ न हो सकेगी। और उस समय कह सकेंगे, कि संस्कारों का पूर्णतया विनाश हो गया है। अर्थात् निर्जरा हो गई है। संस्कारों का मूल नाश हो जाने पर विकल्पों को उत्पन्न होने के लिये प्रेरणा कौन दे? और प्रेरणा के अभाव में शान्ति ही शान्ति। लक्ष्य बिन्दु की पूर्ण प्राप्ति। बस यही तो चाहिये। यह है तप का प्रयोजन व उसका लाभ।

३ तप से शरीर की शरीर भले तपश्चरण के द्वारा जलता व क्षीण होता जाये, पर योगी जनों को इसकी सार्थकता है क्या परवाह। आप कारखाना लगाते हैं। उसमें मशीनें फिट करते हैं, तो किस लिये। “यदि मशीन को चलाया तो घिस जायेगी”, क्या ऐसा अभिप्राय रख कर माल बनाना बन्द कर देते हो? घिसे तो घिसे, टूटे तो टूटे, माल तो बनाना ही है। नहीं तो मशीनें हैं किस लिये? टूट जायेंगी तो मुरम्मत कर लेंगे। अधिक घिस जाने पर मुरम्मत योग्य नहीं रहेंगी, तो फेंक देंगे। और नई लगा लेंगे। यही तो अभिप्राय रहता है या कुछ और? बस तो शरीर के प्रति योगी का भी यही अभिप्राय है। आप तो इसे मशीन न समझ कर इसे “मैं” रूप में ही मानते हैं। इसीलिये इसके घिसने या टूटने अर्थात् रोग व मृत्यु से डरते हैं। पर योगी इसे मशीन समझते हैं। जिसे उन्होंने शान्ति रूपी माल तैयार करने के लिए लगाया है। वह इसके घिसने व टूटने अर्थात् रोग व मृत्यु से नहीं डरते। यह घिसे अर्थात् क्षीण हो तो हो। टूट जाये तो टूट जाओ। और यह है ही किस लिये? जब तक मुरम्मत के योग्य है, अर्थात् शान्ति के काम में कुछ सहायता के योग्य है, तब तक इसकी मुरम्मत करके इसे भोजनादि आवश्यक पदार्थ दे देकर इससे अधिक से अधिक काम लेना। जिस दिन मुरम्मत योग्य न रहेगा अर्थात् बुढ़ापे से अत्यन्त जर्जरित हो जायेगा, उस दिन इसे छोड़ देना, अर्थात् समाधि मरण धर लेना। और नया शरीर मिल जायेगा। फिर उससे पुनः वही शान्ति का माल तैयार करने का धन्धा करना। कारखाना बन्द न होने देना। यह है योगी का तप से प्रयोजन। शरीर होने का यथार्थ फल।

४ किसी दिशा में बस इस प्रकार का अभिप्राय धार कर वह योगी अब स्थिरता का चार जामा कस, तप भी तप को लागू के हथियार सजा, निकल आता है युद्ध स्थल में। और ललकारता है एक एक शारीरिक किया जाना पीड़ा को-जान बूझ कर उत्पन्न करता है उन्हें, जान बूझ कर प्रवेश करता है उनमें। सम्भव है और तो सर्व आवश्यकतायें व इच्छायें पहले ही त्याग चुका है। केवल एक ही आवश्यकता शेष रह गई है। और वह है भोजन सम्बन्धी। इसलिये उनके सर्व ही संस्कार आज एकत्रित होकर इस ही दिशा में तो अपना बल दिखा सकते हैं। और वह योगी भी इसी ही के आधार पर ही तो सर्व अभिलाषाओं के संस्कार बिच्छेद सम्बन्धी पुरुषार्थ कर सकता है। इसीलिये भोजन की मुख्यता से इन तपों का वर्णन किया जायेगा। इसका यह अर्थ नहीं कि यह भोजन सम्बन्धी अभिलाषाओं पर ही लागू होने वाले हैं? नहीं। प्रत्येक अभिलाषा पर यथा योग्य रूप लागू किये जा सकते हैं। हमारी तो आवश्यकताओं की शाखायें बहुत हैं। किसी शाखा पर भी लागू करके हम उस जाति के संस्कार का बिच्छेद कर सकते हैं। जैसे कि योगी का आहार छोड़ कर उपवास करना, और इसी प्रकार आप यदि कर सकें तो एक दो दिन आदि या कुछ महीनों के लिये अपना धनोपार्जन छोड़ कर उपवास करना।

एक ही तो बात है। पहले से छूटती है भोजन की अभिलाषा, और दूसरी से छूटती है धन की अभिलाषा। और इस प्रकार किसी भी दिशा में लागू किए जा सकते हैं तप के भेद।

५ अनशन भोजन ग्रहण की अभिलाषा सम्बन्धी संस्कार को वे योगी जन, एक दिन, दो दिन, दस दिन, महीना, छः महीने, यहाँ तक कि वर्ष-वर्ष के उपवास धारण कर करके तोड़ डालते हैं। अर्थात् वर्ष भर तक जल की एक बूंद भी ग्रहण नहीं करते, और बराबर शान्ति में स्थिर बने रहते हैं। उपवास नाम भोजन मात्र के त्याग का नहीं है। बल्कि 'उप' अर्थात् निकट में 'वास', अर्थात् वास करने का नाम है, अर्थात् शान्ति के निकट वास करने का नाम उपवास है। भोजन छोड़ कर व्याकुलता हो जाये, और दिन बीतने की प्रतीक्षा करने लगे कि कब दूसरा दिन आये और मुझे भोजन मिले, तो उसे उपवास नहीं कहते। अतः योगी जन वर्ष वर्ष तक भोजन पानादि न मिलने पर भी शान्ति से च्युत नहीं होते। और इस प्रकार तोड़ डालते हैं क्षुधा से पीड़ित हो जाने के संस्कार को। क्षुधा हो तो हो, वह अपने बल के आधार पर उसे गिनते ही नहीं। अर्थात् उपयोग के शान्ति में स्थिर रहने के कारण उस ओर देखते ही नहीं। यह है तप का पहला भेद।

६ अवमोर्दय दूसरा संस्कार है, पूरी वस्तु मिलने पर भी, पूरी का ग्रहण न करके, थोड़ी का ग्रहण करके ही, शेष को छोड़ देने पर पीड़ित कर देने वाला संस्कार। जैसे कि दुकान बिल्कुल न खोलना तो आप कदाचित् स्वीकार कर लें, परन्तु किसी ग्राहक को आधा सौदा देकर, दुकान में होते हुए भी शेष आधा सौदा, जिसमें साक्षात् लाभ होने वाला है, बेचने से इन्कार कर दें, ऐसा नहीं हो सकता। बिल्कुल न बेचने से आधा बेचना कठिन है। इसी प्रकार बिल्कुल न खाने से अल्प मात्र ही खाकर छोड़ देना कठिन है। योगी जन इस संस्कार का मूलोच्छेद करते हैं। पहले आधे पेट भोजन ग्रहण करके, फिर क्रम से एक एक ग्रास कम करते हुए, केवल एक ग्रास मात्र में सन्तोष धारण करके। और फिर आगे भी उस ग्रास को कम करते करते केवल एक चावल मात्र का ग्रहण करके। अत्यन्त अल्प भोजन या एक चावल, वह इसलिए नहीं लेते कि क्षुधा में कोई अन्तर डाल देगा, बल्कि इसलिए लेते हैं कि क्षुधा के साथ साथ वह अल्प ग्रहण में पीड़ा सम्बन्धी संस्कार टूट जाये। इस तप के द्वारा युगपत् दो संस्कार जीते जा रहे हैं। एक क्षुधा और दूसरा उपरोक्त संस्कार।

७ इति परिसंख्यान एक और भी संस्कार है। किसी वस्तु की प्राप्ति वा अप्राप्ति के सम्बन्ध में भले उस समय तक साम्यता बनी रहे, जब तक कि उसकी प्राप्ति की आशा नहीं हो जाती। परन्तु प्राप्ति की आशा हो जाने पर भी साम्यता बनी रहे, यह बहुत कठिन है। इस संस्कार को वह योगी तोड़ता है—कुछ अटपटी आखड़ियां लेकर। निज स्थान से भोजन के लिये चलते समय अपने मन में हो, कुछ उटपटाङ्ग सी बात विचार लेते हैं, जिसका मिलना बहुत कठिन हो, और उसे अपने मन में ही रख लेते हैं। स्पष्ट रूप से, या गोल माल रूप से, या किसी अन्य बहाने से, वचन के द्वारा, या किसी शारीरिक संकेतादि के द्वारा, या किसी भी अन्य ऐसी क्रिया के द्वारा अपने उस अभिप्राय को किसी पर भी, यहाँ तक कि अपने शिष्य पर भी प्रगट नहीं करते। वह अभिप्राय अकस्मात् ही काक ताली न्याय वत् पूरा हो जाये तो आहार ग्रहण करेंगे नहीं तो नहीं। जैसे कि “आज सर्प मिलेगा तो आहार ग्रहण करेंगे नहीं तो नहीं।” अब किसी को क्या पता कि इनके मन में क्या है? श्रावक लोगों को अपने अपने द्वार

पर प्रतिग्रह के लिये खड़ा देखते हैं। पर मौन पूर्वक अपनी प्रतिज्ञा पूरे होते न देख कर-लौट आते हैं- बिना आहार लिये, जब कि सब की भावना यह थी कि किसी प्रकार यह मेरे घर आहार कर लें तो मेरा जीवन सफल हो जाये। वह बेचारे कुछ नहीं जान पाते कि योगी क्यों लौट गये हैं? और इस प्रकार बराबर महीनों तक नगर में अहारार्थ आते हैं और लौट जाते हैं। न प्रतिज्ञा पूरी होती है न वह आहार लेते हैं? किसी को क्या पता कि क्या प्रतिज्ञा की है-इस योगी ने? पता हो तो एक सपेरे को ही ला बिठाये अपने घर के सामने। योगी बराबर अपनी साम्यता की परीक्षा करता रहता है, कि प्रतिज्ञा पूरी न होने पर उसे कुछ विकल्प तो नहीं आ रहा है। यदि आते हैं तो कड़ी आलोचना द्वारा उसे घातते हैं। “मिले तो अच्छा न मिले तो अच्छा। दोनों ही बराबर हैं।” ऐसे अभिप्राय पर बराबर दृढ़ बने रहते हैं। और इस प्रकार क्षुधा के साथ साथ इस दूसरी बाधा को भी जीत कर क्षुधा व इस तीसरे संस्कार को भी तोड़ डालते हैं। यह है तप का तीसरा भेद।

८ रस परित्याग भोजन के विकल्प सम्बन्धी एक चौथा संस्कार भी है-और वह है स्वाद की ओर झुकाव। भोजन करते समय क्षुधा निवृत्ति का प्रयोजन तो प्रायः याद भी नहीं रहता, केवल स्वाद लेने मात्र की ओर ही लक्ष्य चला जाता है। और खाने लगता है-उस पदार्थ को-खूब चटखारे ले लेकर। स्वाद लगे तो हर्ष और न स्वाद लगे तो विषाद। इस दुष्ट संस्कार के प्रति वह ज्ञानी बड़े सावधान रहते हैं। आज से ही नहीं, गृहस्थ दशा में पहले पग से ही, वह इस प्रबल संस्कार के साथ लड़ते चले आ रहे हैं। अनेकों बार पहले भी इसके सम्बन्ध में संकेत किया जा चुका है। परन्तु इस योगी ने इसे निर्मूलन करने का दृढ़ संकल्प किया है। स्वाद की मुख्यता मनुष्य के भोजन में छः पदार्थों से बन जाती है-नमक, मीठा या शक्कर, घी, तेल, दूध, दही। यह छः पदार्थ ही भोजन को स्वादिष्ट बनाया करते हैं। इनमें से कोई एक न हो तो स्वाद ठीक नहीं बैठता। और दो तीन आदि यहाँ तक की छहों से रहित भोजन तो घास के समान लगने लगता है। बस योगी महीनों व वर्षों के लिये इस में से किसी एक या दो या छहों का त्याग करके, जब तक कभी आहार लेने की आवश्यकता पड़े तब घास वत् ही भोजन करके इस खड्डे को आंटे लेते हैं। और इस प्रकार रस सम्बन्धी इस संस्कार को भी जीत लेते हैं।

इस रस परित्याग का ऐसा विकृत रूप नहीं है जैसा कि आज देखने में आता है। एक रस को छोड़ कर अन्य रस में अधिकता कर देने से वह रस जीता नहीं जा सकता। जैसे नमक के त्याग में तो मीठे पदार्थों का भोजन कर लेना, और मीठे के त्याग में नमकीन पदार्थों का। अथवा शक्कर के मीठे के त्याग में मुनक्का का मीठा बना कर प्रयोजन सिद्ध कर लेना, और दूध के त्याग में बदामों का दूध बना कर। इस प्रकार एक पदार्थ की बजाये, दूसरे पदार्थ का ग्रहण रस त्याग नहीं कहा जा सकता, क्योंकि नीरस में जो अरुचि है उसका परित्याग नहीं किया जा सका है। भोजन को जिस किस प्रकार भी रसीला बनाने का प्रयोजन ही रहा। अतः रस परित्याग उसे कहते हैं कि नमक के त्याग में अलौना हो खायें, और मीठे के त्याग में मुनक्का आदि का प्रयोग न करें। दूध भी फीका ही पी लें। इत्यादि। सच्चे योगी कृत्रिमता नहीं किया करते। उनका त्याग या तप दूसरों को दिखाने के लिये नहीं, अपने हित के अर्थ, अपने संस्कारों को तोड़ने के अर्थ है। यह है भोजन सम्बन्धी चौथा तप।

यद्यपि उपरोक्त तपों का वर्णन योगियों की अपेक्षा उत्कृष्ट रूप से दर्शाया गया है। परन्तु

इससे यह अर्थ न लना, कि योगी लोग इतने उत्कृष्ट प्रकार के ही तप धारण करते हैं। जैसे गृहस्थ दशा में शक्ति की अपेक्षा रखते हुए धीरे धीरे बढ़ना होता है, परन्तु अभिप्राय में उत्कृष्टता रहती है। वैसे ही यहां भी शक्ति की अपेक्षा रखते हुए ही धीरे धीरे बढ़ना होता है। परन्तु अभिप्राय में उत्कृष्टता रहती है। योगी भी अपनी प्रारम्भिक अवस्था में इन तपों की जघन्य रूप से ही पालता है। और गृहस्थ भी यदि चाहें तो अपनी शक्ति अनुसार किञ्चित् मात्र इनको पालने का अभ्यास करता है।

दिनांक २३ अक्तूबर १९५६

प्रवचन नं० ७०

सर्व बाह्य व अन्तरङ्ग संग से विमुक्त हे एकान्त वासी गुरु देव ! मुझको भी विकल्पों से विमुक्त करके निज एकान्त शान्ति का आवास प्रदान कीजिये। तप के प्रकरण में भोजन सम्बन्धी चार संस्कारों को तोड़ने के लिए चार तपों की बात चल चुकी। इतने पर ही संस्कारों का अन्त नहीं हो जाता। उनकी बड़ी सेना अनेक भागों में विभाजित है। एक रण कुशल सैनिक वत् यह योगी राज किसी से भी गाफिल नहीं है। इन्होंने एक सच्चे क्षत्रिय की भांति सारी बाधाओं को ललकारा है। आमने सामने युद्ध करने को वह सीना ताने खड़े हैं। अहा हा ! कितना सुन्दर भास रहा है आज-उनका रूप। अनेकों जाति के तप रूपी हथियार सजाये, ध्यान का कवच पहने, शान्ति के घोड़े पर सवार, आज मानों साक्षात् यमराज ही बन कर निकले हैं।

६ विविक्त शय्यासन तप जन सम्पर्क में आकर, अनेकों इधर उधर की व्यर्थ बातों में, देश के युद्ध आदि व नवीन नवीन वैज्ञानिक खोजों के समाचार सुनने में, या चोरों व अपराधियों की कथायें सुनने में, या स्त्रियों की सुन्दरता आदि के सम्बन्ध में चर्चा सुनने में, किसी की निंदा सुनने में, इन इन अनेक प्रकार की ओर क्यों मेरा चित्त आकर्षित होता है। अकेला अधिक देर तक बैठा रहने में क्यों अटपटा सा लगने लगता है ? यह कुछ ऐसा संस्कार है जिसको तोड़ें बिना अबाधित शान्ति को बनाये रखना असम्भव है ? योगी जन इस संस्कार को तोड़ने के लिए जन सम्पर्क से बचते हैं। और एकान्त में वास करते हैं। किन्हीं गहन बनों में, पहाड़ की कन्दराओं में, वृक्ष की कोटरों में, किसी सूने घर में या खण्डहरों में वास करते ताकि कोई उनके पास आने न पाये। उन्हें यह पता है कि शान्ति मार्ग से अपरिचित बेचारे लौकिक जनों के पास, यह उपरोक्त बातें करने के सिवाय और है ही क्या ? व्यर्थ समय गंवाना है उनके साथ बातें करके। तथा अनेकों विकल्प खड़े हो जाते हैं उनकी बातें सुन कर। विकल्पों से बचने के लिए तो घर छोड़ा और फिर वही विकल्प यहां इस दूसरे मार्ग से प्रवेश करने लगे। योगी जन कैसे सहन कर सकते हैं, इस अपनी महान हानि को ?

१० काय क्लेश तप इनके अतिरिक्त और भी एक संस्कार है। वह यह कि क्षुधा, तृषा, सम्बन्धी शरीर के अन्दर की बाधा के अतिरिक्त शरीर पर बाहर से आघात करने वाली भी अनेकों बाधाएँ हैं। जैसे गर्मी की बाधा, सर्दी की बाधा, बरसात की बाधा, डांस, मच्छर, मक्खी, भिड़, ततैया की बाधा, तथा सिंहादि क्रूर पशुओं अथवा दुष्ट मनुष्यों कृत अनेकों प्रकार की असह्य बाधा। इनके अतिरिक्त भयानक शब्दों तथा भयानक दृश्यों से भय खाने की बाधा, व एक आसन पर अधिक देर तक बैठे रहने की बाधा, इत्यादि

और भी अनेकों बाधाएँ हैं। कहां तक गिनायें। इन बाधाओं को कदाचित् दुर्भाग्य वश आ पड़ने पर, इतनी शक्ति मुझ में कहां कि शान्ति को स्थिर रख सकूँ। यद्यपि यह जानता हूँ कि इन बाधाओं से शरीर को हानि पहुँचे तो पहुँचे, मुझे कोई हानि नहीं पहुँच सकती। मैं तो चैतन्य व शान्ति मूर्ति, अविनाशी व अविकार, अमूर्तीक पदार्थ हूँ। इनमें से किसी बाधा में भी मुझे स्पर्श करने की सामर्थ्य नहीं। पर इस विश्वास को जीवन में उतारने के लिये अपने को असमर्थ पा रहा हूँ। कोई एक संस्कार ऐसे अवसरों पर जबरदस्ती मेरे उपयोग को शान्ति से हटा कर इन बाधाओं में उलझा देता है। मैं बजाये शान्ति के पीड़ा का वेदन करने लगता हूँ। कर्तव्य अकर्तव्य को भी भूल बैठता हूँ।

योगी जन इस दुष्ट संस्कार का निर्मूलन करने के लिए आज अपना पराक्रम दिखाने निकले हैं। स्वतः ही वह बाधाएँ आयें, इसकी प्रतीक्षा किये बिना स्वयं जान बूझ कर इन बाधाओं में प्रवेश कर जाते हैं। या नवीन बाधाएँ उत्पन्न कर लेते हैं, और वहां उस अत्यन्त प्रतिकूल वातावरण में रह कर अभ्यास करते हैं-शान्ति में स्थिरता रखने का। अनुकूल वातावरण में तो स्थिर रह सकते थे पर प्रतिकूल में स्थिर रहें तब मज्जा है। और इसलिए कभी जाकर खड़े होते हैं ज्येष्ठ की अग्नि बरसाती धूप में, जहाँ नीचे रेत मानों अङ्गारे ही बने पड़े हों, और खड़े रहते हैं या बैठ जाते हैं-घण्टों के लिये उस अग्नि में-शान्ति में अडिग रहते हुए। इस प्रकार के आतापन योग द्वारा खण्ड खण्ड कर देते हैं-गर्मी में बाधा पहुँचाने वाले उस संस्कार को।

इसी प्रकार पोष की तुषार बरसाती रातों में सारी सारी रात नदी के तीर खड़े हुए ध्यान मुद्रा धारण करके सर्दों में बाधा पहुँचाने सम्बन्धी संस्कार को तोड़ डालते हैं, तथा मूसलाधार बरसात में वृक्ष के नीचे, पत्तों पर गिरने के कारण और भी अधिक बिखरी हुई बौछाड़ों में, घण्टों शान्ति में स्थिर बैठे रह कर, बरसात में बाधा पहुँचाने सम्बन्धी संस्कार को तोड़ डालते हैं। बरसात की रातों में वृक्ष के नीचे योग धारण करके मच्छरों आदि की बाधा सम्बन्धी संस्कार को उखाड़ फेंकते हैं। एक ही आसन पर कई घण्टों या पहरों खड़े रह कर या बैठ कर शान्ति में स्थिर उस योगी को देख कर आसन में बाधा सम्बन्धी संस्कार भी कांप उठता है-और अपना रास्ता मापता है।

जहां सिंह की गर्जनाओं, हाथी की चीत्कारों, गीदड़ों की चोख पुकारों अजगरों की फुंकारों, प्रलय काल की आंधी वत्, तीव्र पवन के भोंकों से टूट कर गिरने वाले वृक्षों की गड़ गड़ाहटों, पत्तों की सरसराहटों, दिशाओं से आने वाली सायें सायें की दिल दहला देने वाली आवाजों, आंधी से ताड़ित नदियों में क्रुद्ध नागों वत् उछलते हुए जल की गर्जनाओं से वातावरण ने मानों अत्यन्त भयानक रौद्र रूप धारण किया है। ऐसे महा भयानक व विकट बनों में दिन रात ध्यान मुद्रा में निश्चल रहने वाले उन पराक्रमी योगियों के सामने, इस भय के संस्कार का क्या बस चले? तथा इसी प्रकार अन्य भी अनेकों प्रकार लोक की बड़े से बड़ी बाधा को जान बूझ कर निमन्त्रित करके भिड़ जाते हैं उनसे।


११ छह अन्तरंग तप यह तो हुई बाह्य की कुछ शारीरिक बाधाओं सम्बन्धी संस्कारों के जीतने वाले तपों की बात। इतने पर ही सीमा नहीं आ जाती, वह अन्तरंग में नित नये नये रूप धारण कर करके उठने वाले विकल्पों के प्रति भी गाफिल नहीं है। उनका मूलोच्छेद करने के लिये जागृत गृह स्वामी वत् सदा

सावधान रहते हैं। तनिक सी राग या द्वेष सूचक कोई भी ग्राह्य अन्दर में मिली नहीं, कि उन्होंने खलकारा नहीं। और उसके ऊपर भी निन्दन व ग्रहण की मार। बेचारे इन चोरों के प्राण वैसे ही सूखते हैं-इनके घर में प्रवेश करते हुए। और यदि कोई भूला भटका घुस भी जाये, तो फिर क्या था? पकड़ लिया उसे, और मारे प्रायश्चित्त व दण्डों की मारों से, निकाल दिये उस बेचारे के प्राण, ताकि न जीवित रहेगा और न फिर आने का प्रयत्न करेगा। अर्थात् अन्तरङ्ग में कोई दोष उत्पन्न हो जाये, तो स्वयं तो आत्म ग्लानि पूर्वक अपने को धिक्कारते ही हैं। इसका अभ्यास तो गृहस्थ अवस्था से ही करते आ रहे हैं। परन्तु गुरु से जाकर भी इन दोषों का भण्डा फोड़ देते हैं। और एक कुशल बन्ध वत् गुरु के द्वारा दिये गये प्रायश्चित्त या दण्ड को बड़े उत्साह से सहर्ष अपना सौभाग्य समझते हुए ग्रहण करते हैं। जिसके कारण कभी कई कई महीनों के उपवास, सारी सारी रात के लिये ध्यान में निश्चल योग, कभी अपनी दीक्षा का छेद अर्थात् कक्षा में से नीचे उतारे गये क्षात्र वत्, अपने से पीछे के दीक्षित साधु से भी पीछे दीक्षित होने वत् स्वीकृति, और इस प्रकार अन्य भी अनेकों बड़े बड़े शारीरिक व मानसिक कष्टों का आलिङ्गन करते हैं। कभी कभी तो संघ को छोड़ कर वर्षों तक के लिये किसी दूसरे साधु संघ में जाकर रहना स्वीकार कर लेते हैं। जहां कोई उनसे परिचित नहीं। वहां कौन जाने कि यह इतने बड़े विद्वान हैं, कि अपने संघ में इनका बड़ा सम्मान था? वहां कौन पूछे उनकी बात? फिर भी अभिमान कषाय के दण्ड स्वरूप सहर्ष वहां शान्ति पूर्वक रहते हैं। इस प्रकार यथा योग्य दोषों के अनुसार प्रायश्चित्त स्वीकार कर करके अन्तरङ्ग के दोषों का भी निर्मूलन कर देते हैं।

अन्तरङ्ग में प्रगटी अपनी शान्ति व अन्य गुणों के प्रति, तथा बाह्य में गुरु आदि के प्रति, बहुमान व विनय उत्पन्न करके इन गुणों में बराबर उन्नति करते जाते हैं। कदाचित् शान्ति से च्युति रूपी रोग व पीड़ा हो जाने पर, पुनः पुनः उपयोग वहां ही स्थिर करते हुए अपनी वैयावृत्ति करते हैं तथा संघ में अन्य साधुओं को शारीरिक या आन्तरिक रोग या पीड़ा हो जाने पर, यथा योग्य अपनी शक्ति प्रमाण सेवा में तत्पर रह कर अन्य की वैयावृत्ति करते हैं। जिससे कि अन्य में तथा अपने में उन महान गुणों की रक्षा हो। शान्ति में स्थिरता न होवे तो, उपयोग को रोके रखने के लिये, गुरु वाक्यों अर्थात् शास्त्रों को पढ़ कर या पढ़ा कर, सुन कर या सुना कर, पूछ कर या विचार कर, स्वाध्याय करने में समय बिताते हैं। समय को खाली नहीं जाने देते। अन्तरङ्ग में बराबर शरीर की अनिष्टता सम्बन्धी विचार करते हुए, शरीर व तत्सम्बन्धी परीग्रह अर्थात् विकल्पों को त्यागते हैं। अधिक से अधिक समय यथा शक्ति ध्यान में अर्थात् साम्यता व शान्ति में स्थिर बने रहते हैं।

गृहस्थों सम्बन्धी तप के प्रकरण में सामायिक के अन्तर्गत जो अनेकों प्रकार की कल्पनाओं व धारणाओं का कथन किया है। यहां ध्यान के प्रकरण में भी समझना। सामायिक और ध्यान वस्तुतः एक ही बात है। अन्तर केवल इतना ही है कि सामायिक में स्थिरता कम होती है। वहां ज्ञान व कर्म धारा मिश्रित रूप में पड़ी रहती है जब कि यहां ज्ञान शुद्ध ज्ञान धारा में ही स्थिति होती है (देखो अधिकार नं० १७ प्रकरण नं० ५) विकल्प आते हुए बुद्धि में पकड़े जाते हैं। और ध्यान में स्थिरता अधिक होती है, और विकल्प यदि कदाचित् आवें भी तो इतने सूक्ष्म होते हैं कि स्वयं उस योगी की बुद्धि भी उसे पकड़ नहीं पाती। अर्थात् यहां एकाग्रता अधिक है। यहां तक कि यदि बराबर उन विचारों में एकाग्र होने का अधिकाधिक अभ्यास करता रहे तो एक दिन बड़े बेग के साथ ऊपर चढ़ने लगता है।

ध्यान के अत्यन्त उज्ज्वल व शुक्ल स्थान को प्राप्त होकर विबुद्धि में अनन्त गुणी वृद्धि करता हुआ ऐसी स्थिति को प्राप्त कर लेता है कि अब अन्तर में अचेत पड़े निद्रा व सूक्ष्म क्रोध, मान, माया, लोभ, हास्य, रति, अरति, शोक, भय, जुगुप्सा, मैथुन आदि के संस्कारों का भी क्रम से मूलोच्छेद कर देता है। ब्रह्म के स्थूल संस्कारों का पहले से ही नाश कर चुका था, अब अन्तरंग के भी सूक्ष्म संस्कारों का नाश करके संस्कार रहित हो निश्चल शान्ति अर्थात् पूर्व में स्थिर किये गए लक्ष्य बिन्दु को प्राप्त कर लेता है। इस परम धाम में प्रवेश करके अब वह सदा शान्त रहेगा। कभी भी अब वह वहां से च्युत न हो सकेगा। क्योंकि च्युत करने वाले कारण जो संस्कार या बंध तत्त्व वहां अब है ही नहीं! नए नए विकल्पों रूप आसक्त को कौन प्रेरणा दे। और आसक्त के बिना अशान्ति या संसार कैसे हो? अब वह मुक्त हो चुके हैं।



—: उत्तम त्याग :—

दिनांक २४ अक्टूबर १९५६

प्रवचन नं० ७१

१—ग्रहण व त्याग के जीवनो में अन्तर, २—ग्रहण में दुःख, ३—त्याग का प्रयोजन शान्ति, ४—त्याग का प्रयोजन भूखों को दान, ५—बिलासता की रौ में पड़ा भारत, ६—गुरुदेव का त्याग शान्ति का सन्देश ।

१ ग्रहण व त्याग के अहो त्याग के प्रतीक बीतरागी गुरु देव ! सर्व बाह्य वस्तुओं तथा अभ्यन्तर विकल्पो जीवनो में अन्तर व अभिलाषाओं के पूर्ण त्याग के आदर्श ! मेरे जीवन में भी शान्ति प्रदायक यह त्याग प्रदान करो । अचिन्तय है महिमा इस त्याग की । शान्ति की खान है यह । धन धान्यादि के ग्रहण में आज हम कुछ सुख की महिमा देखते हैं, पर एक वह जीवन भी है जो इसमें साक्षात् दुःख देखता है । अभिप्राय के फेर से विष भी अमृत भासने लगता है । जिस प्रकार क्रोध कषाय जागृत होने पर मृत्यु भी इष्ट हो जाती है । कितना बड़ा अन्तर है दो जीवनो में । एक वह जीवन जिसमें से यह पुकार निकल रही हो कि “और ग्रहण कर”, “और ग्रहण कर”, और एक वह जीवन जो मूक भाषा में कह रहा है कि “और त्याग कर”, “और त्याग कर ।” एक वह जीवन जो कह रहा है कि “धनादि सम्पदा में सुख है, इसमें ही सुख है ।” और एक वह जीवन जो कह रहा है कि “इसमें ही दुःख है, इसमें ही दुःख है ।” एक वह जीवन जो कह रहा है कि “इसके बिना मेरा काम न चलेगा, इसके बिना मेरा काम न चलेगा”, और एक वह जीवन जो कह रहा है कि “इसके रहते हुए मेरा काम न चलेगा, इसके रहते हुए मेरा काम न चलेगा ।” एक वह जीवन जो कह रहा है कि “धन चाहिये, धन चाहिये”, और एक वह जीवन जो कह रहा है कि “शान्ति चाहिये, शान्ति चाहिये ।” अहो ! अभिप्राय का माहात्म्य । एक नुकते के हेर फेर से ‘खुदा’ से ‘जुदा’ हुआ । ऊपर का नुकता नीचे कर देने मात्र से उर्दू में लिखा ‘खुदा’ शब्द ‘जुदा’ पड़ा जाता है । इसी प्रकार शान्ति पर से अभिप्राय को हटा कर सम्पदा पर लगा देने से सच्चिदानन्द से व्याकुलता की विकराल दाढ़ का ग्रास बन जाता है ।

२ ग्रहण में दुःख परन्तु दुःख कैसे प्रतीत हो ? जब तक एक क्षण को भी किंचित् मात्र निराकुलता का स्वाद न चखे, तब तक कैसे पता चले कि इसमें दुःख है । भले गुरु देव के कहने पर कह दूँ कि हां हां यह दुःखों का मूल है, पर अन्तरंग में तो ऐसा नहीं भासता । कैसे भासे ? निराकुलता से व्याकुलता में जाये तो पता चले कि व्याकुलता में आया हूँ । पर व्याकुलता को छोड़ कर व्याकुलता में जाऊँ तो कैसे पता चले कि व्याकुलता है । उपार्जन की व्याकुलता को छोड़, रक्षा की व्याकुलता में घुस गया । बात तो

ज्यों की त्यों ही रही। उल्लू अन्धकार से हठ कर अन्धकार में ही जाता है। क्या पता बेचारे को कि यह अन्धकार है। उसके लिये तो वही प्रकाश है। यही तो हालत है मेरी-आज। कैसे पता चले कि ग्रहण में दुःख है। कुछ थोड़ा सा त्याग करके देखूँ तो पता चले कि इतने से त्याग से जब कुछ शान्ति आई है, तो पूर्ण त्याग करके इस योगी को कितनी शान्ति आई होगी? आज मुझे त्याग में कष्ट प्रतीत होता है। और इसीलिए तो योगी के जीवन को कष्ट का जीवन मानता हूँ। किंचित् त्याग करके देखूँ तो पता चले कि त्याग भूति उन योगीश्वरों का जीवन कितना सुखी है।

एक साधु था। बड़ा सन्तोषी। घर घर जाता, एक एक रोटी माँगता और ६-१० घरों से अपना पेट भर लेता। कभी थोड़ा पानी चुल्लू में लेकर पी लेता। और दिन भर, भजन करता, प्रभु के गुण गान गाता। बड़ी शान्ति में बीत रही थी। एक भक्त कहने लगा कि महाराज! यदि खाते खाते प्यास लग जाये तो क्या करो? अतः एक सस्ता सा कटोरा ला देता हूँ। विचारा साधु ने, कि चलो एक कटोरे से क्या बिगड़ेगा मेरा। ला देने दो। इस का भी चित्त प्रसन्न हो जायेगा। कटोरा आ गया। एक दिन शिवालय से निकल कर, जंगल की ओर संध्या ध्यान के लिए जाते समय, कटोरा रह गया शिवालय के बाहर। याद आया तब जब कि ध्यान में बैठ गया। बस फिर क्या था ध्यान नदारद, कटोरा ही कटोरा रह गया। “यदि कोई ले जायेगा तो।” भुंभलाहट सी उठी साधु को, “अच्छा लिया कटोरा”, सब कुछ ही खो बैठा इसके पीछे। चलो पहले “इस कटोरे का ही इलाज कर आऊँ, फिर करूँगा ध्यान।” आया द्वार पर। कटोरा पड़ा था। पत्थर लेकर तोड़ा मरोड़ा और फेंक दिया। उधर से भक्त भी आ निकला। पूछा कि “क्या बिगाड़ा है इस बेचारे ने आपका? जो इस प्रकार पीछे पड़े हो इसके।” “बिगाड़ा ही नहीं, सर्वस्व लूट लिया है-इसने-मेरा। तू क्या जाने बेटा! कि क्या किया है इसने?” साधु ने उत्तर दिया, और एक सन्तोष की सांस लेकर चला गया पुनः जंगल की ओर।

त्याग से ग्रहण में आकर ही पता चला साधु को कि कितना दुःख है ग्रहण में। इस प्रकार ग्रहण से त्याग में आकर ही पता चल सकता है कि कितना सुख है त्याग में। योगी का जीवन कष्ट में नहीं शान्ति के भूले में भूलता है। अभिप्राय बदल चुका है। शान्ति के स्वाद के सामने कौन पड़े इस जंजाल में? चुपड़ी खाने वाले को कैसे रुचे कच्चे चने चबाना? कोई ढेर भी लगा दे उनके सामने स्वर्ण या हीरों का तो आकर्षण की तो बात नहीं, उसे उपसर्ग समझें। उन पर दया करके, “हाय, बिचारे ठिठुर रहे हैं सर्दों के मारे। एक कम्बल उठा दो इन्हें”, ऐसा विचार कर अपने शरीर पर से कम्बल उतार कर उनके शरीर पर डाल दो, और समझ बैठो अपने हृदय में-कि चैन पड़ गई होगी इन्हें। यह उनसे पूछो कि क्या बीत रही है उनके-हृदय पर। एक बड़ा भारी उपसर्ग आ पड़ा है मानों। उनकी शान्ति घाती गई है। विकल्प उठ गये हैं।

३ त्याग का प्रयोजन राज पुत्र भर्तृहरि व शुभ चन्द्र दोनों भाई वैरागी हो गये। पर अभिप्राय में महान् अन्तर शान्ति था। दोनों ही ने स्वयं राज्य छोड़ी, सम्पदा छोड़ी, पर अन्दर में भर्तृहरि यही समझता रहा कि उसमें सुख है, और शुभ चन्द्र समझ गया कि उसमें दुःख है। फलितार्थ शुभ चन्द्र करने लगे शान्ति रस की सिद्धि। भर्तृ करने लगे स्वर्ण रस की सिद्धि। दोनों ही सफल हो गये, अपने-अपने प्रयोजन में। शुभ चन्द्र को शान्ति रस के साथ साथ मिल गई उसकी दासी भी, अर्थात् स्वर्ण बनाने की ऋद्धि भी, और भर्तृहरि को मिला केवल दास स्वर्ण रस। शुभ चन्द्र को मिलने पर भी उसने उसको ओर आँख

न उठाई, और भर्तृहरि के हर्ष का पारावार न रहा। भाई की खोज कराई और यह जान कर कि तप्त बने बड़ी दरिद्रता की दशा में जीवन बिता रहे हैं, दया पूर्वक आधी तुम्बी स्वर्ण रस की भेज दी उनके पास। वीतरागी को आवश्यकता ही कहाँ थी उसकी? ठोकर मार दी और तुम्बी मुन्ध गई। यह समाचार सुन कर भर्तृहरि और भी दुःखी हुआ। चल पड़ा स्वयं शेष आधी तुम्बी लेकर। और रख दी भाई के चरणों में। पुनः ठुकरा दी। रो पड़ा भर्तृहरि, “१२ वर्ष की तपस्या योंही बह गई। भाई! यह क्या किया? दरिद्रता ने तुम्हारी बुद्धि बिल्कुल ही हरली है-मैं नहीं जानता था।” बस अब बरसने लगा अमृत शुभ चन्द्र के मुख में “भर्तृहरि जाग।” स्वर्ण चाहिये तो राज क्यों छोड़ा था। शान्ति लेने निकला था कि स्वर्ण? स्वर्ण ही चाहिये तो ले भर ले जितना चाहे। और एक चुटकी रज की अपने तलवे के नीचे से निकाल कर फेंक दी तहाड़ पर। पर्वत स्वर्ण बन गया। “ग्रहण में से शान्ति निकालना चाहता है। भर्तृहरि? शान्ति ग्रहण में नहीं त्याग में है। शान्ति चाहिये तो मुझ जैसा बनना होगा। जिसके पास अटूट स्वर्ण होते हुए भी उसका ग्रहण नहीं करता”, और रच गया यह ग्रन्थ, जो आपके सामने है-‘ज्ञानार्णव’। भर्तृहरि की आंखें खुल गई। ग्रहण का अभिप्राय जाता रहा। त्याग का अभिप्राय जागृत हुआ। और आज उसकी वैराग्य शतक आदि अनेकों वैराग्य रस पूर्ण कृतियों भारत में बहुत ऊंची दृष्टि से देखी जाती हैं।

४ त्याग का प्रयोजन दूसरी दृष्टि से भी रस त्याग की महिमा देखिये। गुरु देव ने कर दिया सर्वस्व त्याग-भूखों को दान इसलिये कि दूसरे इससे लाभ उठायें। उन्हें स्वयं उसकी आवश्यकता नहीं। तो वे बेचारे भी क्यों वंचित रहे इससे, जिनको कि इसकी आवश्यकता है? अर्थात् कर दिया सर्वस्व का दान-उनको, जो भोली फैलाये खड़े पुकार रहे थे उनके सामने, “हाय पैसा, हाय धन।” एक सेठ साहब ने सड़क पर जाते एक साधु को दया करके एक पैसा दे दिया। साधु सोचने लगा कि क्या करूँ इसका? किसी सवाली के हाथ में जाता तो कुछ काम आता उस बेचारे के। मेरे किस काम का था? अच्छा देखो कोई भिखारी आयेगा तो दे दूँगा उसे। इतने में दिखाई दिया सिकन्दर का लश्कर। बड़े वेग से चला जाता था घोड़े दौड़ाये। बस पैसा फेंक दिया साधु ने उसी ओर। सिकन्दर के मस्तक में जा लगा। वह चौंका। “किसने फेंका है यह तुच्छ पैसा?” पकड़ लाओ इस साधु को”, वह गर्जा। साधु आया, “क्यों जी तुमने फेंका है यह पैसा?” “हां”, “क्या समझ कर?” और अब साधु बोला, “विचारा था कि कोई भिखारी है बेचारा। भूखा है। अपना देश छोड़ कर यहां आया है। अपनी भूख भरने। चलो यह पैसा भी इसे ही दे दो, काम आयेगा इसके। मुझे क्या करना है इसका?” सिकन्दर की आंखें खुल गई, पर हमारी आंखें आज तक न खुली।

अपने को सखी और दानी मानने वाले भो चेतन! क्या सोचा है कभी कि तू दानी है कि भिखारो? इतना मिलते हुए भी जिसकी भूख, जिसकी तृष्णा, जिसकी अभिलाषा शान्त न हो रही हो, वह क्या देगा किसी को? जिसको तू भिखारी समझता है, उसका पेट तो तुझसे बहुत छोटा है, फिर तू दानी कैसे बना? तू तो उससे बड़ा भिखारी है। और ला, और ला, की ध्वनि से मानों तेरा सर चकराया जा रहा है। घुमेर आ रही है। उल्टा दीख रहा है? भिखारी को दानी और दानी को भिखारी मानता है। दानी देखना है तो देख उस योगी को जिसने सर्वस्व डाल दिया है तेरी भोली में। सर्वस्व त्याग दिया है तेरे लिये। दानी बनना चाहता है तो त्याग कर, ग्रहण नहीं। त्याग भी निःस्वार्थ त्याग। अपनी शान्ति के लिए सर्व सम्पदा का त्याग, या किंचित मात्र का त्याग।

५ विलासता की रौ गुरुओं का आदर्श त्याग भारत घरा के कण कण में समाया हुआ है। और इसीलिये मैं पड़ा भारत आज यह देश विश्व को त्याग का पाठ पढ़ाने चला है। “सेना में कमी करो, हथियारों में कमी करो, दूसरों की आवश्यकताओं को अपनी आवश्यकता समझो, किसी की स्वतन्त्रता पर बुरी दृष्टि न डालो”, इसी प्रकार के अनेकों उपदेशों द्वारा आज भारत सरकार विश्व को त्याग का आदर्श दिखाने चली है। पर खेद है, कि स्वयं उसकी उल्टी दिशा में जा रही है। दूसरों को त्याग का उपदेश देने वाली यह सरकार, स्वयं दूसरों से ग्रहण का उपदेश ले रही है। और वही चली जा रही है विलासता की ओर-भूल कर अपने योगियों का उपदेश-आदर्श त्याग।

एक ही ध्वनि है चारों ओर। “जीवन स्तर को ऊंचा उठाओ, स्टैण्डर्ड आफ लिविंग (Standard of Living) में वृद्धि करो।” परन्तु गुरुओं के आदर्श को भुला बैठने वाले बेचारे, क्या जाने कि जीवन का स्तर किसे कहते हैं? जिस ओर वह जा रहे हैं वह जीवन का स्तर है कि मृत्यु का, शान्ति का स्तर है कि व्याकुलता का, सन्तोष का स्तर है कि अभिलाषाओं का, निश्चितता का स्तर है कि चिंताओं का। खेद है कि मृत्यु के स्तर को जीवन स्तर समझ बैठने वाला आज का भारत उन्नति की ओर नहीं अवन्नति की ओर जा रहा है। और मजे की बात यह कि दूसरों को उपदेश देने चला है जीवन का, शान्ति का। शान्ति, विलासता या ग्रहण में नहीं है भाई! त्याग में है।” जितना ग्रहण उतनी अशान्ति और जितना त्याग उतनी शान्ति। यह है यहां की महान आत्माओं का उपदेश। उसे सुनो और अपनाओ। और देखोगे कि जीवन शान्त हो जायेगा।


अपने जीवन में उतारे बिना दूसरों को उपदेश देना अनधिकृत चेष्टा है। एक स्त्री किसी साधु के पास जाकर बोली कि, “मेरा लड़का मीठा बहुत खाता है। तंग आ गई हूँ। कोई उपाय बताइये”। साधु बोला कि तीन दिन पीछे आना। तीन दिन पीछे आई। फिर बोला सात दिन पीछे आना। सात दिन पीछे आई, फिर बोला दस दिन पीछे आना। और इस प्रकार दो महीने बीत गये, स्त्री निराश होती गई। पर दो महीने पश्चात् साधु बोले कि अपने लड़के को मीठा देना बन्द कर दो। उसका सुधार हो जायेगा। स्त्री को यह सुन कर बड़ा आश्चर्य हुआ। “कौन नई बात बताई है महाराज ने? दो महीने पहले ही क्यों न कह दिया था आपने? इतने दिन व्यर्थ ही पीछे २ घुमाया।” “ऐसा नहीं है देवी! इतने दिनों तक मैं खाली नहीं बैठा, तेरे लिये उपाय ही सोचा है, अपने जीवन में उतार कर। और जब यह देख लिया है कि बिना मीठे के काम चल सकता है तभी कहा है तुम्हें कि मीठा न देना।” अतः भो प्राणी! अपने जीवन में त्याग का आदर्श उतारे बिना, दूसरे को त्याग का उपदेश देना तो तुम्हें शोभा नहीं दे रहा है। भले थोड़ा ही जीवन में उतार, पर जितना कुछ जीवन में उतर जाये उतना ही दूसरो को उपदेश देना कार्यकारी है।

आदर्श त्याग की शरण में जाकर, ग्रहण की रौ में मेरा बहते हुए जाना क्या शोभनीक है? क्या इसे त्यागी गुरु का आश्रय कहा जा सकता है? कुछ तो ले ले गुरु देव से। भले धन न छोड़। पर घर के अड़ंगे को तो कम कर सकता है। उसमें लौकिक रीति से भी तेरा लाभ ही है। भले उसे भी किसी को मुफ्त में मत दे। मोल बेच दे। उसका रुपया बना कर अपने पास ही रख। पर उसे कम करके देख तो सही। बीस कुंसियों में से केवल दो रख बाकी को बेच डाल, और फिर देख, यदि कुछ शान्ति मिलती है तो आगे और त्याग देना, नहीं तो आठ की बजाये बारह और खरीद लेना।

६ गुरुदेव का त्याग गुरुदेव का त्याग इतने पर ही बस नहीं हो जाता। उसकी महिमा अचिन्त्य है। यह शान्ति का सन्देश धनादि या वस्त्रादि का त्याग व दान तो तुच्छ सी बात है। वह तो उस वस्तु का त्याग कर रहे हैं अर्थात् दान दे रहे हैं, जो कोई नहीं दे सकता। किसी एक को नहीं, समस्त विश्व को दे रहे हैं। शब्दों में नहीं जीवन से दे रहे हैं। रोम रोम से दे रहे हैं। शान्ति का संदेश, शान्ति का उपदेश, शान्ति का आदर्श। जिसके सामने तीन लोक की सम्पत्ति धूल है, विष्टा है, वमन है।

खेद है कि अपनी दशा पर, कि विष्टा तथा वमन जानते हुए भी मैं उसी को नित्य ग्रहण करने के पीछे दौड़ा चला जा रहा हूँ। जिस वस्तु को एक बार नहीं अनन्तों बार ग्रहण कर करके छोड़ दिया वह वमन नहीं तो क्या है? कौन सी वस्तु यहां ऐसी दिखाई दे रही है जो तेरे लिये नई है? देव बन बन कर, इन्द्र बन बन कर, चक्रवर्ती व राजा बन बन कर कौन सी वस्तु ऐसी रह गई है जो तूने न भोगी हो? भूल गया है आज तू अपना पुराना इतिहास। इसी से नई लगती है। यदि याद करे तो जान जाये कि हर भव में तूने इसे ग्रहण किया और हर भव में इसने तेरा त्याग किया। तू एक एक करके इसे ग्रहण करता, इसका पौषण करता, और यह पुष्ट होकर एक दम तुझे आंखें दिखा देता। ऐसे कृतघ्नी को पुनः तू ग्रहण करने चला है-आश्चर्य है। अब तो आंखें खोल और इससे पहले कि यह तुझे त्यागे, तू इसे त्याग दे।

यह है उत्तम त्याग धर्म, जो त्याग के लिये नहीं बल्कि शान्ति के ग्रहण के लिये है। शान्ति के अभिप्राय से रहित किया गया त्याग दुख का कारण है। उसकी यहां बात नहीं है।



—: उत्तम आर्किचन्य धर्म :—

दिनांक २५ अक्टूबर १९५६

प्रवचन नं० ७२

१—अभिप्राय के अनुसार अनेकों योगी, २—स्वतन्त्रता का उपासक योगी गांधी, ३—शान्ति के उपासक को कुछ नहीं चाहिये. ४—दृढ़ संकल्प की महत्ता, ५—षट् कारकी कल्पनाओं की विपरीतता, ६—यहाँ कोई तेरा नहीं, ७—सच्चा त्याग।

अहो ! सम्पूर्ण बाह्य व अन्तरंग परिग्रह का त्याग करके, यथार्थ आर्किचन्य अवस्था को प्राप्त गुरु देव ! आपकी महिमा गाने को कौन समर्थ है ? आर्किचन्य धर्म की बात चलती है। आर्किचन्य अर्थात् 'किंचित मात्र भी मेरा नहीं है, ऐसा अभिप्राय महान धर्म है, मेरा स्वभाव है। अपने से अतिरिक्त कोई भी अन्य पदार्थ मेरा होना स्वभाव नहीं है। इसलिये शान्ति के उपासक का यह अभिप्राय धर्म है। शान्ति मेरा स्वभाव है। मुझे वही चाहिये और कुछ नहीं। उस शान्ति को छोड़ कर अन्य कुछ भी नहीं चाहिये, यह है गर्जना उस योगी की। शान्ति के उपासक की।

१ अभिप्राय के परन्तु योगी कौन है ? सभी तो योगी हैं। योगी का अर्थ है जुट जाने वाला। किसी अनुसार अनेकों लक्ष्य की प्राप्ति के लिए कमर कस के जुट जाने वाला योगी होता है। हम सभी तो योगी कमर कस के किसी लक्ष्य के प्रति जुटे हुए हैं। तो क्या हम योगी हैं ? हाँ अवश्य ! परन्तु उपरोक्त योगी जैसे नहीं। अन्तर है अभिप्राय में। हमारा लक्ष्य है, "मुझे तीन लोक की सम्पत्ति चाहिये।" इसके बाधक या इसके अतिरिक्त किंचित मात्र भी मुझे सहन नहीं है। इसके सामने धर्म कर्म भी मुझे चाहिये नहीं। और उपरोक्त योगी की ध्वनि है, "मुझे शान्ति चाहिये। इसमें बाधक या इसके अतिरिक्त किंचित मात्र भी मुझे सहन नहीं। इसके सामने धन कुटुम्बादि भी मुझे चाहिये नहीं।" कितना महान अन्तर है योगी और योगी में। एक का लक्ष्य है असम्भव रूप तृष्णा में खोया हुआ असाध्य, और दूसरे का लक्ष्य है अनुभव की तृप्ति में विलीन साध्य। विचार तो सही, कि क्या तीन लोक की सम्पत्ति का लक्ष्य पूरा हो सकेगा ? मृग तृष्णा में ही दौड़ता दौड़ता मर जायेगा। सब कुछ यहीं छोड़ जायेगा। पुनः जन्मेगा, फिर उसी लक्ष्य को रख कर दौड़ता हुआ मर जायेगा। फल निकला केवल जन्म मरण और अशान्ति। मृग तृष्णा की दाह। और दूसरे का लक्ष्य है सच्चा साध्य। वर्तमान में प्रयास करेगा। किंचित शान्ति प्राप्त करेगा। मर जायेगा। पर उसे साथ लेकर जायेगा। आगे जन्मेगा फिर प्रयास करेगा। उस

साथ ले गई हुई शान्ति में वृद्धि करेगा। और दो चार बार में पूरी कर लेगा। इसलिये उपरोक्त दो योगियों में से एक योगी झूठा है और दूसरा सच्चा। अभिप्राय पर से ही पहिचान की जा सकती है।

१ स्वतन्त्रता का उपासक योगी गांधी आज के युग में भी एक योगी हुआ महात्मा गांधी। वही उपरोक्त पुकार थी। “मुझे स्वतन्त्रता चाहिये। इसके अतिरिक्त कुछ नहीं। तीन लोक के प्रलोभन मेरे सामने बिछाओ, परन्तु मेरी पुकार बदलने न पायेगी। स्वतन्त्रता भी कम न चाहिये, पूरी चाहिये। किसी को भी किंचित् मात्र भी हस्ताक्षेप करने की आज्ञा मैं न दूंगा। किंचित् मात्र भी अंग्रेजों की सत्ता को मैं स्वीकार न करूंगा। उनके बच्चे बच्चे को मेरा देश छोड़ना होगा। मेरी स्वतन्त्रता छोड़नी होगी।” लक्ष्य साध्य था। क्योंकि स्वतन्त्रता मेरा जन्म सिद्ध अधिकार है। और इसीलिये इस गर्जना का प्रभाव समस्त विश्व ने देखा। यदि आवाज यह हुई होती कि “मुझे सर्व विश्व पर सत्ता चाहिये, इसमें किंचित् मात्र भी कम मुझे स्वीकार नहीं है।” तो आप ही बताइये कि क्या यह पुकार सच्ची होती? बस तो प्रभु! अपना धन चाहिये की पुकार को बदल कर कोई सच्ची गर्जना उत्पन्न कर। यदि वास्तव में शान्ति का उपासक है तो। शान्ति को लक्ष्य में लिया है तो :

३ शान्ति के उपासक यह गर्जना जो सच्चे योगियों में उठ रही है। शान्ति के उपासकों में उठ रही है। “मुझे को कुछ नहीं चाहिये।” इसके अतिरिक्त किंचित् मात्र भी नहीं। धन धान्य, घर, जायदाद, पुत्र, मित्र, स्त्री, विषय सामग्री, वस्त्र इत्यादिकों की तो बात नहीं। वह तो पहले ही त्याग बैठा है। मुझे शरीर भी नहीं चाहिए। इसके लिये आहार भी नहीं चाहिए। इतना ही नहीं अपनी शान्ति में किंचित् मात्र भी बाधा मुझे सहन नहीं। अतः यह नित्य उठने वाले संकल्प विकल्प नहीं चाहिये। संस्कार नहीं चाहिये। इनके बच्चे बच्चे को मेरा देश छोड़ कर निकलना होगा। मेरी शान्ति छोड़ कर भागना होगा। तीन लोक का बड़े से बड़ा प्रलोभन भी मेरी गर्जना को बदल नहीं सकता।” ओह ! कितना बल है इस गर्जना में, और कितनी दृढ़ता ? मानों आज सारा विश्व काँप उठा है इसे सुनकर। यह शान्ति प्राप्त करके ही हटेगा। एक दिन अवश्य देखने में आयेगा इसका प्रभाव। शान्ति चाहिये तो तू भी इतनी प्रबल गर्जना उत्पन्न कर। जिसमें बल हो तथा दृढ़ता।

४ दृढ़ संकल्प की महत्ता देखिये दृढ़ता की महिमा। एक सूखा हुआ सा निर्धन ब्राह्मण चणक्य। वन में चलते चलते पाँशों में घुस गई कुशा। बस गर्जना निकल पड़ी, “चणक्य के पाँशों में घुसने का साहस कैसे हुआ तुझे ? किंचित् मात्र भी तेरी सत्ता इन वन में रहने न पायेगी। तेरा बीज नाश कर दूंगा।” और लगा सारे वन की कुशा को खोद खोद कर उसकी जड़ में मट्टा डालने। तब तक चैन न ली जब तक कि सर्व नाश न कर दिया उसका। नन्द राज के मन्त्री ने भी देखा उसका यह दृढ़ संकल्प। बस बाँछे खिल गई। “इसकी सहायता से अवश्यमेव मेरा प्रयोजन सिद्ध हो सकेगा। अर्थात् नन्द राज से अपने अपमान का बदला ले सकूंगा।” चणक्य के पास पहुँचा और बोला, “चलिए ब्राह्मण ! आज नन्द राज के घर ब्रह्म भोज है। और ले जाकर बैठा दिया उसे राजा की रसोई में।” विलासी राजा नन्द आया। “अरे ! यह काला कलूटा सूखा सा नर कंकाल कहां से आया यहां ? निकाल दो इसे बाहर।” अपमान करके चणक्य को बाहर निकाल दिया गया। परन्तु एक गर्जना उत्पन्न हुई उस दृढ़ संकल्पी ब्राह्मण में, “नन्द ! इस अपमान का दण्ड भुगतना होगा। किंचित् भी तेरा शेष न छोड़ूंगा।

ले यह शिखा तभी बंधेगी, जब कि तेरा बीज भी नाश हो जायेगा ।” ओह ! कितना बल था उसकी गर्जना में, और कितनी दृढ़ता समस्त विश्व ने देख दिला उसका प्रभाव नन्द का सर्वस्व नाश कर दिया गया । सत्ता आई सम्राट चंद्र गुप्त के हाथ में, जिन्होंने पीछे दिगम्बर योग धारण करके वही उपरोक्त गर्जना उत्पन्न की अपने अन्दर मुझे शांति चाहिये इसके अतिरिक्त किंचित् मात्र भी नहीं कि अगामी विश्व देख लेगा उसकी गर्जना का प्रभाव

परन्तु इस गर्जना का आधार क्या ? क्या वह जो कि कल के वक्तव्य में आपने समझा ? अर्थात् सर्वस्व का त्याग विश्वके लिए सर्वस्व का दान ? नहीं ! वास्तव में कल का वक्तव्य समझा ही नहीं । वस्तु के त्यागने का नाम त्याग नहीं वस्तु के देने का नाम दान नहीं आर्किचन्य ही यथार्थ त्याग है । दान है अर्थात् किंचित् मात्र भी मेरा नहीं । पहली गर्जना थी, कि शांति के अतिरिक्त किंचित् मात्र भी मुझे नहीं चाहिए ।” और अब है, “शांति के अतिरिक्त किंचित् मात्र भी मेरा नहीं ।” ‘मुझे नहीं चाहिए’, और ‘मेरा नहीं ।’ इन दोनों में क्या अन्तर है ? शब्दों के अन्दर कुछ अन्तर प्रतीत होता है । क्योंकि पहली पुकार में ध्वनित होता है कि “मैं ले सकता हूँ पर नहीं लूंगा ।” और दूसरी पुकार में ध्वनित होता है कि “मैं ले ही नहीं सकता, लूंगा किसे और त्यागूंगा किसे ?” परन्तु वस्तुतः दोनों में अभिप्राय एक है वास्तव में मेरा कुछ है ही नहीं

५ षट् कारकी कल्पनाओं की विपरीतता ज़रा विचार करके देखो तो पता चल जाए, कि यहां वास्तव में मेरा है ही क्या ? मेरी वस्तु वह हो सकती है कि जो सदा मेरी होकर रहे । जिन वस्तुओं को मैं ‘मेरी है, ऐसा मानता हूँ, वह मैं अपने साथ लाया नहीं, साथ लेकर जाता नहीं, यहां रहते हुए भी सदा मेरे साथ रहती नहीं, फिर कैसे उन्हें मेरी कह सकता हूँ ? वास्तव में मेरी कहना कल्पना है । जिसके अन्तर्गत छः भूले पड़ी हुई हैं, इन भूलों का नाम षट् कारक है । व्याकरण में आप सबने पढ़े हैं । कर्ता, कर्म, करण, सम्प्रदान, अपादान व अधिकरण । इन छः कल्पनाओं के आधार पर ही मैं वस्तु को मेरी कहने का साहस करता हूँ । जैसे कि मैं पुत्रादि का पालन करता हूँ अतः मैं उनका कर्ता हूँ । उनका पालन करना मेरा कर्तव्य है । अतः वह मेरे कर्म हैं । मेरे द्वारा उनका पालन होता है । अतः मैं उनका करण हूँ । उनके लिये ही मैं सब न्याय अन्याय कर रहा हूँ । अतः वह मेरे सम्प्रदान हैं । उनका पालन करना ही मेरा स्वभाव है । अतः मैं उनका अपादान हूँ । मेरे आश्रय पर ही उनका जीवन टिक रहा है, अतः मैं उनका अधिकरण हूँ । और इसलिये वह मेरे हैं । और इसी प्रकार वह मेरी सेवा करते हैं । अतः वह मेरे कर्ता हैं । मेरी सेवा करना उनका कर्तव्य है अतः मैं उनका कर्म हूँ । उनके द्वारा ही मेरी सेवा हो रही है अतः वे मेरे करण हैं । मेरे लिये ही यह परिश्रम कर रहे हैं अतः मैं उनका सम्प्रदान हूँ । मेरी रक्षा करना ही उनका स्वभाव है अतः वे मेरे अपादान हैं । उसके आश्रय पर ही मेरा यह जीवन सुख से बीत रहा है, अतः वे मेरे अधिकरण हैं । अर्थात् मैं तो उनका कर्ता, कर्म, करण, सम्प्रदान, अपादान व अधिकरण हूँ, इसलिये वे मेरे हैं । और वे मेरे कर्ता, कर्म, करण, सम्प्रदान, अपादान व अधिकरण है इसलिये मैं उनका हूँ । इसी प्रकार मैं धन का कर्ता (उपार्जन करने वाला) कर्म, करण, सम्प्रदान, अपादान व अधिकरण हूँ अतः धन मेरा है । और धन मेरा कर्ता (रक्षक) कर्म, करण, सम्प्रदान, अपादान व

अधिकरण है अतः मैं धन का हूँ। इसी प्रकार अन्यत्र भी इन छः कारकों के द्वारा अनेक पदार्थों के साथ, उनको अपना बना कर व मैं उनका बन कर, सम्बन्ध जोड़ लेता हूँ। यही सम्बन्ध सातवाँ कारक है।

इस अकेले सम्बन्ध में छः कल्पनायें आ जाती हैं। इसलिये जहाँ जहाँ “मेरी व उसकी” इत्यादि सम्बन्ध कारक का प्रयोग करने में आवे वहाँ वहाँ उसे अकेला न समझ लेना। उसके अन्तर्गत बिना कहे भी उपरोक्त छः कल्पनायें जान जाना। आज लोक में इन छः कारकों का प्रयोग इस रूप में हम प्रति दिन करते हैं। परन्तु कभी विश्लेषण नहीं कर पाते। कि इस प्रयोग में क्या भूल है। जैसे सुनार ने हथौड़े आदि के द्वारा ग्राहक के लिये, स्वर्ण में से, अपनी दुकान में बैठ कर जेवर बनाया। इस वाक्य में छहों बातें पड़ी हैं। सुनार कर्ता है। जेवर कर्म है। हथौड़ा आदि करण है। ग्राहक सम्प्रदान है। स्वर्ण अपादान है। और दुकान अधिकरण है। छहों के छहों पृथक् पृथक् हैं। किसी का किसी के साथ षट् कारकी रूप से वास्तविक सम्बन्ध नहीं। जैसा कि पहले स्व पर भेद विज्ञान (अध्याय नं० ३१) में दर्शा दिया गया है। फिर भी एक दूसरे के साथ सम्बन्ध जोड़ता हुआ मिथ्या कल्पनाओं के आधार पर अपने को अन्य का व अन्य को अपने का बनाता हुआ, बराबर व्यग्रता उत्पन्न करता रहता हूँ। और मज्जे की बात यह कि चाहता हूँ शान्ति।

६ यहाँ कोई तेरा यदि शान्ति चाहता हूँ तो भाई ! इस भ्रम को टाल। वास्तव में कोई भी तेरा नहीं।
नहीं देख इस दृष्टान्त पर विचार कर। एक अफीमची, आलसी-पड़े थे-नदी किनारे-वृक्ष के नीचे। “अरे ! अब कहां जाऊंगा ? चलो भूखे ही सही। रात तो बीत ही जायेगी यहाँ। प्रातः की प्रातः देखी जायेगी।” इतने में एक राजा का लश्कर आया। संध्या पड़ रही थी। नदी के किनारे डेरे लगा दिये। आन की आन में जंगल में मंगल हो गया। “अहा हा ! कितना सुन्दर नगर बस गया, कितने दयालु हैं प्रभु ! अपने इस भक्त पर दया करके यहाँ ही नगर बसा दिया ? वाह वाह ! कितना अच्छा हुआ ? अब कहीं भी जाना न पड़ेगा। बस इस नगर में अब मौज से कटेगी।” और प्रातः होने पर जब देखा कि रंग ही बदल गया है। तम्बू उखड़ने लगे हैं। कूच का बिगुल बज रहा है। चारों ओर चलने की उछल कूद मच रही है। तो फिर क्या था ? मानों प्राण ही निकल गये। एक व्यक्ति से पूछा कि भाई ! किधर जा रहे हो ? “कौन हो तुम ?” वह बोला। अफीमची ने कुछ निराशा भरी आवाज में कहा, “मेरे ही लिये तो भेजा था न प्रभु ने तुम्हें।” “अरे चल चल ! कौन तू और तेरा प्रभु ? अपनी मर्जी से आये थे और अपनी मर्जी से जाते हैं। न तुझ से पूछ कर आये न तुझ से पूछ कर जाते हैं। तू कौन होता है हमसे बात करने वाला ?” और निराशा में डूबा रह गया बेचारा रोता का रोता।

क्या ऐसी ही दशा हमारी नहीं है ? पुत्र उत्पन्न हुआ, “अहा हा ! मेरी मुराद पूरी कर दी है प्रभु ने। मेरे नाम को जीवित रखेगा यह।” और न जाने क्या क्या ? “खूब दान दो, खूब बाजे बजाओ। आज मेरा भाग्य जागा है।” और जिस दिन तम्बू उखड़ने लगे। पथिक जाने लगा तब ? “अरे रे ! किधर जाते हो ?” “कौन हो तुम ?” “मेरे लिये भेजा था न प्रभु ने तुम्हें ?” “हट हट, कौन

तू और कौन तेरा प्रभु ? अपनी मर्जी से आया था और अपनी मर्जी से जाता हूँ। न तुझ से पूछ कर आया न तुझ से पूछ कर जाता हूँ। तू कौन होता है मुझ से बातें करने वाला ?” और निराशा में डूबे रोने लगे हैं-आप। इतने विषाद का क्या कारण है ? क्या सोचा है कभी ? क्या उस पुत्र का जाना कारण है। ऐसा मानना तेरी भूल है। पुत्र का जाना विषाद का कारण नहीं, और न ही उसका आना विषाद का कारण था। “अर्थात् जो यह न आता तो आज क्यों विषाद होता ?” ऐसा मानना ही भूल है। वास्तविकता तो यह है कि यदि तू उसके अन्दर उस समय, “मेरे लिये भेजा गया है, मेरा नाम जीवित करेगा”, और इसी प्रकार अन्य षट् कारकी भूलें न करता, तो आज यह विषाद न होता। इसी प्रकार लक्ष्मी के आने और जाने के सम्बन्ध में भी समझ लेना। दृढ़तया यह निश्चय किये बिना, कल्पना मात्र से नहीं, बल्कि वास्तव में कोई भी पदार्थ षट् कारकी रूप से मेरा है ही नहीं, वह उपरोक्त गर्जना निकलनी असम्भव है।

७ सच्चा त्याग और ऐसा दृढ़ निश्चय होने के पश्चात् समझ में आ जायेगा कल के त्याग का रहस्य। “मेरा कुछ है ही नहीं। तो किसका त्याग। किसी वस्तु का तीन काल में एक समय के लिये ग्रहण ही नहीं हुआ। किसका दान ? न कुछ त्याग न कुछ दान। केवल मिथ्या बुद्धि का त्याग, मिथ्या बुद्धि का दान।” बस इसके अतिरिक्त कुछ नहीं है-त्याग का अभिप्राय। “मैंने विश्व के लिये दान कर दी या त्याग दी”, इस अभिप्राय में तो पड़ा है अभिमान। उस वस्तु का स्वामित्व। अर्थात् “मेरी थी मैंने त्याग दी।” ऐसा त्याग वास्तविक त्याग नहीं है। शान्ति का मार्ग नहीं है। कुछ त्याग की नकल मात्र है।

देखो ! किसी समय मेरा एक लोटा आपके घर आया। और पड़ा रहा वहां ही। मैं मांगना भूल गया और आप देना भूल गये। प्रयोग में लाते रहे। यह भी विश्वास हो गया कि वह आपका ही है। साल भर पश्चात् आपके घर मैं किसी कार्य वश आया। पानी मांगा। संयोग वश वही लोटा सामने आया। “भाई साहब ! क्षमा करना। क्षोभ न लाना। यह लोटा तो मेरा है। यह देखो इस पर मेरा नाम खुदा है। साल भर से भूला हुआ था।” और आपने भी नाम देख कर निश्चय कर लिया कि हां “मेरा ही है।” “क्षमा करना भाई साहब ! बड़ी भारी भूल हुई मेरी। कहें तो नया मंगा दूँ। नहीं तो यही ले जाइये।” यही तो कहेंगे आप उसके उत्तर में या कुछ और ? अब इसी के सम्बन्ध में दूसरी कल्पना कीजिये। कोई भिखारी आता है आपके घर, और आप दया करके वही लोटा दे देते हैं उसे ? लोटे के त्याग की दो कल्पनायें आपके सामने हैं ? एक मुझे देने की और एक भिखारी को देने की। दोनों कल्पनाओं में ही आप देने वाले हैं। और वही लोटा दिया गया है। विचारिये कि कुछ अन्तर है दोनों त्यागों में। मुझे जो दिया, उसका तो दिया ही क्या ? आपका था हो नहीं। भिखारी को दिया, सो अपना करके देने के कारण हो गया अभिमान। “मैंने उस पर ऐहसान किया है।” यह काहे का त्याग ? पहला वस्तु स्वरूप के आधार पर है और दूसरा भ्रम व भूल के आधार पर। एक में निर्विकल्पता है, और दूसरे में अभिमान का विकल्प। एक में शान्ति है और दूसरे में अशान्ति। इसीलिये पहला त्याग सच्चा है और दूसरा त्याग भूठा।

यदि शान्ति की इच्छा है तो सच्चा त्याग कर। सच्ची गर्जना उत्पन्न कर। “यहां किंचित् मात्र भी मेरा नहीं है। किसको ग्रहण करूं और किस को छोड़ूं ? शान्ति ही मेरी है वही मुझे चाहिये।

अन्य कुछ मेरा नहीं है। वह मुझे चाहिये भी नहीं। अपनी स्वतन्त्रता मेरा अधिकार है वही मुझे चाहिये। अन्य को परतन्त्र बनाना मेरा अधिकार नहीं, अतः परमाणु मात्र को भी परतन्त्र बनाने की मुझे इच्छा नहीं। अपने में षट् कारकी रूप से मैं कुछ कर सकता हूँ, अतः अपने में ही कुछ करना चाहता हूँ। पर मैं षट् कारकी रूप से कुछ कर नहीं सकता, अतः पर मैं कुछ करना भी नहीं चाहता।' इत्यादि यह है सच्ची गर्जना या सच्चा अभिप्राय। सच्चा आर्किचन्य धर्म।

वास्तव में तो योगी जनों ने ही इसे जीवन में ढाला है। 'पर आप भी अपने अभिप्राय को उपरोक्त रीति बदल कर किञ्चित् उस धर्म के उपासक बन सकते हैं? अर्थात् ऐसा अभिप्राय बन जाने के पश्चात् उन उन वस्तुओं में भले रमणता करो। "पर यह मेरा अपराध है।" ऐसी बात अन्तरङ्ग में स्वाभाविक रूप से आती रहेगी। बस वही आपका आर्किचन्य धर्म है।

—: उत्तम ब्रह्मचर्य :—

दिनांक २६ अक्टूबर १९५९

प्रवचन नं० ७३

१—ब्रह्मचर्य का लक्षण, २—ब्रह्मचारी का लक्षण, ब्रह्मचारी मार्ग का अनुक्रम, ब्रह्मचारी के मार्ग की बारह स्थितियाँ, ५—पहली स्थिति के ब्रह्मचारी की सत्यार्थता ;

सच्चिदानन्द ब्रह्म में रमणता करके पूर्ण पर ब्रह्म पद को प्राप्त, हे अनन्तों सिद्ध प्रभु ! मुझे ब्रह्मचर्य प्रदान कीजिये । गरम घी के छींटों से दाह को प्राप्त हुए व्यक्ति वत्, अनादि काल से इन विषय भोगों की दाह को प्राप्त मैं, आज अत्यन्त संतप्त हो, आपकी शरण में आया हूँ । मेरा दाह शान्त कीजिये नाथ । निज शान्ति के अतिरिक्त अन्य पदार्थों में रमण करता मैं, आज तक व्यभिचारी बना रहा । ब्रह्मचारी बनने की अभिलाषा लेकर, पूर्ण ब्रह्म की शरण में आया हूँ ।

१ ब्रह्मचर्य का लक्षण आज ब्रह्मचर्य की बात चलती है । लोक में भी जिसकी बहुत महिमा है । लोकों की दृष्टि में ब्रह्मचारी के लिये इतना ऊँचा स्थान क्यों ? क्या केवल स्त्री मात्र का त्याग कर देने पर इसका इतना ऊँचा स्थान है ? यह तो बात कुछ गले उतरती प्रतीत नहीं होती, क्योंकि स्त्री का त्याग करके अन्य विषयों में खूब रमण करने वाले, न्याय अन्याय का विवेक न रखने वाले, अत्यन्त कषाय वान तथा विलासी जीवों के प्रति बहुमान उत्पन्न होता नहीं देखा जाता । क्यों ? क्या उसे स्त्री का त्याग नहीं ? और यदि है, तो क्या वह ब्रह्मचारी नहीं ? नहीं वास्तव में ब्रह्मचारी नहीं है । क्योंकि यदि होता तो स्वतः ही उसके प्रति बहुमान उत्पन्न हुए बिना न रहता । अतः ब्रह्मचारी का लक्षण केवल स्त्री त्यागी नहीं है । इसका लक्षण उतना ही व्यापक है जितनी की उसकी महिमा ।

ब्रह्म कहते हैं सच्चिदानन्द भगवन आत्मा को, उसमें चरण करना अर्थात् निज शान्ति में स्थित रहने का नाम ब्रह्मचर्य है । शान्ति घातक जो संकल्प विकल्प या राग द्वेषादि हैं, उनमें चरण करने का नाम अब्रह्म है, व्यभिचार है, मैथुन है । या यों कहिये कि राग द्वेषादि का कारण जो पाँचों इन्द्रिय सम्बन्धी विषय सामग्री उसमें चरण करना, रमण करना सो व्यभिचार है । कल आकिंचन्य धर्म की बात के अन्तर्गत यह बताया गया था, कि लोक में मेरी शान्ति के अतिरिक्त कोई भी मेरा पदार्थ नहीं । किसी को करने या भोगने का मुझे अधिकार नहीं । अतः किसी पदार्थ को इष्टानिष्ट समझ कर, करने या भोगने का प्रयत्न करना यह अपराध है, व्यभिचार है । अतः निज शान्ति की ओर देखने पर

तो ब्रह्म की उपासना कहो या ब्रह्मचर्य, एक ही अर्थ है। और बाह्य सामग्री की ओर देख कर, ब्रत करो, त्याग कहो, दम कहो, संयम कहो, इन्द्रिय जय कहो, या ब्रह्मचारी कहो एक ही अर्थ है ? इसीलिए ब्रह्मचर्य शब्द के प्रति लोक में इतना बहुमान है।

२ ब्रह्मचारी का लक्षण
लोक में यद्यपि ब्रह्मचर्य की व्याख्या केवल स्त्री त्याग पर से की जाती है। पर वास्तव में ऐसा नहीं है। यहाँ स्त्री शब्द से अर्थ सम्पूर्ण भोग सामग्री से है। क्योंकि व लक्ष्मी नाम से पुकारी जाती है। अतः लक्ष्मी में रमणता का नाम व्याभिचार है। और लक्ष्मी के त्याग का नाम ब्रह्मचर्य है। ब्रह्मचर्य की व्याख्या कर देने के पश्चात् यह देखना है कि ब्रह्मचारी कौन है ? क्या केवल मनुष्यणी का सम्पूर्ण त्याग कर देने वाला ब्रह्मचारी, या लक्ष्मी का सम्पूर्ण त्याग कर देने वाला ब्रह्मचारी ? ऐसा नहीं है, ब्रह्मचारी में पड़ा यह 'चारी' शब्द मार्ग का द्योतक है। अर्थात् ब्रह्मचारी कहते हैं ब्रह्म के मार्ग में गमन करने वाले को, अर्थात् हीनाधिक रूप से लक्ष्मी के त्यागी को। पूर्ण त्यागी तो वास्तव में चारी नहीं हो सकता। वह तो ब्रह्म ही हो जायेगा। पूर्णता के पश्चात् मार्ग का अन्त हो जाता है। फिर मार्गी या चारी नहीं कहा जा सकता। अतः पूर्ण ब्रह्म के लक्ष्य पर पहुँचने के लिये, हीनाधिक रूप से लक्ष्मी का त्याग करने वाला, अर्थात् त्याग के मार्ग पर चलने वाला ब्रह्मचारी है।

३ ब्रह्मचारी का मार्ग यदि प्रश्न करें, कि कितने त्यागी को ब्रह्मचारी कहें ? तो इसके लिये कोई सीमा नहीं अनुक्रम बांधी जा सकती। जिस प्रकार कि मद्य पीने की आदत को छोड़ने के लिये जो प्रयत्न कर रहा है, उसे कब जाकर मद्य का त्याग कहें ? वास्तव में पहले दिन ही, जब कि उसने एक घूँट ही कम की थी, वह त्यागी की कोटि में आ गया था, भले लोग उसके त्याग को न जान पायें। धीरे धीरे जब मद्यशाला में भी जाने का त्याग कर देगा, जब ही लोक जान पायेगा कि यह त्यागी है। परन्तु लोगों की दृष्टि में आ जाना त्याग का माप दण्ड नहीं है। मार्ग के ऊपर पहला पग रखते ही व्यक्ति पथिक बन जाता है। पथ पर आगे पीछे चलने वाले व्यक्ति, भले ही लक्ष्य की निकटता व दूरता के कारण अगले व पिछले कहलायें, परन्तु ऐसा कोई नहीं जिसे हम पथिक न कह सकें। पथिक सब हैं, भले आगे वाला हो कि पीछे वाला। बस इसी प्रकार यहाँ त्याग सम्बन्धी ब्रह्मचर्य के मार्ग में भी लागू कर लेना। जिस दिन त्याग का अभिप्राय किया, उसी दिन वह त्यागी की कोटि में आ गया। ज्यों ज्यों त्याग करता जायेगा, आगे बढ़ता जायेगा, अधिकाधिक उत्तम विशेषण को धारण करता जायेगा। जबन्य से उत्कृष्ट पर्यन्त रह ब्रह्मचर्य के मार्ग में भी, अन्य प्रकरणों में कथित मार्ग बल्क कम पड़ता है। कम्पानुसार केवल उत्तमता के विशेषण में अन्तर पड़ सकता है, ब्रह्मचर्य पने में नहीं। प्रथम क्षण में भी ब्रह्मचारी है, और अन्तिम क्षण में भी ब्रह्मचारी। अभिप्राय त्याग का होना चाहिये।

सर्वत्र अभिप्राय की मुख्यता है। त्याग के अभिप्राय रहित किसी कारण वश स्त्री व लक्ष्मी की प्राप्ति न हो सके, उसे ब्रह्मचारी नहीं कहा सकते, और त्याग के अभिप्राय सहित स्त्री या लक्ष्मी में रमण करता हुआ भी, ब्रह्मचारी कहा जा सकता है। स्त्री या लक्ष्मी का पूर्ण त्यागी ही ब्रह्मचारी हो, ऐसा भी नहीं है। अल्प त्यागी भी यथा योग्य रूप से ब्रह्मचारी है। अन्य प्रकरणों वत् यहाँ भी ब्रह्मचारी की परीक्षा त्याग पर से करनी है। ग्रहण पर से नहीं। ग्रहण पर से करने लगोगे तो बात गलत न बतरेगी। क्योंकि जब वैश्या सेवन करने वाले को ब्रह्मचारी बतलाया जायेगा, तो आपको स्वभावतः ही हँसी पड़ जायेगी, सम्भवतः कुछ शोक भी, कि स्पष्ट व्याभिचार का पोषण किया जा रहा

है। धर्म की हंसी उड़ाई जा रही है। परन्तु शान्त होकर सुनना भाई! अभिप्राय को पढ़ने का प्रयत्न करना। वर्तमान क्रिया को न देख कर जितना त्याग किया है उसको देखना। त्याग का नाम ही ब्रह्मचर्य है। अंश मात्र भी रमणता का नाम ब्रह्मचर्य नहीं हो सकता। ग्रहण की ओर से देखिये, तो मुनि को भी ब्रह्मचारी न कह सकोगे। क्योंकि आहार ग्रहण का नाम ब्रह्मचर्य नहीं। जितना त्याग हुआ है उतना ही ब्रह्मचर्य है। स्त्री त्याग के पश्चात् बाहर में स्पष्ट त्याग दिखाई दे जाने पर, लोक में ब्रह्मचारी कहा जाता है। उसमें भी त्याग को ओर देख कर ही निर्णय किया गया है? देखो एक भील ने केवल कौवे का मांस खाना छोड़ दिया। और अन्य जन्तुओं का मांस खाता रहा। वह त्यागी की कोटि में आ गया है। परन्तु इसका निर्णय त्याग की ओर से होगा, अन्य मांस के ग्रहण की ओर से नहीं। चाण्डाल ने केवल चतुर्दशी को हत्या करने का त्याग किया। परन्तु अन्य दिन हत्या करता रहा। वह त्यागी की कोटि में आ गया। परन्तु निर्णय त्याग की ओर से किया जा सकेगा। अन्य दिनों की हत्या की ओर से नहीं।

४ ब्रह्मचारी के (१) उपरोक्त कथन का स्पष्टीकरण करने के लिये त्याग का विश्लेषण करना होगा।
मार्ग की बारह स्थितियाँ और इस प्रयोजन के लिये, जिसका त्याग करना अभिष्ट है, ऐसे सम्पूर्ण वस्तु समूह या लक्ष्मी का विश्लेषण करना होगा। सम्पूर्ण सामग्री या लक्ष्मी को दो भागों में विभाजित किया जा सकता है। एक वह जिस पर कि, राज्य की व लोक की दृष्टि में मेरा अधिकार है। अर्थात् जो मेरे स्वामित्व में है। और दूसरी वह जिस पर राज्य व लोक की दृष्टि में मेरा कोई अधिकार नहीं। अर्थात् जो दूसरों के स्वामित्व में है। आकिंचन्य धर्म में बताए अनुसार सम्पूर्ण सामग्री का षट्कारक रूप से त्याग करना अभिष्ट है, पर प्रथम ही क्षण में ऐसा होना असम्भव है। अतः त्याग मार्ग पर पग रखते हुए, सम्पूर्ण में से कुछ का त्याग करना होगा। आप ही बताइये उपरोक्त दो भागों में से पहले किस भाग का त्याग करना उचित है? अपने स्वामित्व में रखी लक्ष्मी का कि अन्य के स्वामित्व में रखी का? स्पष्ट है कि अन्य की लक्ष्मी का त्याग पहले होगा। परन्तु अन्य की लक्ष्मी का त्याग कैसा? वह तो पहले से ही है। सो भी बात नहीं है भाई! यहां उस अभिप्राय का त्याग मुख्य है, जिसके कारण कि मेरी लालायित दृष्टि उसकी ओर खिंच जाती है। साक्षात् रूप से तो उसका भोग मैं कर ही नहीं सकता। या तो चोरी कर सकता हूँ, या केवल देख कर लालसा कर सकता हूँ। अतः ब्रह्मचारी के प्रथम पग में अन्य की वस्तु को चुराने का या उसे देख कर लालसा करने का त्याग हुआ। यह त्याग यद्यपि लोकों की दृष्टि में कोई महत्व नहीं रखता, परन्तु वास्तव में यदि विचार करके देखा जाये तो, अपनी लक्ष्मी के त्याग की अपेक्षा इसका महत्व अधिक है। क्योंकि अन्य की लक्ष्मी मेरी लक्ष्मी से अनन्त गुणी है। सर्व का ही तो त्याग हो गया। रह ही कितनी गई। सम्पूर्ण के बराबर रख कर देखे तो रखी दिखाई भी न दे। इसलिये वह व्यक्ति, जिसने की अन्य कि सम्पत्ति व उनके द्वारा परिणाम कर या अन्य प्रकार से लाई गई, उसके स्वामित्व में रहने वाली स्त्रियों पर, तथा उनकी क्वारी कन्याओं पर, दृष्टि पात करने का त्याग कर दिया है, वह ब्रह्मचारी है। भले ही इनके अतिरिक्त अन्य सम्पत्ति व स्त्रियों में कितना भी रमण क्यों न करे। परीक्षा त्याग पर से करनी है, रमणता पर से नहीं।

(२) पर यहां ही तो त्याग समाप्त नहीं हो गया। शेष बची स्व लक्ष्मी उसका भी तो त्याग करना है। वह भी एक दम होना असम्भव है। अतः इस स्व लक्ष्मी को भी विभाजन करके तीन कौंटियों में बाँट दीजिये। एक वह स्त्री व सामग्री जो किसी ने अपनी मर्जी से मुझे दी है, अथवा मेरे

पिता से मेरे पात्र आई हैं, जैसे विवाहित स्त्री व पितृ धन। दूसरी वह स्त्री व धन जो बाजार से मैं मोल लाया हूँ, या अपनी भुजाओं से कमाई है। जैसे मोल लाई गई या युद्धादि में जीत कर लाई गई दासी व स्वयं उपार्जित किया हुआ धन। तीसरी वह स्त्री व सम्पत्ति जिस पर सबका समान अधिकार है। जैसे वेश्या या गली में लगा पानी का नल। कथन को संक्षिप्त बनाने के लिये आगे आगे केवल स्त्रियों के आधार पर ही कथन किया जायेगा। धन व सम्पत्ति आदि का कथन न किया जायेगा। पर अपनी ओर से स्त्रियों के साथ साथ उसका भी ग्रहण अभिप्राय में करते रहना। मेरे स्वामित्व व अधिकार में रहने वाली स्त्रियाँ तीन प्रकार की हो गई। धर्म पत्नी, दासी, व वेश्या। अब इन तीनों में से कुछ का त्याग करना अभिष्ट है। बताओ किसका त्याग पहले करें? अवश्यमेव ही आप वेश्या का त्याग पहले करने के लिये कहेंगे, क्योंकि उस पर मेरा पूर्ण अधिकार नहीं है। मेरे अतिरिक्त अन्य का भी उस पर अधिकार है इसलिये। अतः हर स्त्री व कन्या के अतिरिक्त वेश्या का भी त्याग करने वाला वह व्यक्ति ब्रह्मचारी है-पहले वाले से कुछ ऊँचा। भले ही अनेकों धर्म पत्नियों व दासियों के साथ रमणता हो। यहां भी त्याग पर से निर्णय कीजिये, ग्रहण पर से नहीं।

(३) आगे भी चुप तो नहीं बैठना है। शेष बची स्त्रियों का भी तो त्याग करना है? एक दम होना कठिन है। बताइये धर्म पत्नी व दासी में से पहले किसको त्यागें? अवश्यमेव ही कहेंगे कि दासी को, क्योंकि उसे बिना उसकी अनुमति के मैं मोल लेकर आया था, या जीत कर लाया था अतः पर स्त्री व कन्या तथा वेश्या के अतिरिक्त दासी का त्याग कर देने वाला, ब्रह्मचारी है-दूसरे से भी कुछ ऊँचा। भले ही १८००० धर्म पत्नियों में रमता हो। यहां भी त्याग पर से निर्णय करो ग्रहण पर से नहीं।

(४) आगे भी इन १८००० धर्म पत्नियों का त्याग करना है। एक दम करना कठिन है। बताइए क्या करें? स्वभावतः यही कहेंगे कि एक को रख कर सर्व को त्याग दें। बस तो पर स्त्री व कन्या, वेश्या, दासी के अतिरिक्त, शेष धर्म पत्नियों का त्याग कर देने वाला ब्रह्मचारी है-तीसरे से भी कुछ ऊँचा। भले ही एक धर्म पत्नी के साथ दिन में भी रमणता हो।

(५) आगे भी। इस एक धर्म पत्नी का भी तो त्याग करना है। कैसे करें? पहले पहल दिन में रमण करने का त्याग कर दें। अतः दिवा मैथुन का त्याग करने वाला भी ब्रह्मचारी है-चौथे से भी ऊँचा। भले ही रात को प्रतिदिन रमे। यहाँ भी त्याग ही मुख्य है रमणता नहीं।

(६) रात्री मैथुन का भी तो त्याग करना है। कैसे करें? पहले कुछ दिन का त्याग करे। सुविधा के लिए तथा धार्मिक क्षेत्र की अन्य दिशाओं में सहायता लेने के लिए, पर्व के दिनों में रात्रि मैथुन का भी त्याग करें। महीने की चार अष्टमी, चतुर्दशी की आठ रातों में, साल की तीन अष्टाह्निकाओं की २७ रातों में, सालके तीन दशलक्षण व रत्नत्रय पर्वों की रातों में तथा अन्य धार्मिक अवसरों में जैसे कि तीर्थ यात्रा आदि में, धर्म पत्नि का भी पूर्ण त्याग करने वाला ब्रह्मचारी है; पांचवे से ऊँचा, भले अन्य रात्रियों में सम्भोग करे।

(७) और इसी प्रकार अन्त में सातवीं श्रेणी में आकर अन्य रात्रियों के लिए भी धर्म पत्नी का त्याग करके, वह महा भाग्य स्त्री मात्र का त्यागी ब्रह्मचारी है-छठे से ऊँचा।

(८) यद्यपि लोकों की दृष्टि में वह पूर्ण ब्रह्मचारी हो गया है, परन्तु नहीं। स्त्री के साथ में लक्ष्मी लक्ष्मी अभी तक चली आ रही है। अतः उसके त्याग बिना, वह अभी पूर्ण ब्रह्मचारी नहीं कहा जा सकता। उसे भी छोड़ना होगा। स्त्री के साथ लक्ष्मी का भी यथा योग्य त्याग होता ही आया है। इसलिये इस सातवीं श्रेणी में लक्ष्मी का संसर्ग बहुत कम है। पर है अवश्य। इसमें भी और कमी करता है, और एक लंगोटी व एक चादर के अतिरिक्त अन्य सर्व का त्याग कर देता है। वह भी ब्रह्मचारी है-सातवें से ऊंचा।

(९) यहां भी रुकता नहीं। लंगोटी व चादर का भी त्याग कर देता है, और बन जाता है मग्न साधु। वह भी ब्रह्मचारी है-आठवें से ऊंचा।

(१०) यद्यपि स्थूल दृष्टि से देखने पर अब यह पूर्ण ब्रह्मचारी कहा जा सकता है, क्योंकि इसके पास स्त्री है न सम्पत्ति। सर्व त्याग हो चुका है। त्यागने को और शेष नहीं रहा। परन्तु नहीं सूक्ष्म दृष्टि से देखने पर इसके पास कुछ और भी है। वह है उसके अन्तरङ्ग विकल्प। अब तक के क्रम पूर्वक किये गये सर्व त्याग के साथ साथ, अन्तरङ्ग विकल्पों का त्याग भी बराबर होता चला आ रहा था। क्योंकि जैसा कि पहले भी कई बार बताया जा चुका है, और पुनः पुनः बताया जा रहा है, कि इस संवर के प्रकरण में, अन्तर विकल्पों के प्रशमन करने का पुरुषार्थ ही मुख्यतया किया जा रहा है। उसके प्रशमन करने के लिये ही, या उसके प्रशमन के फल स्वरूप ही, यह सर्व बाह्य का त्याग है। वह न हो तो इस त्याग का कोई मूल्य नहीं। इसलिये बहुत अधिक विकल्प दब चुके हैं। पर अब भी कुछ शेष हैं। इन्हें भी त्यागना है। पहले कुछ देर के लिये त्यागता है-और हो जाता है ध्यानस्थ, शान्ति में निमग्न, निर्विकल्प। यह भी ब्रह्मचारी है-नवें से ऊंचा, पर पूर्ण नहीं। क्योंकि अभी भी संस्कार शेष हैं, जो थोड़ी देर पश्चात् इसमें फिर विकल्प उत्पन्न कर देंगे।


(११) इन संस्कारों को भी काट कर हो जाता है पूर्ण शुद्ध, भगवान् अर्हन्त। यह भी ब्रह्मचारी है-दसवें से ऊंचा। पर पूर्ण नहीं, क्योंकि अभी भी शरीर नहीं त्यागा गया है।

(१२) अतः शरीर के भी त्यागने के पश्चात् बन जाते हैं पूर्ण सद्ध भगवान्। निर्विकार, निराकार, चैतन्य ज्योति मात्र। अब वह ब्रह्मचारी नहीं बल्कि स्वयं ब्रह्म है। क्योंकि त्यागने को अब परमाणु मात्र भी शेष नहीं। मार्ग समाप्त हो चुका है। लक्ष्य पर पहुँच चुका है।

५ पहली स्थिति के यह है ब्रह्मचारी की स्थूल रूपसे बारह स्थितियाँ-एक के पीछे एक बढ़ती हुई। पर हैं बारह ब्रह्मचारी की के बारह ब्रह्मचारी। और इस प्रकार पहली स्थिति में पर स्त्री व कन्या मात्र का त्याग सत्यार्थता करके, अनेकों धर्म पत्नियों, अनेकों दासी व अनेकों वेश्याओं में रमने वाला, वह व्यक्ति भी ब्रह्मचारी की कोटि में है। साधारणतया देखने पर अले ही वह व्यभिचारी दीख पड़े, पर इसके अन्तरङ्ग अभिप्राय में त्याग का व तत्काल रूप शान्ति में रमणता का जो भाव पड़ा है, उसकी अचिन्ता महिमा है। उस अभिप्राय के कारण से हो वह ब्रह्मचारी है। यह अभिप्राय न हो तो सर्वस्व त्यागी मुनि भी ब्रह्मचारी नहीं। इसीलिये ब्रह्मचारी के प्रति इतना बहुमान उठता है। इस अकेले ब्रह्मचर्य में सर्व ही अब तक का कथित मार्ग समा जाता है।

यद्यपि आदर्श ब्रह्मचर्य धर्म का पालन तो योगी जन ही करते हैं। परन्तु हम भी अपनी योग्यतानुसार इसका पालन कर सकते हैं। हे शान्ति के उपासक ! निज शान्ति की रक्षा के लिये, अत्यन्त तीव्र दाह को उत्पन्न करने वाले, इस स्त्री संसर्ग का कुछ परिमाण कर। पर स्त्री, बेश्या व दासी का तो सर्वथा त्याग होना चाहिये। स्व स्त्री में भी दिवा मैथुन का त्याग तो अवश्य कर। तथा पर्व के दिनों में पूर्ण ब्रह्मचर्य धारण करके आगे बढ़ने का अभ्यास कर।

जैसा कि पहले व्रतों के अन्तर्गत बताया जा चुका है, कि पथिक के मार्ग में अनेकों रुकावटें आती हैं, व्रतों में अनेकों बार दोष लग जाते हैं। यहां भी उसे न भूलना चाहिये। ब्रह्मचर्य धर्म का उपरोक्त रीति से पालन करते हुए, एक साधक को बड़े बड़े दोष लग जाने की सम्भावना है। कषायों की विचित्रता है। हो सकता है कि संस्कारों का मारा वह साधक इतना बड़ा अपराध कर बैठे, कि जिसके लिए राज्य की ओर से भी बहुत बड़ा दण्ड भोगना पड़े। अर्थात् स्त्री से ही नहीं, किसी छोटे लड़के के साथ व्यभिचार कर बैठे, अनङ्ग क्रीड़ा, अथवा हस्त क्रीड़ा आदि बड़े से बड़ा अनर्थ कर बैठे। परन्तु फिर भी यह दोषी नहीं कहा जा सकता। आश्चर्य हो रहा होगा आपको यह सुनकर, और सम्भवतः क्षोभ भी आ गया हो, परन्तु शान्ति कीजिये। आगे अतिचार सम्बन्धी प्रकरण आयेगा। उसे सुन कर आपका क्षोभ अवश्य शान्त हो जायेगा। अभिप्राय की अचिन्त्य महिमा है।



—: अतिचार :—

दिनांक २७ अक्तूबर १९५६

वचन नं० ७४

१—धार्मिक जीवन में भी दोषों की सम्भावना, २—अपराधी होने हुए भी निरपराधी, ३—अभिप्राय की प्रधानता, ४—अतिचार व अनाचार में अन्तर ।

१ धार्मिक जीवन में अरे रे ! इन संस्कारों की दुष्टता । इतना पुरुषार्थ करते हुए भी बहुत ऊंचे चढ़ जाने पर भी दोषों की भी, जो पीछा नहीं छोड़ते । हे प्रभो ! इनसे मेरी रक्षा कीजिये । अब तक के विस्तृत सम्भावना कथन में स्थल स्थल पर ऊपर ही चढ़ने की बात बताई गई है । गिरने की बात कहीं भी आई नहीं । इसलिए ऐसा भ्रम हो सकता है कि “जो चढ़ा है सो चढ़ा ही चढ़ा । गिरने वाले ज्ञानी नहीं हो सकते । उन्हें साधक नहीं कह सकते, “इत्यादि । परन्तु ऐसा न विचार भगवन् ! ऐसे भ्रम के कारण किसी यथार्थ ज्ञानी को भी अधर्मी मान बैठेगा । स्वयं भी मार्ग पर चढ़ते हुए ऐसे गिरने के अवसरों पर निराश हो जायेगा । सौभाग्य को दुर्भाग्य में बदल डालेगा । बच, ऐसे विचारों से बच ।

साधक कोई लोहे की मशीन नहीं है । कि एक बार चलाई तो चलती ही रहे । मशीन भी तो कोई ऐसी दिखाई नहीं देती, जो कभी न बिगड़े । शरीर भी कोई ऐसी दिखाई नहीं देता जिसे रोग न आयें । फिर यदि मुझमें अर्थात् जीव में ही कदाचित् कोई बिगाड़ उत्पन्न हो जाये, कोई रोग आ जाये तो कौन आश्चर्य है ? वह भी तो अन्य पदार्थों की भांति एक पदार्थ है । पूर्ण हो जाने पर भले उसमें रोग न हो, पर अल्प भूमिका में तो अल्प शक्ति वश होंगे ही । अतः किसी साधक के जीवन में कदाचित् दोष लग जाए तो उसे घुतकारना योग्य नहीं । जिस किस प्रकार भी उसकी सेवा करके पुनः उसे मार्ग में स्थापित करना कर्तव्य है ?

बड़े बड़ों को दोष लगते देखे जाते हैं । बड़े बड़ों से भूले हो जाती हैं । बड़े बड़े मार्ग से च्युत हो जाते हैं । अरे रे ! कितने दुष्ट हैं यह संस्कार ? यह सब इन्हीं का तो प्राबल्य है, कि माघ नन्दी से महान आचार्य को भी कहाँ डुबोया ले जाकर ? एक कुम्हार की पुत्री पर । ग्यारह गुण स्थान पर चढ़ कर भी, जहाँ पूर्णतः का स्पर्श करने में रह जाता है केवल एक बाल मात्र का अन्तर, वह गिर जाता है—ऐसे गर्त में, जहाँ से कि न जाने कितने काल तक वह निकल कर शांति के दर्शन भी न करने पायेगा । गहन अन्धकार में, बिल्कुल उसी प्रकार विलीन हो जावेगा, जैसा कि साधना प्रारम्भ करने से पहले पड़ा था ।

इन संस्कारों से प्रेरित होकर, किस समय कोई बड़े से बड़ा साधक, क्या दोष कर बैठे कुछ पता नहीं। दोष भी कुछ छोटे बड़े नहीं। बड़े से बड़े अपराध आ सकते हैं उसके जीवन में, ऐसे कि लोक का कोई बड़े से बड़ा अपराधी भी करने से डरता हो। पूर्व कथित सर्व व्रतों व चरित्र के मेद प्रमेदों में दोष लगने सम्भव हैं। क्रोध में आकर किसी को जान से मार बैठे, अनंग क्रीड़ा कर बैठे, अर्थात् किसी पुरुष लिङ्गी व्यक्ति से व्यभिचार कर बैठे। और क्या न कर बैठे ? बड़े से बड़ा अपराध भी एक साधक व व्रती से किया जाना सम्भव है।

२ अपराधी होते हुए परन्तु आश्चर्य है कि इतना कुछ हो जाने पर भी वह साधक का साधक ही रहा। व्रती भी निरपराधी का व्रती ही रहा। पूज्य व उपास्य ही रहा। आप तो कुछ विचार में पड़ गये हैं। सो ठीक है। बाहर से देखने पर ऐसा ही प्रतीत होता है कि ऐसा कहना पक्षपात के अतिरिक्त और कुछ नहीं। अनंग क्रीड़ा करने वाला मेरा पूज्य हो, यह कैसे हो सकता है ? अब तक के कथन व चित्रण पर पानी फेरा जा रहा है। कहां तो अब तक बताया जाने वाला शान्ति का उच्च आदर्श, और कहां यह अपराधी व्यक्ति। अरे ! बिल्कुल विपरीत बात ? ऐसा सम्भव नहीं हो सकता। मैं कभी भी ऐसे अपराधी को मस्तक नवाने को तैयार नहीं। गुरु की परीक्षा करते हुए तो इतनी बड़ी बड़ी डींगें मारी छोटे छोटे दोषों को भी बड़ा चढ़ा कर वर्णन किया। और अब बिल्कुल ही लुटिया डुबोदी ? कुछ तो विचार कर लिया होता उन बातों का ? सूक्ष्म सा दोष लगे तो बड़े से बड़ा साधक भी गुरु नहीं, और पहाड़ का पहाड़ दोष लगे तो वह गुरु ? यह बात मेरे गले न उतरेगी।

३ अभिप्राय की प्रधानता क्षोभ न कर भाई ! धीरज धर। शान्त होकर सुन सब समझ में आयेगी। ऐसी कठिन बात नहीं है। तेरे जीवन में से बीती हुई बात ही न समझे, ऐसा हो नहीं सकता। तेरी शंका भी ठीक ही है। बात ही कुछ विचित्र है। यदि बाह्य प्रवृत्ति को न देख कर अन्तरंग अभिप्राय को पढ़ने का प्रयत्न करे तो विषय स्पष्ट हो जाये। और इस सत्यता को स्वीकार करले। इस मार्ग में बाह्य प्रवृत्ति की इतनी मुख्यता नहीं है, जितनी कि अभिप्राय की। बाह्य क्रिया की इतनी प्रधानता नहीं है, जितनी कि अन्तरंग क्रिया की। और प्रत्येक प्रकरण में बराबर इस दिशा पर जोर दे देकर बताया गया है। अपराध या निरपराध का निर्णय अन्तरंग क्रिया से होता है, बाह्य क्रिया से नहीं।

आज की लौकिक न्याय शालाओं में भी अपराध का निर्णय अभिप्राय पर से किया जाता है। बड़े से बड़ा अपराधी भी क्षमा कर दिया जाता है, यदि न्यायधीश यह देख ले, कि उसके हृदय में अपने उस अपराध के प्रति ग्लानी उत्पन्न हो चुकी है। अब वह भविष्य में उस अपराध को पुनः न करेगा।

देखिये किसी बच्चे को दो व्यक्ति पीटते हैं। एक उसकी माता और दूसरा मैं। माता भी किसी कारण वश क्रोध के आवेश में पीटती है, और मैं भी किसी कारण वश सम्भवतः क्रोध के आवेश में पीटता हूँ। सम्भवतः माता तो उसे अधिक पीटे, और मैं केवल एक ही थप्पड़ मारूँ। परन्तु बच्चा फिर भी माता की गोद की ओर ही जाता है। मेरी ओर नहीं आता। क्या कारण है ? यही कि बच्चा पहिचानता है-माता के अभिप्राय को ? वह जानता है कि माता ने अन्तरंग से उसे द्वेष करके नहीं मारा है ? मारने के पश्चात् वह पछता रही थी। “हाय हाय ! कितनी क्रूर हूँ मैं। धिक्कार है मुझे। अपने जिगर के टुकड़े को इस प्रकार मारते हुए कहां चला गया था तेरा मातृत्व ? तू माता नहीं बाल्यन है।” और इसी प्रकार न जाने क्या क्या भाव आ रहे थे, और जा रहे थे-उसके अन्दर में। यह भाव

कृत्रिम नहीं थे। स्वाभाविक थे। इसका नाम है पश्चाताप व आत्म ग्लानि। इसी के कारण वह मारती हुई भी नहीं मारती। और मेरे अन्दर पड़ा था द्वेष, “किसी प्रकार यह बच्चा फिर मेरे कमरे में न आये। बड़ा दंगई है, यह उठा वह धर। यह तोड़ वह फोड़। मुझे नहीं भाता ऐसा दंगई बालक।” यह थे मेरे भाव। भले एक ही थप्पड़ मारा हो। परन्तु मैंने अन्तरंग के अभिप्राय पूर्वक मारा था, और इसलिये उस पर मुझे कोई पश्चाताप न हुआ। बल्कि उस क्रिया को अच्छा ही समझा। “चलो बस टली। बिना मारे यह मानने वाला ही न था। लातों के भूत बातों के नहीं मानते”, यह थे मेरे भाव। कितना महान अन्तर है दोनों के भावों में। और इसी कारण माता ने मारते हुए भी न मारा, और मैंने थोड़ा मार कर भी बहुत मारा।

एक तीसरा दृष्टान्त भी सुनिये। एक व्यापारी की दुकान पर रहता है एक मुनीम। बड़ा ईमानदार है। सेठ साहब को पूर्ण विश्वास है—उस पर। सब रुपया पैसा व देन लेन उसके हाथ में है। किसी समय एक विचार उठा मुनीम के हृदय में। “यदि थोड़ा-थोड़ा करके रुपया उड़ाने लगूँ तो सेठ साहब को क्या पया चल सकता है? बस कर दी चोरी प्रारम्भ। पहले महीने में सौ, और दूसरे में तीन सौ और इसी प्रकार बढ़ता गया। एक साल में २० हजार रुपये उड़ा लिये। सेठ को कुछ खबर नहीं। हिसाब किताब बिल्कुल ठीक। किसी प्रकार भी चोरी नहीं पकड़ी जा सकती थी। परन्तु मुनीम के हृदय की गति किसी और ही दिशा में चली जा रही थी। बाहर में बराबर चोरी कर रहा था। और अन्तरंग में, “अरे! क्या कर रहा है तू? किसके लिये कर रहा है यह इतना बड़ा अपराध? कितने दिन चलेगा यह कुछ। विश्वास घात करना क्या शोभा देता है तुझे? क्या मुंह लेकर जाता है सेठ के सामने? क्या इसी का नाम मनुष्यता है? और इसी प्रकार अनेकों धिक्कारें निकला करती थीं—बराबर, उसके अन्तस्थल से। चोरी अवश्य करता था, पर उसके हृदय ने कभी उस धन को स्वीकार न किया। बराबर उसकी रक्षा करता रहा। पृथक ही हिसाब खोलकर बैंक में डलवा दिया। एक कोड़ी को भी उसने हाथ न लगाया। मानों धरोहर थी उसके पास। कुछ दिन और बीत गये—अपराधी प्रवृत्ति व इस हृदय के संघर्ष में, और आखिर जीत हृदय की हुई। डेढ़ वर्ष पश्चात् लाकर रख दिया बीस का बीस हजार रुपया सेठ जी के चरणों में। और हाथ जोड़ कर खड़ा रह गया किकर्तव्य विमूढ सा। सेठ जी, “अपराधी हूँ। मुझ जैसा दुष्ट सम्भवतः लोक में कोई दूसरा न हो। विश्वास घात किया है मैंने। यह आपकी दुकान से चुराया हुआ धन है। आश्चर्य न करें। मैं ही हूँ वह चोर जिसने यह कुकर्म किया है। दण्ड दीजिए इस पापी को।”


इसी के सामने एक दूसरे चोर को भी देखिये जो उसी दुकान पर से चुरा रहा है, और खा रहा है। मस्त मानों उसके बाप की ही है यह सम्पत्ति। भले साल भर में केवल २०० रुपये ही चुरा सका हो पर उस चोरी में रस ले रहा है। आप ही बताओ दोनों में चोर कौन? २०,००० चुराने वाला या २०० चुराने वाला? सोच में क्यों पड़ गये? हृदय की आवाज को छुपाने का प्रयत्न न कीजिए। मुझे वह स्पष्ट सुनाई दे रही है कि आप समझ गये हैं—इस रहस्य को।

४ अतिचार और लीजिए अब इसको सिद्धान्त का रूप दे दीजिये, ताकि भविष्य में शंकायें उत्पन्न करने अनाचार में अन्तर को अवकाश न रह जाये। अपराध दो प्रकार के होते हैं। एक अभिप्राय पूर्वक किया जाने वाला, एक अभिप्राय रहित, केवल किसी संस्कार के क्षणिक उदय बश। एक अच्छा समझ कर किया जाने वाला, और एक आत्मग्लानि सहित किया जाने वाला। इन दोनों में से पहले अपराध का

नाम है अनाचार और दूसरे का नाम है अतिचार। अनाचार में निर्गलता होती है, “किया तो किया सही। क्या बुरा किया? ठीक ही किया।” ऐसा भाव रहता है। और अतिचार में उस प्रवृत्ति को रोकने का प्रयत्न रहता है। आत्म निन्दन व ग्लानि रहती है। “यह तूने बहुत बुरा किया। तुझे ऐसा नहीं करना चाहिये था। अब किया तो किया, भविष्य में तेरे द्वारा ऐसा कार्य नहीं होना चाहिये।” ऐसा भाव रहता है। और इसलिए अनाचार तुच्छ मात्र होते हुए भी बहुत बड़ा अपराध है। और अतिचार पवन सरोखा होते हुए भी अपराध की कोटि में ही नहीं।

अभिप्राय की महिमा अपार है। बाहर में अपराध न करने पर भी अभिप्राय में करने की बुद्धि होते ही अपराधी है। और अभिप्राय में न होते हुए स्पष्ट अपराध करता हुआ भी निरपराधी है। घर्मी जीव के जीवन में लगने वाले अपराध अतिचार रूप होते हैं। अनाचार रूप नहीं। परन्तु बराबर बाहर से आप लोगों की धुत्कारें पड़ती रहें, उसे सान्त्वना देने का प्रयत्न न किया जाये तो हो सकता है वह अतिचार अनाचार में परिवर्तित हो जाये। वह सोचने लगे कि “लोक में तो निन्दा हो ही चुकी है। कोई तेरे साथ सहानुभूति करने वाला दिखाई देता नहीं। अतः अपराध करने से क्यों घबराता है। जब अपराधी ही बन गया, तो दिल खोल कर कर” इत्यादि। और इस प्रकार कल्याण के पात्र को आप ढकेल दें अकल्याण के गर्त में। कितना बड़ा अनर्थ होगा? अतः भाई! गांठ बांध ले इस बात को कि कभी किसी का दोष देख कर घृणा न करेगा। प्रेम पूर्वक समझा बूझा उसका दोष टलवाने का प्रयत्न करेगा। और वह यदि न भी माने तो भी उससे द्वेष न करेगा। माध्यस्थ्य ही करेगा।

बाह्य के अपराधों को न देख कर अभिप्राय को पढ़ना सीखो। अभिप्राय की रक्षा करो। प्रवृत्ति में से दोष धीरे-धीरे स्वतः टल जायेंगे। अभिप्राय न बदल कर प्रवृत्ति में से दोष टालना चाहोगे तो भले कुछ दिन रुके रहें। पूरी आयु पर्यन्त रुके रहें। पर अगले भव में सही। एक रोज तो अवश्य जागृत होकर रहेंगे। अभिप्राय मूल है, और प्रवृत्ति उसकी शाखा। मूल का आघात करना ही बुद्धिमानी है केवल शाखा को काटने से कुछ न होगा। इस गृहस्थ अवस्था में भी भले अपराध प्रवृत्ति में से न टलें, पर अभिप्राय में से निर्गलता व स्वच्छन्दता टल सकती है। यह महान कार्य है। इसे अवश्य कर डालो। अवसर मिला है इससे मत चूको।



—: परिषह जय व अनुप्रेक्षा :—

दिनांक २८ अक्तूबर १९५६

प्रवचन नं० ७५

१—तप व परिषह में अन्तर, २—परिषह जय का लक्षण, ३—परिषहों के भेदादि, ४—अनुप्रेक्षा का महात्म्य व उनके माने का ढंग, ५—कल्पनाओं का महात्म्य, ६—क्रम से १२ भावनार्थें।

१ तप व परिषह में एक क्षण को भी शान्ति का विरह सहने में असमर्थ है योगीराज ! आश्चर्य है कि इतने अन्तर सामर्थ्य हीन को भी पराक्रमी बताया जा रहा है। वीर बताया जा रहा है। ठीक ही तो है। यही तो है महिमा आपकी। शान्ति के व्यापारी जो ठहरे। धन का व्यापारी धन का विरह सहने में असमर्थ होते हुए भी, उसके उपार्जन में आई अनेकों बाधाओं को प्रसन्नता पूर्वक स्वीकार करता है। एक रण कुशल क्षत्रिय, क्षत्रित्व का अपमान सहने में असमर्थ होते हुए भी, उसकी रक्षा के लिए बड़े-बड़े प्रहारों को फूलों की चोट के समान भी नहीं गिनता। इस प्रकार आप भी अपनी सम्पत्ति व गौरव जो शान्ति, उसमें बाधा सहने में असमर्थ होते हुए भी, उसकी रक्षा के अर्थ लौकिक बाधाओं के बड़े-बड़े प्रहारों को तृण सम भी नहीं गिनते। तीन लोक की सम्पूर्ण बाधाएँ एकत्रित होकर चली आयें आपकी शान्ति को छीनने, तो भी आप उसका पल्ला नहीं छोड़ते। धन्य है आपका बल धन्य है आपका पराक्रम। आप वास्तविक क्षत्रिय हैं, वास्तविक वीर हैं, वास्तविक व्यापारी हैं, वास्तविक रण कुशल योद्धा हैं।

तप प्रकरण के अन्तर्गत भी आपका अतुल पराक्रम इस बावजूक ने कुछ अपने मुख से बताने का दुःसाहस किया है, और यहां पुनः उससे चुप नहीं रहा जा रहा है। क्या करे अन्तःकरण में बैठी आपको भक्ति जो वाचाल कर रही है। आज परिषह जय की बात चलती है। परिषह का अर्थ है—“परि” अर्थात् चारों ओर से सम्पूर्ण उत्साह के साथ ‘षह’ अर्थात् बाधाओं को सहना। तप में भी बाधाओं को सहने की बात कही गई है, और यहां भी कही जा रही है। पुनरुक्ति व पिष्ट पेषण सा दिखाई देता है। परन्तु ऐसा नहीं है। तप व परिषह में अन्तर है। तप में जान बूझ कर योगी बाधाओं व कष्टों को निमन्त्रित करता था। और यहां है उन बाधाओं की बात, जो मनुष्य व तिर्यच व प्रकृति आदि के द्वारा स्वतःएव बिना बुलाये आ पड़े।

२ परिषह जय का लक्षण तपश्चरण के प्रभाव से शक्ति में अतुल वृद्धि हो जाने पर, आज वह इतना समर्थ है कि, तीन लोक की बाधाएँ व पीड़ाएँ भी सिमट कर युगपत् उस योगी पर आक्रमण करें

तो उसे अपने स्वभाव से विचलित करने में समर्थ न हो सकें। इसका नाम है परिषह जय। बाधायें आने पर शान्ति को खो बैठने तथा विष की घूंट पीने वत् जबरदस्तो उन पीड़ाओं को सहने का नाम, परिषह जय नहीं है। वह तो जय की बजाय हार कही जाने योग्य है। अपनी सम्पत्ति को हारा तो हारा। और उसकी रक्षा में जीता तो जीता। बाधाओं को जिस किस प्रकार सह लेने का नाम जीतना नहीं। और इसलिये परिषह जीतने में भी योगी को कष्ट होता नहीं। भले बाहर में देखने वालों को वह पीड़ित भासें। परन्तु अन्तरंग में वह शान्ति रस का ही पान किया करते हैं? कौन करे महिमा उनके पराक्रम की? शत्रु के आने पर चुपके से अपनी सम्पत्ति उसे सौंप दे, तो योद्धा काहे का? इसी प्रकार बाधाओं से घबरा कर शान्ति को चुपके में छोड़ दे, तो पराक्रमी कैसा?

१ परिषह के भेदादि इस बात की क्या गिनती, कि कितनी प्रकार की बाधायें उस योगी पर आ सकती हैं? असंख्यात हो सकती हैं? पर जिसके पास वस्त्र भी नहीं, दिशायें ही जिसका वस्त्र है; रहने को जिसके पास घर नहीं, आकाश ही जिसका घर है; रक्षा करने को सेवक व सेना नहीं, शान्ति ही जिसका सेवक व सेना है; उस बनवासी पर कितनी बाधायें स्वयं कदाचित् आ सकती सम्भव हैं। इसका अनुमान कौन लगाये? कुछ बाधायें तो ऐसी ही जिनसे कि प्रतिदिन ही सामना करना पड़ता है-उन्हें। और कुछ ऐसी भी हो सकती हैं कि, जिनसे कदाचित् कदाचित् भेंट हो जानी सम्भव है। कुछ शारीरिक भी हो सकती हैं और कुछ मानसिक भी। इन सर्व में से मुख्य बाईस बाधायें कथनीय हैं।

१—क्षुधा, २—तृषा, ३—गर्मी, ४—सर्दी, ५—डांस, मच्छर, मक्खी व बिच्छू आदि की, ६ उपवासों से शरीर के अत्यन्त कृश हो जाने पर भी कंकरीली व कंटक पूर्ण घरती पर बराबर विहार करने की, ७ एकासन पर बहुत देर तक बैठने की, या एक कवट पर ही लेट कर सारी रात बिताने की, ८—किसी मनुष्य व तिर्यच पशु आदि के द्वारा पीड़ित किये जाने की, ९—रोग की, १०—काँटा कंकर आदि चुभने की, ११—शरीर में पसेव आदि भरने पर इसके मलीन व दुर्गन्धित हो जाने की। यह ग्यारह जाति की बाधायें तो ऐसा ही जिनका सम्बन्ध शरीर से है? स्वयमेव कोई ऐसी बाधा का कारण उपस्थित होने पर वह अपनी शान्ति से विचलित नहीं होते। उनसे बचने का प्रयत्न न करके, किन्ही विचार विशेषों के बल पर उन्हें दबा देते हैं। और इस प्रकार बड़े से बड़ी पीड़ा को न गिनते हुए, बराबर निश्चल बने रहते हैं?

१—नग्नता के कारण लज्जा, २—पूर्व में अनुभव किये गये भोगादि का स्मरण, ३—एकान्त में किसी सुन्दर व लावण्य में डूबी स्त्री के द्वारा किया गया हाव भाव विभ्रम व विलास, ४—भयानक पशुओं की गर्जना से पूर्ण शमशान आदि भयानक स्थानों में अकेले बैठे रहना, ५—किसी के मुख से निकले गाली व निन्दा के शब्द, ६—लम्बे लम्बे उपवासों से क्षुधा की अग्नि में जलते हुए, अन्तरंग में कदाचित् प्रगट हो जाने वाला याचना का या दीनता का भाव। ७—अनन्त गुण भण्डार होते हुए भी यथा योग्य रूप में सत्कार का न मिलना, ८—भोजन की इच्छा होते हुए भी भोजन के संयोग में बाधा पड़ जाना, ९—बहुत ज्ञानी होते हुए भी अन्य द्वारा ज्ञानी स्वीकार न किया जाना, १०—कठिन तपश्चरणा करते हुए भी कोई चमत्कारादि शक्ति का न मिलना, ११—तथा कदाचित् इन सर्व बाधाओं के कारण श्रद्धान में हल चल न आने देना। यह ग्यारह प्रकार की हैं वह बाधायें, जिनका सम्बन्ध मानसिक

विचारों से है। यद्यपि शरीर को इन बाधाओं से कोई बाधा नहीं होती, परन्तु ऐसे अवसरों पर अन्तरंग में कितनी तड़पन हो जाया करतो है, सो सम्भवतः शारीरिक पीड़ा से कई गुणी अधिक होती है ? इन बाधाओं व मानसिक पीड़ाओं को भी वह योगी, अपनी शान्ति की रक्षा के अर्थ, किन्हीं विचार विशेषों के बल से दबा देता है।

४ अनुप्रेक्षा का अब प्रश्न यह होता है कि वह विचार विशेष क्या हैं, और उनमें कौन सामर्थ्य है, जिसके महात्म्य व उनके कारण कि बाहर में रक्षा का उपाय किये बिना भी, वह इतनी बड़ी पीड़ाओं को, जिसे जाने का ढङ्ग सुनकर भी कलेजा लिख जाता है, जिसके अनुमान से भी जगत कांप उठता है, जीत लेता है ? वास्तव में ऐसी ही बात है भाई ! इसमें आश्चर्य को अवकाश नहीं, क्योंकि विचारणाओं का बल प्रतिदिन हमारे भी अमुभव में आ रहा है। पुत्र वियोग हो जाने पर, मित्र के द्वारा सान्त्वना दिये जाने पर, कुछ विचार विशेष ही तो होते हैं, जो मेरे अन्तर दाह को कुछ शीतलता पहुँचाते प्रतीत होते हैं। जल्दी ही अच्छे हो जाओगे। विश्वास करो डाक्टर के ऐसा कहे जाने पर, कोई विचार विशेष ही तो होते हैं, जो कुछ सान्त्वना सो देते प्रतीत होते हैं। विचारणाओं में अतुल बल है। और फिर अलौकिक जनों की तो विचारणायें भी अलौकिक हैं। उनका आधार कल्पनायें नहीं वस्तु स्वभाव है। इसीलिये उनमें बाधा दोखनी ही असम्भव है। वह स्वयं साकार होकर उसके सामने आ खड़ी होती है, और वह उनके दर्शन में खो जाता है, कौन जाने उन बाधाओं को, कौन वेदन करे उनसे उत्पन्न हुई पीड़ाओं को ?

इस प्रकार की विचारणायें तो अनेकों हो सकती हैं। फिर भी समझाने के लिए उनको बारह कोटियों में विभाजित किया जा सकता है। यद्यपि वस्तु में और भी अनेकों बातें हैं। जिनके सम्बन्ध में विचार उठाये जा सकते हैं, परन्तु उन सब का समावेश यथा योग्य रीति से इन बारह में ही कर लेना चाहिये। अब उन बारह विचारणाओं का कथन चलेगा। इनको बारह वैराग्य भावनायें भी कहते हैं, क्योंकि इनको विचारने से अन्तरंग विरागता में एक दम कुछ ज्वार सा आ जाता है। इन विचारणाओं को आगम में अनुप्रेक्षा नाम से भी कहा गया है। क्योंकि इनका एक बार ही विचार कर लेना पर्याप्त हो, ऐसा नहीं है। एक ही भावना प्रयोजन वश पुनः पुनः न जाने कितनी बार बराबर भाई जाती रहे। अनुप्रेक्षा का अर्थ है पुनः पुनः चिन्तन करना। और इसलिये उनका नाम अनुप्रेक्षा कहना युक्त है।

यहां इतनी बात अवश्य जान लेने योग्य है कि, जिस प्रकार वैद्य के घर में अनेक औषधियां हैं, पर सभी रोगियों को सभी औषधियां दी जायें, ऐसा नहीं होता। बल्कि जो जो उस उस को योग्य व अनुकूल पड़ने वाली हो, वही औषधि विशेष दी जाती है। इसी प्रकार प्रत्येक बाधा के जाने पर बारह की बारह या कोई सी भी एक भावना भानी आवश्यक हो, सो बात नहीं है। बल्कि उस उस अवसर पर जो जो भानी योग्य हो वह वह भानी ही उपयुक्त है। हो सकता है कि किसी बाधा में बारह की बारह की भी आवश्यकता पड़ जाये। कोई नियम नहीं किया जा सकता।

इसके अतिरिक्त इन भावनाओं सम्बन्धी कवि रचित पाठों के पढ़ने का नाम भी अनुप्रेक्षा नहीं है। क्योंकि पाठ पढ़ने से कोई लाभ नहीं है। लाभ है मन को केन्द्रित करके उसे अमुक चिन्तन में उलझाने से। उसमें तो बुद्धि पूर्वक ही, तत्सम्बन्धी दृष्टान्तों को याद कर करके, तथा अपने जीवन में

या अन्य के जीवन में पहले अनुभव की गई या देखी गई, उसी जाति की घटनाओं को याद कर करके, तथा उन उन अवसरों पर अपने में प्रगटे या अन्य के साहस को ध्यान में ला लाकर, यथा योग्य रूप में स्वतः अन्तरङ्ग में विचार उठा उठा कर, पुनः पुनः उसके चिन्तन में निमग्न हो जाना ही कार्य-कारी है। ऐसी विचारणाओं से ही बाधायें जीती जा सकती हैं। पाठ पढ़ने से नहीं। वह तो छड़ि मात्र है ?

इन सर्व विचारणाओं में केवल शान्ति की रक्षा का ही अभिप्राय रहना चाहिये। उन विचारणाओं को इष्ट समझें तो भूल होगी। क्योंकि वह स्वयं विकल्प हैं : और विकल्प अशान्ति के कारण होते हैं। उन्हें त्यागने का प्रयोजन लेकर आगे बढ़ा हूँ। उनको इष्ट समझने लगूँ तो कभी भी उनको त्याग न सकूँगा, उन्हें न त्यागने पर पूर्ण शान्ति कैसे प्राप्त करूँगा ? उल्टा नीचे गिर जाऊँगा। जैसे रोग के प्रशमनार्थ भले वर्तमान में औषधि का प्रयोग करना रोगी प्रारम्भ कर दे, पर सदा उसे सेवन करते रहने का अभिप्राय रख कर नहीं करता। रोग शमन हो जाने पर तुरत छोड़ देता है। और स्वास्थ्य का भोग करने लगता है। यदि फिर भी बराबर सेवन करता ही चला जाये तो उल्टा अधिक बीमार हो जाये। रोगीली अवस्था में ही औषधि उपकारी है, परन्तु स्वस्थ अवस्था में वही अपकारी तथा विष है ? इसी प्रकार सर पर आ पड़ी पीड़ा के प्रशमनार्थ, वर्तमान में भावनाओं का चिन्तन करना योगी भले प्रारम्भ कर दे, पर सदा उसे भाते रहने का अभिप्राय रख कर नहीं करता। बाधा व पीड़ा टल जाने पर तुरत उस विकल्प को छोड़ देता है, और पुनः उस शान्ति का भोग करने लगता है ? यदि फिर भी बराबर भाता ही चला जाये तो उन विकल्पों के कारण और अधिक अशान्त हो जाये। बाधाओं की तीव्र व असह्य पीड़ा के आ जाने पर, मन को वैराग्य के विकल्पों में उलझाना उस अवस्था में ही उपकारी है, परन्तु बाधा टल जाने पर भी विकल्पों में भटका रहे, तब तक योगी मुक्ति प्राप्त नहीं कर सकता। शान्ति की पूर्णता नहीं कर सकता।

उसमें उठने वाली भावनाओं का यह विकल्प इसलिए बताया जा रहा है, कि उसमें अभी तक भी ऐसा संस्कार विद्यमान है, कि जिसके कारण उसे बाधा बाधा दिखाई देती है, जिसके कारण कि बाधा आने पर उसे पीड़ा का वेदन होने लगता है, जिनके कारण कि उसे अपनी शान्ति के घात का भय है। यदि संस्कार टूट गया होता, तो क्या आवश्यकता थी इस भय की, और क्या आवश्यकता थी उससे अपनी रक्षा करने की ? क्योंकि वह चैतन्य, निराकार, पर ब्रह्म। शान्ति उसका सर्वस्व, व स्वभाव, जिसका तीन काल में भी उससे बिच्छेद होना असम्भव। बाहर की बाधायें बेचारी उसे किंचित् भी स्पर्श करने में असमर्थ। फिर क्यों भाये उन भावनाओं को ? शान्ति में स्थित है। बस उसी के भोग में स्थित रहा करे। परन्तु ऐसा नहीं होता। कहना आसान है पर करना बहुत कठिन।

अभी भी, यद्यपि बल बढ़ चुका है, परन्तु शक्ति में कुछ कमी है। जिसके कारण यद्यपि छोटी मोटी बाधाओं की तो उसे खबर भी नहीं लगती, पर बड़ी भयानक बाधाओं के आ जाने पर, अवश्यमेव ही उसे पीड़ा का वेदन होने लगता है। और उसकी शान्ति व साम्यता उसके हाथ से निकल कर बाहों भागती प्रतीत होती है।

ऐसे अवसरों पर जिस किस प्रकार भी उस शान्ति की रक्षा करने में तत्पर होगी, किन्हीं

वैराग्य प्रवर्तक विकल्पों को, उतने समय के लिये जान बूझ कर उठाता है, जितने समय के लिये कि वह पीड़ा शान्त न हो जाये। आगे उन्हीं विकल्पों सम्बन्धी कुछ चित्रण खेंच कर बनाने का प्रयत्न करूँगा।

दिनांक २६ अक्तूबर १९५६

प्रवचन नं० ७६

५ कल्पनाओं का महात्म्य अहो ! त्रिलोक विजयी गुरुदेव की महिमा व उनका पराक्रम। तीन लोक की बड़ी से बड़ी बाधा भी जिनकी निश्चलता को भंग करने में समर्थ नहीं। रत्नों के प्रकाश में व मखमल के कोमल गद्दों पर पला वह सुकुमार शरीरी एक दिन तपस्वी होगा, क्या स्वप्न में भी कोई विचार सकता था ? सूर्य प्रकाश में आने पर जिसकी आंखों से पानी बह निकले, गद्दे के अन्दर कहीं भूला भटका पड़ा एक विनौले का दाना भी जिसे सहन न हो सका, राजा को परोसे गये उत्तम भोजन में से भी जो चुन चुन कर अपने योग्य उत्तम चावल खाये। ओह ! आज वह चला जा रहा है कंकरीली भूमि पर, सूर्य के ताप में, नग्न रूप धारे। कंकरो के चुभ जाने के कारण उसके पावों लहलुहान हो चुके हैं, इसका भी जिसे भान नहीं। और अरे विधाता ! यह क्या दृश्य ? मेरा कलेजा दहल गया है जिसको देख कर। हृदय रो रहा है चीख चीख कर। जिह्वा थक गई है रक्षा रक्षा पुकार कर। आज एक गीदड़ी खा रही है धीरे धीरे उस जोवित सुकमाल का एक घण्टे दो घण्टे की बात नहीं, बराबर तीन दिन हो गये हैं आज उसे खाते खाते। सुकमाल जोवित है पर, पूर्व वत् निश्चल शान्ति की उपासन में, पूर्व वत् ध्यानस्थ वैराग्य मुद्रा में। यह है एक योगी का पराक्रम। कौन दे रहा है उसे बल इतनी बड़ी पीड़ा पर विजय पाने के लिए ?

आश्चर्य मत कर जिज्ञासु ! उसे वह बल कोई दूसरा नहीं दे रहा है। स्वयं उसका अन्तष्करण दे रहा है। वह बल उसी के पास है-अन्यत्र नहीं। तेरे पास भी वह है, इसी समय है। परन्तु खेद है कि तू उसे जानता नहीं। यदि जान जाये तो इसी अल्प गृहस्थ अवस्था में अपने योग्य अनेक बाधाओं को तृणवत् उल्लंघ जाये। क्यों ? सोच में पड़ गया ? परन्तु सोच की क्या बात है भाई ! देख वह बल है तेरी अपनी कल्पनायें। कल्पनाओं के आधार पर ही तू दुःखी है। और कल्पनाओं के आधार पर ही सुखी हो सकता है। कल्पनाओं के आधार पर ही वह योगी इतनी बड़ी पीड़ा को जीत गया, और कल्पनाओं के आधार पर ही तू इस समय गृहस्थ सम्बन्धी चिन्ताओं को जेत सकता है। परन्तु वह कल्पना साधारण व मात्र कल्पनायें ही नहीं हैं। उनके पीछे छिपा है तेरा वास्तविक स्वरूप, परम सत्य। दुःखों की आधार भी कल्पनायें हैं। परन्तु उनके पीछे है शून्य, अर्थात् वह है केवल कल्पनायें-बिल्कुल निराधार।

वर्तमान की राग द्वेष जनक व बाह्य पदार्थों में इष्टानिष्टता जनक इन कल्पनाओं को बताने की आवश्यकता नहीं - क्योंकि वे तेरी चिर परिचित। नित्य अनुभव में आ रही है। वे विशेष कल्पनायें जानने योग्य हैं, जिनका आधार कि वस्तु स्वरूप है। ले सुन।

६ कम से बारह (१) क्या सोच रहा है चेतन ! क्यों हो रहा है व्याकुल ? क्या झूल गया है अपना रूप ? भावनायें सत् सित व आनन्द । तू तो सत् है । शाश्वत है । कौन शक्ति है जो तेरा विनाश कर सके ? इन तुच्छ सी पीड़ाओं से ही घबरा गया है ? याद कर कितनी-कितनी सही हैं, इस से पहले ? किसकी बार मारा गया है, खण्ड-खण्ड किया गया है तू ? पर आज यह 'मैं' कहने वाला तू कैसे जीता जायता स्वयं अपने को देख रहा है ? जान रहा है और वेदन कर रहा है ? ओह अब समझा । तेरी दृष्टि क्यों पुनः-पुनः इस मांस के पिंड पर जा रही है ? क्या भूल गया है इसके स्वभाव को ? कितनी बार धोखा दे चुका है यह तुझे ? अब भी विश्वास नहीं आया इसकी कृतघ्नता पर ? अरे भीले ! इसका तो स्वभाव ही है आकर जाना । क्या आज तक निभाया है इसने तेरा साथ ? इसका तो स्वभाव ही है विनाश जाना । क्यों व्याकुल होता है इसके पीछे ? भेदा जाता है तो भेदा जाओ । जाने दो इसे, तुझे क्या ? जाने वाला तो जायेगा ही । तू तो नहीं जा रहा है कहीं ? बस उसे ही क्यों नहीं देखता ? यह खण्डित होता है तो होने दे । इसका स्वभाव ही खण्डित होने का है, तू तो खण्डित नहीं होता । फिर क्यों रोता है ? इस पुतले की बात तो जाने दे, तथा यह जो लोक में इतना बड़ा पसारा दिखाई दे रहा है, उस में से ही बता, कौन सी वस्तु है जो सदा ज्यों की त्यों रही हो ? आज कुछ रूप है तो कल कुछ और । सारा जगत ही तो परिवर्तन शील है । परिवर्तन करना इसका स्वभाव है । करता रहने दे परिवर्तन इसे । बदलने दे अपने रूप इसे जितने चाहे । तुझे तो कुछ नहीं कहते बेचारे । उन पर से दृष्टि हटा । इधर देख । अपने शाश्वत व ध्रुव रूप की ओर । यह सब कुछ तो अध्रुव है, अनित्य है, इससे काहे का प्रेम ? इसके लिए काहे की चिन्ता ?

(२) अरे चेतन ! क्या मूर्ख हो गया है ? पीड़ा में उलझ कर बुद्धि खो बैठा है ? प्रभु होकर भीख मांगते क्या लाज नहीं आती तुझे ? भीख भी किनसे मांगता है इन रंकों से ? जो स्वयं भिखारी हैं । किनका आश्रय खोजता है ? जो स्वयं निराश्रित हैं ? किनसे रक्षा की पुकार करता है ? जो स्वयं अरक्षित हैं ? क्या शरीर कर सकता है तेरी सहायता ? तू तो चेतन, यह बेचारे जड़ । क्या देंगे तुझे ? और फिर देख जरा आंख तो मींच । ले अब खोल कर देख ले । कहाँ गया वह इतनी सी देर में ? स्वयं अपनी रक्षा भी तो नहीं कर सकता बेचारा ? रुपया करेगा तेरी रक्षा या करेगी तेरी सेना ? या यह दुर्ग ? या देव दानव ? या यह मंत्र विद्या ? बता तो सही किसके प्रति है तेरा लक्ष्य ? इन में से कौन ऐसा दीखता है जो अगले ही क्षण में न बदल जावे । मृत्यु का ग्रास न बन जाये ? यह बेचारे रंक क्या करेंगे तेरी सहायता ? इधर आ । देख अपने प्रभुत्व की ओर । जो त्रिकाली सत् है । शाश्वत है । ध्रुव है । सदा से है और सदा रहेगा विनाश ही नहीं है इसका, फिर रक्षा किसके लिये चाहिये ? स्वयं रक्षित को रक्षा की क्या आवश्यकता ? यह स्वयं शरण भूत है । "अन्य किसकी शरण" ?

(३) किधर भटक रहा है चेतन ! किसकी ओर खिंचा जा रहा है तू ? रुपये की ओर ? या इन माता-पिता की ओर ? या इस पुत्र व स्त्री की ओर ? इनकी ओर नहीं तो फिर किसकी ओर ? अरेरे । जमा । इन दोनों की ओर ? चक्रवर्तियों की ओर ? इनमें नवीनता दिखाई देती है तुझे ? ओखे प्राणी ! क्या लोक हंसी का भी भय नहीं रहा तुझे ? वमन को चादते मानि नहीं आती ? पीछे

मुड़ कर तो देख जरा । कितनी बार बनाया है तूने-इनकी अपना । कितनी बार भोगा है तूने-इन्हें ? अब भी नवीनता रह गई है-कुछ । अनेकों बार ग्रहण कर करके छोड़ा, वमन कर करके चाटा । अब क्या आकर्षण रह गया है इनमें ? क्या कहा ? यह स्थान रहने को अच्छा है ? अरे ! कैसी बात करता है ? मानी कुछ जानता ही नहीं । बता तो सही कि आकाश का कौन सा प्रदेश छोड़ा है, जहां तू अनन्तों बार जा-जा कर न रहा हो ? कौन सा है नवीन स्थान तेरे लिये ? इधर आ प्रभु, इधर आ । देख कितना सुन्दर है यह रूप ? पूर्ण शान्त । ज्ञान व आनन्द का ण्ड । एक बार भी जिसकी ओर नहीं देखा है आज तक । यह है तेरे लिये बिल्कुल नवीन । भोगना ही है तो इसे भोग । नित्य नया-नया करके भोग । पुनः पुनः भोग । सर्वदा भोग । सर्वत्र भोग । सर्वतः भोग । इसमें बसा है तेरा 'नया संसार' ।

(४) क्या विचार रहा है भोले चेतन ! किन में खोज रहा है अपना पन ? किन को कहता है तू मेरा ? क्या मिलेगा इस प्रकार तुझे ? पड़ोसी के धन को तू भले अपना कह कर अपना चित्त प्रसन्न कर ले, पर इस प्रकार क्या वह तेरा बन जायेगा ? नाहक खिन्न होगा, जबकि वह साफ इन्कार कर देगा तुझे जैसा कि आकिचन्य धर्म के अन्तर्गत पोसती के दृष्टान्त में बताया गया है । (द्विखो अधिकार नं० ४१ प्रकरण नं० ६) सर्व ही पदार्थ अपनी मर्जी से आते हैं, अपनी मर्जी से जाते हैं, न तुझ से पूछ कर आते हैं, न तुझ से पूछ कर जाते हैं । तू कौन होता है उनका ? वह कौन होते हैं तेरे ? तनिक तो बुद्धि लगा । रेल में बैठे अपने साथ वाले यात्रियों को भले मामा, चाचा, ताऊ कहकर पुकार, पर इससे क्या वह तेरे मामा आदि बन जाएंगे ? मेरा-मेरा करके व्यर्थ चिन्ताओं को बुला रहा है । वह तुझे अपनायें या न अपनायें पर चिन्तायें अवश्य तुझे अपना लेंगी । चन्द्रमा के प्रति इच्छा करेगा तो बता रोने के अतिरिक्त क्या लगेगा तैरे हाथ ? अन होनी बात हुई है कभी ? असम्भव सम्भव बन सकता है कभी ? क्या कहा ? यह पुत्रादि तो मेरे हैं ही ? यह शरीर तो मेरा है ही । मेरी सेवा करेंगे । मेरे साथ घुला मिला पड़ा है । कहां जा सकते हैं मेरी बिना आज्ञा के ? अरे भूले राही ! कहां से आ रहा है तू, कहां जाने का विचार है तेरा, कितनी देर के लिये आया है यहां ? जरा बता तो सही ? कौन है तू विचार तो सही ? कहां से आ रहे हैं यह कहां जा रहे हैं यह ? कितनी देर के लिये आए हैं यहां ? जरा इनसे पूछ तो लेता-इन्हें अपना बनाने से पहले । ठग न हों कहीं । लूट न ले जायें तेरी शांति को-तेरे अतिथि बनकर ? क्या पहिचाना नहीं इनको ? अरे भोले ! यह वही तो हैं, जो न जाने कितनी बार टकराये तुझे-इसी लम्बी यात्रा में । हर बार नया रूप धारण कर करके सदा तेरे बन कर आये और अन्य के बनकर चले गये, और तू रह गया रोता का रोता ? अब तक नहीं समझा इन ठगों की ठगी । ज्ञानी जीवों की शरण में आया है । प्रकाश पा रहा है । अब तो देख ले आंख खोलकर । स्वप्न छोड़ दे भाई ! यह सब पराये हैं । 'पृथक-पृथक' अपना स्वार्थ लिये फिरते हैं ।

(५) इधर आ तू भी अपनी पृथकता को देख । इनकी भांति तू भी तो पृथक ही है । सत्ता धारी भगवान् आत्मन् ! क्यों संशय करता है ? अपनी स्वतन्त्रता सत्ता को क्यों नहीं देखता ? इन बेचारे रंकों से क्या मांगता है-अपनी प्रभुता की भीख ? अब छोड़ इनका आश्रय । देख इस ओर अपने स्वतन्त्र एश्वर्य को । देख अपने पुराने इतिहास को । सुन अपनी कहानी । अनादि काल से तू अकेला ही तो चला आ रहा है । माना कि मार्ग में अनेकों मिले, पर सभी तो बिछड़े । एक ने भी तो साथ न दिया । अकेला

ही था अकेला ही रहा। अकेले ही ने सब सुख दुःख भोगे। बता तो सही कि इस स्वार्थ टोत्री ने कभी बढाये हैं तेरे दुःख ? फिर अब क्यों अपना सुख बांटने की चिन्ता में है। सर्प को दूध पिलायेगा तो दुःख उठाएगा। अकेले ठोकरें खाई हैं, अब अकेले ही अपने वैभव को भोग। क्यों लुटाता है इसे-इनके लिये ? अपनी शान्ति का तू ही अकेला स्वामी है। तू ही अकेला उसे भोगेगा। कोई उसे तुझसे छीन नहीं सकता। बांटवा नहीं सकता अब आकाश पुष्प को तोड़ने की व्यग्रता छोड़ जगत के अन्य पथिकों को अपनाने की बजाय अकेले अपने को अपना ले। तेरी सब व्यथायें शान्त हो जायेंगी। फिर तू जान पायेगा कि किसको हो रही है पीड़ा ? किसको खा रही है गीदड़ी। इस पड़ोसी को या तुझे ? पड़ोसी को खाने दे तुझे क्या ? तू तो सुरक्षित है ना ? यह रहा तू तो अकेला यहां बैठा सब कुछ इस खेल को देखने वाला। खेल मात्र को देखकर दुःखी क्यों होता है। अग्नि देखने से क्या तेरी आँख जल जायेगी ? बस तो इस शरीर को खाया जाता देखकर क्या तू खाया जायेगा ? व्यथा को भूल, इधर देख अपने वैभव पर जिसके साथ 'अकेला' तू एकमेक हुमा पड़ा है। जहां अन्य किसी का प्रवेश नहीं।

(६) अरे ! किसके पीछे व्याकुल बनता है ? यदि किसी दूसरे को ही अपनाना था, कोई अच्छी चीज तो छांटता ? यहां तो अनेकों भरी पड़ी हैं। क्या यह दुर्गन्धित और घिनावनी वस्तु ही अच्छी लगी तुझे-इन सब में से ? अरे प्रभु ! अपनी प्रभुता को इतना भूल गया है ? इतना गिर गया है ? यह अनुमान भी नहीं किया जा सकता था। तनिक तो लाज कर। कहां तू तीन लोक का अधिपति, सुन्दर व स्वच्छ, और कहां यह विष्टा का घड़ा। रोम रोम से बह रहा है दुर्गन्ध के सिवा और क्या ? नहीं विश्वास आता तो एक क्षण भर को इधर आ। ले इस पर से एक मक्खी के पंख के समान पतली सी भिल्ली पृथक करता है, अब देख इसे कैसा सुन्दर लगता है यह तुझे ? यह छोटी छोटी मक्खियां ही इसे चूट चूट कर खा जायेंगी। इसकी सुन्दरता देखनी है तो शौच गृह में जाकर देख। जिसने विश्व के सर्व शुचि पदार्थों को विष्टा बना डाला है। जिसके स्नान के जल को कोई पुनः छूने के लिये तैयार नहीं। इस अत्यन्त घिनावनी व 'अशुचि देह' के साथ यारी जोड़ कर, इसकी रक्षा करने के लिये अपना सर्वस्व लुटा रहा है। आश्चर्य है ?

(७) नित्य नये नये रूप धारण करके प्रगट होने वाले इन विकल्पों में क्या देख रहा है ? भगवन् ! क्या भूल गया है आस्रव के प्रकरण को ? अब पुनः उसे देख ले, (देखो प्रकरण नं० १५—१८) आद आ जाएगी इसकी दुष्टता। इनसे अपनी रक्षा कर। इनमें भूल कर आत्म समर्पण न कर।

(८) अब गुरुदेव की शरण में आया है। तो कुछ लाभ उठा। इनमें ब्रेक लगा। अब तक आये तो आये, देख आगे न आने पाये। भूला न समझे जो सांभ पड़े घर लौट आये। निज वैभव का आश्रय करके इनका तिरस्कार करदे। इनको दबा दे। 'संवरण करदे'। संवर पर इतने बड़े उपदेश को याद कर।

(९) एक बार इनका तिरस्कार करके देख कहां जाते हैं यह ? तिरस्कृत होकर कब तक पड़े रहेंगे तेरे द्वार पर भूले नंगे, यह बेचारे। आखिर चले जायेंगे एक दिन-छोड़ कर-तेरा संस। जल्दी छूटना चाहता है-इनसे ? तब इससे अच्छी तो बात ही क्या है ? ले देख अपने पराक्रम की। कर, एक

बाहर गजीना कर पूरे जोर से । "मैं चैतन्य हूँ । सत्-चित्त-आनन्द और पूर्ण ब्रह्म परमेश्वर । आधो कौन आता है सामने । आज साक्षात् अग्नि बन कर आया हूँ मैं । क्षण भर में भस्म कर डालूँगा । जीखें कर डालूँगा समस्त संस्कारों को ।" युद्ध कर इनके साथ, शान्ति के बल पर । प्रहार कर इन पर शान्ति के शस्त्र द्वारा । वही शान्ति जो तेरा सर्वस्व है । तेरा स्वभाव है । एक बार की धुड़धुड़ी में भड़ जायेंगे सर्व, वस्त्र पर लगी धूल वत् । हो जायेगी निर्जरा और मिल जायेगी इनसे सर्वदा को मुक्ति ।


(१०) प्रभो ! अपनी महिमा को भूल कर आज कुएं में घुस बैठा है-मैडक बन कर ? क्यों इतना भयभीत हुआ जाता है ? क्यों पामर बनता जाता है ? अब निकल इस कुएं से बाहर । देख कितना बड़ा है यह विश्व ? तुझ जैसे अनन्तों का निवास । तथा अन्य भी अनेकों का घर । सभी ही तो रह रहे हैं यहां-अपनी अपनी मोज में-सर्वत्र की सैर करते; इसकी सुन्दरताओं में लय होते । तू क्यों घबरा गया है इससे ? यहां तो कुछ भी भय का कारण नहीं । जिस प्रकार अन्य रहते हैं उसी प्रकार तू भी रह, स्वतन्त्रता के साथ-स्वामी बन कर, ज्ञाता दृष्टा बन कर । देख इसमें सर्वत्र ईश्वर का निवास, देख इसमें एक अद्वैत ब्रह्म, देख इसमें अपनी सृजन शक्ति । (देखो अध्याय नं० २६, प्रवचन नं० ४६ में सर्व सत्त्व एकत्व तथा सर्व सत्त्व मैत्री व प्रेम) परन्तु देखना अजायब घर वत् । अपने घर वत् नहीं : पीछे सामायिक के प्रकरण में जो सुना था, उसे याद कर (प्रवचन नं० ४६, दिनांक १०-१०-१९५६) । बस प्रगट हो जायेगी एक विशाल दृष्टि, जिसका आधार होगा माध्यस्थता व शान्ति । और तू बन बैठेगा सर्व लोक का स्वामी । बाहर में नहीं, ज्ञान में ।

(११) अरेरे चेतन ! अनादि काल से आज तक क्या मिला है तुझे ठोकरों के प्रतिरिक्त ? दूर दूर भटकता फिरता रहा है आज तक । चांदी सोने की धूल अनेकों बार मिली । चाम मांस का पिंड अनेकों बार मिला । कुटुम्बादि अनेकों बार मिले । देवादिके रूप अनेकों बार मिले । परन्तु उनमें से क्या मिला तुझे ? आज देख अपने अन्दर । क्या पड़ा है उनका कुछ बचा हुआ भी यहां ? यदि कुछ मिला होता तो कुछ न कुछ तो होता तेरे पास ? परन्तु यहां तो शून्य है । कोरा शून्य । क्या मिला और क्या न मिला ? मिलता हुआ भी न मिला । जो मिलने योग्य था उसे मिलाया नहीं । जो नहीं मिलने योग्य था उसमें मिलने की कल्पना की । कैसे मिलता तुझे ? आज गुरुदेव की शरण में आकर भी मिला है कुछ नवीन सा । वह जो आज तक न मिला था । वह जिसको लेकर कृत-कृत्य हो गया है तू । वह जिसमें छिपा पड़ा है तेरा वैभव । मानों तेरा सर्वस्व ही मिल गया है आज तुझे । वह जिसके मिलने की आशा भी न थी । जो किसी बिरले को ही मिलता है, बड़े सौभाग्य से । जिसे लेकर और कुछ लेने की चाह ही नहीं रहती । जिसके मिल जाने पर और कुछ वस्तु ही नहीं जंचती । क्यों न हो ? उसमें दिखाई दे रही है जो तेरी शान्ति । तेरा अभिष्ट । अत्यन्त दुर्लभता से प्राप्त इस बोधि-दुर्लभ रत्न के प्रति बहुमान उत्पन्न कर भगवन् । अब तेरे कल्याण का समय निकट आ रहा है । होनहार बिरवान के चिकने चिकने फल । गुरु के द्वारा प्रदान किये गये, इस रहस्यात्मक ज्ञान से तेरा सर्व अन्धकार विनश्वर जायेगा, और तू रह जायेगा वह जो कि तू है । सत्, चित, आनन्द, पूर्ण ब्रह्म, परमेश्वर ।

(१२) बस यही तो है तेरा धर्म । तेरा स्वभाव । तेरा ऐश्वर्य । तेरा सर्वस्व । आज तक जिसे ज्ञान न पाया । जिसकी खोज में बार दर बार फिरा । बाह ! बाह ! कितना सुन्दर है ? कितना सीसल है यह ? अब अब का संताप क्षण भर में विनष्ट हो गया है । अब तक के बताये गये इतने अन्धे

मार्ग को भली भाँति निर्णय करके इस पर हड़ता कर । विश्वास कर । इसके अनुरूप बनने का हठ संकल्प कर । और बनने का प्रयास कर । इस प्रकार का ज्ञान अद्वान व अनुचरण । बस यही तो है उपाय उस शान्ति की प्राप्ति का, जिसका लक्ष्य लेकर तू बटखता फिरता है यहाँ । कितना सहल है तथा सुन्दर है यह ? ले अब धीरे धीरे पी जा इसे ।

इस प्रकार अनित्यता, अशरणाता, संसार, पृथक्त्व, एकत्व, अशुचि, आस्रव, संवर, निर्जेरा, लोक, बोधि दुर्लभ व धर्म इन बारह प्रकार के विकल्पों का आश्रय लेता हुआ, बड़ी से बड़ी बाधाओं को ठणवत् भी नहीं गिनता । पर है वह शक्ति जिसका कि स्वामित्व उसको प्रदान हुआ है । तू भी अन्य कल्पनाओं के स्थान पर इन कल्पनाओं के स्वामित्व को प्राप्त कर । इन कल्पनाओं का आधार वस्तु है । पर तेरी कल्पनाओं का आधार कोरी कल्पनायें । यह सार स्वरूप है, और वह सब निःसार तभी तो यह शान्ति में सहायक है । सार से सार निकलना सम्भव है । निःसार से निःसारता के अतिरिक्त और निकलेगा हो क्या ?



—: चारित्र :—

दिनांक १० अक्तूबर १९५६

प्रवचन नं० ७७

१—चारित्र का लक्षण व पूर्व कथित प्रकरणों से इसका सम्बन्ध, २—चारित्र में अभ्यास की महिमा,
३—सामायिक आदि पांचों चारित्रों का चित्रण, ४—अन्तरंग व बाह्य चारित्र का समन्वय ।

१ चारित्र का लक्षण नित्य ही शान्ति में विचरण करते हुए, शान्ति के साथ क्रीड़ा करने में मग्न, हे वीतरागी व पूर्व कथित गुरुवर ! मुझे भी शान्ति प्रदान करें । आज चारित्र की बात चलती है । चारित्र शब्द प्रकरणों से इसका सुन कर कुछ ऐसा लगता होगा कि कुछ शारीरिक क्रियाओं सम्बन्धी बात कही जायेगी, सम्बन्ध कुछ व्रत उपवास आदि की बात कही जायेगी । परन्तु नहीं । वह सब बात तो इतने लम्बे अब तक के कथन में यथा स्थान कही ही जा चुकी है । अब तो अन्तरंग चारित्र की बात चलती है ? वह चारित्र जिसको लक्ष्य में रख कर कि मैं साधना करने चला था शान्ति की । जिसके लिये कि अपने जीवन को इतने बड़े अभ्यास की श्रेणियों में से निकलता चला आ रहा ।

चारित्र नाम है विचरण करने का; निज स्वरूप में विचरण करने का नाम चारित्र है, अर्थात् शान्ति में विचरण करने का नाम चारित्र है । इस शान्ति में विचरण करने के लिये अपनाई गई कुछ बाह्य शारीरिक क्रियायें, जैसी कि अब तक संवर व निर्जरा के प्रकरण में बताई गई हैं वे भी चारित्र कही जा सकती हैं । परन्तु ऐसा कहना उपचार मात्र है । शान्ति प्राप्ति को ही लक्ष्य में रख कर आज तक मैंने इतना बड़ा अभ्यास किया । इतना बड़ा पुरुषार्थ किया । धीरे धीरे अपना जीवन ही बदल डाला । शान्ति के बाधक विकल्पों के प्रशमनार्थ गृहस्थ जीवन में देव पूजा, गुरु उपासना, स्वाध्याय से प्रारम्भ किया । किंचित् इन्द्रिय व प्राण संयम को धारण करके जीवन की निरर्गल प्रवृत्ति में ब्रेक लगाया । और साथ साथ अन्तरंग के विकल्पोत्पादक दुष्ट संस्कारों की शक्ति को क्षति पहुँचाने के लिये, अपने अन्तरंग दोषों को पढ़ने का अभ्यास किया, उनके प्रति मुझे स्वाभाविक निन्दन व पश्चात्ताप वर्तने लगा । जिसके आधार पर दोषों को टालता हुआ व जीवन में किंचित् किंचित् व कदाचित् कदाचित् साम्यता लाता हुआ, मैं बिना रुके आगे बढ़ता चला गया । दान द्वारा धन से भी बराबर ममत्व हटाने का अभ्यास करता गया । और इस प्रकार हर दिशा से जीवन को समेटता व शान्ति में प्रवेश करता, इस शान्ति के क्षेत्र में, एक नवजात शिशु वत् धीरे धीरे गिरता पड़ता चला गया । धैर्य व आशा ही मुझे बल दे रहे थे । उनके अतिरिक्त और कुछ भी न था-मेरे पास-उस समय ।

१ चारित्र्य में अभ्यास अभी अभ्यास की महिमा ! वह दिन भी आ गया है कि मैं शिशु से वीर बन गया । एक की महिमा साहसी वीर तथा योद्धा बन्, मैंने योगी जीवन में प्रवेश किया । वहाँ और दृढ़ता पूर्वक पहिले के अभ्यास की अत्यन्त पुष्ट किया । व्रत समिति गुप्ति के द्वारा उसे निश्चल व अकम्प बनाया । दश घनों से सींचन कर करके, वैराग्य भावनाओं से पोषण किया गया वह कोमल पौधा, आज एक विशाल वृक्ष बन गया है । जिसे देखकर स्वयं मुझे विश्वास नहीं होता, कि मैंने कहां से चलना प्रारम्भ किया था । अनेकों भव पीछे से प्रारम्भ किये गये उस पुरुषार्थ ने आज मुझे मेरे लक्ष्य के अत्यन्त निकट पहुँचा दिया है । बराबर इस जीवन में विकल्प शान्त होते चले गये, संस्कार नष्ट होते चले गये और तदनुसार शान्ति में वृद्धि होती चली गई । मैंने पहले पग से ही शान्ति का पल्ला आज तक नहीं छोड़ा । हर बाह्य क्रिया के साथ-साथ अन्तरंग क्रिया को साथ रखा । यही कारण है कि मैं आज बढ़ते-बढ़ते इस दशा को पहुँच गया हूँ कि बुद्धि पूर्वक का मेरा शान्ति में स्थिति पाने का प्रयास आज अबुद्ध पूर्वक की कोटि में प्रवेश कर गया है । विकल्पोत्पाक संस्कारों के द्वारा खाली किया गया स्थान, शान्ति के संस्कार ने ले लिया है । एक नवीन संस्कार जीवन में उत्पन्न हुआ । अथवा यों कहिये कि शान्ति के साँचे में ढाला गया जीवन आज बाहर निकला ।

२ सामयिक आदि आ हा हा ! कितना सुन्दर है अब इसका रूप । बिल्कुल ही बदल गया है मानों यह पहले पाँचों चारित्र्यों का वाला मैं नहीं हूँ । इसे देखकर मुझे स्वयं आश्चर्य हो रहा है, कि अरे ! क्या स्वप्न में भी चित्रण कभी ऐसा बन जाने की आशा थी ? परन्तु 'हाथ कंगन को आरसी क्या' । सामने पड़ा हुआ यह जीवन अभ्यास की 'अचिन्त्य महिमा दर्शा रहा है । अब मेरा जीवन शान्त है । अत्यन्त शान्त । साम्यता के साँचे में ढला हुआ, यह अब विकल्पों की ओर नहीं दौड़ता, चाहे बाहर से आहार करता हूँ, गमन करता हूँ, शास्त्र लिखता हूँ, या उपदेश देता हूँ । बुद्धि पूर्वक का किया गया सीमित समय का सामयिक या समता का अभ्यास, आज मेरे जीवन का अंग बन गया है । सीमित समय के लिये ही नहीं चौबीसों घण्टों के लिये यह अब समता में ही विचरण करता है । इसे अब सीमित समय के लिये ही सामायिक करने की आवश्यकता नहीं । यह स्वयं सामायिक रूप बन गया है । शान्ति की वह तुच्छ करिका बढ़ते-बढ़ते अब पूर्णता के इतने निकट पहुँच चुकी है कि मैं नित्य ही जीवन में शान्ति का अनुभव कर रहा हूँ । वर्तमान के जीवन के इस अंग का नाम 'सामायिक चारित्र्य है' ।

परन्तु आश्चर्य है ! इन दुष्ट संस्कारों के साहस पर, तप की भट्टी में भोंक कर जिन्हें अच्छी तरह जला दिया गया, जली रस्सी वत पड़े वह आज भी कभी-कभी अपना सिर उठा उठा कर यह सिद्ध कर ही देते हैं, कि अभी भी वे जीवित हैं, भले अन्तिम स्वास ले रहे हैं । परन्तु कब तक जीवित रह सकोगे बच्चा ! अब छोड़ो इस दर को । जाओ किसी दूसरे द्वारे मांग खाओ । यहाँ रहोगे तो भूखा मरना पड़ेगा । अर्थात् जब-जब इनसे प्रेरित हो, अब भी कदाचित्त विकल्प मुझे उठते प्रतीत होते हैं, अर्थात् शान्ति का छेद होता हुआ प्रतीत होता है, तब-तब ही मैं पहले पुरुषार्थ रूप ही कुछ विशेष सामायिक ध्यान व विचारों द्वारा उस पर काबू पाने का उद्यम करने लगता हूँ । एक क्षण के लिये भी उनसे माफिल नहीं हूँ । बराबर आहट लेता रहता हूँ सचेत गृह स्वामी वत जिसके घर में चोर भले प्रवेश कर जाओ परन्तु बिना हानि पहुँचाए वह स्वयं ही निकल जायेगा । फल स्वरूप पुनः स्थापन कर देता हूँ इसको-उसी शान्ति में । और सामायिक रूप बनकर फिर विचरण करने लगता हूँ-शान्ति में ।

कभी सामायिक और कभी छेद ; पुनः सामायिक में स्थापना और फिर छेद । पुनः स्थापना

और फिर छेद । और इसी प्रकार सामायिक-छेद व स्थापना के भूले में भूलता हुआ आज मैं भी बराबर आगे बढ़ता चला जा रहा हूँ । लक्ष्य पूर्ण किये बिना सन्तोष करने वाला नहीं हूँ । घबराना मेरा काम नहीं । मेरे हाथ में है वह झंडा, जिस पर लिखा है 'आगे बढ़ो' अजीब है इस समय मेरे जीवन की दशा । चलते, फिरते, आहार लेते, शास्त्र लिखते, उपदेश देते, साधियों से धर्म चर्चा करते, वहाँ तक कि सोते समय भी बराबर सामायिक-छेद व स्थापना चलता रहता है । कोई निश्चित समय ही सामायिक का हो, अब ऐसी बात नहीं रही । आध या पौन घण्टे से अधिक मेरी साम्यता का छेद कभी भी होने नहीं पाता । बिहार करते समय कदाचित् विकल्प आया, मैंने इसे पकड़ा, सचेत हुआ, और बस फिर क्या था, भाग गया यह । मैं पुनः समता में स्नान करने लगा । चैतन्य रस का अस्वादन करने लगा । शरीर चलने का काम कर रहा है-बाहर में । और मैं समता में स्नान कर रहा हूँ अन्तरंग में । शरीर लिखने का काम कर रहा है बाहर में, और मैं समता में स्नान कर रहा हूँ, अन्तरंग में, शरीर खाने का काम कर रहा है बाहर में, और मैं समता में स्नान कर रहा हूँ अन्तरंग में । यहाँ तक कि सोते-सोते बराबर आध या पौन पौन घण्टे के पश्चात्, स्वतः ही आंख खुल जाती है, मुझे पुनः शान्ति में स्थापित करने के लिये । और इसी प्रकार विकल्प व शान्ति के भूले में भूलते हुए बराबर आगे बढ़ता चला जा रहा हूँ । जीवन के इस अंग का नाम 'छेदोपस्थापना चारित्र्य' है ।

इस पुरुषार्थ में परिणाम की विशुद्धि बराबर बढ़ती-बढ़ती आगे तक चली गई । अशुद्धि का परिहार होता गया । अतः इस सर्व अन्तरंग पुरुषार्थ का नाम है परिहार 'विशुद्धि चारित्र्य' ।

अरे ! यह क्या ? भूले में भूलते भूलते घुमेर चढ़ गई । और भूल गया सब कुछ ? हो गया बेसुध । चलना, फिरना, खाना, पीना, लिखना, बोलना व सोना सब कुछ छुट गया । बाह्य क्रिया की तो बात नहीं, मैं भी हूँ या नहीं, यह भी आन न रहा । मैं जानने वाला और यह विश्व जिसे कि मैं जानूँ यह भी भेद न रहा । कौन जाने और किसे जाने ? कौन ध्यावे और किसे ध्यावे ? कौन विचारे और किसे विचारे ? एक अद्वैत अवस्था है । मानों एक रुद्र रूप है । जिसे देखकर कि संस्कारों के अर्ध मृत कलेवर, अब देखो, वह खिसकने लगे । वह देखो निद्रा भागी । हास्य, रति, अरति, शोक, भय, ग्लानि व मंथुन भाव भी देखो लगे भागने । जिस ओर जिसकी नाक उठ गई भाग निकले । कितने भय भीत हैं आज यह ? मैंने आज रौद्र रूप धारण किया है । मैं साक्षात् रुद्र हूँ, भगवान रुद्र । जीवन के इस अंग का नाम है 'शुक्लध्यान की प्रथम धेणी' ।

क्रोध, मान, माया भी बेचारे क्या करें ? आपस में लगे सलाह मशवरा करने । सब साथी छोड़ कर चले गये । अकेले क्या करें ? कोई बात नहीं, अपनी बिखरी हुई सेना को एक मोरचे पर संगठित करो । और एक बार अन्तिम बार आक्रमण करके देखो ? अब भी कुछ दम है इनमें । यद्यपि मुझे बाधा पहुंचाने में बिल्कुल असमर्थ, परन्तु दूर खड़े खड़े अब भी कुछ करने की ठान ही रहे हैं । देखें तो कि क्या करते हैं यह । वह देखो क्रोध की टोली आ मिली मान में, और यह दोनों मिल कर आ मिले माया में । अब भी पर्याप्त नहीं है, चलो लोभ को भी साथ लें, तीनों आ मिले लोभ के साथ । अब ठीक है, अब कुछ बल है, लगाओ जोर । "देखो एक ही बार आक्रमण करना" और लोभ की अध्यक्षता में लगे सर्व ओर से बारण बरसाने । परन्तु इन बेचारों को क्या पता कि अद्वैतता के इस कवच पर अब इनके बारण असर न करेंगे । बल्कि इस अद्वैतता के इस बढ़ते हुए तेज में वह स्वयं जल कर भस्म

ही जावेंगे ? वह देखो लगे जलने । सब जल गये परन्तु अब भी खड़ा रह गया एक लोभ, अत्यन्त क्षीण दशा में अकेला ।

असमंजस में पड़ा बेचारा मानों विचार रहा है, कि अब क्या करे ? बन्दी हाथ से निकला जाता है । आश्चर्य है इसके साहस पर । सब साथी मार गये, शेष मारे गये, पर अब भी पीठ दिखाने को तैयार नहीं । सच्चा क्षत्रिय है । मरना स्वीकार पर रण क्षेत्र से भागना स्वीकार नहीं । इन्धन से मेरा अद्वैत तेज बढ़ा । चहुं ओर ताप फैल गया । अग्नि बरसने लगी । ओह ! आज मैं साक्षात् अग्नि देव हूँ-इस लोभ के भग्नावशेष को दग्ध करने के लिये अर्थात् उपरोक्त ही शुक्लध्यान में और एकाग्रता अधिकाधिक बढ़ती गई और सूक्ष्म सा अवशेष रहा, यह लोभ कषाय का संस्कार भी भस्म हो गया । पुरुषार्थ के इस उत्कृष्ट भाग का नाम है, 'सूक्ष्म साम्प्रसाय चारित्र्य' ।

संस्कारों की अन्तिम करिणा का निमूलन हो जाने के पश्चात् अब मैं अत्यन्त निर्मल हो चुका हूँ । अब कोई शक्ति नहीं जो मुझे प्रेरित करके किञ्चित् भी विकल्प उत्पन्न करा सके । शान्ति में स्थिरता दृढतम हो गई । पूर्णता के लक्ष्य की साक्षात् प्राप्ति हो गई । आखिर जैसा बनने का संकल्प किया था वैसा बन ही गया । अब कभी भी इस अवस्था से छेद को प्राप्त न होगा । सर्वदा के लिये शान्त हो गया हूँ मैं । जिसको लक्ष्य में रख कर चला था, वह मिल गया । जो बनना चाहता था, वह बन गया । यथाख्यात रूप को प्राप्त हो गया । जीवन के इस आत्यन्तिक शुद्ध भाग का नाम है 'यथाख्यात चारित्र्य' ।


४ अन्तरंग व बाह्य चारित्र्य का समन्वय प्रथम भूमिका से ही प्रत्येक क्रिया में यह बताया गया है कि अल्पावस्था में प्रत्येक क्रिया में युगपत् दो अंश रहा करते हैं, एक अन्तरंग अंश, और एक बहिरंग अंश । बिल्कुल इस प्रकार जिस प्रकार कि किसी चूर्ण के स्वाद में अनेक वस्तुओं के स्वाद युगपत् पड़े रहते हैं । जो सब के सब एक ही समय किसी विजातीय स्वाद के रूप में अनुभव करने में आते हैं । यहां शान्ति मार्ग के अन्तर्गत बताई गई सर्व प्रक्रियाओं में दो अंश मिश्रित रूप से कोई विजाति रूप धारण करके ही अनुभव में आते हैं । अतः ज्ञानी बराबर इस स्वाद का विश्लेषण करके यह जानता रहता है कि कौन सा अंश प्रयोजन भूत है और कौन सा अप्रयोजन भूत । बिल्कुल उसी प्रकार जिस प्रकार कि सर्राफ़ छोटे स्वर्ण की मिश्रित डली को देख कर बराबर पहिचान लेता है कि इतना अंश काम का है और इतना बेकार । बस इतने पहले से कही गई सब क्रियाओं में अन्तरंग अंश तो काम का है, और बाह्य अंश काम का नहीं । काम का न होते हुए भी प्रयोजन वश उसे अल्प भूमिका में अपनाना पड़ता है । परन्तु अभिप्राय में बराबर दोनों का भेद बने रहता है । वहां भ्रम होने नहीं देता ।

उन क्रियाओं में यह अन्तरंग अंश ही वास्तव में चारित्र्य है । यह सामायिक या समता स्वरूप है । क्योंकि उतना अंश ही शान्ति स्वरूप है । बाह्य क्रिया तो विकल्पात्मक है, अतः वह वास्तव में चारित्र्य नहीं है । भले अन्तरंग के साथ साथ रहने के कारण उसे भी चारित्र्य कह डालो । जैसे स्वर्ण के साथ रहने के कारण खोट भी सोना कहला जाता है । आगे आगे की भूमिकाओं में, उन क्रियाओं में रहने वाला यह अन्तरंग अंश बराबर थोड़ा थोड़ा बढ़ता है । जितना जितना यह बढ़ता है, उतना उतना बाह्य अंश कम होता जाता है । एक दिन अन्तरंग अंश पूर्ण हो जाता है । और बाह्य अंश बिल्कुल

सम्प्राप्त हो जाता है। बिल्कुल उसी प्रकार जिस प्रकार कि अशुद्ध घों में दो अंश रहते हैं। एक शुद्ध घों तथा दूसरा डालडा का अंश। यदि किसी भी वैज्ञानिक उपाय द्वारा धीरे धीरे उसमें शुद्ध घों मिलाते चले जायें और डालडा का अंश निकालते चले जायें तो आगे आगे की उत्तरोत्तर अवस्थाओं में वह अधिक अधिक शुद्ध होता चला जायेगा। और एक दिन पूर्ण शुद्ध हो जायेगा। ज्यों ज्यों शुद्ध होता जाये, त्यों त्यों हम भले सारे को शुद्ध कहते रहें, परन्तु वास्तव में शुद्धता तो शुद्ध अंश में ही है। जितनी कुछ भी हीनाधिक अशुद्धता है, वह तो अशुद्धता ही है। इसी प्रकार सर्व क्रियाओं में पड़े बाह्य अंश को अशुद्धता ही स्वीकार करना चाहिये।

अन्तरंग अंश की कुछ पूर्णता हो जाने पर, या पूर्णता के निकट पहुँच जाने पर ही, जीवन सामायिक रूप दिखाई देने लगता है। क्योंकि यहां अशुद्धता का अंश बहुत हीन हो गया है। उसका स्वाद अब विशेष नहीं आता। यह सामायिक चारित्र वास्तव में उन क्रियाओं में पड़े हुए उस अन्तरंग अंश का ही वृद्धि गत रूप है। कोई नवीन वस्तु नहीं है। यह अंश प्रथम पग अर्थात् देव दर्शन में ही प्रगट हो चुका था, और अब वही पुष्ट होता होता इतना बड़ा हो गया है।

और इस प्रकार साधक उन क्रियाओं के केवल अन्तरंग अंश में अधिकाधिक स्थिरता धारने का अभ्यास करता करता, सामायिक दृढोपस्थापना, परिहार विशुद्धि, व सूक्ष्म साम्परायिक की श्रेणियों को पार करता हुआ, एक दिन यथाख्यात चारित्र में प्रवेश करता है। आज इसका चारित्र पूर्ण शुद्ध हो गया है।



—: निर्जरा व मोक्ष :—

दिनांक ११ अक्टूबर १९५६

प्रवचन नं० ७४

१—निर्जरा का परिचय, २—मोक्ष का लक्षण, ३—मोक्ष सम्बन्धी कुछ कल्पनायें, ४—मोक्ष पर
अविश्वास, ५—मोक्ष का स्वरूप शान्ति ।

१ निर्जरा का परिचय समस्त संकल्प विकल्पों के मूल संस्कारों का निर्मूलन करके आत्यंतिकी शुद्धता व निर्मलता को प्राप्त, हे पवित्र आत्माओं ! क्या मुझ पर दया न करोगे ? मुझको भी शक्ति प्रदान कीजिये नाथ ! कि मैं भी इस सर्व दुष्ट समूह का मूलोच्छेद कर इनसे मुक्ति प्राप्त कर सकूँ । आज निर्जरा व मोक्ष इन दो तत्वों का कथन करना है । संस्कारों के साथ युद्ध ठान कर इनकी शक्ति को बराबर तपश्चरण के द्वारा क्षीण करते जाने का नाम निर्जरा है । इसका कुछ विस्तार गृहस्थ सम्बन्धी निर्जरा या तप को प्रकरण में (प्रवचन नं० ५२-५७ दिनांक ६-१०-५६—११-१०-५६) और उत्तम तप धर्म के प्रकरण में (प्रवचन नं० ६६-७० दिनांक २२-१०-५६—२३-१०-५६) किया जा चुका है । अतः पुनः करने की आवश्यकता नहीं है ।

२ मोक्ष का लक्षण अब मोक्ष की बात चलती है । मोक्ष वास्तव में छूटी हुई अवस्था का नाम है । किसी भी पदार्थ की छूटी हुई अर्थात् बन्धन रहित अवस्था, अर्थात् स्वतन्त्र दशा का नाम मोक्ष है । 'मुच्' बालु का अर्थ है छूटना । मुक्ति का अर्थ भी है छूटना, छूटना किसी बन्धन से ही होता है । जो बंधा ही नहीं उसका क्या छूटना । गाय रस्से से बंधी है । रस्सा खुलने पर उससे मुक्त हो जाती है । सिंह पिंजरे में बन्द है । निकल जाने पर पिंजरे से मुक्त हुआ कहा जाता है । वन में स्वतन्त्र विचरण करने वाले सिंह की क्या मुक्ति ? बन्दी गृह में पड़ा बन्दी ही मुक्त किया जा सकता है । स्वतन्त्र नागरिक नहीं । अतः मोक्ष का अर्थ बन्धन सापेक्ष है । जहां बन्धन नहीं वहां मोक्ष नहीं । और जहां बन्धन है वहां मोक्ष भी है । मुझे अन्य पदार्थों की मोक्ष से क्या सम्बन्ध ? मुझे तो अपनी मोक्ष खोजनी है । मोक्ष खोजने से पहले अपना बन्धन खोजना होगा ।

बाहर में खोजने पर तो कोई बन्धन दिखाई देता ही नहीं । बन्दी तो मैं हूँ ही नहीं पर कुटुम्बादि ने भी मुझे पकड़ कर बिठा नहीं रखा है । स्वयं मेरी कल्पनायें ही बन्धन हैं । इन कल्पनाओं से छूटने के नाम ही मोक्ष है । अर्थात् अन्तरंग में पुष्ट संस्कार जिनसे प्रेरित होकर कि मैं यह संकल्प विकल्प कर रहा हूँ, उनसे छूटने का, उनके विनाश होने का नाम ही मेरी मुक्ति या मोक्ष है । जिसका

उपाय कि निर्जरा व तप के प्रकरण में आ चुका है। अर्थात् संस्कारों से रहित अपनी गथास्वभाव पूर्ण स्वतन्त्र व शान्त दशा का नाम ही मोक्ष है।

३ मोक्ष सम्बन्धी मोक्ष के सम्बन्ध में जो कल्पनायें अब तक की हैं वह सब झूठी हैं। क्योंकि शान्ति से कुछ कल्पनायें निरपेक्ष हैं। उन कल्पनाओं का भुकाव शान्ति की ओर न जाकर, जा रहा है लोक के शिखर पर, आकाश के किसी विशेष क्षेत्र की ओर, अथवा अनुमानतः किसी पत्थर की बनी हुई शिला की ओर, अथवा पहले से विराजमान अनेक शुद्ध आत्माओं की ओर। और इसलिये अनेकों संशय व संदेह उत्पन्न हो रहे हैं-उसके सम्बन्ध में। भले मुख से कहता हुआ डरता हूँ कि कहीं गुरु बाणों के प्रकोप का पात्र न बन बैठूँ। पर इस प्रकार मुख बन्द कर लेने से हृदय की शंकायें तो टल नहीं जाती? बिल्ली के आने पर यदि कबूतर आंख मींच ले, तो बिल्ली तो टल नहीं जाती? अन्तरंग में भुक कर देख। कुछ इस जाति के अनेकों संशय भरे पड़े हैं वहाँ। क्या रखा है मोक्ष में? न कुछ खाने को न कुछ पीने को, न कुछ बैठने को न कुछ सोने को, न चलने फिरने को न सैर करने को, न सुन्दर व सुसज्जित मल रहने को, न मोटर व हवाई जहाज घूमने को, न यार मित्र बोलने को, न सुन्दर स्त्रियाँ भोगने को, कुछ भी तो नहीं है वहाँ। बैठे रहो वहाँ मुख सीमे। बराबर में अनेकों बैठे रहो, तहाँ। पर सब गुम-सुम। मानों कि पत्थर के बुन घड़ कर बिठा दिये हों वहाँ यह भी कोई जीवन है? 'ज्ञान ज्ञान' की रट सुनते हैं। पर क्या करें उस ज्ञान को। ओढ़ें या बिछावें? किसी को बताया तक न जा सके, कुछ नया आविष्कार निकाला न जा सके। हुआ न हुआ बराबर है। आज के उन्नति के युग में जब चारों ओर ज्ञान का चमत्कार दिखाई दे रहा हो, ऐसे ज्ञान का क्या मूल्य? केवल अन्ध श्रद्धा का विषय है, किये जाओ, परन्तु कब तक? एक रोज तो छोड़ना ही होगा।

४ मोक्ष पर मुझे नहीं चाहिये ऐसी मोक्ष। वर्तमान में ही क्या कमी है मेरे पास? बड़े बड़े महल, अविश्वस कीमती से कीमती वस्त्र व अलंकार, घूमने को मोटर व हवाई जहाज बैठने व सोने को खूब गद्देदार डनलप पिलो के सौफा सैट व पलंग, खाने को स्वादिष्ट से स्वादिष्ट व्यञ्जन, भोगने को देवांगना सरीखी स्त्री, बाल बच्चे, और क्या नहीं? इन सबको छोड़कर क्यों एक शून्य स्थान में जाऊँ, जहाँ इनमें से कुछ भी नहीं। पड़े रहो अकेले। इतना भी तो नहीं कि अपना गम किसी को सुना दूँ। अरे रे! मोक्ष कहते हैं इसे। कोरो कंद है। भगवान बचा इस मोक्ष से मुझे। भला खाली बैठे मक्खियाँ मारना शोभा देता है कहीं मनुष्य को? ना भाई ना! कोई बहुत बड़ा राजपाट भी दक्षिणा में दे और कहे कि किसी प्रकार मोक्ष ले लो, तो भी न लूँ।

फिर यह नित्य ही मोक्ष की रटना क्यों? मुझे क्या पता था कि वह मोक्ष इस प्रकार को होगी। मैं तो समझा था कि कोई आकर्षक वस्तु होगी। सारा जगत जिसके गुणगान करता है, सोचता था कि वह कुछ तो होगा ही। परन्तु खोदा पहाड़ और चुहिया भी तो न निकली। भला कौन स्वीकार करेगा जड़ बनकर पड़ा रहना। किसे अच्छा लगता है सौफा सैट को छोड़कर पत्थर की शिला पर पड़े रहना यूँ ही अचेत सा। और इसी प्रकार की अनेकों कल्पनायें। भला विचारिबे तो सहो फिर भी इस मोक्ष की यह रटत क्यों? इसमें सम्प्रदायिकता के अतिरिक्त और है ही क्या? कुछ रुढ़िया व पक्षपात। अनेकों गये हैं वहाँ। मूर्ख ही हैं सब। जगत में क्या कमी है मूर्खों की? और हंसी आ जाती है आज मोक्ष का नाम सुनकर भी। पुराने जमाने की बात कहां लाये हो निकाल कर, विज्ञान के इस युग में।

५ मोक्ष का स्वरूप मोक्ष के सम्भवे बिना कैसे दबा सकेगा इस विकल्पों को । और यह कल्पनायें दबाये बिना शान्ति क्यों करने लगा इतना बड़ा तपश्चरणादि का परिश्रम । जिसमें हित का तो प्रश्न ही नहीं, अहित ही है । अतः भाई मोक्ष तत्त्व को जानना अत्यन्त आवश्यक है । इसको जाने बिना या इसको श्रद्धा किये बिना, अब तक की सारी पढ़ाई बेकार है । वास्तव में ऐसा नहीं है । अब तक सारी पढ़ाई एक अलौकिक देन है । उसकी अवहेलना मत कर । मोक्ष का सच्चा स्वरूप जानने का प्रयत्न कर ।

लोक शिखर में स्थित, आकाश के किसी टुकड़े का नाम मोक्ष नहीं । मोक्ष शिला का नाम मोक्ष नहीं । वहां पर विराजे पूर्व आत्माओं के सम्पर्क का नाम मोक्ष नहीं । उस तेज से तेज बत् मिल जाने का नाम मोक्ष नहीं । ज्ञान के अभाव का नाम मोक्ष नहीं । जड़ बन कर पड़े रहना भी मोक्ष नहीं । इतना कुछ प्रयास ऐसे मोक्ष के लिये नहीं किया जाता । ऐसा मोक्ष लेना तो बहुत आसान है । खूब भर कर पाप करो, बस हो गया । मिल जायेगी ऐसी मोक्ष । निगोद का रूप धारण करके पड़े रहोगे सागरों के लिये अचेत-लोक शिखर में उसी पत्थर की शिला पर-उन्हीं पवित्र आत्माओं के सम्पर्क में ।

भाई ! मोक्ष इतनी तुच्छ सी वस्तु नहीं । वहां से दृष्टि हटा । मोक्ष को बाहर में मत खोज । अपने अन्दर में देख । उसी प्रकार जैसे कि अब तक आस्रव बंध संवर निर्जरा आदि को देखता आया है । मोक्ष किसी क्षेत्र का नाम नहीं है । बल्कि तेरी अपनी ही किसी दशा विशेष का नाम है । जिसमें न संकल्प है, न विकल्प, न राग है, न द्वेष, न इच्छायें हैं न चिन्तायें, न बाह्य पदार्थों का ग्रहण है, न त्याग न उनमें इष्टता है न अनिष्टता । केवल है एक ज्ञायक भाव । जिसमें सर्व प्राणों केवल प्राणी मात्र हैं । न है कोई पुत्र, न है कोई पिता, न है कोई बहन, न है कोई माता, न है कोई मित्र, न है कोई शत्रु, न है कोई राजा न है कोई रंक, न है कोई बड़ा न है कोई छोटा, न है कोई ब्राह्मण, न है कोई शूद्र, न है कोई देव न है कोई तिर्यच । जहां है एक साम्यता व शान्ति । विकल्प उठने को अवकाश भी नहीं है । क्योंकि प्रेरक संस्कारों का आत्यन्तिक विच्छेद पहले ही किया जा चुका है ।

विकल्पों के अभाव में शरीर का निर्माण किस लिये करें । भिन्न-भिन्न रूप क्यों धारें ? क्यों किसी को पुत्र मित्रादि बनायें ? किसके लिये यह सब जंजाल मोल लें ? किसके लिये धन कमायें ? किसको वस्त्र पहनायें ? किसके लिये भोजन बनायें ? किसको पढ़ायें लिखायें ? किसकी रक्षा करें ? तथा किसके लिये भीख मांगें ? जहां विकल्प ही नहीं वहां इच्छा किस बात की ? जहां शरीर ही नहीं वहां महल, सोफा पलंग, स्वादिष्ट पदार्थ, सुन्दर स्त्री आदिक की आवश्यकता ही कैसी ? मित्रों आदि से बातचीत करने की आवश्यकता ही क्या ? आवश्यकता के बिना उनके प्रति का पुरुषार्थ कैसा ? पुरुषार्थ के बिना व्यग्रता कैसी ? व्यग्रता के बिना दुःख क्या ? और दुःख के बिना रहा ही क्या ? केवल एक शान्ति जो तेरा स्वभाव है । तेरा सर्वस्व है । इन विकल्पों के नीचे ही तो दबी पड़ी थी वह ? कहीं भाग तो न गई थी जो कहीं से लानी पड़ती ? ऊपर से यह सब कूड़ा कर्कट फूंक डाला, बस यह देख, यह रही तेरी पवित्रता शान्ति रानी । और क्या चाहिए था तुझे ? इसी को तो लक्ष्य में लेकर चला था, इसी के लिए तो लक्ष्य बिन्दु बनाया था । इसी के लिए तो इतना लम्बा प्रयास किया था । बस मिल गई वह । अभीष्ट की प्राप्ति हो गई । जो करना था सो कर लिया । जहां जाना था वहां पहुंच गया । कृतकृत्य हो गया । मार्ग समाप्त हो गया : और क्या चाहिये ? और कुछ चाहिये तो फिर वहीं जाना होगा । विकल्पों में, व्यग्रताओं व चिन्ताओं में जिनको छोड़ कर कि यहां आया है । इस पूर्ण व आत्यन्तिकी तेरी अपनी शान्ति का नाम ही तो मोक्ष है ।

यहाँ न खोज कर वहाँ खोजने के लिए गया, तभी तो उस सेठ ने मोक्ष जाना स्वीकार न किया। क्योंकि वहाँ उसे न दीख सके अपने दश पुत्र और न दीख सके दश कारखाने। क्या करता वहाँ जाकर ? भाई मोक्ष की सच्ची अभिलाषा है तो अभी से इस बाह्य जंजाल से तथा इन सम्बन्धी अन्तरंग विकल्पों से धीरे धीरे मुक्ति पाना प्रारम्भ कर। जितनी जितनी इससे मुक्ति पायेगा, उतनी उतनी अन्तरंग में शान्ति प्रगट होगी। बस उतनी उतनी ही मोक्ष हुई समझ। मोक्ष एक दम प्राप्त की जा सके ऐसा नहीं। अन्य सर्व प्रक्रियाओं वत् इसकी प्राप्ति भी क्रम पूर्वक धीरे धीरे होती है। आंशिक शान्ति, आंशिक मोक्ष; पूर्ण शान्ति, पूर्ण मोक्ष; आंशिक निर्विकल्पता, आंशिक त्याग, पूर्ण निर्विकल्पता, पूर्ण त्याग, आंशिक निरभिलाषता, आंशिक स्वतन्त्रता, पूर्ण निरभिलाषता, पूर्ण स्वतन्त्रता, इस इतने लम्बे मार्ग में प्रति क्षण मोक्ष ही तो प्राप्त करता रहा है। और उसके अतिरिक्त कियो ही क्या ? प्रारम्भिक पग से ही मोक्ष होनी प्रारम्भ हो गई थी। अब वह पूर्ण हो गई है। बस इतना ही तो अन्तर है। अतः इस वास्तविक मोक्ष के प्रति बहुमान उत्पन्न कर।

VIII समन्वय

४७

—: शान्ति पथ का एकीकरण :—

दिनांक २८ अक्टूबर १९५६ (सन्ध्या समय)

प्रवचन नं० ७१

१—धर्म व श्रद्धा के लक्षणों का समन्वय, २—श्रद्धा ज्ञान की सप्तात्मकता का एकीकरण, ३—धर्म में दर्शन ज्ञान चारित्र की एकता, ४—शाब्दिक श्रद्धा व अनुभव का कार्य कारण भाव ।

१ धर्म व श्रद्धा के प्रथम ही धर्म के लक्षण बताते समय (प्रवचन नं० ६ दिनांक २-७-५६) के अनेक लक्षणों में एक लक्षण श्रद्धा ज्ञान चारित्र कह कर बताया गया था । उनमें से पहला अंग था समन्वय श्रद्धा । श्रद्धा का सच्चा स्वरूप (प्रवचन नं० ८ दिनांक ७-७-५६ से प्रवचन नं० ९ दिनांक ८-७-५६) तक दर्शाया गया और आगे (प्रवचन नं० १० दिनांक ९-७-५६) में उसके स्वरूप को श्रद्धा के विषय भूत पदार्थ का भी ७ भागों में विभाजन किया गया है । उसके आगे (प्रवचन नं० ११) से कल वाले (प्रवचन नं० ७७) तक बराबर उन्हीं श्रद्धा के विषयभूत सात पदार्थों का स्पष्टीकरण किया गया है । और इस प्रकार धर्म के अंग श्रद्धा का कथन पूरा हो गया ।

अब धर्म के दूसरे व तीसरे अंग ज्ञान व चारित्र के सम्बन्ध में कुछ कह कर इस प्रकरण को यहाँ पूरा कर देना चाहिये । यद्यपि कुछ भी अधिक आवश्यकता अब रह नहीं गई है । क्योंकि प्रत्येक पदार्थ सम्बन्धी विवेचन में इन दोनों अंशों का बराबर समावेश होता चला गया है । और पहले भी श्रद्धा की यथार्थता बताते समय यह स्पष्ट कर दिया गया था कि श्रद्धा वही है जो जीवन में उतर जाये । अर्थात् चारित्र के साथ साथ रहने वाली श्रद्धा ही श्रद्धा है । परन्तु फिर भी इन सर्व प्रकरणों में इन तीनों अंगों का समावेश किस प्रकार हो जाता है यह बताना आवश्यक है ।

२ श्रद्धा ज्ञान की वास्तव में श्रद्धा व ज्ञान के विषय सम्बन्धी सातों पदार्थों का शाब्दिक परिचय मात्र ही सप्तात्मकता का हो सका है । अर्थात् इनका शाब्दिक ज्ञान ही हुआ है । परन्तु इनके रसात्मक रहस्य का एकीकरण, अनुभव नहीं हो सका है । यदि हो जाता तो इन सातों पदार्थों में भी भेद देखने में न आता और उपरोक्त धर्म के तीन अंगों में भी भेद दिखाई न देता । इस लिए यह शाब्दिक ज्ञान वास्तविक

महत्ता को प्राप्त हुआ नहीं कहा जा सकता। परन्तु फिर भी इस शाब्दिक ज्ञान के बिना श्रद्धा किस की करे ? और जीवन में किसे उतारे ? इस दृष्टि से देखने पर इस ज्ञान की भी महिमा अपार हो जाती है। परन्तु यह महिमा उसी के लिए है जो इसे जान कर इसके अनुसार अपने जीवन में कुछ परिवर्तन करने का प्रयास करे। केवल शब्दों के जानने में सन्तोष धार ले, तो ज्ञान हुआ और न हुआ बराबर ही है। उल्टा अभिमान का कारण बन कर और भी अनिष्ट कर सकता है।

यहां तक कथित, सात खण्डों में विभक्त, इस विस्तृत वक्तव्य के अनुसार अपने जीवन को ढालने के लिये, इन सातों में परस्पर क्या मेल है, यह जानना आवश्यक है। क्योंकि भले ही जानने में या बताने में, शब्दों की क्रमिकता के कारण इस अखण्ड एक विषय के सात खण्ड बन गये हों, पर जीवन में यह सात खण्ड रूप से उतारा नहीं जा सकता। जैसे कि पहले ही प्रवचन नं० १० दिनांक ६-७-१९५६ में एक ही श्रद्धा के विषय का प्रयोजन वश विश्लेषण करके सात भागों में विभाजित किया गया, उसी प्रकार अब वह प्रयोजन पूरा हो लेने पर उन सातों खण्डों का एकीकरण करना आवश्यक है। क्योंकि श्रद्धा वास्तव में सात नहीं है, वह तो एक ही है। जैसे रोग का प्रतिकार करने के लिए, वैद्य के द्वारा बताई गई औषधि का जो प्रयोग करने में आता है, उसकी आधार भूत श्रद्धा में भले सात खण्ड पड़े हों पर वह श्रद्धा एक है। इसी प्रकार इस विकल्प रोग के प्रशमनार्थ, जो प्रयास जीवन में किया जाने वाला है, उसकी आधार भूत श्रद्धा में यह सात खण्ड भले पड़े हों पर श्रद्धा एक है। और वह इस प्रकार :—

मैं वास्तव में शान्ति का पिण्ड व चतन्य व अमूर्तीक पदार्थ हूँ। परन्तु अपने को व अपने अन्दर पड़ी शान्ति को भूल जाने के कारण, मैं इन दोनों की खोज शान्ति व अशान्ति विहीन अचेतन व मूर्तीक शरीर तथा धनादि जड़ पदार्थों में करता फिर रहा हूँ। और विल्कुल उस मृग की भांति, जिसकी नाभि में छिपी है गन्ध, पर उसे बाहर से खोजता हुआ, उसे कहीं न पाकर व्याकुल हो रहा है, मैं भी व्याकुल बना हुआ हूँ। यह जीव व अजीव तत्व की एकता हुई। उपरोक्त भूल के कारण निन्य ही नये नये विकल्प व इच्छायें धारण कर करके, और इच्छाओं सम्बन्धी दुष्ट संस्कारों को और और पुष्ट करता रहता हूँ। और इस प्रकार व्याकुलता में प्रति क्षण वृद्धि करता रहता हूँ। यह मेरा अपराध है। इसी को आस्रव बन्ध तत्व कहते हैं। जीव अजीव तत्व के साथ आस्रव बन्ध का इस प्रकार सम्मेल बैठ लेने पर यह चारों मिल कर एक हो जाते हैं। यदि स्व पर भेद विज्ञान प्रगट करके इस भूल को दूर कर दूँ तो अपनी शान्ति को बाहर खोजने की बजाय, अन्दर में खोजने लगूँ। और क्योंकि वह वहाँ है ही, इसी लिए अवश्य खोजने में मैं सफल हो जाऊँ। बस शान्ति के दर्शन होते ही बाह्य की विकल्पनायें अवश्य समाप्त होती चली जायें। अधिकाधिक उस शान्ति में स्थिरता धरने से, पूर्व के विकल्प उत्पन्न करने वाले संस्कार कटते चले जायें, और इसी प्रकार करते करते एक दिन संस्कारों व विकल्पों से पूर्णतया मुक्त निर्बाध शान्ति का उपभोग करने लगूँ। यही है संवर निर्जरा व मोक्ष तत्व की एकता। सात के दो खण्ड हो गये, एक व्याकुलता उत्पन्न करने सम्बन्धी और दूसरा व्याकुलता दूर करने सम्बन्धी। पहला हेय है और दूसरा उपादेय। इन दोनों को मिला देने से पूर्ण मार्ग की रूप रेखा दृष्टि में आ जाती है। अर्थात् व्याकुलता की कारण भूत चार भूलों को छोड़ कर शान्ति को उत्पन्न करने वाले अगले प्रयास में विचरण करूँ तो धीरे धीरे पहला खण्ड कम होता जाये और दूसरा खण्ड बढ़ता जाये। एक

जिन पहला खण्ड विलुप्त हो जाये और दूसरा खण्ड पूर्ण हो जाये। बस इस प्रकार इन सातों बातों में हेयोपादेयता का मेल बैठकर श्रद्धा का एक सखंड विषय बनता है।


१ धर्म में इतना ज्ञान चारित्र्य की एकता यद्यपि यहाँ तक इस सप्तात्मक एक सखंड विषय का ज्ञान भी हो गया, और उस ज्ञान के अनुरूप ही शाब्दिक श्रद्धा भी हो गई। परन्तु जीवन का ढलाव भी साथ साथ जब तक उसके अनुरूप न होने लग जाये अर्थात् उसका सुभाव बाह्य द्रव्यों के विकल्पात्मक आश्रय से हटकर अन्तरंग की शान्ति की खोज में न लग जाये, बाह्य द्रव्यों से किंचित उदासीनता न आ जाये, अधिकाधिक समय देव पूजादि क्रियाओं में देने न लग जाये, तब तक वह श्रद्धा श्रद्धा नहीं कही जा सकती। अर्थात् इस सप्तात्मक मार्ग को भली भाँति युक्ति द्वारा जान कर, इस पर "ऐसा ही है, अन्य प्रकार नहीं" ऐसी दृढ़ श्रद्धा करके अपने जीवन को उसके अनुरूप ढालने या आचरण करने का नाम ही तो शान्ति का मार्ग है। इसमें युगपत् ज्ञान श्रद्धा व चारित्र्य तीनों खंड पड़े हुए हैं। यही है शान्ति मार्ग की, या मोक्ष मार्ग की, या धर्म मार्ग की त्रयात्मकता। जिसमें ज्ञान श्रद्धा व चारित्र्य तीनों मिलकर एक हो गये हैं।

४ शाब्दिक श्रद्धा व परन्तु इसमें इतना विशेष है कि जब तक इस धर्म का वास्तविक फल अर्थात् उस चौथी अनुभव का कार्य कोटि की शान्ति का साक्षात् वेदन नहीं हो जाता, तब तक न चारित्र्य रहस्यात्मक है, न कारण भाव श्रद्धा रहस्यात्मक है, न ज्ञान रहस्यात्मक है। ज्ञान व श्रद्धा का आधार है उपदेश और चारित्र्य का आधार है शरीर। इसलिये इस स्थिति में रहने वाले यह तीनों ही खंड सच्चे नहीं कहे जा सकते। परन्तु क्योंकि पहली दशा में ऐसा किये बिना उस रहस्य का वेदन होना ही असम्भव है, इसलिये इस प्रकार की झूठी त्रयात्मकता भी कार्यकारी है। प्रारम्भिक भूमिका में इसका बड़ा महत्व है। परन्तु प्रयास कुछ अन्तरंग की प्राप्ति के प्रति होना चाहिये। केवल शारीरिक क्रियाओं में संतोष धारे तो उस त्रयात्मकता का कोई मूल्य नहीं।

धीरे धीरे इस प्रकार जीवन को एक नई दिशा को ओर घुमा कर धैर्य व साहस पूर्वक इस पर आगे बढ़ते जायें, तो एक दिन ऐसा आ जाना सम्भव है जबकि एक क्षण-मात्र के लिये उस लक्ष्य का साक्षात्कार हो जाये। उस समय अन्तरंग में क्या चिन्ह प्रकट होंगे सो पहले ही शान्ति के प्रकरण में बताये जा चुके हैं (दिखो प्रवचन नं० ५ दिनांक ४-७-५६) उस समय एक अपूर्व कृतकृत्यता सी उत्पन्न होने लगेगी एक विचित्र संतोष व हल्कापन सा प्रतीत होगा और वह ज्ञान श्रद्धा जो इस समय तक शब्दात्मक थी अब एक नया रूप धारण कर लेगी। "अरे! यह है वह रहस्य। यह हूँ मैं साक्षात् रूप से अपने अन्तरंग में विराजमान शान्ति के वेदन से अत्यन्त तृप्त, सर्वाभिलाष से मुक्त। वाह! वाह! कितना सुन्दर है यह। यह तो है बिल्कुल पृथक्। यह रहा। वास्तव में कुछ भी सम्बन्ध है नहीं इन दूसरों से इसका। व्यर्थ ही अब तक व्यग्र बना रहता था। व्यर्थ ही इसकी खोज इतनी कठिन समझता था। यह मैं ही तो हूँ। अरे! वाह वाह! कितनी विचित्र बात है? आज तक यूँ ही मारा मारा फिरता रहा इसकी खोज में। इस शान्ति को छोड़कर अब कहाँ जाऊँ? कुछ भी प्रयोजनीय नहीं है। बस अब मुझे कुछ नहीं चाहिये। यह था वह जिसकी मुझे इच्छा थी।" इत्यादि प्रकार के विकल्प व उद्गार उत्पन्न हो जायेंगे।

बस उसी क्षण से वह श्रद्धा अब इस रूप न रह जायेगी कि "गुरु का उपदेश है इसलिये यह ऐसा ही है", बल्कि इस रूप हो जायेगी कि "मैंने स्पष्ट इसका फल चखा है, इसलिये यह ऐसा ही है। अब इसका आधार उपदेश की बजाय अनुभव हो गया है। अब यह श्रद्धा पराश्रित नहीं रही, स्वाश्रित

हो गई है। शब्दात्मक नहीं रही रहस्यात्मक हो गई है। अब यह श्रद्धा तीन कोटियों को उलंघन करके चौथी कोटि में पहुँच चुकी है। इसलिये इसी का नाम वास्तविक व सच्ची श्रद्धा है। जिसके हो जाने पर ज्ञान भी रहस्यात्मक बन जाने के कारण सच्चा हो गया, और चारित्र भी रसास्वाद हो जाने के कारण सच्चा हो गया है। पहले की त्रयात्मकता में शाब्दिक ज्ञान की प्रमुखता थी और इस रहस्यात्मक त्रयात्मकता में रसास्वाद रूप अनुभव सम्बन्धी श्रद्धा की मुख्यता है। इसलिये जहाँ सच्चे मार्ग या धर्म का निरूपण किया जाता है, यहाँ ज्ञान को प्रथम स्थान न देकर श्रद्धा को प्रथम स्थान दिया जाता है। अब इस त्रयात्मकता का रूप ज्ञान श्रद्धा व चारित्र न रह कर, श्रद्धा ज्ञान चारित्र बन जाता है क्योंकि ज्ञान की रहस्यात्मकता का कारण अनुभवात्मक श्रद्धा है और आगे आगे चारित्र में प्रेरक होने वाली भी, बजाय गुरु के उपदेश के वही रहस्यात्मक श्रद्धा है। पहले की भांति अब गुरु के कहने के कारण आगे नहीं बढ़ेगा, बल्कि इस स्वाद का व्यसन पड़ गया है, इसलिये आगे बढ़ेगा। इसी स्वाद की प्रेरणा से पुरुषार्थ आगे आगे अधिकाधिक उत्तेजित होता जायेगा। और एक दिन श्रद्धा ज्ञान व चारित्र मिलकर तीनों एक शान्ति में निमग्न हो जायेंगे। वहाँ न श्रद्धा होगी न ज्ञान न चारित्र। मैं हूँगा और मेरी शान्ति। एक श्रद्धा त दशा होगी वह।



—: सम्यक्त्व या सच्ची श्रद्धा के लक्षणों में समन्वय :—

दिनांक २६ अक्तूबर १९५६ सन्ध्या समय

प्रवचन नं० ८०

१—पांच लक्षण, २—पाँचों लक्षणों में पृथक् पृथक् शान्ति का समावेश, ३—पाँचों लक्षणों की एकता ।

धर्म की त्रयात्मकता का एकीकरण कर देने के पश्चात् अब एक बड़ा प्रश्न और सामने आता है । वह है कि आगम में सम्यक्त्व या शान्ति मार्ग सम्बन्धी सच्ची श्रद्धा के अनेकों लक्षण दिये गये हैं । परन्तु यहां इतने लम्बे प्रकरण में उनमें से एक भी लक्षण कहा नहीं गया है । केवल एक शान्ति की रट लगाते चले आये हैं । तो क्या आगम के इन लक्षणों को मिथ्या मान लें ?

नहीं भाई ! ऐसा भूल कर भी न कहना । और उन्हें मिथ्या मानने के लिए अवकाश भी तो नहीं है । तनिक समझ में फेर है ? ध्यान देकर समझ, सभी लक्षणों में एक ही बात दृष्टिगत होती है । भिन्न भिन्न रुचि वाले शिष्या के अनुग्रहार्थ भले गुरु जनों ने एक ही बात को भिन्न भिन्न रूपों से कहा हो, परन्तु सब में अभिप्राय एक ही है । जिस प्रकार कि मैं बताता हूँ इस प्रकार देख । इन सब में एक शान्ति ही तो नृत्य करती दिखाई दे रही है ।

१ पांच लक्षण सम्यक्त्व सम्बन्धी लक्षण आगम में मुख्यतया चार प्रकार से करने में आते हैं :—

(१) सच्चे देव, सच्चे गुरु व सच्चे शास्त्र या सच्चे धर्म के प्रति दृढ़ श्रद्धान ।

(२) सात तत्त्वों पर दृढ़ श्रद्धान ।

(३) स्व पर मेद दृष्टि ।

(४) आत्मानुभव ।

(५) इनके प्रतिरुक् एक लक्षण वह जो कि मैं करता चला आया हूँ । शान्ति के प्रति

हृदय मुक्त ।

४८ सम्यक्त्व व सच्ची श्रद्धा के लक्षणों में समन्वय ३५६ २ पांचों लक्षणों में पृथक् २ शान्ति का समावेश

२ पांचों लक्षणों में यद्यपि शब्दों में यह पांचों पृथक् पृथक् दीख रहे हैं। परन्तु तनिक गौर से देखने पर इन पृथक् पृथक् शान्ति पांचों में कोई भेद नहीं है। देख पहला लक्षण है, सच्चे देव, गुरु व धर्म पर दृढ़ श्रद्धा। इस लक्षण का स्पष्टीकरण करने के लिये मुझे आवश्यकता पड़ेगी यह पूछने की कि तू देव व गुरु किसे समझता है। यदि नग्न शरीर व केश लुंचनादि अन्य शारीरिक लक्षणों मात्र को गुरु, और अद्वितीय तेजः पुञ्ज शरीर धारी व छत्र, चमर आदि सहित को देव मान कर, उन सम्बन्धी दृढ़ श्रद्धा करे तो उसे तो सम्यक्त्व न कहेंगे। क्योंकि उसका नाम देव व गुरु नहीं है? वास्तविक देव व गुरु को जाना ही नहीं है, श्रद्धा किसकी करेगा? कुल परम्परा से नग्न शरीरादि लक्षणों को देख कर देवादि स्वीकार करना तो साम्प्रदायिक श्रद्धा है। अन्ध श्रद्धा है। बिना परीक्षा किये कोई बात स्वीकार करना तो श्रद्धा नहीं। क्योंकि साम्प्रदायिक श्रद्धा तो अपने अपने देव व गुरु के प्रति सबको ही है। यदि कहे कि मेरी श्रद्धा सच्चे देव गुरु के प्रति है, इसलिए यह सच्ची है। सो भी ठीक नहीं है। क्योंकि बिना परीक्षा किये सच्चे व भूठे का पता कैसे चला? तेरे पिता ने कहा है कि वह सच्चे हैं, इसका नाम तो परीक्षा नहीं। देव व गुरु की परीक्षा सम्बन्धी प्रकरणों में इस बात का काफी स्पष्टीकरण कर दिया गया है। (देखो प्रवचन नं० ३१ दिनांक २४-७-५६ तथा प्रवचन नं० ३२-३८ दिनांक २६-७-५६—३१-७-५६) शान्ति या वीतरागता के आदर्श का नाम देव व गुरु है। शान्ति व वीतरागता सम्बन्धी उपदेश का नाम शास्त्र है। शान्ति व वीतरागता को प्राप्त करने के मार्ग का नाम धर्म है। बिना शान्ति की पहिचान के कौन देव, कौन गुरु, कौन धर्म व कौन शास्त्र? इसलिए शान्ति का अनुभव हुए बिना देव व गुरु आदिक की श्रद्धा सच्ची श्रद्धा नहीं कही जा सकती। अतः इस लक्षण में शान्ति के अनुभव की ही मुख्यता है।

दूसरा लक्षण है सात तत्वों पर दृढ़ श्रद्धा। अब तू ही बता कि सात तत्व किसे कहता है, और उनकी श्रद्धा किसे मानता है? यदि सात तत्वों के नाम भेद प्रभेद आदि मात्र को जान कर तत्सम्बन्धी श्रद्धा करने को श्रद्धा कह रहा है तब तो वह सच्ची श्रद्धा नहीं है। ऐसी श्रद्धा तो प्रत्येक जैनी को है, पर सब सम्यग्दृष्टि नहीं हैं। इन सात खण्डों में हेयोपादेय बुद्धि बना कर हेय को त्यागने के प्रति झुकाव हो जावे, और उपादेय को ग्रहण करने के प्रति झुकाव हो जावे, मोक्ष या पूर्ण शान्ति का लक्ष्य बिन्दु बना कर अजीव आस्रव बन्ध तत्वों को हेय जान छोड़े, और जीव संवर निर्जरा को उपादेय मान ग्रहण करे; अजीव आस्रव बन्ध में आकुलता देखे और जीव संवर निर्जरा में शान्ति देखे। ऐसी सात तत्वों की एकत्व रूप श्रद्धा का नाम सच्ची श्रद्धा है। इसका विशेष स्पष्टीकरण कल के प्रवचन में किया जा चुका है। शान्ति के अनुभव के बिना तो वास्तविक रीति से हेयोपादेय का भेद भी नहीं किया जा सकता। भले गुरु के उपदेश के आश्रय पर मानता हो, पर वह तो श्रद्धान शब्दात्मक हुआ रहस्यात्मक नहीं। अतः इस लक्षण में भी शान्ति के वेदन की ही मुख्यता है?

तीसरा लक्षण है स्व पर भेद दृष्टि। इस लक्षण में व उपरोक्त सात तत्वों वाले लक्षण में विशेष भेद नहीं है। क्योंकि यहां हेय तत्वों को 'पर' में और उपादेय तत्वों को स्व में समाविष्ट कर दिया गया है। 'स्व' अर्थात् मैं जीव हूँ और संवर निर्जरा के द्वारा प्राप्त शान्ति ही मेरा स्वभाव है। मोक्ष मेरे ही स्वभाव का पूर्ण विकास है। और अजीव 'पर' तत्व है। इसके आश्रय से उत्पन्न होने वाले आस्रव व बन्ध मेरी शान्ति के घातक हैं। अतः अजीव आस्रव बन्ध को 'पर' तत्व समझना और

जीव संवर निर्जरा तत्त्व की 'स्व' तत्त्व समझ कर ग्रहण कर। शान्ति के अनुभव बिना कैसे जाने कि मैं 'जीव' कौन ? जीव को अर्थात् 'स्व' को जाने बिना 'पर' किसे कहेगा ? प्रकाश को जाने बिना अन्ध-कार किसे कहेगा ? केवल शरीर ही जीव रूप से दिखाई देगा। उसे तो छुड़ाना ही अभीष्ट है। भले जीव का नाम बदल कर, "मैं आत्मा हूँ, शरीर से पृथक हूँ", ऐसा कहदे पर अनुभव के बिना वह आत्मा क्या, यह तो पता नहीं। शब्दों में आगम के आधार पर भले लक्षण कर दे पर अनुभव के बिना तेरे वे लक्षण अन्धे के तीर वत् ही तो हैं। इसलिए 'स्व पर भेद दृष्टि' में भी शान्ति का अनुभव ही प्रधान है,


चौथा लक्षण है आत्मानुभव। सो तो स्पष्ट अनुभव रूप करने में ही आ रहा है। पर आत्मा का अनुभव क्या ? वह भी तो शान्ति का वेदन ही है। अनुभव तो स्वाद का हुआ करता है, सुख व दुःख का हुआ करता है। जैसे सूई चुभने का अनुभव, सूई के ज्ञान से कुछ पृथक जाति का है। इसी प्रकार निज का अनुभव निज के ज्ञान से कुछ पृथक जाति का है। ज्ञान में तो वस्तु के आकारादि गुणों की प्रधानता होती है। उसका प्रत्यक्ष ज्ञान होना तो अल्पज्ञ को सम्भव नहीं है। परन्तु सुख व दुःख का प्रत्यक्ष होना हरेक को सम्भव है। जैसे अन्धे को सूई का ज्ञान होना तो सम्भव नहीं है, पर उसके चुभने का प्रत्यक्ष वेदन होना सम्भव है। इसीलिए आत्मानुभव का अर्थ ही शान्ति रूप स्वभाव का अनुभव है। और वह तो मैं भी कहता चला आ रहा हूँ।

१ पाँचों लक्षणों की एकता अब बता कि इन पाँचों लक्षणों में कहाँ भेद दीखता है ? शान्ति का वेदन हो जाने के पश्चात् ही आत्मानुभव हुआ कहा जा सकता है। उसके होने पर ही अपना स्वभाव अर्थात् 'स्व' तत्त्व दृष्टि में आता है। इसके होने पर ही 'पर' तत्त्व का यथार्थ भान होता है। उसके होने पर ही शान्ति व अशान्ति, निराकुलता व व्याकुलता, सुख व दुःख, उपादेय व हेय का ज्ञान होता है। जिसने आज तक शान्ति ही नहीं जानी उसे क्या पता कि अशान्ति किसे कहते हैं ? उसकी दृष्टि में तो मन्द अशान्ति शान्ति है, और तीव्र अशान्ति, अशान्ति। उपरोक्त प्रकार हेयोपादेय भेद हो जाने पर ही सात तत्त्वों का भाव समझ में आता है। शान्ति का वेदन हो जाने पर ही, शान्ति के आदर्श देव व गुरु का, तथा शान्ति के उपदेश रूप शास्त्र का, व शान्ति के पथ रूप धर्म का भान होता है। अतः सर्व लक्षणों में एक शान्ति का ही नृत्य हो रहा है।

जिसने शान्ति को नहीं चखा, वह कैसे जान सकता है कि मैं कौन हूँ ? "मैं" के जाने बिना क्या जाने कि जीव या आत्मा किसे कहते हैं। अपने को जाने बिना दूसरे जीवों को कैसे जाने ? जिस प्रकार अपने सम्बन्ध में कल्पनायें करता है, उसी प्रकार दूसरों के सम्बन्ध में करेगा। कैसे जान पायेगा कि जीव तत्त्व क्या है ? जीव तत्त्व को जाने बिना अजीव तत्त्व की क्या पहिचान करेगा ? क्योंकि जीव के सम्बन्ध से यह अजीवादि तत्त्व बिल्कुल जीव वत् चेतन दिखाई दे रहा है। जीव की पहिचान के बिना उसमें भेद कैसे करेगा ? शान्ति या निर्विकल्पता के अनुभव बिना विकल्पों की पहिचान क्या करेगा ? विकल्पों की पहिचान बिना आस्रव बन्ध किन्हें कहेगा ? तथा निर्विकल्पता व शान्ति के वेदन बिना संवर निर्जरा व मोक्ष किसे कहेगा। कोरी कल्पनायें ही करेगा। और इसके अतिरिक्त कर भी क्या सकता है ? शान्ति का अनुभवात्मक या रसात्मक स्वरूप जाने बिना, किसे शान्ति का आदर्श कहेगा ? किसे देव व गुरु कहेगा ? किसे शान्ति का मार्ग व उपदेश कहेगा ? किसे धर्म व शास्त्र कहेगा। अतः सर्व लक्षणों में शान्ति का वेदन तथा उसके प्रति के भुकाव रूप अन्ध ही प्रधान है।

एक ही की प्रधानता होते हुए भी भिन्न भिन्न अभिप्रायों वाले शिष्यों के प्रतिबोधनार्थे भिन्न भिन्न लक्षण किये गये हैं। शान्ति का नमूना दिखाने के लिये देव गुरु को श्रद्धा कही गई है। क्योंकि मार्ग का श्री गणेश ही यहां से करना है। शान्ति का नमूना देखे बिना उसके प्रति का भुकाव कैसे होगा। और भुकाव हुए बिना पुरुषार्थ क्या करेगा? भुकाव हो जाने पर भी, यथार्थ उपदेश प्राप्त किये बिना, पुरुषार्थ क्या करेगा? अतः प्राथमिक शिष्य को देव, गुरु, धर्म व शास्त्र की श्रद्धा वाला लक्षण बहुत हितकारी है। क्योंकि इनके प्रति बाह्य की रुचि व श्रद्धा के आधार पर ही, कदाचित् वह यथार्थ शान्ति को स्पर्श कर सकता है। हेयोपादेय को जाने बिना किसको ग्रहण व त्याग का प्रयास करेगा। अतः सात तत्त्वों की श्रद्धा भी प्राथमिक शिष्य के लिए बड़ी कार्यकारी है। 'स्व पर' में ऊपरी भेद जाने बिना किस के प्रति उदासीन होगा? और किस के प्रति भुकाव करेगा? इसलिये प्राथमिक दशा में ऊपरी 'स्व पर' भेद जानना भी बहुत कार्यकारी है। इस प्रकार देखने पर भी इन तीनों बाह्य लक्षणों में शान्ति का लक्ष्य ही पुकार रहा है।

इस प्रकार पाँचों लक्षणों में शब्दों का भेद होते हुए भी अभिप्राय की एकता है।



—: सम्यक्त्व के अंग व गुण :—

दिनांक १० अक्तूबर १९५६ (सन्ध्या समय)

प्रवचन नं० ८१

१—धर्मी के अनेकों स्वाभाविक चिन्ह, २—निःशंकता, ३—निराकाङ्क्षता, ४—निर्विचिकित्सा,
५—अमूढ़ दृष्टि, ६—उपगूहन व उपबुद्धि, ७—स्थिति करण, ८—वास्तव्य, ९—प्रभावना,
१०—प्रशम, ११—संवेग, १२—अनुकम्पा, १३—आस्तिक्य, १४—मैत्री, १५—प्रमोद,
१६—काश्यव व माध्यस्थता ।

१ धर्मी के अनेकों अहो ! अध्यात्मिक प्रकाश की महिमा ! जिसका लक्ष्य शान्ति की ओर गया, उसका स्वाभाविक चिन्ह जीवन बदल गया । उसकी विचारणाओं की दिशा ही घूम गई । उसको रीत ही घटपटी सी भासने लगी । सामान्य जगत को उसकी बातों पर आश्चर्य होता है । वह जगत को और जगत उसे मूर्ख समझने लगता है । परन्तु साधारण व्यक्ति बेचारे क्या जाने, कि उसके अन्तरंग में क्या बीत रही है ? शान्ति का उपासक पद पद पर शान्ति का स्वाद लेने में मग्न हुआ चला जा रहा है-अन्य सबका तिरस्कार करता हुआ । उसके ठङ्ग ही निराले हैं । उसके जीवन में अनेकों चिन्ह स्वाभाविक रूप से उत्पन्न हो जाते हैं, जिनको वह बुद्धि पूर्वक नहीं बनाता । लौकिक जन भी उसकी नकल करके अपने जीवन में जबरदस्ती उन लक्षणों को बनाना चाहते हैं, जिससे कि वह भी किसी प्रकार धर्मियों की श्रेणी में गिने जाने लगे । क्या करें बेचारे धर्मी बनने की कोई उत्कण्ठा ही ऐसी है, जो उन्हें यह कृत्रिम स्वांग खेलने को बाध्य करती है । परन्तु उसके द्वारा अपने अन्दर उत्पन्न किये गये वह चिन्ह बिल्कुल पैवन्द सरोखे भासते हैं, उस कौवे वत् जिसने कि मोर के पंख चढ़ा कर अपने को मोर बनाना चाहा । धर्मी जीव के इन लक्षणों को ही सम्यक्त्व के अंग या गुण कहते हैं ।

इन लक्षणों पर से धर्मी जीव को या उस जीव को जिसका लक्ष्य शान्ति पर केन्द्रित हो चुका है, भली भाँति पहिचाना जा सकता है । अन्य भी उसके जीवन में इन गुणों का साक्षात्कार करके अपने इस विश्वास को दृढ़ बना सकते हैं । और वह धर्मी स्वयं भी इन गुणों पर से अपनी परीक्षा कर सकता है, कि कहीं मार्ग से विचलित तो नहीं हो गया ? इनमें से कुछ इस प्रकार हैं :— निःशंकता, निराकाङ्क्षता, निर्विचिकित्सा, अमूढ़ दृष्टि, उपगूहन या उपबुद्धि, स्थितिकरण, वास्तव्य, प्रभावना,

निरभिमानता, प्रशम, संवेग, अनुकम्पा, आस्तिक्य, मैत्री, प्रमोद, कारुण्य और माध्यास्थता । आगे इन्हीं का कुछ पुथक पुथक विस्तार करने में आता है ।

१ निःशक्ति गुण शान्ति का उपासक दृढ़तया निश्चय कर बैठा है, कि वह चैतन्य है, निराबाध है, असूतीक है, शान पुञ्ज है, शान्ति का स्वामी है, कोई भी उसके इन स्वभावों में बाधा डालने को समर्थ नहीं । इसलिये उसमें कोई निर्भीकता सो उत्पन्न हो जाती है, कोई अलौकिक साहस जागृत हो जाता है । वह इस छोटे से कुछ वर्षों मात्र के जीवन में अपने को सीमित करके नहीं देखता, भूतकाल में अनादि से चले आये और अविष्यत काल में अनन्त काल तक चले जाने वाले, सम्पूर्ण जीवनों व रूपों को फैला कर एक अखंड जीवन के रूप में देखने लगता है । इसलिये मृत्यु उसकी दृष्टि में खेल हो जाती है । एक खिलौना लिया तोड़ दिया, दूसरा लेकर खेलने लगा । बस इसके अतिरिक्त और मृत्यु है भी क्या ? इस शरीर के त्याग का नाम वह मृत्यु समझता ही नहीं । केवल पुराने वस्त्र उतार कर नवीन वस्त्र धारण करने वत् समझता है । सराये के एक कमरे को छोड़कर दूसरे कमरे में चला जाना मात्र समझता है, जो सम्भवतः पहले वाले से कुछ अच्छा है । मृत्यु उसकी दृष्टि में रूप परिवर्तन मात्र है, विनाश नहीं । उसमें उसे कोई हानि दिखाई देती नहीं । हानि दिखाई देती है केवल एक ही बात में, और वह है उसकी शान्ति में बाधा । उसे सब कुछ सहन है, पर शान्ति का विरह सहन नहीं है । अतः मृत्यु समझता है उन संकल्प विकल्पों को, जो क्षण क्षण में आकर उसे बाधित करने का प्रयत्न करते हैं । उसका जीवन शरीर नहीं शान्ति है ।

उसे लोक में किससे भय लगे । लौकिक कोई भी शक्ति शरीर को बाधा पहुँचा सके तो कदाचित किसी अपेक्षा पहुँचा सके, पर उसकी शान्ति को बाधा पहुँचाने में स्वयं उसके अतिरिक्त कोई समर्थ नहीं । इस जीवन में कोई उसके शरीर को बाधा न पहुँचा दे, इस बात का उसे क्या भय ? अगले भव में कैसा शरीर आदि का वातावरण मिले, इस बात की क्या चिन्ता ? कुछ मिले या न मिले, उसकी शान्ति उसके पास है शरीर का विनाश उसका विनाश नहीं, उसे मृत्यु से क्या डर ? शरीर की ही परवाह नहीं तो रोग आने की क्या चिन्ता ? उसे किसी अन्य की रक्षा की क्या आवश्यकता ? उसकी शान्ति स्वयं उसमें गुप्त रूप से सुरक्षित है । उसे किसी गुप्त स्थान में छिपकर इस शरीर की रक्षा का भाव क्यों आये ? "अकस्मात् ही कोई बड़ा कष्ट न आ पड़े, बिजली न गिर पड़े, बम न गिर पड़े", इत्यादि भय को कहाँ स्थान ? इस प्रकार सातों मुख्य भयों से मुक्त निर्भीक वृत्ति वह, सिंह की भांति बराबर अपनी शक्ति की रक्षा करने में तत्पर हुआ, आगे बढ़ता चला जाता है ।

लोक कुछ भी कहे पर वह किसी की सुनता नहीं । उसका एक ही लक्ष्य है । "आगे बढ़ो, शान्ति की ओर" मृत्यु आ जाये कोई परवाह नहीं । मृत्यु से पहले जहां तक हो सके बढ़ो । मृत्यु के पश्चात् अगले जीवन में पुनः वही पुरुषार्थ चालू करो, उस स्थान से आगे जहां कि इस जीवन में छोड़ा है । पीछे मुड़कर देखना उसका काम नहीं । लोग बेचारे सहानुभूति करें, दया दर्शयें, पर वह किसी की नहीं सुनता । जानता है कि इन बेचारों को नहीं पता, कि मैं कहाँ जा रहा हूँ ? अतः केवल हँस देता है उनकी बातों पर, और चल देता है आगे । वह जानता है कि लोकों की सहानुभूति शरीर के साथ है, उसकी शान्ति के साथ नहीं । अतः उनके कहने पर अपना मार्ग नहीं छोड़ता है । उसके हाथ में है Excelciar की पताका । उसकी लाज बचाना ही उसका कर्तव्य है । ओह ! कितनी निर्भीकता ? कोई कृत्रिम रूप से अपने में प्रगट करना चाहे तो क्या सम्भव है ? ऊपरी प्रवृत्तियों में, शब्दों में, या शरीरादि की क्रियाओं में

भले प्रगट न होने दे पर अन्तर में पड़े भय को कैसे टाले। हृदय तो कांप ही रहा था। यह निर्भीकता ही है उसका निःशंकित गुण। अर्थात् उसे भय की शंका स्वाभाविक रीति से ही नहीं होती। यह शंका हो सकती है कि ज्ञानी को भी भय होता तो देखा जाता है सो इस प्रश्न का उत्तर आगे निर्विचिकित्सा गुण के अन्तर्गत दिया गया है, वहाँ से जान लेना।

अथवा “मैं जीव ही हूँ। शान्ति का पुञ्ज ही हूँ। अन्य कुछ नहीं। अन्य से मुझे कुछ लाभ हानि नहीं। इन क्षणिक विकल्पों के अतिरिक्त अन्य कोई मेरा शत्रु नहीं। विस्तृत रूप से निर्णय किया गया यह देव दर्शनादि में प्रवृत्ति रूप मार्ग ही मेरा मार्ग है। पूर्ण शान्ति ही मेरा मोक्ष है।” हेयोपादेव तत्त्वों का इस प्रकार अनुभवात्मक निर्णय हो जाने पर कौन शक्ति है जो उसके इस श्रद्धान में कम्पन करा सके। स्वयं भगवान् भी आये तो वह अपना विश्वास बदलने को तैयार नहीं। उसने अहित को व हित को स्वयं साक्षात् रूप से मुंह दर मुंह खड़ा करके देखा है। कैसे भूले उसे? उसका श्रद्धान पूर्व (प्रवचन नं० ६ दिनांक ८-७-५६) में बताये अनुसार चौथी कोटि की श्रद्धा में प्रवेश पा चुका है। अतः “यह ऐसे है कि ऐसे” इस प्रकार तत्त्वों में या गुरु वाक्यों में उसे शंका क्यों उपजे? स्वाभाविक रूप से ही उसकी इस प्रकार की सब शंकायें मर चुकी हैं। यह भी उसकी निःशंकता का ही दूसरा लक्षण है।

लौकिक जन उसकी देखम देखी गुरु वाक्यों में जबरदस्ती शंका उत्पन्न न करें। “जिन वच में शंका न धारो” गुरु का ऐसा उपदेश है। यदि तत्त्वों आदि में शंकायें करूंगा, युक्ति व तर्क करूंगा, संशय करूंगा, तो मेरा सम्यक्त्व घाता जायेगा। अतः चुप ही रहना ठीक है, ऐसा मानकर तत्त्व समझने के लिये प्रश्न भी करते डरते हैं। अरे प्रभु! सम्यक्त्व है ही नहीं, घाता क्या जायेगा? शान्ति पर लक्ष्य है ही नहीं, विच्छेद किसका होगा। भले शब्दों में न कहे, पर हृदय में उत्पन्न हुई शंकायें कैसे दबायेगा? “यदि ऐसा करूंगा, तो सम्यक्त्व घाता जायेगा” ऐसा भय ही तो शंका है। वह तो उठ ही रही है। भगवन्! वह तेरी शंका तो तुझे जागृत करने आई है। सावधान हो। अपने को झूठ झूठ धर्मी मान बैठा है-केवल बाह्य की कुछ क्रियायें करने के आधार पर, सो तेरी कल्पना झूठी है। ऐसा झूठा सन्तोष त्याग। वस्तु कुछ और ही है। उसे तू आज तक जान ही नहीं पाया है। शास्त्र पढ़े हैं, पर रहस्य नहीं समझा है। अतः उसे समझ, और पूर्व कथित मार्ग पर चल। अपने जीवन को उस साँचे में ढाल। शान्ति का अनुभव कर। और तब प्रगटेगी तेरी निःशंकता। यूँ नकल करने से तुझे क्या लाभ? जबरदस्ती शंकाओं को दबाने का नाम निःशंकता नहीं, बल्कि स्वाभाविक रूप से अन्तरंग अनुभवात्मक निर्णय के कारण शंका को अवकाश ही न रहे, इसका नाम ही निःशंकता है। धर्मी को ऐसी ही निःशंकता होती है बनावटी नहीं।

३ निराकाङ्क्षता शान्ति के उपासक को शान्ति के अतिरिक्त किसी बात की अभिलाषा ही नहीं। और शान्ति स्वयं उसके पास है। बाहर कहीं से आनी नहीं। इन्द्रिय भोगों के प्रति उसे बहुमान नहीं। क्या मांगे बाहर के संसर्गों से? “इस लोक में मैं सुखी रहूँ, मुझे कोई बाधा न आवे, खूब धन हो, स्त्री हो, कुटुम्ब हो, ख्याति हो इत्यादि। तथा मृत्यु के पश्चात् भी मुझे कोई अच्छी गतियाँ मिलें। मैं नरक पशु आदि गतियों में न जाऊँ, देव ही बनूँ, या राजा आदि पदों की प्राप्ति हो इत्यादि”, ऐसी आकांक्षाएँ उसे होती नहीं। उसके लिये सब योनि समान हैं। सब उसी के एक अखण्ड जीवन के भिन्न भिन्न रूप हैं। (विश्व प्रवचन नं० ५९ दिनांक १०-१०-५६) किसके प्रति आकर्षित हो? देव गति में ही क्या विशेष

आकर्षण है, जो नरक गति में नहीं ? देव गति तो उसकी दृष्टि में है तैत्तिरीय सागर की कैद । चाहते हुए भी और शक्ति के होते हुए भी शान्ति पथ पर आगे न बढ़ सके, इससे बड़ा दुःख और क्या होगा उसे ? दुःख ससोस कर रह जाता है । क्या करे कैद पूरी हुए बिना उसे कुछ करने की आज्ञा नहीं है । नरक गति से भी उसे कोई द्वेष नहीं है । उसे शान्ति चाहिये । उसे नरक ही क्या-इससे भी बुरी कोई मोहि हो तो स्वीकार है । परन्तु शान्ति मिलनी चाहिये । अतः उसे धन सम्पत्ति या सुन्दर शरीर आदि की, इस सब के लिये या भगले भवों के लिये कदापि आकांक्षा नहीं होती । बाह्य सुविधा और बाह्य बाधा उसकी दृष्टि में समान है । भोगादि के सुख उसे सुख ही भासते नहीं, आकांक्षा किस की करे ? व्यवहार में या निश्चय में, किसी प्रकार भी उसे आकांक्षा होती नहीं । आकांक्षा है केवल एक, अपनी शान्ति की रक्षा की । अन्य कुछ नहीं । और तो और "विदेह क्षेत्र में जाकर प्रभु के दर्शन करने से मुझे कुछ लाभ होगा । अतः किसी प्रकार विदेह क्षेत्र में उत्पन्न हो जाऊं तो अच्छा ।" इस प्रकार की भी आकांक्षा नहीं । उसका प्रभु सर्वदा उसके पास है । नित्य ही वह उसका साक्षात्कार करता है, उसे वह आकांक्षा भी क्यों हो ? यह है उसका निःकांक्षित गुण ।

उसकी देखम देखी लोक भी शब्दों में "मुझे स्वर्गादि भोग नहीं चाहिये । वर्तमान में भी यह भोग सामग्री मेरे लिए कोई विशेष आकर्षक नहीं । मुझे कुछ आकांक्षा नहीं । अथवा यदि स्वर्गादि या भोगादि की आकांक्षा करूंगा तो मेरा सम्यक्त्व धाता जायेगा ।" इत्यादि, इस प्रकार भले शब्दों में न कहें पर अन्तरंग में पड़े इनके प्रति के आकर्षण को कैसे दबाये ? वहां तो बराबर आकांक्षा छिपी हुई ही है । और रूप में न सहो, पर "विदेह क्षेत्र में उत्पन्न हो जाऊं तो भगवान के दर्शन से कुछ लाभ उठाऊं", ऐसी आकांक्षा तो मुख पर भी आ ही जाती है । मुख पर लाना भी देखा देखी या सुन सुना कर रोक ले तो, अन्तरंग में पड़ी आकांक्षा का क्या करेगा ? सम्यक्त्व है ही कहां जो कि इस आकांक्षा से धाता जायेगा । प्रभो ! यह उपाय नहीं है इसे दबाने का । यदि नकल ही करके आकांक्षा दबाना अभीष्ट है तो पूर्व कथित मार्ग के अनुरूप अपने जीवन को ढालने का प्रयत्न कर । स्वतः टल जायेगी सब आकांक्षाएँ । धर्मी जीवों का निःकांक्षित गुण कृत्रिम नहीं होता, स्वाभाविक होता है । वह नकल करके अपनाया नहीं जाता । जीवन में परिवर्तन करके अपनाया जाता है ।

४ निर्विचिकित्सा शान्ति व सुन्दरता में ओत प्रोत वह लोक में सर्वत्र शान्ति ही का प्रसार देखता है । चेतन अचेतन पदार्थों का निर्णय किया है । उस पर दृढ़ श्रद्धान किया है । अपने सर्व लौकिक व्यवहारों में भी उस निर्णय का प्रयोग करने का सर्वदा प्रयास करता रहता है । सर्व विश्व को एक अद्वैत ब्रह्म या ईश्वर के निवास स्थान या अपने द्वारा की गई रचना के रूप में देखता है । (देखो प्रवचन सं० ५५ दिनांक १०-१०-५६) इसीलिए पदार्थों को पदार्थों रूप से देखता है । उनके क्षणिक इन बाह्य रूपों में सुन्दरता व असुन्दरता उसे दीखती ही नहीं । जड़ हो कि चेतन सर्व में उस उस जाति के रूप को ही देखता है । जड़ के, लोक में दीखने वाले, सुन्दर व असुन्दर सर्व रूपों में, केवल जड़त्व का, और चेतन के, अनेक मनुष्य, पशु, व धनवान निर्धन, व स्वस्थ रोगी आदि रूपों में, केवल चेतनत्व का ही उसे भान होता है । बाहर के इन रूपों की उसकी दृष्टि में कोई सत्ता नहीं । अब है और कल नहीं । उसकी क्या सत्ता ? अब सुन्दर है और कल असुन्दर । अब मिष्टान्न है और कल विष्टा, और तीन दिन पीछे फिर अन्न, और फिर मिष्टान्न । इन रूपों का क्या मूल्य ? बहुरूपिये का स्वांग है । वह जानी ही इस स्वांग से भली भाँति परिचित है । उसे इस स्वांग में क्यों अब होने लगा ? इसी लिये उसे मिष्टान्न के प्रति आकर्षण और विष्टा के प्रति

धृष्टा नहीं होती। किसी पुरुष में मित्रता व किसी में शत्रुता का भान नहीं होता। किसी में अपनत्व व किसी में परस्व का भाव नहीं उठता। यही उसका निर्निमित्तता गुण है।

तू तो कुछ सोच में पड़ गया है भाई-यह सुन कर। सम्भवतः सोच रहा हो कि गृहस्थ या ऊपर की भी यथा योग्य भूमिकाओं में, ज्ञानी की यथार्थतया यह दशा देखने में तो नहीं आती। क्योंकि कोई भी मिष्टान्न की बजाये विष्टा खाने को तैयार नहीं। और गृहस्थ ज्ञानी भी पिता व पथिक में एकत्व मानने को तैयार नहीं। फिर एकता कैसे कहते हो? तेरा विचार ठीक है भाई! ऐसा ही है। तनिक गहराई में उतर कर अभिप्राय की परीक्षा कर, बाह्य क्रिया को मत देख। यह प्रकरण साम्यकन्व अर्थात् श्रद्धा के गुणों का है। चारित्र के गुणों का नहीं। अभिप्राय में साम्यता आ जाने पर तुरन्त चारित्र में साम्यता आना आवश्यक नहीं। अभिप्राय पूर्व क्षण में ही पूरा हो जाता है, परन्तु उनके अनुसूच जीवन बनाने में बहुत देर लगती है। धीरे धीरे जीवन या चारित्र भी आगे चल कर, उसके अनुसूच बन अवश्य जाता है। देख गृहस्थ अवस्था में रहते हुए, जो व्यक्ति पिता व पथिक में, या मित्र व शत्रु में कुछ भेद व्यवहार करता था, साधु बनने के पश्चात् बिल्कुल नहीं करता, यह गुण क्या उसमें एक दम प्रगट हो गया? नहीं, गृहस्थ अवस्था में ही साधना के प्रथम क्षण से प्रगट होना प्रारम्भ हुआ था, यहाँ आकर पूर्ण हुआ। पूर्ण हो जाने से पहले भले तू उसे न देख पाये, पर वह उसके जीवन में किंचित् भी न हो, ऐसा नहीं था। गृहस्थ अवस्था में भी इस प्रकार का भेद व्यवहार करने से वह संतुष्ट नहीं था। उसे अपनी इस प्रवृत्ति के प्रति घृणा थी। वह इसके लिये अपने को धिक्कारा करता था, और बराबर इस भेद बुद्धि को दूर करने का प्रयत्न करता था। उस समय उसके अभिप्राय में साम्यता अवश्य थी। उसी ने बढ़ते बढ़ते चारित्र का रूप धारण किया है।

इस प्रकार विष्टा व मिष्टान्न में योगी होने के पश्चात् तक भी भेद रहता है, परन्तु अभिप्राय में जाकर देखे तो अभेद ही है। क्योंकि उसे इस बात का दृढ़ निर्णय है कि यह दोनों ही पदार्थ केवल ज्ञेय है भोज्य नहीं। भले शक्ति की होनता व शरीर के राग वश उनको भोगने का विचार आता हो, यह विचार अनिष्ट है। बाहर में प्रगट दीखने वाला यह भेद इस राग का कार्य है, अभिप्राय का नहीं। अभिप्राय में तो यही है कि “कौन दिन आये कि खाने पीने के राग से मुक्त हो जाऊँ? और बस जिस दिन ऐसी अवस्था में प्रवेश कर जाता है अर्थात् अर्हन्त अवस्था में, तो वह अभिप्राय ही पूर्ण दृष्टान्त वत् साकार होकर सामने आ जाता है। साधु अवस्था तक उसे पूर्ण दृष्टान्त वत्, इस भेद बुद्धि के प्रति बराबर आत्म निन्दन होता रहता है।

विष्टा से तू भी घृणा करता है, और एक ज्ञानी भी। पर महान अन्तर है दोनों की धृष्टा में। तेरी घृणा के पीछे पड़ा है यह अभिप्राय कि यह तेरे लिये हितकर है और उस के अन्दर में पड़ा है यह अभिप्राय कि वह घृणा उसका दोष है, त्याज्य है, जितनी जल्दी छूट जाये अच्छा है। इसी प्रकार एक भङ्गी व बाहुरा में भी, भले वर्तमान राग वश, या पूर्व संस्कारों वश वह कुछ भेद करता हो। भङ्गी से बचने का प्रयत्न करता हो, परन्तु अभिप्राय में अपने इस कृत्य की निन्दा करता है, इसे त्याज्य समझता है, जबकि तू इसे ही अपने लिए हितकारी समझता है। बिल्कुल इसी प्रकार निःशक्तता गुण में भय रूप ज्ञानी व अज्ञानी की प्रवृत्ति में भी अन्तर समझ लेना।

धर्मी का ऐसा स्वभाव ही है। वह कोई बनावट करके यह बात पैदा नहीं करता है। उसमें अकृत्रिम रूपमें स्वतः ही यह भाव उत्पन्न होता है। किसी की देखम देखी या सुन सुना कर शब्दों में कोई इस साम्यता का गुण गान करने लगे, और घृणा न करे तो वह गुण प्रगट हुआ कहा नहीं जा सकता। क्योंकि अन्तरंग में पड़ी घृणा को कैसे निकालेगा? बनावटी रूप से घृणा न करे तो निर्विचिकित्सा गुण नहीं बनता। अभिप्राय में अन्तर पड़ना चाहिये, जो बिना वस्तु स्वभाव समझें नहीं हो सकता। अर्थात् आत्मानुभव हुए बिना नहीं हो सकता।

सब साधारण चेतन व अचेतन द्रव्यों में तो उपरोक्त प्रकार घृणा का अभाव हो ही जाता है। परन्तु इसके अतिरिक्त विशेष गुणी जीवों में यही परिणाम कुछ और भी विशेषता धारण कर लेता है। शान्ति के उपासक अन्य जीवों के प्रति उसे इतना प्रेम व आकर्षण हो जाता है, कि यदि कदाचित् ऐसे किसी जीव के शरीर में कोई रोग हो जावे, उसमें से मल आदि बहने लग जावे, उसमें दुर्गन्धि उत्पन्न हो जावे, उसकी ऐसी दशा हो जावे कि किसी का पास खड़ा होना भी कठिन हो जावे, तो वह धर्मी जीव उसकी हर प्रकार से सेवा करने से बिल्कुल ग्लानि नहीं करता, बल्कि उसकी सेवा करना अपना सौभाग्य समझता है। उसके मल मूत्र को अपने हाथ पर उठाने में भी उसे संकोच नहीं होता। कफ या नासिका के मल को अपने हाथ में ही धारण कर लेने पर भी ग्लानि नहीं होती। उन पदार्थों के प्रति अल्पावस्था के कारण जो कुछ ग्लानि उसकी प्रवृत्ति में दिखाई देती थी, वह उस पात्र के गुणों के प्रति जो बहुमान उसे उत्पन्न हुआ है, उसमें दब कर रह गई है। यह है उसका निर्विचिकित्सा गुण।

दिनांक ३१ अक्टूबर १९५६ (सन्ध्या समय)

प्रवचन नं० ८२

अहो शान्ति की महिमा ! जिसके कारण बिना प्रयास के ही इतने गुण स्वतः प्रगट हो जाते हैं। कितना बड़ा कुटुम्ब है इस शान्ति का ? बात चलती है धर्मी जीव के गुणों अथवा उसके लक्षणों की, जिन पर से कि यह निर्णय किया जा सके कि अमुक व्यक्ति धर्मी है कि अधर्मी, अर्थात् शान्ति का उपासक है कि भोगों का ? उसके अनेक गुणों में से तीन गुण निःशंकता, निराकांक्षता, व निर्विचिकित्सा की बात कल चल चुकी है। आज अगले कुछ गुणों की बात चलती है।

५ अमृद दृष्टि अनुभव के आधार पर शान्ति का व शान्ति के आदर्श का दृढ़तया निर्णय हो जाने के कारण, शान्ति के आस्वाद के प्रति अत्यन्त बहुमान उत्पन्न हो जाने के कारण, तथा शान्ति के अतिरिक्त अन्य सर्व प्रयोजन लुप्त हो जाने के कारण, अब उसका स्वाभाविक बहुमान शान्ति के आदर्श ऐसे देव-गुरु-शास्त्र व शान्ति धर्म के प्रति, अथवा इन देव-गुरु-शास्त्र या धर्म के उपासकों के प्रति ही बहता है, इनके अतिरिक्त अन्य किसी आदर्श रूप देवादि या उनके उपासकों के प्रति नहीं। यह बात कृत्रिम नहीं होती, क्योंकि लोक में भी ऐसा देखने में आता है कि जवारी का बहुमान जवारी के प्रति ही होता है

अन्य के प्रति नहीं। देव गुरु व शास्त्र की परीक्षा करते समय यह बात काफी विस्तार के साथ बता दी गई थी। उसमें उसकी दृष्टि भ्रम को प्राप्त होती नहीं। इसी का नाम अमूढ़ दृष्टि पना है।

इसका यह अर्थ नहीं कि, उनके अतिरिक्त अन्य सर्व से उसे द्वेष हो जाता हो। अपने पुत्र से प्रेम करने का यह अर्थ नहीं कि, दूसरों के पुत्रों से आपको द्वेष हो। राग व द्वेष के अतिरिक्त एक तीसरी बात भी होती है, जिसे माध्यस्थता कहते हैं। आप सब को भी माध्यस्थ परिणाम का भान है, परन्तु यह पकड़ नहीं है, कि माध्यस्थता उसी का नाम है। देखिये आपके घर के आगे से अनेकों व्यक्ति आ रहे हैं और जा रहे हैं। आप अपने बरामदे में खड़े सबको देख रहे हैं। बताइये उनसे आपको प्रेम है कि द्वेष? न प्रेम है न द्वेष यह आप भली भांति जानते हैं। फिर भी उनको क्यों देखते हैं? इसी का नाम माध्यस्थता है। इसमें न देखने व बोलने का कोई अभिप्राय है, और न निषेध का। बस इसी प्रकार का माध्यस्थ भाव उन अन्य आदर्शों के प्रति उसे रहता है। न उनके दर्शनादि का कुछ अभिप्राय है और न निषेध का।

इस गुण के सम्बन्ध में ठीक ठीक परिचय न होने के कारण आज साम्प्रदायिक विद्वेष को ही अमूढ़ दृष्टि पना ग्रहण करने में आ रहा है। जिसके कारण आज हम अन्य देवी देवताओं की निंदा व अविनय करने में अपनी महिमा समझते हैं। उनके प्रति मुख करके खड़ा होना भी आज हमें सहन नहीं। या तो ऐसे स्थानों पर जाते हुए ही हम घबराते हैं, और यदि किसी के दबाव के कारण जाना भी पड़े तो, उनकी तरफ पीठ करके खड़े हो जाते हैं। मानों कि कहीं वह हमें खा ही न जायें। ऐसा करने में हमें इतना भी विचार नहीं रहता है, कि उनके उपासक जो अन्य साधारण जन हैं, उन्हें हमारी इस प्रवृत्ति को देख कर कितना दुःख होगा। साक्षात् हिंसा होते हुए भी हम उसे गुण मान बैठे हैं? भगवन्! इसका नाम अमूढ़ दृष्टि पना नहीं है, साम्प्रदायिक विद्वेष है। यह गुण नहीं महान दोष है। अमूढ़ दृष्टि नहीं मूढ़ दृष्टि है। उनके प्रति पीठ घुमाने का अर्थ है, कि आप उन्हें देवादि मानते हैं साधारण जन नहीं। यदि साधारण जन माना होता तो अपने घर के सामने से गुजरने वाले व्यक्तियों में तथा उन्हें देखने में क्या अन्तर है? जैसे उन व्यक्तियों को देखते थे वैसे ही माध्यस्थ भाव से उनको भी देख लेते, क्या बाधा आती थी? अतः भगवन्! अब वीतरागी गुरुओं की शरण में आकर इस साम्प्रदायिक विद्वेष को त्याग। सबके प्रति माध्यस्थता धारण कर।

६ उपगूहन व उपवृंहण शान्ति पथ पर बराबर आगे बढ़ने वाला जीव, उसमें बाधा पहुँचाने वाले अपने अपराधों के प्रति सदा जागृत रहता है। एक क्षण को भी उनसे गाफिल नहीं होता। इसीलिये वह सदा अपने जीवन में दोष ही दोष ढूँढ़ने का प्रयत्न करता है। यद्यपि उनको अनेकों गुण प्राप्त हो चुके हैं। पर उनके प्रति उसकी दृष्टि नहीं जाती। पूर्णता के लक्ष्य में उसे कमी ही दिखाई देती है। इस कमी को जिस किस प्रकार भी दूर करना अपना कर्तव्य समझता है। अपने गुण के प्रति दृष्टि चली जाने से अभिमान उत्पन्न हो जाता है। ओह! "मैं इन लौकिक रंक जीवों से कितना ऊँचा हो गया हूँ", ऐसा अभिमान उसे ऐसी खाई में ढकेल देगा जहाँ से वह उठने का नाम भी न ले सकेगा।

इसके विपरीत उसे सर्व अन्य जीवों के जीवनो में गुण ही गुण दिखाई देते हैं। गुणों के प्रति बहुमान जो है उसे। गुणों को अपने जीवन में उत्पन्न जो करना है उसे। गुणों का वह सच्चा आह्व है। बाजार में जाये तो स्वभावतः आपकी दृष्टि उन पदार्थों पर ही पड़ती है, जिनकी कि आपको

आवश्यकता है, अन्य पर नहीं। उसी प्रकार किसी भी अन्य व्यक्ति के जीवन में उसकी दृष्टि गुणों पर ही पड़ती है दोषों पर नहीं। भले ही उसमें दोष पड़े रहें। उनकी उसे आवश्यकता ही नहीं, क्यों वे उसे उनकी ओर ?

तात्पर्य यह है कि वह सदा अपने दोषों को देखता है और दूसरे के गुणों को। अपने दोषों को प्रगट करता है और दूसरों के गुणों को। अपने गुणों को छिपाता है और दूसरों के दोषों को। अपनी सदा निन्दा करता है और दूसरों की प्रशंसा। इसलिये अर्थात् दूसरों के दोषों को छिपाने या गोपने के लिए ही उसके इस गुण का नाम उपगूहन है। और साथ साथ अपने गुणों में वृद्धि करते जाने के लिए इस गुण का नाम उपवृ हण है।

आज हमारे जीवन का अधिक भाग बीता जा रहा है, बिल्कुल इससे विपरीत दोष में, अर्थात् अपनी प्रशंसा करते हुए व दूसरों की निन्दा करते हुए। आज दूसरों के अनहुये या वृणवत् दोष भी मुझे बहुत बड़े भासते हैं, और अपने अन्दर पड़े हुये शहतीर जितने बड़े दोष भी दिखाई नहीं देते। अपने अनहुए गुण भी प्रगट करते हुए और दूसरों के अनहुए दोषों का भी ढंडोरा पीटते हुये हर्ष मानते हैं। यह प्रवृत्ति बड़ी निकृष्ट है। इसमें अब ब्रेक लगा प्रभु ! अपने हित के लिए दूसरों के लिए नहीं। आत्म प्रशंसा व पर निन्दा करने से दोषों में वृद्धि, और आत्म निन्दा व पर प्रशंसा करने से गुणों में वृद्धि होती है। गुरु देव की शरण में आकर गुणों में वृद्धि कर दोषों में नहीं।

७ स्थिति करण शान्ति के उपासक का लक्ष्य पद पद पर अपनी शान्ति की रक्षा करना है। इसलिये अल्पावस्था में जब जब अपनी शक्ति की हीनता वश वह अपनी शान्ति से च्युत होता है, तब तब ही पुनः उसी में स्थित होने का बराबर प्रयास करता है। ऐसा उसमें स्वाभाविक गुण हैं। और क्यों न हो ? क्या दुकान में हानि हो जाने पर, उसमें लाभ प्रगट करने के लिये, स्वभावतः ही आप अधिकाधिक प्रयास नहीं करते हैं ? यह ही है स्व स्थिति करण।

इतना ही नहीं अपनी शान्ति के आस्वाद से छूट जाने पर उसे जो पीड़ा होती है, वह वही जानता है। चक्रवर्ती के षट् खण्ड का राज्य छूट जाने पर भी उसे इतनी पीड़ा होती नहीं होगी। इस लिये अन्य शान्ति के उपासकों की पीड़ा भी उसके लिये असह्य है। “अरे ! इतनी दुर्लभ वस्तु को, अत्यन्त सौभाग्य वश प्राप्त करके भी, यह प्राणी, इन कुछ बाह्य बाधाओं के कारण छोड़ने को तैयार हो गया है। नहीं, नहीं, ऐसा नहीं हो सकता ? मेरे होते हुए यदि वह शान्ति की रक्षा न कर सका, तो मेरा जीवन निरर्थक है।” तथा इसी प्रकार के अन्य अनेकों विचार स्वतः अन्तर में उठ कर उसे बेचैन बना देते हैं। और उसे उस जीव की यथा योग्य रक्षा करने के लिए बाध्य कर देते हैं। चाहे इस प्रयोग में उसे कुछ हानि ही क्यों न उठानी पड़े। यदि आर्थिक परिस्थिति के कारण वह मार्ग से विचलित हो रहा है, तो धन द्वारा या उसके योग्य अन्य कोई काम देने के द्वारा उसे पुनः वहां स्थित करता है। यदि शारीरिक रोग के कारण वह मार्ग से विचलित हो रहा है, तो योग्य औषधि व शारीरिक सेवा के द्वारा उसे पुनः वहां स्थित करता है। यदि किसी के उपदेशादि या कुसंगति के कारण मार्ग से च्युत हो रहा है, तो योग्य उपदेशादि के द्वारा उसे पुनः वहां स्थित करने का प्रयत्न करता है। तथा अन्य भी किन्हीं कारणों वश यदि वह ऐसा कर रहा है तो जिस किस प्रकार यथा योग्य सेवा करने को हर समय उद्यत रहता है। याद होगी आपको वारिषेण ऋषि की कथा। अपने शिष्य पुष्पदाल को मार्ग पर स्थित करने के लिये अयोग्य कार्य करने से भी वह न डरा। यह जानते हुये भी कि इस कार्य से लोक में मेरी निन्दा हो जायेगी, वह उसे अपने महल में ले गया, और अपनी सर्व सुन्दर रानियों को पूरा शृङ्गार करके सामने आने की आज्ञा दी। इस सर्व कार्य में उसका अभिप्राय खोटा नहीं था। केवल पुष्पदाल के मन की शान्ति निकालना था। बस इस स्वाभाविक गुण का नाम ही स्थिति करण है।

हमारी प्रवृत्ति बिल्कुल इसके विपरीत है ? किसी साधक के जीवन में किञ्चित् दोष लगा, कि कारों और से घुतकारें आनी प्रारम्भ हुई। भगवन् ! रोकिये इस प्रवृत्ति को। कषाय की शक्ति विचित्र है। बड़े बड़े नीचे गिरते देखे गये हैं। गिरते को गिराने का प्रयत्न न कीजिये। जिस किस प्रकार भी उसे उठाने का प्रयास कीजिये। उसे घुतकारिये नहीं बल्कि पुचकारिये। बिल्कुल उसी प्रकार जिस प्रकार कि चलना सीखने वाले अपने बालक को आप पुचकारते हैं, जब कि वह चलता २ गिर जाता है।

८ वात्सल्य शान्ति की उपासना से उसके अन्दर एक यह गुण भी प्रगट हो जाता है, कि जहां भी किसी अन्य अपनी बिरादरी के व्यक्ति को देखा, अर्थात् किसी भी अन्य शान्ति के पथिक को देखा कि उसके हृदय में एक अनौखा सा उल्लास उत्पन्न हुआ। जिसका कारण कि स्वयं वह भी नहीं जानता। क्योंकि ऐसा स्वभाव ही है। किसी दूर देश में आपके नगर का कोई साधारण सा व्यक्ति मिल जाये, तो मिलने व बोलने को जी करता है उससे। आका यह गुण नगर वात्सल्य है, और इसी प्रकार उसका वह गुण शान्ति पथ वात्सल्य है, जिसके कारण एक प्रमोद उमड़ आता है उसके हृदय में। "इसे मैं सर पर बैठा लूँ, या क्या करदूँ" ऐसा किकर्तव्य विमूढ़ सा उसकी ओर आकर्षित हो अन्दर ही अन्दर फूल उठता है। क्यों न फूले ? अपनी शान्ति का स्वाद लेते समय भी तो यही हालत होती है-उसकी। उसके इस स्वाभाविक गुण का नाम है वात्सल्य।

उसकी देखम देखी कृत्रिम रूप से भले कोई वात्सल्य या प्रेम प्रगट करना चाहे, परन्तु जब तक उस जीव में शान्ति के दर्शन होते नहीं, तब तक उसकी कृत्रिमता का भान साक्षात् अन्तरंग में होता रहता है। ऐसे कृत्रिम वात्सल्य का नाम वात्सल्य नहीं है।

९ प्रभावना शान्ति के प्रास्वादन से प्रभावित होकर, उसका जीवन बराबर उसकी ओर बढ़ता जाता है। किसी ऐसे सांचे में ढलता जाता है, कि जिसे देख कर लोगों को आश्चर्य होता है। कुटुम्बादि व धनादि की तो बात दूर रही, शरीर पर से भी उपेक्षा होती चली जाती है। विरक्तता बढ़ती जाती है। साम्यता व सरलता आती जाती है। द्वेषादि का पता नहीं पाता। सबके प्रति कल्याण की भावना जागृत हो जाती है। ऊपर बताये हुए सात महान गुण तथा इनके अतिरिक्त अनेकों अन्य गुण प्रगट हो जाते हैं। जीवन अलौकिक बन जाता है, ऐसा कि उन्हें देख कर अन्य जीव भी आकर्षित हुये बिना न रह सके, प्रभावित हुये बिना न रह सके। यह है उसका प्रभावना गुण।

"सर्व जीवों का कल्याण हो। किसी प्रकार शान्ति के प्रति उन्हें भी बहुमान हो", ऐसी शुभाकांक्षा को लेकर वह बाहर में भी अनेक प्रकार के उत्सव व शान्ति के प्रदर्शन करता है। ताकि सर्व साधारण जन उसे देख कर कुछ प्रभावित हों। और हृदय में शान्ति के लिए कोई जिज्ञासा उत्पन्न करें। उसकी देखा देखी लौकिक जीवों द्वारा उत्सव आदि मनाये जाते हैं। उसका नाम प्रभावना गुण नहीं है। क्योंकि उनकी उन क्रियाओं में से केवल साम्प्रदायिकता भांक रही है शान्ति नहीं।

१० प्रशम शान्ति में स्नान करते रहने के कारण उसके जीवन में इतनी सरलता व साम्यता आ जाती है, कि क्रोधादि की तीव्रता तो दूर रही, लौकिक स्वार्थ का भी अभाव हो जाता है। उसके रोम रोम में शान्ति खेलने लगती है। सबकी पीड़ा को अपनी पीड़ा समझने लगता है। उसको देख कर दूसरों को भी कुछ शान्ति प्रतीत होती है। ऐसा उसका प्रशम गुण है।

११ सन्न वाह्य विषय भोगों में अब उसे रस नहीं आता। शान्ति के सामने इनका क्या मूल्य ? हलवा मांझ खाने को मिले तो सूखी ज्वार को रोटी कौन खाये ? अतः भोग सामग्री से उसे स्वतः ही अन्तरङ्ग से कुछ उदासीनता सी हो जाती है। कृत्रिम रूप से देखम देखी इस सामग्री का त्याग करने

का नाम सच्ची उदासीनता नहीं है। उनका त्याग न करके भी गृहस्थ में रहते हुये ही, उसे इनमें पूर्व वस्त्र रस खाना बन्द हो जाता है ? ऐसा वैराग्य या संवेग उत्पन्न हो जाता है। तथा संसार के इस जंजाल से मानों अब उसे कंपकंपी सी छूटने लगती है। घर में संचित पदार्थों का ढेर देखकर उसका कलेजा हिलने लगता है। जिस कमरे को बड़ी रुचि पूर्वक उसने सजाया था, आज यानों वह उसे खाने को दीड़ रहा है। ऐसा संसार के प्रति उसे कुछ भय सा उत्पन्न हो जाता है। उसे ही निर्वेद गुण कहते हैं।

१२ अनुकम्पा दुःखी जीवों को देख कर स्वतः ही बिना किसी स्वार्थ के उसका कलेजा पसीज उठता है। “अरे ! यह भी तो शान्ति का पिण्ड है। उसे भूल कर बेचारा संतप्त है आज। अवश्य ही इसकी पीड़ा का निवारण होना चाहिये” इत्यादि अनेक प्रकार के विकल्प उठ खड़े होते हैं। और अपनी शक्ति अनुसार यथा योग्य रूप में, उसकी पीड़ा की निवृत्ति का उपाय करता है। ऐसा उसका स्वाभाविक करुणा व दया गुण है ?

१३ आस्तिक्य शान्ति का साक्षात् वेदन हो जाने पर, “अरे ! यह रहा मैं तो, अन्तरंग में प्रकाशमान। व्यर्थ ही ढूँडता फिरा इधर उधर”, ऐसा भाव प्रगट हो जाता है। उसके सम्बन्ध में अब उसे कोई शंका नहीं होती। चाहे कोई कितना भो कहे, वह दृढ़ रहता है। आँखों देखी बात को भी न अस्वीकार कर सकता है ? वस इसी प्रकार स्वयं अनुभव की हुई अपनी सत्ता के प्रति कौन संशय कर सकता है ? अपनी सत्ता का निर्णय हो जाने पर स्पष्टतया अन्य प्राणियों की सत्ता का निर्णय हो जाना स्वाभाविक ही है। क्योंकि उन सब में उसे अपना जातिपना दिखाई दे रहा है। अपने जातिपने से रहित अन्य जड़ या अचेतन पदार्थ की सत्ता का भी अनुभवात्मक व रहस्यात्मक निर्णय हो जाता है। समस्त विश्व की सत्ता का निर्णय ही उसका आस्तिक्य गुण है। ‘अस्ति’ शब्द का अर्थ है ‘होना’। होने पने के निर्णय को अर्थात् पदार्थों की सत्ता के निर्णय को आस्तिक्य कहते हैं। “जो वेदों को माने सो आस्तिक, जो न माने सो नास्तिक”, आस्तिक्य व नास्तिक्य की इस व्याख्या में साम्प्रदायिकता भांक भांक कर देख रही है। यह व्याख्या ठीक नहीं है। वस्तु की सत्ता को स्वीकार करे सो आस्तिक, इसकी सत्ता को स्वीकार न करे सो नास्तिक, ऐसी व्याख्या ही ठीक है।

परन्तु सुन सुना कर “मैं हूँ। जीव है। अजीव है। विश्व है” इत्यादि रूप स्वीकृति भी वास्तव में आस्तिक्य नहीं है। क्योंकि अनुभव के बिना, “मैं कौन व अन्य कौन ?” यह जान नहीं पड़ता। केवल अन्धों की भांति टटोल कर भले कहता रहूँ, कि यह जीव है, अजीव है इत्यादि।

१४ मैत्री सर्व विश्व के प्राणियों को शान्ति के निवास रूप में देखता है। उनमें अपनी जाति व बिरादरी को देखता है। उनके दोष अव्वल तो दीखते नहीं, और यदि दीख भी पावें तो उसे उनका रोग समझता है। इसीलिये बजाये द्वेष के करुणा करता है। सबसे प्रेम करता है। सबके कल्याण की भावना करता है। अपकारी का भी हित ही चाहता है। तथा उसे हित मार्ग पर लगाने का प्रयास भी करता है। छोटे बड़े सर्व जीवों में समानता देखता है। सब में उसे अपना ही रूप अर्थात् एक चैतन्य ही दिखाई देता है। (देखो प्रवचन नं० ६ दिनांक ३-१०-७६ प्रकरण नं० २४) यह है उसका सर्व सत्त्व के प्रति मैत्री भाव।

१५ प्रमोद व प्रमोद गुण की बात सातवें गुण वात्सल्य के अन्तर्गत आ चुकी है। और कारुण्य की वा कारुण्य व ग्यारहवें गुण अनुकम्पा के अन्तर्गत कही जा चुकी है। माध्यस्थता की बात चौथे गुण माध्यस्थता अमूढ दृष्टि के अन्तर्गत कही जा चुकी है।

इन तथा अन्य अनेकों गुणों से बिभूषित वह शान्ति का उदासक आज कितना सौम्य हो चुका है ? कोटि जिह्वाओं से भो उसकी महिमा का गान कौन कर सकता है ? “धन्य है, वे महा भाग्य”, इसके अतिरिक्त शब्द ही नहीं है मेरे पास।

IX परिशिष्ट

५०

—: भोजन शुद्धि :—

(क) भोजन शुद्धि की सार्थकता—

१—भोजन का मन पर प्रभाव, २—तामसिक, राजसिक व सात्विक भोजन, ३—सात्विक भोजन में भी भक्ष्याभक्ष्य विवेक, ४—पाचन क्रियाओं की सार्थकता ।

(ख) भोजन शुद्धि व बैक्टेरिया विज्ञान—

५—बैक्टेरिया परिचय व उनकी जातियाँ, ६—पदार्थों में बैक्टेरिया का प्रवेश व उत्पत्ति क्रम, ७—उत्पत्ति मर्यादा काल, ८—बैक्टेरिया प्रवेश के द्वार, ९—बैक्टेरिया दूर करने का उपाय, १०—नवीन उत्पत्ति के प्रति रोक धाम, ११—स्थिति मर्यादा काल ।

(ग) भोजन शुद्धि व चौका विधान—

१२—मन वचन काय व आहार शुद्धि, १३—द्रव्य क्षेत्र काल भाव शुद्धि ।

(घ) भोजन शुद्धि में दूध दही को स्थान—

१४—दूध दही व घी की भक्ष्यता, १५—अखंडे व दूध में महान अन्तर ।

(क) भोजन शुद्धि की सार्थकता

१ भोजन का मन शान्ति अर्थात् आन्तरिक निर्मलता, स्वच्छता व सरलता की प्राप्ति की बात के अन्तर्गत पर प्रभाव संयम का प्रकरण पहले चल चुका है । जीवन की स्वच्छता का क्योंकि अन्तरंग व बहिरंग संयम से घनिष्ठ सम्बन्ध है इसीलिये यह विषय बहुत विस्तार के साथ बताया गया है । संयम ही वास्तव में शान्ति पथ पर चलने का अभ्यास है । इसके बिना केवल तत्व चर्चा करने व शास्त्राभ्यास कर केने से जीवन शान्त होता असम्भव है । जीवन को शांत करने के लिये उन सर्व व्यापारों से इसे रोकने की आवश्यकता है जो कि अत्यन्त तीव्र अशान्ति जनक विकल्पों की उत्पत्ति में कारण पड़ते हैं । इन्द्रिय संयम में इन्द्रियों को रोकने की अर्थात् उन पर नियंत्रण करने की बात कही । प्राण संयम में अपने आस पास रहने वाले अन्य छोटे व बड़े प्राणियों के प्रति अपना कर्तव्य व अकर्तव्य दर्शा कर विश्व

व्यापी अन्तर प्रेम को जागृत करने का प्रयत्न किया गया। और आज बात चलती है भोजन शुद्धि की। क्योंकि भोजन का हमारी मानसिक शुद्धि व अशुद्धि के साथ बहुत घनिष्ठ सम्बन्ध है। इसलिये संयम के अन्तर्गत यह एक प्रमुख विषय है।

अध्यात्म प्रमुखता के कारण वहाँ तो यह विषय लिया न जा सका। परन्तु इसको अत्यन्त आवश्यक समझ कर अब अन्त के इस परिशिष्ट में लेकर संयम के प्रकरण की पूर्णता करना याग्य है। यद्यपि वस्तु स्वतन्त्रता के अन्तर्गत इस बात पर बहुत अधिक जोर दिया गया है कि एक पदार्थ दूसरे पदार्थ का कुछ नहीं कर सकता, परन्तु इस सिद्धान्त के अनुकूल अपनी विचारणाओं को स्थिर करने के लिये तथा दूसरे पदार्थों के आश्रय से इसकी रक्षा करने के लिये, जब तक अत्यन्त उपेक्षित भाव को प्राप्ति होती नहीं, (अर्थात् इस निकृष्ट भूमिका की पर पदार्थों में रमी राग व विकल्पात्मक दशा में), यह अतीव आवश्यक है कि जीवन में किसी भी ऐसे पदार्थ का ग्रहण होने न दिया जाये जिसका कि मन पर खोटा प्रभाव पड़े।

क्योंकि मेरे साथ शरीर का और शरीर के साथ भोजन का घनिष्ठ सम्बन्ध है इसलिये भोजन का प्रभाव मन पर पड़े बिना नहीं रह सकता। भोजन से शरीर व हृदय का निर्माण होता है, इसलिये अशुद्ध आहार से निर्मित शरीर का अंग रूप अशुद्ध हृदय मन में अशुद्ध विचारों का निर्माण न करे यह असम्भव है। लोकोक्ति भी है कि, “जैसा खावे अन्न वैसा होवे मन, जैसा पीवे पानी वैसी बोले बानी।” तथा अनुभव में भी आता है कि मांस मदिरा आदि अत्यन्त हेय वस्तु को आहार रूप से ग्रहण करने वाले, शाकाहारियों की अपेक्षा, अधिक क्रूर व्यभिचारी व विलासी होते हैं।

२ तामसिक राजसिक भोजन को विचारों व जीवन पर प्रभाव डालने की अपेक्षा तीन कोटियों में विभाजित व सात्विक भोजन किया गया है—तामसिक, राजसिक व सात्विक, या कहिये निकृष्ट, मध्यम, व उत्तम। तामसिक भोजन शांति पथ की दृष्टि से अत्यन्त निकृष्ट है क्योंकि इससे प्रभावित हुआ मन अधिकाधिक निर्विवेक व कर्तव्य शून्य होता चला जाता है। तामसिक वृत्ति वाले व्यक्ति अपने लिये ही नहीं बल्कि अपने पड़ोसियों के लिए भी दुःखों का व भय का कारण बने रहते हैं, क्योंकि उनकी आन्तरिक वृत्ति का भुकाव प्रमुखतः अपराधों, हत्याओं, अन्य जीवों के प्राण शोषण, व व्यभिचार की ओर अधिक रहा करती है। राजसिक भोजन का प्रभाव व्यक्ति को विलासिता के वेग में बहा ले जाता है। इन्द्रियों का पोषण करना ही उसके जीवन का लक्ष्य बन जाता है। सात्विक भोजन का प्रभाव ही जीवन में सरलता, सादगी, विवेक, कर्तव्य परायणता व सहिष्णुता उत्पन्न करने में समर्थ है।

तामसिक भोजन से तात्पर्य उस भोजन से है जो प्राण पीड़न के विवेक से रहित होकर निर्गल रूप से बनाया गया हो। जिसमें मांस, मदिरा, शहद, गूलर, फूल गोभी, आदि कुछ ऐसे पदार्थों का ग्रहण करने में आया हो जिनकी उत्पत्ति बड़े या छोटे प्राणियों के प्राणों (देखो प्राण संयम के अन्तर्गत हिंसा के १२६६० विकल्प) का अपहरण किये बिना नहीं होती। हीनाधिक रूप में ऐसे सर्व पदार्थ मन पर तामसिक प्रभाव डालते हैं। अर्थात् मन में अन्धकार उत्पन्न करते हैं, जिसके कारण से विवेक व कर्तव्य दिखाई ही नहीं देता। शांति प्राप्ति का तो वहाँ प्रश्न ही नहीं।

राजसिक भोजन से तात्पर्य उस भोजन से है जो इन्द्रियों का पोषण और विभासिता अर्थात् स्वाद दृष्टि मात्र से बनाया गया हो। आज के युग में इसका बहुत अधिक प्रचार हो गया है। होटलों व खोचे वालों की भरमार वास्तव में मानव की इस राजसिक वृत्ति का ही फल है। अधिक चटपटे, घी में तलकर अधिकाधिक स्वाद बना दिये गये, तथा एक ही पदार्थ में अनेक ढङ्गों से अनेकों स्वादों का निर्माण करके ग्रहण किये गये, या यों कहिये कि ३६ प्रकार के व्यञ्जन या भोजन की किस्में (Varieties) अथवा पौष्टिक व रसीले पदार्थ सब राजसिक भोजन में गभित हैं। ऐसा भोजन करने से व्यक्ति जिह्वा का दास बने बिना नहीं रह सकता और इसलिये शान्ति पथ के विवेक से वह कोसों दूर चला जाता है।

सात्विक भोजन से तात्पर्य उस भोजन से है जिसमें ऐसी ही वस्तुओं का ग्रहण हो जिन की प्राप्ति के लिये स्थूल हिंसा न करनी पड़े। अर्थात् अन्न, दूध, दही, घी, खांड व ऐसी वनस्पतियां जिनमें त्रस जीव अर्थात् उड़ने व चलने फिरने वाले जीव न पाये जाते हों। ऐसा भोजन ग्रहण करने से जीवन में विवेक, सादगी, व दया आदि के परिणाम सुरक्षित रहते हैं।

यहां इतना जानना आवश्यक है कि उपरोक्त सात्विक पदार्थ ही तामसिक या राजसिक की कोटि में चले जाते हैं, यदि इनको ही अधिक मात्रा में प्रयोग किया जावे तो। पूरी भूख से कुछ कम खाने पर अन्न सात्विक है और भूख से अधिक खाने पर तामसिक, क्योंकि तब वही प्रमाद व निद्रा का कारण बन बैठता है। एक सीमा तक घी का प्रयोग सात्विक है पर उससे अधिक प्रयोग तामसिक या राजसिक हो जाता है। एक स्वस्थ व्यक्ति के लिये-आधा पाव घी प्रति दिन युक्त है। पर जिह्वा के स्वाद के लिये अधिक तले हुये पदार्थ जैसे पूड़ी, कचौड़ी, पकौड़ी, शीरा (हल्वा) या अन्य मिष्ठान्न आदि राजसिक हो जाते हैं, क्योंकि उनमें घी का प्रयोग सीमा से अधिक होता है, तथा वे जिह्वा इन्द्रिय को स्वाद के प्रति लालायित करते हैं। दूध में घी डाल कर पीना तामसिक हो जाता है, क्योंकि ऐसा करने से ब्रह्मचर्य में बाधा पड़ती है। तथा अन्य भी यथा योग्य रीति से समझ लेना। यहाँ तो संक्षेप में ही कथन किया जाना सम्भव है।

यद्यपि सात्विक दृष्टि से भोजन से मन में विचार नहीं आना चाहिये, परन्तु अनुभव करने पर वह आता हुआ अवश्य प्रतीत होता है। इसलिये शान्ति के उपासक को अपने परिणामों की सुरक्षा के लिये भोजन सम्बन्धी विवेक रखते हुये सात्विक ही भोजन करना इष्ट है। तामसिक व राजसिक नहीं।

१ सात्विक भोजन में भी भक्ष्याभक्ष्य विवेक
जैसा कि शान्ति पथ में वृद्धि करने के क्रम में ऊपर ऊपर जाने पर अधिक अधिक उज्ज्वलता प्रगट होती है उसी प्रकार अधिक अधिक भोजन ग्रहण सम्बन्धी विवेक भी होता जाता है। शान्ति पथ की पहली सूक्तियों में सात्विक का उपरोक्त लक्षण ही संतोष जनक रहता है पर आगे आगे जाने पर उसमें भी अधिक स्वच्छता लाने का विवेक जागृत हो जाता है। अर्थात् उपरोक्त पदार्थों को भी दो भागों में विभाजित कर लिया जाता है, एक वह जिसमें बहुत अधिक अर्थात् असंख्य (Countless) सूक्ष्म जीव राशि पाई जाती है और एक वह जिसमें कम अर्थात् संख्यात (Countable) तक ही पाई जाती है। यहाँ सूक्ष्म जीव से तात्पर्य उन जीवों से है

जो साधारण रूप में नेत्र गोचर नहीं होते पर सूक्ष्म निरीक्षण यंत्र (Microscope) से स्पष्ट दिखाई देते हैं। इस प्रकार के प्राणी आज की परिभाषा में बैक्टेरिया कहलाते हैं। यह प्रमुखतः स्थावर होते हैं।

यह बैक्टेरिया हर पदार्थ में—वह दूध हो कि दही, घी हो कि मक्खन, फल हो कि फूल पत्ते, यहाँ तक कि जल में भी हीनाधिक रूप में पाये अवश्य जाते हैं। यह जड़ नहीं होते बल्कि प्राण धारी होते हैं। जीव हिंसा की दृष्टि से—अथवा शारीरिक स्वास्थ्य की रक्षा की दृष्टि से—तथा तामसिक व सात्विक की दृष्टि से असंख्य जीव राशि वाले बनस्पतियाँ या अन्य दूध घी आदि पदार्थ त्याज्य हो जाते हैं और संख्य जीव राशि वाले ग्राह्य। यहाँ यह प्रश्न नहीं करना चाहिये कि यह संख्य राशि वाले पदार्थ भी तो जीव हिंसा के कारण त्याज्य ही होने चाहिये। क्योंकि यद्यपि पूर्णता की दृष्टि से तो वे अवश्य त्याज्य ही होते हैं, परन्तु फिर भी वर्तमान में उनका सर्वथा त्याग करने पर जगत में कोई भी खाद्य पदार्थ न रह जावेगा। तब शरीर की स्थिति कैसी रहेगी और शरीर की स्थिति के प्रभाव में शान्ति पथ की साधना भी कैसे सम्भव हो सकेगी। अतः वर्तमान की हीन शक्ति वाली दशा में साधक को सर्व पदार्थों को त्याग करके अपने को मृत्यु के हवाले करना योग्य नहीं है। “जहाँ सारा जाता देखिये तो आधा लीजिये बांट” इस लोकोक्ति के अनुसार अयोग्य व हिंसा युक्त होते हुए भी प्रयोजन वश अधिक हिंसा का त्याग करके अल्प हिंसा का ग्रहण कइ लेना नीति है। परन्तु अभिप्राय में यह अल्प हिंसा भी त्याज्य ही रहती है। इसी कारण आगे आगे की भूमिकाओं में ज्यों ज्यों शक्ति बढ़ती जाती है साधक इनका भी त्याग करता जाता है। यहाँ तक कि पूर्णता की प्राप्ति के पश्चात् उसे खाने पीने की ही आवश्यकता नहीं रहती।

यहाँ उस असंख्य जीव राशि वाले पदार्थों का कुछ परिचय दे देना युक्त है। प्रत्येक वह पदार्थ जो बासी हो जाने के कारण या अधिक पक जाने के कारण या गल सड़ जाने के कारण अपने प्राकृत स्वाद से चलित हो जाता है, उस कोटि में आ जाता है। भले ही पहले वह भक्ष्य हो पर अब अभक्ष्य है। ऐसे पदार्थों में बासी भोजन, अचार, मुरब्बे, खमीरे, चटनी, कांजी बड़े आदि या गली सड़ी बनस्पति तथा अन्य भी अनेकों वस्तुयें सम्मिलित हैं। बनस्पतियों में कुछ ऐसी बनस्पतियाँ जो पृथ्वी के अन्दर फलित होती हैं जैसे आलू, अरबी, गाजर, मूली आदि, अथवा बहुत कच्ची सब्जी जैसे कोपल या बहुत छोटे साईज की भिंडी, तोरी, ककड़ी, आदि या पृथ्वी और काठ को फोड़ कर निकलने वाली बनस्पति जैसे खूम्बी, सांप की छत्री आदि तथा अन्य भी अनेकों आगम कथित वस्तुयें इस कोटि में सम्मिलित हैं। शान्ति पथ गामी को इनके प्रति का विशेष परिज्ञान आगम से प्राप्त करके इनका त्याग कर देना योग्य है। यद्यपि पकाने या काटने छांटने से यह भी, अल्प संख्यक जीव राशि वाली बनस्पतियों वत्, प्रासुक हो जाती हैं, परन्तु इनको प्रासुक करने में अधिक हिंसा का प्रसंग आता है। तथा यह अन्तर में कुछ तामसिक वृत्ति की उत्पत्ति का कारण बनती हैं। इसलिये किसी प्रकार भी इनका प्रयोग करना योग्य नहीं है।

४ पाचन क्रियाओं रहे सहे भक्ष्य सात्विक पदार्थ भी कच्चे रूप में खाये नहीं जाते, इसलिये उनको पकाने की सार्थकता की आवश्यकता पड़ती है। दूध में से घी आदि निकालने की आवश्यकता पड़ती है। तथा अन्य भी खाना पकाने सम्बन्धी अनेकों आरम्भ करने पड़ते हैं। इसलिये भोजन शुद्धि के प्रकरण में केवल पदार्थों में भक्ष्याभक्ष्य विवेक उत्पन्न कर लेना ही पर्याप्त नहीं है बल्कि भोजन पकाने के आरम्भ

सम्बन्धी भी कुछ विवेक होना अत्यन्त आवश्यक है। क्योंकि ऐसा न होने पर सात्विक पदार्थ भी कदाचित् अपने प्रभाव वश राजसिक व तामसिक बन सकते हैं। तथा अल्प संख्यक जीव राशि वाले भक्ष्य पदार्थ भी अभक्ष्य बन सकते हैं।

वास्तव में भोजन शुद्धि का यह प्रकरण खाना बनाने के सम्बन्ध में कुछ विवेक उत्पन्न कराने के लिये ही ग्रहण करने में आया है। शान्ति पथ का यह प्रमुख अंग है। इसलिये इसके सम्बन्ध में ध्यान पूर्वक विज्ञान प्राप्त करने का प्रयत्न करें। यद्यपि आप लोगों में से अनेकों ने कुछ व्रतादि या आचाराचार रूप प्रतिमा आदि ग्रहण की हुई हैं, तथा आप में से अनेकों को त्यागी जनों व साधुओं के लिये विशेषतः शुद्ध भोजन बना कर देने का अभ्यास भी है, जिस के आधार पर सम्भवतः आप को यह संतोष हो गया हो कि हम तो शुद्ध भोजन बनाने की विधि से परिचित हैं, पर वास्तव में ऐसा नहीं है। जब तक उन उन क्रियाओं की सार्थकता वैज्ञानिक रूप से समझ में नहीं बैठ जाती, तब तक भले आप रुढ़ि वश वे सब क्रियायें करते हों जो भोजन शुद्धि के सम्बन्ध में की जानी आवश्यक हैं, तथा अपनी ओर से पूरा पूरा विवेक रख कर भी भोजन बनाते हो, पर फिर भी आप वास्तव में भोजन शुद्ध न बना सकेंगे और वह भ्रम वश शुद्ध समझा जाने वाला भोजन सम्भवतः और अधिक अशुद्ध बन जाये तो भी कोई आश्चर्य नहीं।

भोजन शुद्धि का ग्रहण रुढ़ि वश अपनाया गया हो ऐसा भी नहीं है, बल्कि इसमें कुछ सार्थकता है। इस विषय में देखी जाने वाली जो व्यक्तिगत छूआ छूत आज दृष्टिगत हो रही है वह भी सार्थक है। इसलिये आप लोगों में से वे व्यक्ति भी जो कि इस सर्व भोजन सम्बन्धी आडम्बर को निस्सार सा समझ कर इससे बिल्कुल उपेक्षित होते जा रहे हैं, इस विषय को सुनकर अपना भ्रम दूर करने का प्रयत्न करें। यह विश्वास दिला सकता है कि युक्ति पूर्वक आधुनिक विज्ञान व डाक्टरों के मतों के आधार पर समझाया जाने वाला यह विषय आप को बहुत रोचक व सार्थक ही प्रतीत होगा।

(ख) भोजन शुद्धि व बैक्टेरिया विज्ञान

१ बैक्टेरिया परिचय अन्तर शुद्धि की प्रगटता से अन्तर शान्ति में निवास करने वाले हे गुरु देव ! मेरे जीवन व उनकी जातियाँ में शुद्धि का संचार करें । अन्तर शुद्धि के लिये बाह्य शुद्धि और विशेषतः भोजन शुद्धि अत्यन्त आवश्यक है । कल के प्रकरण में ग्राह्य और अग्राह्य पदार्थों का निरूपण कर चुकने के पश्चात्, भोजन पकाने में क्या क्या सावधानी रखी जानी योग्य है, और क्यों, ऐसा विवेक उत्पन्न कराना भी आवश्यक है । इस प्रकरण को रूढ़ि के रूप में तो आप में से अनेकों जानते व प्रयोग में लाते हैं । आप में से बहुत सी स्त्रियाँ त्यागियों व मुनियों के लिये चौका लगाने में अभ्यस्त हैं पर वास्तविकता से अनभिज्ञ वे सब ही वास्तव में शुद्ध भोजन बना नहीं पातीं । सो कैसे, वही बात मैं आधुनिक सूक्ष्म जन्तु विज्ञान (Microbiology) को आधार बना कर समझाने का प्रयत्न करूँगा, जिससे कि उन लोगों का विभ्रम भी दूर हो जाये जो कि इस भोजन शुद्धि के विषय को केवल रूढ़ि समझ कर इसे उपेक्षित दृष्टि से देखते हैं ।

भोजन शुद्धि का प्रयोजन उन सूक्ष्म जीवों से भोजन की रक्षा करने का है, जिन्हें आज का विज्ञान बैक्टेरिया नाम से पुकारता है । बैक्टेरिया से भोजन की रक्षा करना तीन दृष्टियों से उपयोगी है—

- (१) अहिंसा की दृष्टि से ।
- (२) शारीरिक स्वास्थ्य की दृष्टि से ।
- (३) साधना की दृष्टि से ; अर्थात् अपने परिणामों की रक्षा की दृष्टि से ।

यद्यपि डाक्टर लोग स्वास्थ्य की दृष्टि से ही बैक्टेरिया व उन से बचने का उपाय बताते हैं पर हम उसी सिद्धान्त को साधना की दृष्टि से ग्रहण करते हैं, जिसमें स्वास्थ्य की रक्षा तो स्वतः एव हो जाती है । यही कारण है कि एक सच्चे त्यागी अर्थात् शुद्ध भोजी को रोग या तो आते नहीं और आते हैं तो बहुत कम ।

बैक्टेरिया उस सूक्ष्म प्राणी को कहते हैं जो प्रायः सूक्ष्म निरीक्षण यंत्र से ही देखा जाना सम्भव है आंखों से नहीं । यह कई जाति के होते हैं । इनकी जातियों का निर्णय इनके भिन्न भिन्न कार्य पर से किया जाता है, क्योंकि जो कार्य एक जाति का बैक्टेरिया कर सकता है वह दूसरा नहीं कर सकता ।

कुछ बैक्टेरिया तो ऐसे हैं कि जो यदि दूध में उत्पन्न हो जायें तो दूध की दही बन जाती है । उनको अपनी भाषा में दही के बैक्टेरिया कह लीजिये । इसी प्रकार दही, पनीर, क्रीम, मक्खन, खमीर, मद्य (शराब) आदि पदार्थ विशेषों के भिन्न भिन्न जाति के बैक्टेरिया समझने । वैज्ञानिक लोगों ने इनके भिन्न भिन्न नाम भी रखे हैं पर यहाँ उन नामों से प्रयोजन नहीं है, यह मुख्यतः स्थावर होते हैं ।

कुछ बैक्टेरिया पदार्थ में उत्पन्न होकर उसे खट्टा बना देते हैं, कुछ दुर्गन्धित बना देते हैं, कुछ उसे नीला, हरा, या ब्राउन रंग का बना देते हैं, कुछ उस पर फूँट पैदा कर देते हैं, और इसी प्रकार अन्य भी अनेकों बातें जो नित्य ही भोजन सम्बन्धी पदार्थों में देखने को मिलती हैं। इस पर से यह बात समझ लेना चाहिये कि भोज्य पदार्थ में जो कुछ भी रूप रस व रस आदि से विलित पक्का होता हुआ दिखाई देता है वह सब सूक्ष्म जीवों अर्थात् बैक्टेरिया की उपज का ही प्रताप है। अतः ऐसा विलित प्रत्येक पदार्थ अहिंसा, स्वास्थ्य व साधना तीनों दृष्टियों से अशुभ हो जाता है।

उपरोक्त जातियों में से कुछ बैक्टेरिया तो मानवी स्वाध (अर्थात् स्वाद, या प्रयोजन विशेष) वश इष्ट हैं और कुछ अनिष्ट। स्वास्थ्य को हानि प्रद सर्व बैक्टेरिया अनिष्ट गिनने में आते हैं, और दही व पनीर आदि के बैक्टेरिया इष्ट माने जाते हैं, क्योंकि यह पदार्थ में कुछ इष्ट स्वाद व गन्ध विशेष उत्पन्न कर देते हैं और स्वास्थ्य को हानि नहीं पहुँचाते। डाक्टरी दृष्टि से भले ऐसा मान लें पर साधना की दृष्टि से तो बैक्टेरिया मात्र ही जीव हिंसा के भय से अनिष्ट हैं। फिर भी दो चार जाति के बैक्टेरिया तो इस मार्ग में भी इष्ट ही माने जाते हैं, जैसे कि मक्खन व दही के बैक्टेरिया। अनिष्ट भी इन जातियों के बैक्टेरिया को इष्ट मानने का एक प्रयोजन है, और वह है साधना में कुछ सहायता।


प्रयोग करके देखा गया है कि दूध व दही शरीर में चर्बी (Fat) के अंश की पूर्ति करने के लिये शाकाहारी को अत्यन्त आवश्यक है। इन पदार्थों का त्याग कुछ सीमित समय के लिये तो किया जा सकता है पर सदा के लिये नहीं। क्योंकि ऐसा करने पर शरीर स्थिर हो जाता है, उसकी स्फूर्ति जाती रहती है। फल स्वरूप मन भारी रहने लगता है, विचारणायें सो जाती हैं और एक जड़त्व से का भान होने लगता है, जिससे कि साधना करना असम्भव हो जाता है। बस इसीलिये अयोग्य भी इन पदार्थों का योगीजनों ने निषेध नहीं किया। फिर भी यदि किसी की शक्ति आज्ञा दे और उसकी साधना बाधित न हो तो यह वस्तुये त्याज्य ही हैं। “सारा जाता देखिये तो आधा लीजिये बांट” वाली लोकोक्ति के अनुसार ही इनकी इष्टता का अर्थ समझना, डाक्टरों वत् सर्वथा इष्टता बताने का प्रयोजन नहीं है। साधना की सिद्धि के अर्थ यह मात्र रिश्त देकर काम निकालने वत् है। अभ्यास बढ़ जाने पर साधक इन का त्याग कर देता है।

६ पदार्थों में किसी भी पदार्थ में बैक्टेरिया उस समय तक उत्पन्न नहीं हो सकता जब तक कि उसमें बैक्टेरिया का कोई एक या दो तीन भी बैक्टेरिया बीज रूप में प्रवेश न कर जायें या करा दिये जावें। प्रवेश व उत्पत्ति दही जमाने के लिये दूध में जामन (Adjunct) मिलाना वास्तव में उसमें दही के बैक्टेरिया का बीज रूप से प्रवेश कराना ही है। बस एक बार बीजारोपण हुआ नहीं कि इनकी सन्तान वृद्धि हुई नहीं। बैक्टेरिया सन्तान की उपज पदार्थ में एक से दो और दो से चार के क्रम से (अर्थात् Fiction Method से) होती है। प्रत्येक कुछ-कुछ मिनट के पश्चात् वे बराबर दुगने दुगने होते चले जाते हैं।

वस्तु में प्रवेश पाने के पश्चात् कुछ देर तक अर्थात् लगभग आध या पौन घण्टे तक तो उनकी उपज प्रारम्भ नहीं होती, जितने प्रवेश पा गये हैं उतने ही रहते हैं, परन्तु इस काल पश्चात् बड़े वेग के साथ इनकी उपज बराबर उत्तरोत्तर मिनटों में वृद्धि को पाती हुई लगभग ५ या ६ घण्टों में

की वृद्धि की चरम सीमा को स्पर्श करने लगती है। यहां पहुंच कर उपज में आगे वृद्धि होनी तो रुक जाती है। परन्तु जितनी उपज उत्तरोत्तर मिनटों में यहां अब हो रही है उतनी ही रफ्तार से बराबर आगे के ८ या दस घण्टों या एक दो दिन तक चलती रहती है। इतने काल पश्चात् उपज की रफ्तार घटने लगती है। और पांच या छः घण्टों तक उपज शून्य पर पहुँच जाती है, अर्थात् आगे उपज होनी अब बिल्कुल बन्द हो जाती है। परन्तु जितने उत्पन्न हो चुके हैं वे अब भी इसमें उस समय तक जीवित रहते हैं जब तक कि या तो इनकी आयु समाप्त न हो जाये और या किन्हीं बाह्य प्राकृतिक अथवा मनुष्य द्वारा प्रयोगों से यह दूर न कर दिये जायें।

बैक्टेरिया उत्पत्ति रेखा (GROWTH CURVE)



ऊपर दिखाई गई कर्व में नं० १ वह भाग है जिस समय में कि उपज प्रारम्भ ही नहीं हुई है। नं० २ उपज की उत्तरोत्तर अधिकाधिक वृद्धि को, नं० ३ उत्कृष्ट उपज के प्रवाह को, नं० ४ उपज की हानि को और नं० ५ नवीन उपज के अभाव को प्रदर्शित करते हैं।

७ उत्पत्ति मर्यादा भोजन शुद्धि के सम्बन्ध में बैक्टेरिया की उत्पत्ति क्रम का यह नं० १ वाला अर्थात् प्रथम काल आध या पौन घण्टा प्रयोजनीय है। उत्पत्ति क्रम का यह भाग नवीन उत्पत्ति से रहित होने के कारण वस्तुतः शुद्धि की मर्यादा काल (Time Limit) कहा जाता है। आगम में भोज्य पदार्थों की मर्यादा का कथन आता है। उससे तात्पर्य यही पहला कुछ समय है जिसे अन्तर्मुहूर्त या अधिक से अधिक ४८ मिनट स्वीकार किया गया है। हम भी आगे के प्रकरणों में इसे मर्यादा नाम से पुकारेंगे।

मर्यादा में रहते रहते ही वह पदार्थ भक्ष्य हैं। मर्यादा को उलंघन कर जाने पर बैक्टेरिया राशि अधिक उत्पन्न हो जाने के कारण पदार्थ अभक्ष्य की कोटि में चला जाता है। इसलिये इतने समय के अन्दर अन्दर ही किन्हीं भी योग्य बाह्य उपचार विशेषों के द्वारा (अर्थात् गर्म करके, उबाल कर या अन्य रीति से) पदार्थ में से बैक्टेरिया के बीज को यदि दूर कर दिया जावे तो आगे इसमें बैक्टेरिया की उत्पत्ति होनी सम्भव न हो सकेगी और पदार्थ की पवित्रता बनी रहेगी। यद्यपि बीज दूर करने की यह प्रक्रिया हिंसा जनक है तो भी आगे की अधिक हिंसा से बचने के लिये यह अल्प हिंसा प्राण्य है। प्राण्य

कहने का तात्पर्य वास्तव में ग्राह्य सिद्ध करना नहीं बल्कि बही "सारा जाता देखिये तो भावा लीजिये बांट" वाला सिद्धान्त है। साये बिना साधना सम्भव नहीं, और भोजन की प्राप्ति शत प्रतिशत अहिंसा के आधार पर हो नहीं सकती, इसलिए अधिक हिंसा का त्याग करा कर अल्प हिंसा को ग्राह्य बताया है।

भोजन शुद्धि में मर्यादा पर बहुत जोर दिया जाता है, क्योंकि इससे साधना व स्वास्थ्य की रक्षा होती है। इसीलिये जल व दूध को छान लेने व घनों से निकलने के पश्चात् यथा शक्ति तुरत ही अर्थात् अधिक से अधिक पौन घण्टे के अन्दर अन्दर गर्म करना या उबाल लेना बताया है, क्योंकि इतने समय तक तो केवल संख्यात (Countable) ही जीवों की हिंसा होती है, परन्तु इससे आगे जीव राशि बढ़ जाने के कारण उन को गर्म करने या उबालने से असंख्यात (Countless) जीवों के विनाश का प्रसंग आता है। गर्म क्यों किया जाता है इसका कारण आगे के प्रकरणों में आने वाला है जहाँ यह बताया जायगा कि गर्मों से बैक्टेरिया दूर हो जाता है।

८ बैक्टेरिया प्रवेश के द्वार
वनस्पति या दूध आदि किसी भी मूल पदार्थ में पहले ही से बैक्टेरिया विद्यमान हों ऐसा तत्त्वतः नहीं होता। परन्तु प्रायः पूर्ण पवित्रता सम्भव न होने के कारण तथा वृक्ष, बेल, गाय, आदि के शरीरों में कोई रोग विशेष रहने के कारण उन से प्राप्त मूल पदार्थों में भी अत्यन्त अल्प मात्रा में बैक्टेरिया पहले से विद्यमान होते हैं, जो आगे की सन्तान वृद्धि के लिये बीज का काम कर सकते हैं। परन्तु अत्यन्त अल्प होने के कारण तथा उनसे बचा जाना अशक्य होने के कारण यहाँ उनका विचार प्रधान नहीं है। उन्हीं का विचार करना कार्यकारी है जिनसे बचने के लिये प्रयत्न किया जाना सम्भव हो। इसलिये यहाँ यह जानना इष्ट है कि पदार्थों में बैक्टेरिया कहां से व किस प्रकार प्रवेश पाता है।

बैक्टेरिया प्रवेश के प्रमुख द्वार ५ हैं—(१) वायु मण्डल, (२) वह कमरा या घर जहाँ कि खाद्य पदार्थ रखा है, (३) बर्तन, (४) वस्त्र, (५) शरीर। वायुमण्डल में सर्वत्र प्रायः बैक्टेरिया का निवास है, और गन्दे वायुमण्डल में वह बहुत अधिक रहते हैं। वायुमण्डल के बैक्टेरिया से पदार्थ की रक्षा करने के लिये यथा सम्भव वस्तु को ठक कर ही रखना चाहिये, उघड़ा हुआ नहीं। काटने छांटने से पहले छिलके वाली वनस्पति या सूखा अन्न भस्से खुला पड़ा रहे पर काटने छांटनेके पश्चात् नहीं। क्योंकि छिलके वाली वनस्पति या अन्न आदिक प्राकृतिक रूप से छिलके के अन्दर बन्द हैं। कमरे व घर की भूमि व दीवारों व छतों में वह बराबर उत्पन्न होते रहते हैं।

मुख्यतः गन्दी व छिद्र सहित (Porous) दीवारों में वे बहुत अधिक पाये जाते हैं। यहाँ गन्दे शब्द से तात्पर्य है घूल, धुआँ, गोबर व अन्य कोई मल सूत्रादि, तथा कोई भी दुर्गन्धित पदार्थों की सन्निकटता। इनकी सन्निकटता से वायुमण्डल दुर्गन्धित व गन्दा हो जाता है। क्योंकि यह गोबर आदि पदार्थ अनन्त बैक्टेरिया के पुञ्ज हैं। उनमें से निकल निकल कर वे बड़े वेग से वायुमण्डल में तथा दीवारों आदि के छिद्रों या बसामों (Pores) में प्रवेश माने व पकपने लगते हैं। दीवारें आदि जितनी घुरघुरी होंगी उतनी ही अधिक बैक्टेरिया राशि वहाँ अपने रहने का स्थान ढूँढ लेंगी। और जितनी

चिकनी होंगी उतनी ही कम राशि को स्थान मिल सकेगा। बहुत अधिक चिकनी व चमकदार दीवारों में बैक्टेरिया प्रवेश नहीं पा सकता क्योंकि उसमें छिद्र या मसाम नहीं होते।

बर्तनों में भी यदि कहीं मैल लगा रह जाये या यदि ठीक से न मांभा जाने के कारण उसमें चिकनाहट रह जाये तो वहां बैक्टेरिया की सन्तान वृद्धि को प्राप्त हो जाती है। जिस बर्तन में खड़े पड़े गये हों उस बर्तन में तो प्रायः करके बहुत अधिक बैक्टेरिया राशि पाई जाती है क्योंकि उन खड्डों में मैल एकत्रित हुए बिना नहीं रह सकता। उस मैल में स्वभावतः ही बैक्टेरिया उत्पन्न हो जाते हैं। क्योंकि वह मैल बैक्टेरिया का खाद्य है। चिकने, चमकदार, साफ व बिना खड्डों वाले बर्तनों में बैक्टेरिया उत्पन्न नहीं हो सकता। उनको यदि मांभ धो कर गीले रख दिये जायें तो उत्पन्न हो जाते हैं, परन्तु सूखों में बिल्कुल उत्पन्न नहीं होते।

बर्तनों को भांति वस्त्र व शरीर में भी समझना। मैले वस्त्र में या मैले शरीर में बहु बहुत वेग से पनप उठते हैं, साफ व सूखे वस्त्र में उनकी उत्पत्ति नहीं होती। परन्तु शरीर को तो पवित्र व साफ रखा जाना असंभव है क्योंकि इसमें से हर समय पसेव आदि रिसते रहते हैं, जिनमें बराबर बैक्टेरिया जन्म पाते रहते हैं। परन्तु वस्त्र के द्वारा उनकी किञ्चित् रोक थाम हो जाती है। इसलिये किसी भी पदार्थ को बिना अच्छी तरह हाथ धोये छूना योग्य नहीं।

इन पांचों पदार्थों के निकट सम्पर्क में आने पर खाद्य पदार्थ में बैक्टेरिया प्रवेश पा जाता है और वहां उसकी सन्तानोत्पत्ति बड़े वेग से वृद्धि पाने लगती है। इसलिये ऐसे पदार्थों से छूआ हुआ खाद्य पदार्थ अपवित्र माना जाता है। यहाँ तक कि स्वच्छ वस्त्र, स्वच्छ शरीर व स्वच्छ बर्तन भी यदि ऐसे गन्दे पांचों पदार्थों में से किसी से छू जाये तो उनमें भी तुरत बैक्टेरिया प्रवेश पा जाता है। जिसके कारण स्वच्छ भी वे अस्वच्छ व अपवित्र हो जाते हैं।

इसी कारण वश वस्त्र व शरीर शुद्धि में छूआ छूत का बहुत विचार रखा जाना योग्य है। वस्त्र व शरीर को धो लेना ही पर्याप्त नहीं है बल्कि धुलने के पश्चात् उनकी अन्य अपवित्र व गन्दी वस्तुओं तथा अन्य व्यक्तियों के वस्त्रों व शरीरों के स्पर्श से रक्षा करना भी अत्यन्त आवश्यक है। वस्त्र आदि धोने का अर्थ यहाँ पानी में से निकाल कर सुखा देना मात्र नहीं है। वह तो केवल रूढ़ि है। अच्छी तरह से साबुन या सोडे आदि के प्रयोग द्वारा या उसे सोडे साबुन के पानी में पका कर या भाप (Steam) में पका कर उसका मैल निकाल कर उसे बिल्कुल सफेद कर लेना योग्य है। जो लोग साबुन आदि से वस्त्र को सफेद नहीं धोते वे वास्तव में शुद्ध भोजन न बना सकते हैं, और न खा सकते हैं। उनके वस्त्र व शरीर स्वयं जीव राशि के निवास स्थान बने रहते हैं, भले वह त्यागी हों कि ब्रह्मचारी। भले ही अपने को बहुत शुद्ध कहते व मानते हों पर सिद्धान्त का आधार किसी व्यक्ति विशेष की मान्यता नहीं, पर वस्तु स्वभाव है। गन्दे वस्त्रों में पवित्रता रहनी सम्भव नहीं।

वस्त्रों की इस छूआ छूत को सम्भवतः हम इतने अंश में न निभा सकें जितना कि विदेशी निभाते हैं। इसलिये इसे रूढ़ि न समझना। इसमें बहुत सार है। इसीलिये डाक्टर लोग आपरेशन रूम में तभी प्रवेश करते हैं जब कि भाप में पका (Sterilised) एक लम्बा कोट पहन लें ताकि सर्व अपवित्र

वस्त्र उसके नीचे छिप जायें और वहां से बैक्टेरिया निकल कर रोबी के घाब में प्रवेश न करने पावें। यहां तक कि मुंह व नाक के भागे भी एक स्वच्छ वस्त्र बांध लेते हैं। तथा साबुन से अच्छी तरह हाथ धो कर ही प्रवेश करते हैं। बिल्कुल इसी प्रकार विदेशों में प्रत्येक उस कारखाने में जहां कि भोज्य सामग्री तैयार की जाती है, जैसे कि डेयरी फार्म या बेकरो (डबल रोटी व बिस्कुट का कारखाना) में यह नियम बहुत दृढ़ता से पाला जाता है। कारखाने का कोई भी कर्मचारी उस कमरे में जहां कि पदार्थ बनता व रखा जाता है, भाप में पका लम्बा कोट पहन कर, मुंह व नाक के सामने वस्त्र बांध कर तथा साबुन से हाथ धो कर ही प्रवेश करता है, अन्यथा नहीं। इस नियम की उपेक्षा करना वहां एक दण्डनीय अपराध है। व्यक्तिगत भोजन शालाओं में भी गृह स्वामिनी या बावरची इसी प्रकार के लम्बे कोट का प्रयोग करते हैं। भाप में पकाने के साधन हम लोगों को उपलब्ध न होने के कारण साबुन से धुले वस्त्रों का प्रयोग करने में ही हमें सन्तोष करना पड़ता है। उत्तम तो भाप में पकाना ही है।

६ बैक्टेरिया दूर करने के उपाय यदि उपरोक्त पांच बातों के सम्बन्ध में सावधानी बर्ती जाये तो भोजन में बैक्टेरिया का प्रवेश होना रोका जा सकता है। परन्तु पदार्थ में पहले से विद्यमान बैक्टेरिया को दूर करना भी उसकी रक्षा के लिये अत्यन्त आवश्यक है, क्योंकि नवीन प्रवेश को रोक दिया जाने पर भी यदि ऐसा न करें तो पदार्थ में बैक्टेरिया की सन्तान वृद्धि रोक दी नहीं जा सकती। इसलिए बैक्टेरिया को दूर करने का उपाय भी यहां विचारनीय है। यद्यपि यह उपाय करना हिंसा में सम्मिलित होता है परन्तु पहले की भांति यहां भी अधिक हिंसा से बचने के लिये यह अल्प हिंसा कथन्चित इष्ट है।

कुछ बैक्टेरिया तो ऐसे हैं जो अल्प मात्र ही गर्मी को सहन कर सकते हैं। और कुछ ऐसे हैं जो बहुत अधिक भी गर्मी को सहन कर सकते हैं। कुछ ऐसे हैं जो बहुत अधिक गर्मी में उत्पन्न होते हैं। इसलिये एक समस्या है कि यदि पदार्थ को थोड़ा गर्म करते हैं तो सर्व बैक्टेरिया दूर नहीं होते। और यदि अधिक गर्म करते हैं तो नं० २ जाति के बैक्टेरिया उत्पन्न हो जाते हैं। इस समस्या को हल करने के लिये दो उपाय विज्ञान बताता है। एक तो यह है कि पदार्थों को कुछ सैकण्डों के लिये बहुत अधिक गर्म कर दिया जावे और एक यह है कि अधिक देर तक थोड़ा गर्म रखा जाये। मुख्यतः जल व दूध आदि तरल पदार्थों को यदि आध घण्टे तक ६३ डिग्री तापमान पर या ३ मिनट तक ८० डिग्री तापमान पर गर्म कर दिया जाये तो उसमें रहे बैक्टेरिया प्रायः दूर हो जाते हैं। इस प्रक्रिया का नाम पास्चुराइजेशन (Pasturisation) है। बड़ी बड़ी डेयरी फार्मों व अन्य कारखानों में तो मशीनों के द्वारा ठीक ठीक तापमान देने के साधन विद्यमान होने के कारण उनके लिये तो वह सम्भव है। पर एक भारतीय साधारण गृहस्थ के लिये यह सम्भव नहीं कि ठीक ठीक ही समय व तापमान दिया जा सके। शक्य कार्य ही किया जाना सम्भव है, इसलिए प्रायः दूध व जल को उबाल लिया जाना चाहिए। पर बराबर घण्टों तक उबलते रहने न दिया जाये, बल्कि दो या तीन उबाल आ चुकने पर अग्नि पर से हटाकर उन्हें ठण्डा करने को रख दिया जाना चाहिए, ताकि गर्मी वाले बैक्टेरिया उसमें उत्पन्न होने न पावें।

कम ताप मान पर उत्पन्न होने वाले नं० १ जाति के बैक्टेरिया से इसकी रक्षा करने के लिये आवश्यक है कि उस उबले हुये पदार्थ को शीघ्रातिशीघ्र ठण्डा कर दिया जाये। यदि रेफ्रिजरेटर (Refrigerator) उपलब्ध हो तो उसमें रख कर नहीं तो ठण्डे जल में रख कर जितनी जल्दी अधिक से अधिक ठण्डा किया जाना सम्भव हो, कर देना चाहिये। यदि उसे पास्चुराइजेशन के पश्चात् शीत

गृह (Cold Storage) में रख कर बहुत अधिक ठण्डा कर दिया जाये तो वह दूध बैक्टेरिया से सर्वथा मुक्त बना हुआ महीनों तक भी खराब नहीं हो सकता। बड़ी बड़ी डेयरी फार्मों में इसी प्रकार दूध को महीनों तक सुरक्षित रखा जाता है। इतने साधन हमारे पास नहीं हैं और न ही महीनों तक रखने की आवश्यकता है इसलिये उबाल कर शीघ्र यथा शक्ति ठण्डा करना भी पर्याप्त है। यदि ऐसा भी किया जाये तो भी गर्मियों के दिनों में २४ घण्टे दूध खट्टा नहीं हो सकता। दही जमाने के लिये भी यदि इस प्रक्रिया को अपनाया जाये तो गर्मियों के दिनों में भी दही बहुत मीठी व कड़ी जमती है। वह पानी नहीं छोड़ती तथा फटती नहीं।

परन्तु वह उबालने की क्रिया दुध व जल की प्राप्ति के पश्चात् शीघ्रातिशीघ्र (अधिक से अधिक पौन घण्टे की पूर्वोक्त मर्यादा काल के अन्दर अन्दर) करनी चाहिये। क्योंकि मर्यादा काल बीत जाने पर उन पदार्थों में बैक्टेरिया की सन्तान में वृद्धि होनी प्रारम्भ हो जाती है। अतः तब उबालने का कार्य करने में अधिक हिंसा का प्रसंग आता है।

१० नवीन उत्पत्ति बैक्टेरिया की उत्पत्ति के लिये चार बातों की आवश्यकता है। वायु, जल, आहार के प्रति रोक बाम (Neutrient) व तापमान। यदि इन चारों चीजों में से किसी एक का भी पदार्थ में अभाव कर दिया जाये तो बैक्टेरिया उत्पन्न नहीं हो सकता। यदि किसी पदार्थ को पूर्वोक्त प्रकार बैक्टेरिया रहित करके वायु रहित (Air-tight and Air-exhausted) डब्बों में सील बन्द कर दिया जाये (अर्थात् डब्बे का मुँह खाम कर दिया जाये ताकि उसमें वायु प्रवेश न कर सके) तो बैक्टेरिया की उत्पत्ति नहीं हो सकती। क्योंकि उपरोक्त चार बातों में से वहाँ हवा नहीं है। इसी कारण डब्बों में बन्द अनेकों विलायती पदार्थ व औषधियां बिना सड़े वर्षों तक ज्यों के त्यों बनी रहती हैं।

यदि किसी पदार्थ को धूप में पूर्णतः सुखा कर किसी ऐसे बन्द डब्बे में या शीशे के जार में रख दिया जाये जिसमें कि नमी प्रवेश न कर सके तो भी वह वस्तु वर्षों तक खराब होनी सम्भव नहीं, क्योंकि वहाँ चार चीजों में से जल या नमी नहीं है अतः बैक्टेरिया उत्पन्न नहीं हो सकता।

यदि किसी स्थान पर आहार के योग्य कोई पदार्थ न हो तो वहाँ बैक्टेरिया उत्पन्न नहीं हो सकता, क्योंकि चारों चीजों में से वहाँ आहार का अभाव है। इसी कारण मैले बर्तनों में व कपड़ों में ही बैक्टेरिया की उत्पत्ति सम्भव है, स्वच्छ व साफ में नहीं, क्योंकि तनिक सा भी मैल बैक्टेरिया के लिये पर्याप्त आहार है।

यदि किसी पदार्थ को अत्यन्त शीत में रखा जाये तो बैक्टेरिया की उत्पत्ति सम्भव नहीं, क्योंकि चार चीजों में से वहाँ योग्य तापमान का अभाव है। इसी कारण रेफ्रीजरेटर या शीत गृह (Cold Storage) में रखी हुई वनस्पति व अन्य पदार्थ वर्षों बिगड़ते नहीं।

बस अपने भोजन की रक्षा करने के लिये भी हम इस सिद्धान्त को काम में ला सकते हैं। भले ही हमारे पास पूर्ण साधन उपलब्ध न होने के कारण हम पदार्थ को पूर्णतः बैक्टेरिया की उपज से

सुरक्षित न रख सके पर यथा शक्ति हीनाधिक रूप में कुछ रखा अवश्य कर सकते हैं। उपरोक्त चार चीजों में से वायु, जल, व योग्य तापमान यह तीन चीजें तो सर्वत्र वायुमण्डल में विद्यमान हैं। पर आहार केवल खाद्य पदार्थों में ही है, अन्य पदार्थों में नहीं। इसलिये खाद्य पदार्थों में ही उनकी उत्पत्ति होती है, अन्यत्र नहीं। पर गन्दगी व मैल के कारण भूमि दीवारों व वस्त्रों आदि में भी उनकी उपज होती रहती है। इन पदार्थों में उनकी उपज यथा सम्भव रोकी जा सकती है, यदि स्वच्छता का विचार रखा जाये तो।

११ स्थिति मर्यादा काल खाद्य पदार्थों में भी गीले खाद्य पदार्थों, जैसे बनस्पति व पके हुए भोजन, में तो चारों चीजों की उपस्थिति होने के कारण उनकी उत्पत्ति सर्वथा रोकी नहीं जा सकती, परन्तु सूखे अन्न, खाण्ड, नमक, घी व तेल आदि में यदि नमी का प्रवेश न होने दिया जाये तो वहां उनकी उत्पत्ति रोकी जा सकती है। अन्नादिक को धूप में सुखा कर तथा घी, तेल आदि को उबाल कर नमी दूर की जा सकती है। परन्तु वायुमण्डल में से मुख्यतः वर्षा ऋतु में यह पदार्थ स्वतः नमी खींच लेते हैं। इसलिये सुखाने के पश्चात् इन्हें लोहे, धातु, या कांच आदि के बन्द बर्तनों में ही रखा जाना योग्य है। बोरी में या मिट्टी के बर्तनों में रखने से इनमें नमी का प्रवेश रोका नहीं जा सकता। ढब्बों के ढकने भी बहुत टाईट होने चाहिये। ढीले ढकनों में से नमी प्रवेश कर जाती है। ढकनों को उधाड़ा हुआ छोड़ना भी इस दिशा में अत्यन्त बाधक है।

पके हुए पदार्थों को यद्यपि बैक्टेरिया की उत्पत्ति से सर्वथा सुरक्षित तो नहीं रखा जा सकता पर यदि बाहर से बैक्टेरिया इसमें प्रवेश न होने दिया जाये तो बीजारोपण के अभाव के कारण इनको कुछ काल तक अवश्य बैक्टेरिया की उपज से रोका जा सकता है। वस्तुतः तो ऊपर कथित सर्व अन्न खाण्ड आदि पदार्थों में भी सर्वथा के लिये उनकी उपज को रोक दिया जावे, यह हमारे लिये शक्य नहीं है, क्योंकि वायु व नमी का सर्वथा अभाव करने या ढब्बों से खेंच लेने के साधन हमारे पास नहीं हैं। इसीलिए भोजन शुद्धि को बनाए रखने के लिए गुरुओं को अनुमान से काम लेना पड़ता है। भिन्न-भिन्न वस्तुओं में प्रायः कितने काल पश्चात् बैक्टेरिया उत्पत्ति प्रारम्भ हो जाती है, यह अनुमान करके गुरुओं ने पदार्थों का मर्यादा काल हमारे लिये सीमित कर दिया है। उस काल के पश्चात् बैक्टेरिया की उपज हो जाने के कारण वे भक्ष्य पदार्थ ही अभक्ष्य की कोटि में चले जाते हैं। इसको मर्यादा काल कहते हैं। जैसे आटे की मर्यादा सर्दी में ७ दिन, गर्मी में ५ दिन और वर्षा ऋतु में ३ दिन बताई है। इसी प्रकार खाण्ड की मर्यादा सर्दी में एक महीना, गर्मी में १५ दिन, वर्षा ऋतु में एक सप्ताह है। रोटी व पकी हुई दाल की मर्यादा ६ घण्टे, पकी हुई भाजी की मर्यादा १२ घण्टे, तले हुये पदार्थों की मर्यादा २४ घण्टे और इसी प्रकार अन्य सर्व पदार्थों की मर्यादा आगम में बताई है वहां से जान लेना। इतने काल के अन्दर ही यह पदार्थ सावधानी पूर्वक प्रयोग में लाये जाने चाहिये। इतने काल पश्चात् नहीं।

उपरोक्त मर्यादायें वास्तव में उस समय में स्थापित की गई हैं जब कि आज के जैसे साधन नहीं थे। आटा आदि पदार्थ मिट्टी के घड़े में रखे जाते थे, जिनमें से नमी प्रवेश कर जाती थी। पर आज उनकी अपेक्षा कुछ अच्छे साधन उपलब्ध हैं। इसलिये वस्तुतः वायु शून्य (Airtight) ढब्बों व कांच के बर्तनों में सूखे पदार्थों को रख कर और रेफ्रिजरेटर में पके हुए गीले भोजन को रख कर

अथवा वस्तुओं की उपरोक्त मर्यादा एक सीमा तक बढ़ाई जा सकती है, परन्तु प्रमाद व शिथिलता से अपनी रक्षा करने के लिये आगम कथित मर्यादाओं को स्वीकार किये रखना ही योग्य है। क्योंकि अधिक मर्यादा को तो कम करके ग्रहण करने में कोई दोष नहीं आता, परन्तु यदि कदाचित् अपने अनुमान से काम लेकर छदमस्थता के कारण यथार्थ मर्यादा से कुछ अधिक ग्रहण कर ली गई तो भोजन शुद्धि बनी न रह सकेगी, और एक महान दोष का प्रसंग आयेगा। अतः उपरोक्त आगम कथित मर्यादायें ही स्वीकारनीय हैं।

(ग) भोजन शुद्धि व चौका विधान

१२ मन वचन काय अत्यन्त पवित्र शान्ति का भोज करने के लिए बाह्य में भी शुद्ध ही भोजन का ग्रहण व आहार शुद्धि आवश्यक है। भोजन शुद्धि के सम्बन्ध में अनेकों बातें सिद्धान्त रूप से तो पहले प्रकरणों में समझा दी गई। आओ अब उनका प्रयोग अपनी चर्या में करके देखें। किस रूप में वह हमारी चर्या में हमको सहायता दे सकती हैं।

भोजन शुद्धि के सम्बन्ध में चार बातें मुख्यतः विचारनीय हैं। (१) मन शुद्धि, (२) वचन शुद्धि, (३) काय शुद्धि, (४) आहार शुद्धि। इन चार शुद्धियों को मुख से उच्चारण करना तो हम सब जानते हैं और किसी भी त्यागी या सन्यासी को भोजन कराते समय “मन शुद्धि, वचन शुद्धि, काय शुद्धि, आहार जल शुद्ध है। ग्रहण कीजिये।” इस प्रकार के मन्त्रोच्चारण करने की रूढ़ि को पूरा करना तो हम कभी भी भूलते नहीं, और वह अतिथि भी आपके यह शब्द सुन कर सन्तुष्ट हो जाता है। पर न तो आप और न वह यह जानने का प्रयत्न करते हैं कि यह मन्त्र वचनों तक ही समाप्त हो गया है, या चर्या में भी कुछ आया है। प्रभो ! कुछ विवेक धारण कीजिये। रूढ़ि मात्र कार्यकारी नहीं। जीवन के कल्याण का प्रश्न है मिट्टी का नहीं। शान्ति का सौदा करने चले हैं। पद पद पर बाधा हैं। सबसे सुरक्षित रहना है। अत्यन्त सावधानी की आवश्यकता है। यह चारों बातें वचनों तक ही सीमित नहीं रहनी चाहियें, बल्कि जीवन में उतरनी चाहिये। आओ इन चारों का अर्थ बतायें। उसे समझ कर चर्या में लाने का प्रयत्न करना।

मन शुद्धि कहना तभी सार्थक है जब कि आपके मन में उस अतिथि के प्रति भक्ति हो। आप दण्ड समझ कर भोजन न दे रहे हों, बल्कि अपना सौभाग्य समझ कर, अपने को धन्य मान कर दे रहे हों। यदि कदाचित् मन में ऐसा विचार आ जाये कि मैं इसको भोजन दे कर इस पर कोई एहसान कर रहा हूँ, या ऐसा विचार आ जाए कि किसी प्रकार यह बला थोड़ा घना खा कर जल्दी से टल जाए तो अच्छा, तो आपका मन शुद्ध नहीं है, अशुद्ध है। आपके मन को यह अशुद्धता वास्तव में भोजन में विष घोल देती है। उससे प्रभावित आपका भोजन शुद्ध नहीं अशुद्ध है। जैसे कि लोकोक्ति है कि “थाली परोसी पर उसमें थूक कर।”

वचन शुद्धि कहना तभी सार्थक है जब कि उस अतिथि के प्रति आपके मुख से अत्यन्त मिष्ट व भक्तिपूर्ण ही शब्द निकलें। आपकी भाषा से प्रेम टपकता हो, दण्ड या क्रोध नहीं। अतिथि के

प्रति ही नहीं बल्कि किसी भी अन्य घर वाले के प्रति या चौके में रहने वाले किसी भी व्यक्ति के प्रति मुँहसाहट के या उतावल के शब्द "जल्दी कर, जल्दी परीस, पानी ला" इत्यादि नहीं निकलने चाहिए। क्योंकि ऐसा करने से सम्भवतः घबरा कर उस व्यक्ति से कोई ऐसा कार्य जल्दी में बन बैठे जिससे कि प्रतिधि को भोजन छोड़ देना पड़े। धैर्य सन्तोष व शान्ति की अत्यन्त मन्द भाषा ही योग्य है। अन्यथा भोजन अशुद्ध हो जायेगा।

काय शुद्धि कहना भी तभी सार्थक है जब कि आपने शरीर को भली भाँति रगड़, धो व पोंछकर इस पर से मैल उतार कर इसे स्वच्छ व पवित्र कर लिया हो। इसमें कहीं भी किसी प्रकार की ग्लानि का भाव जैसे कोई घाव, फोड़ा, फुन्सी, मैल, मल, सूत्रादि का स्रवन विद्यमान न हो। इसके अतिरिक्त आपके शरीर पर नीचे के वस्त्र (Under Wear) या ऊपर के वस्त्र सब ही स्वच्छ व पवित्र हों। नीचे के वस्त्र (कच्छा बनियान आदि) तो मैले हों और ऊपर के (धोती आदि) स्वच्छ, ऐसा नहीं करना चाहिए। वस्त्र साबुन से धुले हुए बिल्कुल सफेद होने चाहिए। इसके अतिरिक्त चौके में घुसने से पहले पावों को बहुत अच्छी तरह ऐड़ी से पंजरे तक रगड़ कर काफी पानी में धो लेना चाहिए, ताकि पावों के तलबे पर कुछ भी लगा न रह जाये। पावों का तलबा अत्यन्त निकृष्ट स्थान है यह ध्यान रखना चाहिए। एक आध चुल्हू मात्र पावों के ऊपर डाल कर पावों धोने की रूढ़ि पूरी करना योग्य नहीं। चौके में प्रवेश करते ही पहले हाथों को अच्छी तरह रगड़ कर तीन बार धोना चाहिए। स्नान करने व स्वच्छ वस्त्र पहनने के पश्चात् यह सावधानी रखनी चाहिए कि आपका शरीर या आपका वस्त्र घर के किसी भी अन्य पदार्थ वस्त्र व दीवार व किवाड़ आदि से छूने न पाए। छूआ छूत के इस विवेक का प्रयोजन वास्तव में व्यक्तिगत घृणा नहीं बल्कि बैक्टेरिया के प्रति सुरक्षा का भाव है। यदि व्यक्तिगत घृणा को अवकाश दिया तो मन शुद्धि बाधित हो जाएगी, यह ध्यान रहे। इस प्रकार सारी बातें चर्या में आने पर ही काय शुद्धि कही जा सकती है, अन्यथा नहीं।

आहार शुद्धि के अन्तर्गत चार बातें आती हैं। आहार शुद्धि कहना तभी सार्थक है जब कि यह चार बातें पूर्ण रीतिया चर्या में आ चुकी हों। वह चार बातें हैं—(१) द्रव्य शुद्धि (२) क्षेत्र शुद्धि (३) काल शुद्धि (४) भाव शुद्धि। इन चारों की व्याख्या ही अब क्रम से की जाती है। धारण करने का प्रयत्न करना।

११ द्रव्य, क्षेत्र, काल व भाव शुद्धि द्रव्य शुद्धि का अर्थ है प्रत्येक उस पदार्थ की अर्थात् भोज्य पदार्थ की शुद्धि जो कि भोजन बनाने के लिये प्रयोग में आ रहे हों। मुख्यतः निम्न पदार्थों की शुद्धि द्रव्य शुद्धि में सम्मिलित है :—

१—अन्न शुद्धि। २—जल शुद्धि। ३—दुग्ध शुद्धि। ४—घृत व तेल शुद्धि। ५—साण्ड शुद्धि। ६—बनस्पति शुद्धि। ७—ईंधन शुद्धि।

अन्न शुद्धि में आते हैं गेहूँ, चावल, दाल मसाले व सूखे मेवा आदि। इन सर्व पदार्थों को भली भाँति सूर्य प्रकाश में बीन कर इनमें से निकली जीव राशि को सुरक्षित रूप से किसी कोने में क्षेपण करें, मार्ग में नहीं। मार्ग में ही उन्हें छोड़ देना महान अनर्थ है क्योंकि वहाँ वे बेचारे पावों के

नीचे आकर रोंदे जाते हैं। फिर इनको स्वच्छ जल में धो लें। ताकि इन पर लगा गोबर मल मूत्रादि का अश्व अथवा इनके ऊपर विद्यमान बैक्टेरिया को साफ किया जा सके। धोकर इन्हें धूप में सुखा लें। बिना धुले अन्न, मसाले आदि का प्रयोग योग्य नहीं है। चावल व दाल को हाथ की हाथ धोकर रांघा जाता है। इसलिये इनको पहले से धोकर सुखाने की आवश्यकता नहीं। गेहूँ आदि को सुख जाने के पश्चात् हाथ की चक्की में पीस लें। पीसने से पहले चक्की को अच्छी तरह भाड़ लें ताकि उसमें कोई सूक्ष्म जीव रहने न पावे। चक्की पोंछने के लिए तथा चक्की में से आटा निकालने के लिए जो कपड़े प्रयोग में लाये जावें वे धुले हुए स्वच्छ होने चाहिए, मैले नहीं। आटा सूर्य के प्रकाश में स्वच्छ वस्त्र पहन कर व हाथों को धो पोंछ कर पीसना चाहिए। पिसा हुआ आटा बन्द डब्बे में, यदि हो सके तो शीशे के जार में रखना चाहिये, ताकि बाहर की नमी को वह खेंचने न पावे। इसी प्रकार मसाले को भी धो सुखा कर सफाई से कूट पीस कर रख लेना चाहिए। नमक को भोजन बनाती समय हाथ की हाथ ही पीसना योग्य है, क्योंकि उसकी मर्यादा बहुत ही अल्प है। मेवा में मुनक्का आदि प्रयोग में लानी हैं तो सावधानी पूर्वक उसके बीज निकाल देने चाहिए, क्योंकि बीज को ग्रहण करने में कुछ दोष आता है। पदार्थ रखने के डब्बे ऐसे होने चाहिए जिसमें चींटी आदि का प्रवेश न हो सके। बिना धुले अन्न को भी शोध कर उसमें कोई ऐसा पदार्थ डाल कर रखना चाहिए जिससे कि आगे उसमें जीव राशि उत्पन्न न होने पावे। मिट्टी में पारा मिला कर उसका टिकिया बना लें और प्रत्येक छोटे बड़े डब्बों में यथा योग्य रूप से उन्हें डाल दें तो इस प्रयोजन की सिद्धि हो जाती है।

अब लीजिये जल शुद्धि। जल शुद्धि में दो बातें आती हैं। एक जल को छानना तथा दूसरी जल में से निकले जीवों की रक्षार्थ जिवानी करना। जल छानने में छलने सम्बन्धी विवेक अत्यन्त आवश्यक है। छलना १२ गिरह चौड़ा और १॥ (डेढ़) गज लम्बा होना चाहिये। ताकि दूहरा होकर वह १२ गिरह चौकोर बन जाये। छोटा सा कपड़े का कोई टुकड़ा छलना नहीं कहलाता। रुमाल या पहना हुआ कपड़ा धोती आदि छलने के रूप में प्रयोग नहीं करना चाहिये। छलना केवल जल छानने के काम के लिये अलग ही रखना चाहिये। यह मील के सूत का नहीं होना चाहिए। बल्कि हाथ के कते सूत का ही होना चाहिये। क्योंकि हाथ का कता सूत रूएं वाला होता है, मील का नहीं होता। छलना मोटे खदर का होना चाहिये, पतले कपड़े का नहीं। खादी भण्डार से इस प्रकार का हाथ का बुना मोटा खदर उलब्ध हो सकता है। छलना अत्यन्त स्वच्छ होना चाहिये, मैला नहीं और इसीलिये प्रत्येक तीसरे चौथे दिन उसको साबुन सोड़े से धोना आवश्यक है। छलने को जल छानने के पश्चात् तुरत ही सुखाना चाहिये। क्योंकि अधिक देर गीला रहने से उसमें बैक्टेरिया की उत्पत्ति हो जाती है। इसीलिए ऐसे गीले पड़े छलने में से छने हुए जल के ऊपर कुछ भाग से तैरते हुए देखे जाते हैं। कोर पान वाला कपड़ा छलने के रूप में या चौके के किसी भी काम में प्रयुक्त नहीं करना चाहिए। क्योंकि मील की कोर पान में चर्बी होने के कारण वह अत्यन्त अशुद्ध है। साधारण रीति से घर पर धोकर सन्तुष्ट नहीं होना चाहिये। धोबी के यहां दो भट्टियों पर जब तक वह न धुल जाए तब तक प्रयोग में लाने योग्य नहीं होता। धोबी का धुला प्रत्येक कपड़ा भी बिना अपने हाथ से घर पर धोए प्रयोग में लाना नहीं चाहिए। जिवानी करने में भी इतनी सावधानी अवश्य रखनी चाहिए कि जिवानी का पानी भूमि या कुएं की दीवार आदि पर न पड़े, बल्कि सीधा कुएं के पानी में पड़े।

दूध शुद्धि के सम्बन्ध में आवश्यक तो यह है कि पशु को सही प्रकार स्नान करके दुहना जाये ताकि उसके शरीर पर सड़ी घृत व गोबर आदि से निकलकर बैक्टेरिया दूध में प्रवेश न कर सकें। इसी प्रकार दुहने वाले को भी स्नान करके स्वच्छ वस्त्र पहन लेने चाहिये। बर्तन भी स्वच्छ मंदा हुआ होना चाहिये। दुहने से पहले हाथ व धन अच्छी तरह धो लेने चाहिये, ताकि बर्तन, कपड़े व हाथों से भी बैक्टेरिया का प्रवेश दूध में न हो सके। दूध निकालते ही बर्तन को अच्छी प्रकार ढक देना चाहिये, ताकि वायुमण्डल से भी बैक्टेरिया का प्रवेश न हो सके। यह सब बातें वास्तव में सही निभा सकना है जिसके अपने घर घर पशु हो। पर आज की विकट परिस्थिति में यह सब बातें पूर्णतः निभाई जानी असम्भव है। इसलिये जितनी अधिक से अधिक निभानी शक्य हों निभानी चाहिये। कम से कम बर्तन अवश्य अपना ही होना चाहिए क्योंकि बाजार वालों के बर्तन स्वच्छ मंदा हुए नहीं होते। आपने का बर्तन भी अपना ही होना चाहिये। दुहने वाले के हाथ व पशु के धन कम से कम अवश्य अपने छने हुए स्वच्छ पानी से धुलवा दिये जाने चाहिये। घर ला कर उसे अवश्य दूसरे बर्तन में स्थान देना चाहिए।

जल व दूध दोनों को जल्दी से जल्दी भाग पर रख देना चाहिए, ताकि उनमें रहे छोटे बहुत बैक्टेरिया भी दूर हो जायें, और उनमें उनकी सन्तान वृद्धि न होने पाए। यदि शाम तक रखना अभीष्ट है तो तीन बार उबाल दे कर दूध को अग्नि पर से उतार लेना चाहिए और जल्दी से जल्दी अधिक से अधिक ठण्डा करने का प्रयत्न करना चाहिए। यदि जल्दी ही प्रयोग में लाकर समाप्त कर देना हो तो ठण्डा करने की कोई आवश्यकता नहीं। भाग पर ही रखा रहे तब भी कोई हर्ज नहीं। जल के सम्बन्ध में तीन विकल्प हैं। यदि छः घण्टे के अन्दर अन्दर प्रयोग में लाकर समाप्त कर देना हो तो उसमें छानने के पश्चात् तुरत ही पिसी हुई लौंग हरडे या खीरा आदि अन्य कोई मसाला थोड़ा सा डाल देना चाहिए, ताकि जल का रङ्ग व गन्ध बदल जाए। मात्र २ या ४ साबुत लौंग डाल कर रुढ़ि पूरी करना योग्य नहीं। जल का रङ्ग व गन्ध न बदले तो छानने का कोई लाभ नहीं। यदि १२ घण्टे के अन्दर अन्दर प्रयोग में ले आना हो तो जल को इतना गर्म कर लेना चाहिए जिसमें कि हाथ दिया जा सके। बहुत कम गर्म करके सन्तोष नहीं पाना चाहिए। यदि २४ घण्टे में काम में लाना हो तो उसे भाव उबाल गर्म करना चाहिए। पीने का पानी उबाल कर ही प्रयोग में लाना योग्य है, क्योंकि खाना बनाने व भाजी आदि में डाला गया पानी तो खाना बनाने में उबल ही जाता है। पर पीने में कच्चा पानी स्वास्थ्य को कुछ बाधा पहुँचा सकता है। उबले हुए पानी में से सर्व रोग दूर हो जाते हैं। दूध या जल को गर्म करने के लिए ४८ मिनट की प्रतीक्षा नहीं करनी चाहिए बल्कि जितनी जल्दी हो सके गर्म करना चाहिए, क्योंकि जितनी भी जल्दी गर्म हो सके उतनी कम हिंसा होती है। अधिक देर हो जाने पर बैक्टेरिया की संख्या बराबर बढ़ती जाती है। जल को कुएं से लाते ही तुरत ही उपरोक्त तीनों विकल्पों में से कोई न कोई अवश्य पूरा करना चाहिए। उसे खाली छोड़ना योग्य नहीं।

दही जमाने के लिए जामन का व दूध के तापमान का बहुत अधिक विचार रखना चाहिए। भाग के निकट रख कर दही जमाने का प्रयत्न नहीं करना चाहिए। क्योंकि ऐसा करने से दही छट जाती है व सट्टी हो जाती है। गर्म के दिनों में दही वाला बर्तन बराबर ठण्डे पानी में रखना चाहिये। और ठण्डे के दिनों में उसे किसी स्वच्छ कपड़े में लपेट कर रखना चाहिये। ठण्डे पानी में रखने

के लिये ऐसा करना चाहिये कि किसी मिट्टी के बड़े घुंहे के बर्तन में थोड़ा पानी डाल कर उसके अन्दर दही के बर्तन को उसके किनारे से कुछ नीचे तक डुबा कर रख दें ताकि वह पानी गर्म न होने पावे, ठण्डा ही बना रहे।

जामन के सम्बन्ध में बहुत विवेक की आवश्यकता है। जामन भीठी दही का ही होना चाहिये, खट्टी का नहीं। क्योंकि खट्टे जामन से दही भी खट्टी हो जायेगी। जामन फटा हुआ नहीं होना चाहिये। जामन में से दही का पानी (Whey) नचोड़ कर निकाल देना चाहिए, क्योंकि वह खट्टा होता है। जामन को दो तीन बार स्वच्छ पानी में धो लें तो और भी अच्छा है, क्योंकि ऐसा करने से उसमें से रूखा सहा सब खटास निकल जाता है। जामन को धोने के लिये जामन वाले बर्तन में थोड़ा जल डाल कर हिला दें। फिर जल को नितार कर निकाल दें। जामन के प्रयोग का सरल उपाय तो यह है कि कच्चे गोले के ऊपरी छिलके की कटोरी को दही में डाल कर जमा दें। अगले दिन उसे निकाल कर सुखा दें। अब जब भी जामन देना हो दूध में इस कटोरी को डुबा दें। दही प्रयोग करते समय इसे निकाल कर फिर सुखा दें। नया जामन बनाने के लिये आधी छटांक दूध में थोड़ा जीरा डाल दें। ३ या चार घण्टे के पश्चात् वह जम जायगा। इसको जामन के रूप में प्रयोग कर सकते हैं। टाटरी या अमचूर आदि से जमाना ठीक नहीं क्योंकि उससे दही फट जाती है। गर्मी में जामन थोड़ा दिया जाता है, और सर्दी में अधिक। अनुमान से काम लेना होता है। अधिक देर में जमानी अभीष्ट हो तो थोड़ा जामन दिया जाता है, और थोड़ी देर में जमानी अभीष्ट हो तो अधिक।

घृत शुद्धि के लिये यह विवेक रखना आवश्यक है कि उपरोक्त शुद्ध दही को बलो कर उसमें से निकला मक्खन तुरत ही आग पर रख देना चाहिये। दो तीन दिन तक रखने का तो प्रश्न ही नहीं, १० मिनट की प्रतीक्षा करनी भी योग्य नहीं, क्योंकि इसमें बैक्टेरिया की उत्पत्ति बड़े वेग से होती है। फिर भी अधिक से अधिक पौन घण्टे की मर्यादा के अन्दर अन्दर अवश्य गर्म कर लेना योग्य है इससे अधिक काल बीत जाने पर वह अभक्ष्य की कोटि में चला जाता है। इस प्रकार से बने हुये घी को अष्ट पहरा घी कहते हैं। क्योंकि दूध से घी बनने तक केवल ८ पहर या २४ घण्टे ही लगे हैं। ऐसा अष्ट पहरा घी ही शुद्ध है। इसको भी बराबर प्रति मास उबाल कर पुनः पुनः नितारते रहना चाहिये। ताकि बैक्टेरिया का बीज वहां उत्पन्न न होने पावे। आप देखेंगे कि प्रत्येक बार कुछ न कुछ छाछ अवश्य निकल जाती है।

तेल शुद्धि के लिये सरसों या तिल आदि को अपने घर पर स्वच्छ जल से धो कर सुखा लें। फिर कोल्हू को अपने स्वच्छ जल से अच्छी प्रकार धुलवा कर उसमें पीड़ दें। इस प्रकार प्राप्त किया गया तेल ही शुद्ध है।

खाण्ड शुद्धि के लिये चाहिये तो यह कि गन्ने का रस निकालने से पहले कोल्हू को धोकर साफ कर लें। रस पड़ने वाला व रस पकने वाला दोनों बर्तन बाल्टी या कड़ाह आदि धुले हुये साफ ही होने चाहिये। गन्नों को अच्छी तरह काढ़ व शोध कर कोल्हू में डालें। हाथ अच्छी तरह धोकर काम करना चाहिये। खांड खांची के द्वारा नहीं मशीन के द्वारा निकालनी चाहिये। उसे सफेद करने के लिए हाथड़ों का प्रयोग नहीं करना चाहिये। परन्तु इस प्रकार की खाण्ड बनाता सर्व के लिए सम्भव नहीं। सम्भव ही बाध

अपनाई जा सकती है। इसलिये भाज की परिस्थिति में बाजार की खाण्ड (Sugar) भी ग्रहण कर ली जा सकती है। परन्तु यह विवेक अवश्य रहना चाहिए कि वह खाण्ड हाइड्रो वाली नहीं होनी चाहिए। बाजार से आई हुई खाण्ड को घर पर पुनः स्वच्छ जल में पका कर उसकी बूरा कूट लेनी चाहिए। ऐसा करने से उसकी पहली सब अशुद्धियाँ दूर हो जाती हैं। इस शुद्ध खाण्ड को ऐसे ढब्बे में रखना चाहिए जिसमें चींटी का प्रवेश न हो सके। शीशे के जार में रखना धेयस्कर है।

बनस्पति शुद्धि में यह विवेक अवश्य रखना चाहिए कि कोई भी बनस्पति काटने छांटने से पहले या चौके में प्रवेश करने से पहले अपने स्वच्छ जल से एक बार अच्छी तरह रगड़ रगड़ कर धो लें, ताकि उसके बाहर लगे अशुद्ध जल व अन्य छूआ छूत व बैक्टेरिया सम्बन्धी सर्व दोष दूर हो जायें।

ईंधन शुद्धि में लकड़ी को अच्छी तरह भाड़ कर प्रयोग में लाना चाहिए। बीभी लकड़ी का प्रयोग करना योग्य नहीं। आणों का प्रयोग चौके में नहीं होना चाहिए।

अब क्षेत्र शुद्धि सम्बन्धी बात चलती है। क्षेत्र शुद्धि के अन्तर्गत आपकी पाकशाला अत्यन्त स्वच्छ व साफ धुली धुलाई होनी चाहिए। वह स्थान अन्धयारा नहीं होना चाहिए। दीवारें धुएं से काली हो जायें तो चूना करा लेना चाहिए। फर्श चिकनी सीमेंट की हो तो अच्छा, नहीं तो गारा से लिपी हुई होनी चाहिए। लीपने में गोबर का प्रयोग करना योग्य नहीं। पाकशाला में जाले आदि लगे नहीं होने चाहिए। छत पर धुला हुआ स्वच्छ चन्दोवा बंधा रहना चाहिए। चन्दोवा इतना बड़ा हो कि चूल्हा, बर्तन व पकाने खाने व परोसने वाला सब उसके भीतर ही रहें, बाहर नहीं। चन्दोवा मैला नहीं होना चाहिए।

बर्तन सूखे मंजे होने चाहिए। खड्डे वाले बर्तनों का प्रयोग नहीं करना चाहिए। बर्तन खूब चमकदार होने चाहिए। उन पर चिकनाई लगी रहनी नहीं चाहिए। बर्तन पोंछने का या हाथ पोंछने का या रोटियां रखने का छलना व कपड़ा आदि साबुन से धुले हुए अत्यन्त स्वच्छ रहने चाहिए। तनिक भी मैले कपड़े का प्रवेश ही चौके में नहीं होना चाहिए। बर्तन का प्रयोग करने से पहले उसे स्वच्छ जल से एक बार धो व पोंछ लेना चाहिए। पटड़े व पंखा आदि जो भी चौके में लाये जायें धो कर ही लाए जायें। इनको चौके से बाहर ही धो लेना योग्य है। बिना धुला पंखा प्रयोग में लाना योग्य नहीं। पंखे को धो कर सुखा लेना चाहिये। गीला का गीला प्रयोग करने से भोजन में उससे उड़ने वाले पानी के छींटे पड़ने का भय है।

शुद्ध द्रव्य व अशुद्ध (उपरोक्त विवेक रहित बनाया गया) साधारण द्रव्य को साथ साथ रखना या पकाना योग्य नहीं। घी मसाले व आटा आदि उतना ही लेना चाहिये जितना कि प्रयोग में आकर बाकी न बचे। घी मसाले आदि के पूरे के पूरे बर्तन या ढब्बे भोजन बनाते समय पास में नहीं रखने चाहिये। क्योंकि ऐसा करने से सम्भवतः उनमें अन्न व नमो का अंश चला जाये, जिससे कि उनमें बैक्टेरिया की शीघ्र उत्पत्ति होने लगे। भोजन बना कर बचा हुआ घी आटा आदि पुनः मूल पदार्थ में नहीं मिलाना चाहिये, क्योंकि याद रहे कि इस बचे हुये पदार्थ में अन्न का अंश आ चुका है जो पदार्थ में पड़ कर सारे पदार्थ को बिगाड़ देगा। पृथक पृथक वस्तुओं को देगची से निकालने के लिये पृथक पृथक बर्तन रखने चाहिये। एक का चमचा दूसरे में नहीं देना चाहिये।

बने हुये सब पदार्थों के बर्तन किसी चौकी पर या पाटे पर या किसी ऊँचे स्थान पर सजा कर रखने चाहिये, ताकि इधर उधर से आया हुआ पानी उनके नीचे न जा सके। जिस स्थान पर आपका पांव आता हो वहाँ पके हुये पदार्थ का बर्तन नहीं रखना चाहिये। यदि नीचे ही बर्तन रखने पड़े तो राख बिछा कर रखने चाहिये, ताकि उतने उतने स्थान में पावों के आने का भय न रहे। बेलन कभी पावों पर नहीं रखना चाहिये। रोटी बेल कर उसे परात में ही रखना चाहिये। अपना हाथ भूमि से स्पर्श नहीं होने देना चाहिये। यदि हो जाये तो धोना चाहिये। बिना धुला हुआ पंखा या पाटा चौके में नहीं आना चाहिये। इत्यादि अन्य भी अनेकों प्रकार से छूआ छूत का विवेक बनाये रखना योग्य है। मक्खियों के प्रवेश के प्रति जितनी भी सावधानी सम्भव हो करनी चाहिये। चिड़िया कबूतर आदि के प्रवेश के प्रति भी यथा सम्भव रोक थाम करनी चाहिये।

काल शुद्धि के अन्तर्गत चौके सम्बन्धी कोई कार्य रात को या अन्धेरे में नहीं करना चाहिये। कम से कम इतना प्राकृतिक प्रकाश अवश्य होना चाहिये कि पदार्थ स्पष्ट दिखाई दे जाये। बिजली व दीपक के प्रकाश में काम करना योग्य नहीं, क्योंकि दीपक पर आते हुये या स्वाभाविक रूप से अन्धकारे वायुमण्डल में घूमने वाले छोटे छोटे उड़ने वाले प्राणियों की भोजन में पड़ जाने की सम्भावना है।

भाव शुद्धि के अन्तर्गत आपके चित्त में क्रोधादि कषाय या उतावल के भाव नहीं होने चाहिये। भक्ति व शान्ति, सौभाग्य व उल्लास रखना चाहिये। जल्दी जल्दी काम करने की हावड़ दौड़ में अवश्यमेव कोई ऐसी गड़बड़ बन जाती है कि अतिथि के आहार में बाधा अर्थात् अन्तराय आ जाता है।

उपरोक्त सर्व प्रकार की सावधानियां बड़े विवेक पूर्वक निभानी योग्य हैं। स्थान, बर्तन व वस्त्र की स्वच्छता का विशेष विचार रखना चाहिये।

(ब) भोजन शुद्धि में दूध दही को स्थान

१४ दूध दही की भक्ष्यता प्रायः दूध व दही के सम्बन्ध में एक संशय की ध्वनि चारों ओर से घाती सुनाई दे रही है, जो दूध व दही को या अण्डे के समान बता रही है, या सर्वथा अभक्ष्य। अतः यह विषय भी कुछ विचारणीय है।

जीव हिंसा के सम्बन्ध में विचारने से तो वास्तव में सर्व ही पदार्थ अभक्ष्य हैं। क्योंकि कोई भी पदार्थ बैक्टेरिया रहित नहीं है। इसलिये किसी की शक्ति आज्ञा दे और वह भोजन मात्र का ही त्याग करके जीवन चला सके या साधना कर सके तो अत्यन्त उत्तम है। पर ऐसा सम्भव नहीं है, इसलिये यह विकल्प तो उठाना ही योग्य नहीं।

दूसरा विकल्प यह है कि यदि आहार ग्रहण ही किया जावे तो ऐसा होना चाहिए जिसमें अल्प मात्र ही हिंसा हो, अधिक नहीं। इस प्रयोजन के अर्थ हीनाधिक हिंसा का माप दण्ड स्थापित करना होगा, जिसके लिये खाद्य पदार्थों को कुछ श्रेणियों में विभाजित करके देखना योग्य है—

(१) एक श्रेणी तो उन पदार्थों की है जिसमें चलने फिरने व उड़ने वाले प्राणियों (Animal Life), जिसे हम त्रस जीव कहते हैं का सङ्काव हो, जैसे मांस, अण्डा, शराब, शहद, अन्जीर, गूलर, फूल गोभी आदि।

(२) दूसरी श्रेणी उन पदार्थों की है जिनमें त्रस जीवों का तो नहीं पर बहुत अधिक मात्रा में (असंख्यात या अनन्त (Countless) स्थावर जीवों (Plant Life) या बैक्टेरिया का सङ्काव हो। जैसे आलू, अरबी, गाजर, मूली, अदरक, कच्ची कोंपल, पुष्प आदि।

(३) तीसरी श्रेणी उन पदार्थों की है जिनमें अल्प मात्र ही अर्थात् संख्यात या (Countable) स्थावर जीवों का ही सङ्काव हो—जैसे घिया, तोरी, केला, संतरा आदि बनस्पति व दूध, दही, घी आदि पशुओं से प्राप्त पदार्थ (Organic Material)।

इन तीनों में पहली दो श्रेणियां तो सर्वथा अभक्ष्य हैं क्योंकि उनके प्रयोग में अधिक हिंसा का प्रसंग आता है। नं० ३ की श्रेणी के भी दो भाग हैं। पहला बनस्पति भाग वस्तुतः दूसरे भाग से अधिक शुद्ध है—ग्लानि की अपेक्षा से भी व जीव हिंसा की अपेक्षा से भी। क्योंकि एक तो दूध में बनस्पति से अधिक बैक्टेरिया होते हैं, तथा उत्पन्न हो जाते हैं, दूसरे वह ग्लानि मयी मांस पेशियों में पड़ी नसा जाल में से बह कर आता है। बनस्पति भाग में भी सारी बनस्पतियां समान हों सो नहीं। जीव हिंसा की अपेक्षा उनको भी दो श्रेणियों में विभाजित किया जा सकता है—एक शुष्क रहने वाला अन्न और दूसरा हरित बनस्पति। इस प्रकार कुल भक्ष्य रूप से ग्रहण किये गये पदार्थों के तीन भाग हो जाते हैं।

१—अन्न, २—हरित बनस्पति, ३—दूध दही।

इन तीनों में भी यदि भक्ष्याभक्ष्य का विचार किया जावे तो नं० ३ बहुत दूषित है, नं० २ उससे कम और नं० १ उससे कम। अब रही आहार और अपाहारा की बात। सो व्यक्ति विशेष की शक्ति

पर आधारित है। यह ध्यान रहे कि यहाँ एक मध्यम मार्ग का विचार हो रहा है जिससे कि जीवन भी बँका रहे, साधना में बाधा भी न हो और जीव हिंसा भी कम से कम हो।

यदि कोई व्यक्ति केवल सूखे अन्न पर निर्वाह कर सके और उसकी साधना बाधित न हो तो अत्यन्त उत्तम है। उसको हरित व दुग्ध का त्याग कर देना चाहिए। यदि अन्न व बनस्पति से काम चला सके तो कभी भी दूध ग्रहण करना नहीं चाहिये, पर अनुभव करने पर यह प्रतीति में आता है कि इन दो पदार्थों के अतिरिक्त शरीर को कुछ चिकनाई व अन्य आवश्यक विटामिन की भी आवश्यकता है, जो दूध में मिलते हैं, बनस्पति में नहीं। इसीलिये यदि अधिक काल तक दूध का प्रयोग न किया जावे तो शरीर शिथिल हो जाता है, विचारणायें बाधित हो जाती हैं, बुद्धि सोने लगती है, साधना भङ्ग हो जाती है। यह यद्यपि अपनी ही कमजोरी है पर इसी कमजोर हालत में साधना करना अभीष्ट है। इसलिये तीनों में सबसे निकृष्ट होते हुए भी दूध दही आदि के ग्रहण की आज्ञा गुरुओं ने दी है। यहाँ इतना विवेक अवश्य रखना चाहिये कि यह प्रयोजन वश रिश्त देकर काम निकालने वत् है। वास्तव में तो यह दूध अग्राह्य ही है। यदि किसी की शक्ति बढ़ जाये तो सबसे पहले उसे दूध का ही त्याग करना चाहिये, बनस्पति के त्याग का नम्बर उससे पीछे आना चाहिये। समाधि मरण के प्रकरण में जो अन्न का त्याग पहले व दूध का पीछे बताया है वह दूसरी अपेक्षा से है। शारीरिक शक्ति बढ़ने की वहाँ अपेक्षा नहीं है, बल्कि आहार घटाने की अपेक्षा है। अन्न की अपेक्षा अधिक सूक्ष्म होने के कारण दूध का त्याग वहाँ पीछे होता है।

१५ अण्डे व दूध में यहाँ एक और प्रश्न होता है कि शक्ति की होनता वश रिश्त देने ही की बात है, तो मक्षान अन्तर अण्डे व मांस की रिश्त देना भी योग्य हो जायेगा। ऐसा वास्तव में नहीं है, क्योंकि शरीर के लिये सर्व आवश्यक अङ्ग खाद्य पदार्थों की उस अन्तिम श्रेणी में विद्यमान है। आज का विज्ञान उसको सिद्ध करता है। दूध व घी में मांस व अण्डे से अधिक विटामिन मौजूद हैं अतएव शरीर के लिये तो मांसादि की आवश्यकता है नहीं, हा स्वाद के लिये हो तो हो। स्वाद के लिये किया गया ग्रहण रिश्त नहीं कहा जा सकता, क्योंकि वह भोग में गर्भित है। दूसरे वे पदार्थ पहले ही अधिक हिंसा के कारण अभक्ष्य बता दिये गये। साधक को भक्ष्य ही पदार्थ ग्रहण होने चाहिये। प्राण जाये तो भी अभक्ष्य का ग्रहण करना योग्य नहीं, क्योंकि उनके ग्रहण से साधना में सहायता मिलने का तो प्रश्न ही नहीं, पर बाधा अवश्य आ जाती है। अर्थात् जैसे कि पहले बता दिया गया वह तामसिक भोजन है सात्विक नहीं। उनका प्रभाव जीवन पर बड़ा विषैला होता है। अतः जीव हिंसा, साधना, व तामसिक पना इन तीनों बातों के कारण मांस व अण्डा, दूध व घी से नहीं मिलाए जा सकते।

एक प्रश्न और है कि भले ही मांस को अस जीव (Animal Life) की हिंसा के कारण अभक्ष्य कहलें पर अण्डा तो ऐसा नहीं है क्योंकि अण्डे भी दो प्रकार के होते हैं—एक प्राण सहित और एक प्राण रहित। अर्थात् एक वह जिसमें से कि बच्चा निकल सकता है और एक वह जिसमें से बच्चा नहीं निकलता। प्राण रहित अण्डा तो भक्ष्य मानना ही चाहिए, पर प्राण सहित भी भक्ष्य ही है क्योंकि उसमें भी प्राण बहुत पीछे से आते हैं, पहले से विद्यमान नहीं होते। पहले तो केवल कुछ पीला पीला पानी सा ही होता है।

भाई ! तनिक विवेक से काम लो। जिह्वा के वश में होकर ऐसी अयोग्य बात करनी युक्त

नहीं। आज तो विज्ञान का युग है। आज भी तू ऐसा कह रहा है, आश्चर्य है। सूक्ष्म निरीक्षण यन्त्र (Microscope) में दोनों ही जाति के अण्डों का वह पीला सा पानी क्या देखा है कभी? यदि नहीं तो एक बार देखने का प्रयत्न कर, या मुझ पर विश्वास कर। वह पीला पीला दीखने वाला पानी वास्तव में तस जीवों (Animal Life) के पुञ्ज के अतिरिक्त और कुछ नहीं। भले ही इन चक्षुषों से दिखाई न दें पर यन्त्र में वह भागते दौड़ते व कृमि कृमि करते स्पष्ट दिखाई देते हैं। वह भी एक दो नहीं होते, असंख्यात (Countless) होते हैं। अण्डे में प्राणी पीछे से आता हो, सो भी बात नहीं है, क्योंकि यदि ऐसा होता तो अण्डा कभी बड़ा न हो पाता। तात्पर्य यह है कि दूध व अण्डे में आकाश पाताल का अन्तर है।

दूध यद्यपि नसों में से आता अवश्य है पर उसमें पाए जाने वाले बैक्टेरिया तस नहीं हैं, वनस्पति काय के (Plant Life) हैं। यह मैं अपनी तरफ से कह रहा हूँ ऐसा नहीं है। सूक्ष्म प्राणी विज्ञान (Biology Science) ऐसा कहती है। दूसरे वह भी संख्यात मात्र ही होते हैं, असंख्यात नहीं। इसलिए अण्डा तामसिक है, और दूध सात्विक। दही जमाने के लिए भी यद्यपि जान बूझ कर दूध में जामन के द्वारा कुछ बैक्टेरिया विशेष प्रवेश करा कर उसमें उनकी सन्तान वृद्धि कराई जाती है, पर फिर भी वह भक्ष्य है, क्योंकि उनकी संख्या संख्यात मात्र को उलंघन कर नहीं पाती। फिर भी दूध की अपेक्षा दही में बैक्टेरिया अधिक होते हैं, यह सत्य है। और इसलिए दूध की अपेक्षा दही त्याज्य है। पर घी बनाने के लिए दही जमाना आवश्यक है इसलिए उसका ग्रहण किया गया है।

दूध बछड़े का भाग होने के कारण भी अग्राह्य हो ऐसा नहीं है, या उसमें चोरी का दूषण आता हो सो भी नहीं है। क्योंकि पहली बात तो यह कि सारा का सारा दूध बछड़ा पी नहीं सकता। पीवे तो पेट अफर जावे। दूसरे यह कि जब तक दांत नहीं निकलते तब तक तो अवश्य दूध उसका भाग है पर दांत निकलने के पश्चात् भूसा व अन्न भी साथ साथ उसे दिया जाना चाहिए। दांत प्राकृतिक बिन्हु हैं, इस बात के कि उसे अब भूसे आदि की आवश्यकता पड़ गई है। इसलिए जितना अन्न या भूसा उसे दे रहे हैं उतना दूध आप ले लें तो चोरी का दोष नहीं लग सकेगा। तीसरे आप मुफ्त में दूध लेते हों सो भी बात नहीं। आप गाय व उसकी सन्तान को सुरक्षा देते हैं। उसकी आवश्यकताओं का भार अपने सर पर लेते हैं। इसलिए गाय अपना सर्वस्व आप को स्वयं प्रसन्नता पूर्वक अर्पण कर रही है, तभी तो सन्ध्या को जंगल से स्वयं आपके घर पर लौट आती है, अन्यत्र नहीं जाती। अर्थात् उसने स्वयं आपकी सुरक्षा के बदले में अपना दूध प्रसन्नता पूर्वक आपको देना स्वीकार किया है। बिल्कुल उसी प्रकार जिस प्रकार कि प्रसन्नता पूर्वक किसी अन्य की कन्या, विवाह के पश्चात्, इस निश्चय के आधार पर कि आप उसकी सम्पूर्ण आवश्यकताओं की पूर्ति करेंगे, अपना सर्वस्व आपको अर्पण कर देती है। जिस प्रकार उसके भोगने में चोरी नहीं, इसी प्रकार गाय का दूध लेने में चोरी नहीं। पर इतना विवेक अवश्य रखना चाहिए कि बछड़े को पेट भर भोजन दिया जाए तथा जितनी उसे आवश्यकता है उतना दूध भी। दांत निकलने से पहले आधा और पीछे चौथाई दूध बछड़े को दिया जाना पर्याप्त है।

—: सल्लेखना :—

१—शान्ति के उपासक की गर्जना, २—सल्लेखना आत्म हत्या नहीं, ३—साधक व शरीर का सम्बन्ध
४—अन्तिम समय में शरीर को सम्बोधन, ५—साम्यता, ६—आत्म हत्या व सल्लेखना में अन्तर ।

१ शान्ति के उपासक अहो शान्ति के उपासक की अलौकिक घोषणा, “जीऊंगा तो शान्ति से और मरूंगा तो की गर्जना भी शान्ति से ।” एक अंग्रेजी का उपासक कहता है ‘कि हंसना हो तो अंग्रेजी में और रोना हो तो भी अंग्रेजी में ।’ इसे कहते हैं आदर्श या लक्ष्य बिन्दु, ध्रुव संकल्प, आन्तरिक वीर्य । लोक की बड़ी से बड़ी बाधा भी मुझे मेरे आदर्श से विचलित करने में समर्थ नहीं । अब तक स्वामी बन कर जीया हूँ, आगे भी स्वामी बन कर ही जीऊंगा । एक क्षण को भी दासत्व स्वीकार करना मेरे लिये असम्भव है । शरीर जायेगा तो और मिल जायेगा, पर शान्ति गई तो फिर न मिलेगी । और यदि कदाचित् सदा के लिये बिदाइगी लेकर जाता है तो इससे अच्छी बात ही क्या ? न रहेगा बांस और न बजेगी बांसुरी । न शरीर रहेगा और न रहेंगे इसके सम्बन्ध के यह बच्चे खुचे विकल्प, जो मार्ग में आकर मेरी शान्ति में रोड़ा ही अटकाते हैं । और मुझे चाहिये ही क्या ? मैं शान्ति का उपासक बन कर निकला हूँ, शरीर का नहीं । शरीर गया तो मैंने कुछ नहीं खोया, पर शान्ति गई तो मैंने सब कुछ खो दिया ।”

२ सल्लेखना आत्म लौकिक मानव बेचारा क्या समझे इस गर्जना के मूल्य को । वह ठहरा शरीर का हत्या नहीं उपासक । उसकी दृष्टि में शान्ति का क्या मूल्य ? शरीर ही तो उसका सर्वस्व है । शरीर गया तो उसका सब कुछ चला गया । बल्कि शरीर भी क्या उसके लिये तो शरीर की अपेक्षा भी धन अधिक प्रिय है । धन गया तो सब कुछ गया । और उसके पीछे खाना नहाना आदि सब कुछ गया, पागल हो गया और अन्त में वही मृत्यु की गोद, जहां जा कर कि सब को विश्राम मिल जाता है । धन के पीछे खाना नहाना छोड़ कर या अरुचि पूर्वक जबरदस्ती थोड़ा बहुत खा कर पागलों की भाँति बराबर शरीर को कुश करता हुआ एक दिन मृत्यु से आलिगन कर लेता है, तब तो मानव उसे आत्म हत्या नहीं कहता । परन्तु जब एक शान्ति का उपासक अपनी शान्ति की रक्षा के अर्थ प्रसन्नता पूर्वक शरीर से उपेक्षा धारण करके मृत्यु का सत्कार करने जाता है तो उसे वह आत्म हत्या कह देता है । क्या कारण ? यही न कि उसकी दृष्टि में धूल मिट्टी ही धन है शान्ति नहीं । बस उसी प्रकार शान्ति के उपासक का शान्ति ही धन है, धूल मिट्टी नहीं । जिस प्रकार तेरी धारणा तेरी ही दृष्टि में सत्य है

शान्ति के उपासक की दृष्टि में नहीं, बस उसी प्रकार उसकी धारणा भी उसकी दृष्टि में सत्य है, भले तु उसे सत्य न समझता हो। अपने सम्बन्ध में कोई भी निर्णय करने का अधिकार जब तु उसे नहीं देता, तो भला विचार तो सही कि अपनी दृष्टि के निर्णय करने का अधिकार वह तुझे क्यों देने लगा। तेरी बात लौकिक है और उसकी अलौकिक। दोनों की दिशाएँ एक दूसरे के विपरीत हैं। अतः भाई! उसकी इस घोषणा का मूल्य उस ही की दृष्टि से मापने का प्रयत्न कर। इसमें अपनी दृष्टि की टांग न भड़ा। यहाँ सब स्वतन्त्र हैं।

देख एक वीर योद्धा का आदर्श। शत्रु देश पर चढ़ कर आये तो अपना तन मन धन सर्वस्व होम दे अपनी स्वतन्त्रता की रक्षा करने के लिये। जीऊंगा तो स्वामी बन कर, दास बन कर जीना मुझे स्वीकार नहीं, प्राण जायें तो जायें। और क्रोध पड़ता है जान बूझ कर युद्ध की भाग में, इसलिये कि या तो तेजवान बन कर निकलूंगा या भस्म हो जाऊंगा। तब तो उसकी इस साहस पूर्ण क्रिया को आत्म हत्या न कह कर वीरता कहता है। परन्तु एक शान्ति का उपासक योद्धा, अपने शान्ति देश पर शरीर की शिथिलता के द्वारा किये गये आक्रमण का मुकाबला करने के लिये जब इससे दृढ़ संकल्प पूर्वक युद्ध करने या अपना सर्वस्व अर्पण करने जाता है तब उसे आत्म हत्या की उपाधि प्रदान करता है। क्यों? इसीलिये न कि बाहर का देश तो तुझे दीखता है, उसमें तो तेरा कुछ स्वार्थ है, पर अन्तरङ्ग का शान्ति देश तुझे इष्ट नहीं है। इसी से उस का तेरी दृष्टि में कोई मूल्य नहीं है।

शत्रु देश पर चढ़ आये तब कायर लोग तो भय के मारे छिपने को स्थान ढूँढने लगते हैं। रजाई में मुँह छिपा कर अपने को सुरक्षित करने का असफल प्रयास करते हैं। पर वीर जन तो ऐसे अवसरों की मानों प्रतीक्षा ही करते हों, ऐसे अवसर उसके लिये मानों सौभाग्य का सन्देश ले कर आये हों। और इसीलिये उसका मन हर्ष से फूल उठता है, साहस जागृत हो जाता है, भुजायें फड़कने लगती हैं, और बेधड़क हाथ में तलवार लेकर निकल जाता है, घर से बाहर, अपने भाग्य को आजमाने, या यों कहिये कि अपनी वीरता की परीक्षा करने, जो कि उसकी दृष्टि में सर्वस्व है। बस उसी प्रकार शरीर पर किंचित् भी बाधा या मृत्यु आई देख कर कायर व शरीर के दास लौकिक जन तो छिपने का ढूँढने लगते हैं कोई स्थान, लेने लगते हैं डाक्टर की शरण, गिड़गिड़ाने लगते हैं उसके सामने, भिखारियों की भाँति, कि किसी प्रकार मृत्यु से उसे बचालें, पर शान्ति का उपासक वह वीर तो मानों पहले से ही तैयार बैठा था, मृत्यु का सत्कार करने के लिये। क्योंकि लौकिक जनों की भाँति उसका विश्वास पोच न था। यही तो अन्तर है लौकिक व अलौकिक जनों में। अलौकिक वह शान्ति का पुजारी तो जानता है कि मृत्यु का आस बनना ही इस शरीर का धर्म है, और शान्ति की रक्षा करना मेरा। पर लौकिक जन भले शब्दों में कुछ भी कहें परन्तु अन्तःकरण में यही विचारते रहते हैं, कि मृत्यु भले किसी अन्य को चढ़ीना बना ले पर उसको तो नहीं बना सकती, क्योंकि उसके पास बुद्धि व धन है। भाई! एक क्षण को यह अहंकार छोड़ कर उस अलौकिक दृष्टि को पहचानने का प्रयत्न कर, जिससे कि वह तेरा संसय, जो कि सल्लेखना और समाधिमरण को आज आत्म हत्या बता रहा है, दूर हो जाय।

३ साधक व शरीर का सम्बन्ध सल्लेखना कहते हैं सत्—लेखना अर्थात् अपने शान्ति स्वभाव को देखना या उसको ही अपना जीवन समझते हुये चलना। शान्ति ही जिसका देश हो, शान्ति ही जिसका शरीर

हो, शान्ति ही जिसका सर्वस्व हो, उसके लिये इस चमड़े के शरीर का क्या मूल्य ? पड़ा है तो पड़ा रहे, जाने तो चाहे । पड़ा रहने से विशेष लाभ नहीं, और इसके जाने से कोई हानि नहीं । इसीलिये तो अपने जीवन काल में वह शरीर को दास बना कर रखता है, लौकिक जनों की भांति उसका दास बन कर नहीं रहता । वह शरीर से स्पष्ट कह देता है कि, "देख भाई ! तू आया है तो आ, मैं तेरे आने में कोई रोड़ा नहीं घटकाता, परन्तु एक शर्त है, कि यदि तुझे मेरे साथ रहना है तो जरा सम्भल कर रहना होगा । तेरी वह पुरानी टेव जो लौकिक जनों पर तू आजमाता है यहां न चलेगी । तेरी शक्ति यहां काम न कर सकेगी । और इस अपनी घोषणा की सत्यता का उसे विश्वास दिला देता है तपश्चरणादि अनुष्ठानों के द्वारा । जब शरीर को यह विश्वास हो जाता है कि यह ठीक ही कहता है, तो कुत्ते की भांति दुम हिलाता हुआ उसका दासत्व स्वीकार कर लेता है । उसके कार्य में उसकी सहायता करता हुआ उसके साथ रहने लगता है, जिसके बदले में वह शान्ति का उपासक उसको योग्य आहार आदि के रूप में कुछ वेतन देना स्वीकार कर लेता है । पर यह बात पहले ही स्पष्टतः बता देता है कि देख भाई ! मैं स्पष्टतः तेरे हृदयंगम करा देना चाहता हूँ, कि यह वेतन मैं तुझे उसी समय तक दूंगा जब तक कि तू मेरे काम में अर्थात् मेरी शान्ति की साधना में मेरी कुछ न कुछ थोड़ी या बहुत सहायता करता रहेगा । मैं तेरे स्वभाव से भली भांति परिचित हूँ । मैं इस बात को भूला नहीं हूँ कि तू मृत्यु का पुत्र है । तू सब लौकिक प्राणियों को अपने बाहरी प्रपंच में फंसा कर अन्त में उन्हें धोखा दे जाया करता है । भले ही उसने तेरी कितनी सेवायें की हों पर उस समय तू तोते की भांति आंखें फिरा कर मानों सब कुछ भूल जाता है । तेरे सब वादे बेइया के वादों वत् बन कर रह जाते हैं । और उसको साफ जवाब देकर उसके सर्वस्व अर्थात् शान्ति का अपहरण करके उसे रोता भींकता छोड़ तू अपना रास्ता नापता दिखाई देता है । बस तो समझ ले कि तेरा वह दाव मुझ पर न चलेगा । तुझे वेतन उसी समय तक दूंगा जब तक कि तू मेरा दास बना मेरी कुछ सहायता करता रहेगा । जिस दिन भी तूने जरा आंख दिखाई कि मैं तुझे वेतन देना बन्द कर दूंगा । फिर भले ही रोना कि चीखना या जगत के जीवों की गवाही लेकर मानवी न्यायशालाओं में आत्महत्या की दुहाई देना, मैं एक न सुनूंगा । जो तुझे यह शर्त स्वीकार हो तो रह और नहीं तो अभी से जहां जाना है चला जा । मैं तुझे रोकूंगा नहीं ।"

ऐसी निर्भीक गर्जना भला शरीर को सुनने का अभ्यास कहां ? वह तो जानता है केवल दूसरे को दास बनाना । स्वयं दास बनाना उसने सीखा ही कब है ? पर क्या करे, इस योगी के सामने पेश पड़ती न देख दासत्व स्वीकार किये बिना और कोई चारा उसे दिखाई नहीं देता । इसलिये ही जीवन काल में, वह उस योगी की साधना में सदा सहायक रहता है । स्वाध्याय करने में, तत्त्व चिंतन में, आत्म ध्यान में, शान्ति के वेदन में, गुरुओं के दर्शन करने में, उनका उपदेश सुनने में, अन्य जनों की कल्याण करने की भावनाओं में व अन्य शान्ति के कार्य क्षेत्रों में वह सदा उसका, स्वामी भक्त सेवक की भांति, साथ निभाता चलता है, ताकि उस योगी को उसके प्रति कोई सन्देह न रह जाये । सम्भवतः वह सोच रहा हो कि योगी के हृदय पर अपनी सेवाओं की छाप जमा कर उसके चित्त को अपनी स्वामी भक्ति के सम्बन्ध में पूर्ण विश्वास दिला दे, और कदाचित् ऐसा हो जाये तो एक दिन उससे उसके इस रूप-वर्तन का बदला चुका ले । अर्थात् मृत्यु के अन्तिम समय में उसके घरमें ढाका डाल कर उसका शान्ति धन चुरा कर सदा के लिये उससे बिदाई ले जाये ।

शान्तिन समय में परन्तु शरीर की यह उपरोक्त चारों तरफों में भ्रम पूर्ण है। योगी सदा बाधित रहने शरीर को है। एक क्षण को भी इसके प्रति से भ्रमत्वमान नहीं होते। जहाँ भी बुरा बुझाये के सम्बोधन किन्तु इस पर प्रसन्न हुए, या किसी असाध्य रोग ने इसे धा मारा, या कुछ अन्य असाध्यों के कारण यह साधना में कुछ बाधक बनने लगा, या इस में शिथिलता आती दिखाई देने लगी, स्वाभ्यास व ध्यान आदि में पूर्ववत् साथ निभाता प्रतीत न हुआ, कि योगी उसे वह पहले लिया बाधा याद दिला कर उसे सम्बोधने लगता है। कि, 'देख भाई ! परस्पर में हुये उस बाधे के अनुसार हमारा और तेरा नाता अब टूटता है। बुरा न मानना। हमें तेरे प्रति कोई द्वेष नहीं है, बल्कि कुछ कष्टमा ही है। तूने इतने दिन हमारा साथ निभाया उसके लिये धन्यवाद। मैं जानता हूँ कि तेरा दिल अब मुझे छोड़ कर जाने को सम्मन्न है; न भी हो, पर तू क्या करे, तू तो पराधीन ठहरा। तेरा स्वामी यम का हरकारा तेरे सर पर खड़ा है। तुझे तो उसके साथ जाना ही है, क्योंकि तू उसका भोज्य है। मैं यदि उससे तेरी रक्षा करने को समर्थ होता तो अवश्य करता। पर क्या करूँ यह मेरी शक्ति से बाहर है। इसलिये सम्मन्नतः अब भी मैं तुझे वेतन देता रहूँगा यदि इस प्रकार करने से तेरी रक्षा हो सकती तो। परन्तु यह असम्भव है। इसलिये इस अवसर पर तुझे आहार आदि देना तुझे तो कोई लाभ न पहुँचा सकेगा, पर मुझे हानि अवश्य पहुँचा देगा। क्योंकि यदि आहारादि के विकल्प उत्पन्न कर कर के तेरी सेवा में मैं जुट जाऊँ तो मेरी ध्यानाध्ययन आदि शान्ति की साधना बाधित हुए बिना न रहे। और तू तो जानता है कि शान्ति मुझे कितनी प्रिय है। अतः भाई ! अब मुझे क्षमा करना। जीवन काल में जो दोष तेरे प्रति मुझ से बने हैं उसके लिये तुम मुझे क्षमा करना, और मैं भी इस अवसर पर तुम्हारे सब दोषों को क्षमा करता हूँ। जाओ भाई जाओ, तुम अपने स्वामी का आश्रय लो। यही तुम्हारा कर्त्तव्य है। और मैं अपनी निधि की सम्भाल करूँ। सबको अपना अपना कर्त्तव्य निभाना ही योग्य है। अच्छा विदायगी।"

४. शान्तिन समय में शरीर को सम्बोधन और इस प्रकार सरलता, शान्ति व साम्यता पूर्वक शरीर पर से अपना लक्ष्य हटा कर शान्तिन में लीन होने का अधिकाधिक प्रयत्न करता हुआ शान्ति में लौट जाता है। उसे इस समय शान्तिन के किसी भी प्राणी के प्रति या किसी भी पदार्थ के प्रति, पीछी कमण्डलादि के प्रति या शास्त्र के प्रति या शरीर के प्रति न कोई राग भाव या प्रेम भाव होता है और न द्वेष भाव। शरीर से या किसी साधु से या शिष्य से या गुरु से या यदि गृहस्थी है तो कुटुम्ब से कोई भी बदला लेने आदि की या उन्हें दुःख देने या सताने की भावना हो, ऐसा भी नहीं है। इसीलिये जिस प्रकार शरीर को सम्बोध कर शान्ति पूर्वक उससे विदाई ली उसी प्रकार कुटुम्बादि को सम्बोध कर सब को शान्ति प्रदान कर देता है। उसके उस समय के मधुर सम्भाषण से किसी को भी कोई कष्ट हो यह तो सम्भव ही नहीं है, हाँ सबको शान्ति ही मिलती है। जिसके अन्दर में शान्ति पड़ी है वह दूसरों को भी शान्ति के अतिरिक्त और क्या दे सकेगा।

सबको इसी प्रकार सम्बोधता है, "ओ मेरे साथियो हो ! मैं तुम सब का बहुत आभारी हूँ। इस जीवन में आपने मेरी बहुत सेवायें की हैं। उनके बदले मैं आपको देने को तो कुछ नहीं, हाँ क्षमा चाहता हूँ। भाईयो ! तुम्हारे हृदय में यदि मेरे प्रति कोई राग या प्रेम भाव पड़ा है तो उसे निकाल देना, क्योंकि मिलना और बिछुड़ना इस लोक का स्वरूप ही है। सदा के लिये कौन मिल कर रह सकता है। सराय के पक्षियों वत् यह सम्मेलन था। अब इसे भुला देना। याद रखने का प्रयत्न न करना। हम कहाँ से आये थे, हमें स्वयं पता नहीं। अब कहाँ जा रहे हैं, हमें स्वयं पता नहीं। किन्तु साथ छोड़

हम नहीं जानते, हमें स्वयं पता नहीं। आपका साथ छोड़ कर अब किसी साथ नहीं रहेंगे, यह भी पता नहीं। और आप भी कह सब कुछ नहीं जानते। इसलिये सदा साथ बने रहने की भावना का त्याग करो। हम शान्ति की शरण जाते हैं। प्रभु तुम्हें भी शान्ति प्रदान करें। हमारी सबके प्रति क्षमा है। हमें भी सब क्षमा करना।

आत्म हत्या व सल्लेखना में सब तनिक विचार कर देख तो सही कि क्या अन्तर है आत्म हत्या और इस सल्लेखना में। भाई ऊपर की क्रियाओं पर से अनुमान लगाने का प्रयत्न न कर, अन्तर की भावनाओं को छटोल। ऊपर से तो निःसन्देह कुछ आत्म हत्या सरीखा ही लगता है, परन्तु अन्तर में अन्तर कर देखते हैं तो आकाश पाताल का अन्तर पते हैं। सल्लेखनागत योगी में है, सब के प्रति साम्यता और आत्म हत्या गत अपराधी में है द्वेष या क्रोध की पूर्ति की भावना। योगी सबको शान्ति प्रदान करके जाता है, और अपराधी सब को दाह उपजा कर जाता है। योगी के अन्तर है शान्ति का सौम्य स्वाद, और अपराधी के अन्तर में है द्वेष की भड़कती ज्वाला, जिसमें वह स्वयं भड़ाभड़ जल रहा है। योगी के मुख मण्डल पर है सुस्मृति व आशा, और अपराधी के मुख पर है क्रोध व निराशा। और इसीलिये नियम से योगी के आगे आने वाला जीवन तो होता है शान्ति पूर्ण, और अपराधी का क्रोध व द्वेष पूर्ण। योगी तो आगे भी पुनः शान्ति की साधना के प्रति ही भुक्तता है, और अपराधी क्रोध के वश अपराधों के प्रति ही भुक्तता है। योगी के आगे आगे आने वाले जीवनो में बराबर शान्ति की वृद्धि होती है और अपराधी के आगे आगे के जीवनो में क्रोध की। योगी तो अपने प्रत्येक जीवन में शरीर को सेवक बनाकर अन्त समय में सल्लेखना द्वारा उसका त्याग करता हुआ प्रकाश की ओर चला जाता है, और अपराधी अपने प्रत्येक जीवन में उसका दास बनकर अन्धकार की ओर चला जाता है। दो या चार जीवनो के पश्चात् ही योगी की साधना तो पूर्णता को स्पर्श कर लेती है, अर्थात् वह तो पूर्ण शान्त या मुक्त हो जाता है, पर अपराधी कषाय व चिन्ताओं के सागर रूप इस संसार में सदा गोते खाता रहता है। वर्तमान के प्रत्यक्ष देखने वाले लक्षणों में तथा अगले जीवनो के पुन आने वाले लक्षणों में इतना महान अन्तर देख लेने पर भी क्या यह संका बनी रह सकती है कि सल्लेखना आत्म हत्या है? नहीं यह शान्ति के उपासक की आदर्श मृत्यु है, एक सच्चे वीर का महान पराक्रम है। इससे पहले कि शरीर उसे जवाब दे, वह स्वयं उसे शान्ति व साम्यता पूर्वक जवाब दे देता है, और अपनी शान्ति की रक्षा में सावधान रहता हुआ उस ही में लय हो जाता है। इसीलिये इसका काम सहाय्यकरण भी कहने में आता है। समाधि अर्थात् निज शान्ति स्वभाव के साथ एकमेक होकर उसमें लय हो जाना।

